

الإسناد من الدين ولولا الإسناد لقال من شاء ما شاء (ابن المبارك)

الجوهر المفيد في تحقيق الإسناد

# تذكرة محدثین اور ان کی سندیں

اس کتاب میں سند سے متعلق دس علمی مباحث کے ساتھ دونوں دارالعلوم دیوبند اور دونوں مظاہر علوم سہارنپور کے اساتذہ حدیث کی سند میں متداول اور دائل اصحاب کتب حدیث کی سندوں کو مستفید کتب حدیث تک پہنچا کر تمام واسطے یعنی تہذیب الایمان اور کائناتوں و ہند کرے شامل ہیں۔ الحمد للہ اسارے مفید ہیں، مدلل، محمول، تحقیقی اور مرتب اور از سر نو پیش کیے گئے ہیں۔

تالیف

(مفتی) محمد یونس علی گڑھی سہارنی  
فادم اللہ حدیث مدورہ مظاہر علوم سہارنپور اور دیوبند (الکتاب)

ناشر

جہاد اسلامیہ الفلاح دارالعلوم الاسلامیہ

نور پور، اسیس ٹریڈنگ اور کورس ہاؤس، وارڈ نمبر ۳، قابس گج، اہریہ، سہارن (اٹھریہ)



الاسناد من الدين ولولا الاسناد لقال من شاء ما شاء (ابن المبارك)

الجوهر المفيد في تحقيق الاسانيد

# تذكرة محدثين اور ان کی سندیں

تالیف

(مفتی) محمد کوثر علی سبحانی مظاہری  
خادم الحديث مدرسة مظاہر علوم قدیم سہارنپور، یوپی (انڈیا)

ناشر

جامعۃ الفلاح دارالعلوم الاسلامیہ  
نزد ریفرل ہسپتال، ایس ڈی او کورٹ روڈ،  
وارڈ نمبر ۳، فارس گنج، ارریا، بہار (انڈیا)



## تفصیلات

جملہ حقوق بحق ناشر محفوظ ہیں۔

نام کتاب ..... الجوہر المفید فی تحقیق الاسانید یعنی تذکرہ محدثین اور ان کی سندیں

نام مصنف ..... مفتی محمد کوثر علی سبحانی

صفحات ..... ۵۷۶

تعداد ..... ۱۰۰۰

سن اشاعت ..... جمادی الاولیٰ ۱۴۴۳ھ مطابق دسمبر ۲۰۲۱ء

کمپیوٹر کتابت ..... مولوی محمد ارشد علی ندوی مظاہری ارریاوی

ناشر ..... جامعۃ الفلاح دارالعلوم الاسلامیہ فاربس گنج ارریہ بہار

پریس : الفارپریس، دریا گنج، نئی دہلی

ہدیہ : 400/- روپے ﴿ملنے کے پتے﴾

مفتی محمد کوثر علی سبحانی

حجرہ نمبر ۹ ر نزد کلثومیہ مسجد دادارالطلبہ قدیم مظاہر علوم چلکانہ روڈ سہارنپور یوپی انڈیا

موبائل و وائس نمبر 91-8859040180+

جامعۃ الفلاح دارالعلوم الاسلامیہ

نزد ریفرل ہسپتال ایس، ڈی، اوکورت روڈ (جامعہ نگر) فاربس گنج ارریہ بہار انڈیا



صفحہ نمبر	فہرست عناوین
۳۷	کلمات تبریک حضرت شیخ مولانا محمد عاقل صاحب
۳۹	کلمات تحسین حضرت مولانا عبداللہ معروفی صاحب
۴۰	کلمات تقدیم حضرت مولانا محمد سعیدی صاحب
۴۴	کلمات تحقیق شیخ مولانا رضوان الدین معروفی صاحب
۴۷	پیش لفظ
۵۱	ہدیہ امتنان و تشکر
۵۲	باب اول مباحث عشرہ میں
۵۲	پہلی بحث سند کی لغوی و اصطلاحی تعریف
۵۴	دوسری بحث
۵۴	سند کا بیان کرنا امت محمدیہ کی خصوصیت ہے؟
۵۵	تیسری بحث
۵۵	حدیث کو سند کے ساتھ بیان کرنے کی وجوہات اور اس کا تاریخی پس منظر
۵۹	عمر اوضاع حدیث کی قسمیں
۵۹	حافظہ میں نقص کی وجہ سے راویوں کی حدیثوں میں وضع کذب پائے جانے کے طبقات
۶۳	دوسرے گروہ جن سے بلا ارادہ محض سوء حفظ اور نقص اتقان کی وجہ سے وضع و کذب پایا گیا
۶۳	اساطین امت کی جانب سے کذب حدیث کی دفاعی سرگرمیاں
۶۶	فتنہ وضع حدیث کے دفاع میں دواہم کام
۶۷	چوتھی بحث سند کی قسمیں اور ان کے احکام
۶۹	پانچویں بحث علم حدیث میں سند کی اہمیت
۷۱	چھٹی بحث سند میں عدالت رواۃ کی اہمیت
۷۲	اسباب طعن کیا ہیں؟
۷۲	ضبط کا مطلب
۷۲	عدالت کا مطلب
۷۴	ساتویں بحث اتصال سند کی اہمیت
۷۷	آٹھویں بحث رواۃ اسناد کی تعیین و تقسیم
۷۷	رجال اسناد کی تعیین
۷۸	رجال اسناد کی درجہ بندی
۷۸	تقریب العہدیب کے اعتبار سے رواۃ کے مراتب
۸۱	تقریب العہدیب کے اعتبار سے رواۃ کے طبقات
۸۲	نویں بحث عصر حاضر میں سند کے بیان کرنے کا حکم
۸۳	دسویں بحث بے اصل حدیث کا بیان کرنا
۸۶	باب دوم
۸۶	احقر الوریٰ سے متداول کتب حدیث کی سندیں اور رجال اسناد کا تعارف
۸۷	أسانید الجامع الصحیح للإمام البخاری (الی الامام الشاہ ولی اللہ المحدث دہلوی
۸۹	اسناد بخاری شریف حضرت شاہ ولی اللہ محدث دہلوی تک
۹۱	تذکرہ احقر الوریٰ محمد کوثر علی سبحانی
۹۱	ولادت
۹۱	تعلیم
۹۲	حدیث کے اساتذہ
۹۳	تذکرہ امیر المؤمنین فی الحدیث حضرت شیخ مولانا محمد یونس صاحب جوہپوری
۹۳	نام و نسب
۹۴	ولادت باسعادت
۹۴	تعلیم



۱۲۰	تعلیم و تربیت	۹۵	فتون میں داخلہ
۱۲۰	تدریسی خدمات	۹۵	مدرسہ مظاہر علوم کی مسند تدریس پر
۱۲۱	مظاہر علوم کی سرپرستی	۹۵	شیخ الحدیث کے منصب پر
۱۲۱	علم و کمال	۹۶	بیعت و سلوک
۱۲۱	مدینہ کی طرف ہجرت	۹۷	منامی بشارت، خصوصی بیعت
۱۲۱	وفات	۹۷	ہمارے حضرت شیخ جو نیپوریؒ کا علمی ذوق
۱۲۱	آپ کی تصنیفات	۹۹	ہمارے حضرت شیخ کا علمی مقام
۱۲۳	تذکرہ حضرت مولانا محمد یحییٰ صاحب کاندھلویؒ	۱۰۱	ہمارے حضرت شیخ کی اسامہ جلال و جرح و تعدیل میں مہارت
۱۲۳	نام و نسب	۱۰۴	ہمارے حضرت شیخ جو نیپوریؒ کا درس حدیث
۱۲۴	نسبت	۱۰۶	ہمارے حضرت شیخ کے چند درسی صفات
۱۲۴	ولادت	۱۱۲	اظہار حقیقت
۱۲۴	کاندھلویؒ خاندان کا مختصر تاریخی پس منظر	۱۱۲	ہمارے حضرت شیخ کا فقہی رجحان
۱۲۴	حضرت مولانا محمد یحییٰ صاحب کاندھلویؒ کی تعلیم و تربیت	۱۱۳	ہمارے حضرت شیخ کی تصنیفات
۱۲۷	حضرت مولانا یحییٰ صاحب کاندھلویؒ کا ذریعہ معاش	۱۱۵	وفات
۱۲۷	حضرت مولانا یحییٰ صاحب کاندھلویؒ کی تصنیفات	۱۱۶	تذکرہ حضرت شیخ مولانا محمد زکریا صاحبؒ کاندھلوی
۱۲۷	حضرت مولانا یحییٰ صاحب کاندھلویؒ کی وفات	۱۱۶	سلسلہ نسب
۱۲۸	تذکرہ حضرت مولانا عنایت الہی صاحبؒ	۱۱۶	تعلیم و تربیت
۱۲۸	نام و نسب	۱۱۷	تدریسی خدمات
۱۲۸	ولادت	۱۱۸	بیعت و سلوک
۱۲۸	تعلیم و تربیت	۱۱۸	حضرت شیخ کی تصنیفات و تالیفات
۱۲۹	درس و تدریس	۱۱۸	حضرت شیخ کا علمی و روحانی مقام
۱۲۹	اہتمام و انتظام	۱۱۹	مدینہ منورہ کی طرف ہجرت اور وفات
۱۲۹	حادثہ ارتحال	۱۱۹	تذکرہ حضرت مولانا غلیل احمد صاحب محدث سہارنپوریؒ
۱۳۰	تعزیتی کلمات	۱۱۹	نام و نسب
۱۳۰	حضرت مولانا محمد مظہر نانوتویؒ	۱۱۹	ولادت
۱۳۰	نام و نسب		



۱۳۸	تذکرہ امام ربانی قطب الارشاد حضرت مولانا رشید احمد صاحب گنگوہیؒ	۱۳۱	ولادت
۱۳۸	نام و نسب	۱۳۱	تعلیم و تربیت
۱۳۸	ماں کی طرف سے سلسلہ نسب	۱۳۱	ہونٹ چاٹنے کا دلچسپ واقعہ
۱۳۸	نسبت	۱۳۱	مظاہر علوم میں آپ کی آمد و خدمات
۱۳۹	ولادت	۱۳۲	درس و تدریس
۱۳۹	خاندان	۱۳۲	مدرسہ کے معاملہ میں انتہائی احتیاط
۱۳۹	تعلیمی آغاز سے تکمیل تک	۱۳۲	حج و زیارت
۱۴۰	حضرت گنگوہیؒ کا حضرت مولانا قاسم صاحب نانوتویؒ سے تعلق	۱۳۳	بیعت دارشاد اور اجازت و خلافت
۱۴۰	حضرت گنگوہیؒ کا فراغت کے بعد تدریسی سلسلہ	۱۳۳	معمولات، عادات اور خصوصیات
۱۴۱	بیعت و اجازت	۱۳۴	سانحہ وفات
۱۴۲	ذریعہ معاش	۱۳۴	حضرت مولانا عبدالقیوم صاحب بڑھانویؒ
۱۴۲	جنگ آزادی میں شرکت	۱۳۴	نام و نسب
۱۴۲	حضرت گنگوہیؒ کا فضل و کمال	۱۳۴	تعلیم و تربیت
۱۴۳	امام ربانی حضرت گنگوہیؒ کے خلفاء	۱۳۵	درس و تدریس و دیگر خدمات
۱۴۳	امام ربانی حضرت گنگوہیؒ کی تصانیف	۱۳۵	وفات
۱۴۳	حضرت گنگوہیؒ کے درسی افادات	۱۳۵	حضرت شاہ عبدالغنی صاحب مجددی دہلویؒ
۱۴۵	دارالعلوم و مظاہر علوم کی سرپرستی	۱۳۶	نام و نسب
۱۴۵	حضرت گنگوہیؒ کی وفا	۱۳۶	نسبت
۱۴۶	تذکرہ حضرت مولانا احمد علی سہارنپوریؒ	۱۳۶	ولادت
۱۴۶	نام و نسب	۱۳۶	تعلیم و تربیت
۱۴۶	نسبت	۱۳۶	بیعت و سلوک
۱۴۶	ولادت	۱۳۷	تدریسی خدمات
۱۴۷	تعلیم و تربیت	۱۳۷	مکہ و مدینہ کی طرف ہجرت
۱۴۷	مطبع احمدی دہلی کا قیام	۱۳۷	تصنیف
		۱۳۷	وفات



۱۴۹	ذریعہ معاش اور سخاوت
۱۴۹	مدرسہ مظاہر علوم سہارنپور کی سرپرستی اور درس حدیث
۱۵۰	دارالعلوم دیوبند کا سنگ بنیاد حضرت محدث سہارنپوری کے ہاتھ سے ہوا
۱۵۰	حضرت محدث سہارنپوری کے نامور تلامذہ
۱۵۱	تصنیفات محدث سہارنپوری
۱۵۱	حضرت محدث سہارنپوری کی وفات
۱۵۱	محدث سہارنپوری کی وفات پر سرسید احمد شہید کے تاثرات
۱۵۲	تذکرہ حضرت مولانا منظور احمد خاں صاحب سہارنپوری
۱۵۲	نام و نسب
۱۵۲	ولادت و تعلیم
۱۵۲	آپ کے علیا اساتذہ
۱۵۳	دورہ حدیث میں ہم سبق رفقاء
۱۵۳	تکمیل علوم و فنون
۱۵۳	تدریسی خدمات
۱۵۳	تدریسی ملکہ
۱۵۴	آپ کے نامور تلامذہ
۱۵۴	آپ کی صفات حمیدہ
۱۵۴	بیعت و سلوک
۱۵۴	تصنیف
۱۵۵	وفات
۱۵۵	تذکرہ شیخ کامل حضرت مولانا الحاج الشاہ محمد اسعد اللہ صاحب رامپوری
۱۵۵	نام و نسب
۱۵۵	ولادت باسعادت

۱۵۵	تعلیم و تربیت
۱۵۶	چند شرکائے دورہ حدیث
۱۵۷	تعلیمی و تدریسی خدمات
۱۵۷	زمانہ ارتداد میں لوگوں کے ایمان کی حفاظت کی خاطر بچینی
۱۵۸	شاعری کا ذوق
۱۵۸	اسفار بر ماویج
۱۵۹	عہدہ نظامت
۱۵۹	آپ کا اصلاحی تعلق و خلافت
۱۵۹	تصنیفات و تالیفات
۱۶۰	علالت و وفات
۱۶۰	تذکرہ حکیم الامت حضرت مولانا اشرف علی تھانوی
۱۶۰	نام و نسب
۱۶۱	ولادت
۱۶۱	تعلیم و تربیت
۱۶۲	تدریسی خدمات
۱۶۲	حضرت تھانوی کا بیعت و سلوک
۱۶۳	خانقاہ امدادیہ کے اصول و ضوابط
۱۶۳	تصنیف و تالیف
۱۶۴	وفات
۱۶۴	تذکرہ حضرت مولانا محمد یعقوب صاحب نانوتوی
۱۶۴	نام و نسب
۱۶۵	ولادت
۱۶۵	تعلیم و تربیت
۱۶۵	شعر و شاعری کا ذوق
۱۶۵	غزل
۱۶۶	سلوک و تصوف



۱۷۴	ولادت
۱۷۴	آپ کا بچپن
۱۷۴	تعلیم و تربیت
۱۷۵	بیعت و سلوک
۱۷۵	معاشرت و معیشت
۱۷۵	شادی و مراد آباد کی سکونت
۱۷۶	آپ کا رہن سہن
۱۷۶	درس حدیث شریف
۱۷۶	درس حدیث کی کیفیت
۱۷۷	زہد و استغنیٰ اور بذل و عطا
۱۷۷	آپ کے فیض و تاثیر سے غیر مسلموں کا اسلام اور بدعتوں کی توبہ
۱۷۷	تہجد و شب بیداری کا اہتمام
۱۷۷	معتقدین و زائرین کا ہجوم اور ان کی رخصتی
۱۷۸	وفات
۱۷۸	تذکرہ حضرت الحاج مولانا مفتی محمود الحسن صاحب گنگوہیؒ
۱۷۸	نام و نسب
۱۷۸	ولادت
۱۷۸	تعلیم و تربیت
۱۸۰	اجازت و خلافت
۱۸۰	آپ کی صفات و کمالات
۱۸۱	تصنیفات و تالیفات
۱۸۲	وفات
۱۸۲	تذکرہ شیخ الاسلام حضرت مولانا سید حسین احمد مدنی نور اللہ مرقدہ
۱۸۲	نام و نسب

۱۶۶	تدریسی خدمات
۱۶۶	آپ کے نامور تلامذہ
۱۶۷	سفر حج و عمرہ
۱۶۷	تصنیف
۱۶۷	وفات
۱۶۷	تذکرہ شیخ الہند حضرت مولانا محمود الحسن صاحب دیوبندیؒ
۱۶۷	نام و نسب
۱۶۸	ولادت
۱۶۸	تعلیم و تربیت
۱۶۸	دارالعلوم دیوبند میں تعلیمی آغاز
۱۶۸	حضرت شیخ الہندؒ کے چند نامور تلامذہ
۱۶۹	حضرت شیخ الہندؒ اور تحریک آزادی
۱۷۰	حضرت شیخ الہند کی سندیں
۱۷۰	بیعت و سلوک
۱۷۰	سفر حج و عمرہ
۱۷۱	حضرت شیخ الہند کی تصانیف
۱۷۲	حضرت شیخ الہند کی وفات
۱۷۲	تذکرہ حضرت علامہ مولانا قاری عبدالرحمن صاحب پانی پتی
۱۷۲	نام و نسب
۱۷۲	تعلیم و تعلم
۱۷۳	علم و کمال
۱۷۳	وفات
۱۷۳	تذکرہ حضرت مولانا فضل الرحمن صاحب مراد آبادیؒ
۱۷۳	نام و نسب
۱۷۳	سلسلہ نسب



۱۸۲	سلسلہ نسب	۱۹۴	وفات
۱۸۲	ولادت و وطن	۱۹۴	تذکرہ حجۃ الاسلام حضرت مولانا محمد قاسم نانوتویؒ
۱۸۳	تعلیم و تربیت	۱۹۴	نام و نسب
۱۸۳	بیعت و سلوک	۱۹۴	نسب نامہ
۱۸۴	سفر حجاز	۱۹۴	ولادت
۱۸۴	حرم نبوی میں درس کا حال	۱۹۴	تعلیم و تربیت
۱۸۴	مدینہ منورہ میں قیام	۱۹۵	تعلیم سے فراغت کے بعد ذریعہ معاش اور تدریس
۱۸۵	حضرت گنگوہیؒ کا ہندوستان بلوا کر خلافت عطا کرنا	۱۹۵	حضرت نانوتویؒ کے نامور تلامذہ
۱۸۵	اسارت مالٹا اور رہائی	۱۹۵	جنگ آزادی اور حضرت نانوتویؒ
۱۸۶	سلہٹ آسام میں تدریسی خدمات	۱۹۶	دارالعلوم دیوبند کا قیام اور تحفظ اسلام کی خدمات
۱۸۶	دارالعلوم دیوبند میں منصب صدارت اور عہدہ شیخ الحدیث پر آپ کی آمد	۱۹۷	فرق باطلہ کی تردید اور حضرت نانوتویؒ کا اعلائے کلمۃ اللہ
۱۸۸	حضرت شیخ الاسلام کے درس حدیث کی چند خصوصیات	۱۹۸	حضرت نانوتویؒ کا بیعت و سلوک
۱۸۹	حضرت شیخ الاسلام کی سیاسی زندگی	۱۹۹	حضرت نانوتویؒ کا فضل و کمال بانی مسلم یونیورسٹی علی گڑھ سرسید احمد خاں کی نظر میں
۱۸۹	آزادی ہند کے بعد حضرت شیخ الاسلام سیاست سے بے نیاز	۲۰۱	حضرت نانوتویؒ کی تصانیف
۱۹۰	حضرت شیخ الاسلامؒ کی مہمان نوازی	۲۰۱	حضرت نانوتویؒ کی وفات
۱۹۰	حضرت شیخ الاسلام کی تصانیف	۲۰۱	مدفن
۱۹۱	وفات	۲۰۲	تذکرہ شیخ شاہ ابوسعید الدہلوی
۱۹۲	تذکرہ حضرت مولانا فخر الدین مراد آبادیؒ	۲۰۲	نام و نسب
۱۹۲	نام و نسب	۲۰۲	ولادت
۱۹۲	ولادت	۲۰۲	تعلیم
۱۹۲	تعلیم و تربیت	۲۰۲	بیعت و سلوک
۱۹۳	درسی خصوصیات	۲۰۳	حج و زیارت
۱۹۳	ملکی سیاست میں آپ کا حصہ	۲۰۳	وفات
۱۹۳	تصانیف	۲۰۳	تذکرہ حضرت مولانا مملوک علی صاحب نانوتوی
		۲۰۳	نام و نسب



۲۰۹	سلوک و طریقت
۲۰۹	تدریس و تزکیہ
۲۰۹	آپ کا عظیم کارنامہ ترجمہ قرآن مجید
۲۱۰	وفات
۲۱۰	تذکرہ حضرت شاہ محمد اسحاق صاحب دہلویؒ
۲۱۰	نام و نسب
۲۱۰	ولادت
۲۱۱	تعلیم و تربیت
۲۱۱	شاہ محمد اسحاق صاحب کے کبار تلامذہ
۲۱۱	شاہ محمد اسحاق صاحب دہلوی کے سلسلہ میں مشاہیر علماء کے تاثرات
۲۱۲	شاہ محمد اسحاق صاحب کی وفات
۲۱۲	سراج الہند شاہ عبدالعزیز محدث دہلویؒ
۲۱۲	نام و نسب
۲۱۳	ولادت
۲۱۳	شمال و خصائل
۲۱۴	آپ کے مشہور تلامذہ
۲۱۴	فضل و کمال
۲۱۵	انگریزوں کے خلاف فتویٰ
۲۱۵	آپ کی تصنیفات
۲۱۵	وفات
۲۱۶	امام الہند مرکز الاسانید حضرت العلام شاہ ولی اللہ صاحب محدث دہلویؒ
۲۱۶	نام و وجہ تسمیہ
۲۱۶	سلسلہ نسب
۲۱۶	تعلیم و تربیت

۲۰۴	ولادت
۲۰۴	تعلیم و تربیت
۲۰۴	درس و تدریس
۲۰۴	وفات
۲۰۴	تذکرہ حضرت مولانا رشید الدین خاں کشمیریؒ
۲۰۴	نام و نسب
۲۰۴	ولادت
۲۰۵	تعلیم و تربیت
۲۰۵	علمی مقام
۲۰۵	تصانیف
۲۰۵	وفات
۲۰۵	تذکرہ حضرت شیخ مولانا عبداللہ بڈھانویؒ
۲۰۵	نام و نسب
۲۰۶	ولادت
۲۰۶	تعلیم و تربیت
۲۰۶	سلوک و طریقت
۲۰۷	فضل و کمال
۲۰۷	آپ کی تصانیف
۲۰۸	وفات
۲۰۸	تذکرہ حضرت مولانا دجیہ الدین سہارنپوریؒ
۲۰۸	نام و نسب
۲۰۸	فضل و کمال
۲۰۸	تذکرہ حضرت شاہ عبدالقادر صاحب دہلویؒ
۲۰۸	نام و نسب
۲۰۹	ولادت
۲۰۹	تعلیم



۲۳۰	ولادت باسعادت
۲۳۰	تعلیم تربیت
۲۳۱	آپ کے شیوخ و اساتذہ
۲۳۱	آپ کی مشہور تصانیف
۲۳۲	وفات
۲۳۲	تذکرہ شیخ صفی الدین احمد قشاشیؒ
۲۳۲	نام و نسب
۲۳۲	سلسلہ نسب
۲۳۲	ولادت
۲۳۲	تعلیم و تربیت
۲۳۳	اوصاف و کمالات
۲۳۳	آپ کے تلامذہ و مستفیدین
۲۳۳	آپ کی تصنیفات و تالیفات
۲۳۴	وفات
۲۳۴	تذکرہ شیخ احمد بن علی بن عبد القدوس الشناویؒ
۲۳۴	نام و نسب
۲۳۴	سلسلہ نسب
۲۳۴	ولادت
۲۳۴	تعلیم و تربیت
۲۳۵	آپ کے آبا و اجداد
۲۳۵	آپ کے تلامذہ و مستفیدین
۲۳۵	آپ کی مشہور تصانیف
۲۳۵	وفات
۲۳۶	تذکرہ الشیخ المجدد دمس الدین محمد بن احمد الرطیؒ
۲۳۶	نام و نسب

۲۱۷	درس و تدریس اور حجاز مقدس کا سفر
۲۱۸	ہندوستان واپسی پر حدیث کی اشاعت
۲۲۰	ہندوستان میں درس صحاح ستہ کی بنیاد
۲۲۰	عرب میں درس حدیث کا طریقہ
۲۲۱	حضرت شاہ ولی اللہ محدث دہلوی کا فقہی مسلک
۲۲۱	ازالہ شبہ
۲۲۲	حضرت شاہ ولی اللہ محدث دہلوی کی سیاسی بصیرت
۲۲۲	وفات
۲۲۳	حضرت شاہ ولی اللہ محدث دہلوی کی تصنیفات
۲۲۵	تذکرہ شیخ محمد عاشق پھلتی رحمۃ اللہ علیہ
۲۲۵	نام و نسب
۲۲۵	تعارف
۲۲۵	تصانیف
۲۲۵	وفات
۲۲۵	اسناد صحیح البخاری من الشیخ ابو طاهر المدنی الی الامام البخاری
۲۲۶	اسناد بخاری شریف شیخ ابو طاهر مدنی سے لیکر حضرت امام بخاری تک
۲۲۷	تذکرہ شیخ ابو طاهر کردی الدن فی رحمۃ اللہ علیہ
۲۲۷	نام و نسب
۲۲۷	ولادت
۲۲۷	تعلیم و تربیت
۲۲۹	تصانیف
۲۲۹	عادات اور کردار
۲۲۹	وفات
۲۳۰	تذکرہ شیخ ابراہیم بن حسن الکردی رحمۃ اللہ علیہ
۲۳۰	نام و نسب



۲۳۳	زود خوانی اور زود نویسی
۲۳۴	حافظ بن حجر کا قلم تذکرہ نویسی میں سفاک و مختلف تھا
۲۳۴	حافظ ابن حجر کی تصنیفات
۲۳۵	وفات
۲۳۶	تذکرہ حضرت شیخ زین الدین ابراہیم بن احمد تونجی
۲۳۶	نام و نسب
۲۳۶	سلسلہ نسب
۲۳۶	ولادت
۲۳۶	تعلیم و تربیت
۲۳۷	وفات
۲۳۷	تذکرہ شیخ ابوالعباس احمد بن ابی طالب الحجازی
۲۳۷	نام و نسب
۲۳۷	سلسلہ نسب
۲۳۸	ولادت
۲۳۸	تعلیم و تربیت
۲۳۸	تذکرہ قاضی القضاۃ ابوالفضل شہاب الدین احمد بن علی المعروف بالحافظ ابن حجر العسقلانی
۲۳۹	کسب معاش
۲۳۹	خصال و عادات
۲۳۹	وفات
۲۳۹	تذکرہ شیخ سراج الدین الحسین بن المبارک الزبیدی
۲۳۹	نام و نسب
۲۳۹	سلسلہ نسب
۲۵۰	ولادت
۲۵۰	تعلیم و تربیت
۲۵۰	تدریسی خدمات

۲۳۶	سلسلہ نسب
۲۳۶	ولادت
۲۳۶	تعلیم و تربیت
۲۳۶	تدریسی خدمات
۲۳۷	فضل و کمال
۲۳۷	وفات
۲۳۷	تذکرہ شیخ الاسلام زکریا الانصاری
۲۳۷	نام و نسب
۲۳۸	ولادت
۲۳۸	تعلیم و تربیت
۲۳۸	کبار اساتذہ
۲۳۹	زمانہ طالب علمی کی عمرت
۲۳۹	آپ کے مشہور تلامذہ
۲۳۹	آپ کی مشہور تصانیف
۲۳۹	آپ کی وفات
۲۴۰	تذکرہ قاضی القضاۃ ابوالفضل شہاب الدین احمد بن علی المعروف بالحافظ ابن حجر العسقلانی
۲۴۰	نام و نسب
۲۴۰	سلسلہ نسب
۲۴۰	ولادت
۲۴۰	تعلیم و تربیت
۲۴۱	حفظ و اتقان کا معیار
۲۴۱	علم و فضل اور کمالات
۲۴۲	اکابر و محاصرین کا خراج تحسین
۲۴۳	درس و افتاء
۲۴۳	عہدہ قضاء



۲۵۶	وفات
۲۵۶	تذکرہ شیخ ابو عبد اللہ محمد بن یوسف الفربری
۲۵۶	نام و نسب
۲۵۶	سلسلہ نسب
۲۵۷	ولادت
۲۵۷	تعلیم و تربیت
۲۵۷	تدریسی خدمات و تلامذہ
۲۵۸	فربری کا نسخہ
۲۵۸	وفات
۲۵۸	تذکرہ امیر المؤمنین فی الحدیث محمد بن اسماعیل البخاری
۲۵۸	نام و نسب
۲۵۸	سلسلہ نسب
۲۵۹	ولادت
۲۵۹	تعلیم و تربیت
۲۵۹	شہرت کا پہلا دن
۲۶۰	علامہ بیکندی کے تاثرات
۲۶۰	رحلات یعنی تعلیمی اسفار اور شیوخ
۲۶۱	سفر میں تنگدستی
۲۶۱	حضرت امام بخاریؒ کو علل حدیث کی معرفت کا ملکہ
۲۶۲	فضل و کمالات
۲۶۲	شوق عبادت
۲۶۲	قبولیت دعا
۲۶۳	حضرت امام بخاریؒ کا فقہی مذہب
۲۶۳	امام بخاریؒ کی تصانیف
۲۶۳	اتباء وصال
۲۶۳	پہلی مرتبہ جلا وطنی

۲۵۰	عادات و خصائل
۲۵۰	آپ کا فقہی مسلک
۲۵۱	تالیفات
۲۵۱	وفات
۲۵۱	تذکرہ حضرت شیخ ابوالوقت السجریؒ
۲۵۱	نام و نسب
۲۵۱	سلسلہ نسب
۲۵۱	ولادت
۲۵۱	تعلیم و تربیت
۲۵۲	تدریسی خدمات
۲۵۲	آپ کے نامور تلامذہ
۲۵۲	وفات
۲۵۳	تذکرہ شیخ جمال الاسلام ابوالحسن عبدالرحمن الداؤدی البوسنجی
۲۵۳	نام و نسب
۲۵۳	سلسلہ نسب
۲۵۳	ولادت
۲۵۳	تعلیم و تربیت
۲۵۴	تدریسی و تصنیفی خدمات
۲۵۴	فضل و کمالات
۲۵۴	وفات
۲۵۵	تذکرہ شیخ ابو محمد عبداللہ بن احمد بن حمویہ سرخسی
۲۵۵	نام و نسب
۲۵۵	سلسلہ نسب
۲۵۵	ولادت
۲۵۵	تعلیم و تربیت
۲۵۵	تدریسی خدمات اور مشہور تلامذہ



۲۷۵	اجازت نامہ منجانب حضرت مولانا سید محمد سلمان صاحب مدظلہ العالی
۲۷۶	اجازت بیعت وارشاد
۲۷۷	حج بیت اللہ
۲۷۸	مظاہر علوم کی تعمیر و تعلیمی ترقیات
۲۷۸	تذکرہ فقیہ الاسلام حضرت مولانا مفتی مظفر حسین صاحب اجازت و سابق ناظم اعلیٰ مدرسہ مظاہر علوم سہارنپور
۲۷۸	نام و نسب
۲۷۹	ولادت
۲۷۹	تعلیم و تربیت
۲۷۹	دورہ حدیث کے اساتذہ
۲۷۹	دورہ حدیث شریف کے رفقاء
۲۷۹	فتون میں داخلہ
۲۷۹	تمرین مشق افتاء
۲۸۰	دعوتی و اصلاحی اسفار
۲۸۰	حج و زیارت
۲۸۱	تدریسی خدمات
۲۸۱	بیعت و سلوک
۲۸۱	تالیفات و تصنیفات
۲۸۲	وفات
۲۸۲	تذکرہ شیخ الاسلام حضرت مولانا الحاج سید عبداللطیف صاحب پرقاضوی، سابق ناظم اعلیٰ و استاذ حدیث مدرسہ مظاہر علوم سہارنپور
۲۸۲	نام و نسب
۲۸۲	ولادت
۲۸۲	تعلیم و تربیت

۲۶۳	دوسری مرتبہ جلا وطنی
۲۶۳	تیسری مرتبہ جلا وطنی
۲۶۶	وفات کے بعد بشارتیں
۲۶۶	امام بخاری کی ایک کرامت وفات کے بعد
۲۶۶	اسناد عالی للشیخ محمد یونس
۲۶۶	الجو نفوری ابی الامام البخاری
۲۶۷	یعنی حضرت شیخ مولانا محمد یونس صاحب جوہر فیہ کی عالی سند
۲۶۷	خیر الموارث فی اجازۃ الحدیث من ابی سعدان محمد السعیدی
۲۶۸	یعنی حضرت مولانا محمد سعیدی صاحب مدظلہ کی طرف سے سند عالی کی اجازت
۲۶۹	حضرت مولانا محمد سعیدی صاحب مدظلہ کی بخاری شریف کی سند قرأۃ
۲۶۹	تذکرہ جانشین فقیہ الاسلام حضرت مولانا محمد سعیدی مدظلہ
۲۷۰	نام و نسبت اور ولادت
۲۷۰	تعلیم و تربیت
۲۷۰	دورہ حدیث شریف سے فراغت
۲۷۱	اساتذہ دورہ حدیث
۲۷۱	رفقائے دورہ حدیث
۲۷۱	دارالعلوم دیوبند میں داخلہ
۲۷۲	تدریس
۲۷۲	انتظامی ذمہ داریاں
۲۷۳	حدیث نبوی سے خصوصی تعلق
۲۷۵	اجازت نامہ منجانب حضرت شیخ الحدیث مولانا سید محمد عاقل صاحب مدظلہ العالی



۲۹۰	محدث کبیر محقق زماں حضرت مولانا مفتی سعید احمد پالنپوری صاحب دامت برکاتہم کی طرف سے احقر المورثی کو اجازت حدیث
۲۹۱	حضرت اقدس مفتی سعید احمد صاحب پالن پوری کی سند بخاری
۲۹۱	تذکرہ حضرت مولانا مفتی سعید احمد صاحب پالن پوری
۲۹۱	ولادت
۲۹۱	تعلیم و تربیت
۲۹۲	مظاہر علوم میں داخلہ
۲۹۲	دارالعلوم دیوبند میں داخلہ
۲۹۲	سن فراغت
۲۹۲	دورہ حدیث کے اساتذہ
۲۹۲	مشق افتاء
۲۹۳	تدریسی خدمات
۲۹۳	دارالعلوم دیوبند میں تدریسی
۲۹۳	شیخ الحدیث کے منصب پر
۲۹۳	علمی کمالات
۲۹۴	آپ کی تصانیف
۲۹۵	وفات
۲۹۵	تذکرہ حضرت العلامة مولانا محمد ابراہیم صاحب بلیاوی
۲۹۵	نام و نسب، ولادت
۲۹۵	تعلیم و تربیت
۲۹۵	تدریسی خدمات
۲۹۶	علمی فضل و کمال
۲۹۶	تصانیف
۲۹۶	وفات

۲۸۲	مظاہر علوم میں آمد
۲۸۳	درس و تدریس
۲۸۳	تجوید حضرت رائے پوری
۲۸۴	اسفار حج
۲۸۴	اہتمام و انتظام
۲۸۵	برما کے دو سفر
۲۸۵	بیعت و اجازت و خلافت
۲۸۵	وفات حسرت آیات
۲۸۶	تذکرہ حضرت علامہ رفیق احمد صاحب بھینساوی قدس سرہ
۲۸۶	نام و نسب
۲۸۶	تعلیم و تربیت
۲۸۶	شوق غلبہ
۲۸۶	مفتاح العلوم جلال آباد میں داخلہ
۲۸۶	رفقاء درس
۲۸۷	دارالعلوم دیوبند میں داخلہ
۲۸۷	دارالعلوم دیوبند کے اہم اساتذہ
۲۸۷	طالب علمی کے زمانہ میں جلال آباد میں ضمنی تدریس
۲۸۷	تدریسی خدمات
۲۸۸	مفتاح العلوم جلال آباد میں دوبارہ آمد
۲۸۸	شیخ الحدیث کا منصب
۲۸۹	مفتاح العلوم جلال آباد سے علیحدگی کا المیہ
۲۸۹	مصباح العلوم بھینسانی میں درس حدیث
۲۸۹	دارالعلوم وقف دیوبند میں درس حدیث
۲۸۹	مظاہر علوم وقف سہارنپور میں درس حدیث
۲۹۰	حادثہ وفات



۳۰۶	ولادت
۳۰۶	تعلیم و تعلم
۳۰۶	تلامذہ
۳۰۷	تصانیف
۳۰۷	وفات
۳۰۷	تذکرہ صلاح الدین بن ابی عمر المقدسی
۳۰۷	نام و نسب
۳۰۷	سلسلہ نسب
۳۰۷	ولادت
۳۰۷	تعلیم و تربیت
۳۰۸	فضل و کمال
۳۰۸	وفات
۳۰۹	تذکرہ شیخ فخر الدین ابن البخاری
۳۰۹	نام و نسب
۳۰۹	ولادت
۳۰۹	تعلیم و تربیت
۳۰۹	آپ کے تلامذہ
۳۱۰	وفات
۳۱۰	تذکرہ مسند خراسان ابوالحسن المؤید الطوسی
۳۱۰	نام و نسب
۳۱۰	سلسلہ نسب
۳۱۰	ولادت
۳۱۰	تعلیم و تربیت
۳۱۱	وفات
۳۱۱	تذکرہ فقیہ الحرم ابو عبد اللہ محمد بن فضل الصاعدی الفراءوی

۲۹۷	اسانید المسند الصحیح للإمام مسلم بن الحجاج القشیری الی الامام الشاہ ولی اللہ منحدث دہلوی
۲۹۸	تذکرہ اسناد صحیح مسلم حضرت شاہ ولی اللہ منحدث دہلوی تک
۲۹۸	حضرت شیخ جوہوری کی پہلی سند
۲۹۸	حضرت شیخ جوہوری کی دوسری سند
۲۹۹	حضرت شیخ جوہوری کی تیسری سند
۲۹۹	تذکرہ حضرت مولانا ثابت علی پور قاضوی
۲۹۹	تعلیم و تربیت
۳۰۰	درس و تدریس
۳۰۰	امتحانات کے نگراں
۳۰۱	ایک دلچسپ واقعہ
۳۰۱	اصول پسندی
۳۰۲	وفات
۳۰۲	اسناد صحیح مسلم من الشیخ ابوطاہر المدنی الی الامام مسلم
۳۰۲	اسناد صحیح مسلم شیخ ابوطاہر مدنی سے امام مسلم تک
۳۰۳	تذکرہ شیخ سلطان بن احمد المزاحی
۳۰۳	نام و نسب
۳۰۴	ولادت
۳۰۴	تعلیم و تعلم
۳۰۴	آپ کے تلامذہ
۳۰۵	آپ کی تصانیف
۳۰۵	شیخ مزاحی کی وفات
۳۰۶	تذکرہ شیخ شہاب الدین السبکی
۳۰۶	نام و نسب



۳۱۷	علمی اسفار و دیگر شیوخ
۳۱۷	آپ کے تلامذہ
۳۱۷	فضل و کمالات
۳۱۷	وفات
۳۱۸	تذکرہ حضرت امام مسلم بن الحجاج القشیریؒ
۳۱۸	نام و نسب
۳۱۸	سلسلہ نسب
۳۱۸	ولادت
۳۱۸	تعلیم و تربیت
۳۱۹	آپ کے نامور تلامذہ
۳۱۹	فضل و کمال
۳۲۰	زہد و تقویٰ
۳۲۰	حضرت امام مسلم کا فقہی مسلک
۳۲۰	امام مسلم کی تصانیف
۳۲۱	حضرت امام مسلم کی وفات
۳۲۱	اسناد ابی داؤد شاہ ولی اللہ محدث دہلوی تک
۳۲۱	حضرت مولانا محمد عاقل صاحب مدظلہ کی ابوداؤد کی سند
۳۲۳	تذکرہ حضرت شیخ مولانا سید محمد عاقل صاحب سہارنپوری دامت برکاتہم
۳۲۳	منصب شیخ الحدیث پر
۳۲۳	خاتمی و روحانی فیضان
۳۲۳	آپ کی تصنیفات
۳۲۵	ملفوظات حضرت شیخ
۳۲۶	اسناد سنن ابی داؤد (الی الامام ابی داؤد)
۳۲۶	اسناد سنن ابی داؤد شیخ ابوطاہر مدنی سے امام ابوداؤد تک
۳۲۷	تذکرہ شیخ حسن بن علی الجیمی الجفی

۳۱۱	نام و نسب
۳۱۲	سلسلہ نسب
۳۱۲	ولادت
۳۱۲	تعلیم و تربیت
۳۱۲	صفات و کمالات
۳۱۳	وفات
۳۱۳	تذکرہ شیخ ابوالحسن عبدالغافر بن محمد الفارسیؒ
۳۱۳	نام و نسب
۳۱۳	سلسلہ نسب
۳۱۳	ولادت
۳۱۳	تعلیم و تربیت
۳۱۳	فضل و کمالات
۳۱۳	وفات
۳۱۴	تذکرہ شیخ ابوالحسن محمد بن عیسیٰ الجلودیؒ
۳۱۴	نام و نسب
۳۱۴	سلسلہ نسب
۳۱۴	ولادت
۳۱۵	تعلیم و تربیت
۳۱۵	اساتذہ
۳۱۵	تلامذہ
۳۱۵	فضل و کمالات
۳۱۵	وفات
۳۱۶	تذکرہ الحدیث ابراہیم بن محمد الفقیہ الجلودی الجفیؒ
۳۱۶	نام و نسب
۳۱۶	سلسلہ نسب
۳۱۶	تعلیم و تربیت



۳۳۳	وفات
۳۳۳	تذکرہ الحافظ ابو الفضل جلال الدین السیوطی
۳۳۳	نام و نسبت
۳۳۳	سلسلہ نسب
۳۳۳	ولادت
۳۳۳	تعلیم و تربیت
۳۳۴	حافظ ابن حجر عسقلانی سے تلمذ
۳۳۴	درس و تدریس اور افتاء
۳۳۵	زہد و عبادت
۳۳۵	آپ کی تصانیف
۳۳۵	وفات
۳۳۶	تذکرہ الشیخ محمد بن مقلہ النحوی
۳۳۶	نام و نسبت
۳۳۶	سلسلہ نسب
۳۳۶	ولادت
۳۳۶	تعلیم و تربیت
۳۳۶	آپ کے تلامذہ
۳۳۷	وفات
۳۳۷	تذکرہ شیخ ابو حفص عمر بن طبرزد بخدادی
۳۳۷	نام و نسب
۳۳۷	ولادت
۳۳۷	تعلیم و تعلم
۳۳۸	آپ کے مشہور مشائخ
۳۳۸	آپ کے مشہور تلامذہ
۳۳۸	شیخ ابن طبرزد کی دینی حالت
۳۳۹	شیخ ابن طبرزد کی وفات

۳۲۷	نام و نسبت
۳۲۷	سلسلہ نسب
۳۲۷	ولادت
۳۲۷	تعلیم و تربیت
۳۲۸	آپ کے تلامذہ
۳۲۸	آپ کا مسلک
۳۲۸	وفات
۳۲۸	تذکرہ الشیخ عیسیٰ بن محمد المغربي
۳۲۸	نام و نسبت
۳۲۹	سلسلہ نسب
۳۲۹	ولادت
۳۲۹	تعلیم و تربیت
۳۲۹	آپ کی تصانیف
۳۲۹	وفات
۳۳۰	تذکرہ شیخ احمد شہاب الدین الخفاجی النحوی
۳۳۰	نام
۳۳۰	نسبت
۳۳۰	سلسلہ نسب
۳۳۰	ولادت
۳۳۰	تعلیم و تربیت
۳۳۱	عادات و صفات
۳۳۱	آپ کی تصانیف
۳۳۲	وفات
۳۳۲	تذکرہ شیخ مسند الوقت بدرالدین حسن الکرخی
۳۳۲	نام و نسبت



۳۳۴	وفات
۳۳۴	تذکرہ شیخ ابو عمر القاسم الہاشمیؒ
۳۳۴	نام و نسبت:
۳۳۴	سلسلہ نسب
۳۳۴	ولادت
۳۳۴	تعلیم و تربیت
۳۳۵	اساتذہ و مشائخ
۳۳۵	تلامذہ
۳۳۵	وفات
۳۳۵	تذکرہ شیخ ابو علی محمد بن احمد ملوادیؒ
۳۳۵	نام و نسبت
۳۳۶	سلسلہ نسب، ولادت
۳۳۶	آپ کے تلامذہ
۳۳۷	وفات
۳۳۷	تذکرہ حضرت الامام ابوداؤد السجستانیؒ
۳۳۷	نام و نسبت
۳۳۷	سلسلہ نسب
۳۳۷	ولادت
۳۳۷	تعلیم و تربیت
۳۳۸	شیوخ و اساتذہ
۳۳۸	علم فقہ میں مہارت
۳۳۸	امام ابوداؤد کا فقہی مسلک
۳۳۹	حضرت امام کی توصیف میں ائمہ کبار کے کلمات
۳۵۰	امام ابوداؤد کے تلامذہ
۳۵۰	حضرت امام ابوداؤد کی تصنیفات
۳۵۰	حضرت امام ابوداؤد کی وفات

۳۳۹	تذکرہ شیخ ابراہیم بن محمد المنصور الکرخیؒ
۳۳۹	نام و نسبت
۳۳۹	سلسلہ نسب
۳۳۹	ولادت
۳۴۰	تعلیم و تربیت
۳۴۰	آپ کے تلامذہ
۳۴۰	عادات و اخلاق
۳۴۰	وفات
۳۴۰	تذکرہ شیخ ابوالفتح مفلح بن الدونیؒ
۳۴۰	نام و نسبت
۳۴۱	سلسلہ نسب
۳۴۱	ولادت
۳۴۱	تعلیم و تربیت
۳۴۱	آپ کے تلامذہ
۳۴۱	وفات
۳۴۱	تذکرہ الحافظ ابوبکر احمد بن علی الخطیب البغدادیؒ
۳۴۱	نام و نسبت
۳۴۲	سلسلہ نسب
۳۴۲	ولادت
۳۴۲	تعلیم و تربیت
۳۴۲	یہودیوں کی طرف سے جزیہ ساقط کرنے کا غلط دعویٰ
۳۴۳	آپ کے تلامذہ
۳۴۳	آپ کا فقہی مسلک
۳۴۳	راویوں پر جرح کا طریقہ
۳۴۳	عادات و صفات
۳۴۳	خطیب بغدادی کی تصانیف



۳۵۱	جامع ترمذی کی سند حضرت شاہ ولی اللہ محدث دہلوی تک
۳۵۲	نوٹ:
۳۵۲	تذکرہ حضرت مولانا امیر احمد صاحب کاندھلویؒ
۳۵۲	ولادت
۳۵۲	تعلیم و تربیت
۳۵۲	درس و تدریس
۳۵۳	فضل و کمال
۳۵۳	وفات
۳۵۳	آپ کی تصنیفات
۳۵۴	تذکرہ حضرت مولانا عبدالرحمن صاحب کامل پوریؒ
۳۵۴	نام و نسب
۳۵۴	ولادت
۳۵۴	تعلیم و تربیت
۳۵۵	درس و تدریس
۳۵۵	بیعت و سلوک
۳۵۵	آپ کی تصنیفات
۳۵۶	وفات
۳۵۶	بندہ سبحانی کو حضرت مولانا محمد سعیدی کی طرف سے اجازۃ سند حدیث
۳۵۶	تذکرہ حضرت مولانا مفتی سعید احمد اجڑوٹیؒ
۳۵۶	نام و نسب
۳۵۷	ولادت
۳۵۷	تعلیم و تربیت
۳۵۷	تدریسی خدمات
۳۵۸	فضل و کمال
۳۵۸	فقہی مہارت

۳۵۸	فقہی علمی مسائل میں اکابر علماء کی آپ کی طرف مراجعت
۳۵۹	بیعت و سلوک
۳۵۹	آپ کی تصانیف
۳۶۰	عادت و خصلت
۳۶۰	تلامذہ
۳۶۱	وفات
۳۶۱	اسناد جامع الترمذی الی الامام الترمذی
۳۶۲	اسناد جامع ترمذی شیخ ابوطاہر مدنی سے امام ترمذی تک
۳۶۳	تذکرہ شیخ عزالدین ابن القرات الحنفی
۳۶۳	نام و نسب
۳۶۳	ولادت
۳۶۳	تعلیم و تربیت
۳۶۳	شیوخ و اساتذہ
۳۶۴	آپ کی تصانیف
۳۶۴	آپ کی وفات
۳۶۴	تذکرہ شیخ عمر المرائیؒ
۳۶۴	ولادت
۳۶۴	تعلیم و تربیت
۳۶۵	مشہور تلامذہ
۳۶۵	وفات
۳۶۶	تذکرہ شیخ ابوالفتح عبدالملک کروٹیؒ
۳۶۶	نام و نسب
۳۶۶	ولادت
۳۶۶	تعلیم و تربیت
۳۶۶	شیخ ابوالفتح کے تلامذہ



۳۷۲	تعلیم و تربیت
۳۷۲	تلامذہ
۳۷۲	وفات
۳۷۳	الامام الحافظ ابو عیسیٰ محمد بن عیسیٰ الترمذیؒ
۳۷۳	نام و نسب
۳۷۳	ولادت و جائے ولادت
۳۷۴	تعلیم و تربیت
۳۷۴	شیوخ و اساتذہ
۳۷۴	تلامذہ
۳۷۵	حفظ و اتقان
۳۷۶	قوت حافظہ کا ایک عجیب واقعہ
۳۷۶	آپ کی تصانیف
۳۷۷	جامع ترمذی
۳۷۷	وفات
۳۷۷	اسناد سنن نسائی حضرت شاہ ولی اللہ محدث دہلوی تک
۳۷۸	تذکرہ حضرت الاستاذ فصیح اللسان حضرت مولانا سید محمد سلمان صاحب سہارنپوری (ناظم اعلیٰ مظاہر علوم)
۳۷۸	نام و نسبت
۳۷۸	ولادت
۳۷۸	تعلیم و تربیت
۳۷۸	دورہ حدیث کے اساتذہ
۳۷۹	آپ کے دورہ حدیث شریف کے رفقاء یہ ہیں:
۳۷۹	تدریسی خدمات
۳۸۰	حضرت شیخ نور اللہ مرقدہ کی تصنیفات میں تعاون
۳۸۰	عہدہ نظامت
۳۸۰	تصنیفات و تالیفات

۳۶۷	سیرت و اخلاق
۳۶۷	وفات
۳۶۷	قاضی ابوعامر محمود ابن القاسم الازدی
۳۶۷	نام و نسب
۳۶۸	ولادت
۳۶۸	تعلیم و تربیت
۳۶۸	تلامذہ
۳۶۸	وفات
۳۶۸	شیخ ابونصر عبدالعزیز التریاقی
۳۶۸	نام و نسب
۳۶۹	تعلیم و تربیت
۳۶۹	تلامذہ
۳۶۹	وفات
۳۶۹	تذکرہ شیخ ابوبکر احمد بن عبدالصمد الغوریؒ
۳۶۹	نام و نسب
۳۷۰	تعلیم و تربیت
۳۷۰	وفات
۳۷۰	شیخ ابو محمد عبدالجبار الجرجانی
۳۷۰	نام و نسب
۳۷۱	ولادت
۳۷۱	تعلیم و تربیت
۳۷۱	تلامذہ
۳۷۱	سیرت
۳۷۱	وفات
۳۷۱	شیخ ابوالعباس الحبوبی
۳۷۱	نام و نسب



۳۸۶	ولادت
۳۸۶	تعلیم و تربیت
۳۸۷	تلامذہ
۳۸۷	فضائل و کمالات
۳۸۷	وفات
۳۸۷	تذکرہ اشیح القاضی ابوالنصر احمد بن الحسن الکسار الدینوری
۳۸۷	نام و نسبت
۳۸۸	سلسلہ نسب
۳۸۸	ولادت
۳۸۸	تعلیم و تربیت
۳۸۸	تلامذہ
۳۸۸	فضائل و کمالات
۳۸۸	وفات
۳۸۹	تذکرہ حافظ الحدیث شیخ ابوبکر احمد بن محمد ابن السنی
۳۸۹	نام و نسبت
۳۸۹	سلسلہ نسب
۳۸۹	ولادت
۳۸۹	تعلیم و تربیت
۳۸۹	تلامذہ
۳۸۹	فضائل و کمالات
۳۹۰	تصانیف
۳۹۰	سنن نسائی کے راوی
۳۹۰	وفات
۳۹۰	تذکرہ حافظ ابو عبد الرحمن حضرت امام نسائی
۳۹۰	نام و نسبت
۳۹۰	سلسلہ نسب

۳۸۰	تقریر بخاری شریف
۳۸۰	تقریر مشکوٰۃ تشریف
۳۸۱	تقریر طحاوی شریف
۳۸۱	تقریر کافیه و شرح جامی
۳۸۱	اصلاحی تعلق
۳۸۱	خانقاہ خلیلہ کے جانشین
۳۸۲	وفات
۳۸۲	تذکرہ مولانا منور حسین صاحب پورنوئی
۳۸۲	نام و نسب
۳۸۲	ولادت
۳۸۲	تعلیم و تربیت
۳۸۲	تدریسی خدمات
۳۸۳	وفات
۳۸۳	اسناد السنن الصغری للنسائی الی الامام النسائی
۳۸۳	اسناد سنن نسائی ابوطاہر مدنی سے امام نسائی تک
۳۸۵	تذکرہ اشیح ابوالکارم احمد بن محمد اللبان الاصہبانی
۳۸۵	نام و نسبت
۳۸۵	سلسلہ نسب
۳۸۵	ولادت
۳۸۵	تعلیم و تربیت
۳۸۵	تلامذہ
۳۸۶	وفات
۳۸۶	تذکرہ شیخ ابوعلی حسن بن احمد الحداد
۳۸۶	نام و نسبت
۳۸۶	سلسلہ نسب



۳۹۷	تعلیم و تربیت
۳۹۸	آپ کے تلامذہ
۳۹۸	صفات و کمالات
۳۹۸	وفات
۳۹۸	تذکرہ الشیخ ابو زر عطاہر بن طاہر المقدسی
۳۹۸	نام و نسبت
۳۹۹	سلسلہ نسب
۳۹۹	ولادت
۳۹۹	تعلیم و تربیت
۳۹۹	شیوخ و اساتذہ
۳۹۹	تلامذہ
۳۹۹	فضل و کمالات
۴۰۰	وفات
۴۰۰	تذکرہ شیخ ابو منصور محمد بن الحسین المقومنی
۴۰۰	نام و نسبت
۴۰۰	سلسلہ نسب
۴۰۰	ولادت
۴۰۰	تعلیم و تربیت
۴۰۰	آپ کے تلامذہ
۴۰۱	وفات
۴۰۱	تذکرہ شیخ ابو طلحہ قاسم بن احمد الخطیب القزوینی
۴۰۱	نام و نسبت
۴۰۱	سلسلہ نسب
۴۰۱	ولادت
۴۰۱	تعلیم و تربیت
۴۰۱	تلامذہ

۳۹۱	ولادت
۳۹۱	رحلات علمیہ و شیوخ
۳۹۱	تلامذہ
۳۹۱	اقامت
۳۹۲	حفظ و اتقان
۳۹۲	فضل و کمالات
۳۹۲	حضرت امام نسائی کا مسلک
۳۹۲	تصانیف امام نسائی
۳۹۳	حضرت امام نسائی کی وفات
۳۹۳	تنبیہ
۳۹۴	اسناد سنن ابن ماجہ حضرت شاہ ولی اللہ محدث دہلوی تک
۳۹۵	اسناد سنن ابن ماجہ ابی الامام ابن ماجہ رحمۃ اللہ علیہ
۳۹۵	اسناد سنن ابن ماجہ شیخ ابو طاہر مدنی سے امام ابن ماجہ تک
۳۹۶	تذکرہ شیخ ابو الحسن ابن ابی الجعد المدمشقی
۳۹۶	نام و نسبت
۳۹۶	سلسلہ نسب
۳۹۶	ولادت
۳۹۶	تعلیم و تربیت
۳۹۶	آپ کے شیوخ
۳۹۶	آپ کے تلامذہ
۳۹۷	عادات و صفات
۳۹۷	وفات
۳۹۷	تذکرہ ابو محمد انجب ابن ابی السعادات البغدادی
۳۹۷	نام و نسبت
۳۹۷	سلسلہ نسب
۳۹۷	ولادت



۴۰۸	اسناد مؤطا امام مالک حضرت شاہ ولی اللہ محدث دہلوی سے حضرت امام مالک تک
۴۰۹	تذکرہ الشیخ وفد اللہ الروانی الہی والہاکی
۴۰۹	نام و نسبت
۴۰۹	سلسلہ نسب
۴۰۹	ولادت
۴۰۹	تعلیم و تربیت
۴۰۹	تلامذہ
۴۰۹	فضائل و کمالات
۴۱۰	وفات
۴۱۰	تذکرہ الشیخ عبداللہ سالم البصری الہی
۴۱۰	نام و نسبت
۴۱۰	سلسلہ نسب
۴۱۰	سن ولادت
۴۱۰	تعلیم و تربیت
۴۱۱	تلامذہ
۴۱۱	مناقب و خصوصیات
۴۱۱	وفات
۴۱۱	تذکرہ الشیخ الشرف عبدالحق السہاوی
۴۱۱	نام و نسبت
۴۱۱	سلسلہ نسب
۴۱۱	ولادت
۴۱۲	تعلیم و تربیت
۴۱۲	تلامذہ

۴۰۱	وفات
۴۰۲	تذکرہ الحافظ ابوالحسن علی بن ابراہیم القطان
۴۰۲	نام و نسبت
۴۰۲	سلسلہ نسب
۴۰۲	ولادت
۴۰۲	تعلیم و تربیت
۴۰۲	تلامذہ
۴۰۳	فضل و کمال
۴۰۳	وفات
۴۰۳	تذکرہ مؤلف کتاب، ابی عبداللہ محمد بن یزید (المعروف بہ) امام ابن ماجہ القزوی
۴۰۳	نام و نسبت
۴۰۳	سلسلہ نسب
۴۰۴	ولادت
۴۰۴	تعلیم و تربیت
۴۰۴	شیوخ و اساتذہ
۴۰۴	تلامذہ
۴۰۵	فضل و کمال
۴۰۵	آپ کے متعلق کبار علماء محدثین کے تاثرات
۴۰۵	سن ابن ماجہ کا انتخاب
۴۰۶	حضرت امام ابن ماجہ کی تصانیف
۴۰۶	امام ابن ماجہ کا وصال
۴۰۶	اسناد مؤطا امام مالک بروایت یحییٰ بن یحییٰ اللیثی شاہ ولی اللہ محدث دہلوی تک
۴۰۷	سند اجازت
۴۰۷	اسناد مؤطا الی الامام مالک



٢١٥	تعليم وترتيب
٢١٥	فضائل ومناقب
٢١٥	وفات
٢١٦	تذكرة الحمد ش الفقيه احمد بن يزيد القرطبي
٢١٦	نام ونسبت
٢١٦	سلسلة نسب
٢١٦	ولادت
٢١٦	تعليم وترتيب
٢١٦	فضل وكمالات
٢١٦	وفات
٢١٦	تذكرة الشيخ الفقيه محمد بن عبدالحق الخزرجي
٢١٦	نام ونسبت
٢١٦	سلسلة نسب
٢١٦	تعليم وترتيب
٢١٦	تلامذه
٢١٦	وفات
٢١٦	تذكرة الحمد ش الفقيه محمد بن فرج الطلاعي
٢١٦	نام ونسبت
٢١٦	سلسلة نسب
٢١٦	ولادت
٢١٦	تعليم وترتيب
٢١٦	تلامذه
٢١٨	تصنيف
٢١٨	فضائل ومناقب
٢١٨	وفات
٢١٨	تذكرة الحمد ش ابو الوليد يونس بن عبد الله القرطبي

٢١٢	وفات
٢١٢	تذكرة الحمد ش حسن بن محمد بن ايوب النسابة
٢١٢	نام ونسبت
٢١٢	سلسلة نسب
٢١٣	ولادت
٢١٣	تعليم وترتيب
٢١٣	تلامذه
٢١٣	فضائل ومناقب
٢١٣	وفات
٢١٣	تذكرة الحمد ش الفقيه الحسن بن ايوب النسابة
٢١٣	نام ونسبت
٢١٣	سلسلة نسب
٢١٣	تعليم وترتيب
٢١٣	فضائل ومناقب
٢١٣	وفات
٢١٣	تذكرة الحمد ش الفقيه ابو عبد الله محمد الوادياشي
٢١٣	نام ونسبت
٢١٣	سلسلة نسب
٢١٣	ولادت
٢١٣	تعليم وترتيب
٢١٥	فضائل وكمالات
٢١٥	وفات
٢١٥	تذكرة الحمد ش الفقيه ابو محمد القرطبي
٢١٥	نام ونسبت
٢١٥	سلسلة نسب
٢١٥	ولادت



فی تحقیق الاسانید

۴۲۲	ہاتھی دیکھنے کا قصہ
۴۲۳	فضل و کمال
۴۲۳	وفات
۴۲۳	یحییٰ مسمودی کے نسخہ کی خصوصیت
۴۲۳	تذکرہ حضرت امام مالک بن انسؒ
۴۲۳	نام و نسبت
۴۲۳	سلسلہ نسب
۴۲۳	ولادت
۴۲۳	حلیہ
۴۲۳	تعلیم و تربیت
۴۲۳	شیوخ و اساتذہ
۴۲۵	درس و تدریس
۴۲۵	تلامذہ
۴۲۵	علمائے محدثین کے تاثرات
۴۲۶	وفات
۴۲۶	اسناد الموطا بروایۃ الامام محمد بن الحسن الشیبانی ابی الامام مالک
۴۲۷	اسنا شرح معانی الآثار حضرت شاہ ولی اللہ محدث دہلوی تک
۴۲۷	تذکرہ حضرت مولانا مفتی محمد یحییٰ صاحب سہارنپوریؒ
۴۲۷	نام و نسب
۴۲۷	ولادت
۴۲۸	تعلیم و تربیت
۴۲۸	مظاہر علوم سہارنپور میں داخلہ
۴۲۸	سن فراغت
۴۲۸	دورۂ حدیث کے اساتذہ
۴۲۸	مشق افتاء
۴۲۸	درس و تدریس اور افتاء

۴۱۸	نام و نسب
۴۱۸	ولادت
۴۱۹	تعلیم و تربیت
۴۱۹	شیوخ و اساتذہ
۴۱۹	علمی و دینی خدمات
۴۱۹	تلامذہ
۴۱۹	فضل و کمال
۴۱۹	تصانیف
۴۲۰	آپ کی وفات
۴۲۰	تذکرۃ المحدث الفقہ ابو عیسیٰ اللیش
۴۲۰	نام و نسبت
۴۲۰	تعلیم و تربیت
۴۲۰	تلامذہ
۴۲۰	فضائل و مناقب
۴۲۱	وفات
۴۲۱	تذکرہ الشیخ عبید اللہ بن یحییٰ اللیش
۴۲۱	نام و نسبت
۴۲۱	سلسلہ نسب
۴۲۱	تعلیم و تربیت
۴۲۱	تلامذہ
۴۲۱	فضائل و مناقب
۴۲۲	وفات
۴۲۲	تذکرہ یحییٰ بن یحییٰ اللیش
۴۲۲	نام و نسب
۴۲۲	تعلیم و اساتذہ
۴۲۲	تلامذہ



٢٢٢	وفات
٢٢٢	تذكرة مسند الشام زينب بنت الكمال المقدسية
٢٢٢	نام ونسب
٢٢٢	ولادت
٢٢٥	تعليم وتربيت
٢٢٥	شيوخ واساتذہ
٢٢٥	تلامذہ ومستفیدین
٢٢٥	اخلاق وعادات
٢٢٥	وفات
٢٢٥	تذكرة الشيخ محمد بن عبد البهادي
٢٢٥	نام ونسب
٢٢٦	تعليم وتربيت
٢٢٦	تلامذہ
٢٢٦	عادات و اخلاق
٢٢٦	وفات
٢٢٦	تذكرة الحافظ ابو موسى محمد بن ابي بكر المديني
٢٢٦	نام ونسب
٢٢٦	ولادت
٢٢٦	تعليم وتربيت
٢٢٦	شيوخ واساتذہ
٢٢٦	تصانيف
٢٢٦	تلامذہ
٢٢٦	فضل وكمال
٢٢٨	وفات
٢٢٨	تذكرة الشيخ المسد اسماعيل بن الفضل السراج
٢٢٨	نام ونسب

٢٢٩	حضرت مفتي صاحب کے افتاء کا طرز
٢٢٩	خصلت وعادات
٢٣٠	حياط
٢٣٠	بيعت
٢٣٠	حج و زیارت حرمین شریفین
٢٣٠	وفات
٢٣٠	اسناد شرح معانی الآثار للامام الطحاوی من الشيخ ابي طاهر المديني الى الامام الطحاوی
٢٣١	اسناد شرح معانی الآثار للامام الطحاوی شيخ ابو طاهر مديني سے امام طحاوی تک
٢٣١	تذكرة الشيخ محمد بن علاء الدين الباطلي
٢٣١	نام ونسب
٢٣٢	ولادت
٢٣٢	تعليم وتربيت
٢٣٢	وفات
٢٣٢	تذكرة الشيخ الفقيه الزين عبد الله بن محمد الحمصي
٢٣٢	نام ونسب
٢٣٣	تعليم وتربيت
٢٣٣	وفات
٢٣٣	تذكرة الشيخ جمال الدين يوسف الانصاري
٢٣٣	نام ونسب
٢٣٣	تعليم وتربيت
٢٣٣	تذكرة الشيخ محمد بن عبد اللطيف ابن الكويك
٢٣٣	نام ونسب
٢٣٣	ولادت
٢٣٣	تعليم وتربيت



٢٢٢	حضرت امام طحاوی کی وفات
٢٢٥	اسناد مشکوٰۃ المصابیح حضرت شاہ ولی اللہ محدث دہلوی تک
٢٢٦	اسناد مشکاہ المصابیح الی مئولف الکتاب الخطیب التبریزی
٢٢٦	اسناد مشکوٰۃ المصابیح شیخ ابوطاہر مدنی سے صاحب مشکوٰۃ خطیب تبریزی تک
٢٢٦	تذکرہ الشیخ السید غفر بن جعفر النہروانی
٢٢٦	نام و نسب
٢٢٦	ولادت و وفات
٢٢٦	تعلیم و تربیت
٢٢٧	شیوخ و اساتذہ
٢٢٧	فضل و کمال
٢٢٧	تلامذہ
٢٢٧	تذکرۃ الشیخ محمد سعید المعروف بہ میرکلاں الخراسانی
٢٢٧	نام و نسب
٢٢٨	ولادت
٢٢٨	تعلیم و تربیت
٢٢٨	شیوخ و اساتذہ
٢٢٨	تلامذہ
٢٢٨	فضل و کمال
٢٢٨	وفات
٢٢٩	تذکرۃ الشیخ نسیم الدین بن عطاء اللہ میرک شاہ الحسینی
٢٢٩	نام و نسب
٢٢٩	ولادت و وفات
٢٢٩	تعلیم و تربیت
٢٢٩	فضل و کمال

٢٢٨	ولادت
٢٢٩	شیوخ و اساتذہ
٢٢٩	تلامذہ
٢٢٩	وفات
٢٢٩	تذکرۃ الشیخ ابوالفتح منصور بن الحسن التائی
٢٢٩	نام و نسب
٢٢٩	تعلیم و تربیت
٢٢٩	تلامذہ
٢٢٩	وفات
٢٢٩	تذکرۃ الحافظ ابوبکر محمد بن ابراہیم المقرئی
٢٢٩	نام و نسب
٢٢٩	ولادت
٢٢٩	تعلیم و تربیت
٢٢٩	شیوخ و اساتذہ
٢٢٩	تلامذہ
٢٢٩	فضل و کمال
٢٢٩	وفات
٢٢٩	تذکرہ امام الفقیہ الحافظ الحجۃ ابو جعفر احمد بن محمد بن سلامۃ الطحاوی
٢٢٩	نام و نسب
٢٢٩	سلسلہ نسب
٢٢٩	ولادت
٢٢٩	تعلیم و تربیت
٢٢٩	شیوخ و اساتذہ
٢٢٩	تلامذہ
٢٢٩	فضل و کمال
٢٢٩	تصانیف



۲۵۳	ولادت
۲۵۳	تعلیم و تربیت
۲۵۳	وجہ تالیف
۲۵۴	وفات
۲۵۴	الاجازۃ المسندۃ لسائر الكتب المتداولة وغيرها من الحديث الشريف عن فضيلة الشيخ محمد سالم القاسمی الرئيس العام واستاذ الحديث بدار العلوم وقف دیوبند (الهند)
۲۵۶	حضرت مولانا محمد سالم صاحب قاسمی سابق مہتمم دار العلوم وقف کی طرف سے اجازت سند حدیث
۲۵۶	تذکرہ خطیب الاسلام حضرت مولانا محمد سالم صاحب قاسمی مہتمم دارالعلوم وقف دیوبند
۲۵۶	نام و نسب
۲۵۶	ولادت
۲۵۶	تعلیم و تربیت
۲۵۷	آپ کے نامور اساتذہ
۲۵۷	درس و تدریس
۲۵۸	بیعت و سلوک
۲۵۸	فضل و کمالات
۲۵۸	مناصب
۲۵۸	تصانیف
۲۵۸	وفات
۲۵۹	اجازۃ الاسانید من الشيخ محمد رابع الحسنی الندوی

۲۴۹	تذکرۃ السيد جمال الدين عطاء الله الشيرازي
۲۴۹	نام و نسب
۲۵۰	فضل و کمال
۲۵۰	تصنیفات
۲۵۰	وفات
۲۵۰	تذکرۃ السيد اصیل الدين عبد الله بن عبد الرحمن الشيرازي
۲۵۰	نام و نسب
۲۵۰	تصانیف
۲۵۰	وفات
۲۵۱	تذکرۃ محدث العصر شرف الدين عبد الرحيم بن عبد الکريم الجري
۲۵۱	نام و نسب
۲۵۱	ولادت
۲۵۱	تعلیم و تربیت
۲۵۱	چند شیوخ
۲۵۱	تلامذہ
۲۵۲	فضل و کمال
۲۵۲	وفات
۲۵۲	تذکرۃ علامۃ العصر امام الدين علي بن المبارك شاه الساوحي
۲۵۲	نام و نسب
۲۵۲	ولادت
۲۵۲	تعلیم و تربیت
۲۵۳	تذکرہ (مؤلف الکتاب) العلامة ولی الدین محمد بن عبد اللہ الخطیب الترمیزی۔
۲۵۳	نام و نسبت
۲۵۳	سلسلہ نسب



۴۶۹	سند الاجازة للصباح الستة
۴۷۱	تذکرہ حضرت مولانا عبدالقادر صاحب ندوی مظاہری دامت برکاتہم
۴۷۱	نام و نسب
۴۷۱	ولادت
۴۷۱	تعلیم و تربیت
۴۷۱	ندوة العلماء میں داخلہ
۴۷۱	مظاہر علوم میں داخلہ
۴۷۲	دورہ حدیث کے اساتذہ
۴۷۲	دورہ حدیث کے رفقاء
۴۷۲	تدریسی خدمات
۴۷۲	اجازة سند حدیث منجانب: حضرت مولانا عبد اللہ صاحب کاپوروی
۴۷۳	اسناد اجازة الحدیث الشریف من الشیخ العلامة عبد اللہ الکافوروی السورتی
۴۷۵	تذکرہ حضرت رئیس الجامعہ مولانا عبداللہ صاحب کاپوروی
۴۷۵	نام و نسب
۴۷۵	ولادت
۴۷۵	تعلیم و تربیت
۴۷۵	اساتذہ حدیث
۴۷۶	تدریسی خدمات
۴۷۶	اصلاحی تعلق
۴۷۷	اجازت بیعت
۴۷۷	عہد و مناصب
۴۷۷	تصانیف
۴۷۸	وفات

۴۶۳	احقر الوری (محمد کوثر علی سبحانی) کو حضرت العلامة مولانا محمد سید رابع حسنی ندوی دامت برکاتہم ناظم اعلیٰ دارالعلوم ندوة العلماء لکھنؤ کی طرف سے اسانید حدیث کی اجازت
۴۶۴	تذکرہ مفکر ملت حضرت العلامة مولانا سید محمد رابع حسنی ندوی ناظم اعلیٰ دارالعلوم ندوة العلماء لکھنؤ
۴۶۴	ولادت
۴۶۴	تعلیم و تربیت
۴۶۴	تدریسی و دینی خدمات
۴۶۵	دیگر عہدے و ذمہ داریاں
۴۶۵	دعوتی و اصلاحی اسفار
۴۶۵	حضرت مولانا سید رابع حسنی صاحب کی تصانیف
۴۶۵	تذکرہ حضرت العلامة مولانا ابوالحسن علی حسنی ندوی
۴۶۵	نام و نسب
۴۶۶	ولادت
۴۶۶	تعلیم و تربیت
۴۶۶	اعزازات
۴۶۷	کعبہ تک رسائی
۴۶۷	تدریسی و دینی خدمات
۴۶۷	بیعت و سلوک
۴۶۷	دیگر قابل قدر کارنامے
۴۶۷	تصنیفی خدمات
۴۶۸	وفات
۴۶۸	سند الاجازة للصباح الستة من الشیخ عبد القادر الندوی المظاہری استاذ الحدیث الشریف بدارالعلوم لندوة العلماء لکھنؤ الہند



۲۸۳	بیعت و سلوک
۲۸۳	اسناد مسلم و موطاء امام محمد
۲۸۳	تذکرہ حضرت مولانا محمد یعقوب صاحب سہارنپوری
۲۸۳	نام و نسب
۲۸۳	ولادت
۲۸۳	تعلیم و تربیت
۲۸۳	دورہ حدیث کے اساتذہ
۲۸۳	دورہ حدیث کے رفقاء
۲۸۵	تدریسی خدمات
۲۸۵	اسناد سنن ابی داؤد
۲۸۵	اسناد جامع ترمذی، سنن ابن ماجہ اور موطا امام مالک
۲۸۵	اسناد طحاوی شریف
۲۸۶	اسناد مشکوٰۃ المصابیح
۲۸۶	تذکرہ حضرت مولانا ثناء احمد صاحب سہارنپوری
۲۸۶	نام و نسب
۲۸۶	ولادت
۲۸۶	تعلیم و تربیت
۲۸۶	دورہ حدیث کے اساتذہ
۲۸۶	تدریسی خدمات
۲۸۷	بیعت و سلوک
۲۸۷	تصنیف
۲۸۷	بانی و مہتمم
۲۸۷	تذکرہ حضرت مولانا مفتی عبدالحسین صاحب اعظمی
۲۸۷	نام و نسب
۲۸۷	ولادت
۲۸۷	تعلیم و تربیت

۲۷۸	دیگر اساتذہ حدیث کی سندیں
۲۷۸	باب سوم مدرسہ مظاہر علوم قدیم سہارنپور کے اساتذہ حدیث کی سندیں
۲۷۸	اسناد بخاری شریف
۲۷۹	تذکرہ حضرت العلام مولانا محمد عثمان غنی قاسمی بہاری
۲۷۹	نام و نسب
۲۷۹	ولادت
۲۷۹	تعلیم و تربیت
۲۷۹	دارالعلوم دیوبند میں داخلہ
۲۸۰	دورہ حدیث شریف کے اساتذہ
۲۸۰	تدریسی خدمات
۲۸۰	مدرسہ مظاہر علوم میں آمد
۲۸۰	تصانیف
۲۸۱	بیعت و سلوک
۲۸۱	وفات
۲۸۱	تذکرہ حضرت مولانا اسلام الحق اسعدی صاحب سہارنپوری
۲۸۱	نام و نسب
۲۸۱	ولادت
۲۸۱	تعلیم و تربیت
۲۸۲	دورہ حدیث کے اساتذہ
۲۸۲	دورہ حدیث کے رفقاء
۲۸۲	فراغت مشق افتاء
۲۸۲	تدریسی خدمات
۲۸۲	مظاہر علوم میں آمد
۲۸۳	دیگر دینی و اصلاحی خدمات
۲۸۳	تصانیف و تالیفات



۴۹۴	اسناد نائی شریف و مؤطا امام مالک
۴۹۴	تذکرہ حضرت مولانا یوسف صاحب سورتی زید مجرہ
۴۹۴	نام و نسب
۴۹۴	ولادت
۴۹۴	تعلیم و تربیت
۴۹۴	دورہ حدیث کے اساتذہ
۴۹۵	تخصّص فی الحدیث
۴۹۵	تدریسی خدمات
۴۹۵	بیعت و سلوک
۴۹۵	اسناد سنن ابن ماجہ
۴۹۵	تذکرہ حضرت مولانا محمد خالد بن مولانا سعید احمد صاحب مبارکپوری
۴۹۵	نام و نسب
۴۹۶	ولادت
۴۹۶	تعلیم
۴۹۶	دورہ حدیث شریف کے اساتذہ کرام
۴۹۷	تدریس
۴۹۸	تدریس کا دوسرا مرحلہ
۴۹۸	بیعت و سلوک
۴۹۸	تصنیف و تالیف
۴۹۸	تذکرہ حضرت مولانا ریاست علی ظفر بجنوری
۴۹۸	نام و نسبت
۴۹۸	ولادت
۴۹۹	تعلیم و تربیت
۴۹۹	دورہ حدیث کے اساتذہ
۴۹۹	تدریسی خدمات
۵۰۰	فضل و کمال

۴۸۸	دورہ حدیث کے اساتذہ
۴۸۸	تدریسی خدمات
۴۸۸	اصلاحی تعلق
۴۸۸	باب چہارم مظاہر علوم (دار جدید) کے اساتذہ حدیث کی سندیں
۴۸۸	اسناد بخاری شریف
۴۸۹	اسناد مسلم شریف
۴۸۹	اسناد سنن ابی داؤد
۴۹۰	تذکرہ حضرت مولانا مفتی محمد طاہر صاحب غازی آبادی مدظلہ
۴۹۰	نام و نسب
۴۹۰	ولادت
۴۹۰	تعلیم و تربیت
۴۹۰	دورہ حدیث کے اساتذہ
۴۹۰	مشق افتاء و تدریس افتاء
۴۹۱	تدریسی و دیگر علمی خدمات
۴۹۱	مفتی محمد طاہر صاحب کی تصنیف
۴۹۱	اسناد ترمذی شریف
۴۹۲	تذکرہ حضرت مولانا مفتی مقصود احمد صاحب اعظمی پوری
۴۹۲	نام و نسب
۴۹۲	ولادت
۴۹۲	تعلیم و تربیت
۴۹۳	دورہ حدیث کے اساتذہ
۴۹۳	مشق افتاء
۴۹۳	تدریسی خدمات
۴۹۳	مظاہر علوم میں آمد
۴۹۳	بیعت و سلوک



۵۰۶	مرکز نظام الدین کے اساتذہ حدیث
۵۰۶	تدریسی خدمات
۵۰۷	بیعت و سلوک
۵۰۷	اسناد مشکوٰۃ جلد ثانی
۵۰۷	تذکرہ حضرت مولانا محمد ساجد حسن صاحب سہارنپوری
۵۰۷	نام و نسب
۵۰۷	تعلیم و تربیت
۵۰۸	تدریسی خدمات
۵۰۸	تصانیف
۵۰۹	بیعت و سلوک
۵۰۹	باب پنجم دارالعلوم دیوبند کے اساتذہ حدیث کی سندیں
۵۰۹	اسانید صحیح بخاری
۵۱۰	تذکرہ حضرت مولانا نصیر احمد خاں صاحب بلند شہری
۵۱۰	نام و نسب
۵۱۰	ولادت
۵۱۰	تعلیم و تربیت
۵۱۱	آپ کے مشہور اساتذہ
۵۱۱	تدریسی خدمات
۵۱۱	منصب شیخ الحدیث پر
۵۱۱	انتظامی ذمہ داریاں
۵۱۲	اجازت سند
۵۱۲	بیعت و سلوک
۵۱۲	وفات
۵۱۲	تذکرہ حضرت مولانا شیخ عبدالحق صاحب اعظمی
۵۱۲	نام و نسب

۵۰۰	تصانیف
۵۰۰	تذکرہ حکیم الاسلام حضرت مولانا قاری محمد طیب صاحب دیوبندی
۵۰۰	نام و نسب
۵۰۰	ولادت
۵۰۰	تعلیم و تربیت
۵۰۱	آپ کے نامور اساتذہ
۵۰۱	تدریسی خدمات
۵۰۲	بیعت و سلوک
۵۰۲	فضل و کمال
۵۰۲	تصانیف
۵۰۳	وفات
۵۰۳	اقتباس خراج عقیدت
۵۰۳	اسناد طحاوی شریف
۵۰۴	تذکرہ حضرت مولانا وحید الزماں کیرانوی
۵۰۴	نام و نسب
۵۰۴	ولادت
۵۰۴	تعلیم و تربیت
۵۰۴	درس و تدریس
۵۰۵	تصنیفی و علمی خدمات
۵۰۵	وفات
۵۰۵	اسناد مشکوٰۃ شریف
۵۰۶	تذکرہ حضرت مولانا عبدالعظیم صاحب بلیاوی
۵۰۶	نام و نسب
۵۰۶	ولادت
۵۰۶	تعلیم و تربیت
۵۰۶	دورہ حدیث کے اساتذہ



۵۱۸	دعوتی و اصلاحی سرگرمیاں
۵۱۹	تصنیفات
۵۱۹	اسناد صحیح مسلم شریف
۵۱۹	تذکرہ حضرت علامہ مولانا حبیب الرحمن صاحب عظمیٰ
۵۱۹	ولادت
۵۱۹	تعلیم و تربیت
۵۲۰	دورہ حدیث کے اساتذہ
۵۲۰	تدریسی خدمات و تصانیف
۵۲۱	وفات
۵۲۱	تذکرہ حضرت مولانا بشیر احمد خاں صاحب بلند شہری
۵۲۱	نام و نسب
۵۲۱	ولادت
۵۲۱	تعلیم و تربیت
۵۲۱	تدریسی خدمات
۵۲۱	فضل و کمال
۵۲۲	وفات
۵۲۲	تذکرہ امام العصر الشیخ المحدث حضرت العلامہ مولانا محمد انور شاہ الکشمیری
۵۲۲	نام و نسب
۵۲۲	ولادت
۵۲۲	تعلیم و تربیت
۵۲۳	فراغت کے بعد راہ سلوک
۵۲۳	درس و تدریس
۵۲۳	نامور تلامذہ
۵۲۳	علی قدر و منزلت
۵۲۵	اصلاحی و سیاسی کارنامہ

۵۱۲	ولادت
۵۱۲	تعلیم و تربیت
۵۱۳	دورہ حدیث کے اساتذہ
۵۱۳	اجازۃ سند
۵۱۳	خصائل و کمالات
۵۱۳	وفات
۵۱۳	تذکرہ شیخ الادب والفقہ حضرت مولانا اعجاز علی صاحب امر وہی دیوبندی
۵۱۳	نام و نسب
۵۱۳	ولادت
۵۱۳	تعلیم و تربیت
۵۱۵	دورہ حدیث کے اساتذہ دیوبند میں
۵۱۵	درس و تدریس
۵۱۵	آپ کے نامور تلامذہ
۵۱۶	تصانیف
۵۱۶	وفات
۵۱۶	تذکرہ حضرت شیخ مولانا مفتی سعید احمد صاحب پالنپوری اور حضرت شیخ مولانا قمر الدین صاحب گورکھپوری مدظلہما
۵۱۷	تذکرہ حضرت علامہ شیخ قمر الدین صاحب گورکھپوری
۵۱۷	نام و نسب
۵۱۷	ولادت
۵۱۷	تعلیم و تربیت
۵۱۷	دورہ حدیث کے خاص اساتذہ
۵۱۷	تدریسی خدمات
۵۱۸	بیعت و سلوک



۵۳۱	دورہ حدیث کے اساتذہ
۵۳۱	تدریسی خدمات
۵۳۱	فضل و کمال
۵۳۲	بیعت و سلوک
۵۳۲	دارالسافرین کی تعمیر
۵۳۲	تصانیف
۵۳۲	وفات
۵۳۳	تذکرہ حضرت مولانا مجیب اللہ صاحب گوٹہ وی مدظلہ
۵۳۳	ولادت
۵۳۳	تعلیم و تربیت
۵۳۳	دورہ حدیث شریف کے اساتذہ
۵۳۳	تدریسی خدمات
۵۳۴	تصنیف
۵۳۴	بیعت و سلوک
۵۳۴	تذکرہ حضرت مولانا عبدالاحد صاحب دیوبندیؒ
۵۳۴	نام و نسب
۵۳۴	ولادت
۵۳۴	تعلیم و تربیت
۵۳۵	دورہ حدیث کے اساتذہ
۵۳۵	تدریسی خدمات
۵۳۵	فضل و کمال
۵۳۵	تصنیف
۵۳۵	وفات
۵۳۵	الاسناد الجامع الترمذی
۵۳۶	تذکرہ بحر العلوم حضرت مولانا نعمت اللہ صاحب اعظمی مدظلہ
۵۳۶	نام و نسب

۵۲۵	تصانیف
۵۲۶	وفات
۵۲۶	اسناد سنن ابی داؤد
۵۲۶	تذکرہ حضرت مولانا مفتی امین صاحب پالن پوری
۵۲۶	دامت برکاتہم
۵۲۶	نام و نسب
۵۲۷	ولادت
۵۲۷	تعلیم و تربیت
۵۲۷	دورہ حدیث کے اساتذہ
۵۲۸	تدریسی خدمات
۵۲۸	آپ کی تصانیف
۵۲۹	تذکرہ امام المنطق والفسفہ حضرت مولانا محمد حسین شہیر علامہ بہاری صاحبؒ
۵۲۹	نام و نسب
۵۲۹	ولادت
۵۲۹	تعلیم و تربیت
۵۲۹	دورہ حدیث کے اساتذہ
۵۲۹	تدریسی خدمات
۵۳۰	بیعت و سلوک
۵۳۰	تصنیف
۵۳۰	فضل و کمال
۵۳۰	وفات
۵۳۰	تذکرہ علامہ محدث سید اصغر حسین دیوبندیؒ
۵۳۰	نام و نسب
۵۳۱	ولادت
۵۳۱	تعلیم و تربیت



۵۳۴	تذکرہ حضرت شیخ الادب مولانا عبدالحق مدراسی مدظلہ
۵۳۴	ولادت
۵۳۴	تعلیم و تربیت
۵۳۴	حدیث کے اساتذہ
۵۳۵	فراغت کے بعد
۵۳۵	تدریسی خدمات
۵۳۵	دارالعلوم کی تعمیری ترقی
۵۳۵	تذکرہ حضرت مولانا سید فخر الحسن صاحب مراد آبادی
۵۳۵	ولادت
۵۳۵	تعلیم و تربیت
۵۳۶	تدریسی خدمات
۵۳۶	اصلاحی تعلق
۵۳۶	تصانیف
۵۳۶	وفات
۵۳۷	اسناد سن نسائی
۵۳۷	تذکرہ حضرت مولانا مفتی محمد یوسف تاؤلی مدظلہ
۵۳۷	نام و نسب
۵۳۷	ولادت
۵۳۷	تعلیم و تربیت
۵۳۷	دورہ حدیث کے اساتذہ
۵۳۸	تدریسی خدمات
۵۳۸	بیعت و سلوک
۵۳۸	تصانیف و تالیفات
۵۳۸	تذکرہ حضرت مولانا نعیم احمد صاحب دیوبندی
۵۳۸	ولادت

۵۳۶	ولادت
۵۳۶	تعلیم و تربیت
۵۳۶	حدیث شریف کے اساتذہ
۵۳۷	تدریسی خدمات
۵۳۷	ضد تخصص فی الحدیث
۵۳۷	تصانیف و تالیفات
۵۳۸	تذکرہ حضرت مولانا مفتی ابوالقاسم صاحب نعمانی دامت برکاتہم
۵۳۸	نام و نسب
۵۳۸	ولادت
۵۳۸	تعلیم و تربیت
۵۳۹	دورہ حدیث کے اساتذہ کرام
۵۳۹	دیگر اساتذہ
۵۴۰	تدریسی خدمات
۵۴۰	دارالعلوم میں اہتمام کی ذمہ داری
۵۴۱	اصلاحی تعلق
۵۴۱	تصانیف
۵۴۱	دیگر خدمات
۵۴۱	فضل و وکمال
۵۴۲	تذکرہ حضرت مولانا سید ارشد صاحب مدنی دامت برکاتہم
۵۴۲	نام و نسب
۵۴۲	ولادت
۵۴۲	تعلیم و تربیت
۵۴۲	اساتذہ حدیث
۵۴۲	تدریسی خدمات
۵۴۳	تصانیف و تالیف
۵۴۳	اسناد شاکل ترمذی



۵۵۳	دارالعلوم دیوبند سے علیحدگی
۵۵۴	فضل و کمال
۵۵۴	معبد انور کا قیام
۵۵۴	تصانیف
۵۵۵	وفات
۵۵۵	تذکرہ حضرت مولانا ظہور احمد صاحب دیوبندیؒ
۵۵۶	اسناد معانی الآثار (معروف بہ طحاوی)
۵۵۶	تذکرہ حضرت مولانا قاری سید محمد عثمان منصور پوریؒ
۵۵۷	تذکرہ حضرت مولانا اسلام الحق صاحب کوپانجی اعظمیؒ
۵۵۸	اسناد موطا امام مالکؒ
۵۵۹	تذکرہ حضرت مولانا جمیل احمد صاحب سکروڑویؒ
۵۶۰	اسناد موطا امام محمدؒ
۵۶۱	تذکرہ حضرت مولانا خورشید انور گیلادی صاحب مدظلہ
۵۶۳	باب ششم
۵۶۳	دارالعلوم وقف کے اساتذہ حدیث کی اسانید میں
۵۶۳	سند حضرت مولانا محمد سالم صاحب قاسمیؒ
۵۶۴	سند حضرت مولانا محمد سفیان صاحب قاسمی مدظلہ
۵۶۵	سند حضرت مولانا محمد اسلم صاحب قاسمیؒ
۵۶۶	سند حضرت مولانا سید احمد خضر کشمیری صاحب مدظلہ
۵۶۷	سند حضرت مولانا محمد احسان صاحب قاسمی ندوی مدظلہ
۵۶۸	سند حضرت مولانا محمد اسلام صاحب قاسمی مدظلہ
۵۶۹	سند حضرت مولانا قمر الزماں قمر عثمانی صاحب حفظہ اللہ
۵۷۰	سند حضرت مولانا محمد فرید الدین صاحب قاسمی مدظلہ
۵۷۱	سند حضرت مولانا مفتی محمد عارف صاحب قاسمی مدظلہ
۵۷۲	سند حضرت مولانا محمد سکندر صاحب قاسمی مدظلہ
۵۷۳	سند حضرت مولانا محمد واصف عثمانی صاحب قاسمی مدظلہ

۵۴۹	تعلیم و تربیت
۵۴۹	تدریسی خدمات
۵۴۹	لصنفی خدمات
۵۴۹	وفات
۵۴۹	تذکرہ حضرت مولانا عبدالشکور صاحب دیوبندیؒ
۵۴۹	نام و نسب
۵۴۹	ولادت
۵۴۹	تعلیم و تربیت
۵۵۰	تدریسی خدمات
۵۵۰	مدینہ کی طرف ہجرت
۵۵۰	فضل و کمال
۵۵۰	وفات
۵۵۰	اسناد سنن ابن ماجہ
۵۵۱	تذکرہ حضرت مولانا عبدالحق سنبھلی صاحبؒ
۵۵۱	نام و نسب
۵۵۱	ولادت
۵۵۱	تعلیم و تربیت
۵۵۱	دورہ حدیث کے اساتذہ
۵۵۱	تدریسی خدمات
۵۵۲	تصانیف
۵۵۲	حج بیت اللہ
۵۵۲	تذکرہ حضرت مولانا سید انظر شاہ مسعودیؒ کشمیری صاحبؒ
۵۵۲	نام و نسب
۵۵۳	ولادت
۵۵۳	تعلیم و تربیت
۵۵۳	تدریسی خدمات



## کلمات تبریک

محقق زماں محدث عظیم حضرت الاستاذ مولانا سید محمد عاقل صاحب دامت برکاتہم العالیہ

شیخ الحدیث جامعہ مظاہر علوم سہارنپور

بسم اللہ الرحمن الرحیم

نحمدہ ونصلی علی رسولہ الکریم ، اما بعد

”اسناد“ اس امت کی ایسی خصوصیت اور امتیاز ہے جس میں اس کا کوئی شریک و سہیم نہیں۔

جب اہل باطل وضاعین کی طرف سے جھوٹی روایات اور من گھڑت احادیث کا طوفان اٹھا، تو اہل حق اور محققین دین نے اس پر بند باندھنے کے لیے ”سند“ کو ایجاد فرمایا، جس کے تحت رسول اللہ ﷺ کی طرف منسوب کی جانے والی ہر بات کی توثیق و استناد کے لیے راوی حدیث سے لے کر آپ ﷺ تک پورے سلسلہ روایات کو بیان کرنا ضروری قرار پایا، پھر ان واسطوں کے لیے بھی معروف الحال اور عادل وثقہ ہونا شرط قرار دیا گیا، جس سے وضع و جعل سازی کا طوفان اپنی جگہ تو موجیں مارتا رہا، مگر خطیرہ شریعت میں اس کی دخل اندازی آج تک ممکن نہ ہو سکی۔

محدثین کرام کے اس زریں کارنامے کی بدولت رہتی دنیا تک کے لیے کسی بھی روایت اور خبر کے صدق و کذب کو جانچنے اور پرکھنے کی ایسی کسوٹی قائم ہو گئی کہ حدیث تو حدیث، اہل علم کے ایک طبقہ میں دیگر آثار، اخبار، اشعار اور اقوال و آراء کے لیے بھی سند کا مطالبہ کیا جانے لگا اور کسی بھی قول یا روایت کے استناد کے لیے سند کو ہی معیار ٹھہرایا گیا۔

اسی کی بدولت مسلمانوں کے درمیان اسماء الرجال کا ایسا فن وجود میں آ گیا جس کے تحت چودہ سو سالہ اسلامی تاریخ کے بلا مبالغہ لاکھوں اہل علم و فن کے احوال مدون ہو گئے اور یہ بھی اس امت کی ایسی خصوصیت ہو گئی جو اقوام عالم میں سے کسی اور کے نصیب میں نہ آ سکی، صحاح ستہ جو حدیث کی امہات کتب بھی کہلاتی ہیں وہ ہمارے تمام مرکزی مدارس میں داخل نصاب ہیں اور ان کو پڑھانے والے اساتذہ بھی ہر کتاب کی ابتداء میں ان کتابوں کے مصنفین تک اپنی



اپنی اسانید نہایت اہتمام سے بیان فرماتے ہیں۔

مولانا محمد کوثر علی سبحانی مظاہری سلمہ (استاذ مدرسہ مظاہر علوم وقف سہارنپور) ماشاء اللہ حدیث شریف کے ایک کامیاب اور نیک استاذ ہیں، حدیث کی مختلف کتابیں ان کے زیر درس رہتی ہیں، انہوں نے دورہ حدیث میں ”کتب عشرہ“ کی اسانید پر مشتمل ”الجوهر المفید فی تحقیق الاسانید“ کے نام سے ایک نہایت مبسوط کتاب ترتیب دی ہے، جس میں اپنے اساتذہ حدیث سے لے کر مصنفین کتب تک کے تمام وسائل کے مفصل احوال جمع کیے ہیں۔

مزید برآں مظاہر علوم سہارنپور کے دونوں حصوں، اسی طرح دارالعلوم کے دونوں حصوں کے موجودہ تمام اساتذہ حدیث کا بھی تفصیلی تعارف کرانے کی کوشش کی ہے۔

دل سے دعا ہے کہ اللہ تعالیٰ موصوف کی اس کاوش کو شرف قبول سے نوازیں اور مزید علمی و عملی ترقیات سے نواز کر عام و تام فرمائیں (آمین)

وصلی اللہ وبارک وسلم علی نبینا محمد وآلہ وصحبہ اجمعین، وآخر دعوانا ان الحمد للہ رب العالمین۔

حضرت شیخ مولانا سید (محمد عاقل) صاحب عفی عنہ

۲۸ شعبان المعظم ۱۴۲۲ھ



## کلمات تحسین

حضرت مولانا عبداللہ معرونی صاحب دامت برکاتہم  
استاذ تخصص فی الحدیث دارالعلوم دیوبند (الہند)  
باسمہ تعالیٰ شانہ

حامداً ومصلياً و مسلماً وبعد:

حضرت عبداللہ بن مبارکؒ کا مشہور قول ”الاسناد من الدین، لولا الاسناد لقال من شاء ما شاء الخ“ کے پیش نظر بلکہ درحقیقت ارشاد باری تعالیٰ ”ان جاء کم فاسق نبأ فبینوا“ کی تعمیل میں امت مسلمہ نے ہر دور میں سند کے ساتھ باتیں نقل کرنے خصوصاً احادیث شریفہ کو مع سند نقل کرنے اور سند کی کڑیوں کو پرکھنے کا اہتمام فرمایا ہے، احادیث شریفہ کے مدون ہو جانے کے بعد بھی ان کتابوں کو مصنفین حضرات سے سند کے ساتھ نقل و روایت کا اہتمام آج تک جاری ہے، چنانچہ آج بھی کسی مدرسہ سے فارغ التحصیل عالم یا کسی محدث سے خصوصی طور پر علم حدیث پڑھنے والے طالب علم کے لئے مشکل نہیں کہ وہ حدیث شریف کے متداول کتب حدیث میں موجود کسی حدیث کو اپنے سے لے کر حضور پاک ﷺ تک پہنچنے والی سند سے بیان کر سکے، بلکہ سند کی ہر کڑی کے حالات و تعارف سے واقفیت بھی مشکل نہیں، مگر جوں جوں دور رسالت سے دوری ہوتی جا رہی ہے اسی قدر سند کے ساتھ دلچسپی بھی کم ہو رہی ہے بلکہ دور تدوین کے بعد کے رجال سے نا آشنائی موجودہ دور کے اہل علم میں عام بات ہے، اللہ تعالیٰ جزائے خیر عطا فرمائے حضرت مولانا مفتی محمد کوثر علی سبحانی مظاہری مدظلہ استاذ حدیث مدرسہ مظاہر علوم (وقف) سہارنپور کو کہ آپ نے برصغیر کے دونوں بنیادی مراکز علم حدیث دارالعلوم دیوبند، اور مظاہر علوم سہارن پور کے حضرات محدثین کی سندیں ضبط فرما کر سلسلہ اسناد کی ہر کڑی کا جامع اور مفید تعارف کا بیڑا اٹھایا اور اس جو کھم بھرے کام سے انتہائی خوش اسلوبی اور کامیابی سے ہمکنار ہوئے، آپ کا یہ کام علمی دنیا پر ایک عظیم احسان ہے، تاریخ اسلام کی نمایاں اور اہم علمی شخصیات کے تذکرے و حالات اس کتاب میں مل جائیں گے، راقم سطور نے سرسری طور سے کتاب پر نظر ڈالی، واقعی بہت مفید خدمت انجام دی گئی ہے، بندہ تہ دل سے مصنف محترم کو مبارکباد پیش کرتا ہے اور دعاء کرتا ہے کہ اللہ تعالیٰ اس کتاب کو مقبولیت عطا فرمائے اور علمی حلقوں کے لئے مفید و نافع بنائے آمین فقط

عبداللہ معرونی

خادم تدریس دارالعلوم دیوبند

۲۶ جمادی الثانی ۱۴۳۲ھ



## کلماتِ تقدیم

خلیق الامت جانشینِ فقیہ الاسلام حضرت مولانا محمد سعیدی صاحب دامت برکاتہم العالیہ  
ناظم و متولی مدرسہ مظاہر علوم وقف سہارنپور

بسم اللہ الرحمن الرحیم

أحمدہ واصلی علی رسولہ الکریم أما بعد!

صاحبانِ علم و قلم نے یوں تو دین کے ہر باب اور ہر موضوع پر بڑی دیانت کے ساتھ تصنیفات، تالیفات اور رسائل وغیرہ لکھ کر دین کی حقانیت، شفافیت اور اس کے فیض کو عام و تمام کرنے کے لئے ہر ممکن کوششیں فرمائی ہیں لیکن جو حزم و احتیاط اور جس دیانت داری کا مظاہرہ روایتِ حدیث میں کیا ہے اس کی نظیر ملنی مشکل ہے کیونکہ دین کا مدار اسی پر ہے۔ دینی باتوں کی صحت اور اس پر اعتماد کے لئے ضروری ہے کہ درمیان کے تمام واسطے اور راستے اعتماد و استناد کے اعلیٰ ترین درجہ پر ہوں اسی لئے حضرت عبداللہ بن مبارکؓ کا مشہور ارشاد سراپا ارشاد ہے: الاسناد من الدین، لولا الاسناد لقال من شاء ما شاء (سند دین میں سے ہے اگر اسناد کا وجود نہ ہوتا تو جس کے دل میں جو آتا کہہ دیتا)۔

دورِ حاضر میں اسلام کے علاوہ تمام مذاہب اور ادیان پر نظر کر لیجئے کسی بھی مذہب میں سند کی کوئی اہمیت نہیں ہے اور یہی چیز ان مذاہب کے باطل ہونے کی سب سے بڑی دلیل ہے، اسلام وہ دین حق اور دین فطرت ہے جس کے ایک ایک جزء اور ایک ایک حرف کی حفاظت اور صیانت کے لئے ائمہ دین، علماء و محدثین اور فقہاء و مصنفین نے مستقل کتابیں تصنیف کیں، اصول بنائے، سختی کے ساتھ اصولوں پر خود بھی عمل پیرا رہے اور اپنے بعد والوں کو ان ہی کے مطابق عمل کی تلقین و ہدایت فرما گئے چنانچہ صحابہ کرام کا دور زریں اس وجہ سے بھی نہایت عظیم ہے کہ انہوں نے براہِ راست سرکارِ دو عالم صلی اللہ علیہ وسلم سے احادیث روایت کی ہیں، اُن حضرات نے احادیث کے سلسلہ میں حدیث کے مطلب اور مفہوم کو نہیں بلکہ الفاظ حدیث کو معیار بنایا ہے کیونکہ احادیث رسول دراصل قرآن کریم کی صحیح معنوں میں تفسیر ہے جس طرح الفاظ قرآنی، اعراب قرآنی اور آیات قرآنی میں کوئی تبدیلی برداشت نہیں اسی طرح اقوال رسول مقبول صلی اللہ علیہ وسلم میں بھی کوئی تغیر اور تبدل ناقابلِ معافی جرم ہے۔

رسول اللہ صلی اللہ علیہ وسلم کا ارشاد ہے: ”میری طرف جھوٹی بات منسوب کرنے والا اپنا ٹھکانہ جہنم میں سمجھے (صحیح بخاری)



دوسری روایت میں ہے ”مجھ پر جھوٹ باندھنے والا شخص جہنم میں جائیگا۔

صحیح مسلم میں ہے جو میری طرف جھوٹ منسوب کرے گا وہ زمانے بھر کا جھوٹا شخص شمار ہوگا۔

حضرت امام احمدؒ نے اپنی مسند میں نبی صلی اللہ علیہ وسلم کی حدیث نقل فرمائی ہے تَسْمَعُونَ وَيَسْمَعُ مِنْكُمْ وَيَسْمَعُ مِنْكُمْ (حاکم) آپ (صحابہ) حدیثیں سنتے ہیں اور آپ سے حدیثیں سنی جائیگی اور اس سے بھی سنی جائیں گی جو آپ سے سنتا ہے۔

حضرت سفیان ثوریؒ فرماتے ہیں: الْأَسْنَادُ سِلَاحُ الْمُؤْمِنِ، إِذَا لَمْ يُكُنْ مَعَهُ سِلَاحُ فَبَأَى شَيْئًا يِقَاتِلُ؟ (اسناد مومن کا ہتھیار ہیں اگر یہ ہتھیار نہ ہو تو کس چیز کے ذریعہ جنگ کرے گا)

علم الاسناد کی ایک اور خصوصیت یہ بھی ہے کہ یہ علم شریف سابقہ امتوں میں سے کسی کو نہیں دیا گیا، اسی وجہ سے اسلام کے علاوہ کسی امت اور کسی مذہب کے پاس اصل تعلیمات باقی نہیں رہیں، البتہ تعلیم کے نام پر من گھڑت قصے ہیں، دیو مالائی کہانیاں ہیں، مذہب کے پجاریوں، راہبوں، پنڈتوں اور پوپ وغیرہ کے نام سے ان کے جو پیشوا ہیں وہ بھی اپنے مذہب کی اصلی تعلیمات سے یکسر ناواقف ہیں کیونکہ ان کے مذہب کی تعلیمات ریت کی ایسی دیوار پر کھڑی ہیں جس کی فطرت میں سرکنا ہی مقدر ہے۔

حضرت خطیب بغدادیؒ نے ”شرف اصحاب الحدیث“ میں اور حضرت ”ابن عبد البرؒ“ نے ”جامع بیان العلم وفضله“ میں علماء و محدثین کے ایسے ایسے محیر العقول واقعات شامل کتاب کئے ہیں جس سے اندازہ ہوتا ہے کہ ان حضرات نے اسانید کی تفتیش اور تحقیق کے سلسلہ میں کس قدر محنت اور اسفار کئے ہیں۔

اسلام کے تمام علوم قائل کے ساتھ ساتھ سند کے ذریعے بھی باہم مربوط ہیں، اسی امتیاز و تفوق اور خصوصیت کی بنیاد پر اسلامی علوم کی استنادی حیثیت مضبوط ہے۔

”رفع القول الی قائله“ کو اسناد کہا جاتا ہے، بعض محدثین نے ”حکایة طریق المتن“ کو اسناد سے تعبیر فرمایا ہے، مفہوم و مقصود اور مراد دونوں کی تقریباً ایک ہے، یعنی متن تک پہنچنا، حدیث کی سند بیان کرنا، سند سے مراد ہے راۃ کا وہ سلسلہ جو حدیث کے ابتدائی راوی سے رسول اللہ صلی اللہ علیہ وسلم کی ذات گرامی تک پہنچتا ہے۔ علم حدیث کے پورے ذخیرے کا دار و مدار سند میں مذکور راۃ پر ہوتا ہے۔ راوی قابل اطمینان ہے تو حدیث قابل قبول ہے، راوی قابل اعتماد نہیں تو روایت قابل اعتماد نہیں۔

ادب الاملاء والاستملاء میں ہے کہ ”والفاظ رسول اللہ صلی اللہ علیہ وسلم لا بد لها من النقل، ولا تعرف صحتها الا بالاسناد الصحيح، والصحة فالاسناد لا تعرف الا براوی الثقة عن الثقة والعدل عن العدل۔“

آپ صلی اللہ علیہ وسلم کے ارشادات روایت کرنا ضروری ہے، ان کی صحت کی معرفت صحیح سند سے ہو سکتی ہے اور سند



کا صحیح ہونا اس طرح معلوم ہوگا کہ اس کے تمام راوی ثقہ اور عادل ہوں۔

آپ صلی اللہ علیہ وسلم کے ارشادات، صحابہ، تابعین، تبع تابعین اور علمائے امت کے تفسیری اقوال کی صحت و عدم صحت کا مدار بھی اسی سند پر ہے، گویا دین سند پر موقوف ہے، چنانچہ حضرت عبداللہ بن مبارکؒ نے فرمایا: ”الْإِسْنَادُ مِنَ الدِّينِ“ سند بیان کرنے کا عمل دین کا حصہ ہے۔

حضرت علامہ ابن حجرؒ نے اس کا جانا فرض کفایہ قرار دیا ہے۔ حضرت علامہ ابن العربیؒ تو سند کے بغیر روایت کرنے کا نتیجہ سلب نعمت کا ذریعہ بتلاتے ہیں، علامہ عبدالحی کتانیؒ ”فہرس الفہارس والاثبات“ اسناد کو امت محمدیہ کی خصوصیت بتایا اور لکھا کہ دین کی باتیں نقل کرنے میں یہود اور نصاریٰ کی روش پر نہ چلو ورنہ اللہ تعالیٰ کی دی ہوئی یہ نعمت اپنے ہاتھوں گنوا بیٹھو گے۔

دورِ حاضر میں حدیث کے ساتھ ہی اس کے راوی کی بابت بھی بالخصوص پوچھا جاتا ہے یہ آج کا اختصاص نہیں ہے امام محمد بن سیرینؒ فرماتے ہیں: ”فتنوں کے نمودار ہونے سے پہلے سند کا مطالبہ نہیں کیا جاتا تھا لیکن جب فتنہ واقع ہوا تو ائمہ حدیث راویوں سے کہنے لگے: اپنے اساتذہ کا نام بتاؤ، چھان بین کے بعد اہل سنت راوی کی روایت قبول کرتے اور بدعتیوں کی رد کرتے تھے۔“

حضرت امام مسلمؒ کا مشہور واقعہ ہے جس کو صحیح مسلم کے مقدمہ میں بھی ذکر کیا ہے:

”بشیر بن کعب عدوی حضرت ابن عباسؓ کی خدمت میں حاضر ہو کر احادیث سنانے لگا۔ آپ نے نہ اس کی حدیث سنی اور نہ اس کی جانب کوئی التفات کیا، بشیر بن کعب آپ کا یہ طرز عمل دیکھ کر کہنے لگا: کیا بات ہے؟ میں دیکھ رہا ہوں کہ آپ میری حدیث نہیں سن رہے، حالانکہ میں آپ صلی اللہ علیہ وسلم سے سنی ہوئی روایت بیان کر رہا ہوں۔ حضرت ابن عباسؓ فرمانے لگے: ایک دور تھا کہ جب ہم کسی کی زبان سے ”قال رسول اللہ صلی اللہ علیہ وسلم“ سنتے، تو ہماری نگاہیں اس کی جانب دوڑ پرتی تھیں، اور ہم ہمہ تن گوش ہو جاتے تھے۔ اب جبکہ حالت بدل گئی، لوگوں میں اچھے برے کی تمیز نہیں رہی، تو ہم صرف انہیں باتوں کو قبول کریں گے، جو ہم پہلے جانتے تھے۔“

مسلمانوں نے علم حدیث، تمام تفسیری روایات، سیرت و مغازی کا ہر ہر واقعہ، قراءات کا ایک ایک طریق، فقہ کا ایک ایک جزئیہ سند کے ساتھ محفوظ رکھا ہے بلکہ ادب، شعر، بلاغت، صرف، نحو اور لغت سب کی سندیں بھی محفوظ ہیں۔ اب ہم آتے ہیں عالی سند کی طرف، عالی سند کے بارے میں حضرت امام احمد بن حنبلؒ کا ارشاد ہے: عالی سند کا طلب کرنا سلف کی سنت ہے۔



حضرت یحییٰ بن معینؒ سے مرض الوفا میں ان کی آخری خواہش کی بابت پوچھا گیا کہ تو فرمایا ”بیت خنالی و اسناد عالی“ خالی گھر اور عالی سند۔ بعض محدثین نے فرمایا کہ سند کا قرب اللہ تعالیٰ کا قرب ہے۔ مستدرک میں حاکم کا ارشاد ہے کہ عالی سند طلب کرنا سنت صحیحہ ہے۔

ان سطور سے سند کی اہمیت کا بخوبی اندازہ ہوتا ہے، عالی سند کی طلب باعث سعادت ہے اور مستحق افراد کو اس سلسلہ الذہب میں شامل کرنا مزید لائق سعادت ہے، محدثین نے عالی سند کے حصول کے لئے دور دراز کے سفر کئے ہیں، استحقاق نہ ہونے کی صورت میں بھی سند کا دینا صرف فتنوں کو جنم دے گا غیر مستحق شخص کو حدیث اور راویان حدیث سے کوئی علاقہ نہیں ہوتا بلکہ خود اپنے آپ کو لوگوں کی نظروں میں موقر و معتبر بنانے کے لئے عالی سند کا حوالہ دے کر خود گنہگار ہوتا ہے اور جس سے وہ عالی سند حاصل ہوئی ہے اس کو بھی اس گناہ میں شامل کرنے کی جسارت کرتا ہے کیونکہ اس نے غیر مستحق کو سند دے کر فتنہ اور فساد کی بنیاد رکھ دی ہے۔

پیش نظر کتاب ”الجوهر المفید فی تحقیق الاسانید“ جناب مولانا کوثر علی سبحانی استاذ حدیث مظاہر علوم (وقف) سہارنپور کے قلم سے نکلا ہوا وہ عظیم مجموعہ ہے جس کے بارے میں میں نے کافی پہلے تحریری طور پر مشورہ دیا اور متوجہ کیا تھا اور ماخذ و مظان تک رہنمائی کے لئے بعض کتابوں کی نشاندہی کرنے کے ساتھ کچھ اہم مشورے بھی تحریر کئے تھے، یہ بھی لکھا تھا کہ اپنی تصنیف میں ایک باب اسانید عالیہ کا بھی رکھیں اور اس میں عالی اسانید و رجال بھی جمع فرمائیں۔ ضمنایہ بھی عرض کیا تھا کہ احقر کے پاس بھی الحمد للہ بعض ایسی اسانید عالیہ موجود ہیں جن کے ذریعہ حضرت امام بخاریؒ تک بارہ واسطوں سے وصول ہو جاتا ہے، میرے علم کے مطابق یہ سند اس وقت سب سے عالی سند ہے اس سند میں مسند الہند حضرت شاہ ولی اللہ محدث دہلوی کا واسطہ بھی نہیں ہے۔

مقام شکر ہے کہ مولانا موصوف نے محنت شاقہ کے بعد اس موضوع پر ضخیم کتاب مرتب فرمادی ہے، اس سے پہلے بھی انہوں نے کئی عمدہ کتابیں لکھ کر شائع کیں جو علمی حلقوں تک پہنچ کر داد تحسین حاصل کر چکی ہیں۔ اللہ تعالیٰ کتاب کو قبول فرمائے، مفتی صاحب تدریس کے دھنی اور قلم کے غنی شخص ہیں، مخلص اور موفق انسان ہیں، دعا گو ہوں کہ یہ سلسلہ تحریر ہمیشہ جاری رہے، ان کا ذہن اسی طرح یواقیت و جواہر سے امت کو مالا مال کرتا رہے، ان کا ذہن و دماغ علوم عالیہ کے لئے فارغ اور ان کا جسم امراض و اسقام سے محفوظ رہے۔

الغیب

محمد سعیدی



## کلمات تحقیق

محدث ذی شان حضرت مولانا محمد رضوان الدین معروفی صاحب مدظلہ

شیخ الحدیث جامعہ اشاعت العلوم اکل کواں، مہاراشٹر

دین اسلام خدا کا بھیجا ہوا ابدی پیغام اور تمام بنی نوع انسانی کے لیے ایک مکمل دستور حیات اور نظام زندگی ہے، جس کی بابت اللہ تعالیٰ نے اعلان کر دیا: **اليوم اكملت لكم دينكم واتممت عليكم نعمتي ورضيت لكم الاسلام ديناً**، اس لیے اس قانون کو محفوظ رکھنا اور قیامت تک باقی رکھنا ضروری تھا، حق تعالیٰ نے اس کے دوسرے چشمے کتاب و سنت کو محفوظ رکھنے کا ایک ایسا نظام قائم فرمایا کہ چودہ سو سال گزرنے کے باوجود، حوادث دہر اور انقلابات زمانہ کے آندھیوں میں اس کی نقطے اور شوشے پر بھی کوئی فرق نہیں آیا، معاندین اسلام کی مسلسل دسیسہ کاریوں اور ریشہ دوانیوں کے باوجود یہ دین پوری آب و تاب کے ساتھ اپنی حق و صداقت کا اعلان کرتا رہا ہے، مادیت کی پرستار اس تیرہ و تار یک دنیا میں آج بھی حیران و سرگرداں قلوب کی رہبری و دستگیری کا کام کر رہا ہے۔

حق سبحانہ و تعالیٰ نے اس دین کے دونوں سرچشمے کتاب اللہ اور سنت رسول اللہ دونوں کی حفاظت کا نظام الگ الگ انداز میں قائم فرمایا، قرآن مجید کو جہاں تو اتر پیہم کے نظام سے مربوط کر کے اسناد سے آزاد رکھتے ہوئے معصوم چھوٹے بچوں کے سینوں میں محفوظ کر دیا وہیں احادیث نبویہ - علی صاحبہا الصلوٰۃ والسلام - کو اسانید و طرق کے نظام سے وابستہ کر کے راویان حدیث اور حاملین سنت کو دین حنیف کے نظام حفاظت کا ایک حصہ بنا کر انہیں عزت و کمال کے اوج ثریا تک پہنچایا۔ احادیث رسول کی حفاظت کے لیے قریہ قریہ، شہر شہر، ملک ملک کی خاک چھاننا ان عاشقان رسول کا محبوب مشغلہ رہا جنہوں نے اس صحرائے محبت کی آبلہ پائی کر کے ثابت کر دیا کہ پروانہائے شمع رسالت کے ہوتے ہوئے بڑے سے بڑے دجال اور دشمن اسلام کے لیے یہ ممکن نہیں کہ دین محمدی میں ذرہ برابر کمی بیشی کر سکے۔ ہارون الرشید کے سامنے ایک واضح حدیث کو جب قتل کے لیے لایا گیا تو کہنے لگا ان ہزاروں حدیثوں کا کیا ہوگا جن کو میں نے گھڑ رکھی ہے، اس پر ہارون رشید نے جواب دیا: **فأين أنت يا عدو الله من ابى إسحاق الفزاري و ابن المبارك ينخلانها فيخرجانها حرفا حرفا** (تذکرۃ الحفاظ ۱/۲۰۱) کہ اے دشمن اسلام! کیا میرے پاس ابوالاسحاق فزاری اور ابن المبارک جیسی ہستیاں نہیں ہیں جو دودھ کا دودھ اور پانی کا پانی الگ کر دے۔ اسناد کی دولت اس امت کا وہ سرمایہ افتخار ہے جس سے دنیا کی دوسری قومیں محروم رہیں، امام ابو حاتم رازی فرماتے ہیں: **لم يكن في أمة من الأمم منذ خلق الله آدم أمناً يحفظون آثار الرسل إلا في هذه الأمة** (شرف اصحاب الحدیث ۴۲) کہ آدم علیہ



السلام سے لے کر آج تک کسی امت کو ایسے حفاظ میسر نہیں ہوئے جنہوں نے اپنے نبی کے آثار و نقوش کو اس امت کی طرح محفوظ رکھا ہو۔ محمد بن حاتم المظفر فرماتے ہیں: **إِنَّ اللَّهَ أَكْرَمَ هَذِهِ الْأُمَّةَ وَشَرَّفَهَا وَفَضَّلَهَا بِالْإِسْنَادِ، وَلَيْسَ لِأَحَدٍ مِنَ الْأُمَمِ قَدِيمُهُمْ وَحَدِيثُهُمْ إِسْنَادٌ، وَإِنَّمَا هِيَ صَحْفٌ فِي أَيْدِيهِمْ، وَقَدْ خَلَطُوا بِكُتُبِهِمْ أَخْبَارَهُمْ، وَلَيْسَ عِنْدَهُمْ تَمْيِيزٌ بَيْنَ مَا نَزَلَ مِنَ التَّوْرَةِ وَالْإِنْجِيلِ مِمَّا جَاءَهُمْ بِهِ أَنْبِيَائُهُمْ وَتَمْيِيزٌ مَا بَيْنَ الْحَقِّوَا بِكُتُبِهِمْ مِنَ الْأَخْبَارِ الَّتِي أَخَذُوا عَنْ غَيْرِ الثَّقَاتِ، وَهَذِهِ الْأُمَّةُ إِنَّمَا تَنْصُ الْحَدِيثَ مِنَ الثَّقَةِ الْمَعْرُوفِ فِي زَمَانِهِ الْمَشْهُورِ بِالصَّدْقِ وَالْأَمَانَةِ عَنْ مِثْلِهِ حَتَّى تَنْتَاهِيَ أَخْبَارُهُمْ، ثُمَّ يَبْحَثُونَ أَشَدَّ الْبَحْثِ حَتَّى يَعْرِفُوا الْأَحْفَظَ فَلَا أَحْفَظَ وَالْأَضْبَطَ فَلَا أَضْبَطَ، وَالْأَطْوَلَ مَجَالِسَةً لِمَنْ فَوْقَهُ مِمَّنْ كَانَ أَقْلَ مَجَالِسَةٍ، ثُمَّ يَكْتُبُونَ الْحَدِيثَ مِنْ عَشْرِينَ وَجْهًا وَ أَكْثَرَ حَتَّى يَهْذِبُوهُ مِنَ الْغَلَطِ وَالزَّلَلِ، وَيَضْبُطُوا حُرُوفَهُ وَيَعْدُوهُ عَدَا. فَهَذَا مِنْ أَعْظَمِ نِعَمِ اللَّهِ تَعَالَى عَلَى هَذِهِ الْأُمَّةِ حَقَّ سَجَانَةٍ تَقْدُسُ وَتَعَالَى نَعْمَ اس امت کو اسناد کے ذریعہ شرف اور فضیلت سے نوازا ہے، کسی قدیم و جدید امت کو یہ اعزاز حاصل نہیں، ان کے ہاتھوں میں محض صحائف ہیں جس میں انہوں نے خلط ملط کر دیا، ان کے یہاں توریت و انجیل کے منزل من اللہ اور غیر منزل کو تمیز کرنے، ثقات سے منقول اور غیر ثقات سے نقل کردہ اخبار کو الگ کرنے کے لیے کوئی پیمانہ اور معیار نہیں ہے، جب کہ یہ امت حدیث محض ثقات سے روایت کرتی ہے جو اپنے زمانہ میں صدق و امانت میں معروف تھے جنہوں نے انہیں صفات کے حامل اساتذہ سے نقل کیا اور یہی سلسلہ منتہائے سند تک رہا، اس کے بعد اس کا بھی بہت تتبع کرتے تھے کون بڑا حافظ اور ضابط ہے، اور کس کی صحبت اپنے شیخ سے طویل رہی ہے اور کس کی قلیل، پھر وہ حدیث کو بیس بیس طرق سے لکھتے تھے تاکہ خطا اور لغزش سے اسے پاک رکھ سکیں اور اس کے حروف کو ضبط کریں اور شمار میں لاسکیں، یہ اللہ تعالیٰ کا اس امت پر ایک بڑا احسان ہے (شرف اصحاب الحدیث ۴۰)۔ ابن حزم لکھتے ہیں: **نَقَلَ الثَّقَةُ عَنِ الثَّقَةِ يَبْلُغُ بِهِ النَّبِيُّ صَلَّى اللَّهُ عَلَيْهِ وَسَلَّمَ مَعَ الْإِتِّصَالِ، نَحْصَ اللَّهِ بِهِ الْمُسْلِمِينَ، دُونَ سَائِرِ الْمِلَلِ، وَأَمَّا مَعَ الْإِرْسَالِ وَالْإِعْضَالِ فَيُوجَدُ فِي كَثِيرٍ مِنَ الْيَهُودِ، وَلَكِنْ لَا يَقْرَبُونَ فِيهِ مِنْ مُوسَى قَرَبًا مِنْ مُحَمَّدٍ صَلَّى اللَّهُ عَلَيْهِ وَسَلَّمَ، بَلْ يَقْفُونَ بِحَيْثُ يَكُونُ بَيْنَهُمْ وَيُسْنِ مُوسَى أَكْثَرَ مِنْ ثَلَاثِينَ عَصْرًا، وَإِنَّمَا يَبْلُغُونَ بِهِ إِلَى شَمْعُونَ وَنَحْوِهِ، قَالَ: وَأَمَّا النَّصَارَى فَلَيْسَ عِنْدَهُمْ مَنْ مِنْ صِفَةِ هَذَا النِّقْلِ إِلَّا تَحْرِيمُ الطَّلَاقِ فَقَطْ، وَأَمَّا النِّقْلُ بِالطَّرِيقِ الْمَشْتَمَلَةِ عَلَى كَذَابٍ أَوْ مَجْهُولِ الْعَيْنِ فَكَثِيرٌ فِي نَقْلِ الْيَهُودِ وَالنَّصَارَى ثَقَّةً بِوَسْطَةِ ثَقَّةٍ اتِّصَالِ كَسَاتِهِمْ نَقْلَ وَرَايَتِ فِيهِ اللَّهُ نَعْمَ اس امت کو انفرادیت بخشی ہے، دنیا کے دوسرے مذاہب و ملل میں یہ چیز نہیں ہے، ہاں ارسال و اعضاء کے ساتھ یہودیوں کے یہاں کثرت سے روایات ہیں اس میں بھی انہیں موسیٰ علیہ السلام سے انہیں وہ قرب میسر نہیں جو ہمیں محمد صلی اللہ علیہ وسلم سے حاصل ہے، بل کہ کہیں****



کہیں ایسا انقطاع اور توقف ہے کہ ان کے اور حضرت موسیٰ علی نبینا وعلیہ الصلاۃ والسلام کے مابین تیس صدیوں سے طویل عرصہ ہے، نصاریٰ کا بھی یہی حال ہے ان کے یہاں بھی نقل کا طلاق کی حرمت کے مسئلہ کے علاوہ مقامات میں یہی صورت حال ہے، کذاب یا مجہول العین پر مشتمل اسانید یہود و نصاریٰ کی نقول میں بکثرت ہیں (قواعد التحدیث ۲۰۱) مسلمانوں نے نہ صرف احادیث کی اسانید کی حفاظت کا اہتمام کیا بلکہ راویان حدیث کی زندگی، ان کے تقویٰ و طہارت، حفظ و ضبط میں مقام و مرتبہ، علمی رحلات، اور شیوخ و اساتذہ کی تفصیلات کو بڑی انتھک کاوشوں اور پیہم جدوجہد سے تیار کر کے ”علم اسماء الرجال“ کی داغ بیل ڈالی۔ یہ شرف اس امت کے سوا کسی اور کو حاصل نہیں، الفضل ماشہدت بسہ الأعداء مشہور جرمن مشہور متشرق ڈاکٹر اسپنگر الإصابہ فی أحوال الصحابہ کے ۱۸۸۲ء کے ایڈیشن کے دیباچہ میں لکھتا ہے:

”کوئی قوم دنیا میں ایسی نہیں گذری اور نہ آج موجود ہے جس نے مسلمانوں کی طرح اسماء الرجال کا عظیم الشان فن ایجاد کیا ہو جس کی بدولت پانچ لاکھ مسلمانوں کے حال معلوم ہو سکتا ہے۔“

اسانید حدیث کے ساتھ یہ اہتمام و شغف آج بھی امت میں قائم ہے، اور یہ ایک مبارک سلسلہ ہے جو ایک طالب حدیث کو رسول اللہ صلی اللہ علیہ وسلم سے ایک خصوصی نسبت اور تعلق پیدا کرتا ہے، گو تدوین کتب کے عہد کے بعد اس کی وہ ضرورت باقی نہ رہی تاہم امت نے اپنے نبی کے حیات سے وابستہ اس سلسلہ الذہب کو اپنے سینے سے لگایا اور دل میں بسایا ہے، اسی کی ایک جھلک فاضل مؤلف مفتی محمد کوثر صاحب مظاہری کی گرانقدر اور بلند پایہ تصنیف موسوم بہ ”الجوہر المفید فی تحقیق الاسانید“ ہمارے سامنے ہے، موصوف ملک کے مایہ ناز ادارے مدرسہ مظاہر علوم سہارنپور کے ایک مقتدر و معزز استاذ فقہ حدیث ہیں، اور آپ کے قلم گہر بار سے اس سے پہلے بھی قیمتی تصانیف طبع عام ہو کر تشنگان علوم کی سیرابی کا سامان فراہم کر رہی ہیں، ہمیں امید ہے کہ کتاب ہذا بھی وابستگان علم حدیث اور تشنگان کامان فن کے لیے چشمہ فیاض ثابت ہوگی۔ اللہ تعالیٰ موصوف کے قلم کو رواں دواں رکھے اور آپ کا فیض علم جاری و ساری رہے۔ ایں دعا از من و از جملہ جہاں آمین باد

محمد رضوان الدین المعروفی

جامعہ اسلامیہ اشاعت العلوم اکل کوٹ

ربیع الثانی ۱۴۴۳ھ نومبر ۲۰۲۱ء



## پیش لفظ

بسم اللہ الرحمن الرحیم

الحمد لله رب العالمين والصلاة والسلام على سيد المرسلين وعلى آله وصحبه اجمعين

اما بعد

اسلام اللہ سبحانہ و تعالیٰ کا آخری اور سرمدی دین ہے اور اس دین متین کے لئے دو بنیادی سرچشمے عطا فرمائے، ایک کتاب اللہ، دوسرے سنت رسول اللہ ﷺ، اور ان دونوں کی حفاظت کی ذمہ داری خود اللہ تعالیٰ نے لے لی ہے چنانچہ ارشاد ربانی ہے ”انا نحن نزلنا الذكر وانا له لحاظون“

قرآن کریم کو اللہ تعالیٰ نے انسانوں کے سینے میں اس طرح محفوظ کر دیا ہے کہ الفاظ، حروف و کلمات، حرکات و سکنات تک میں آج تک کسی طرح کی کوئی تبدیلی اور تحریف نہیں ہو سکی اور انشاء اللہ قیامت تک نہیں ہو سکے گی اور احادیث رسول ﷺ قرآن کریم کے معانی اسکی تشریح و تفسیر ہے قرآن کی حفاظت اس کے معانی یعنی حدیث کی حفاظت کو بھی متضمن ہے اور حدیث کی حفاظت رجال و رواۃ حدیث کے ذریعہ فرمائی۔

اللہ تعالیٰ نے امت محمدیہ علیٰ نبیہا الصلوٰۃ والسلام کو یہ خاص شرافت عطا فرمائی کہ صدیوں گزر جانے کے بعد بھی امت کے پاس اس نبی ﷺ کے تمام اقوال، افعال، احوال، تقریرات اور اوصاف و اخلاق اور دیگر علوم نبویہ اتصال سند اور تسلسل کے ساتھ نسلاً بعد نسل بغیر کسی انقطاع کے برابر چلا آ رہا ہے اسی سلسلہ روایات کا نام اسناد ہے، اسی سلسلہ سند پر دین کا مدار ہے۔

چنانچہ مقدمہ صحیح مسلم میں حضرت عبداللہ ابن مبارک کا قول ہے ”الاسناد من الدین ولو لا الاسناد لقال من شاء ما شاء“، یعنی سند کا بیان کرنا دین ہے اگر اسناد نہیں ہوتی تو جس کا جو جی چاہتا کہہ دیتا۔

پھر اسناد حدیث کے دو سلسلے ہیں

(۱) ایک سلسلہ تو مصنفین کتب حدیث سے نبی کریم ﷺ تک کا ہے اسی اسنادی سلسلہ پر حدیث کی صحت و سقم کا دار و مدار ہے، احادیث کی کتابوں کی تدوین اور طباعت کے ساتھ یہ اسنادی سلسلہ بھی کتابوں میں محفوظ ہو گیا ہے اور لاکھوں ان تمام روایات حدیث کی تاریخ ولادت و وفات، ان کا زمانہ اور طبقہ اور ان کے اساتذہ و تلامذہ کے اسماء اور دیگر



احوال خصوصاً ضبط و عدالت سے متعلق امور انتہائی تحقیق کے ساتھ لکھ کر بہت ساری بیشار کتابوں میں محفوظ کر دیے گئے ہیں اور یہ مسلمانوں کا قابل فخر، عظیم اور منفرد کارنامہ ہے، جس کی نظیر دنیا کی کسی قوم میں نہیں ملتی۔

(۲) اسناد کا دوسرا سلسلہ جو موجودہ زمانے کے علماء سے مصنفین کتب حدیث تک پہنچتا ہے اور زمانہ مابعد میں قیامت تک چلتا رہے گا انشاء اللہ العزیز، اگرچہ اس دوسرے اسنادی سلسلہ پر حدیث کی صحت و سقم کا مدار نہیں ہے اب ہر طالب حدیث یا محدث کے لیے اتنا کافی ہے کہ صرف متن حدیث کو بیان کر کے کتب حدیث کا حوالہ دیدے حدیث کے ثبوت کے لیے یہی کافی سمجھا جائے گا لیکن سلسلہ اسناد کو باقی رکھنے اور تبرک کے خاطر ہر مدرس اپنی سند کو اصحاب کتب حدیث تک پہنچائے اور اس کو محفوظ رکھے یہ باعث سعادت، سرمایہ افتخار اور قابل اعتبار ہے۔

چنانچہ ہر دور کے مشائخ نے ان کتب حدیث کی سندوں کو بھی محفوظ کی ہیں اور بعض مشائخ نے مصنفین کتب حدیث تک اپنی اسناد کے متعدد طرق اور مختلف سندوں کو ایک رسالہ کی شکل میں مرتب کر دیئے ہیں جسے اصطلاح میں ثبت اور اس کی جمع اثبات کہلاتی ہے، پھر اختصار کے طور پر شیخ تلمیذ کو صرف ثبت کی اجازت دیدے تو تمام کتب حدیث کی اجازت اسے حاصل ہو جاتی ہے۔

ہمارے بعض ہندوستانی علمائے محدثین نے بھی اس سلسلہ میں رسائل و اثبات لکھے ہیں، جیسے مسند الہند حضرت شاہ ولی اللہ محدث دہلویؒ کی کتاب (۱) ”الارشاد الی مهمات الاسناد“ جس میں انہوں نے اپنے شیوخ سے لے کر مصنفین کتب حدیث تک کی اسناد کو ذکر کیا ہے

(۲) حضرت شاہ عبدالعزیز محدث دہلویؒ کی کتاب ”العجالة النافعة“ جس میں انہوں نے علم حدیث کی دیگر بحثوں کے ساتھ اہم اور متداول کتب حدیث کی سندوں کو بھی ذکر فرمایا ہے (۳) شیخ مولانا محمد محسن تڑہتی بیگوسرائیویؒ کی کتاب ”الیانع الجنی من اسانید الشیخ عبد الغنی“ جس میں مؤلف نے اپنے شیخ شاہ عبدالغنی مجددیؒ کی اسانید کو جمع کیا ہے (۴) مولانا عاشق الہی برنی مظاہریؒ کی کتاب ”العناقید الغالیة من الاسانید العالیة“ جس میں مشائخ دیوبند و سہارنپور کی سندوں کو ذکر کیا ہے (۵) حضرت مولانا مفتی محمد شفیع صاحب پاکستانیؒ کی کتاب ”الازدیاد السننی علی الیانع الجنی“ جس میں انہوں نے تمام اکابر دیوبند کی سندوں کو حضرت شاہ عبدالغنیؒ تک پہنچائی ہے

(۶) حضرت مولانا روح الامین قاسمی بنگلہ دیشیؒ کی کتاب ”الکلام المفید فی تحریر الاسانید“ جس میں انہوں نے اپنے زمانے کے تمام اساتذہ دارالعلوم دیوبند کی سندیں اور رجال اسناد کا تعارف بھی کرایا ہے۔

مگر یہ ساری کتابیں عربی میں ہیں اردو خواں حضرات اس سے فائدہ نہیں اٹھا سکتے نیز موجودہ زمانہ کے دارالعلوم و



مظاہر علوم سہارنپور وغیرہ کے اساتذہ کی سندوں سے وہ کتابیں خالی ہیں۔

اس سلسلہ میں بہت سارے حضرات خصوصاً حضرات مولانا عبداللہ صاحب کا پورہ وی رئیس جامعہ فلاح دارین ترکیسر گجرات نے خواہش ظاہر کی کہ موجودہ اساتذہ حدیث سے لیکر مصنفین کتب حدیث کی سندوں کو لکھ کر رجال اسناد کا تذکرہ بھی لکھو۔

بہر کیف ان حضرات کی خواہش پر یہ کتاب ”الجوہر المفید فی تحقیق الاسانید“ یعنی تذکرہ محدثین اور ان کی سندیں قارئین کی خدمت میں پیش ہے۔ چنانچہ بندہ عاجز و در ماندہ قلم نے اس کتاب کو چھ ابواب پر منقسم کیا ہے۔

### پہلا باب:

مباحث عشرہ کے بیان میں ہے اس، میں سند سے متعلق دس بحثیں بیان کی گئی ہیں (۱) سند کی لغوی و اصطلاحی کی تعریف (۲) سند کا بیان کرنا کیا امت محمدیہ کی خصوصیت ہے؟ (۳) حدیث کو سند کے ساتھ بیان کرنے کی وجوہات اور اس کا تاریخی پس منظر (۴) سند کی قسمیں اور ان کے احکام (۵) علم حدیث میں سند کی اہمیت (۶) سند میں عدالت رواۃ کی اہمیت (۷) اتصال سند کی اہمیت (۸) رواۃ اسناد کی تعیین و تقسیم (۹) عصر حاضر میں سند بیان کرنے کا حکم (۱۰) بے اصل حدیث بیان کرنے کا حکم۔

### دوسرا باب:

احقر الوری (محمد کوثر علی سبحانی) نے لے کر مصنفین کتب حدیث تک متداول کتب حدیث کی سندیں اور رجال اسناد کا تعارف اس باب کے تحت بندہ پہلے اپنی تمام متداول کتب حدیث یعنی صحاح ستہ مؤطین، طحاوی شریف اور مشکوٰۃ شریف کی سندوں کو حضرت شاہ ولی اللہ محدث دہلوی تک پھر ان تمام کتب حدیث کی سندوں کو حضرت شاہ ولی اللہ محدث دہلوی سے اوپر مصنفین کتب حدیث تک پہنچا کر ان تمام رواۃ و محدثین کے تعارف و تذکرے بیان کئے گئے ہیں۔

### تیسرا باب:

مدرسہ مظاہر علوم کے اساتذہ حدیث کی سندیں اور ان کا تعارف۔

چوتھا باب: جامعہ مظاہر علوم (دار جدید) کے اساتذہ حدیث کی سندیں اور ان کے تذکرے۔

پانچواں باب: دارالعلوم دیوبند کے اساتذہ حدیث کی سندیں اور ان کے تذکرے۔



چھٹا باب: دارالعلوم وقف دیوبند کے اساتذہ حدیث کی سندیں۔

چونکہ عام طور پر مدارس اسلامیہ میں دونوں دارالعلوم دیوبند اور دونوں مظاہر علوم سہارنپور ہی کے فضلاء و فارغین علماء بلا واسطہ یا بالواسطہ حدیث کا درس دیتے ہیں، اس لئے ان چاروں ادارے کے شیوخ و اساتذہ حدیث کی سندوں سے تمام مدارس کے اساتذہ طلبہ حدیث کے لئے سندوں کا ڈھونڈنا اس کتاب کے ذریعہ آسان ہو جائیگا ان شاء اللہ العزیز۔

الحمد للہ اس کتاب میں ہر ایک چیز کو مدلل، محول اور مرتب بیان کرنے کی حتی المقدور کوشش کی گئی ہے، سادہ زبان اور عام فہم اسلوب اختیار کیا گیا ہے تاکہ عام طور سے علماء و طلباء اس سے فائدہ اٹھا سکیں، اگرچہ خطا و غلطی کا احتمال ہے اس لئے قارئین سے مؤدبانہ التماس ہے کہ استقام و تسامحات پر اس تہی دامن کو آگاہ فرمادیں تو آپ کا بے حد مشکور رہوں گا تاکہ آئندہ اس کی اصلاح کی جاسکے۔

یا باری تعالیٰ میری اس حقیر سی کاوش و محنت کو قبول فرما کر ان محدثین کے زمرہ میں شامل فرما کر اس سیاہ کاری کی مغفرت و نجات عطا فرمادے۔ آمین۔



## ہدیۂ امتنان و تشکر

من لم يشكر الناس لم يشكر الله (الحديث)

ہم اپنے رب ذوالجلال، خالق کائنات، خداوند قدوس کے سامنے سجدۂ شکر کے بعد دارالعلوم دیوبند، مظاہر علوم سہارنپور کے ان تمام محدثین و اساتذہ حدیث کے مخلصانہ کرم فرمائیوں پر جذباتی حد تک ممنون و مشکور ہیں جنہوں نے اپنی سندیں اور اپنی زندگی کے تذکرے ارسال فرما کر اس حقیر سی تالیف کی قدر افزائی فرمائیں۔ جزا ہم اللہ احسن الجزاء خصوصاً ہمارے کرم فرما، روح رواں جانشین فقیہ الاسلام حضرت الحاج مولانا محمد سعیدی صاحب حفظہ اللہ اور دیگر ان تمام بزرگوں کے بے حد شکر گزار ہیں جنہوں نے اپنی قیمتی تقریظات سے اس کام میں وقعت و اہمیت پیدا کی۔

ہمارے عظیم محسن

سب سے زیادہ ہدیۂ تشکر و امتنان کے مستحق ہمارے مخلص دوست، جان جگر، ہر دل عزیز، ہر دل نواز، عاشق سنت رسول ﷺ، صائم النہار، قائم اللیل، جامع شریعت و سنت حضرت اقدس مولانا زکریا صاحب پٹیل دامت برکاتہم العالیہ امام و خطیب اور پیر طریقت مسجد تقویٰ تورانتو کناڈا ہیں جو اس کتاب کی طباعت کے علاوہ دیگر تمام علمی و دینی، ملی کاموں میں اپنے دست کرم کا ہاتھ میرے سر پر رکھ کر میری حوصلہ افزائی فرماتے رہتے ہیں جس سے میرے اندر دینی، تحقیقی و تخلیقی خدمات کا حوصلہ پیدا ہوتا ہے اللہ تعالیٰ آپ کی ہمہ جہتی، زندہ دل شخصیت کا سایہ تادیر امت مسلمہ پر بایں ہمہ فیوض و برکات قائم و دائم رکھے (آمین)

بڑی ناسپاسی ہوگی اگر اپنے عزیز مولوی محمد کفیل بجنوری سلمہ کا شکریہ ادا نہ کروں جنہوں نے کمپوزنگ اور کتاب کی ترتیب و تحمین کے سلسلے میں بڑی محنت کی ہے اللہ تعالیٰ دنیا و آخرت میں اس کا بہترین بدلہ عطا فرمائے (آمین)

نیز ہم شکریہ ادا کرنے کے ساتھ دعا گو ہیں دورۂ حدیث کے ان بچوں کے لیے جنہوں نے اس کتاب کی پروف اور تصحیح کے سلسلے میں ہمارا ساتھ دیا جیسے ہمارے کرم فرما حضرت ناظم صاحب کے چھوٹے صاحبزادے مولوی محمد سفیان سعیدی سلمہ اور مولوی عبداللہ نیموی بیگوسرائے، مولوی تنزیل حیاتی سیٹامڑھی، مولوی محمد ارشد علی ندوی ارریاوی وغیرہم کے اللہ ان کے علم و عمل اور اخلاص میں برکت عطا فرمائے اور دینی خدمات کے مواقع، سہولتیں عطا فرما کر مزید توفیق عطا فرمائے (آمین)

اور بڑی ناقدری ہوگی اگر میں عزیز القدر مولوی عبدالسلام سہارنپوری سلمہ کا شکریہ ادا نہ کروں جنہوں نے اس کتاب کے علاوہ میری دیگر تصانیف میں میرا ساتھ دیئے ہیں اٹال اللہ عمرہ و زادہ علماً و توفیقاً



# باب اول

## مباحث عشرہ میں

بسم الله الرحمن الرحيم

الحمد للہ! بندہ حقیر کا مزاج ہے کہ کسی بھی چیز کو نمبر وار، مرتب بیان کیا جائے لہذا سند سے متعلق دس (۱۰) بحثیں ہمیں بیان کرنی ہیں:

(۱) سند کی لغوی و اصطلاحی تعریف (۲) سند کا بیان کرنا کیا امت محمدیہ کی خصوصیت ہے؟ (۳) حدیث کو سند کیساتھ بیان کرنے کی وجوہات اور اس کا تاریخی پس منظر (۴) سند کی قسمیں اور ان کے احکام (۵) علم حدیث میں سند کی اہمیت (۶) سند میں عدالت رواۃ کی اہمیت (۷) اتصال سند کی اہمیت (۸) رواۃ اسناد کی تعیین و تقسیم (۹) عصر حاضر میں سند بیان کرنے کا حکم (۱۰) بے اصل حدیث کے بیان کرنے کا حکم

## پہلی بحث

### سند کی لغوی و اصطلاحی تعریف

المسند (باب نصر) سنوداً واستنداً وتسانداً الیہ اعتماد کرنا، بھروسہ کرنا سند فی الجبل پہاڑ پر چڑھنا۔ علامہ سیوطی نے تدریب میں بدر بن جماعہ سے نقل کیا ہے اما من السند وهو ما ارتفع و علا من سفح الجبل لان المسند یرفعہ الی قائلہ ۲

یعنی سند کہا جاتا ہے دامن کوہ سے بلندی کی طرف چڑھنا، بلند ہونا اور چونکہ سند کا بیان کرنے والا بھی اپنے قول کو قائل تک پہنچاتا ہے اس لئے سند کو سند کہتے ہیں اس لئے علم حدیث کی اصطلاح میں علماء مجددین نے اسناد کی مختلف تعریفیں کی ہیں۔ (۱) علامہ سیوطی نے ابن جماعہ اور علامہ طبری سے نقل فرمایا ہے اما السند .. هو الاخبار عن طریق المتن

پھر علامہ سیوطی تحریر فرماتے ہیں کہ متن حدیث کے طرق کی خبر دینے کو سند اس لئے کہا جاتا ہے کہ حدیث کی صحت و



ضعف کے سلسلے میں حفاظ (حدیث کے راویوں) پر اعتماد کیا جاتا ہے۔ ۱۔

(۲) حضرت شیخؒ نے اوجز کے مقدمہ میں تحریر فرمایا ہے اما السند فهو عند المحدثین الطريق

الموصل الى متن الحديث والمراد بطريق رواة الحديث۔ ۲۔

یعنی سند محدثین کے نزدیک متن حدیث تک حدیث کے راویوں کے اتصالی سلسلہ کا نام ہے۔

(۳) مولانا روح الامین بنگلہ دیشی الکلام المفید میں تحریر فرماتے ہیں والسند هو أولئك الرواة الناقلون

المذكورون قبل متن الحديث۔ ۳۔

یعنی متن حدیث سے قبل حدیث کے نقل کرنے والے اور ذکر کردہ راویوں کو سند کہا جاتا ہے۔

اسناد:- اسناد کی تعریف بھی مختلف کی گئی ہے (۱) حضرت شیخؒ مقدمہ اوجز میں تحریر فرماتے ہیں واما

الاسناد فهو حكاية عن طريق المتن۔ ۴۔

یعنی اسناد متن حدیث کے راویوں کی حکایت کا نام ہے۔ (۲) حضرت شاہ عبدالعزیز محدث دہلویؒ بحالہ نافعہ میں

تحریر فرماتے ہیں الاسناد لغة رفع الحديث الى قائله واصطلاحاً الاخبار عن طريق المتن فهو

مشارك مع السند في اعتماد الحفاظ۔ ۵۔

یعنی سند لغت کے اعتبار سے بات کو قائل تک پہنچانا ہے اصطلاح میں، حدیث کے متن کو نقل کرنے والے راویوں

کی خبر دینے کو اسناد کہا جاتا ہے لہذا راویوں پر اعتماد کرنے کے سلسلہ میں سند اور اسناد مشترک ہے۔

(۳) علامہ سیوطیؒ تحریر فرماتے ہیں واما الاسناد فهو رفع الحديث الى قائله یعنی کلام کو متکلم تک

پہنچانے کو اسناد کہا جاتا ہے۔

پھر علامہ سیوطیؒ علامہ طبریؒ سے نقل فرماتے ہیں کہ حدیث کی صحت و ضعف کے سلسلہ میں راویوں پر اعتماد کرنے کے

متعلق سند اور اسناد قریب المعنی ہے اسی طرح ابن جماعہ کا قول ہے کہ سند اور اسناد کو محدثین حضرات ایک ہی معنی میں

استعمال کرتے ہیں۔ ۶۔



## دوسری بحث

## سند کا بیان کرنا امت محمدیہ کی خصوصیت ہے؟

علمائے محدثین تحریر فرماتے ہیں کہ اسناد کے ساتھ کلام پیش کرنا یعنی باضابطہ ابتداء سے انتہاء تک حوالہ کے ساتھ ہر حدیث کو ہر راوی ہر زمانہ میں اپنی سند سے صاحب حدیث تک پہنچانے یہ امت محمدیہ کی خصوصیات میں سے ہے چنانچہ حافظ ابن صلاحؒ تحریر فرماتے ہیں اصل الاسناد خصیصة فاضلة من خصائص هذه الامة و سنة بالغة من السنن المؤکدة ۱

حضرت شاہ عبدالعزیز محدث دہلویؒ حافظ ابن حزم سے نقل فرماتے ہیں کہ ہر ایک ثقہ راوی کا دوسرے ثقہ راوی سے حدیث کو نقل کرتے ہوئے حضور صلی اللہ علیہ وسلم تک اس طرح پہنچانا ہے کہ ان میں سے ہر ایک اپنے مروی عنہ کے نام و نسب کی خبر دے رہا ہو اور ہر راوی اپنی ذات، اپنے حالات، اپنے زمانہ اور اپنے مکان کے اعتبار سے مشہور ہو اس طرح روایت کو نقل کرنا دیگر تمام قوموں کو چھوڑ کر یہ خصوصیت اللہ تعالیٰ نے صرف امت مسلمہ کو بخشی ہے ۲

نیز حضرت شاہ عبدالعزیز محدث دہلویؒ نے علامہ محمد بن حاتم بن مظفر کا قول نقل فرمایا ہے کہ انہوں نے فرمایا کہ اللہ تعالیٰ نے اس امت مسلمہ کو سند کے ذریعہ جو شرافت اور فضیلت بخشی ہے اس سے ماقبل کی تمام امتیں محروم ہیں، چنانچہ ان کے پاس تحریف اور مخلوط شدہ آسمانی کتاب توراۃ اور انجیل موجود ہیں لیکن ان کے پاس اس وقت اصل اور غلط کے درمیان تمیز پیدا کرنے کا کوئی ذریعہ بھی نہیں ہے۔ ۳

لیکن علامہ سیوطیؒ فرماتے ہیں کہ ارسال و افعال کے ساتھ سند بیان کرنے کا طریقہ اگرچہ بہت سے یہود میں پایا جاتا ہے مگر وہ اپنی سند اخیر تک یعنی حضرت موسیٰ علیہ السلام تک نہیں پہنچا سکے بلکہ ان کے اور موسیٰ علیہ السلام کے درمیان بہت سے وسائط باقی رہ گئے ہیں جن کو وہ پورا نہیں کر سکے چنانچہ تحریر فرماتے ہیں کہ بل یقفون بحیث یكون بینهم و بین موسیٰ اکثر من ثلاثین عصرا و انما یبلغون الی شمعون و نحوہ۔ ۴

نیز نصاریٰ کے متعلق تحریر فرماتے ہیں کہ وہ بھی اپنی سند شمعون اور بولص سے آگے نہیں پہنچا سکے ہیں یہ خصوصیت



اللہ تعالیٰ نے صرف امت محمدیہ کو عطا فرمائی ہے۔ اور حضرات محدثین کے یہاں سند ذکر کرنے کا اہتمام صرف احادیث نبویہ اور آثار صحابہ کے ساتھ ہی خاص نہیں ہے بلکہ ائمہ کے اقوال کو بھی سند کے ساتھ بیان کرتے ہیں چنانچہ ترمذی شریف میں یہ چیزیں کثرت سے پائی جاتی ہیں کہ وہ بسا اوقات ائمہ کے اقوال بیان کرنے کے بعد ان کی سندوں کو بھی بیان کر دیا کرتے ہیں۔

## تیسری بحث

حدیث کو سند کے ساتھ بیان کرنے کی وجوہات

اور اس کا تاریخی پس منظر

ہر زمانہ کا دستور ہے کہ جب کسی چیز کا چلن ہوتا ہے اور اس مال کا بازار گرم ہو جاتا ہے تو بہت سارے دھوکہ باز کاروباری مارکیٹ میں آ جاتے ہیں اور نقلی مال کے اوپر اصلی مال کا لیبیل لگا کر نقل کو اصل کے ساتھ ملا کر سپلائی شروع کر دیتے ہیں اور اپنے غلط ایجنڈوں کے ذریعہ اپنے سامان کی اتنی تشہیر (ایڈوائٹ) کرتے ہیں کہ اصل نقل میں امتیاز ختم ہو جاتا ہے، اس سے صرف دنیاوی معاملات ہی متاثر نہیں ہوتے ہیں بلکہ دینی روایات و حکایات بھی اس سے دوچار ہوتی ہیں چنانچہ دور اول میں جب تک مسلم اور مسلم ملکوں پر دشمنان اسلام کے حملے ہوتے رہے اس وقت تک مسلمان جہاد میں مشغول رہے پھر جب دشمن شکست کھا کر بیٹھ گئے تو مسلمانوں کو جہاد سے فرصت ملی اس فراغت کو غنیمت سمجھ کر مسلمان علوم اسلامیہ، خاص کر دین کے تین اہم عناصر۔

قرآن کریم کی تفسیر، روایت حدیث اور فقہی مسائل کا اجتہاد شروع کر دیا تو ان تینوں عناصر میں فقہی اجتہاد سب کے بس میں نہیں تھا اس لئے اس میں لوگوں نے کم قدم رکھا انہی حدیث شریف کی روایت کسی قدر آسان کام تھا اس لئے اس کی طرف عام رجحان بڑھا اور اس کا بازار اتنا گرم ہوا کہ بعض محدثین کے درس حدیث میں طلبہ کا تیس تیس ہزار کا مجمع ہوتا تھا، روایات احادیث کے سیلاب میں اصل حدیث کے ساتھ بے اصل حدیث بھی روایت کی جانے لگی اور تفسیر قرآن تو ہر ایک کے ہاتھ کا کھلونہ بن کر رہ گیا۔

ایسی صورت حال سے نمٹنے کے لئے محققین علماء و محدثین عظام اور ملت کا درد رکھنے والے اساطین امت آگے بڑھے اور چوتھی صدی ہجری میں اجتہاد کا دروازہ بند ہونے کا اعلان کر دیا اور تفسیری تمام روایات کو ناقابل اعتبار قرار دیا کیونکہ اس سے قبل تفسیر کی روایات صحیح متفق ہو کر سامنے آ چکی تھیں اس لئے اس کی تنقیح کا کام نہیں کیا گیا کیونکہ قرآن فہمی کا



تعلق ان روایات سے نہیں تھا چنانچہ حضرت امام احمد بن حنبلؒ نے فرمایا ثلاثہ لیس لہا اصل التفسیر والملاحم والمغازی اور روایات احادیث کے سیلاب میں اصل حدیث کے ساتھ بے اصل حدیث بھی روایت کی جانے لگی۔  
مگر وضع حدیث کا یہ شنیع کام پہلی صدی کے تقریباً نصف تک نہیں پایا گیا کیونکہ یہ دور صحابہ یا کبار تابعین کا تھا صحابہ کے متعلق تو یہ مسلم بات ہے کہ (الصحابۃ کلہم عدول) کہ ان مقدس نفوس کی عدالت و ثقاہت نصوص قطعیہ یعنی قرآن و احادیث متواترہ سے ثابت ہے پوری امت کا اس بات پر اجماع ہے کہ صحابہ کرام دین کے امانت دار اور احادیث و قرآن کے معاملے میں بہت ہی محتاط تھے خاص کر حدیث رسول صلی اللہ علیہ وسلم (من کذب علی متعمداً فلیتبوا مقعده من النار) نے انہیں اور بھی چوکنا بنا رکھا تھا۔

بنابریں حضرات صحابہ بڑی دیانت داری، امانت داری اور تیقظ و تيقن کے ساتھ روایت کرتے اور لیتے تھے۔ بعض صحابہ خصوصاً حضرت عمرؓ اور حضرت علیؓ تو روایت حدیث پر استخلاف کرتے تھے چنانچہ ابن حبان نے کتاب المجروحین کے مقدمہ میں اپنی سند سے حضرت عمر فاروقؓ کا ایک واقعہ نقل فرمایا ہے کہ انہوں نے حضرت عبداللہ بن مسعودؓ، حضرت ابودرداءؓ اور حضرت ابومسعود انصاریؓ کو طلب کیا اور تنبیہ کرتے ہوئے ان سے مخاطب ہوئے

(ما هذا الحديث الذي تكثرون عن رسول الله ﷺ) یعنی یہ حدیثیں کیسی ہیں جو تم کثرت سے بیان کرتے ہو (تم لوگوں کو ان احادیث پر گواہ پیش کرنا ہوگا)

چنانچہ جب تک ان احادیث کی تحقیق نہیں ہوگئی اس وقت تک ان حضرات کو مدینے سے باہر نہیں جانے دیا اس کے علاوہ حضرت عمر فاروقؓ کے اور بھی بہت سارے واقعات منقول ہیں جن سے روایت حدیث میں ان کا احتیاط حد کمال کو پہنچنا معلوم ہوتا ہے۔

اسی طرح ابن ماجہ باب التوقی فی الحدیث عن رسول اللہ ﷺ میں حضرت عمرو بن میمون کی روایت ہے وہ فرماتے ہیں ما اخطانی ابن مسعود عشية فی خمیس الا اتيتہ فیہ قال فما سمعته یقول بشیء قط قال رسول اللہ ﷺ فلما کان ذات عشية قال قال رسول اللہ ﷺ قال فنکس قال فنظرت الیہ فہو قائم محللة ازار قميصہ قد اغرو رقت عیناہ وانفخت او داجۃ قال او دون ذلک او فوق ذلک او قریباً من ذلک او شبیہا بذلک۔ ۲



ترجمہ:۔ میں حضرت عبداللہ ابن مسعودؓ کے یہاں ہر جمعرات کی شام کو حاضر ہوتا اس میں کبھی ناغہ نہ کرتا میں نے کبھی ان کو یہ کہتے ہوئے نہیں سنا کہ شک ہے رسول اللہ ﷺ نے فرمایا ایک دفعہ کا واقعہ ہے کہ آپ کہنے لگے قال رسول اللہ ﷺ عمرو بن میمونؓ کہتے ہیں کہ پھر میں نے ان کو دیکھا کہ کھڑے تھے کرتے کی گھنڈیاں کھلی ہوئی تھی ان کی آنکھیں ڈبڈبائی ہوئی تھی اور گردن کی رگیں پھولی ہوئی تھی اور عبداللہ بن مسعود کہہ رہے تھے آیا اس سے کم یا اس سے زائد یا اس کے قریب یا اس کے مشابہ۔

(۲) دوسرا طبقہ کبار تابعین کا ہے وہ حدیث کو بہت ہی حقیقت اور ثبوت کے ساتھ بیان کرتے تھے۔

چنانچہ ابن حبان اس پر کلام کرتے ہوئے تحریر فرماتے ہیں کہ حدیث کو حقیقت اور احتیاط کے ساتھ بیان کرنے میں مدینہ کے سادات اور کبار تابعین، حضرات صحابہ کرام رضی اللہ عنہم اجمعین کے طریقہ اور انہیں کے نقش قدم کی اتباع کرتے تھے ان میں سے چند حضرات یہ ہیں۔

سعید ابن المسیب، قاسم بن محمد بن ابی بکر، سالم بن عبداللہ بن عمر، علی بن حسین بن علی، ابوسلمہ بن عبد الرحمن بن عوف، عبید اللہ بن عبداللہ بن عتبہ، خارجہ بن زید بن ثابت، عروہ بن زبیر بن العوام، ابوبکر بن عبد الرحمن بن الحارث بن ہشام اور سلیمان بن یسار رحمہم اللہ یہ حضرات حدیثوں کو یاد کرنے اور اس کے لئے سفر کرنے اور اس کی تحقیق و تفتیش اور حدیث کو سمجھنے کے لئے بڑی جدوجہد اور اس کے لئے دین اور دعوت المسلمین کو اپنے اوپر لازم پکڑے رہے۔  
اس کے بعد ابن حبانؒ تحریر فرماتے ہیں کہ ان کے شاگردوں نے بھی ان سے علم حدیث کو سیکھ کر انہیں کے نقوش کو مشعل راہ بنایا جیسے امام زہری، یحییٰ بن سعید الانصاری، ہشام بن عروہ، سعد بن ابراہیم اور ان کے علاوہ مدینہ کی ایک اور جماعت۔

الغرض ان حضرات سے بعد کے ان لوگوں نے علم حدیث کو سیکھ کر حدیث کے طرق کی تحقیق اور رجال کی تفتیش اور احادیث کو جمع کرنے کے لئے سفر کی صعوبتیں برداشت کیں۔

(۳) تیسرا طبقہ اوساط تابعین اور تبع تابعین کا ہے اس میں تھوڑا کذب کا ظہور ہوا اور مختلف اغراض کی بنا پر حدیث وضع کی گئی البتہ صحابہ اور تابعین کے دور میں جو حدیث کی وضع کا قصہ پیش آیا وہ اولاً مسلمانوں کی طرف سے نہیں بلکہ دشمنان اسلام کی فتنہ انگیزی تھی۔



## وضع حدیث کی تاریخی داستان

بہر حال حدیثیں کب اور کیسے گھڑی گئیں اس کی تعداد اور تاریخی داستانیں بہت لمبی ہیں یہاں ان کا خلاصہ پیش کیا جا رہا ہے۔

چنانچہ حضرت عثمان غنیؓ کی شہادت تک یہ پاکیزہ دور وضع اور کذب سے سلامت رہا جب حضرت علیؓ کا دور خلافت آیا تو صحابہ کے درمیان مشاجرات و اختلافات پائے گئے اور مسلمانوں کی متحدہ جمیعت منتشر ہو کر گروہوں میں تقسیم ہو گئی، تاریخ سے واقفین حضرات جانتے ہیں اس انتشار کا اصل محرک اور فتنہ کا بانی عبداللہ بن سبا یہودی تھا چنانچہ اس نے تمام فتنہ انگیزیوں میں سے ایک فتنہ یہ بھی گھڑا کیا کہ حدیث گھڑنے کا کام شروع کر دیا چنانچہ حافظ ابن حجر عسقلانیؒ تحریر فرماتے ہیں کہ اول من کذب عبداللہ بن سبا

چنانچہ عبداللہ بن سبا نے حب علیؓ کا لبادہ اوڑھ کر حضرت علیؓ کے مناقب میں اور ان کے خلیفہ بلا فصل ہونے پر حدیثیں گھڑیں اور وضع حدیث کیلئے اس نے مختلف جماعتیں تشکیل دیں یہ اور ان کے گروہ نے مختلف ممالک میں جا کر حدیثیں گھڑنے کا کام بڑی جرات مندی سے انجام دیا خاص کر فرقہ روافض اس معاملہ میں پیش پیش تھے۔

خلیل کا بیان ہے کہ روافض نے حضرت علیؓ اور ان کے اہل خانہ کے مناقب میں تقریباً تین لاکھ احادیث گھڑی تھیں۔ اس کے بعد خوارج و شیعہ اور دیگر فرقہ ضالہ نے بھی احادیث گھڑنے کا بازار گرم کر دیا اور لاکھوں کی تعداد میں حدیثیں گھڑی گئیں عراق اس زمانہ میں حدیث گھڑنے کا ان بے باکوں کا مرکز تھا۔

مصطفیٰ السباعی نے اپنی کتاب (السنۃ و مکاتہانی التشریع الاسلامی) میں امام زہری کا یہ قول نقل کیا ہے وہ فرماتے ہیں یخرج الحدیث من عندنا شبرا فیرجع من العراق ذراعاً۔

یعنی ہمارے یہاں حدیث ایک بالشت نکلتی ہے اور جب عراق سے لوٹی ہے تو ایک گز کی ہو جاتی ہے اسی وجہ سے حضرت امام مالکؒ نے عراق کو دار الضرب یعنی حدیث گھڑنے کی فیکٹری قرار دیا ہے۔

ان معاندین اسلام کی طرف سے حدیث وضع کرنے کا مشن تیزی پر تھا ہی کہ ان کی دیکھا دیکھی کچھ بددین اور کچھ بے عقل دین داروں نے بھی غلط اغراض کے لئے حدیثوں کو گھڑنا شروع کر دیا، چنانچہ علماء محدثین نے واضعین حدیث کی مختلف درجہ بندی کی ہے جو اس فن کی کتابوں میں تفصیلی تاریخ موجود ہے خصوصاً علامہ ابن الجوزیؒ کی الموضوعات



الکبریٰ کا مقدمہ، علامہ ابن العراقی کنانی کی تنزیہ الشریعہ عن الاخبار الشنیعہ کا مقدمہ اور علامہ سیوطی کی الملالی المصنوعہ فی الاحادیث الموضوعہ وغیرہ کتابوں کا مطالعہ کرنا چاہئے ہم ان کتابوں کا عکس پیش کرنا چاہتے ہیں۔

اولاً واضعین حدیث، دو گروہوں میں منقسم ہیں (۱) عمد اور اذہ وضع حدیث کرنے والے (۲) قصد اذہ وضع و کذب حدیث کا ارتکاب تو نہ کیا مگر ان کے حافظہ میں تغیر اور نقص اتقان پائے جانے کی وجہ سے ان کی حدیثوں میں وضع کذب پایا گیا۔

عمد اور اذہ وضع حدیث کی قسمیں

علامہ ابن الجوزیؒ نے پہلے گروہ کی تین قسمیں بیان کی ہیں:

(۱) پہلی قسم: ان لوگوں کی تھی جو بلا قصد و ارادہ کے انجانے میں غلط احادیث بیان کر گئے مگر صحیح کے علم ہونے پر بھی رسوائی کے ڈر سے رجوع نہ کر سکے۔

(۲) دوسری قسم: ان لوگوں کی تھی جو کذا بین وضعفاء سے جان بوجھ کر روایتیں لیتے اور تالیس کرتے (یعنی ان جھوٹے اور ضعیف راویوں کو چھوڑ کر ان کے شیوخ سے جو ثقہ ہوتے ان سے روایت کر جاتے) یہ بھی کذب حدیث میں داخل ہے حدیث رسول صلی اللہ علیہ وسلم ہے (من حدث عنی یری انہ کذب فہو احد الکاذبین) کی وجہ سے اس کے تحت وہ لوگ بھی داخل ہیں جنہوں نے ایسے شیوخ سے روایت لینے کا دعویٰ کیا تھا جنہیں کبھی دیکھا تک نہیں جیسے عبد اللہ بن اسحاق کرمانی محمد بن یعقوب سے روایت لینے کا دعویٰ کرتا تھا حالانکہ محمد بن یعقوب اس کی ولادت سے کئی سال پہلے دنیا سے رخصت ہو چکے تھے۔

اسی طرح محمد بن حاتم الکتبی یہ عبد بن حمید کی سند سے حدیثیں سناتا تھا، شیخ ابو عبد اللہ حاکم نشاپوری کو جب اس کا علم ہوا تو فرمایا کبخت عبد بن حمید کی وفات کے تیرہ سال بعد سننے کا دعویٰ کر رہا ہے۔

(۳) تیسری قسم: ان لوگوں کی ہے جو جان بوجھ کر وضع و کذب میں مبتلا ہوئے یہ لوگ کبھی خود سے حدیث وضع کرتے کبھی جھوٹی سند بیان کرتے مثلاً کسی ایسے راوی سے سماع کا دعویٰ کرتے جن سے کبھی حدیث اور روایت کو مشہور راوی سے پھیر کر غیر مشہور کی طرف منسوب کر دیتے تھے۔

حافظہ میں نقص کی وجہ سے راویوں کی حدیثوں میں وضع کذب پائے جانے کے طبقات

علامہ ابن الجوزیؒ نے اخیر کے اس گروہ کے سات طبقات بیان فرمائے ہیں۔



(۱) پہلا طبقہ: زنادقہ کا تھا جن کا مقصد دین و شریعت میں تحریف کر کے شکوک و شبہات پیدا کرنا تھا جیسے عبدالکریم بن ابی العوجا جو معن بن زائدہ کا ماموں اور حماد بن سلمہ کا ربیب تھا حماد کی حدیث کی کتابوں میں حدیث گھڑ کر شامل کر دیتا تھا جب پکڑا گیا اور اس کی پاداش میں قتل کا حکم لگایا گیا تو اسے اپنی موت کا یقین ہوا تو اس نے چار ہزار حدیثیں وضع کرنے کا اعتراف کیا نیز اس نے اس کا بھی اعتراف کیا کہ خدا کی قسم میں نے بہت سارے حرام کو حلال اور بہت سارے حلال کو حرام بنادیا تھا اور روزہ کے دنوں میں افطار اور افطار کے دنوں میں روزہ رکھوایا۔

(۲) دوسرا طبقہ: ان لوگوں کا تھا جو اپنے مذہب و نظریات کی تائید کیلئے حدیث وضع کرتے تھے جیسے ایک بدعتی کا قول تحریر کرتے ہیں جس نے توبہ کرنے کے بعد کہا تھا

انظروا هذا الحديث ممن تأخذونه فان كنا اذا رأينا رأيا جعلنا حديثاً

تم حدیثوں کو تحقیق کر کے لو کہ کس سے روایت کر رہے ہو کیونکہ جب ہم کوئی رائے قائم کرتے تو اس کی تائید میں ایک حدیث وضع کر لیتے تھے۔

(۳) تیسرا طبقہ: تیسرا طبقہ ان لوگوں کا تھا جو لوگوں کو اعمال سے جوڑنے اور اس پر آمادہ کرنے کے لئے حدیثیں گھڑتے تھے جیسے عبداللہ نہاد ندی فرماتے ہیں کہ میں نے غلام غلیل سے سوال کیا کہ تم رفاق سے متعلق اتنی کثرت سے جو روایت بیان کرتے ہو کہاں سے لاتے ہو تو انہوں نے کہا کہ ہم لوگوں کے دلوں کو نرم کرنے کے لئے اس سلسلہ کی حدیثیں وضع کر لیتے ہیں۔

(۴) چوتھا طبقہ: ان لوگوں کا تھا جن کے نزدیک ہر اچھی بات کیلئے سند گھڑ کر حدیث کہنا جائز تھا جیسے محمد بن سعید کا قول ہے لا بأس اذا كان كلام حسن ان تصنع له اسناداً یعنی اگر کلام عمدہ ہو تو سند گھڑنے میں کوئی مضائقہ نہیں ہے۔

(۵) پانچواں طبقہ: ان لوگوں کا تھا جو کبھی کبھی اپنے مقصد کے لئے حدیثیں گھڑتے تھے مثلاً شاہی دربار میں تقرب حاصل کرنے کے لئے اس کے سامنے وضع کرنا جیسے غیاث ابن ابراہیم کا واقعہ مشہور ہے خلیفہ مہدی کے پاس آیا تو اس نے کبوتر دیکھے خلیفہ کبوتر کا بڑا شوقین تھا غیاث سے کہا گیا کہ امیر المؤمنین کے سامنے کوئی حدیث بیان کرو تو اس نے کہا حدثنا فلان ان النبی ﷺ قال لا سبق فی نصل او خف او حافر او جناح یعنی مسابقت صرف نیزہ بازی میں یا اونٹ میں یا گھوڑے میں یا پرندے میں ہے۔ (اس شخص نے جناح کا لفظ صرف بادشاہ کو خوش کرنے کے لئے بڑھا دیا کیونکہ بادشاہ پرندے یعنی کبوتر سے کھیل رہا تھا)



یہ سن کر امیر المؤمنین نے اسکو انعام دیا وہ چلا گیا اور بعد میں مہدی نے کہا کہ اس شخص نے اللہ اور اسکے رسول پر جھوٹ باندھا ہے پھر اس نے کبوتر کو ذبح کر دیا۔

(۶) چھٹا طبقہ: ان لوگوں کا تھا جن کو حضور صلی اللہ علیہ وسلم کی طرف منسوب کر کے عجیب و غریب کلام یا واقعہ باسند پیش کرنے کا بڑا شوق تھا تا کہ لوگ ان کو حیرت و استعجاب سے دیکھیں اور ان کی علمی برتری کے قائل ہوں حاکم ابو عبد اللہ نیشاپوری کے بقول ابراہیم بن السبع یعنی ابن ابی حنیہ بڑا پیش پیش تھا یہ شخص جعفر صادق اور ہشام بن عروہ دونوں سے حدیثیں نقل کرتا تھا مگر ایک حدیث کی سند کے ساتھ دوسری حدیث کا متن جوڑ دیا کرتا تھا تا کہ اس سند سے لوگ اس حدیث کو عجیب و غریب تصور کریں۔

(۷) ساتواں طبقہ: ان لوگوں کا تھا جن پر حدیث کا حفظ کرنا گراں گذرتا تھا تو بروقت کوئی حدیث تیار کر لیتا تھا اور یہ سوچتا تھا کہ محفوظ حدیثیں تو معروف ہیں ہی کوئی انوکھی حدیث لائی جائے اسی وجہ سے بے اصل عجیب و غریب حدیثوں کے وضع کے مرتکب ہو جاتے تھے اس طبقہ میں زیادہ تر قصہ گو و اعظمین اور مقررین کا بڑا حصہ تھا۔

علامہ بن الجوزی فرماتے ہیں کہ مجھ سے دو فقیہ شخص نے ہمارے زمانہ کے ایک واعظ کے متعلق بتایا کہ وہ بظاہر عبادت گزار اور متقی لگتا تھا اس نے ان دونوں فقیہ سے یوم عاشوراء کے متعلق بہت سی حدیثیں بیان کیں قال رسول اللہ ﷺ من فعل کذا فله کذا ومن فعل کذا فله کذا (آخر مجلس تک یہ ہی چلتا رہا) مجلس کے اخیر میں ان دونوں حضرات نے اس سے معلوم کیا کہ یہ حدیثیں کہاں سے لی ہیں اس نے کہا واللہ میں نے انہیں کہیں سے حفظ نہیں کیا ہے میں ان کو جانتا بھی نہیں ہوں بلکہ انہیں ابھی ابھی میں نے بنائی ہے۔

نوٹ: امام اعمش کا ایک واقعہ

اسی طرح سلیمان بن مہران الاعمش کے ساتھ یہ واقعہ پیش آیا کہ جب وہ بصرہ گئے تو ایک قصہ گو کو مسجد میں وعظ کرتے دیکھا وہ اس طرح حدیث بیان کر رہا تھا حدیث الاعمش عن ابی اسحق عن ابی وائل۔ یہ سن کر اعمش بیچ مجلس میں اٹھ کر بغل کا بال اکھاڑنے لگے اس پر قصہ گو کو غصہ آیا اور بولا اے شیخ! تجھے شرم نہیں آتی کہ میں تعلیم حدیث میں مشغول ہوں اور تو یہ نازیبا حرکت کر رہا ہے اعمش نے جواب دیا جو کچھ میں کر رہا ہوں یہ تیرے عمل سے بہتر ہے اس نے پوچھا وہ کیسے اعمش بولے ”میں سنت زبیدہ کر رہا ہوں اور تو جھوٹ بول رہا ہے اعمش تو میں ہوں اور میں نے کبھی بھی تم سے یہ حدیث بیان نہیں کی ہے۔“



## امام احمد و تکی بن معین کا واقعہ

اسی طرح ملا علی قاری نے الموضوعات کبیر میں بہت سارے واقعات و اعظین و مقرین کے پیش کئے ہیں جو بڑے دلچسپ ہیں ایک واقعہ حضرت احمد بن حنبل اور تکی بن معین کا ہے ان دونوں حضرات نے رصافہ کی مسجد میں ایک مرتبہ نماز پڑھی نماز کے بعد ایک مقرر صاحب کھڑے ہو کر وعظ کہنے لگے بیان کرتے ہوئے کہا کہ احمد بن حنبل اور تکی بن معین کے ذریعہ یہ حدیث مجھ تک پہنچی ہے کہ نبی کریم ﷺ نے فرمایا جو شخص لا الہ الا اللہ کہتا ہے اللہ تعالیٰ ان تمام کلمات میں سے ہر کلمہ کے بدلے ایک چڑیا پیدا کرتا ہے اس کی چونچ سونے کی اور اس کے پر مرجان کے ہوتے ہیں۔

اس طرح اس نے بیس ورق بک ڈالے اس پر امام احمد تکی بن معین کو اور تکی بن معین امام احمد کو حیرت سے تکتے لگے ایک نے دوسرے سے پوچھا کیا تم نے اس سے یہ حدیث بیان کی ہے انہوں نے کہا خدا کی قسم میں نے تو اس سے پہلے کبھی سنا بھی نہیں جب وہ اپنے وعظ سے فارغ ہو گیا اور چندوں سے جیب بھری تو اس انتظار میں تھوڑی دیر اور بیٹھا کہ شاید کچھ اور مل جائے تو تکی بن معین نے ہاتھ کے اشارے سے اسے بلایا وہ اس خیال سے فوراً چلا آیا کہ شاید یہ بھی کچھ دینگے۔ حضرت تکی بن معین نے اس سے پوچھا کہ جناب آپ سے یہ حدیث کس نے بیان کی ہے کہنے لگا کہ احمد بن حنبل اور تکی بن معین نے۔ تو انہوں نے فرمایا ”تکی بن معین تو میں ہوں اور احمد بن حنبل یہ موجود ہیں اور میں نے اس کو رسول اللہ ﷺ کے کلام میں کبھی نہیں سنا اگر آپ کا کام بغیر جھوٹ بولے چلتا ہی نہیں تو براہ کرم ہمارا نام بدنام نہ کریں۔

وہ بولا کہ تم تکی بن معین ہو انہوں نے کہا کہ ہاں! کہنے لگا کہ میں مدت سے سنا کرتا تھا کہ تکی بن معین احمق ہے اس کا یقین مجھ کو نہیں ہوتا تھا مگر اس وقت تجربہ ہو گیا، تکی بن معین نے کہا کہ آپ کو کیسے معلوم ہوا کہ میں احمق ہوں تو کہنے لگا کہ کیا آپ دونوں کے سوا اللہ کی اس وسیع زمین میں کوئی دوسرا تکی بن معین اور احمد بن حنبل ہے ہی نہیں مجھ کو تو یہ حدیث سترہ (۱۷) احمد بن حنبل اور تکی بن معین سے پہنچی ہے امام احمد نے اپنی آستین اپنے چہرہ پر رکھ لی اور تکی بن معین سے کہا کہ اسکو یہاں سے جانے دو تو پھر وہ ہمارا اسی طرح مذاق اڑاتا چلا گیا۔

اس کے علاوہ بھی علمائے محدثین نے اپنی اپنی کتابوں میں اس طرح کے عجائب و غرائب واقعات وضع حدیث کے سلسلہ میں تحریر کئے ہیں جنکو شوق ہو اس فن کی کتابوں کا مطالعہ کریں۔



دوسرا گروہ جن سے بلا ارادہ محض سوء حفظ اور نقص اتقان کی وجہ سے وضع و کذب پایا گیا ان کی چار قسمیں ہیں۔

(۱) پہلی قسم: ان لوگوں کی تھی جن میں زہد و تصوف کا غلبہ تھا حدیث کی صحت و سقم میں فرق کرنے کی تمیز نہیں کر پاتے تھے جن کی کتابیں ضائع ہو گئیں تو حافظہ سے بیان کرنے لگے یہ لوگ کبھی مرسل کو مرفوع اور کبھی مسند کو موقوف اور کبھی اسناد بدل دیتے تھے کبھی ایک حدیث دوسری حدیث میں داخل کر دیتے تھے۔

(۲) دوسری قسم: ان لوگوں کی تھی جن کا فن روایت حدیث نہیں تھا وہ روایت کرنے لگے تو ان سے بھی پہلے کی طرح غلطیاں ہو گئیں۔

(۳) تیسری قسم: ان ثقہ رواۃ کی ہے جن کو اخیر عمر میں اختلاط پایا گیا جس کی وجہ سے روایت خلط ملط ہو گئی۔

(۴) چوتھی قسم: ان لوگوں کی تھی جن پر سادہ لوحی یا غفلت کا غلبہ تھا بعض تو ایسے تھے جن پر روایت تلقین کی جاتی (یعنی لقمہ دیا جاتا اور وہ قبول کر لیتے) اس طرح ان کی روایات میں موضوعات شامل ہو گئیں۔

اساطین امت کی جانب سے کذب حدیث کی دفاعی سرگرمیاں

وضع حدیث کا فتنہ کوئی عجیب نہیں اور حجت حدیث کیلئے کچھ خارج بھی نہیں ہے یہ تو اللہ ہی کی طرف سے نظام بنا ہوا ہے کہ ہر حق کے مقابلے میں باطل سر ابھارتا ہی ہے اور حق مٹتا نہیں ہے وقتی طور سے دب جاتا ہے مگر باقی رہتا ہے اور باطل کبھی باقی نہیں رہتا وقتی طور سے ابھر جاتا ہے مگر پھر مٹ جاتا ہے چنانچہ خود اللہ تعالیٰ ارشاد فرماتے ہیں و کذلک جعلنا لکل نبی عدواً شیاطین الانس والجن یوحی بعضهم الی بعض زخرف القول غروراً ولو شاء ربک ما فعلوه فذرہم وما یفترون۔

ترجمہ: اسی طرح ہم نے ہر نبی کیلئے دشمن شیاطین پیدا کر دیے ہیں اور وہ دشمن بعض انسان میں سے تھے اور بعض جنات میں سے، بعض بعض کو چکنی چڑی باتوں کا وسوسہ ڈالتے رہتے ہیں تاکہ ان کو دھوکے میں ڈال دیں اور اگر اللہ چاہتا تو ایسے کام نہ کر سکتے بس آپ ان لوگوں کو افتراء پر دازی کرتے ہوئے چھوڑ دیجئے۔ حق کے مقابلے میں باطل ہمیشہ ٹکرایا ہے مگر ہمیشہ شکست ہی کھایا ہے

ستیزہ کار رہا ہے ازل سے تا امروز  
چراغ مصطفوی سے شرارِ بولہبی



چنانچہ ایسے نازک اور پر فتن دور میں اللہ تبارک و تعالیٰ نے اس فن کو ایسے رجال مرحمت کئے جنہوں نے احادیث صحیحہ سے غیر صحیحہ کو ممتاز کیا اور نہ صرف یہ کہ کتابت حدیث پر اکتفا کیا بلکہ لاکھوں کی تعداد میں احادیث کو مع سند کے اپنے سینے میں محفوظ اور ضبط کیا۔ جیسے ابو زرہ رازی، امام بخاری سات سات لاکھ احادیث مع سند و متن کے اپنے سینے میں محفوظ کئے ہوئے تھے اور حضرت امام احمد ابن حنبل اور امام مسلم تقریباً تین تین لاکھ احادیث مع سند و متن کے یاد رکھے ہوئے تھے۔

بہر کیف فتنہ سبائیہ کے بعد محدثین نے سند کی کڑی شرطیں لگا دیں چنانچہ امام مسلم مقدمہ مسلم میں تحریر فرماتے ہیں  
عن ابن سیرین قال لم یكونوا یستلون عن الاسناد فلما وقعت الفتنة قالوا سمو لنا رجالکم  
فی نظرنا الی اهل السنة فیؤخذ عنهم وینظر الی اهل البدع فلا یؤخذ حدیثهم  
ترجمہ:- محمد ابن سیرین فرماتے ہیں کہ (ابتداءً زمانہ اسلام میں حضرات صحابہ و کبار تابعین) حدیث بیان کرنے والوں سے سند معلوم نہیں کرتے تھے مگر جب فتنہ رونما ہوا تو انہوں نے راویان حدیث سے سند دریافت کرنی شروع کی اور جب اہل سنت راوی دیکھے جاتے تو ان کی حدیث قبول کی جاتی اور اگر مبتدع یعنی فرق باطلہ سے تعلق رکھنے والے راوی معلوم ہوتے تو ان کی حدیث نہ لی جاتی۔

نیز سند کی داغ بیل حضرات صحابہ کے زمانہ میں ہی پڑ گئی تھی اور ان حضرات نے ہی راویوں کی جانچ شروع کر دی تھی چنانچہ ہم صحابہ کرام اور علماء محدثین کے چند آثار پیش کرتے ہیں۔

(۱) حضرت علیؓ کو عبد اللہ ابن سبا کی فتنہ انگیزی کا جب علم ہوا تو فرمایا مالی و لهذا الخبیث الاسود (اس کا لے خبیث سے مجھے کیا لینا دینا)۔

(۲) علامہ ذہبی حضرت علیؓ کا قول تحریر فرماتے ہیں قاتلہم اللہ ای عصابہ سودوا وای حدیث من حدیث رسول اللہ ﷺ افسدوا

ترجمہ:- اللہ تعالیٰ ان کو ہلاک کرے انہوں نے کتنی پاکیزہ جماعتوں کو سیاہ کر ڈالا اور رسول اللہ صلی اللہ علیہ وسلم کی کتنی حدیثوں کو فاسد کر ڈالا۔

(۳) حافظ ابن حجر فرماتے ہیں قد اخرجہم علی فی خلافتہ (حضرت علیؓ نے ان واضعین حدیث کو آگ میں ڈلوادیا تھا)



(۴) امام مسلم نے مقدمہ مسلم میں بہت سے صحابہ و تابعین کے آثار بالسند بیان کئے ہیں چند پیش ہیں۔

۱۔ عن ابن مبلکہ قال کتبت الی ابن عباس اسأل ان یکتب لی کتابا و یخفی عنی فقال ولد ناصح انا اختار له الامور اختیاراً و أخفی عنه قال فدعا بقضاء علیؓ فجعل یکتب منه اشیاء و یمر به الشیء فیقول واللہ ما قضی بهذا علی الا ان یکون ضل ۱۔

ترجمہ:- (طائف کے مشہور تابعی) عبداللہ بن عبید بن ابی ملیکہ کہتے ہیں کہ میں نے حضرت عبداللہ بن عباسؓ کو خط لکھا جس میں آنجناب سے درخواست کی کہ مجھے حضرت علیؓ کے فیصلوں کی ایک تحریر لکھ دیں اور غیر معتبر باتیں مجھ سے چھپالیں (نہ لکھیں) حضرت عبداللہ بن عباسؓ نے خط پڑھ کر فرمایا کہ خیر خواہ لڑکا ہے (سمجھدار ہے)

میں اس کے لئے اچھی باتیں منتخب کرونگا اور غیر معتبر باتیں نہیں لکھوں گا، راوی نے کہا پھر آنجناب نے حضرت علیؓ کے فیصلے منگوائے اور اس میں سے نقل کرنے لگے اور بعض باتیں جب ان کی نگاہ سے گذری تو فرماتے ہیں کہ بخدا بخدا یہ حضرت علیؓ کا فیصلہ نہیں ہو سکتا الا یہ کہ وہ گمراہ ہو گئے ہوں اور معلوم ہے کہ وہ گمراہ نہیں ہوئے پس یہ فیصلے ان کے نہیں ہیں بلکہ ان کے نام سے گھڑے گئے ہیں۔

(۵) عن ابی اسحق قال لما احدثوا تلک الاشیاء بعد علی قال رجل من اصحاب علی

قاتلہم اللہ ای علم افسدوا ۱۔

ترجمہ:- ابو اسحق سبیعیؒ فرماتے ہیں کہ حضرت علیؓ کی وفات کے بعد جب لوگوں نے وہ چیزیں (موضوعات) ایجاد کیں تو حضرت علیؓ کے ایک شاگرد نے (جن سے توثیق چاہی گئی تھی) فرمایا کہ اللہ تعالیٰ عارت کرے ان لوگوں کو کیسا علم ان لوگوں نے بگاڑ ڈالا۔

(۶) عن مجاہد قال جاء بشیر بن کعب العدوی الی ابن عباس فجعل یحدث و یقول قال

رسول اللہ ﷺ فجعل ابن عباس لا یأذن لحديثه ولا ینظر الیه فقال یا ابن عباس مالی لا اراک تسمع لحديثی احدثک عن رسول اللہ ﷺ ولا تسمع فقال یا ابن عباس انا کنا مرة اذا سمعنا

رجلاً یقول قال رسول اللہ ﷺ ابتدرته ابصارنا و اصغینا الیه باذاننا فلما ركب الناس الصعبة و

الذلول لم نأخذ من الناس الا ما نعرف ۲۔



ترجمہ:- حضرت مجاہد تابعیؒ کہتے ہیں کہ بشیر عدوی حضرت ابن عباسؓ کے پاس آئے اور حدیث بیان کرنے لگے اور کہنے لگے کہ رسول اللہ ﷺ نے یہ فرمایا مجاہد نے بیان کیا کہ حضرت ابن عباسؓ نے ان کی حدیثوں سے توجہ ہٹالی اور ان کی طرف سے نگاہ پھیر لی تو بشیر نے کہا کہ اے ابن عباسؓ کیا بات ہے؟ آپ میری حدیثیں نہیں سنتے ہیں میں تو آپ کو حدیث رسول پیش کر رہا ہوں اور آپ نہیں سن رہے ہیں اس پر حضرت ابن عباسؓ نے جواب دیا کہ ایک وقت تھا جب ہم کسی کو قال رسول اللہ ﷺ کہتا ہوا سنتے تو اس کی طرف ہماری نگاہیں اٹھ جاتی تھیں اور ہم اپنے کان اس کی طرف متوجہ کر دیتے تھے پھر جب لوگوں نے اچھی بری ہر قسم کی سواریوں پر چڑھنا شروع کر دیا تو اب ہم صرف وہی حدیثیں لیتے ہیں جن کو ہم جانتے ہیں۔

(۷) عن ابن طاؤس عن ابیہ عن ابن عباسؓ قال اما کنا نحفظ الحدیث والحدیث یحفظ عن رسول اللہ ﷺ فاما اذا رکتہ کل صعب و ذلول فہیات۔

ترجمہ:- حضرت طاؤس ابن عباسؓ سے نقل فرماتے ہیں کہ انہوں نے ارشاد فرمایا کہ ہم حدیثیں یاد کر لیا کرتے تھے اور حضور ﷺ کی حدیثیں تو یاد کی ہی جاتی ہیں مگر جب آپ لوگ ہر اچھی بری سواری پر چڑھنے لگے تو بات بہت دور چلی گئی (یعنی اعتبار جاتا رہا)

فتنہ وضع حدیث کے دفاع میں دوا ہم کام

اس فتنہ کی سرکوبی کے لئے اور اس کے خاتمہ کے لئے اساطین امت نے تو بہت سے کام انجام دئے ان میں سے اہم اور ضروری کام تو سند کی کڑی شرطیں مقرر کرنا ہے جسکی تفصیل گذر گئی۔

اسکے علاوہ دوا ہم کام انجام دئے گئے

(۱) کذاب اور واضعین حدیث کے خلاف ایسا سخت فتویٰ صادر کیا جو دین سے مرتد اور دین کے باغی کے قریب قریب تھا۔

چنانچہ ابوالعباس سراج کہتے ہیں کہ میں محمد بن اسماعیل بخاری کے پاس حاضر ہوا اور ان کو ابن کرام کا ایک مکتوب دیا جس میں چند احادیث کے بارے میں سوال کیا گیا تھا اس میں زہری اور سالم عن ابیہ کی سند سے اس روایت (الایمان لایزید ولا ینقص) کے متعلق بھی سوال کیا گیا (جو دراصل موضوع روایت ہے) تو امام بخاریؒ نے خط کی پشت



پر لکھ دیا من حدث بهذا استوجب به الضرب الشديد والحبس الطويل یعنی حدیث کا بیان کرنے والا سخت سزا اور طویل قید کا مستوجب ہوگا اسی طرح حضرات محدثین نے وضاع و کذا بین کی تکفیر کی۔

جیسے ابو محمد الجونی اور ناصر الدین ابن المنیر المالکی نے تکفیر کی ہے اسی طرح ایک مفسد راوی سدید انباری کی جسکی تخریج امام حاکم نے کی ہے من عشق وعف و کتم و مات مات شهیداً کہ جس نے عشق کیا اور پاک دامن رہا اور اپنے عشق کو چھپایا اور اسی حالت میں مر گیا تو وہ شہید ہو کر مرا۔

یحییٰ بن معین کو جب اس روایت کے متعلق معلوم ہوا تو انہوں نے کہا لو کان لی فرس او رمح غزوت سدیداً کہ اگر میرے پاس گھوڑا اور نیزہ ہوتا تو میں سدید سے جنگ کرتا (گویا انہوں نے انباری کو مباح الدم قرار دیا) حتیٰ کہ امام احمد، امام حمیدی اور ابو بکر صیرفی کے نزدیک واضح حدیث کی توبہ بھی مقبول نہیں ہے

(۲) دوسرا اہم کام یہ کیا گیا کہ فن حدیث سے متعلق بہت سے علوم و فنون کو مدون کیا گیا اس کی تنقیح و تہذیب کے ساتھ بچہ محققانہ طور سے راویان حدیث کی تحقیق و تنقید اس طرح کی گئی کہ ثقہ و سقیم راویوں میں خط امتیاز پیدا کر دیا اور ثابت روایات کو غیر ثابت سے اس طرح ممتاز کر دیا کہ دودھ کا دودھ اور پانی کا پانی ہو گیا اور اس فن میں مختلف الجہات حدیث سے بحث کی گئی اور یہ صرف ایک علم و فن نہیں بلکہ علوم الحدیث یعنی کئی فن ہو گئے چنانچہ حاکم ابو عبد اللہ نیشاپوری نے اس فن میں ایک کتاب تالیف کی ہے معرفۃ علوم الحدیث اور اس میں پچاس انواع شمار کرائی پھر اس پر اضافہ ہی ہوتا رہا چنانچہ ابن صلاح نے مقدمہ میں اور علامہ نووی نے تقریب میں پینسٹھ (۶۵) اور علامہ سیوطی نے ترانوں (۹۳) انواع ذکر کی اور علامہ حازی نے تو اپنی کتاب عجالہ میں فرمایا ہے

علم الحدیث یشتمل انواعه کثیره تبلغ مائة کل نوع منها نوع مستقل (عجالہ للحازی) ۲  
یعنی علم حدیث انواع کثیرہ پر مشتمل ہے جن کی تعداد سو تک پہنچ رہی ہے اور ہر نوع مستقل حیثیت رکھتی ہے۔

## چوتھی بحث سند کی قسمیں اور ان کے احکام

سند کی دو قسمیں ہیں (۱) سند عالی (۲) سند سافل

(۱) سند عالی اس سند کو کہا جاتا ہے جس میں وسائط (راویان سند) کم ہوں یعنی حضور ﷺ تک حدیث پہنچانے میں



کم سے کم رجال آتے ہوں۔

(۲) سند سافل اس سند کو کہا جاتا ہے جس میں رجال سند کثیر ہوں یعنی حضور ﷺ تک حدیث کو پہنچانے میں راویان حدیث کا زیادہ واسطہ ہو اس کو سند نازل بھی کہتے ہیں۔

سند عالی و سافل کے احکام سند عالی کا حصول سنت سلف ہے کیونکہ جب سند عالی ہوگی تو راوی حدیث حضور اکرم ﷺ کے قریب سے قریب پہنچتا جائیگا اور خیر کا ایک حصہ اسکو حاصل ہوگا جیسا کہ حضور ﷺ نے خود اسکی طرف اشارہ فرمایا ہے خیر کم قرنی ثم الذین یلونہم ثم الذین یلونہم۔ ۱

اور اس سلسلے میں شاہ عبدالعزیز محدث دہلویؒ نے العجالة النافعة میں تحریر فرمایا ہے

قال الحافظ ابن الصلاح طلب العلو فی الاسناد سنة و لذلك استحبت الرحلة فیہ قال الإمام احمد طلب الاسناد العالی سنة عن سلف فان العلو یبعد الاسناد من الخلل لأن کل رجل من رجاله یحتمل ان یقع الخلل من جهته سهوا او عمدا ففی قلتهم قلت جهات الخلل و فی کثرتهم کثرة جهات الخلل۔ ۲

ترجمہ:- حافظ ابن صلاحؒ فرماتے ہیں کہ سند عالی کا حاصل کرنا سنت ہے اسی وجہ سے اس مقصد کے لئے سفر کرنے کو پسندیدہ قرار دیا گیا ہے اور حضرت امام احمد بن حنبلؒ فرماتے ہیں کہ عالی سند کا طلب کرنا اسلاف کا طریقہ ہے اس لئے کہ اس سے سند خلل سے بچ جاتی ہے کیونکہ سند کے راویوں میں سے ہر راوی میں یہ احتمال ہے کہ اس کی جانب سے سہو یا عمد (روایت میں) خلل واقع ہوا ہو اور راویوں کا کم ہو جانا خلل کی جہت کو کم کرتا ہے اور راویوں کا زیادہ ہونا خلل کی جہت کو زیادہ کرتا ہے۔

حضرت شاہ عبدالعزیز محدث دہلویؒ نے جامع الاصول کے مقدمہ سے علو سند کے پانچ مراتب بیان کئے ہیں (۱) راویوں کی تعداد کے کم ہونے کے اعتبار سے (۲) راویوں کے ثقہ ہونے کے اعتبار سے (۳) راویوں کے فقیہ ہونے کے اعتبار سے (۴) راویوں کے مشہور ہونے کے اعتبار سے (۵) ان تمام صفات کے جامع ہونے کے اعتبار سے۔ فائدہ:- سند عالی کا سب سے اعلیٰ درجہ وحدانیات ہے وہ یہ ہے کہ مصنف اور حضور اکرم ﷺ کے درمیان صرف ایک واسطہ صحابی کا ہو چنانچہ یہ فضیلت صرف حضرت امام اعظم ابو حنیفہؒ کو حاصل ہے کہ مسند امام اعظم میں بہت سی روایات وحدانیات بھی ہیں کیونکہ حضرت امام صاحبؒ کا بعض صحابہ سے سماع ثابت ہے اس لئے کہ امام صاحب



فی تحقیق الاسانید

کی ولادت ۸۰ھ میں ہوئی ہے اور اس وقت متعدد صحابہ بقید حیات تھے جن سے حضرت امام اعظمؒ کی ملاقات اور ان سے اخذ روایات بھی ثابت ہے۔

صحاح ستہ میں سے کسی کتاب میں وحدانیات و ثنائیات نہیں ہیں البتہ مؤطا امام مالکؒ میں ثنائیات بھی ہیں (یعنی امام مالکؒ اور حضور اکرم ﷺ کے درمیان صرف دو واسطے صحابہ اور تابعین کے ہیں)

صحاح ستہ میں سے بعض میں ثلاثیات ہیں بعض میں نہیں (یعنی مصنف کتاب اور حضور ﷺ کے درمیان صرف تین راویوں (یعنی صحابہ، تابعین اور تبع تابعین) کا واسطہ ہو غالباً سب سے زیادہ مسند امام احمد ابن حنبل میں ہیں چنانچہ اس میں ڈھائی سو (۲۵۰) ثلاثیات ہیں۔ بخاری شریف میں بائیس (۲۲) ابن ماجہ میں پانچ (۵) اور ترمذی شریف میں صرف ایک (۱) حدیث ثلاثی ہے ابوداؤد شریف میں باب فی الحوض کے تحت ابو ہریرہؓ کی حدیث ہے کہ ان کو ایک مرتبہ امیر کوفہ عبید اللہ بن زیادؓ نے اپنی مجلس میں طلب کیا اور عرض کیا کہ میں نے آپ کو اس لئے بلوایا ہے تاکہ معلوم کروں کہ آپ نے حوض کوثر کے سلسلے میں حضور ﷺ سے کچھ سنا ہے کہ نہیں۔

علامہ سخاویؒ اس حدیث کے متعلق تحریر فرماتے ہیں کہ یہ حدیث سند کے اعتبار سے ثلاثی ہے لیکن یہ ان کا تسامح ہے حقیقت میں یہ رباعی ہے کیونکہ اس میں چار واسطے ہیں۔

البتہ رباعی فی حکم الثلاثی کہہ سکتے ہیں کیونکہ صحابی سے روایت کرنے والے تابعی اور تابعی کے شاگرد بھی تابعی ہیں لہذا اتحاد طبقہ کی وجہ سے ثلاثی کے حکم میں ہے۔

مسلم شریف اور نسائی شریف میں ایک بھی ثلاثی نہیں ہے ان دونوں کتابوں میں زیادہ سے زیادہ علوسند بشکل رباعی ہے اور تمام صحاح ستہ میں رباعیات کثرت سے پائی جاتی ہیں۔

اور صحاح ستہ میں سب سے نیچے جو سند سافل یا نازل ہے وہ زیادہ سے زیادہ عشاری ہے (یعنی مصنف کتاب سے لیکر حضور اکرم ﷺ تک دس واسطے ہوں) چنانچہ ترمذی اور نسائی شریف میں ایک حدیث عشاری ہے۔

## پانچویں بحث علم حدیث میں سند کی اہمیت

کوئی حدیث کتنی ہی قوی ہو خواہ مرفوع ہو یا موقوف، متصل ہو یا منقطع اور بیان کرنے والا راوی کتنا ہی مثبت و



متیقن اور عادل کیوں نہ ہو بغیر ذکر سند کے اس روایت کا اعتبار اس حدیث جیسا نہیں ہوگا جس کی سند ذکر کر دی گئی ہو چنانچہ خطیب تبریزی مقدمہ میں مشکوٰۃ شریف کی وجہ تالیف بیان کرتے ہوئے تحریر فرماتے ہیں:-

وان كان نقله وانه من الثقات كالا سناد لكن ليس ما فيه اعلام كالا غفال (۱)

ترجمہ:- اگرچہ صاحب مصابیح کا ان احادیث کو بلا اسناد ذکر کرنا سند کے ساتھ بیان کرنے کے درجہ میں ہے کیونکہ وہ ثقہ لوگوں میں ہیں (مگر مصابیح کی روایت پر بد اعتمادی پیدا ہو گئی) اس لئے کہ علامت والی چیز کے درجہ میں بے علامت چیز نہیں آ سکتی۔

اس لئے کہ جن احادیث کی سندیں موجود ہوتی ہیں ان کی حیثیت سندوں سے معلوم ہو جاتی ہیں اور بلا سند والی روایت کو اگرچہ ثقہ لوگوں سے منقول ہونے کی وجہ سے صحیح مان بھی لیا ہو تو بھی ایک طرح کا خدشہ لگا رہتا ہے۔ لہذا کسی بھی محقق اور عظیم القدر محدث کی جلالت شان اس کو بیان سند سے مستغنی نہیں کر سکتی چنانچہ بعض اکابر متقدمین فقہاء اور محدثین نے بلا سند کے حدیثیں بیان کر دیں تو بعد کے لوگوں نے ان کی تصانیف پر اعتراض کیا اور جب بد اعتمادی پیدا ہونے لگی تو بعد کے علماء محدثین کو ان کی ذکر کردہ روایات کو سند کے ساتھ مستند کرنے کے لئے مستقل کتابیں لکھنی پڑیں جیسے مصابیح کے لئے مشکوٰۃ، ہدایہ کی روایات کے لئے نصب الراية فی تخریج احادیث الہدایہ اور تلخیص الحبیر تخریج عراقی وغیرہ کتابیں وجود میں آئیں۔

حضرت عبداللہ ابن المبارکؒ سے غالباً یہ اعتراض کیا گیا کہ علم حدیث کی تو حقیقت میں بڑی فضیلت ہے اس کا پڑھنا پڑھانا باعث سعادت ہے مگر دیکھنے میں آتا ہے کہ اصل (یعنی متن حدیث) تو برائے نام اور سندوں کا سلسلہ حدیث فلاں حدیث فلاں کی بھرمار ہے جیسا کہ مسلم شریف میں ایک آدھ سطر کی روایت ہوتی ہے اور اس کی مختلف سندوں کو صفحات کے صفحات میں بمثلہ ونحوہ کہہ کر بیان کرتے چلے جاتے ہیں اسی طرح نسائی شریف، بخاری شریف دیگر کتب حدیث میں اسانید کے مختلف ہونے کی وجہ سے روایات کا تکرار ہے۔

بھلا ان راویوں کے نام پڑھنے سے کیا حاصل اور اس کی کیا فضیلت ہو سکتی ہے اس پر حضرت عبداللہ ابن المبارکؒ نے جواب دیا الاسناد من الدین ولو لا الاسناد لقال من شاء ما شاء ۲

یعنی سند کا بیان کرنا دین ہی میں سے ہے اگر اسناد کا یہ سلسلہ نہ ہوتا تو جس کا جو جی چاہتا بیان کرتا۔



یعنی متن حدیث ہی اصل خزانہ ہے مگر اس کے لئے اسناد محافظ قلعہ ہے نیز ابن مبارکؒ مزید براں ارشاد فرماتے ہیں بیننا و بین القوم القوائم یعنی الاسناد۔

کہ ہمارے اور لوگوں کے درمیان پائے ہیں اور وہ اسناد ہے

مطلب اسکا یہ ہے کہ ہمیں حضور ﷺ کی حدیث صحابہ کرام ہی سے پہنچی ہے اور صحابہ کرام سے ہم نے براہ راست نہیں سنی بلکہ راویوں کے واسطے سے ہم وہاں تک پہنچ سکتے ہیں یہی واسطہ پایہ متن حدیث کیلئے ہے۔ اسی طرح شاہ عبدالعزیز محدث دہلویؒ بحالہ نافعہ میں تحریر فرماتے ہیں:

وفائدة حفظ الاسناد بقاء الشريعة المحمدية على صاحبها الصلوات والتسليمات فاننا لم نشاهد النبي ﷺ ولم نسمع منه بلا واسطة ولم تصل الينا احاديثه الا بالوسائط ٢  
ترجمہ: سند کے یاد کرنے کا فائدہ محمد ﷺ کی شریعت کی بقا ہے اس لئے کہ ہم بلا واسطہ حضور ﷺ کے پاس حاضر ہو کر حدیث کی سماعت نہیں کر سکے بلکہ آپ کی احادیث ہم تک واسطے ہی کے ذریعے پہنچی ہیں۔

خطیب بغدادی نے الکفایہ میں عبداللہ ابن المبارکؒ کا قول تحریر فرمایا ہے

مثل الذي يطلب امر دينه بلا اسناد كمثل الذي يرتقي السطح بلا سلم ٣  
ترجمہ: اس شخص کی مثال جو دینی بات کو بغیر سند کے حاصل کرتا ہے اس شخص جیسی ہے جو چھت پر بغیر سیڑھی کے چڑھتا ہے۔ حضرت سفیان ثوریؒ کا ارشاد گرامی ہے الاسناد سلاح المؤمن فاذا لم يكن معه سلاح فباي شيء يقاتل ٤ کہ اسناد مؤمن کے لئے ہتھیار ہے بس اگر اس کے پاس ہتھیار نہ ہو تو کس چیز کے ذریعہ وہ قتال کریگا۔ اسی طرح حضرت امام شافعیؒ کا ارشاد ہے:

مثل الذي يطلب الحديث بلا سند كمثل حاطب ليل ٥ یعنی بغیر سند کے حدیث طلب کرنے والے کی مثال رات میں لکڑی چننے والے کی سی ہے (رطب و یابس کلام کرنے والے کے مانند ہے)

## چھٹی بحث سند میں عدالت رواۃ کی اہمیت

کسی بھی حدیث کے قابل اعتبار اور حجت ہونے کیلئے دو چیزیں شرط ہیں (۱) حدیث کی سند میں تمام راوی ثقہ ہوں کوئی ضعیف نہ ہو (۲) حدیث کی پوری سند متصل ہو کہیں انقطاع نہ ہو



۱۔ ثقہ وہ راوی ہے جس میں بنیادی طور سے تین شرطیں موجود ہوں  
(۱) اسباب طعن سے بالکل پاک ہو (۲) ضبط کی صلاحیت ہو (۳) صفت عدالت کے ساتھ متصف ہو  
لہذا ضعیف وہ راوی ہے جو اسباب طعن کے ساتھ مجروح ہو

### اسباب طعن کیا ہیں؟

طعن راوی میں کسی ایسی خرابی کا نام ہے جو حدیث کی قبولیت کے لئے مانع ہو۔  
اسباب طعن دس (۱۰) ہیں پانچ عدالت سے متعلق اور پانچ ضبط سے متعلق۔  
عدالت کو متاثر کرنے والے اسباب یہ ہیں

(۱) کذب (۲) تہمت (۳) فسق (۴) جہالت (۵) بدعت

ضبط کو متاثر کرنے والے اسباب یہ ہیں

(۱) فحش غلط (غلطیوں کی کثرت) (۲) کثرت غفلت (۳) وہم (۴) مخالفت ثقات (۵) سوء حفظ

### ضبط کا مطلب

ضبط کے معنی ہیں پورے طور سے یاد رکھنا اور محفوظ کر لینا حافظ ابن حجرؒ نے اس کی دو قسمیں بیان کی ہیں۔

(۱) ضبط الصدر (۲) ضبط الکتابۃ

ضبط الصدر سینے میں محفوظ کر لینا یعنی حدیث شریف کو جس طرح سنا اسی طرح سے یاد رکھنا اور جب چاہا اس کو صحیح صحیح

بے تکلف بیان کر دینا۔

ضبط الکتابۃ لکھ کر محفوظ رکھنا یعنی حدیث شریف صاف واضح طور پر لکھ لینا ہے پھر لکھے ہوئے کی تصحیح کر لینا اور مشتبہ

کلمات پر اعراب لگا لینا۔

ضبط کو خراب کرنے والے پانچ اسباب اوپر گزر گئے

### عدالت کا مطلب

عدالت کے معنی دینداری ہے، عدالت انسان کے اندر اس وصف کا نام ہے جس کی وجہ سے اس کو نیک اور دیندار

سمجھا جاتا ہے مثلاً گناہ کبیرہ سے اجتناب کرنا اور صغیرہ پر اصرار نہ کرنا نیز خلاف مروت باتوں سے پرہیز کرنا مثلاً جیسے



راستے میں پیشاب و پاخانہ کرنا اور بدکاروں سے میل جول رکھنا۔

عدالت کو متاثر کرنے والے اسباب طعن پانچ اور گزر چکے ہیں۔

عدالت کے تحقق کے لئے راوی میں جو جو اوصاف درکار ہیں اس کی تفصیل تو کتب اصول جرح و تعدیل میں ملے

گی مختصر یہ سمجھئے کہ چھ اوصاف کا ہونا راوی کے عادل بننے کے لئے ضروری ہے:

(۱) مسلم ہونا (۲) بالغ ہونا (۳) عاقل ہونا (۴) فسق کے اسباب سے محفوظ ہونا

(۵) بد اخلاقی والے اسباب سے محفوظ ہونا (۶) بدعت سے محفوظ ہونا

لہذا ان اوصاف کے بغیر روایت مقبول نہیں ہوگی۔

چنانچہ اس سلسلہ میں امام مسلمؒ نے مقدمہ مسلم میں کئی روایات پیش کی ہیں ان میں سے چند یہ ہیں۔

(۱) وقال محمد سمعت علی بن شقیق يقول سمعت عبد الله بن المبارك يقول علی رؤس

الناس دعوا حدیث عمرو بن ثابت فانه كان يسب السلف۔

ترجمہ:- محمد بن قہزاذ کہتے ہیں کہ میں نے علی بن شقیق کو کہتے ہوئے سنا میں نے ابن مبارک کو عام لوگوں کے

سامنے برملا کہتے ہوئے سنا کہ عمرو بن ثابت کی حدیث کو چھوڑ دو کیونکہ وہ سلف (صحابہ) کو برا بھلا کہتا ہے۔

وضاحت: علماء جرح و تعدیل نے تفصیلی طور سے تحریر فرمایا ہے کہ ابوالمقدام عمرو بن ثابت کو فی المتوفی ۱۷۲ھ

نہایت ہی ضعیف راوی ہے یہ شخص ابن مبارک کا معاصر تھا کٹر شیعہ، خبیث رافضی تھا ان کا عقیدہ تھا کہ حضور ﷺ کے

بعد تمام صحابہ کافر ہو گئے تھے علاوہ پانچ کے یہ شخص حضرت عثمانؓ کو گالیاں دیا کرتا تھا اور حضرت علیؓ کو شیخین پر ترجیح دیا کرتا

تھا علماء نے لکھا ہے کہ اس کا جنازہ ابن مبارکؒ کی مسجد کے سامنے سے گذرا تو ابن مبارکؒ مسجد میں چلے گئے اور مسجد کا

دروازہ بند کر دیا اور نماز جنازہ میں شریک نہیں ہوئے۔ ۲

(۲) حدثنا ابو عقيل صاحب بهیئة قال كنت جالسا عند القاسم بن عبيد الله و يحيى بن سعيد

فقال يحيى للقاسم يا ابا محمد انه قبيح علیٰ مثلک عظیم ان تسأل عن شیء من امر هذا الدین

فلا یوجد عندک منه علم ولا فرج او علم ولا ینخرج فقال له القاسم و عم ذلک قال لانک ابن

امامی ہدی ابن ابی بکر و عمر قال يقول له القاسم اقبح من ذاک عند من عقل عن الله ان اقول

۱۔ مقلدہ مسلم ص: ۱۲ ج: ۱

۲۔ مستفاد تہذیب ص: ۹ ج: ۸، میزان ص: ۳۲۹ ج: ۳، الصغفاء للعقيلي ص: ۲۶۱، التاريخ الكبير للبخاری ص: ۲۱۹، والصغير ص: ۱۷۵ ج: ۲



بغیر علم او آخذ عن غیر ثقة قال فسکت فما اجابه لـ

حضرت عائشہؓ اور بیہ دونوں کے آزاد کر فرماتے ہیں کہ میں قاسم بن عبید اور نجی بن مسعود القطان کے پاس بیٹھا ہوا تھا نجی نے قاسم سے کہا کہ اے ابو محمد! آپ جیسے حضرات کے لئے

یہ بات نہایت ہی غیر مناسب ہے کہ آپ سے دین کے متعلق کوئی سوال کیا جائے اور آپ کے پاس اس کا کوئی جواب نہ ہو یا کوئی حل نہ ہو۔ قاسم نے ان سے کہا وہ کیا بات ہے؟ نجی نے کہا اس وجہ سے کہ آپ دین کے دو پیشوا ابو بکر اور عمر رضی اللہ عنہما جیسے عظیم المرتبت شخصیات کے فرزند ہیں۔

ابو عقیلؓ کہتے ہیں کہ قاسم نے نجی کو جواب دیا کہ اس سے زیادہ خراب بات اس انسان کے نزدیک جس کو اللہ نے دین کی سمجھ دی ہے یہ ہے کہ میں علم کے بغیر کوئی بات کہوں یا غیر معتبر شخص سے علم دین حاصل کروں ابو عقیلؓ کہتے ہیں کہ نجی یہ سن کر خاموش ہو گئے اور کوئی جواب نہیں دیا۔

## ساتویں بحث اتصال سند کی اہمیت

حدیث کی صحت کے لئے پانچ شرطیں ہیں

(۱) تمام رواۃ کا عادل ہونا (۲) حدیث کو مع سند کے اچھی طرح یاد رکھنا (۳) سند کا متصل ہونا (یعنی سندوں میں سے کسی راوی کا چھوٹ نہ جانا) (۴) اسناد حدیث میں کوئی پوشیدہ خرابی کا نہ ہونا (۵) روایت کا شاذ نہ ہونا جیسا کہ نخبة الفکر میں ہے

خبر الآحاد بنقل عدل تام الضبط متصل السند غیر معلل ولا شاذ هو الصحيح لذاته ۲

(اور سند کے اتصال کے لئے ضروری ہے کہ راوی کا مروی عنہ سے سماع ثابت ہو یہاں پر چار چیزیں ہیں۔

(۱) معاصرت یعنی راوی اور مروی عنہ کا زمانہ ایک ہو۔ (۲) رؤیت یعنی راوی اور مروی عنہ دونوں نے ایک دوسرے کو دیکھا ہو (یہ معاصرت سے اخص ہے) (۳) لقاء یعنی راوی اور مروی عنہ کی آپس میں ملاقات بھی ثابت ہو (یہ رؤیت سے بھی اخص ہے) (۴) سماع یعنی راوی نے مروی عنہ سے روایت کی سماعت بھی کی ہو (یہ لقاء سے بھی اخص ہے)۔

اب مسئلہ یہ ہے کہ حدیث کو متصل قرار دینے کے لئے معاصرت کافی ہے یا لقاء و سماع بھی شرط ہے تو اس سلسلہ میں حضرات محدثین کے دو نظریے ہیں۔



(۱) پہلا نظریہ یہ ہے کہ سند کو متصل قرار دینے کے لئے راوی کا مروی عنہ سے لقاء و سماع کا ثبوت شرط ہے محض معاشرت کی وجہ سے سند کو متصل قرار نہیں دیا جائیگا اگرچہ راوی مدلس نہ ہو البتہ ثقہ راوی اپنے شیخ سے حدیثاً، خبرناً اور سمعت وغیرہ صریح سماع پر دلالت کرنے والے صیغوں سے روایت کر رہا ہے تو اس روایت کو متصل قرار دیا جائیگا اور اگر راوی بصیغہ عن روایت کرتا ہے تو اس روایت کو متصل نہیں مانا جائے گا جب تک کہ راوی اور مروی عنہ کے درمیان لقاء و سماع ثابت نہ ہو تو سند متصل نہیں ہوگی کیونکہ لفظ عن سے جو روایت کی جارہی ہے اس میں ممکن ہے کہ راوی نے مروی عنہ سے روایت بالواسطہ سنی ہو اور روایت کرتے وقت واسطہ کو حذف کر دیا ہو۔

لہذا اس میں سماع اور انقطاع دونوں کا احتمال پیدا ہو گیا ہے اس لئے روایت معتن کو متصل قرار نہیں دیا جائیگا اس نظریہ کے قائلین کون حضرات تھے تو اس سلسلہ میں عام طور پر امام بخاری اور ان کے جلیل القدر شیخ علی بن المدینی کا نام پیش کیا جاتا ہے اور تقریباً سبھی حضرات نے یہ کہا ہے کہ امام مسلم (بعض متحلی الحدیث یعنی نام نہاد محدثین) کہہ کر انہیں حضرات پر رد کر رہے ہیں۔

لیکن حقیقت یہ ہے کہ اس نظریہ کے قائلین نہ تو امام بخاری ہیں اور نہ ان کے استاذ علی ابن المدینی بلکہ یہ بعض دوسرے محدثین کا نظریہ تھا جن کے نام کی صراحت تاریخ میں نہیں ہے اور حضرت امام بخاری کی طرف عام رجحان اس لئے گیا کہ حضرت امام بخاری نے اس نظریہ کی فی الجملہ رعایت کی ہے اور متفق علیہ اسانید ہی سے روایت لی ہے تاکہ ہر مکتب فکر میں اس کتاب کو تلقی بالقبول کا درجہ ملے۔

چنانچہ حضرت مولانا مفتی سعید احمد صاحب پالنپوری نے تین طرح سے اس کی تردید فرمائی ہے (۱) امام مسلم نے مثال میں جو روایتیں پیش کی ہیں ان میں سے سات روایات خود بخاری میں موجود ہیں اگر امام بخاری کے نزدیک ثبوت لقاء ضروری ہوتا تو اپنی صحیح میں اس روایت کو درج نہیں کرتے (۲) بخاری مسلم سے پہلے لکھی گئی تھی۔

چنانچہ خطیب بغدادی فرماتے ہیں۔ ان مسلماً هذا حذو البخاری فی صحیحہ لہ کہ امام مسلم اپنی صحیح کی تالیف میں بخاری کے نقش قدم پر چلے ہیں تو تردید کرتے تو اس کا آسان طریقہ تھا کہ امام مسلم یوں تحریر کرتے کہ فلاں فلاں حدیثیں خود اس قائل کی کتاب میں موجود ہیں مدعی کو چاہئے کہ ان میں سماع ثابت کرے۔ (۳) تیسری وجہ یہ ہے کہ شیخین (بخاری و مسلم) کے درمیان تعلقات کی جو نوعیت تھی وہ امام مسلم کے انداز تردید کے

قطعا منافی ہے کیونکہ جب ذہلی اور بخاری کے درمیان اختلاف ہوا اور امام ذہلی نے اعلان کیا کہ الا من قال باللفظ



فلا یحل لہ ان یحضر مجلساً تو امام ذہلی کی مجلس سے جو دو شخص کھڑے ہوئے تھے ان میں سے ایک امام مسلم بھی تھے بلکہ امام مسلم نے تو ذہلی سے لکھی ہوئی تمام حدیثیں ان کو واپس کر دی تھیں۔ ۱۔  
جب وہ اتنے نیاز مند انہ تعلقات رکھتے تھے تو وہ کیسے امام بخاری کو نام نہاد محدثین کہہ کر رد کر سکتے ہیں۔

(۲) دوسرا نظریہ ہے کہ روایت کے متصل قرار دینے کے لئے راوی اور مروی عنہ کے مابین معاشرت یعنی امکان لقا ہی کافی ہے بشرطیکہ راوی مدلس نہ ہو تو رولیت معتن کو متصل قرار دیا جائیگا۔

اس نظریہ کے قائلین امام مسلم اور دیگر جمہور محدثین ہیں حضرت امام مسلم نے اس سلسلہ میں دو دلیلیں بیان کی ہیں (۱) علماء متقدمین میں سے کسی نے بھی اتصال سند کیلئے ثبوت لقا کی شرط نہیں لگائی ہے (۲) ایسی بہت سی مثالیں موجود ہیں جن میں ملاقات ثابت نہیں ہے پھر بھی تمام ائمہ نے ان راویوں کی معتن روایتوں کو اتصال پر محمول فرمایا ہے۔ مثلاً عبد اللہ بن یزید انصاریؓ (صحابی صغیر) حضرت حذیفہؓ المتونیؓ ۳۶ھ سے بصیغہ عن ایک حدیث روایت کرتے ہیں اسی طرح حضرت ابو مسعود انصاریؓ ۴۰ھ سے بھی ایک حدیث روایت کرتے ہیں اور عبد اللہ کی ان دونوں صحابیوں سے ملاقات یا حدیث کو رو برو سننا کسی روایت میں مذکور نہیں ہے۔ ۲۔

مگر چونکہ معاشرت ہے اور ملاقات ممکن ہے اس لئے تمام ائمہ حدیث ان کی بصیغہ عن روایت کو متصل قرار دیتے ہیں۔ امام مسلم نے اس قسم کی سولہ (۱۶) مثالیں مقدمہ مسلم میں ذکر کی ہیں خلاصہ یہ نکلا کہ تمام محدثین کے نزدیک روایت کو صحیح قرار دینے کے لئے سند کا متصل ہونا ضروری ہے اس کے بغیر روایت قبول نہیں کی جائیگی چنانچہ امام مسلم نے مقدمہ مسلم میں اس سلسلہ میں عبد اللہ بن المبارکؓ کا قول نقل کیا ہے:

وقال محمد سمعت ابا اسحق ابراهيم بن عيسى الطالقاني قال قلت لعبد الله ابن المبارك يا ابا عبد الرحمن! الحديث الذي جاء من البر بعد البر ان تصلي لا بويك مع صلاتك و تصوم لهما مع صومك قال فقال عبد الله يا ابا اسحق اعمن هذا قال قلت له هذا من حديث شهاب ابن خراش فقال ثقة عمن قال قلت عن الحجاج بن دينار قال ثقة عمن قال قلت قال رسول الله ﷺ قال يا ابا اسحق ان بين الحجاج بن دينار وبين رسول الله ﷺ مفاوز تنقطع فيها اعناق المطى



ولكن ليس في الصدقة اختلاف -

ترجمہ: محمد ابن قہزاد نے کہا کہ میں نے ابواسحق طالقانی کو کہتے ہوئے سنا انہوں نے کہا کہ میں نے ابن المبارک سے دریافت کیا کہ اے ابو عبد الرحمن! یہ حدیث کیسی ہے کہ نیکی کے بعد نیکی یہ ہے کہ تم اپنی نماز کے ساتھ اپنے والدین کے لئے بھی نماز پڑھو اور اپنے روزوں کے ساتھ ان کے لئے بھی روزے رکھو طالقانی نے کہا کہ میں نے ابن المبارک سے دریافت کیا کہ اے ابواسحق! یہ حدیث کس سے مروی ہے طالقانی نے کہا میں نے ان سے عرض کیا کہ یہ شہاب بن خراش کی حدیثوں میں سے ہے پس ابن المبارک نے فرمایا کہ یہ ثقہ ہیں اور وہ کس سے روایت کرتے ہیں طالقانی نے کہا میں نے عرض کیا کہ وہ حجاج بن دینار سے روایت کرتے ہیں ابن المبارک نے فرمایا کہ

یہ بھی ثقہ ہیں وہ کس سے روایت کرتے ہیں طالقانی نے کہا کہ میں نے عرض کیا کہ وہ کہتے ہیں کہ رسول اللہ ﷺ نے ارشاد فرمایا ابن المبارک نے فرمایا کہ اے ابواسحق! حجاج بن دینار اور نبی کریم ﷺ کے درمیان تو ایسے بیابان ہیں جن کو پار کرتے ہوئے سواریاں ہلاک ہو جاتی ہیں مگر صدقہ میں کوئی اختلاف نہیں۔

مطلب یہ ہے کہ حجاج بن دینار ساتویں طبقہ میں ہیں اور یہ کبار تبع تابعین میں سے ہیں پس اگر وہ کہے کہ حضور ﷺ نے فرمایا ہے تو دو واسطے کم سے کم (ایک صحابی اور دوسرا تابعی) چھوٹ گئے ہیں زیادہ واسطے کا حال اللہ کو معلوم ہے پس سند میں بہت بڑا انقطاع ہے اسی کو ابن المبارک نے بیابانوں (جنگلوں) کی حیولت سے تعبیر فرمایا ہے۔

## آٹھویں بحث روات اسناد کی تعیین و تقسیم

کسی بھی سند پر صحت و سقم کے لحاظ سے حکم لگانے کے لئے دو چیزیں ضروری ہیں۔

(۱) سند کے جملہ رجال کی تعیین (۲) جملہ رجال اسناد کی درجہ بندی

رجال اسناد کی تعیین

حدیث کی حیثیت کا پتہ سند سے اور سند کا پتہ رجال سند سے لگتا ہے اس لئے سند کے تمام راویوں کو ذاتی طور سے معلوم و متعین کر لینا ضروری ہے کیونکہ بسا اوقات ایک ہی طبقہ میں کئی روات ایک ہی نام، ایک ہی کنیت اور ایک ہی نسبت کے ساتھ مشہور ہو جاتے ہیں مگر فن جرح و تعدیل میں ہر ایک کی حیثیتیں مختلف ہوتی ہیں بعض ثقہ ہوتے ہیں تو بعض انتہائی ضعیف بلکہ کذاب بھی ہوتے ہیں۔

۱۔ مقدمہ مسلم ص ۷



اس کی تعیین کے مختلف ذرائع و طریقے ہیں جس کا سراغ ابن فن میں لگنے والوں کو مل سکتا ہے مثلاً جب کوئی راوی دوسرے کے نام کنیت اور نسبت وغیرہ میں مشترک ہو تو اس روایت کی تخریج کی جائے تو دوسرے طرق یا مصادر میں اس کا ذکر کسی خاص وصف یا لقب کے ساتھ مل سکتا ہے جس سے وہ دوسرے سے ممتاز ہو جائیں گے۔ اسی طرح اس راوی یا ان کے والد یا ان کے شیخ اور تلمیذ کے حالات کے مطالعہ سے کوئی خاص پہچان مل سکتی ہے جس کے ذریعہ وہ راوی اپنے ماسواء سے جدا ہو کر متعین ہو جائیں گے۔ نیز اس کا علم راوی (شاگرد) اور مروی عنہ (شیخ) کی معاصرت اور سن وفات سے بھی ہو سکتا ہے۔

### رجال اسناد کی درجہ بندی

حضرات محدثین اور علماء جرح و تعدیل نے اپنے اپنے اجتہاد کے اعتبار سے رواۃ کی درجہ بندی اور اس کے نتیجہ میں ان کی مرویات کے درجے متعین کئے ہیں لیکن سب سے مختصر مگر جامع عمدہ اور آسان درجہ بندی شیخ الاسلام حافظ ابن حجر عسقلانی نے اپنی بے مثال و مختصر مگر جامع کتاب تقریب التہذیب میں کی ہے اگر حافظ ابن حجر کی اس کتاب کا مطالعہ کر کے اس کے مواد کو ضبط کر لیا جائے تو بلاشبہ یہ مختصر کتاب مطولات سے بے نیاز کر دینے والی ہے اس بات کا اعتراف شیخ ولید عائی نے بھی اپنی کتاب منہج دراسۃ الاسانید میں کیا ہے۔ ۱۔  
حافظ ابن حجر نے رواۃ کو دو طرح سے تقسیم فرمایا ہے

(۱) پہلی قسم مقام و مرتبہ، ثقاہت و سقامت کے تفاوت اور عدالت و ضعف کے فرق مراتب کے اعتبار سے اس کو مراتب سے تعبیر کرتے ہیں (۲) دوسری قسم امصار و زمانہ کے اعتبار سے کہ کس راوی کا نام حضور کے قریب ہے اور کس کا بعید ہے اس کو طبقات سے تعبیر کرتے ہیں

### تقریب التہذیب کے اعتبار سے رواۃ کے مراتب

حافظ ابن حجر عسقلانی نے مقام و عظمت میں تفاوت کے لحاظ سے راویوں کے بارہ مراتب بیان کئے ہیں (۱) پہلا مرتبہ صحابہ کا ہے ان حضرات کی شرافت مصرح ہے (ان کی عظمت و رفعت کے اعتبار سے ان کو پہلا مرتبہ دیا گیا ہے)

حکم: ان کی روایات بالا جماع صحیح و مقبول ہوتی ہیں۔

(۲) دوسرا مرتبہ علماء جرح و تعدیل اور ائمہ نقد کا ہے ان حضرات کی تعریف حافظ صاحب نے مؤکداً نہ



مؤیدانہ انداز سے فرمائی ہے یا تو مبالغہ کے صیغے کے ذریعہ جیسے اوثق الناس یا صفت کے صیغے کو مکرر ذکر کرنے کے ساتھ جیسے ثقہ ثقہ یا صفت کے لفظ کو معنی مؤکد کرنے کے ساتھ جیسے ثقہ حافظ۔

حکم: ان حضرات کی روایات صحیح لذاتہ اور پہلے درجہ کی شمار ہوتی ہیں۔

(۳) تیسرا مرتبہ ان لوگوں کا ہے جن کے ثقہ ہونے پر ائمہ جرح و تعدیل متفق ہوں نیز یہی حال ان لوگوں کا بھی ہے جن کے صحابی ہونے میں اختلاف ہو مگر ان کی صحبت متحقق نہ ہو ان لوگوں کو حافظ صاحب بغیر تکرار الفاظ کے ثقہ، متقن، حجة، حافظ، مثبت، مثبت، عدل سے تعبیر کرتے ہیں۔

حکم: ان کی روایات بھی صحیح لذاتہ ہوتی ہیں مگر دوسرے درجہ کی شمار ہوتی ہیں۔

(۴) چوتھا مرتبہ ان لوگوں کا ہے جن کی توثیق میں ائمہ جرح و تعدیل تقریباً متفق ہوتے ہیں مگر بہت کم ہی لوگ ان کی تضعیف کرتے ہیں عام حضرات محدثین تو جمہور کی بات کا اعتبار کرتے ہوئے ثقہ قرار دیتے ہیں اور اکاذب کا لوگوں کے اختلاف کی طرف توجہ نہیں دیتے مگر حافظ صاحب ان حضرات کی رائے کا بھی خیال کرتے ہوئے تیسرے درجہ سے گرا دیتے ہیں اور ان لوگوں کو حافظ صاحب صدوق، لا بأس بہ اور لیس بہ بأس کے صیغے کے ذریعہ تعبیر کرتے ہیں۔

حکم: ان حضرات کی روایات بھی صحیح لذاتہ ہوتی ہیں مگر تیسرے درجہ کی شمار ہوتی ہیں۔

(۵) پانچواں مرتبہ ان رواۃ کا ہے جنکی توثیق و تضعیف کے سلسلہ میں ائمہ جرح و تعدیل کے مابین اختلاف ہوتا ہے اور تضعیف کی بھی کوئی بنیاد ہوتی ہے ان لوگوں کو حافظ صاحب صدوق سیء الحفظ، صدوق یہم، اولہ اوہام، او تخطی، او تغیر باخرہ وغیرہ الفاظ سے تعبیر کرتے ہیں ان ہی حضرات کے حکم میں حافظ صاحب نے ان لوگوں کو رکھا ہے جن پر کسی قسم کی بدعت کا الزام بھی آیا ہو جیسے شیعہ، قدریہ، نصیبیہ، مرجیہ اور جہمیہ وغیرہ فرقے کی طرف منسوب ہوتے ہوں ان لوگوں کو صدوق رمی بالتشیع بالقدر وغیرہ الفاظ سے تعبیر کرتے ہیں۔

حکم: اس مرتبہ والے رجال کی روایات نمبر ایک کی حسن لذاتہ شمار ہوتی ہیں۔

(۶) چھٹا مرتبہ ان رجال حدیث کا ہے جو قلیل الحدیث ہوتے ہیں (یعنی جن کی روایات ایک سے دس تک کے درمیان ہوتی ہیں) ان کے متعلق کوئی جرح و سبب جرح بھی ثابت نہیں ہوتی ہے کہ جس کی وجہ سے ان کی روایتوں کو چھوڑا جاسکے پھر ان حضرات کی دو قسمیں ہیں۔

(۱) جن کی روایتوں میں کسی ثقہ راوی نے متابعت کی ہو ان کو حافظ صاحب مقبول سے تعبیر کرتے ہیں۔ (۲) جن



کی حدیث کی متابعت نہ کی گئی ہو ان کو حافظ صاحب "لین الحدیث" سے یاد کرتے ہیں۔ خیر یہ مرتبہ حافظ صاحب کے نزدیک تعدیل کے مراتب میں سے ہے جرح میں سے نہیں۔

حکم: اس مرتبہ میں دو قسم کے لوگ ہیں اس لئے حکم بھی دونوں کا علیحدہ ہے۔ (۱) مقبول کی حدیث حسن لذاتہ نمبر دو کی ہے۔ (۲) لین الحدیث کی روایت حسن لذاتہ نمبر تین کی ہے۔

(۷) ساتواں مرتبہ ان رجال کا ہے جن سے روایت کرنے والے ایک سے زیادہ راوی ہوں مگر ان کی توثیق کسی نے بھی نہیں کی ہو۔ ایسے لوگوں کو حافظ صاحب "مستور یا مجهول الحال" سے تعبیر کرتے ہیں۔

حکم: اس مرتبہ کے حضرات کی روایت پر توقف کیا جاتا ہے تا آنکہ ان کا کوئی حال منکشف ہو جائے اس کی صورت یہ ہے کہ ان کی روایت کا کوئی متابع یا شاہد مل جائے تو اس راوی کو قابل اعتبار مان کر ان کی روایت کو قبول کر لیا جائیگا اور ان کی یہ روایت نمبر ایک کی حسن لغیرہ شمار کی جائیگی۔

(۸) آٹھواں مرتبہ ان لوگوں کا ہے جن کے متعلق ائمہ جرح و تعدیل میں سے کسی معتبر شخص کی توثیق نہیں پائی جاتی ہو بلکہ ان پر ان ائمہ کی طرف سے ضعف کا اطلاق کیا گیا ہو خواہ یہ ضعف مفسر ہو یا مبہم (اس سے قطع نظر کہ کوئی غیر مضبوط توثیق پائی جائے یا نہیں جیسے ابن حبان کا اپنی کتاب الثقات میں ذکر کرنا کوئی معنی نہیں رکھتا ہے) ان کو حافظ صاحب "ضعیف یا لیس بالقوی" کے لفظ سے تعبیر کرتے ہیں۔

حکم: اس مرتبہ والے رواۃ کی روایت ضعیف کہلاتی ہے اور تعدد طرق کی وجہ سے حسن لغیرہ تک پہنچ جاتی ہے مگر نمبر دو کی حسن لغیرہ ہوتی ہے۔

(۹) نواں مرتبہ ان لوگوں کا ہے جن میں سے ایک راوی کے علاوہ کسی نے روایت نہیں کی ہے اور ان کی کسی نے توثیق بھی نہیں کی ہو (در اصل یہ لوگ محدث نہیں ہوتے ہیں ایک آدمی روایت کر کے محدثین کے زمرہ میں داخل ہونا چاہتے ہیں) ایسے لوگوں کو حافظ صاحب "مجهول کے الفاظ سے تعبیر کرتے ہیں۔

حکم: اس مرتبہ والے کی حدیث بھی ضعیف ہوتی ہے اور تعدد طرق کی صورت میں حسن لغیرہ بن جاتی ہے مگر تیسرے درجہ کی حسن لغیرہ ہوتی ہے۔

(۱۰) دسواں مرتبہ ان لوگوں کا ہے جن کی کسی نے توثیق نہیں کی ہے بلکہ ائمہ جرح و تعدیل نے سخت جرح کی ہے (یہاں تک کہ ان کی روایت لینے سے اور بیان کرنے سے بھی منع فرمایا ہے) ایسے لوگوں کو حافظ صاحب "مترک" کہتے ہیں۔



الحدیث، وہی الحدیث اور ساقط کے الفاظ کے ساتھ تعبیر کرتے ہیں۔

حکم: ان لوگوں کی حدیث انتہائی ضعیف ہوتی ہے۔

(۱۱) گیارہواں مرتبہ ان لوگوں کا ہے جو کذب کے ساتھ متہم کئے گئے ہیں (کذب کے ساتھ متہم کا مطلب یہ ہے کہ حدیث میں ان کا جھوٹ نہیں پکڑا گیا ہے مگر عام بول چال میں کذب بیانی کرنے کی وجہ سے ان پر شبہ کیا گیا کہ انہوں نے حدیث میں بھی ہو سکتا ہے کہ دروغ گوئی کی جسارت کی ہو) ایسے لوگوں کو حافظ صاحب متہم بالکذب سے تعبیر کرتے ہیں۔

حکم: ان لوگوں کی روایات کو متروک یعنی غیر قابل اعتبار قرار دیا جائیگا۔

(۱۲) بارہواں مرتبہ ان لوگوں کا ہے جنہوں نے عہدِ حدیث رسول میں کذب کا ارتکاب کیا ہو ایسے لوگوں کو حافظ صاحب "وضاع" اور کذاب سے تعبیر کرتے ہیں۔

حکم: ان کی روایات موضوعات و باطلیل کہلاتی ہیں ایسے لوگ اگر توبہ بھی کر لیں تو بھی ان کی روایت معتبر نہیں مانی جائیگی۔

نوٹ: مذکورہ بالا تفصیلات تقریب التہذیب کا بعینہ ترجمہ نہیں ہے بلکہ اس کا مفہوم اور ولید عانی کی تشریح اور دیگر کتابوں سے مستفاد ہے۔

### تقریب التہذیب کے اعتبار سے رواۃ کے طبقات

حافظ ابن حجر عسقلانیؒ نے مراتب رواۃ کی طرح ایک راوی کا دوسرے راوی سے مقدم و مؤخر ہونے کے اعتبار سے بارہ طبقات بیان کئے ہیں۔

(۱) پہلا طبقہ صحابہ کرامؓ کا ہے ان کے مراتب کے فرق کے ساتھ اور فرق مراتب کا فیصلہ وہی لوگ کر سکتے ہیں جن کو روایت حاصل ہو۔ (۲) دوسرا طبقہ کبار تابعین کا ہے جیسے سعید بن المنسب۔ (۳) تیسرا طبقہ اوساط تابعین کا ہے جیسے حسن بصریؒ اور محمد بن سیرینؒ۔ (۴) چوتھا طبقہ کبار تابعین کے اجلہ تلامذہ کا ہے جو اوساط تابعین کے قریب کے تابعین میں سے ہوں اور ان کبار تابعین سے روایت لیکر بیان کرتے ہوں جیسے امام زہریؒ، قتادہؒ (۵) پانچواں طبقہ صغار تابعین کا ہے جنہوں نے ایک دو صحابہ کو دیکھا ہو مگر ان میں سے کسی صحابی سے سماع حدیث ثابت نہ ہوا ہو جیسے امام اعظمؒ۔ (۶) چھٹا طبقہ پانچویں طبقہ کے ہم عصر لوگوں کا ہے مگر ان میں سے کسی کی ملاقات صحابہ سے ثابت نہ ہو جیسے ابن جریجؒ۔



(۷) ساتواں طبقہ کبار تبع تابعین کا ہے جیسے امام مالکؒ، سفیان ثوریؒ۔ (۸) آٹھواں طبقہ اوساط تبع تابعین کا ہے جیسے سفیان ابن عیینہؒ وابن علیہؒ۔ (۹) نواں طبقہ صغار تبع تابعین کا ہے جیسے یزید بن ہارونؒ، امام شافعیؒ وابوداؤد الطیالسیؒ وعبد الرزاقؒ۔ (۱۰) دسواں طبقہ تبع تابعین کے بڑے تلامذہ کا ہے جنہوں نے تابعین سے ملاقات نہیں کی ہے جیسے امام احمد ابن حنبلؒ۔ (۱۱) گیارہواں طبقہ تبع تابعین کے اوساط تلامذہ کا ہے جیسے امام ذہبیؒ، امام بخاریؒ۔ (۱۲) بارہواں طبقہ تبع تابعین کے صغار تلامذہ کا ہے جیسے امام ترمذیؒ۔ ابن حجرؒ فرماتے ہیں کہ انہیں طبقہ کے ساتھ ائمہ صحاح ستہ کے باقی شیوخ کو لاحق کر دیا ہے جنکی وفات ان سے تھوڑی مؤخر ہے جیسے امام نسائیؒ کے بعض شیوخ۔

پس جنکی وفات سو (۱۰۰) ہجری سے قبل ہوئی ہے وہ پہلے اور دوسرے طبقہ کے راوی ہیں اور جن کی وفات سو (۱۰۰) ہجری کے بعد اور دوسو (۲۰۰) سے قبل ہوئی ہے وہ تیسرے طبقہ سے لیکر آٹھویں طبقہ تک کے رواۃ ہیں۔ اور جن کی وفات دوسو (۲۰۰) ہجری کے بعد ہوئی ہے وہ نویں طبقہ سے لیکر آخری طبقہ یعنی بارہویں طبقہ تک کے رواۃ ہیں۔

## نویں بحث عصر حاضر میں سند کے بیان کرنے کا حکم

سند علم حدیث میں بنیادی حیثیت کا درجہ رکھتی ہے اس کے بغیر حدیث قبول نہیں کی جاتی جب تک دنیا میں نشر و اشاعت اور طباعت کا سلسلہ قائم نہیں ہوا تھا اس وقت تک سند کا محفوظ رکھنا اور اپنے شاگردوں کے سامنے ہر حدیث کی سند من اولہ الی آخرہ بیان کرنا ضروری اور واجب تھا اس کے بغیر اس حدیث کا اعتبار نہیں کیا جاتا تھا۔ لیکن اب کتب حدیث میں متون مع اسانید کے مرتب و مدون ہو کر طبع ہو چکی ہیں اور ان کتابوں کی نسبت ان کے مصنفین تک حد تو اتر کو پہنچ چکی ہے اور روایت حدیث کا قدیم طرز کے مطابق ہر محدث اپنے سے لیکر حضور ﷺ تک تمام واسطوں کو من اولہ الی آخرہ بیان کر نیکار و اج ختم کر چکا ہے۔ تو اب ہر طالب حدیث یا محدث کیلئے ضروری نہیں ہے کہ اپنی پوری سند بیان کرے بلکہ اب صرف متن حدیث کو بیان کر کے کتب حدیث کا حوالہ دیدینا حدیث کے ثبوت کے لئے کافی سمجھا جائیگا۔

تاہم ہر مدرس اپنی سند کو اصحاب کتب حدیث تک پہنچائے اور اس کو محفوظ رکھے یہ باعث سعادت اور سرمایہ افتخار ہے (اگرچہ اس اسنادی سلسلہ پر حدیث کی صحت و سقم کا مدار نہیں ہے) البتہ یہ طریقہ زیادہ قابل اعتماد ہے۔



اسی وجہ سے ہمارے اکابر اساتذہ و مشائخ مظاہر علوم و دارالعلوم دیوبند کا معمول رہا ہے کہ وہ ابتدائی اسباق ہی میں اپنی اپنی سندیں مصنفین تک بیان کر دیتے ہیں، حضرات محدثین نے اسنادی سلسلہ کے بقاء و تحفظ کا بھی پورا اہتمام کیا ہے اور تدریس حدیث کے بعد اسناد کے دوسرے سلسلہ یعنی مصنفین تک رجال سند کو کتابی شکل میں مرتب کر دیا ہے جس کو اصطلاح میں اثبات کہا جاتا ہے پھر اختصار کے طور پر شیوخ کا اپنے تلامذہ کو صرف مثبت کی اجازت دیدینے سے تمام کتب حدیث کی اجازت حاصل ہو جاتی ہے۔

ہمارے ہندوستانی مشائخ نے بھی مختلف رسائل و اثبات تحریر کئے ہیں جیسے مسند الہند حضرت شاہ ولی اللہ محدث دہلویؒ (م ۱۱۷۱ھ) کی کتاب (الارشاد الی مہمات الاسناد) جس میں انہوں نے اپنے شیوخ سے مصنفین حدیث تک کی سندوں کو ذکر کیا ہے۔

۲۔ شاہ عبدالعزیز محدث دہلویؒ (م ۱۲۳۹ھ) کی العجالة النافعة جس میں انہوں نے علم حدیث کی دیگر بحثوں کے ساتھ اہم اور متداول کتب حدیث کی سندوں کو بھی ذکر کیا ہے۔ ۳۔ مولانا محمد حسن ترہتیؒ کی کتاب الیانع الجنی من اسانید الشیخ عبدالغنی جس میں مؤلف نے اپنے شیخ شاہ عبدالغنی مجددیؒ (م ۱۲۹۶ھ) کی اسانید کو جمع کیا ہے۔ ۴۔ مولانا محمد عاشق الہی برنی مظاہریؒ (م ۱۴۲۲ھ) کی کتاب العناقید الغالیہ من الاسانید العالیہ جس میں مؤلف نے مشائخ دیوبند و سہارنپور کی اسانید کو اولاً شاہ ولی اللہ صاحبؒ تک اور پھر آگے کتب صحاح ستہ اور متداول کتب حدیث کے مصنفین تک کی اسانید کو ذکر کیا ہے۔ ۵۔ مولانا روح الامین قاسمی بنگلہ دیشیؒ کی جدید کتاب (الکلام المفید فی تحریر الاسانید) بھی اسی سلسلہ کی کڑی ہے۔ ۶۔ مولانا مفتی شفیع صاحب دیوبندیؒ کی کتاب (الازادیات السنی علی الیانع الجنی) جس میں حضرت مفتی صاحب نے تمام اکابر دیوبند کی اسانید کو حضرت شاہ عبدالغنیؒ تک پہنچا کر جمع کر دیا ہے۔

## دسویں بحث ہے اصل حدیث کا بیان کرنا

حدیث پاک کا مشغلہ دنیاوی تمام کاموں میں سب سے بڑھ کر ایک عظیم کام ہے، حضور اقدس صلی اللہ علیہ وسلم نے حدیث پڑھنے، پڑھانے والے کے حق میں بڑی اہم دعائیں کی ہیں۔

جامع ترمذی و سنن ابی داؤد میں حضرت عبداللہ ابن مسعودؓ سے مروی ہے نبی کریم صلی اللہ علیہ وسلم نے ارشاد فرمایا:

نضر اللہ امرأ سمع مقالتي فوعاها وادها فرب حامل فقه غير فقيه ورب حامل فقه الى من



هو افقه منه.

ترجمہ: اللہ تعالیٰ تروتازہ، خوشحال اور سرسبز و شاداب رکھے اس شخص کو جو میری بات کو سنے اور پھر اس کو محفوظ رکھے، اور دوسروں تک پہنچائے (اگلے جملہ میں دوسروں تک روایت پہنچانے کا فائدہ بیان فرما رہے ہیں کہ بسا اوقات روایت پہنچانے والے (راوی) سے (مروی عنہ) جن کو روایت پہنچائی جا رہی ہے، سمجھدار ہوتے ہیں اور بسا اوقات راوی بھی سمجھدار ہوتے ہیں مگر مروی عنہ ان سے زیادہ فہیم اور سمجھدار ہوتے ہیں۔

اسی طرح حضرت عبداللہ بن عباسؓ سے مروی ہے نبی کریم صلی اللہ علیہ وسلم نے فرمایا:

اللهم ارحم خلفائي، اے اللہ میرے خلفاء کے ساتھ رحم کا معاملہ فرما، صحابہ نے پوچھا (یا رسول اللہ صلی اللہ علیہ وسلم من خلفائك) اے اللہ کے رسول آپ کے خلفاء کون ہیں، آپ نے ارشاد فرمایا: الذين يرون احاديثي ويعلمونها للناس.

یعنی وہ لوگ میرے خلفاء ہیں جو میری احادیث کو روایت کرتے ہیں اور لوگوں کو ان کی تعلیم دیتے ہیں۔

فائدہ: اس حدیث میں نبی اکرم صلی اللہ علیہ وسلم نے حدیث پڑھنے پڑھانے والے کو اپنا خلیفہ اور نائب قرار دیا اس سے بڑھ کر اور کیا فضیلت و سعادت کی بات ہوگی۔ لیکن شیطان انسان کا دشمن ہے، قرآن مجید میں ارشاد ہے:

ان الشيطان لكم عدو مبين فاتخذوه عدوا.

ترجمہ: بے شک شیطان تمہارا دشمن ہے تم بھی اسے دشمن سمجھو۔

شیطان کی اولین کوشش یہ ہوتی ہے کہ انسان کے اچھے سے اچھے اعمال کو خراب کر کے اسے نیکی کے بجائے گناہ میں تبدیل کر دے، تو احادیث مبارکہ میں بھی شیطان نے انسان کو راہ راست سے ہٹا کر وضع اور کذب میں مبتلا کر دیا، حضور پاک صلی اللہ علیہ وسلم کو اس بات کا اندیشہ تھا کہ آئندہ چل کر لوگ میرے کلام اور میری حدیثوں میں وضع اور کذب کا ارتکاب کریں گے، اس لئے بڑے سخت انداز میں وعید بیان فرمادی، حضرت ابو ہریرہؓ سے روایت ہے کہ حضور صلی اللہ علیہ وسلم نے ارشاد فرمایا: من كذب على متعمدا فليتبوا مقعده من النار. (بخاری) ترجمہ: جو شخص جان بوجھ کر مجھ پر جھوٹ باندھے وہ اپنا ٹھکانہ جہنم بنائے۔

علامہ نوویؒ، حافظ ابن حجرؒ، علامہ عینیؒ، علامہ قسطلانیؒ وغیرہ بہت سے علماء نے تصریح کی ہے کہ (وہو فی غایۃ الصحۃ ونہایۃ القوۃ) یعنی یہ حدیث نہایت صحیح اور بے حد قوی ہے نیز محدثین کی ایک جماعت نے تصریح کی ہے کہ



یہ روایت لفظاً متواتر ہے، اس لئے کہ یہ روایت صحابہ کرام کی ایک بڑی جماعت سے مروی ہے، امام ابو بکر صیرفی نے رسالۃ الشافعی کی شرح میں لکھا ہے کہ ساٹھ سے زیادہ صحابہ سے یہ روایت منقول ہے، اور بعض نے کہا کہ باسٹھ صحابہ سے مروی ہے، جن میں عشرہ مبشرہ بھی ہیں۔

ابو القاسم بن مندہ نے فرمایا (۸۰) اسی سے زائد حضرات نے نقل فرمائی ہے اور امام نووی نے فرمایا کہ ۸۷ حضرات نے روایت کی ہے، علامہ ابن الجوزی نے اپنی کتاب الموضوعات کے مقدمہ میں اس روایت کے تمام طرق کو جمع کیا تو اس کی تعداد ۹ سے بھی متجاوز ہو گئی، اور ابن دخیہ نے اسی پر اعتماد کیا ہے، حافظ یوسف بن خلیل دمشقی اور ابو بکر البکری نے اپنی اپنی روایات کو اکٹھا کیا تو مجموعہ سو (۱۰۰) تک پہنچ گیا۔ ۱۔  
خلاصہ:

تمام روایات کے مجموعہ سے نتیجہ نکلتا ہے کہ حضور صلی اللہ علیہ وسلم پر جھوٹ بولنا تہمت لگانا کسی قول یا فعل کی نسبت آپ صلی اللہ علیہ وسلم کی جانب کرنا جو حضور صلی اللہ علیہ وسلم نے نہیں فرمایا اور نہیں کیا ہے، اشد کبار اور حرام ہے، لیکن جمہور علماء محدثین کے نزدیک وضع حدیث و کذب حدیث کو کفر نہیں شمار کیا گیا ہے، مگر بعض علماء جیسے امام الحرمین کے والد ابو محمد جوینی، شیخ ناصر الدین بن المنیر مالکی اور ان کے چھوٹے بھائی زین الدین بن المنیر وغیرہ نے کفر شمار کیا ہے، مگر جمہور علماء نے اس کو تسلیم نہیں کیا بلکہ اس قول کی تردید کی ہے۔

شیخ ابن صلاح نے فرمایا کہ جس سے ایک مرتبہ بھی کذب علی النبی ثابت ہو جائے اور پھر خالص توبہ کر لے تو امید ہے کہ گناہ معاف ہو جائے مگر قبول روایت کے سلسلہ میں توبہ بالکل مؤثر نہ ہوگی وہ ہمیشہ کے لئے مجروح شمار ہوگا۔ ۲۔

### وضع حدیث کی مختلف صورتیں

(۱) حضور صلی اللہ علیہ وسلم کی طرف جھوٹی نسبت کر کے اپنی طرف سے کوئی سند تجویز کر دے (۲) حکماء یا اسلاف و صلحاء اور اقوال بزرگان یا اسرائیلیات کو لیکر اپنی طرف سے کوئی سند جوڑ دے (۳) کسی ضعیف حدیث کے ساتھ سند قوی لگا دے (اس صورت میں نسبت تو جھوٹی نہیں ہوتی مگر قطعی کے بنسبت یہ صورت بھی جھوٹ و کذب ہے) (۴) ہر سنی سنائی بات جس کی کوئی سند اور اصل مذکور نہیں بلا تحقیق حدیث کہہ کر بیان کر دے



(۵) موضوع روایت کے موضوع ہونے کو جاننے کے باوجود حدیث رسول کہہ کر بیان کر دینا۔

سمرہ بن جندبؓ سے مرفوعاً منقول ہے: من حدث عنی بحديث یرفی انه کذب فهو احد الکاذبین۔ یعنی آپ صلی اللہ علیہ وسلم نے ارشاد فرمایا کہ جس نے میری طرف منسوب کر کے کوئی حدیث بیان کی حالانکہ وہ جانتا کہ یہ جھوٹ ہے، تو وہ بھی جھوٹوں میں سے ایک ہے، البتہ احادیث موضوعہ کا موضوع ہونا واضح کر کے بیان کرنا جائز ہے، چنانچہ علامہ شریف جرجانی تحریر فرماتے ہیں: لا یحل رواية الموضوع للعالم بحالة فی ای معنی کان ای مقرونا بیان الوضع۔

حدیث کو دین کی بات کہہ کر بیان کرنا

اگر کسی حدیث کی تحقیق نہیں ہے یا حدیث بیان کرنے میں بے حد احتیاط برتتے ہوئے حدیث کو دین کی باتیں کہہ کر بیان کرے تو یہ جائز ہے، انشاء اللہ گناہ نہیں ہوگا، مگر آج المیہ ہے کہ بعض لوگ نے اردو وغیرہ کتابوں کا مطالعہ کر لیا یا تھوڑا وقت تبلیغ میں لگا لیا تو اسٹیج پر دھڑلے سے غیر حدیث کو حدیث کہہ کر بیان کرتے چلے جاتے ہیں حالانکہ دعوت و تبلیغ کے اصول میں بانی تبلیغ حضرت جی مولانا الیاس صاحب نے غیر عالم کو قرآن و حدیث کی عبارتیں پڑھ کر بیان کرنے سے منع فرمایا ہے، اگر اچھی طرح معلوم ہو کہ حدیث ہے تو زیادہ سے زیادہ حدیث کا مفہوم کہہ کر بیان کیا جاسکتا ہے، اس سے بڑھ کر بعض مقرر بلکہ بعض حدیث پڑھانے والے بھی بڑے شوق سے ضعف اور وضع کذب کی وضاحت کئے بغیر احادیث ضعیفہ اور موضوعہ کو برسر عام بیان کرتے ہوئے دیکھے جا رہے ہیں۔

مشکوٰۃ نبوت سے براہ راست فیض یافتہ صحابہ کرام روایت حدیث میں بڑی احتیاط برتتے تھے، اسی طرح حضرات شیخین ابوبکر صدیق، عمر فاروق، آنحضور صلی اللہ علیہ وسلم کے حضور سفر میں ہمیشہ ساتھ رہے آپ کی ہر نقل و حرکت سے بخوبی واقف تھے، مگر اس کے باوجود ان حضرات کی روایتوں کو انگلیوں پر شمار کیا جاسکتا ہے

## باب دوم

احقر الوریٰ سے مصنفین تک متداول کتب حدیث کی سندیں

اور رجال اسناد کا تعارف

ہم سے حضور ﷺ تک سند کے تین حصے ہیں:



(۱) پہلا حصہ حضرت شاہ ولی اللہ محدث دہلویؒ تک۔ (۲) دوسرا حصہ شاہ صاحب سے حضرات صحاح ستہ تک۔ (۳) تیسرا حصہ اصحاب کتب حدیث سے ہر ہر حدیث کی سند حضور ﷺ تک، وہ تو کتابوں میں مذکور ہے اس کے لکھنے کی ضرورت نہیں ہے۔

سب سے پہلے ہم اصح الکتاب اللہ الجامع الصحیح للبخاریؒ کی سند حضرت شاہ ولی اللہ محدث دہلویؒ تک بیان کرتے ہیں۔

## أسانید الجامع الصحیح للإمام البخاریؒ

### الی الامام الشاہ ولی اللہ المحدث دہلوی

قال العبد الضعیف محمد کوثر علی السبحانی اخبرنا شیخنا الامام العلامة المحدث العصر امیر المؤمنین فی الحدیث مولانا محمد یونس الجونفوری قال اخبرنا شیخنا الامام العلامة محمد زکریا الکاندھلوی ثم المهاجر المدنی المولود لعشر خلون من رمضان سنة خمس عشرة وثلاث مائة وألف المتوفی بالمدينة المنورة يوم الاثنين الاول من شعبان سنة اثنتين وأربع مائة وألف بجمعية قرائة علیه عن شیوخ ثلاثة.

شیخه العلامة المحدث خلیل احمد السہارنفوری ثم المهاجر المدنی شارح أبی داؤد وأبیہ مولانا محمد یحییٰ بن مولانا إسماعیل الکاندھلوی قراءۃ علیہما بجمعية ومولانا عنایت إلهی إجازة.

عن مولانا محمد مظهر النانوتوی ومولانا عبد القیوم البدھانوی قراءۃ علیہما بجمیعہ، ومولانا الشاہ عبد الغنی بن أبی سعید المجددی (صاحب انجاء الحاجة علی ابن ماجہ) بقراءۃ أولہ والباقی إجازة، والثانی عن الامام الربانی مولانا رشید احمد الکنکوھی قراءۃ علیہ بجمیعہ عن الشاہ عبد الغنی بقراءۃ الثلث والباقی إجازة، والثالث عن مولانا محمد مظهر النانوتوی والامام العلامة مولانا احمد علی المحدث السہارنفوری صاحب التعليق المعروف علی صحیح البخاری المتداول فی الهند والباكستان والافغانستان والبنجلة دیش قراءۃ علیہما. ح وأخبرنا مولانا منظور احمد السہارنفوری إجازة عن مولانا خلیل احمد السہارنفوری قراءۃ علیہ بأسانیدہ.



ح وأخبرنا العلامة المحقق جامع المعقول والمنقول مولانا محمد اسعد الله الرافقوري المولود يوم الاثنين سنة اربع عشرة وثلاث مائة وألف والمتوفى ليلة الاثنين الخامس عشر من رجب الفرد سنة تسع وتسعين وثلاث مائة وألف بقراءة شيء من أوائله والباقي اجازة عن شيخين. مولانا محمد يحيى الكاندهلوى قراءة عليه وحكيم الأمة مولانا اشرف على التهانوى اجازة منه، الأول عن مولانا رشيد احمد الكنكوهى والثانى عن مولانا محمد يعقوب النانوتوى اول رئيس مدرسى دار العلوم بديوبند وشيخ الهند مولانا محمود حسن الديوبندى قراءة عليهما، كلهم عن الشاه عبد الغنى، الاولان قراءة عليه والثالث اجازة عنه، وكذا يرويه الثالث اجازة عن مولانا محمد مظهر والشيخ احمد على المحدث والقارى عبد الرحمن الفانى فتى، وكذا يرويه الثانى اجازة عن العارف الشهير، مولانا فضل رحمن الكنج مراد آبادى، ح وأخبرنا الشيخ العلامة المفتى محمود حسن بن حامد حسن الكنكوهى عن شيخ الاسلام مولانا السيد حسين احمد المدنى قراءة عليه، ح وأخبرنا الشيخ المحدث مولانا فخر الدين احمد التمراد آبادى المولود سنة عشر وثلاث مائة وألف والمتوفى فى صفر الخير سنة اثنتين وتسعين وثلاث مائة وألف كلاهما عن شيخ الهند مولانا محمود حسن الديوبندى قراءة عليه عن حجة الاسلام مولانا محمد قاسم النانوتوى مؤسس دار العلوم بديوبند.

كل هؤلاء الستة (أى محمد مظهر وعبد القيوم وعبد الغنى واحمد على المحدث والقارى عبد الرحمن وفضل رحمن) عن الشاه محمد اسحاق قراءة عليه، وزاد عبد الغنى عن ابيه ابى سعيد قراءة عليه، وزاد محمد مظهر عن مولانا مبلوك العلى قراءة عليه عن مولانا رشيد الدين خان الكشميرى، وزاده عبد القيوم عن ابيه مولانا عبد الحى البدهانوى، وزاد مولانا احمد على عن مولانا وجيه الدين السهارنفورى عن مولانا عبد الحى البدهانوى عن الشاه عبد القادر المحدث الدهلوى.

كلهم (أى مولانا الشاه اسحاق والشاه ابوسعيد ومولانا رشيد الدين خان والشاه عبد القادر) عن الشاه عبد العزيز المحدث الدهلوى قراءة عليه، وكذا يروى الشاه فضل رحمن غالبا عن الشاه عبد العزيز عن ابيه الامام الهمام احمد بن عبد الرحيم الشهير بولى الله المحدث



الدہلوی و خالہ محمد عاشق الفلتی، و ہما یرویان عن الشیخ ابی طاہر الکردی و توافقا فی الاخذ عنہ۔

اسناد بخاری شریف حضرت شاہ ولی اللہ محدث دہلوی تک

بندہ ضعیف محمد کوثر علی سبحانی نے ۱۴۱۳ھ اور ۱۴۱۴ھ مطابق ۱۹۹۳ء اور ۱۹۹۴ء میں مکمل بخاری شریف اپنے شیخ الامام العلام محدث عصر حضرت مولانا محمد یونس جو پوری صاحب سے پڑھی ہے۔

پھر ہمارے حضرت شیخ جو پوری کی پانچ سندیں ہیں ایک قرآن اور تین اجازۃ جن کو حضرت شیخ جو پوری نے الیواقیت الغالیہ ۴۹۳ تا ۴۹۵ ج ۳ تک میں مسند الہند شاہ صاحب تک پہنچائی ہے جس ترتیب سے ہمارے حضرت شیخ نے تحریر فرمایا اسی ترتیب سے نمبر وار تذکرہ کروں گا۔

حضرت شیخ جو پوری کی پہلی سند

حضرت جو پوری نے پوری بخاری شریف اپنے شیخ الامام العلام حضرت مولانا زکریا صاحب کاندھلوی سے قرآن پڑھی ہے، پھر حضرت شیخ مولانا محمد زکریا صاحب کاندھلوی کو تین حضرات سے سند حاصل ہے، اولاً ان کو اپنے شیخ مولانا خلیل احمد صاحب محدث سہارنپوری سے قرآن، دوم اپنے والد محترم حضرت مولانا یحییٰ صاحب کاندھلوی سے قرآن سوم حضرت مولانا عنایت الہی صاحب سے (اجازۃ)

پھر اول یعنی محدث سہارنپوری کو تین حضرات سے سند حاصل ہے، (۱) حضرت مولانا محمد مظہر نانوتوی سے قرآن اور مولانا عبد القیوم بڈھانوی سے (قرآن) اور مولانا شاہ عبدالغنی مجددی سے (اجازۃ)

دوم: یعنی حضرت مولانا یحییٰ صاحب کو سند حاصل ہے امام ربانی حضرت مولانا رشید احمد گنگوہی سے (قرآن) اور حضرت گنگوہی کو سند حاصل ہے شاہ عبدالغنی سے ایک ثلث (قرآن) اور باقی (اجازۃ)

سوم یعنی مولانا عنایت الہی صاحب کو دو حضرات سے سندیں قرآن ہی حاصل ہیں، مولانا مظہر نانوتوی سے اور مولانا احمد علی صاحب محدث سہارنپوری سے۔

حضرت شیخ جو پوری کی دوسری سند

ہمارے حضرت شیخ جو پوری کو سند حاصل ہے حضرت مولانا منظور احمد خان سہارنپوری سے (اجازۃ) اور ان کو مولانا خلیل احمد صاحب محدث سہارنپوری سے (قرآن)۔



## حضرت شیخ جوہنپوریؒ کی تیسری سند

حضرت شیخ جوہنپوریؒ کو سند حاصل ہے اپنے استاذ شیخ حضرت مولانا محمد اسعد اللہ صاحب رامپوریؒ (سابق ناظم مدرسہ مظاہر علوم) سے (اجازۃ) پھر حضرت ناظم صاحبؒ کو دو حضرات سے سندیں حاصل ہیں (۱) مولانا یحییٰ صاحب بک اندھلویؒ (سے قرأۃ) اور اپنے شیخ حکیم الامت حضرت مولانا اشرف علی تھانویؒ سے (اجازۃ) پھر حضرت مولانا محمد علی صاحب کاندھلویؒ کو حضرت امام مولانا رشید احمد گنگوہیؒ سے سند حاصل ہے (قرأۃ)

اور حضرت تھانویؒ کو دو حضرات سے قرأۃ سند حاصل ہے (۱) حضرت مولانا یعقوب صاحب نانوتویؒ (صدر المدرسین دارالعلوم دیوبند) اور حضرت شیخ الہند مولانا محمود حسن دیوبندیؒ سے پھر ان تینوں حضرات کو یعنی حضرت گنگوہیؒ، حضرت مولانا یعقوب صاحب نانوتویؒ کو قرأۃ اور حضرت شیخ الہند کو اجازۃ سند حاصل ہے، شاہ عبدالغنی مجددیؒ سے اور حضرت شیخ الہند کو تین حضرات سے حضرت مولانا محمد مظہر نانوتویؒ، حضرت مولانا احمد علی محدث سہارنپوریؒ اور حضرت مولانا قاری عبدالرحمن پانی پتیؒ سے اجازۃ سندیں حاصل ہیں، اور حضرت مولانا یعقوب صاحب کو اجازۃ سند حاصل ہے، عارف باللہ حضرت مولانا فضل رحمٰن گنج مراد آبادیؒ سے۔

## حضرت شیخ جوہنپوریؒ کی چوتھی سند

ہمارے حضرت شیخ کو (اجازۃ) سند حاصل ہے مفتی اعظم حضرت مولانا مفتی محمود الحسن گنگوہیؒ سے اور ان کو سند حاصل ہے (قرأۃ) حضرت شیخ الاسلام حضرت مولانا حسین احمد مدنیؒ سے۔

## حضرت شیخ جوہنپوریؒ کی پانچویں سند

حضرت شیخ جوہنپوریؒ کو اجازۃ سند حاصل ہے حضرت مولانا فخر الدین مراد آبادیؒ سے اور حضرت مدنیؒ اور حضرت مراد آبادیؒ دونوں کو (قرأۃ) سند حاصل ہے حضرت شیخ الہندؒ سے اور حضرت شیخ الہند کو (قرأۃ) سند حاصل ہے حجت الاسلام حضرت مولانا محمد قاسم نانوتویؒ (بانی دارالعلوم دیوبند) سے۔

پھر ان ساتوں (حضرت مولانا قاسم صاحب نانوتویؒ، حضرت مولانا محمد مظہر نانوتویؒ، مولانا عبدالقیوم بڈھانویؒ، شاہ عبدالغنی مجددیؒ، مولانا احمد علی محدث سہارنپوریؒ، قاری عبدالرحمن پانی پتیؒ اور مولانا فضل رحمٰن گنج مراد آبادیؒ) کو قرأۃ سند حاصل ہے شاہ محمد اسحاق محدث دہلویؒ سے۔



اور شاہ عبدالغنیؒ نے اپنی سند میں اپنے والد محترم شاہ ابوسعیدؒ کا قرآنہ اضافہ فرمایا ہے اور مولانا مظہر نانوتویؒ کو قرآنہ سند حاصل ہے، حضرت مولانا مملوک علی نانوتویؒ سے اور مولانا مملوک علی نے سند حاصل کی، مولانا رشید الدین خان کشمیریؒ سے، اور مولانا عبدالقیوم بڑھانویؒ نے اپنے باپ عبدالحی بڑھانویؒ کا اضافہ کیا ہے، اور مولانا احمد علی محدث سہارنپوریؒ نے اپنی سند میں اضافہ کیا ہے مولانا وجیہ الدین سہارنپوریؒ کا، اور مولانا وجیہ الدین کو سند حاصل ہے مولانا عبدالحی بڑھانویؒ سے اور ان کو سند حاصل ہے شاہ عبدالقادر محدث دہلویؒ سے پھر ان چاروں حضرات یعنی شاہ محمد اسحاق محدث دہلویؒ، شاہ ابوسعیدؒ، مولانا رشید الدین خان کشمیریؒ، شاہ عبدالقادر دہلویؒ کو سند حاصل ہے قرآنہ، شاہ عبدالعزیز محدث دہلویؒ سے اسی طرح شاہ فضل رحمٰن عالیؒ سند بیان کرتے ہیں شاہ عبدالعزیزؒ سے اور شاہ عبدالعزیز محدث دہلویؒ کو سند حاصل ہے، اپنے والد محترم الامام الہمام مسند الہند حضرت شاہ احمد بن عبدالرحیم شاہ ولی اللہ محدث دہلویؒ سے اور شاہ عبدالعزیز محدث دہلویؒ کو اپنے ماموں محمد عاشق فلسفیؒ سے بھی سند حاصل ہے، اور یہ دونوں یعنی شاہ ولی اللہ اور محمد عاشق پھلپٹی بخاری کی روایت کرتے ہیں شیخ ابوطاہر مدنیؒ سے۔

## تذکرہ احقر الوری محمد کوثر علی سبحانی

### ولادت

(۱) العبد الفقیر احقر الوری محمد کوثر علی سبحانی کی پیدائش غالباً ۱۴ مارچ ۱۹۷۲ء میں بہار کے مشہور سرحدی شہر فاربس گنج (ضلع ارریا) سے جانب جنوب میں تقریباً ۱۲ کلومیٹر کے فاصلے پر ایک مسلم بستی گھبہا میں ہوئی احقر کے والد محترم جناب الحاج مولوی محمد کلیم صاحبؒ پرانے تبلیغی و دعوتی مزاج کے نیک خصلت انسان تھے حضرت مولانا منت اللہ رحمانی خانقاہ مونگیر سے بیعت تھے، پنجگانہ نماز تو درکنار سفر و حضر میں کبھی تہجد کی نماز بھی قضا نہیں ہوتی تھی، ہمیشہ رات کو غسل فرما کر تہجد اور صلوٰۃ التَّسْبِيح پڑھا کرتے تھے (باقی حضرت والا کی مختصر سوانح کو احقر نے ایک رسالہ میں تحریر کیا ہے جس کا نام ہے آہ! میرے والد حاجی محمد کلیم اور ان کی شب بیداری اس میں تفصیل موجود ہے۔

### تعلیم

بندہ ناچیز نے اپنے خاندانی گاؤں گوکھلا پور میں ہی والد محترم سے تعلیم کا آغاز کیا، ناظرہ قرآن اور دینیات کی تکمیل کے بعد اپنے مولد گھبہا گاؤں سے تقریباً تین کلومیٹر کے فاصلے پر سوالدہ مجھوا کے مدرسہ مصباح العلوم میں ۱۹۸۳ء میں



داخل ہو کر بہار بورڈ کے نصاب و سطرانیہ دوم تک مکمل پانچ سال تعلیم پائی بعدہ ۱۹۸۸ء میں مدرسہ مطلع العلوم کمن گذھا بنارس میں داخل ہو کر عربی اول و دوم کی تعلیم مکمل کی اس کے بعد ۱۹۹۰ء میں ہندوستان کی عظیم دینی درسگاہ مدرسہ مظاہر علوم قدیم سہارنپور میں داخل ہو کر عربی سوم مکمل کی اور یہاں رہتے ہوئے جامعہ گلزار حسینہ اجراڑہ میرٹھ کے نظام تعلیم کی اچھی خبر ملی تھی اسی کے ساتھ یہ بھی معلوم ہوا تھا کہ وہاں شرح جامی و مختصر ساتھ ہوتی ہے تو اس خیال سے وہاں حاضر ہوا کہ ایک سال کی بچت ہوگی کیونکہ گھر کے مالی حالات درمیان میں بے حد کمزور تھے فاقہ کشی کی نوبت تھی اس لئے جی چاہتا تھا کہ جلد فارغ ہو کر والدین کو کچھ مالی راحت پہنچاؤں بنا برین ۱۹۹۱ء میں ایک سال اجراڑہ میں داخل ہو کر شرح جامی اور مختصر المعانی کا نصاب مکمل کیا پھر ۱۹۹۲ء میں جامعہ مظاہر علوم دار جدید سہارن پور میں داخل ہو کر جلالین، مشکوٰۃ، دورۂ حدیث اور مشق افتاء کل چار سال تک یہاں کے اساتذہ و مشائخ کے سامنے زانوئے تلمذ طے کرنے کی سعادت حاصل کی۔

### حدیث کے اساتذہ

صحیحین اور مؤطا امام محمد حضرت شیخ مولانا محمد یونس صاحب جو پوری سے، ابوداؤد شریف ترمذی شریف اور شمائل ترمذی حضرت شیخ مولانا محمد عاقل صاحب سہارنپوری مدظلہ سے، نسائی شریف، ابن ماجہ شریف اور مؤطا امام مالک حضرت مولانا محمد سید سلمان صاحب سہارنپوری سے، طحاوی شریف حضرت مولانا مفتی یحییٰ صاحب سہارنپوری سے، مشکوٰۃ شریف حضرت مولانا سید محمد سلمان صاحب سہارنپوری سے پڑھنی ہے۔

فراغت کے بعد ۱۹۹۶ء میں جامعہ محمدیہ جام نگر گجرات کے ذمہ داران (یعنی حضرت حافظ یعقوب صاحب اور حضرت مولانا سیف الدین صاحب اسلامپوری) کی دعوت پر تدریسی خدمت کے لئے حاضر ہوا اور الحمد للہ مکمل پانچ سال مسلم شریف، ترمذی شریف، ابوداؤد شریف، مؤطا امام محمد مشکوٰۃ شریف جلالین شریف بیضاوی شریف وغیرہ کتب حدیث و تفسیر کی تدریس کا موقع ملا پھر ۲۰۰۱ء میں جامعہ ابن عباس سرخیز احمد آباد گجرات میں تدریس اور فتویٰ نویسی کے لئے حاضری ہوئی اور مکمل چار سال بخاری شریف جلد ثانی، ترمذی شریف، نسائی شریف، ابن ماجہ شریف، مشکوٰۃ شریف، جلالین شریف، ہدایہ ثالث، شرح عقائد، سراجی، نور الانوار، قدوری اور شرح وقایہ وغیرہ کتب حدیث و تفسیر اور فقہ کے اسباق پڑھانے کا بہت ہی سنہرا موقع ملا۔ پھر ۲۰۰۳ء میں حضرت مولانا مفتی سعید احمد صاحب پالن پوری شیخ الحدیث دارالعلوم دیوبند کے حکم و مشورہ سے جامعہ اشرف العلوم الوراء جستان میں تدریسی خدمات کیلئے مامور ہوا دو سال بخاری شریف مکمل، مسلم شریف مکمل، ترمذی شریف مکمل، ابوداؤد شریف مکمل یعنی خالص دورۂ حدیث شریف کے اسباق ہی



فی تحقیق الاسانید

سپرد کئے گئے مگر یہاں آب و ہوا موافق نہ آنے کی وجہ سے مستعفی ہو کر ۲۰۰۷ء میں جامعۃ العلوم گڑھاہمت نگر ضلع ساہیوالہ کانٹھا گجرات میں تدریسی خدمت کیلئے وہاں کے بانی و مہتمم حضرت مولانا سیف الدین صاحب اسلام پوری مدظلہ کے بہت اصرار کرنے پر حاضر ہوا، وہاں مکمل پانچ سال بخاری شریف اول ترمذی شریف اول جلالین شریف مشکوٰۃ شریف وغیرہ کتب حدیث و تفسیر کے اسباق پڑھانے کا موقع ملا اور وہاں کی علمی فضاء سازگار ہونے کی وجہ سے بہت فائدہ ہوا۔

فخر گجرات حضرت مولانا عبداللہ صاحب کاپو درویؒ بانی وریمس جامعہ فلاح دارین ترکیسر گجرات خادم القرآن حضرت مولانا غلام محمد صاحب دستاوی مدظلہ اکل کنواں، محدث گجرات حضرت مولانا مفتی عبداللہ پٹیل صاحب مدظلہ ہانوت گجرات کے حکم اور حضرت مولانا مفتی احمد صاحب خانپوری دامت برکاتہم شیخ الحدیث مدرسہ تعلیم القرآن ڈھانیل کے نیک مشورہ سے ۲۰۱۱ء میں اپنے مادر علمی و ایشیاء کی عظیم درسگاہ مدرسہ مظاہر علوم قدیم سہارنپور میں تدریسی خدمات کی سعادت نصیب ہوئی بندہ تقریباً ۱۱ سال سے یہاں ترمذی شریف نسائی شریف ابن ماجہ شریف مؤطا امام مالک، طحاوی شریف اور بیضاوی شریف بعدہ ہدایہ ثالث وغیرہ کے اسباق حتی المقدور کا حقہ پڑھانے کی سعی کر رہا ہے اللہ تعالیٰ قبول فرمائے۔ آمین

تصنیف و تالیف کا بھی ناقص سلسلہ جاری ہے مندرجہ ذیل کتابیں شائع ہو چکی ہیں۔

(۱) خزینۃ الفقہ جلد اول مسائل النکاح (۲) خزینۃ الفقہ جلد ثانی مسائل الطلاق (۳)

خزینۃ الفقہ جلد ثالث (مسائل وقف) (۴) الجہد البکوثری علی ختم البخاری (۵) تذکرہ شیخ

عبد الرحیم متالا (۶) دینی کارندوں کے رہنما (۷) آہ میرے والد حاجی محمد کلیم صاحب اور ان کی شب

بیداری (۸) محسن و مؤمن قوم حضرت پیر مشائخ سلسلہ شطاریہ کے چند بزرگان (۹) اجتماعی کام کے زریں اصول

(۱۰) تذکرہ حضرت شیخ محمد یونس جوہنوریؒ (۱۱) الجوہر المفید فی تحقیق الاسانید

اور ہندو نیپال کی سرحد پر جامعۃ الفلاح دارالعلوم الاسلامیہ فارلس گنج بہار کے ذریعہ علاقہ میں مکاتب و مدارس اور

دینی و اصلاحی سرگرمیاں بھی جاری ہیں۔ اللہ بجد قبول فرمائے اور ذخیرہ آخرت بنائے۔

تذکرہ امیر المؤمنین فی الحدیث حضرت شیخ مولانا محمد یونس صاحب جوہنوریؒ

نام و نسب:

نام محمد یونس، والد محترم کا نام شبیر احمد، لقب شیخ الحدیث، محدث کبیر، محدث العصر اور امیر المؤمنین فی الحدیث فی زمانہ۔



## ولادت باسعادت

تاریخ پیدائش صبح سات بجے، بروز شنبہ، ۲۵ رجب المرجب ۱۳۵۵ھ بمطابق ۲ اکتوبر ۱۹۳۷ء۔  
تعلیم

والدہ مرحومہ کا انتقال آپ کے بچپن ہی میں ہو چکا تھا، یعنی جب آپ ۵ سال دس ماہ کے تھے، اس لئے اپنی نانی کے پاس ہی رہتے تھے اور اپنے ماموں کے ساتھ ایک مکتب میں جایا کرتے تھے مگر بعد میں ماموں نے مکتب میں جانا بند کر دیا تو حضرت کا جانا بھی بند ہو گیا، پھر آپ کے گاؤں میں ایک پرائمری اسکول قائم ہوا تو اس میں درجہ دوم تک عصری تعلیم پا کر درجہ سوم کیلئے مانی کلاں کے پرائمری اسکول میں داخلہ لیا سوم پاس کرنے کے بعد والد صاحب نے اسکولی تعلیم بند کروادی، کیونکہ والد مرحوم نے فرمایا انگریزی کا دور نہیں اور ہندی میں پڑھانا نہیں چاہتا۔

اس کے بعد تقریباً دو سال تعلیمی چھٹی رہی پھر شروع سے قرآن کریم ناظرہ تک اپنے والد صاحب کے پاس مکمل تعلیم پا کر ۱۳ سال کی عمر میں اپنے گاؤں کے مدرسہ ضیاء العلوم مانی کلاں میں ابتدائی تعلیم حاصل کرنے چلے گئے اور کتب فارسی سے لیکر سکندر نامہ تک اور پھر ابتدائی عربی سے لے کر مختصر المعانی، مقامات حریری، شرح وقایہ اور نور الانوار تک وہیں پڑھیں۔

اکثر کتابیں حضرت مولانا ضیاء الحق صاحبؒ سے اور شرح جامی بحث اسم تک حضرت مولانا عبدالحلیم صاحب جو پوریؒ سے پڑھیں، پھر ماہ شوال ۱۳۷۸ھ میں مظاہر علوم سہارن پور میں داخلہ لیکر اپنی تعلیم کا آغاز جلالین شریف، ہدایہ اولین، میبذی سے فرمایا اور اگلے سال ۱۳۷۹ھ میں بیضاوی شریف، مشکوٰۃ شریف، سلم العلوم اور ہدایہ ثالث پڑھنے کے ساتھ تجوید کی کتابیں بھی پڑھ کر ترتیل کی مشق کی۔

پھر تیسرے سال ۱۳۸۰ھ میں دورہ حدیث کی تکمیل فرمائی آپ کے دورہ حدیث کے اساتذہ مع تعین کتب حدیث کے یہ ہیں، بخاری شریف حضرت شیخ الحدیث مولانا زکریا صاحب کاندھلویؒ سے، مسلم شریف حضرت مولانا منظور احمد خاں صاحبؒ سے، ابوداؤد شریف حضرت مولانا اسعد اللہ صاحب رامپوریؒ ناظم اعلیٰ مدرسہ مظاہر علوم سے اور ترمذی شریف، نسائی شریف حضرت مولانا امیر احمد صاحب کاندھلویؒ سے نیز ابن ماجہ شریف، شمائل ترمذی، موطا امام مالک اور طحاوی شریف کتاب النکاح مکمل بھی حضرت ناظم صاحبؒ سے ہی پڑھی اور موطا امام محمد مکمل بھی حضرت مولانا منظور احمد صاحب سہارن پوریؒ سے ہی پڑھی اور اعلیٰ و امتیازی نمبرات سے کامیاب ہوئے۔



## دورۂ حدیث شریف کے شرکاء

آپ کے دورۂ حدیث شریف کے شرکاء میں مندرجہ ذیل حضرات خاص طور سے قابل ذکر ہیں، حضرت الاستاذ سید مولانا محمد عاقل صاحب دامت برکاتہم صدر المدرسین مظاہر علوم سہارنپور، مولانا شجاع الدین ابن سید شاہ غلام دستگیر قادری حیدر آبادی استاذ مدرسہ مصباح العلوم لاہور ضلع عثمان آباد مہاراشٹر اور مولانا اجنباء الحسن صاحب فنون میں داخلہ

دورۂ حدیث شریف سے فراغت کے بعد ۱۳۸۱ھ میں حضرت نے مزید ایک سال مدرسہ مظاہر علوم میں فنون کی یہ کتابیں پڑھیں ہدایہ رابع، صدر، شمس بازغہ، خلاصۃ الحساب، در مختار۔

## مدرسہ مظاہر علوم کی مسند تدریس پر

پھر اسی سال کے اخیر میں ۱۳۸۱ھ شوال میں معین المدرسین کے عہدہ پر تقرری ہوئی اور ماہ شوال ۱۳۸۲ھ میں مستقل استاذ مقرر ہوئے، اور یہ کتابیں آپ کے حوالہ کی گئیں: شرح وقایہ، میر قطبی، سلم العلوم، پھر ۱۳۸۴ھ میں ہدایہ اولین، قطبی، مقامات، مختصر المعانی اور اصول الشاشی وغیرہ کتب پڑھائیں، پھر اسی سال ذی الحجہ ۱۳۸۴ھ میں حضرت مولانا امیر احمد صاحب کاندھلوی کا انتقال ہو گیا تو فقیہ الاسلام حضرت مولانا مفتی مظفر حسین صاحب اجڑوئی کے پاس ان کی ترمیمی شریف آگئی اور حضرت مفتی صاحب کی مشکوٰۃ شریف حضرت الاستاذ حضرت شیخ جوہوری کے پاس باب الکبائر سے منتقل کر کے باضابطہ آپ کو استاذ حدیث بنادیا گیا، پھر ۱۳۸۶ھ میں استاذ دورۂ حدیث بن کر ابوداؤد شریف و نسائی شریف کا درس دیا، اور اگلے سال ۱۳۸۷ھ میں مسلم شریف، نسائی شریف، ابن ماجہ شریف اور مؤطین شریفین کا مایہ ناز درس دیا۔

## شیخ الحدیث کے منصب پر

۱۳۸۸ھ میں جب حضرت شیخ مولانا محمد زکریا صاحب مہاجر مدنی نور اللہ مرقدہ کے لئے آنکھوں کی معذوری اور نزول آب کی وجہ سے درس و تدریس کا باقی رکھنا مشکل ہو گیا تو آپ نے اپنی زیر درس کتاب بخاری شریف کے ساتھ ہی ساتھ مسلم شریف اور ہدایہ ثالث حضرت شیخ جوہوری کے سپرد کر دیں، اور ۱۳۹۰ھ میں آپ کو باضابطہ اس منصب جلیلہ پر فائز فرما کر شیخ الحدیث منتخب کیا گیا۔



حضرت شیخ جو پوریؒ کو جس وقت بخاری شریف سپرد کی گئی تھی اس وقت آپؒ نو جوان تھے، صرف تینتیس ۳۳ سال کی عمر تھی، اس لئے طلباء بخاری شریف پڑھنے پر رضامند نہیں تھے، آپؒ کی مایہ ناز کتاب الیواقیت الغالیہ کے مرتب حضرت مولانا محمد ایوب صاحب سورتی تحریر فرماتے ہیں کہ احقر ان دنوں مظاہر علوم میں متوسطات کا طالب علم تھا، اور اس وقت کا شاہد یعنی ہے کہ جب بخاری شریف کے منتقل ہونے کا اعلان کیا گیا تو مظاہر علوم کے دورہ کے طلبہ کی ظاہری نگاہوں میں عجیب کرب و اضطراب کی لہریں دوڑ رہی تھیں، گو حضرت الاستاذ کتنے ہی قابل و لائق ہوں مگر شیخ کی عمر اور بزرگی اور نسبت مشائخ اور کثرت تصنیف و تالیف کی وجہ سے جو مقام تھا ان کی عظیم مسند کو پر کرنا مشکل ہی معلوم ہو رہا تھا، بالخصوص اس سال دورہ میں بعض وہ طلبہ بھی تھے جو حضرت شیخؒ کے خدام و مخصوصین میں تھے اور انہیں اس کا بڑا قلق تھا کہ ہمیں حضرت شیخؒ سے پڑھنا نصیب نہیں ہو رہا ہے، اور وہ اپنے قلق کا اظہار مختلف طریقوں سے کر رہے تھے، غالباً انتظامیہ تک بھی یہ اضطراب پہنچ گیا، اس صورت حال سے نمٹنے کیلئے حضرت شیخؒ نے ایک اعلان لگوا دیا جو خود میں نے دارالطلبہ قدیم کے لوحِ اعلانات پر پڑھا جس کا مختصر مضمون یہ تھا کہ:

”میں نے اپنے ضعف اور اعذار کی بنا پر بخاری شریف پڑھانا موقوف کیا ہے اور مولانا محمد یونس صاحب کو منتقل کیا ہے، جسے پڑھنا منظور ہو وہ پڑھے ورنہ کسی اور مدرسہ میں داخلہ لے لے۔“

اس اعلان کے بعد فضا میں کچھ سکون پیدا ہوا اور تعلیم جاری ہو گئی خوب یاد ہے کہ جیسے ہی حضرت الاستاذ نے بخاری شریف شروع کی اور وہ شور و انتشار موقوف ہوا اور پھر پورے اطمینان اور آب و تاب کے ساتھ درس جاری ہو گیا اس وقت سے اب تک یعنی نصف صدی تک ایشیاء کی اس عظیم درس گاہ کی مسند حدیث پر جلوہ افروز ہو کر ہزاروں تشنگان علم و معرفت کی پیاس بجھائی۔

### بیعت و سلوک

بیعت کے سلسلہ میں اولاً حضرت الاستاذ کارحمان تھا مگر بعد میں طبیعت بدل گئی حضرت خود تحریر فرماتے ہیں:

”ابتداءً بالکل بچپن میں تو طبیعت کارحمان تھا لیکن بعد میں بعض وجوہات سے یہ خیال نکل گیا اور یہ ہی نہیں بلکہ کچھ اس کی اہمیت ہی نہیں رہی، حضرت مولانا عبدالحلیم صاحب مرحوم نے بعض خطوط میں ناراضگی کا اظہار بھی کیا اور لکھا تزکیہ ضروری ہے۔“



لیکن اس وقت کتابوں کی طرف غیر معمولی رجحان تھا ادھر بالکل التفات ہی نہیں ہوا بلکہ ایک مرتبہ جب حضرت نور اللہ مرقدہ اپنے دارالتصنیف میں تشریف فرما تھے اور میں حسب معمول حاضر ہوا تو تھوڑی دیر کے بعد سوال کیا، کیا بیعت ہونا ضروری ہے؟ حضرت نور اللہ مرقدہ نے ارشاد فرمایا بالکل نہیں۔

پھر ایک زمانہ گزر گیا بہت سے لوگ بیعت کی طرف توجہ دلاتے رہے جیسے مولانا منور حسین صاحب پورنوی، مولانا عبد الجبار صاحب اعظمی اور بعض اصرار کرتے تھے جیسے صوفی انعام اللہ صاحب مگر کچھ التفات ہی نہیں تھا اچانک رمضان المبارک ۱۳۸۲ھ کے عشرہ اخیرہ میں خیال پیدا ہوا اور بہت زور سے حضرت نور اللہ مرقدہ سے عرض کیا حضرت نے فرمایا بیعت میں انقیاد اور عدم تنقید ضروری ہے استخارہ کرنے میں نے عرض کیا حضرت میں نے دعا کی ہے اس زمانہ میں اپنی دعاء پر بڑا اعتماد تھا مگر حضرت نے فرمایا کہ استخارہ کم از کم تین مرتبہ ہے اور رات گزارنا اور سونا ضروری نہیں ہے۔

### منامی بشارت

تیسرے استخارہ میں خواب دیکھا مولانا اکرام صاحب فرما رہے ہیں کہ مدرسہ قدیم آجاؤ آباد ہو جاؤ گے، ہمارا قیام اس زمانہ میں دارالطلبہ قدیم میں ہو چکا تھا حضرت نے سکر فرمایا یہ خواب امید افزاء ہے۔

### خصوصی بیعت

رمضان ۱۹/۲۱ یا ۳۰/۱۳۸۲ھ کو ظہر کے بعد اپنے خلوت خانہ میں طلب فرما کر بیعت فرمایا۔  
چنانچہ بڑے حضرت شیخ سے تدریجاً تربیت ہوتی رہی، اور حضرت اقدس مولانا اسعد اللہ صاحب (سابق ناظم اعلیٰ مدرسہ مظاہر علوم) نور اللہ مرقدہ کی بھی آپ کی طرف توجہ کامل تھی دونوں بزرگوں کے زیر سایہ منازل سلوک کو طے کرتے کرتے اس لائق ہو گئے کہ آپ کو اجازت و خلافت عنایت کی جائے چنانچہ بروز پنجشنبہ ۵/محرم الحرام ۱۳۹۶ھ میں ظہر کے بعد حضرت اقدس مولانا اسعد اللہ صاحب سابق ناظم اعلیٰ مظاہر علوم نے خلافت سے سرفراز فرمایا اور ۱۱/گیارہ ذی قعدہ ۱۳۹۶ھ مطابق ۴/نومبر ۱۹۷۶ء بروز جمعرات میں حضرت شیخ نے اجازت مرحمت فرمائی۔

### ہمارے حضرت شیخ جو نیوری کا علمی ذوق

مظاہر علوم کے شیوخ الحدیث کے سنہرے سلسلے کی عظیم الشان کڑی ہمارے مرشد و مربی فخر المحدثین حضرت الاستاذ



حضرت شیخ جوہوریؒ کی ذات تھی، مظاہر علوم کے وہ سپوت تھے جن کے تبحر علمی پر ان کے شیوخ و اساتذہ کو بھی رشک تھا، اور آپ کے سامنے زانوئے تلمذ طے کرنے والے تلامذہ کو بھی آپ کی شان حدیث پر فخر ہے، آپ کی ذات مظاہر علوم کے مشائخ کی تاریخی فہرست میں ایک جلی اور روشن باب ہے، ہر زمانہ میں یہاں کے علماء فضلاء طلباء اور متعلقین آپ کا نام ذکر کر کے فخر کیا کریں گے آپ اپنے مشائخ حدیث کے صحیح جانشین بلکہ فن حدیث اور رجال حدیث میں مظاہر علوم کے متقدمین محدثین سے بھی آگے تھے اس کی اصل وجہیں تین ہیں۔

پہلی وجہ: یہ ہے کہ آپ کے پاس کتابوں کا جتنا بڑا ذخیرہ موجود تھا، پہلے کے مشائخ کے پاس اتنی کتابیں نہیں تھیں ہمارے حضرت شیخ خود فرماتے تھے کہ اگر مجھے کسی سے کچھ پیسے میسر ہوتے تو ان سے حدیث کی کتابیں خرید لیتا، حضرت الاستاذ قطب العرب والعجم شیخ الحدیث مولانا محمد زکریا صاحبؒ نے جب بھی ہدیہ کچھ پیسے عنایت فرمائے تو میں نے ان کی کتابیں خرید لیں۔

ایک مرتبہ فرمایا کہ پڑھنے کے زمانہ میں (فقہ الاسلام) حضرت مولانا مفتی مظفر حسین صاحبؒ نے کچھ پیسے عطا کئے تو اس سے مشکوٰۃ شریف خرید لی، اور پھر اس میں لگا رہتا یعنی مشکوٰۃ کی حدیثوں کی تخریج و تحقیق کرتا رہتا، یہیں سے حدیث کا ذوق پیدا ہو گیا۔

ہمارے حضرت شیخ کے قیام گاہ کے ہال میں اپنی ذاتی اتنی کتابیں تھیں اور علم حدیث کا اتنا بڑا خزانہ تھا کہ شاید ہی کسی کے پاس اتنی کتابیں ہوں برصغیر ہی کیا پورے عالم اسلام میں کتابوں کا اس قدر ذوق شاذ و نادر ہی کسی کے اندر ہو، بڑے بڑے کتب خانے میں بھی وہ مراجع اور امہات الکتب دستیاب نہیں ہیں جو ہمارے حضرت شیخ کے پاس موجود تھیں، بندہ نے ہر مرتبہ حج سے واپسی پر آپ کو ڈھیر کے ڈھیر اور کارٹونوں کے کارٹون کتابیں ساتھ لاتے ہوئے دیکھا ہے، حج و عمرہ کے اسفار کے مواقع پر حرمین شریفین اور دیگر امصار و مدن کی کتابوں کے لئے مارکیٹوں میں دور دور تک پیدل چلتے اور حدیث و تفسیر اور فقہ کی مختلف الجہات کتابوں کی تلاش کرتے ہوئے تمام کتب خانوں کو چھان مارتے، حالانکہ آپ کی شخصیت موم طبیعت، نازک مزاج، محنت و جفاکشی سے دور اور راستے کے نشیب و فراز سے ناواقف، راستے کے اتار و چڑھاؤ پر چلتے ہوئے سانس پھولنے لگتا، پسینے سے شرابوز ہو جاتے، مگر علمی مطالعہ کا ذوق اور تحقیقی و تدقیقی خصلہ ان ساری دقتوں کو آسان بنا دیتا۔

دوسری وجہ: آپ سے آشنا لوگ جانتے ہیں کہ آپ دنیا و مافیہا سے لائق ہمہ تن کتب بینی اور مطالعہ میں منہمک



رہتے تھے، آپ کے مطالعہ کے وقت کسی کی مجال نہیں تھی کہ وہ آپ کے حجرہ میں قدم رکھ دے، لوگوں سے ملنا، جلنا آپ کا مزاج نہیں تھا، فجر کے بعد ذکر جہری اور عصر کے بعد درود کی مجلس میں لوگوں کو آنے کی اجازت ہوتی، اسی دوران آپ کی زیارت ہو جایا کرتی تھی، آپ صحت کی حالت میں دو کتابیں بخاری شریف شام کے آخری گھنٹہ میں اور مسلم شریف صبح کے آخری گھنٹہ میں پڑھاتے، اور اس کے علاوہ ہر وقت حدیث کے مراجع میں کھوئے ہوئے رہتے، آپ رات میں بلاناغہ ایک بجے تک مطالعہ کرتے اور پھر سو جاتے۔

بندہ (سبحانی) جب مظاہر علوم میں زیر تعلیم تھا تو بارہ بجے رات تک مطالعہ کر کے اپنے مربی حضرت شیخ جوہنوریؒ کی خدمت میں حاضر ہوتا اور ایک کنارہ میں سر جھکا کر بیٹھ جاتا، حضرت اپنے مطالعہ میں مشغول رہتے، اور کبھی کبھار سر اٹھا کر کچھ ناصحانہ کلمات فرماتے اور پھر مطالعہ میں مشغول ہو جاتے، کبھی سر اٹھا کر مزاحیہ کچھ کلمات ارشاد فرما کر ہم بچوں کو ہنسادیے اور پھر مطالعہ کرنے لگتے، جب ایک بج جاتا تو آپ کھڑے ہوتے، استنجاء وضو فرما کر پلنگ پر لیٹ جاتے، ہم ایک دو بچے بہت آہستہ آہستہ حضرت کے قدم مبارک کو دبانا شروع کر دیتے، ہمارے حضرت دو چار منٹ ہی میں کچھ کہہ کر ہنسادیے، اور پھر یہ کہہ کر روانہ کر دیتے کہ بچوں جاؤ دو چار رکعت پڑھ کر سو جاؤ کیونکہ حضرت جانتے تھے کہ طالب علم کیلئے اسی وقت تہجد پڑھ کر سو جانا مناسب ہے

لیکن جب بندہ مدرس ہو گیا تو حضرتؒ سے پوچھا کہ حضرت رات میں دیر تک مطالعہ کرتا ہوں کیا سونے سے قبل تہجد پڑھ کر سو جاؤں تو حضرت نے فرمایا نہیں بھائی تہجد نام ہی ہے سونے کے بعد اٹھ کر پڑھنے کا۔

تیسری وجہ: یہ ہے کہ ہمارے شیخ جوہنوریؒ نور اللہ مرقدہ گھریلو مشاغل، ابوت و بنوت اور ازدواجیت کے مسائل سے فارغ البال تھے، نیز اعزاء و اقرباء کی ہزارا الجھنوں اور متعلقین کے جھیلوں سے کنارہ کش، درک حدیث میں مغزدار و گرفت اغلاط مصنفین میں برسر پیکار اور روایت و روایت میں ہمہ تن متوجہ الی الحدیث رہتے تھے، یہی وجہ ہے کہ ہمارے شیخ، سیدی، مرشدی و مولائی تصنیف و تالیف کے کام سے بھی یکسو ہو کر بیشتر تحصیل حدیث و تبحر علمی کیلئے خالص مطالعہ کتب میں اور اپنے علمی بحریکراں کو عملی جامہ دینے کیلئے اصلاح نفس میں لگے رہے۔

ہمارے حضرت شیخ کا علمی مقام

اللہ تعالیٰ نے ہمارے حضرت شیخ کو کمال درجہ کی ذہانت و فطانت عطا فرمائی تھی، قوت تحفظ بدرجہ اتم آپ کو صحیح



ودیعت کی ہوئی تھی، حفظ و اتقان کے اعلیٰ معیار پر فائز تھے، حامل فہم، ذکی النواد، صاحب فراست و بصیرت، دل دو ماغ میں آفاقی وسعت، سخن فہمی، بیدار مغزی مکمل طور سے آپ میں پائی جاتی تھی، اور آخر عمر میں بھی اسی طرح کامل الضبط اور بیدار مغز تھے، آپ صرف حدیث ہی کے امام نہیں بلکہ نحو، صرف، منطق، انشاء پر دازی، فصاحت و بلاغت، معانی و بیان، فلسفہ، ہیئت، اقلیدس، عروض، علم میراث اور دیگر تمام علوم آلیہ میں ماہر ہونے کے ساتھ علوم عالیہ تفسیر و حدیث، فقہ، اصول فقہ، علم العقائد، علم تصوف وغیرہ جمیع علوم عقلیہ و نقلیہ میں، فائق الاقران تھے، عربی زبان لکھنے پڑھنے میں مکمل عبور حاصل تھا، عربی علماء کا جب بھی ورود ہوتا تو بے تکلف ان سے عربی میں کلام کرتے، اور ذرہ برابر نہیں جھجکتے، آپ عدیم المثال ادیب اور ہر فن کے شہسوار تھے، آپ کو عربی پر اتنی مہارت حاصل تھی کہ خطاب باری اور مقصد حدیث کے سمجھنے میں دیر نہیں لگتی تھی، آپ قرآنی تمام علوم پر حاوی تھے اور حدیث کے تمام علوم کے بحر بیکراں اور ناپید کنارہ تھے، قرآنی آیات اور روایات و آثار کے نسخ و منسوخ، مجمل و مفصل، خاص و عام، محکم و متشابہ، تاویل و تنزیل، آیات کی ومدنی سے آشنا اور فقہی حرمت و کراہت، فرائض و واجبات، استحباب و اباحت، قطعی الدلالت اور ظنی الدلالت وغیرہ غرض سب چیزوں میں ید طولیٰ رکھتے تھے، اسی طرح علوم الحدیث کے ہر زاوئے اور ہر گوشہ سے واقف کار تھے، حدیث کی صحت و سقم، مسند و مرسل، متصل و منقطع، مرفوع و موقوف وغیرہ سے اس طرح واقف تھے کہ گویا یہ ساری چیزیں آپ کے سامنے کھلی کتاب کی طرح ہوتی تھیں، قرآن کو حدیث پر اور حدیث کو قرآن پر مرتب کرنے کا ملکہ حاصل تھا کوئی ایسی حدیث جس کا ظاہر قرآن سے مخالف نظر آتا ہو اس کی مطابقت کا سراغ لگانے میں کامل دسترس حاصل تھا، آثار صحابہ اور اقوال تابعین سے بھی پوری طرح واقفیت تھی اسی کے ساتھ ائمہ کے مذاہب و مسالک اور علماء کے اقوال سے بھی پوری طرح آگاہی تھی، اور یہ ساری چیزیں کثرت ممارست کی وجہ سے طبعی بن چکی تھیں، اور نصوص قرآنیہ و احادیثہ میں کمال پائے جانے کی وجہ سے آپ کو اپنی رائے میں خود اعتمادی اور اجتہادی بصیرت حاصل تھی، بارہویں صدی ہجری میں جس طرح قرآنی علوم کے معارف و اسرار کو اللہ تعالیٰ نے حجۃ الاسلام حضرت شاہ ولی اللہ صاحب محدث دہلوی کے دل و دماغ پر انکشاف کیا اور ان علوم کے حکم و لطائف کا آپ پر الہام کیا گیا جن کو حضرت شاہ صاحب نے بعض بعض مقامات پر بطور تحدیث بالنعمت کے بیان بھی فرمایا ہے۔



اسی طرح پندرہویں صدی ہجری میں حدیث کا علم اسی شان کے ساتھ ہمارے شیخ کو عطا کیا گیا جس کا تحدیث بالنعمة کے طور سے آپ نے بھی اظہار فرمایا ہے، تحقیقات کی تہہ تک پہنچ کر متقدمین و متاخرین علماء محدثین کی روایتی و درایتی تحقیقات پر نقد تبصرہ کرنا آپ کے وسعت مطالعہ اٹھارہ سمندر میں غوطہ زن ہو کر اصل موتی نکالنے کی عکاسی ہے، بڑے بڑے علماء محدثین کی گرفت، فقہاء محققین کی ٹھوکروں سے آشنائی خصوصاً علامہ حافظ ابن حجر جیسے بحر العلوم فی الحدیث جیسے شخص کی تسامحات کا تذکرہ اس فن میں پوری بصیرت کی غمازی کرتا ہے۔

ایک مرتبہ ہمارے حضرت ذی شان شیخ جو پوری نے فرمایا کہ میں نے حافظ ابن حجر کی سوغلیطیوں کو پکڑا ہے، مگر پھر بھی ان کے علم کا لوہا مانتا ہوں کیونکہ وہ اس فن کے بہتے سمندر تھے، ہمارے حضرت شیخ تمام علوم و فنون خصوصاً علم حدیث میں ہندوستان، اور ایشیا ہی نہیں بلکہ پورے عالم اسلام میں سند کا درجہ رکھتے تھے، ہر مسلک و مشرب کے علماء محدثین و محققین اور بڑے بڑے ماہر فی الحدیث کے لئے مرجع بنے ہوئے تھے، اندرون ملک اور بیرون ممالک کے مختلف علماء محدثین و شیوخ الحدیث ہمارے حضرت شیخ کی خدمت میں حاضر ہو کر حدیث کی سند حاصل کرتے تھے، اور حدیث کے سلسلہ میں الجھی ہوئیں گھٹیاں کہیں نہیں سلجھتیں، کسی بھی محدث کے پاس اس کا حل نہیں ملتا تھا، تو اخیر میں یہاں آ کر اپنی مشکلات کو دور کر کے راحت حاصل کرتے تھے۔

### ہمارے حضرت شیخ کی اسماء رجال و جرح و تعدیل میں مہارت

علم اسماء رجال علم حدیث میں بہت ہی اہمیت کا حامل، اصل اصول اور تحفظ حدیث کا اصل ذریعہ ہے، کیونکہ آنحضرت صلی اللہ علیہ وسلم کی صحیح حدیث کی حفاظت سند سے ہوتی ہے اور سند کی صحت رجال سند کے صحیح ہونے پر موقوف ہے۔

فن اسماء الرجال کے ذریعہ راویان حدیث کی زندگی کے تمام پہلوؤں کو سامنے لایا جاتا ہے، مثلاً راویوں کے نام، برادری و قومیت، نسبت، کنیت، القاب، سلسلہ نسب و حسب، تعلیم و تعلم، علمی معیار، فضل و کمال، دیانت و تقویٰ، عقائد و نظریات، شیوخ و اساتذہ، اور تلامذہ کی فہم و ذکاوت، قوت حفظ، ضبط و اتقان، عدالت و ثقاہت، صحت و سقم، صحیح و ضعیف، مقبول و مردود ہونے کی وضاحت، ذاتی و معاشرتی و شہری اور ملکی زندگی میں اخلاق و کردار کا معیار، رشتہ داروں اور غیر رشتہ داروں کے ساتھ برتاؤ کا معیار وغیرہ، الغرض پیدائش سے لیکر وفات تک پوری زندگی کی سوانح اور سیرت کا بیان ہے، گویا یہ بھی تاریخ ہی کا ایک حصہ ہے (مگر تھوڑا فرق ہے کہ اسماء رجال کی روایات کا معیار روایات حدیث جیسا ہے جب کہ تاریخی روایات اس سے فروتر ہے۔



چنانچہ شروع میں اسماء رجال پر جو کتابیں لکھی جاتی تھیں تاریخ کے نام سے موسوم ہوتی تھیں، جیسے حضرت امام بخاری کی دو کتابیں (۱) التاريخ الكبير (۲) التاريخ الصغير اسی طرح ابن خيثمه کی التاريخ ابن خيثمه وغیرہ، پھر اسماء رجال یعنی راویوں کے حالات اور تاریخ کا مطالعہ کر کے ان کے متعلق صحیح حدیث کو متعین کر دینا اور روایت حدیث میں اس کی مقبولیت و مردودیت کا درجہ واضح کر دینا کہ کونسا راوی ثقہ، کونسا اوثق، کونسا عدول اور کونسا صدوق ہے اسی طرح کونسا ضعیف، کونسا اضعف، کونسا مردود اور کونسا کاذب اور واضح الحدیث ہے اسی کا نام علم جرح و تعدیل ہے۔

شروع میں دونوں فن کو الگ الگ شمار کیا جاتا تھا مگر اوپر کی تقریر سے معلوم ہوا کہ مال کے اعتبار سے دونوں ایک ہی ہیں کیونکہ فن اسماء رجال کے ذریعہ محض راویوں کے احوال کو جاننا مقصود نہیں ہے بلکہ ان کی راویانہ حیثیت اور ان کے درجہ کو جاننا ہے اور یہ راویوں کے حالات جانے بغیر ممکن ہی نہیں لہذا دونوں میں تلازم کی نسبت کی وجہ سے متاخرین علماء محدثین دونوں فن کو ایک ساتھ لیکر چلے چنانچہ ان کی تصانیف میں راویوں کے حالات اور اس کی درجہ بندی ساتھ ساتھ نظر آتی ہے جیسے حافظ ابن حجر عسقلانی کی تقریب التہذیب اور حافظ مزنی کی تہذیب الکمال وغیرہ۔

کتب رجال علوم الحدیث کی دیگر انواع میں اس نوع اسماء الرجال کے اندر علماء محدثین ہر ہر زمانہ میں اپنی فنی، علمی، فکری اور قلمی جولانیوں کو تیز و تند کرتے نظر آ رہے ہیں، فن اسماء الرجال کی خشت اول تو حضرات صحابہ خود بنے اور اخذ روایت میں چوکس ہو گئے، چنانچہ حضرت علی کرم اللہ وجہہ نے اس سلسلہ میں صاف طور سے ارشاد فرمایا (حدثوا الناس ما يعرفون وادعوا ما ينكرون) یعنی لوگوں سے مشہور و معروف روایت بیان کیا کرو اور جن روایات سے لوگ واقف نہیں ان کے بیان کرنے سے باز رہو، چنانچہ صحابہ کی مقدس جماعت کے کمال تقویٰ اور حد درجہ احتیاطی تدابیر کی بنیاد پر واضعین حدیث کی کمر ٹوٹ گئی اور صحابہ کے مبارک دور میں سبائی فتنہ کو حوصلہ نہیں ملا۔

پھر تابعین و تبع تابعین نے بھی بہت تفتیش کے ساتھ روایتیں قبول کیں بعدہ ہر دور میں اللہ تعالیٰ اس فن کے جہاں علم علماء پیدا کرتے رہے، جنہوں نے اس فن پر مکمل توجہ دی اور اپنی پوری صلاحیت لگا دی ہر ہر راوی کی تفتیش، کھود کرید پر خوب محنتیں کیں، دور دراز کے اسفار کئے ہر اسلامی شہروں میں جا جا کر وہاں کے علماء محدثین سے بالمشافہ ملاقاتیں کیں راویان حدیث کے متعلق تحقیق کی، جانچا، پرکھا اور قلم بند کیا، اور اس سلسلہ میں اب تک کے رواۃ کے حالات کا ایک بڑا ذخیرہ تیار ہو چکا تھا، اور دوسری صدی ہجری کے اوائل میں اس فن کو کتابی شکل میں مدون کرنے کا کام شروع ہو چکا تھا، اس فن اسماء الرجال میں سرفہرست نام شعبۃ بن الحجاج، حضرت امام مالک، معمر، اور ہشام کے اسماء گرامی ہیں بعدہ عبد



اللہ بن مبارک، ہشیم بن بشیر الواسطی، سفیان بن عیینہ وغیرہم جبال العلم اس فن کے سربراہ تھے ان کے بعد اس فن کے ماہرین تیار ہو کر برسرِ پیکار میدان میں آ گئے، ان علماء کبار میں جن کے نام جلی حروف سے لکھنے کے قابل ہیں وہ ہیں یحییٰ بن سعید القطان، عبدالرحمن بن مہدی، پھر ان کے شاگردان رشیدان یحییٰ بن معین، علی بن مدینی اور حضرت امام احمد بن حنبل کے نام سنہرے حروف میں لکھنے کے قابل ہیں، پھر ان کے تلامذہ میں عظیم شخصیات تیار ہوئیں، جیسے امام بخاری، امام مسلم، ابو زرعہ رازی وغیرہم جنہوں نے اس فن اسماء الرجال میں مبسوط اور مطول کتب رجال تصنیف کیں، پھر ان کے بعد ان کے شاگردوں نے اس کام کو آگے بڑھایا، جیسے امام ترمذی، امام نسائی وغیرہم اور یہ سلسلہ چلتا ہوا تیسری صدی کے اخیر تک تقریباً تین سو سال میں اس فن نے اپنے کمال اور عروج کو پایا، اور ایک عظیم الشان فن کی گویا تکمیل ہو کر رادیان حدیث کے لاکھوں اشخاص کی پوری زندگی کمال دیانت کے ساتھ اہل علم کے سامنے آچکی اور اس پر توضیح و تنقیح اور تلخیص کا کام ہر زمانہ میں ہوتا رہا اور اس فن کے ماہرین پیدا ہوتے چلے آئے ہیں، اس فن کی تاریخ لکھنے والا مورخ قرن اول سے اس کے ماہرین کی فہرست تیار کر کے ان کے حالات کو لکھتے ہوئے جب پندرہویں صدی میں قدم رکھے گا تو اپنے قلم کو جنبش دیگا اور فن اسماء الرجال کے محدثین کی عظیم شخصیات کو قلم بند کرتے ہوئے ایک جلی عنوان قائم کرے گا بحر العلوم فی اسماء الرجال، امام الجرح والتعديل، رئیس المحدثین، سید المحققین، امیر المؤمنین فی الحدیث فی زمانہ، شیخ المشائخ حضرت العلامة مولانا محمد یونس صاحب جو پوری شیخ الحدیث جامعہ مظاہر علوم سہارنپور یوپی (انڈیا) آپ کا نام نامی اسم گرامی کا عنوان لگائے بغیر اپنی تاریخ کو ادھورا سمجھے گا چنانچہ آپ کے اصاغر اور تلامذہ ہی نہیں بلکہ علماء محققین اور معاصرین علماء بھی آپ کے معترف ہیں کہ اس زمانہ میں پورے عالم اسلام کے اندر فن اسماء الرجال کے آپ ماہر اور جرح و تعديل کے امام تھے، اور اس فن کے آپ کسوٹی تھے اور محکمۃ الحدیث کی حیثیت آپ کو حاصل تھی، جب کبھی اس خاموش سمندر میں جولانی آتی تھی تو اس سلسلہ میں یہ بحر بیکراں موجیں مارنے لگتا تھا، تو دیکھ کر ایسا محسوس ہوتا تھا کہ اس گئے گزرے دور کا آدمی نہیں ہے بلکہ چودہ سو سال پہلے، قرن اولیٰ کا کوئی عظیم الشان محدث ہے۔

ان یجمع العالم فی واحد

☆

لیس علی اللہ بمستنکر

لعل اللہ یرزقنی صلاحاً

☆

احب الصالحین ولست منهم

مت سہل ہمیں جانو پھرتا ہے فلک برسوں

تب خاک کے پردے سے انسان نکلتے ہیں



## ہمارے حضرت شیخ جو نیوری کا درس حدیث

ہیں ساقی میخانہ علم شہ ابرار ☆☆ اور ماہ تمام فلک دین عرب ہیں  
مظاہر میں دوبارہ حدیث نبوی کے ☆☆ سرتاج شیخ یونس ذی شان و ادیب ہیں

جس نے بھی لہلہائے ہوئے سبزہ زار مظہری باغ، سرسبز و شاداب سعادت کی گلشن کے مہکتے ہوئے پھولوں اور گلستان خلیلی کے کھلتے ہوئے ہنس مکھ غنچوں کی عطر آمیز خوشبوؤں کو کبھی سونگھا ہوگا، وہ خوب محسوس کرتا ہوگا کہ جامعہ مظاہر عظام کے بارونق، خوشگوار مسند حدیث پر جلوہ افروز ہو کر یہاں کی عبقری، قد اور محدثین عظام کا علمی، آبخار اور شریعت بیضام کے اصل الاصول مقدس اور پاکیزہ فن حدیث کا درس اس دنیا کی کس قدر نعمت عظمیٰ ہے، پھر محدثین مظاہر کے سنہرے اور عظیم الشان سلسلہ کا ایک جلی عنوان محدث کبیر، جن کا سکہ رائج الوقت تھا، وہ ہے ہمارے حضرت الاستاذ شیخ الحدیث مولانا محمد یونس صاحب جو نیوری کا درس حدیث جس کا نفع عام اور تام تھا، ہمہ جہتی تحقیقات و تدقیقات کی ساون و بھادو کی طرح موسلا دھار بارشیں، محدثانہ طرز اور انداز لئے ہوئے محققانہ بصیرت کی روانی، پرکیف آواز میں رواں دواں علمی نہریں، رجال حدیث اور اقوال محدثین کو پیش کرتے ہوئے دریائے مواج و بحر تلام کی دلکش لہریں، مذاہب ائمہ کی رعنائیاں، مسالک فقہاء کی اپنے اپنے زمانے سے منطبق کی ہوئی کہانیاں، اور فقہی روایتوں کی دل بستگیاں، متعارض و مختلف حدیثوں کے مابین تاویلات و تطبیقات اور ترجیحات کی گلکاریاں، رواۃ و روایات کے تقدم و تاخر سے بھرپور واقفیت کے ساتھ نسخ و منسوخ کی تحقیقی تاریخیاں، الغرض مختلف الجہات کمالات و محاسن سے لیس دربار خیر الانام، درس گاہ حدیث رسول میں بیٹھ کر جن میمون قسمت مہمانان رسول صلی اللہ علیہ وسلم کو خوشہ چینی کا موقع ملا ہے، ان کے دل سے پوچھئے کہ وہ کیف سرور کیا ہے، جن خوش نصیبوں کو اس کشورستان اور مظاہر علوم کے خوان حدیث سے لذیذ نعمتوں کا ذائقہ چکھنا نصیب ہوا ہے، جن لوگوں نے علم حدیث کی جام تبحر کی نعمت عظمیٰ سے لطف اندوزی کی ہے، وہ حضرات زمانہ دراز کے بعد بھی اس کی مٹھاس و حلاوت محسوس کرتے رہے، اور آئندہ بھی کرتے رہیں گے۔

ہمارے شیخ جلیل کے درس بخاری سے آپ کی قوت اجتہادیہ، قابلیت استنباط خوبہ تطبیق و ارتباط، جودت ذہن، اتقان و عدالت، حافظہ و ثقاہت، تقدس و تبحر، تقاری و سلاست بیانی، فراست و ہمہ دانی خوب عیاں تھی، درس حدیث میں آپ کا وقار و طمانینت، جاہ و جلالت، رعب و دبدبہ، عمدہ و نفیس قسم کے کپڑے میں ملبوس، عطر سے معطر ہو کر نیچی نگاہیں کئے



ہوئے جس شان و شوکت کے ساتھ دارالحدیث کے مسند حدیث پر جلوہ افروز ہوتے تھے، اس سے حدیث رسول صلی اللہ علیہ وسلم کی تحدیث کے سدا بہار گل گلاب مہکنے لگتے تھے، دارالحدیث میں بخاری وقت کی جلوہ آرائی سے دین حق کا حق ہونا واضح ہو جاتا تھا۔

ہمارے شیخ کا درس کیا بہتا سمندر ناپید کنارہ ہوتا تھا، آپ پوری حدیث کا من اولہ الی آخرہ ترجمہ نہیں کرتے، طلباء کا خیال کرتے ہوئے مشکل الفاظ کو حل کرتے اور نفس مطلب کو ایسا کھول دیا کرتے تھے کہ گویا پوست اور چھلکے سے مغز اور گودے کو نکال کر سامنے رکھ دیا، اسی طرح حدیث کا باہم حدیث سے یا حدیث کا کسی آیت قرآنیہ سے تعارض ہوتا تو اس کو رفع فرماتے مطابقت و موافقت میں مختلف علماء کے اقادیل نقل کرتے ہوئے اپنا قول بھی پیش کرتے۔

اسماء الرجال پر ہمیشہ بقدر ضرورت بحث کرتے اور جب معرکہ الآراء روایات اور رواۃ پر پہنچتے تو اس میں دریا کی روانی ہوتی، بحر تلاطم کی لہریں اٹھنے لگتیں اور جوش روانی میں اس فن کے ماہرین کے مطالعہ کی وسعت کا اندازہ لگاتے اور ان میں سے ہر ایک کے علم کو تو لے لگتے کہ اس میدان میں کودنے والے محدثین میں سے کس کے اندر کتنا علم ہے اور کون کتنے پانی میں ہے، یہ کام وہی شخص کر سکتا ہے جس نے ان سارے علماء کی ساری کتابوں کا بالاستعاب مطالعہ کیا ہو اور ان کی ساری تحقیقات سے پوری طرح واقف ہو اور اس فن کی ساری کتابوں کو کھنگال کر رکھ دیا ہو۔

ہمارے شیخ رواۃ کی درجہ بندی میں خوب تحقیق و تدقیق فرماتے، راویوں کی توثیق و تضعیف فرماتے ہوئے جرح و تعدیل میں ائمہ جرح و تعدیل کے ناموں کی ایک فہرست شمار کر دیتے، ہر ایک کی رائے کو محول انداز میں پیش فرما کر اپنی رائے بیان کرتے اور اپنی رائے کی دلیل بھی پیش کرتے۔

ترجمہ الباب و روایت الباب کی اچھی طرح وضاحت فرماتے اور باہمی مناسبت بیان کرتے، اگر ترجمہ الباب روایت الباب کے سیاق و سباق میں ارتباط مخفی ہوتا تو مختصر روایت کے سہارے تفصیلی روایات کا اس قدر حوالہ پیش کرتے کہ ترجمہ الباب و روایت الباب میں مناسبت بالکل واضح اور صاف معلوم ہو جاتی۔

ایک مضمون کا دوسرے مضمون سے ربط بیان کرتے، اگر کوئی حدیث دیگر کتابوں کی کسی حدیث کے معارض نظر آتی تو اس کو بھی تطبیق دیتے، الفاظ حدیث میں مختصر اور مطول حدیثوں کے درمیان کیا اور کہاں کہاں فرق آیا ہے اس کو مختصر جملہ میں بیان کر دیا کرتے غور کرنے والے کو پتہ چل جاتا تھا، ہمارے حضرت شیخ درس میں اصول حدیث اور اصول فقہ کے نکات اور عبارات کے ارشادات کو اچھی طرح واضح کرتے۔



ہمارے حضرت شیخؒ کی تقریر سطحی نہیں بلکہ بہت ہی عمیق وایتق ہوتی تھی آپ کوئی بھی بات بغیر حوالہ کے نہیں بیان کرتے، بعض کہہ کر تو شاذ و نادر ہی کوئی بات بیان کرتے، قول کو قائل کے نام کے ساتھ کس کتاب میں وہ قول اور روایت موجود ہے پورے حوالہ کے ساتھ بیان کرتے، مزید برآں کوئی حوالہ نقل در نقل نہیں بلکہ اصل تک پہنچ کر جڑ کی بات نکالتے، اس کیلئے آپ کے پاس وقت بھی درکار ہوتا تھا کہ بیوی بچوں کی الجھنوں سے فارغ، دنیاوی جھمیلوں سے دور، ہمہ تن، پورا وقت اسی میں صرف ہوتا تھا، اور کتابوں کی فراہمی میں بھی آپ کے ذوق فطری نے اس سلسلہ میں سونے پہ سہاگہ کا کام کیا تھا۔

آپ کا درس حدیث ماضی قریب اور موجودہ دور کے محدثین سے بالاتر ہوتا تھا، آپ متقدمین شرح بخاری جیسے ابن بطل، خطابی، ابن التین، کرمانی، عینی، ابن حجر، قسطلانی، سندھی، سیوطی وغیرہ کی شرح بخاری کے علاوہ متاخرین شرح علامہ نور الحق بن مولانا شیخ عبدالحق محدث دہلویؒ کی ارشاد الساری، شیخ الاسلام ابن محبت اللہ البخاریؒ کی شرح جو تیسر القاری کے ساتھ ہے علامہ رشید احمد گنگوہیؒ کی تقریر اور اس پر حضرت شیخ کاندھلویؒ کی تعلیق حاشیہ لامع الدراری، علامہ کشمیریؒ کی فیض الباری، اور مولانا احمد علی محدث سہارنپوریؒ اور حضرت نانوتویؒ کا حاشیہ بخاری، اسی طرح حافظ دراز پشاورؒ اور علامہ سندھیؒ وغیرہم کے حواشی بخاری کے علاوہ، قدیم و جدید متداول شروحات بخاری کے علاوہ، غیر متداول شروحات اور دیگر دستیاب و نایاب سے نایاب شروح و کتب احادیث کے ضخیم ڈھیر کے تلے گم اور فنا ہو کر علمی جواہر پارے کے ایسے ایسے باریکی نکلتے نکال کر طالبان علوم حدیث کو روشناس کراتے تھے کہ کوئی مائی کالال اس دور افتاد میں اس کی مثال پیش نہیں کر سکتا، مجھے لکھنے دیجئے مجھے لکھنے کا حق ہے یہ تملق و مبالغہ آرائی نہیں، حقیقت اور واقع کے مطابق ہے کہ کوئی شخص اس قحط الرجال کے دور میں دنیا و مافیہا سے بے خبر علمی تحقیق میں کھویا ہوا اس جیسا انسان نہیں پیش کر سکتا، جن کی زندگی کے ہر لمحہ کا مشغلہ حدیث کی کتابوں کی کتب بینی ہو، اس کا ثانی لانے سے عاجز اور قاصر رہیگا۔ (ذالک فضل اللہ یؤتیہ من یشاء)

ہزاروں سال نرگس اپنی بے نوری پر روتی ہے

بڑی مشکل سے ہوتا ہے چمن میں دیدہ و در پیدا

ہمارے حضرت شیخؒ کی چند درسی صفات

ہمارے حضرت شیخؒ درس حدیث کے اعتبار سے اپنے زمانہ میں مشہور تھے، دور دراز سے طالبان علوم نبوت کھنچے چلے آتے تھے، بعض لوگ تو دوسرے مدارس سے فارغ ہو کر تشریف لاتے تھے بلکہ بعض شوقین حضرات تو کئی سال پڑھا



کر یہاں آتے اور فن حدیث کی انوکھی چیزیں لیکر جاتے۔

آپ کے درس کی جامعیت و معنویت اور حقانیت کو تو اوپر کچھ بیان کر دیا گیا پھر بھی چند اہم خصوصیات و صفات و امتیازات کو علیحدہ پیش کیا جا رہا ہے۔

(۱) آپ کا مطالعہ بہت ہی وسیع اور گہرا ہوتا تھا مگر اسباق میں خلاصہ ہی پیش کرتے بلکہ ان باتوں کا پہلے سے انتخاب کرتے اور ترتیب دیتے، بندہ نا کارہ (محمد کوثر علی سبحانی) جب مظاہر علوم آیا اور ترمذی شریف کا سبق متعلق ہوا تو ہمارے حضرت شیخؒ نے سب سے پہلے معلوم فرمایا کہ کیا کیا پڑھاتے ہو، پھر کسی طرح حضرت کو میرے متعلق معلوم ہو گیا کہ یہ لمبی تقریر کرتا ہے، تو ایک دن مجلس میں سب کے سامنے فرمایا کہ جتنا مطالعہ کرتے ہو سب بول دیتے ہو (کلموا الناس علی قدر عقولہم) کے مطابق کلام کرو، پڑھو زیادہ بولو کم، اس پر احقر نے کہا کہ حضرت طلبہ کہتے ہیں کہ ترمذی ہی سے ساری کتابیں حل ہو جاتی ہیں، اس لئے صحاح ستہ کی ساری حدیثیں نکال کر یہیں پر ساری تفصیل پیش کر دیتا ہوں، اس پر حضرت نے زور دار ڈانٹا اور فرمایا ارے لڑکوں کا کیا اعتبار یہ سب واہ واہی کے لئے ہے، تھوڑی دیر خاموش رہے اور پھر سر اٹھا کر فرمانے لگے چلو ابھی تم جوان ہو، بچوں میں بھی جب تمہاری طرح جوان تھا تو لمبی تقریر کرنے کا شوق تھا۔

(۲) آپ کا حافظہ تو نہایت ہی قوی تھا اور بیداری بے مثال تھی (آپ کے پاس باہر سے کوئی عالم آتا اور کسی طرح کا کوئی علمی سوال کرتا تو آپ فرماتے کہ فلاں الماری کے فلاں خانہ میں فلاں کتاب کی فلاں جلد نکال لو اور کتاب کو ایک خاص انداز سے پکڑ کر ایک دو ورق پلٹ کر بعینہ اسی صفحہ کو نکال کر سائل کو دکھاتے کہ لو اس مسئلہ کا حل یہاں موجود ہے الغرض آپ کا جودت ذہن مسلم ہے مگر پھر بھی آپ احتیاطاً مطالعہ کے نچوڑ کو بخاری شریف کے حاشیہ و بین السطور اور دیگر چھوٹے چھوٹے پرچہ میں اشارۃً لکھ کر رکھ لیتے اور اسی اشارہ کی مدد سے درسی جملہ علمی مباحث کو مفصل مدلل، محول، محقق اور مطول انداز میں بیان کرتے چلے جاتے (بندہ دورۂ حدیث کے سال اگلی تپائی پر بیٹھتا تھا ایک مرتبہ ہمارے حضرت شیخؒ تقریباً تین چار انگل چوڑا پرچہ ہاتھ میں لئے کافی دیر سے تقریر کر رہے تھے، بندہ کو بڑا تعجب ہوا تو اپنی نگاہیں اس پرچہ پر جمادیں، اس پر حضرت نے زور دار ڈانٹا اور فرمایا تمہیں کیا معلوم اس پرچہ میں کیا ہے تین گھنٹے کی تقریر ہے، اللہ اکبر کبیرا، اس وقت اشارات کی اہمیت معلوم ہوئی۔

(۳) ہمارے حضرت شیخؒ یومیہ اسباق کے مطالعہ ہی میں منہمک رہتے اور سبق کا مطالعہ درس میں کی جانے والی



تقریر تک محدود نہیں ہوتا، بلکہ سبق کی تیاری کی غرض سے سند اور متن سے متعلق ہر چیز کا مطالعہ فرماتے، وہ مطالعہ فنی ہوتا تھا سبق کی تیاری کے بہانے علوم الحدیث کے ہر فن میں تبحر حاصل کر لیتے اس کے لئے سینکڑوں کتابوں کی ورق گردانی فرماتے رہتے، پھر اس میں سے چھانٹ کر سبق کیلئے مرتب کر لیتے اور اشارۃً لکھ لیتے اور سبق میں آنے سے قبل اس منتخب و مرتب شدہ مضامین کا تجدیدی مطالعہ فرماتے اور اس پر نظر ثانی فرما کر خوب محفوظ کر لیا کرتے گویا سبق کی مکمل تیاری کر کے دارالحدیث تشریف لاتے۔

(۴) دارالحدیث میں تشریف لانے سے قبل معجون یادگیر مختصری کوئی مقوی چیز تناول فرماتے پھر پانی یا چائے نوش فرماتے، پھر استنجاء کرتے اور مسواک فرما کر وضو فرماتے، نفیس اور عمدہ لباس زیب تن کئے پہلے سے رہتے تھے، اس پر بہت ہی عمدہ قسم کا عطر لگاتے، جب آپ دارالحدیث کی دہلیز پر قدم رکھتے تو ہواؤں کے جھونکوں سے عطر کی خوشبو پورے دارالحدیث میں پھیل جاتی اور ہم سارے طلباء عطر آمیز خوشبو کو سونگھ کر ہنس مکھ غنچوں کی طرح کھل جاتے۔

(۵) ہمارے حضرت شیخؒ سبق میں بروقت ہوتے اور بلاتا خیر حاضر ہو جاتے، گھنٹہ لگتے ہی کمرہ سے چل دیتے بلکہ کبھی کبھار تو دارالحدیث کے باہر آ کر کھڑے رہتے آپ کے گھنٹہ سے قبل حضرت الاستاذ سید مولانا محمد عاقل صاحب مدظلہ کا سبق ہوتا تھا، حضرت الاستاذ کے نکلتے ہی ہمارے شیخؒ دارالحدیث میں جلوہ افروز ہو جایا کرتے تھے۔

(۶) ہمارے حضرت شیخؒ کے درس میں ایک خاص بات پابندی سبق آموز تھی بیماری ہو یا کسی طرح کی کوئی پریشانی ہو سبق کا ناغہ نہیں فرماتے، حج کے ایام کے علاوہ کسی ایک دن بھی غیر حاضری نہیں ہوتی، بندہ (محمد کوثر علی سبحانی) کے دورہ حدیث کے سال آپ حج کو بھی نہیں جاسکے تھے، اس لئے پورے سال میں صرف ایک دن شام کا ایک گھنٹہ چھوڑنے کے بجائے (جس دن امیر جماعت حضرت مولانا انعام الحسن صاحبؒ کے انتقال کی وجہ سے آپ نظام الدین تشریف لے گئے تھے) ایک دن کی بھی الحمد للہ غیر حاضری نہیں ہوئی۔

(۷) ہمارے حضرت شیخؒ گھنٹہ کے علاوہ خارج میں بھی پڑھاتے تھے، آپ کے دو گھنٹے تھے صبح میں چھٹی سے قبل چوتھا گھنٹہ مسلم شریف کا اور شام کا آخری گھنٹہ بخاری شریف کا تھا، آپ بلا ناغہ پورے سال چھٹی کے بعد تک آدھا گھنٹہ اور بسا اوقات ایک ڈیڑھ گھنٹہ تاخیر سے چھوڑتے تھے اور ششماہی کے بعد مغرب سے عشاء کا درمیانی وقت دو حصوں میں تقسیم ہوتا تھا ایک حصہ میں ہمارے حضرت شیخؒ پڑھاتے اور دوسرے حصہ میں حضرت الاستاذ سید مولانا محمد عاقل صاحب مدظلہ درس دیتے تھے، اور جمعرات کا دن گزار کر جمعہ کی رات میں صرف ہمارے حضرت شیخؒ ہی پڑھاتے تھے، مغرب کے



فوراً بعد سبق شروع فرماتے اور دس بجے رات تک پڑھاتے اور جمعہ کے دن بھی آخری سال میں دو گھنٹے صبح میں درس دیتے تھے، خواہ بیمار ہوں، یا لاغر آپ کے اس معمول میں کبھی فرق نہیں پایا گیا۔

(۸) ہمارے حضرت شیخؒ مسند پر جلوہ افروز ہونے کے بعد عبارت پڑھتے یا کسی طالب علم سے پڑھواتے ہمارے حضرت شیخ کے درس میں سماع من الشیخ اور قرأت علی الشیخ دونوں کا دستور تھا، ابتدائی سال کے چند دنوں میں چونکہ کتاب کی مقدار کم ہوتی تھی، اس لئے خود سے عبارت پڑھتے تھے پھر طلبہ سے پڑھواتے، آپ کے یہاں عبارت پڑھنے کی تین شرطیں تھیں (۱) صحیح پڑھنا، لہذا اگر کسی سے نحوی، صرفی، غلطی ہوتی تو بڑی ڈانٹ پڑتی بلکہ کبھی کبھار تو ڈنڈے سے مار بھی دیتے (۲) صاف اور سترے انداز میں عبارت پڑھنا تاکہ دوسروں کو معلوم ہو سکے (۳) تیز پڑھنا، عبارت کے تکرار کرنے والے کو پسند نہیں کرتے تھے۔

نیز عبارت پڑھنے والے قاری کو چوکنا رہنا پڑتا تھا کہ کوئی بات نئی ہے اس پر ٹھہرنا اور کوئی حدیث گزر گئی ہے اس پر پڑھتے ہوئے گزر جانا اگر اس کے خلاف ورزی ہوئی تو ڈانٹ پڑتی تھی۔

(۹) ہمارے حضرت شیخؒ سبق شروع کرنے سے قبل اس طرح خطبہ پڑھ کر سند کو متصل قرار دیتے۔

الحمد لله وكفى وسلام على عباده الذين اصطفى وصل وسلم وبارك على نبينا المصطفى  
وعلى آله وصحبه نجوم الهدى وقادة التقى اللهم اغفر لنا وارحمنا ومشاخنا وعلمنا ما جهلنا  
وروفقنا لما تحب وترضاه من القول والعمل والنية وجنبنا الفواحش والمعاصي والخطايا والذل.  
اللهم اثرنا واكثرنا واصلح لنا شاننا كله لا اله الا انت اما بعد. وبالا سناد المتصل منا الى امير  
المؤمنين في حديث رسول الله صلى الله عليه وسلم ابي عبد الله محمد بن اسماعيل البخاري  
رضي الله عنه وارضاه واجزل ثوابه وأوفاه وحشرنا في زمرة ونفعنا بعلومه. آمين پڑھ کر باب کا  
آغاز قال ہے کرتے تھے، مثلاً قال باب كيف كان بدء الوحي..... الخ، پھر ہر حدیث کے ساتھ شروع میں وہ قال حدثنا  
پڑھا کرتے تھے۔

(۱۰) ہمارے حضرت شیخؒ کی تقریر نہایت سلیس، صاف، شستہ اردو زبان میں ہوتی تھی مگر محدثانہ عربی تعبیرات  
لئے ہوئے فصیح و بلیغ کلام ہوتا تھا رفتار بہت دھیمی، ایک ایک لفظ واضح بآواز بلند زبان مبارک سے نکلتا تھا، مگر کلام میں  
بغیر تکرار کے روانی ہوتی تھی۔



(۱۱) ہمارے حضرت شیخؒ اکثر احادیث کا لفظ بلفظ ترجمہ نہیں کرتے تھے گا ہے بگا ہے مشکل و پیچیدہ الفاظ کا ترجمہ کرنے کی ضرورت پڑتی تھی، تو ترکیب نحو یہ اور صیغہ صرفیہ مختلفہ کا لحاظ کرتے ہوئے ایسا با محاورہ اور بے مثال ترجمہ کرتے تھے کہ اشکالات بھی دور ہوتے رہتے تھے اور دفع دخل مقدر ہوتا چلا جاتا تھا۔

(۱۲) وضاحت حدیث فرماتے ہوئے الفاظ حدیث کی لغوی و معنوی تشریح ائمہ و علماء محققین کے اقوال، کتب معتبرہ کے حوالے کے ساتھ پیش کرتے تھے، نیز اس کے مثل دوسری روایتوں میں کیا کیا، الفاظ کی زیادتی ہے اور دوسری روایت سے اس متن حدیث کی تائید اور کھل کر اس کی وضاحت کرتے تھے کہ بات خوب منقح ہو جاتی تھی۔

(۱۳) روایات اگر مختصر ہوتی تھی تو تفصیلی روایات کو کتب حدیث کے حوالوں کے ساتھ پوری روایت کا پس منظر سامنے لاتے تھے نیز اگر روایات کا سمجھنا شان درود پر موقوف ہوتا تو پیش فرماتے تھے۔

(۱۴) ہمارے حضرت شیخؒ سبق میں تعدد نسخ اور اس کے اختلاف کو بھی پیش فرماتے تھے۔

(۱۵) احادیث متعارضہ میں پہلے ترجیح پھر تطبیق پھر تاویل پھر تنبیخ کے اصول اپناتے تھے، خواہ تعارض روایات کرنے والوں کی وجہ سے پیش آیا ہو یا خود آپ صلی اللہ علیہ وسلم کے قول و فعل کا اختلاف ہو۔

(۱۶) سند اور رواۃ حدیث پر سیر حاصل بحث فرماتے ہوئے علماء جرح و تعدیل کے اقوال نقل کرنے کے بعد اپنی رائے بھی ذکر فرماتے تھے، اور اس پر دلائل بھی پیش فرماتے تھے، حدیث کے صحت و سقم میں اختلاف کی صورت میں اکثریت یا بڑے ائمہ جرح و تعدیل کے اقوال کو وزن دیتے تھے دلائل کی قوت میں ابن حجرؒ کے قول کو زیادہ پسند فرماتے تھے۔

(۱۷) اگر سند و متن میں کہیں تصحیف ہوتی تو اس کی بھی نشاندہی فرما کر صحیح و صواب کو دلائل سے ثابت فرماتے تھے۔

(۱۸) اگر کتاب کے ترجمہ الباب اور روایت الباب میں تصحیف ہوتی تھی تو اس کی بھی اصلاح فرماتے تھے، بلکہ بین السطور اور حاشیہ تک کے تسامحات سے آگاہ فرماتے تھے۔

(۱۹) ترجمہ الباب کا مقصد بیان فرماتے ہوئے ارشاد فرماتے تھے کہ عام طور سے امام بخاریؒ کے تراجم دعاوی ہوتے ہیں، اور احادیث مسندہ ان دعویٰ کی دلیل ہوتی ہیں لیکن بعض تراجم بخاریؒ، تراجم شارح بھی ہوتے ہیں وہاں دعاوی اور اثبات دعویٰ باللیل کا سلسلہ نہیں ہوتا ہے اس بات کو جگہ جگہ واضح فرماتے چلے جاتے تھے۔

(۲۰) ترجمہ الباب و روایت الباب کے مابین انطباق دیتے ہوئے امام بخاریؒ کے صنیع اور ان کا مزاج اور ہر جگہ ان کی منشاء کی طرف بھی اشارہ فرماتے تھے۔



(۲۱) حسب بیان امام بخاری فرق باطلہ سابقہ اور موجودہ پر بھی رد فرماتے تھے اور فرق باطلہ کے عقائد باطلہ اور دلائل و اہیہ سے بھی آگاہ فرما کر تسلی بخش جوابات دیتے چلے جاتے تھے، نیز فرق عامہ کے عقائد کی بھی تشریح فرما کر احقاق حق اور ابطال باطل میں کوئی کسر نہیں چھوڑتے تھے۔

(۲۲) عقائد و ایمان کے مباحث اور اس سلسلہ میں مختلف فرق و جماعت کے نظریاتی مباحث کو بخاری شریف کے کتاب الایمان میں بسط و تفصیل کے ساتھ بیان فرماتے تھے۔

(۲۳) فقہ الحدیث یعنی مسئلہ ثابتہ بالحدیث میں ائمہ کے مذاہب اور مسائل فقہیہ کو ہر امام کے اصول فقہ سے منطبق کرتے ہوئے اصول حدیث کے استحضار کی وہ شان ہوتی تھی کہ روانی کے ساتھ بیان کرتے چلے جاتے تھے۔

(۲۴) مذاہب ائمہ و مسالک فقہاء کے استقصاء اور ان کی تنقیح میں اصل ماخذ کے حوالہ کا اہتمام فرماتے تھے۔

(۲۵) مذاہب ائمہ اور فقہاء و محدثین کے اقوال مختلفہ بیان کرنے کے بعد ہر ایک کے دلائل پر سیر حاصل بحث فرماتے ہوئے محاکمہ بھی کرتے تھے۔

(۲۶) بخاری شریف کی روایات کے جن راویوں پر محدثین نے کلام کیا ہے اس کا علمی طور پر منصفانہ جائزہ فرماتے تھے۔

(۲۷) جن راویوں کے ناموں میں اشتباہ پیش آتا اس کی وضاحت فرماتے تھے۔

(۲۸) روایات معلقات کے متعلق یہ وضاحت فرماتے تھے کہ حضرت امام بخاریؒ نے خود اور دوسرے محدثین نے ان کو موصلاً کہاں کہاں روایت کیا ہے۔

(۲۹) آثار موقوفہ کے متعلق بھی نشاندہی فرماتے جاتے تھے کہ کس کس محدث نے ان کو موصلاً کہاں کہاں ذکر کیا ہے۔

(۳۰) قال بعض الناس کا مالہ و ماعلیہ کے ساتھ تعین اور حوالہ بھی ذکر فرماتے تھے۔

(۳۱) صحیح بخاری شریف میں کہیں باب ہے ترجمہ نہیں اور کہیں ترجمہ ہے، حدیث نہیں بلکہ صرف آیات قرآنیہ ہیں

کہیں نہ حدیث ہے نہ آیت صرف ترجمہ مذکور ہے تو ایسے مواقع پر سیر حاصل کلام فرما کر تسکین عطا فرماتے تھے۔

(۳۲) ہمارے حضرت شیخؒ کے درس حدیث میں تمام ائمہ کرام و جمیع محدثین عظام کی عزت، عظمت، عقیدت

و محبت اور ادب و احترام کی چاشنی ملتی تھی کبھی کسی کے دلائل کی تردید و تبصرہ اور جواب دینے میں بے ادبی کا شائبہ بھی نہیں ہوتا تھا۔

(۳۳) ہمارے حضرت شیخ اسباق کو محقق، محول، اور مرتب انداز میں پڑھاتے تھے، مشکل اور عمیق باتوں کیلئے



مباحث قائم فرما کر تقطیع فرما کر نمبر وار علیحدہ علیحدہ بیان فرماتے تھے۔

(۳۴) ہمارے حضرت شیخؒ کے درس میں ایک خاص بات یہ دیکھنے کو ملی کہ موسم کی خوشگوار ی یا محفل کی نورانیت یا طالبان علوم حدیث کے طلب صادق کی برکت سے نئے نئے مضامین کا انکشاف والہام بھی ہوتا تھا، مثلاً برسوں سے درس دینے کے باوجود کبھی کبھار فرماتے کہ بچوں میں نے اس مضمون کو جتنا اچھا آج بیان کیا ہے اس سے قبل نہیں کیا، لہذا مجھے لکھ کر دیدینا۔

(۳۵) ہمارے حضرت شیخؒ کا درس حدیث عشق نبوی صلی اللہ علیہ وسلم میں ڈوبا ہوا محبت رسول صلی اللہ علیہ وسلم کے رس دار اور اتنا اثر انداز ہوتا تھا کہ درس میں بیٹھنے والے کو اپنی بد عملی اور باطنی امراض کا ادراک ہوتا تھا اور حضرت کی عملی اور متوازن زندگی کا یہ اثر ہوتا تھا کہ طالبان علوم نبوت کو اپنی کوتاہیوں پر رونا آتا تھا، گاہے بگا ہے آپ کے مختصر تنبیہ فرما دینے سے زندگی میں عملی انقلاب برپا ہو جاتا تھا۔

### اظہار حقیقت

ہمارے حضرت شیخؒ جامع علم و کمالات شخصیت کی درسی و دیگر خصوصیات کو تو زیادہ سے زیادہ اہل علم و بصیرت ہی سمجھ سکتے ہیں لیکن جب سورج اپنی پوری تابانی اور آب و تاب کے ساتھ روشن ہوتا ہے تو نابینا بھی کچھ اجالا محسوس کرتا ہے اسی طرح اس ناکارہ نے اپنی بے بضاعتی کے باوجود حضرتؒ کے درس حدیث میں زانوئے تلمذ طے کرنے کا شرف حاصل کر کے جو دیکھا ہے اس کو خلاصہ کے طور پر پیش کر دیا ہے ورنہ:

کہاں میں کہاں یہ نکبت گل  
نیم صبح تیری مہربانی

ہمارے حضرت شیخؒ کا فقہی رجحان

ہمارے حضرت شیخؒ کی علمی سطح بہت اونچی تھی اجتہادی شان کے مالک تھے نصوص قرآنیہ و احادیث پر غور کر کے خود ایک نتیجہ پر پہنچنے کی آپ کے اندر صلاحیت تھی، ہندوستان کے عام رجحانات حنفی مذہب کے برخلاف درس میں کبھی کبھار دوسرے مذاہب کو بھی ترجیح دیتے تھے مگر اکثر مسائل فقیہ میں حنفی مذہب پر ہی عمل پیراں تھے، بعض مسائل مختلفہ میں قوت دلائل کی روشنی میں حضرت امام ابو حنیفہؒ کے مذاہب کے خلاف جو عمل کرتے تھے، یہ حضرت کی اپنی ذاتی تفردات تھیں،



حضرت علامہ ابن ہمامؒ کے حنفی ہونے کے باوجود پچاسوں مسئلے میں حنفیہ سے ہٹ کر تفردات اختیار کئے ہیں جو مفتی بہ نہیں ہیں آپ کے شاگرد رشید علامہ قاسم ابن قطلوبغاؒ اس سلسلے میں فرماتے ہیں (تفردات شیخنا لا یعتد بہ)۔

ازالہ شبہ: بغض لوگ خاص کر غیر مقلدین کو غلط فہمی پیدا ہو گئی ہے کہ حضرت شیخؒ غیر مقلد تھے حالانکہ یہ ان کی سوائے فہمی ہے، حقیقت یہ ہے کہ ہمارے شیخؒ عدم تقلید کی بے راہ روی کو جائز نہیں سمجھتے تھے اور ہر کس و ناکس کے لئے اس فکری آزادی کو گمراہی تصور کرتے تھے چنانچہ ایک مرتبہ مجلس میں کسی آدمی نے کہا ”حضرت فلاں علاقہ میں غیر مقلدین کا غلبہ ہو رہا ہے وہ گمراہی پھیلارہے ہیں تو اس پر حضرتؒ نے یہ نہیں کہا کہ تم غلط کہتے ہو وہ فرقہ گمراہ نہیں ہے بلکہ اس پر ہمارے حضرت شیخؒ نے افسوس کرتے ہوئے بیزاری کا اظہار فرمایا۔

مجھے اس سلسلہ میں زیادہ لکھنے کی ضرورت اس وقت نہیں ہے مفصل کتاب سوانح میں ”حضرت شیخؒ کا فقہی مسلک“ کے عنوان کے تحت دلائل و شواہد کی روشنی میں تفصیل پیش کی جائے گی ان شاء اللہ۔

## ہمارے حضرت شیخؒ کی تصنیفات

ہمارے حضرت شیخؒ کی زندگی کے شب و روز کا ہر لمحہ و لمحہ سفر و حضر، صحت و مرض کی ہر ساعت و ہر گھڑی اشتغال بالحدیث میں گذری آپ اپنی زندگی میں ایک خاص مزاج لئے ہوئے گوشہ نشینی کے عادی تھے کہ شہرت و ناموری کے ذوق سے دور کا بھی واسطہ نہیں تھا، اس لئے کہ آپ ہر طرح کے جھیلوں سے لاتعلق ہو کر اپنے آپ کو صرف علوم الحدیث کے مطالعہ میں یکسو ہو کر اس فن میں تبحر حاصل کرنے میں ہمہ تن مصروف رہتے تھے، بنا بریں آپ کے قلم فیض سے کتابیں گرچہ متعدد بہ تعداد میں آپ کی حیات مبارکہ میں وجود پزیر نہ ہو سکیں ہیں، اور مستقل ضخیم اور مفصل تصنیفات اب تک منظر عام پر نہیں آ سکیں ہیں، البتہ مختلف اوقات میں بہت سے علماء محققین اور کبار محدثین خصوصاً آپ کے مرشد و مربی قطب الاقطاب شیخ الحدیث حضرت مولانا محمد زکریا صاحبؒ اور رئیس المتکلمین حضرت مولانا اسعد اللہ صاحبؒ سے کئے گئے علمی سوالات کے جوابات آپ نے خود تحقیقی انداز میں تحریر فرمائے ہیں اس کا ذخیرہ موجود تھا آپ کے شاگردوں نے اصرار کیا تو بڑی مشکل سے کئی جلدوں میں (الیواقیت الغالیہ فی تحقیق و تخریج الاحادیث العالیہ) کے نام سے منظر عام پر آئی ہے۔

اس کے علاوہ دیگر موضوعات پر چھوٹے چھوٹے رسائل کی شکل میں علمی اور خدشی جواہر پارے آپ کے رشحات قلم سے صادر ہوئے ہیں جو علوم کی کلید اور عظیم فنی مباحث کا گویا عطر اور علم کا مخزن ہیں جیسے (۱) تخریج احادیث مجموعہ چہل حدیث (۲) ارشاد القاصد الی ما تکرر فی البخاری باسناد واحد (۳) جزء قرأت (۴) جزء رفع الدین (۵) جزء



الحراب (۶) جزء معراج (۷) مقدمہ ابوداؤد (۸) مقدمہ المشکوٰۃ (۹) تخریج احادیث اصول الشاشی (۱۰) جز حیات الانبیاء (۱۱) جز عصمت الانبیاء (۱۲) مقدمہ البخاری (۱۳) ترجمہ عبد اللہ بن زبیر رضی اللہ عنہ (۱۴) مقدمہ ہاربر (۱۵) نوادر الحدیث (۱۶) نوادر الفقہ -

(۱۷) مذکورہ رسائل سے کہیں زیادہ گراں قدر علمی سرمایہ ہمارے حضرت شیخؒ کی حدیث شریف کی درسی تقاریر پر نہیں بلکہ حضرت نے پوری زندگی کے مطالعہ کا جو نچوڑ اپنی کتاب بخاری شریف کے حاشیہ و بین السطور اور مختلف پرچے پر لکھ کر درس فرمایا تھا اس پر حضرت نے خود سے از سر نو نظر ثانی فرما کر اس پر تعلیق و تحقیق کا کام کیا ہے جو کئی جلدوں میں عربی زبان میں مسودہ تیار ہے اور مزید کام ہونے کی امید ہے وہ کتاب ہے ”النمر اس الساری فی شرح البخاری“ ہمارے حضرت شیخؒ بار بار یہ فرمایا کرتے تھے کہ اب تو ایک یا دو سال کا مہمان ہوں، یہ جملہ دل و دماغ پر بجلی بن کر گرتا تھا، وفات کے سال رمضان سے کئی مہینے پہلے حضرت نے اس طرح کا مایوس کن جملہ فرمایا تو بندہ نے عرض کیا حضرت تقریباً ہر نماز کے بعد یہ دعا کرتا ہوں کہ اللہ تعالیٰ آپ کو سو سال سے متجاوز عمر عطا فرمائے اور جب تک بخاری شریف پر کام ہو رہا ہے اللہ آپ کو خوب صحت و عافیت عطا فرمائے، اور کام کی تکمیل فرمائے، اس بات پر حضرت مسکرائے تو پھر بندہ کو ہمت ہوئی اور آگے کلام جاری کرتے ہوئے حضرت سے درخواست کی کہ حضرت کام کہاں تک ہوا ہے، حضرت نے فرمایا کتاب الحج تک ہو چکا ہے، میں نے کہا الحمد للہ چھ پارے بخاری کے ہو چکے ہیں تو اس کو طباعت کرا دیں، اور کہیں تو میں ایک کمپیوٹر لا کر کمرہ میں دیدیتا ہوں اور کمپوز کرنے والے یہیں آ کر کرب دیا کریں گے، اس پر حضرت نے فرمایا نہیں یہ جو کام کر رہے ہیں، مولوی محمد لندنی یہ کمپوز بھی کرتے جا رہے ہیں، میں نے کہا تب تو بہت اچھا ہے اس پر حضرت نے فرمایا ارے یہ چیز ہی عجیب ہے ایسے لڑکے آج تک نہیں ملے ہیں، میں نے کہا حضرت یہ آئندہ سال آئیں گے کہ نہیں اس پر حضرت نے فرمایا معلوم نہیں ان کا کیا ارادہ ہے بچوں کو فارغ ہونے کے بعد ہر ایک کا اپنا اپنا کام ہوتا ہے میں نے کہا کہ حضرت جب یہ کام کے لڑکے ہیں تو ان کو روکا جائے، اور تنخواہ دینی پڑے تو تنخواہ کا بھی انتظام انشاء اللہ ہو جائے گا، اس پر حضرت نے فرمایا نہیں یہ تو کچھ نہیں لیتے ہیں، اور لینے کیلئے تیار بھی نہیں ہوں گے، پھر میں نے ہمت کر کے کہا حضرت جب اتنے پاروں پر سب کام مکمل ہو گیا ہے تو طباعت کرا دی جائے انشاء اللہ طباعت کا انتظام ہو جائے گا، اس پر حضرت نے فرمایا ابھی کام اور ہونے تو دو پھر میں نے مولوی محمد صاحب لندنی سے کہا کہ بھائی حضرت آپ کو بہت چاہتے ہیں آئندہ سال آنا انہوں نے انشاء اللہ کہا، میں نے اس کا تذکرہ اپنے مخلص دوست حضرت مولانا عبد الرحیم صاحب متلاً کے صاحبزادے حضرت مولانا عبد الرشید صاحب متلاً مدظلہ مہتمم جامعہ معہد الرشید چمپا ناز امبیا سے بات کرتے ہوئے کہا کہ جس وقت میں حضرت سے یہ درخواست کر رہا تھا اس وقت میں



نے نیت کر لی تھی کہ اگر حضرتؒ نے طباعت کی اجازت دیدی تو اس کے صرفہ کا انتظام آپ ہی کے اوپر ڈالوں گا اس پر حضرت مولانا عبدالرشید صاحب نے جزاک اللہ کہتے ہوئے خوشی سے فرمایا بالکل صحیح بات ہے میں طباعت کراؤں گا انشاء اللہ اور یہ بات تو میں پہلے ہی سے سوچ رہا تھا کہ سعادت مل جائے مگر ہمت نہیں ہو رہی تھی، میں نے کہا کہ حضرت آپ کو چاہتے بھی تو اتنے ہی ہیں، آپ خود سے بات کیجئے، شاید حضرتؒ آپ کو اجازت دیدیں، انہوں نے کہا کہ رمضان کے اخیر عشرہ میں حاضر ہو کر آئیں، لیکن انسان کا ہر ارادہ کامیاب نہیں ہوتا، حضرت مولانا عبدالرشید صاحب کا حضرت شیخؒ کی خدمت میں پہنچنے سے قبل حضرت اقدس مولانا محمد ایوب صاحب سورتی دامت برکاتہم نے ”النبر اس الساری فی شرح البخاری“ کی پہلی جلد طباعت کرائی تھی لیکن آسانی سے نہیں بلکہ حضرت مولانا عبدالرشید صاحب نے مجھے بتایا کہ حضرت مولانا سورتی صاحب حضرت شیخؒ کے بتائے ہوئے حوالہ کی طرف پوری گہرائی کے ساتھ مراجعت کر کے خوب تحقیق و ترتیب کے ساتھ شیخؒ کے حضرت شیخؒ کی خدمت میں پیش کرتے ہوئے طباعت کی اجازت لیتے مگر حضرتؒ دیکھ کر کاٹ چھانٹ کر کے طباعت سے روک دیتے کہ نہیں بھائی مجھے ابھی شرح صدر نہیں ہو رہا ہے، پھر حضرت مولانا سورتی صاحب از سر نو محنت کر کے لاتے اور ہمارے حضرت شیخؒ اسی طرح پھر منع فرمادیتے اسی طرح کئی مرتبہ واقعہ پیش آیا (تقریباً دسیوں مرتبہ منع فرمایا) اخیر مرحلہ میں بھی حضرت شیخؒ نے منع فرمایا تھا مگر مولانا سورتی صاحب نے خوب تحقیق و مراجعت کے بعد طباعت کرائی اور حضرت کی خدمت میں پیش فرمادیا، خیر ان کو حق بھی ہے کہ طباعت کرائے کیونکہ ہمارے حضرت شیخؒ کے علمی رموز و مزاج سے یہ واقف ہیں پہلے بھی حضرتؒ کی دوسری کتابیں ان کی محنت سے وجود پزیر ہوئیں ہیں، اللہ تعالیٰ حضرتؒ کی دیگر تمام درسی و غیر درسی علمی کاوشوں کو پائے تکمیل تک پہنچا کر علماء امت کو ان سے مستفیض ہونے کا موقع نصیب فرمائے۔ آمین۔

وفات:

ہمارے حضرت شیخؒ کا سانحہ ارتحال بروز منگل ۱۶ شوال المکرم ۱۴۳۸ھ مطابق ۱۱ جولائی ۲۰۱۷ء کو پیش آیا، ایک جم غفیر جمع ہو گیا تقریباً تین لاکھ لوگوں نے نماز جنازہ میں شرکت کی حضرت مولانا پیر طلحہ صاحبؒ نے نماز جنازہ پڑھائی اور عصر کے بعد حضرت مولانا اسعد اللہ صاحبؒ ناظم اعلیٰ مظاہر علوم سہارنپور کے پہلو میں غروب آفتاب کے ساتھ یہ آفتاب علوم جمع ہو گیا تقریباً تین لاکھ لوگوں نے نماز جنازہ میں شرکت کی حضرت مولانا پیر طلحہ صاحبؒ نے نماز جنازہ پڑھائی اور عصر کے بعد حضرت مولانا اسعد اللہ صاحبؒ ناظم اعلیٰ مظاہر علوم سہارنپور کے پہلو میں غروب آفتاب کے ساتھ یہ آفتاب علوم نبوت بھی سپرد خاک کر دیا گیا۔

۱۔ ماخوذ تذکرۃ الشیخ محمد یونسؒ کچھ یادیں کچھ باتیں



بسم الله الرحمن الرحيم

تذکرہ قطب الاقطاب حضرت شیخ مولانا محمد زکریا صاحبؒ کاندھلوی

شیخ الحدیث مظاہر علوم سہارنپور

شیخ الحدیث آیۃ من آیات رب العالمین، حضرت مولانا محمد زکریا صاحب کاندھلوی مہاجر مدنی، آپ کی ولادت ۱۳۱۵ھ میں گیارہ بجے شب، ۱۱ رمضان المبارک کو مردم خیز، جبال العلم والعمل کا مولد مشہور قصبہ کاندھلہ ضلع مظفر نگر یوپی میں ہوئی، کاندھلہ قریۃ کبیرہ بلکہ اب شہر کی حیثیت سے پہچانا جاتا ہے، دہلی سے جانب شمال ستر۰ کلومیٹر کے فاصلہ پر واقع ہے۔

شروع میں دو نام رکھے گئے، (۱) موسیٰ (۲) محمد زکریا، مگر دوسرا نام غالب ہو کر مشہور ہو گیا، بعد میں شیخ الحدیث کے لقب سے ملقب ہو کر شہرہ آفاق بن گئے۔

سلسلہ نسب

آپ کا سلسلہ نسب یوں ہے، محمد زکریا بن محمد یحییٰ بن اسماعیل بن شیخ غلام حسین بن حکیم کریم بخش بن حکیم غلام محمد الدین بن مولوی محمد ساجد بن مولوی محمد فیض بن مولوی محمد شریف بن مولوی اشرف۔

تعلیم و تربیت

آپ کے والد جامع المعقول والمقول، حاوی الفروع والاصول، الادیب الاریب، حافظ القرآن والحدیث شیخ العلامة مولانا محمد یحییٰ کاندھلوی ہیں جو حضرت امام ربانی بحرِ زخار، رئیس الحمد ثین حضرت علامہ مولانا رشید احمد صاحب گنگوہیؒ کے تلمیذ فہیم، خادم خاص، کتب حدیث کے درسی افادات کے جامع ہیں، جنہوں نے اپنے ہونہار فرزند، زکی الذہن، لخت جگر کی تعلیم و تربیت پر خصوصی توجہ ہی نہیں بلکہ ذرہ سے کمال تک پہنچانے میں مرٹے، اور اپنے چھوٹے بھائی ولی کامل داعی وقت حضرت جی مولانا شاہ محمد الیاس صاحب نور اللہ مرقدہ کو بھی لگایا۔

چنانچہ دس سال کی عمر میں اپنے عم محترم سے دینیات، ناظرہ، قرآن اور حفظ قرآن مکمل فرما کر عربی تعلیم کے لئے اپنے والد محترم کے سامنے زانوئے تلمذ طے فرمایا، اور ابتدائی عربی نحو، صرف، منطق وغیرہ کی بنیادی کتب پڑھ کر ایشاء



کے عظیم الشان ادارہ جامعہ مظاہر علوم سہارنپور میں ۱۳۲۹ھ میں داخل ہوئے، اور ہدایۃ النحو، کافیہ، مرقات وغیرہ کتابوں سے نصابی تعلیم کا آغاز فرمایا، تدریجاً ترقی کرتے ہوئے ۱۳۳۲ھ میں مشکوٰۃ شریف، دیوان متنتی، حماسہ، طحاوی، شرح نخبۃ الفکر پڑھیں، اور ۱۳۳۳ھ میں مؤطین، ملاحسن، حمد اللہ، سلم العلوم، میرزاہد، ملا جلالی، آپ نے اکثر کتب ابتدائیہ اپنے چچا اور والد محترم سے اور پھر کتب متوسطہ مدرسہ مظاہر علوم کے ناظم بحر العلوم حضرت مولانا عبداللطیف اور مخزن الحقیقات العلمیہ رئیس المناطقہ حضرت مولانا عبدالوحید صاحب سنبھلی سے پڑھیں۔

کتب متوسطہ کے بعد دورۂ حدیث شریف کا آغاز فرمایا، دورۂ حدیث شریف آپ نے دو مرتبہ پڑھا ہے، ۱۳۳۴ھ میں جب حضرت محدث سہارنپوری حج و عمرہ کے ارادہ سے حجاز تشریف لے گئے، اکثر بلکہ تمام ہی کتب حدیث والد محترم حضرت مولانا محمد یحییٰ صاحب نے پڑھائی، ۱۳۳۵ھ میں جب حضرت مولانا خلیل احمد صاحب سہارنپوری نے واپس آ کر دورۂ حدیث شریف کے اسباق کا آغاز فرمایا تو حضرت مولانا محمد زکریا صاحب نور اللہ مرقدہ پھر دوبارہ دورۂ حدیث میں داخل ہوئے، اور اکثر کتب حدیث اپنے شیخ اکبر حضرت محدث سہارنپوری سے پڑھیں، اور اول پوزیشن سے کامیاب ہوئے۔

### تدریسی خدمات

فراغت حاصل کرنے کے بعد یکم محرم الحرام ۱۳۳۵ھ مطابق ۲۹ اکتوبر ۱۹۱۶ء میں مظاہر علوم کے ابتدائی مدرس بنائے گئے، اور اصول الشاشی، علم الصیغہ وغیرہ کتب ابتدائی پڑھانے کو ملیں، پھر تدریجاً ترقی کرتے ہوئے چھ سال کے بعد ۱۳۴۱ھ میں مشکوٰۃ شریف پڑھا کر استاذ حدیث بنائے گئے، منقول ہے کہ مشکوٰۃ شریف پڑھانے سے قبل غسل فرمایا اور نفل نماز پڑھ کر لمبی دعاء فرمائی، خاص کر یہ دعاء کی کہ اے اللہ تعالیٰ لمبی عمر تک خدمت حدیث سے محروم نہ فرما، اللہ تعالیٰ نے آپ کی دعاء قبول فرمائی، ۱۳۴۲ھ میں اپنے شیخ کے ساتھ حجاز مقدس کا سفر فرمایا، واپسی کے بعد ۱۳۴۵ھ میں شیخ الحدیث کے عہدے پر فائز ہو گئے، چنانچہ واپسی کے بعد ۱۳۸۸ھ تک حسبہ للہ بلا تنخواہ حدیث شریف کا درس دیتے رہے، چنانچہ اڑتالیس ۴۸ سال کا طویل عرصہ درس حدیث میں صرف فرما کر ۱۳۸۸ھ میں مختلف عوارض خصوصاً نزول آب کی وجہ سے درس کا سلسلہ منہی ہو گیا، چنانچہ اس عرصہ دراز میں مشکوٰۃ شریف تین مرتبہ، ابوداؤد شریف تیس مرتبہ، بخاری شریف جلد اول پچیس مرتبہ اور کامل دونوں جلدیں سولہ مرتبہ پڑھائیں۔



## بیعت و سلوک

آپ نے اپنا اصلاحی تعلق اپنے شیخ و استاذ محدث کبیر حضرت مولانا خلیل احمد صاحب بہار پوری نور اللہ مرقدہ سے قائم فرما کر منازل سلوک کو طے فرمایا۔

۱۳۴۵ھ میں حضرت مولانا خلیل احمد صاحب بہار پوری نے اجازت بیعت و خلافت عطا فرمائی، اسی سال آپ کو مظاہر علوم کا شیخ الحدیث اور مشیر ناظم بنایا گیا، اور ۱۳۵۳ھ میں مظاہر علوم کے سرپرست منتخب ہوئے، اور آپ پانچویں نمبر کے سرپرست قرار پائے۔

نیز حضرت شیخ ۱۳۵۰ھ سے ۱۳۸۲ھ تک مسلسل بارہ سال دارالعلوم دیوبند کی مجلس شوریٰ کے ممبر رہے۔

## حضرت شیخ کی تصنیفات و تالیفات

آپ کی تصنیفات سو سے زیادہ ہیں، بعض مطبوعہ اور بعض غیر مطبوعہ ہیں جو بیش قیمت اور شہرہ آفاق ہیں بطور نمونہ کے چند یہ ہیں:

(۱) ادجز المسالک شرح مؤطا امام مالک (۲) لامع الدراری علی جامع الترمذی (۳) الکوکب الدرری علی جامع الترمذی (۴) فضائل اعمال (۵) جزء حجة الوداع والعمرات (۶) الابواب والتراجم للبخاری (۷) خصائل نبوی اردو (۸) تاریخ مشائخ چشت (۹) تاریخ مظاہر جلد اول (۱۰) اختلاف الائمہ (۱۱) قرآن عظیم اور جبریہ تعلیم (۱۲) الاعتدال فی مراتب الرجال (۱۳) اعتراضات اور ان کے مفصل جوابات (۱۴) آپ بیتی (۱۵) فتنہ مودودیت وغیرہ ذالک۔

## حضرت شیخ کا علمی و روحانی مقام

حضرت شیخ اپنے زمانہ کے امام المحدثین، جامع معقولات و منقولات، حاوی فروع و اصول تھے، حکمت نظریہ و عملیہ کے متقن اور ان کے اسرار پر حاوی تھے، بحر خزائن، حافظ القرآن و الحدیث تھے، شمس العلوم و المعارف، جامع بین الشریعہ و الطریقہ تھے، آپ کی تصانیف سے لگتا ہے کہ آپ تمام علوم پر حاوی اور ہر فن کے امام تھے، لیکن زیادہ تر غلبہ تفسیر، حدیث، عقائد، اسرار شریعت اور تصوف کا رہا۔

آپ کا رہن سہن سادہ اور درویشیانہ تھا، آپ امراء کے گھر بھی نہیں جاتے تھے، مگر جب کوئی آجاتا تو بہت ہی خندہ پیشانی کے ساتھ پیش آتے، ہر شخص کے مرتبہ کے بقدر برتاؤ کرتے تھے، آپ کا دسترخوان ہندوستان کے وسیع ترین دستر



خوانوں میں سے تھا، ایک لنگر چلتا تھا اور کثیر تعداد میں لوگ آپ سے جسمانی و روحانی غذا حاصل کر کے عالم میں پھیلتے اور لوگوں کو روشناس کراتے، آپ کے شاگردوں، مریدوں اور متعلقین فیض یافتگان کی بہت بڑی جماعت تیار ہوئی جنہوں نے چار دانگ عالم میں علم کی روشنی پھیلائی اور توحید و سنت کا علم بلند کیا، حضرت شیخ کا وجود بابرکت مظاہر علوم کے لئے نعمت عظمیٰ تھا، آپ کی شخصیت سے مظاہر علوم کو جو قوت و توانائی ملی اور آج تک مل رہی ہے وہ روز روشن کی طرح عیاں ہے، ان چیزوں کو دلائل و شواہد سے ثابت کرنے کی چندہ ضرورت نہیں ہے، آپ کی علمی شہرت، شروحات حدیث کی خدمات، دعوت و تبلیغ سے تعلق اور اس کی سرپرستی بالخصوص فضائل اعمال نے پورے عالم میں ہر قوم، ہر خطہ میں مظاہر علوم کا تعارف کرایا ہے، مدرسہ مظاہر علوم نے اپنے انہیں جیسے سپوتوں کے ذریعہ عالمی سطح پر جو اپنا مقام بنایا ہے وہ چڑھتے ہوئے سورج کی طرح عیاں ہے۔

### مدینہ منورہ کی طرف ہجرت اور وفات

آپ پوری زندگی جذبہ صادقہ کے ساتھ یہ تمنا کرتے رہے کہ آخری سانس مدینہ میں لینے کا موقع ملے، اور جواری صلی اللہ علیہ وسلم میں جنت البقیع کی مٹی نصیب ہو جائے، چنانچہ اللہ تعالیٰ نے آپ کی تمنا کو پورا کیا، اور ۱۳۹۳ھ میں مظاہر علوم کو خیر باد کہہ کر مدینہ منورہ کی طرف ہجرت کر گئے، اور تقریباً ۹ سال تک مدینہ میں قیام فرمایا اگرچہ گاہے گاہے مظاہر علوم تشریف لاتے رہے، اور سرپرستی فرماتے رہے، بالآخر ۲ شعبان ۱۴۰۲ھ بمطابق ۲۵ مئی ۱۹۸۲ھ میں اس ارض طیبہ میں آخری سانس لیکر داعی اجل کو لبیک کہا اور اپنے حقیقی محبوب رب العالمین کے پاس پہنچ گئے، اور جنت البقیع کی مقدس سرزمین میں قیامت تک کیلئے محو خواب ہو گئے۔ رحمۃ اللہ تعالیٰ رحمۃ واسعاً ۱

### تذکرہ حضرت مولانا خلیل احمد صاحب محدث سہارنپوریؒ

نام و نسب

حضرت مولانا خلیل احمد صاحب بن شاہ مجید علی بن شاہ احمد علی اعظمی سہارنپوریؒ۔

ولادت

۱۲۶۹ھ میں آپ کی ولادت اپنی ننہال اور آبائی گاؤں نانوتہ ضلع سہارنپور میں ہوئی آپ کا آبائی گاؤں ایشیہہ ضلع سہارنپور ہے۔



## تعلیم و تربیت

ابتدائی تعلیم آپ نے دو ذوں جگہ پائی ۱۱ سال کی عمر میں گوالیار جا کر میزان الصرف، نحو میر، پنج گنج وغیرہ پڑھیں اور واپس انیہدہ آ کر مولانا سخاوت علی صاحب سے کافیہ تک تعلیم پائی۔

۱۲۸۳ھ میں جب دارالعلوم کی بنیاد پڑی تو وہاں جا کر کافیہ کی جماعت میں شریک ہوئے اور صرف چھ ماہ وکرمظاہر علوم سہارن پور آ گئے یہاں تمام جماعت کی مدد بندی، کوچکی تھی کافیہ اور شرح جامی کی کوئی جماعت نہیں تھی اس لئے آپ مختصر المعانی کی جماعت میں شریک ہو گئے انیس (۱۹) سال کی عمر میں تمام علوم عقلیہ و نقلیہ سے فارغ ہو گئے اور حدیث و تفسیر کے اسباق یہیں کے یکاتہ روزگار ہستیوں سے پڑھے۔ مظاہر علوم میں جو پہلی مرتبہ مشکوٰۃ و بخاری وغیرہ حدیث کی کتب کے اسباق شروع ہوئے اس کے شرکاء میں آپ بھی تھے ۱۲۸۸ھ میں اعلیٰ نمبرات سے کامیاب ہوئے۔ صحاح کی تمام کتب حدیث (سوائے ابن ماجہ کے) آپ نے حضرت مولانا ظہیر خان توتوئی (صدر المدرسین دیکھو) انیان مدرسہ مظاہر علوم) سے پڑھیں۔

ان کے علاوہ شیخ احمد دھلان اور استاذ اکل حضرت شاہ عبدالغنی صاحب مباحر مدنی، شیخ عبدالقیوم بڈھانوی اور مولانا سید احمد برزنجی سے بھی آپ کو اجازت حدیث حاصل ہے۔

## تدریسی خدمات

فراغت کے بعد مظاہر علوم ہی میں معین مدرس بنائے گئے کچھ عرصہ کے بعد مولانا فیض الحسن ادیب سہارنپوری کی خدمت میں لاہور تشریف لے گئے وہاں علوم ادبیہ کی تکمیل کی، وہاں سے واپسی پر قاسموس کا اردو ترجمہ کرنے کے لئے مصوری (پہاڑی علاقہ اطراف دہرہ دون) تشریف لے گئے اس کے بعد منگور، بھوپال، بھاوپور، سکندر آباد، بریلی اور دیوبند میں بھی مختصر مختصر عرصہ تک درس و تدریس کی خدمات انجام دیں۔

۱۳۱۲ھ میں حضرت اقدس گنگوہی کے حکم سے دارالعلوم سے مظاہر علوم بحیثیت صدر المدرسین تشریف لائے اور پہلے سال توفیق، تلوخ، حماسہ، رشیدیہ، شرح وقایہ، شرح نخبۃ الفکر، مؤطا امام مالک و محمد، سراجی وغیرہ کتب سے درس کا آغاز فرمایا۔

دوسرے سال ۱۳۱۵ھ میں بخاری شریف، مسلم شریف، ابوداؤد شریف، ترمذی شریف، اور شرح نخبۃ الفکر کے ساتھ ساتھ مزید پندرہ اسباق آپ کے سپرد کئے گئے آپ نے نہایت حقیقت و پر مغزی کے ساتھ متعین مدت میں کتب اور جملہ اسباق ختم کرا دیے۔



## مظاہر علوم کی سرپرستی

سرپرستانِ مدرسہ کے مخلصانہ اصرار پر ۱۳۳۶ھ میں آپ مظاہر علوم کے سرپرست بنائے گئے آپ ہی اول وہ سرپرست ہیں جو مظاہر علوم کے فیض یافتہ ہونے کے ساتھ ساتھ سرپرست بنے آپ کے زمانہ میں مظاہر علوم میں بہت ہی ترقی ہوئی، مدرسین و طلباء کی تعداد میں اضافہ ہوا اور تعلیمی و تعمیری ہر اعتبار سے مدرسہ کو فروغ ملا، آپ مظاہر علوم کے بیک وقت کئی عہدوں پر فائز تھے صدر المدرسین بھی اور شیخ الحدیث و ناظم بھی ساتھ ہی ساتھ سرپرست بھی اور صدر مفتی بھی۔ آپ جس قدر دل و جان سے مدرسہ کی خدمت کرتے تھے اس سے کہیں زیادہ مدرسہ کے معاملات میں حزم و احتیاط فرماتے تھے۔

## علم و کمال

اللہ تعالیٰ نے آپ کو اتنا گہرا، وسیع علم عطا کیا تھا کہ ہر فن کی کتابیں بلا تکلف پڑھاتے تھے بلکہ صبح سے شام تک پندرہ پندرہ کتابوں کا درس دیتے تھے اور کوئی تکان، تعب یا کسل کا اظہار نہیں فرماتے تھے۔  
فن مناظرہ میں بھی آپ ملکہ رکھتے تھے قوت استدلال اور حاضر جوابی پوری سنجیدگی اور متانت کے ساتھ فریق مخالف کے اعتراضات و اشکالات کی تردید وغیرہ تمام امور آپ کی طبیعت کے خصوصی جوہر تھے۔

## مدینہ کی طرف ہجرت

مکمل اکتیس سال مظاہر علوم میں رہ کر اسکو بام عروج تک پہنچایا اور ۱۳۴۴ھ میں ہجرت کی نیت فرما کر مدینہ طیبہ میں قیام پذیر ہوئے وہاں کے قیام میں بھی علمی افادات اور درس و تدریس کا سلسلہ مستقل جاری رہا، بذل الحمود وہیں کے زمانہ قیام میں مکمل ہوئی تھی۔

## وفات

۱۵ ربیع الثانی ۱۳۴۶ھ میں بروز چار شنبہ کو مدینہ طیبہ میں آپ کا وصال ہوا اور جنت البقیع میں صحابہ کے خطہ میں آپ کی تدفین عمل میں آئی۔ رحمہ اللہ تعالیٰ رحمۃ واسعہ

## آپ کی تصنیفات

(۱) مطرقة الكرامة علی مرآة الامامة

یہ کتاب روافض کی تردید میں لکھی گئی ہے



## (۲) المہند علی المہند

اس کا مشہور نام تصدیقات لدفع التلبیسات ہے یہ کتاب علماء مدینہ کے ستائیس (۲۷) سوالات کے جوابات میں لکھی گئی تھی جس میں ان حضرات نے حضرت سہارنپوری سے اکابر دیوبند کے مسلک اور عقائد وغیرہ کے متعلق خط و کتابت کی تھی جو عربی میں ہے اس کا اردو میں ترجمہ کیا گیا ہے ”عقائد علماء دیوبند اور علماء حرمین کی تصدیقات“ جو کتب خانہ اشاعت العلوم سہارنپور سے شائع ہو چکی ہے۔

## (۳) البراہین القاطعة علی ظلام الانوار الساطعة

مولوی عبد السمیع صاحب رام پوری کی کتاب انوار الساطعة کا ممتقنہ جواب ہے جس میں حضرت سہارنپوریؒ نے بدعات اور عقائد واہیہ کی پرزور تردید فرمائی ہے۔

## (۴) اتمام النعم

یہ تبویب الحکم کا اردو ترجمہ ہے جس کو حاجی امداد اللہ صاحب مہاجر کی کے حکم نالی سے تصنیف کیا گیا تھا۔

## (۵) ہدایۃ الرشید الی افحام العنید

یہ روانش کی تردید میں ایک بے نظیر اور اہم معلومات پر مشتمل کتاب ہے۔

## (۶) سوال از جمیع علماء شیعہ

اس کتاب میں علماء شیعہ کو مخاطب بنا کر ان سے چند سوالات کئے گئے ہیں مگر ان کے جوابات علماء شیعہ آج تک نہیں دے سکے ہیں۔

## (۷) تنشیط الاذان فی تحقیق الاذان

خطبہ کی اذان خارج مسجد یا داخل مسجد یہ حضرت سہارنپوری کے قلم سے ایک عالمانہ، فقیہانہ تالیف ہے اس میں آیات قرآنیہ، احادیث نبویہ روایات فقہیہ اور اجماع و تعامل سے اس مسئلہ کی شرعی حیثیت متعین کی گئی ہے۔

## (۸) المغنم فی زکوۃ الغنم

حضرت سے یہ استفاء کیا گیا تھا کہ بکریوں پر زکوۃ ہے یا نہیں آپ نے بہت تفصیل کے ساتھ دلائل کے ذریعہ یہ



ثابت کیا ہے کہ ان پر بھی زکوٰۃ ہے۔

(۹) بذل المجہود فی شرح سنن ابی داؤد

یہ شہرہ آفاق کتاب پانچ جلدوں پر مشتمل ہے جس کے مجموعی صفحات ۱۹۳۸ ہیں جو ۳۰/۲۰/۲۷ سائز ہے یعنی بڑے نسخہ میں ہے جس کو آج کل مولانا تقی الدین ندوی نے کئی جلدوں میں تحقیق و تعلیق کے ساتھ طبع کرایا ہے۔ یہ شرح چند خصوصیات پر مشتمل ہے:

(۱) ہر راوی کے متعلق پوری جرح و تعدیل تحریر فرمائی گئی ہے جو راوی مکرر آیا ہے اس صفحہ کا نمبر ڈال دیا گیا ہے جہاں ان کا نام پہلی بار آیا تھا۔

(۲) ہر مسئلہ میں مذاہب ائمہ کی تشریح و توضیح و کافی محقق و محول انداز میں پیش کی گئی ہے۔

(۳) حنفی مذاہب کی تحقیق و دلائل اور دوسرے مذاہب کے دلائل کے شافی و کافی جوابات تحریر کئے گئے ہیں۔

(۴) ابوداؤد میں جو روایت مختصر ہے اور دوسری جگہ مفصل اس کا حوالہ دیا گیا ہے۔

(۵) جو روایات بظاہر ترجمۃ الباب کے موافق نہیں ان کا انطباق کیا گیا ہے۔

(۶) قال ابوداؤد کا کافی و شافی حل پیش کیا گیا ہے۔

(۷) جو روایات سلف صالحین نے تعلیقاً ذکر کی ہیں دوسری کتب سے ان کی سند کا اتصال ظاہر کیا گیا ہے۔

(۸) اپنے ہر کلام کا مآخذ قدما و اسلاف کا کلام قرار دیا گیا ہے مخترعات و محدثات سے کلی طور پر اجتناب کیا

گیا ہے۔

مکمل وثوق سے کہا جاتا ہے کہ یہ شرح ان تمام صفات سے آراستہ اور مزین ہے جو ایک محدث شہیر اور عالم جلیل کی شان کے لائق ہوتی ہے۔

## تذکرہ حضرت مولانا محمد تقی صاحب کاندھلویؒ

نام و نسب

آپ کا نام محمد یحییٰ، والد کا نام محمد اسماعیل، (نسب نامہ تذکرہ شیخ مولانا محمد زکریا صاحب کاندھلوی کے تحت آچکا ہے) آپ کا تاریخی نام بلند اختر ہے مگر تقاضا یحییٰ نام رکھا گیا کہ علوم شرعیہ و دینیہ کی احیاء کرے۔



نسبت

آپ نبا صدیقی ہیں، مسلک حنفی، وطن کاندھلوی، مشرب ارشیدی ہیں۔

ولادت

یکم محرم الحرام ۱۲۸۸ھ بمطابق ۲۳ مارچ ۱۸۷۱ء کو جمعرات کے دن آپ کی پیدائش ہوئی۔

کاندھلوی خاندان کا مختصر تاریخی پس منظر

کاندھلہ دہلی کے نواح میں مغربی یوپی کا ایک مشہور قصبہ ہے، جہاں سے کئی سو سال پہلے سے علم و کمال کی شمعیں مسلسل روشن رہی ہیں، ان ہی شمعوں میں سے ایک منور و تاباں شمع حضرت مولانا محمد یحییٰ صاحب کاندھلوی کا خاندان ہے، آپ کا نسب رشتہ اس صدیقی خاندان سے جڑا ہوا ہے جو حضرت صدیق اکبر رضی اللہ عنہ کی اولاد میں ہے اور حضرت قاضی ضیاء الدین سنائی سے نسبت رکھتا ہے، یہ خاندان تقریباً آٹھ سو برس سے کاندھلہ میں مقیم ہے، اس کی ایک شاخ ہندوستان کے مشہور مغل فرماں روا اکبر کے دور حکومت ۹۶۳ھ، ۱۵۵۶ء سے ۱۰۱۴ھ، ۱۶۰۵ء تک کاندھلہ سے جھنجھانہ منتقل ہو گیا تھا، ان شاخوں میں سے ایک حصہ جس میں حضرت مفتی الہی بخش اور ان کے اخلاف ہیں، بارہویں صدی ہجری کے ابتدائی دنوں میں جھنجھانہ سے کاندھلہ واپس آ گیا تھا، مگر اس گھرانہ کی ایک شاخ بہت بعد تک جھنجھانہ میں ہی قیام پذیر رہی، اس خاندان کی ممتاز علمی شخصیتوں میں مولانا محمد ساجد جھنجھانوی ہیں، مولانا ساجد کی متاخر نسلوں میں حضرت مولانا محمد اسماعیل جھنجھانوی جید عالم، نامور قبیح سنت بزرگ، حضرت مولانا مظفر حسین صاحب سے سلسلہ نقشبندیہ میں مجاہد اور بڑے خادم دین تھے، مولانا محمد اسماعیل غالباً حضرت مولانا مظفر حسین صاحب کی ہدایت یا مشورہ پر اپنے وطن سے پہلے کاندھلہ آئے اور کاندھلہ سے نظام الدین منتقل ہوئے، جہاں حق تعالیٰ کو ان سے ایک بہت بڑا کام لینا تھا، اللہ تعالیٰ نے ان کو ایسی اولاد و اخلاف عنایت فرمائے جس میں ہر ایک اپنے عہد کا امام اور علم و کمالات میں بے نظیر تھا، جیسے حضرت مولانا یحییٰ صاحب کاندھلوی اور ان کے نیک فرزند شیخ العالم حضرت مولانا محمد زکریا صاحب اور حضرت مولانا محمد الیاس صاحب بعدہ ان کی اولاد آج تک جو دین کی خدمات انجام دے رہی ہیں اس سے دنیا واقف ہے

حضرت مولانا محمد یحییٰ صاحب کاندھلوی کی تعلیم و تربیت

آپ نے خاندانی رواج کے مطابق اپنے گھر اور خاندان ہی میں دینیات، ناظرہ قرآن مکمل کر کے حفظ قرآن شروع کیا، اور سات سال کی عمر میں بڑے مضبوط حافظ بن گئے، حفظ کی تکمیل کے بعد چھ ماہ تک رسمی تعلیم سے چھٹی رہی،



صرف ایک ذمہ داری تھی کہ فجر کے بعد بسم اللہ سے آخر قرآن تک ایک مرتبہ پورا قرآن بلند آواز سے پڑھ لیں، جس کو ان کی والدہ محترمہ سنتی رہتی تھی، پھر چھٹی ہو جاتی، فجر کے بعد شروع کرتے اور ظہر سے قبل پورا قرآن سنا دیتے، چھ ماہ تک یہ سلسلہ رہا، سات سال کی عمر میں فارسی کی کتابیں پڑھ لیں، عربی کی ابتدائی کتابیں اپنے والد بزرگوار سے پڑھیں، اور معقولات کی کتابیں مولانا ید اللہ سنبلہلی سے پڑھیں اور مدرسہ حسین بخش دہلی میں داخل ہوئے اور باقی نصاب مشکوٰۃ شریف تک مکمل فرمایا، صبح و شام مدرسہ حسین بخش پیدل چل کر جاتے تھے، چار میل کا سفر روزانہ چار مرتبہ قطع کرتے تھے، مشکوٰۃ شریف تک تعلیم کو مکمل کرنے کے بعد اپنے والد کے مدرسہ نظام الدین دہلی میں مدرسہ کی خدمات پر مامور ہو گئے، اور دورہ حدیث شریف کو حضرت امام ربانی مولانا رشید احمد گنگوہی سے پڑھنے کی خواہش پر موقوف رکھا۔

ادھر مدرسہ حسین بخش میں تعلیمی عروج دورہ حدیث تک پہنچ گیا، اور آپ کے بڑے بھائی مولانا محمد میاں صاحب حضرت گنگوہی سے دورہ حدیث پڑھ کر گئے ہوئے تھے، شہرت سن رکھی تھی اور مدرسہ حسین بخش میں اگرچہ دورہ حدیث شریف کی تعلیم شروع تھی مگر مولانا محمد یحییٰ صاحب کو یہاں دورہ حدیث کرنے میں انتباہ بایں معنی تھا کہ یہاں غیر مقلدیت کا زور تھا۔

خدا کا ایسا کرنا ہوا کہ حضرت مولانا غلیل احمد صاحب سہارنپوری مدرسہ حسین بخش کے سالانہ امتحان کے موقع پر تشریف لائے اور حضرت مولانا محمد یحییٰ صاحب کے جوابات کے پرچے دیکھے تو بہت تعریف کی اور فرمایا کہ ایسے جوابات تو مدرس بھی نہیں لکھ سکتا، ادھر حضرت گنگوہی نے امراض کی کثرت اور دیگر عوارض کی وجہ سے اسباق پڑھانا بند فرما دیا تھا، حضرت مولانا محمد یحییٰ صاحب کا ندھلوی اور ان کے والد حضرت مولانا اسماعیل صاحب کی تمنا تھی کہ حضرت گنگوہی ایک مرتبہ دورہ حدیث شریف جاری فرمادیں تاکہ مولانا محمد یحییٰ صاحب کو شرکت کا موقع مل سکے، اس پر مولانا غلیل احمد صاحب سہارنپوری نے حضرت سے عرض کیا کہ حضرت میری خاطر ایک مرتبہ دورہ حدیث شریف اور پڑھا دیجئے، ایسا شاگرد آپ کو نہ ملا ہوگا، حضرت گنگوہی نے اس درخواست کو قبول فرما کر نئے سال سے دورہ حدیث کا آغاز فرمایا، مگر ضعف نقاہت کی وجہ سے دو سال میں تمام صحاح ستہ کا درس مکمل فرمایا۔

حضرت اقدس شیخ الحدیث مولانا زکریا صاحب مہاجر مدنی نے آپ بیتی میں اس کی تھوڑی تفصیل یوں تحریر فرمائی ہے:

حضرت اقدس (گنگوہی) قدس سرہ نے یکم ذیقعدہ ۱۲۸۵ھ کو ترمذی شریف شروع کرائی، جو صرف ایک گھنٹہ ہوتی تھی کہ امراض کی کثرت اور عوارض کی شدت کی وجہ سے اس سے زیادہ وقت نہ ملا، اسی وجہ سے یہ دورہ دو سال میں ہوا، اور



ترمذی ۱۸/ ذی الحجہ ۱۳۱۲ھ کو یعنی چودہ ماہ کے اندر ختم ہوئی، اس کے چار دن بعد یعنی ۲۲/ ذی الحجہ پنجشنبہ کو ابوداؤد شریف شروع ہوئی، اس کے بعد چونکہ نزول آب کے آثار بھی شروع ہو گئے تھے، اس لئے بقیہ کتب کو عجلت سے طلبہ کے اصرار پر ختم کرایا، اور سات ربیع الاول ۱۳۱۳ھ کو ابوداؤد شریف ختم فرمائی اور اس کے بعد بخاری شریف دو دن بعد ۹ ربیع الاول شنبہ کے دن شروع ہوئی اور یکم جمادی الاول کو جلد اول ختم ہوئی اور اس کے بعد جلد ثانی شروع ہوئی جو سترہ جمادی الاخریٰ کو ختم ہوئی، اور اس کے بعد چونکہ نزول آب کی شدت ہو گئی تھی، اس لئے نہایت عجلت میں دو ماہ کے اندر مسلم شریف، نسائی شریف، ابن ماجہ پوری فرمائی، اور ۲۲ شعبان کو یہ دورہ ختم ہوا۔ ۱۔

الغرض دورہ حدیث کی تمام کتابیں حضرت گنگوہیؒ سے پڑھیں، اور حضرت کی درسی افادت کو جمع بھی فرمایا، فراغت کے بعد حضرت گنگوہیؒ کی خانقاہ میں رہ کر حضرت کی خدمت کے ساتھ علمی و روحانی فیضان سے مالا مال ہو کر اخص الخواص اور اجل خلفاء میں آپ کا شمار ہوا۔

حضرت گنگوہیؒ کی تمام تر علمی مصروفیات حضرت مولانا یحییٰ کاندھلویؒ کی طرف منتقل ہو گئیں تھیں بالخصوص فتاویٰ لکھنا حضرت گنگوہیؒ نے ترک کر دیے تھے، اور حضرت کاندھلویؒ کے تفقہ اور اصابت رائے پر اتنا اعتماد تھا کہ مولانا یحییٰ کے فتاویٰ کو ملاحظہ ہی نہیں فرماتے تھے، حضرت گنگوہیؒ کی مہر بھی حضرت مولانا کاندھلویؒ کی تحویل میں رہتی تھی فتاویٰ لکھ کر مہر بھی ثبت فرمادیا کرتے تھے، حضرت گنگوہیؒ کی وفات ۱۳۲۳ھ تک دن رات کا تقریباً تمام وقت حضرت گنگوہیؒ کی خدمت میں فتاویٰ نویسی اور خطوط کے جوابات لکھنے میں گزر جاتا تھا، حضرت گنگوہیؒ کی وفات کے بعد حضرت کے خدام و خلفاء نے یہ طے فرمایا تھا

کہ اب حضرت کی جگہ مولانا یحییٰ صاحب رہیں گے، اور خانقاہ سے فتویٰ وغیرہ کی جو خدمت جاری تھی وہ مولانا سر انجام دیں گے، مگر یہ انتظام دیر پا ثابت نہیں ہوا، حضرت مولانا خلیل احمد سہارنپوریؒ کے ارشاد و اصرار پر ایک دو سال تک تعلیمی سال کے اخیر میں حضرت مولانا خلیل احمد صاحب کی زیر درس کتابیں مکمل کرانے کے لئے گنگوہ سے سہارنپور آ جاتے تھے، لیکن حضرت مولانا سہارنپوریؒ چاہتے تھے کہ مولانا سہارنپور میں ہی قیام پذیر ہو جائیں،

بنابرین حضرت مولانا کاندھلویؒ گنگوہ سے جمادی الاول ۱۳۲۸ھ (مئی ۱۹۱۰ء) میں مستقل قیام کے ارادے سے سہارنپور تشریف لے آئے، اور نہایت توجہ و استقلال کے ساتھ حدیث شریف کے اسباق شروع فرمادیے۔



## حضرت مولانا یحییٰ صاحب کاندھلوی کا ذریعہ معاش

حضرت مولانا یحییٰ صاحب کاندھلویؒ نے کبھی تنخواہ لیکر نہیں پڑھایا، بلکہ پوری زندگی دینی خدمت کا معاوضہ نہیں لیا، گنگوہی کے زمانہ میں یہی طریقہ تھا اور سہارنپور آکر بھی یہی دستور رہا، نہایت مسرت سے زندگی گزارتے لیکن پھر خیر میں خوب خرچ کرتے، ضرورت مندوں کی مدد بھی خوب فرماتے تھے، ۱۳۲۰ھ کے قریب کتابوں کی اشاعت و فروخت کا کام شروع فرمایا تھا، کیونکہ اس زمانہ میں حضرت گنگوہیؒ حضرت نانوتویؒ، حضرت حاجی امداد اللہ صاحب تھانویؒ، حضرت مولانا اشرف علی تھانویؒ رحمہم اللہ کی تالیفات کثرت سے فروخت ہوتی تھیں، اس لئے ان کی طباعت و فروخت کا سلسلہ مسلسل جاری فرمایا۔ (شاید یہ ہی ذریعہ معاش ہو)

## حضرت مولانا یحییٰ صاحب کاندھلویؒ کی تصنیفات

حضرت مولانا یحییٰ صاحب کاندھلویؒ کی علمی استعداد اعلیٰ درجہ کی تھی، عربی زبان و تحریر پر بڑی قدرت تھی، حافظہ بھی اعلیٰ درجہ کا تھا، کتابوں کے مضامین و مطالب ہی نہیں اکثر متون بھی از بر تھے، پڑھانے میں اکثر کتابوں کی مدد کے بغیر پڑھاتے تھے، آپ چاہتے تو سیکڑوں کتابیں تصنیف فرما سکتے تھے، مگر ساری صلاحیتیں اور سارا وقت اپنے شیخ حضرت گنگوہیؒ کے فتویٰ نویسی اور درسی افادات کی تالیف میں صرف فرمایا، حضرت گنگوہیؒ کا علم آپ ہی کی وجہ سے دنیا میں محفوظ رہ سکا ہے، چنانچہ تمام صحاح ستہ کے درسی افادات حضرت کاندھلویؒ ہی کے قلم سے محفوظ ہوئے ہیں جن پر آپ کے نیک فرزند قطب الاقطاب حضرت مولانا زکریا صاحب مہاجر مدنیؒ نے طویل و عمیق حاشیہ بلکہ شروع تحریر فرمائیں۔

(جزا، ہم اللہ احسن الجراء)

## حضرت مولانا محمد یحییٰ صاحب کاندھلویؒ کی وفات

سہارنپور آنے کے بعد چھٹا سال تھا کہ ۱۰ ذی قعدہ ۱۳۳۲ھ (۹ ستمبر ۱۹۱۶ء) کی رات میں اچانک ہیضہ میں مبتلا ہوئے، اور اسی بیماری میں پنجشنبہ کی صبح رحلت فرما گئے ”انا للہ وانا الیہ راجعون“ اور سہارنپور کے مشہور اور بڑے قبرستان حاجی شاہ کمال میں دفن کئے گئے۔



## تذکرہ

## حضرت مولانا عنایت الہی صاحبؒ

نام و نسب:

نام عنایت الہی والد کا نام، مولیٰ بخش، لقب علامۃ الاجل۔ سلسلہ نسب یوں ہے:  
العالم الجلیل علامۃ الاجل، شیخ عنایت الہی بن مولانا بخش بن مخدوم بخش سہارنپوری۔

ولادت

آپ کی ولادت کی تاریخ بندہ کو کہیں نہیں ملی ہے (کسی کو مل جائے تو اطلاع فرمادیں)

تعلیم و تربیت

حضرت کے والد محترم مولانا بخش جس زمانہ میں گنگوہ میں مقیم تھے، اسی زمانہ میں آپ نے دینیات اور ناظرہ قرآن وغیرہ کی تعلیم مدرسۃ القرآن گنگوہ میں حاصل کی، پھر سہارنپور میں آکر (مظاہر علوم کے قیام سے قبل) مختلف اساتذہ و مشائخ سے فارسی اور عربی کی بنیادی نحو و صرف وغیرہ کی کتابیں پڑھیں، پھر جب مظاہر علوم کا قیام ۱۲۸۳ھ میں عمل میں آیا، تو آپ نے شروع ہی میں یعنی ۱۲۸۴ھ میں مظاہر علوم میں داخلہ لیکر قدوری اور کافیہ سے اپنی تعلیم کا آغاز فرمایا، آپ کو یہ شرافت حاصل ہے کہ آپ مظاہر علوم کے اولین طلباء میں سے ہیں، آپ نے نحو، صرف، فقہ و تفسیر وغیرہ۔

مختلف علوم و فنون کی کتابیں حضرت مولانا سخاوت علی صاحب، مولانا سبغات علی صاحب، مولانا احمد حسن صاحب مولانا صدیق احمد صاحب وغیرہ رحمۃ اللہ علیہم اجمعین سے پڑھیں، اور ہر سال امتیازی نمبرات سے کامیاب ہو کر مدرسہ سے انعامات لیتے رہے۔

متوسطات سے فراغت کے بعد آپ نے حضرت مولانا مظہر نانوتوی اور حضرت مولانا احمد علی محدث سہارنپوری سے حدیث کی کتابیں پڑھیں، اس سال صرف دو کتابیں بخاری شریف اور ترمذی شریف ہی ہوئی تھیں، اس لئے آپ نے ان دونوں کتابوں میں اعلیٰ نمبرات سے کامیاب ہونے کے بعد صحاح ستہ کو مکمل پڑھا۔



## درس و تدریس

آپ کا تدریسی سلسلہ تو زمانہ طالب علمی ہی میں قائم ہو چکا تھا، آپ پڑھنے کے ساتھ خارجی اوقات میں پڑھاتے بھی تھے، مگر باضابطہ طور سے مظاہر علوم میں ۱۲۸۹ھ میں چند ماہ کیلئے معین مدرس بنائے گئے، پھر ۱۵ رجب المرجب ۱۲۹۵ھ میں والد ماجد کے حکم پر استعفیٰ دیکر چلے گئے، اور منگلور و دیگر مقامات پر سلسلہ درس جاری فرمایا، پھر شوال ۱۲۹۷ھ میں مولانا احمد حسن صاحب فیض عام کانپور تشریف لے گئے، تو ان کی جگہ حضرت مولانا عنایت الہی صاحب کا باضابطہ دس روپے مشاہرہ پر تقرر ہوا، اور پڑھاتے ہوئے تدریجاً ترقی ہوئی، اور ۱۲۹۸ھ میں استاذ حدیث بنا کر ترمذی شریف اور مشکوٰۃ شریف آپ کے سپرد کی گئیں۔

طویل زمانہ تدریس میں مندرجہ ذیل اہم کتابیں آپ سے متعلق ہیں، جلالین شریف، مسلم شریف، ترمذی شریف، ابوداؤد شریف، نسائی شریف، ابن ماجہ شریف، مؤطا امام محمد، مشکوٰۃ، ہدایہ، کنز الدقائق، شرح وقایہ، نور الانوار، اصول الشاشی، قدوری، تہذیب، قطبی، میبذی، فقہ الیس، تلخیص المفتاح، مختصر المعانی، صرف میر، دستور المبتدی۔

## اہتمام و انتظام

مولانا عبدالرزاق صاحب پہلے مہتمم تھے، ان کے استعفیٰ دینے کے بعد پہلی مرتبہ ذی قعدہ ۱۳۰۹ھ میں ۲۰ روپیہ مشاہرہ پر ناظم و مہتمم بنائے گئے، پھر بعض مجبوریوں کی وجہ سے کئی مرتبہ نظامت و اہتمام میں رد و بدل ہوتا رہا، آخر کار اس وقت کے اراکین شوریٰ حضرت شاہ عبدالرحیم صاحب رائے پوری، حکیم الامت حضرت اقدس مولانا اشرف علی تھانوی، حضرت مولانا ذوالفقار علی صاحب (والد ماجد حضرت شیخ الہند نور اللہ مرقدہ) سرپرستان مدرسہ نے ۲۵ ربیع الثانی ۱۳۲۳ھ میں آپ کو مستقل دوبارہ ناظم و مہتمم بنادیا، آپ کی نظامت میں متعدد جلسے ہوتے رہے، سب میں جانفشانی کے ساتھ جڑے رہے، اور جلسوں کو کامیاب بنانے میں ہر ممکن کوششیں کرتے رہے، اور آخری عمر تک اسی منصب عظمیٰ پر فائز رہے۔

## حادثہ ارتحال

حضرت مولانا عنایت الہی صاحب کے سانحہ ارتحال کے واقعہ میں لکھا ہے کہ آپ ضعف کے باوجود ہر ممکن کوشش کرتے رہے اور حضرت کے لیل و نہار کے تمام اوقات مدرسہ کی خدمت اور اس کے ساتھ وفاداری میں گزرتے رہے، آخر کار وصال سے اٹھائیس یوم قبل آپ کی بیماری کا سلسلہ شروع ہوا، جس نے قدرے شدت اختیار کر لی، اور بالآخر

(باقی آپ کا حلیہ لباس، عادات اور خصوصیات وغیرہ علماء مظاہر علوم میں دیکھ سکتے ہیں)



بیس جمادی الاخریٰ ۱۳۴۷ھ مطابق ۱۵ ستمبر ۱۹۲۸ء یوم چہار شنبہ دو بجے شب میں انتقال فرما گئے، اگلے روز قبرستان حاجی

شاہ کمال میں آپ کو دفن کیا گیا۔

حضرت مولانا عنایت الہی صاحب کی وصیت اور خواہش کے مطابق آپ کی نماز جنازہ حضرت شیخ نے پڑھائی، حضرت شیخ فرمایا کرتے تھے کہ مولانا مرحوم پہلے آدمی ہیں جنہوں نے میرے بارے میں نماز جنازہ پڑھانے اور تکفین و تدفین کی وصیت فرمائی ہے، (رحمۃ اللہ تعالیٰ رحمۃ واسعہ)

## تعزیتی کلمات

روداد مدرسہ میں اس طرح درج کئے گئے ہیں۔

مدرسہ کے صاحب زہد و ورع، مجسمہ صداقت و دیانت، سراپا شیفۃ و جاں نثار، حضرت الحاج مولانا مولوی عنایت الہی صاحب مہتمم مدرسہ نے بیس جمادی الاخریٰ ۱۳۴۷ھ کو دفعۃً بمرض فاج دار آخرت کا سفر فرمایا اور مدرسہ ان کی مخلصانہ خدمات و اہتمام سے محروم ہو گیا، حضرت رحمۃ اللہ علیہ فضائل علمیہ کے علاوہ سادگی، کفایت شعاری، اور دیانت کا ایسا بے نظیر مجسمہ تھے کہ اس دور قحط الرجال میں دوسری مثال ملنا مشکل ہے، واقعی حضرت مرحوم کو مدرسہ سے محبت بلکہ عشق تھا کہ سال کے تمام ایام بلکہ ہر دن کے چوبیس گھنٹوں میں سے کوئی گھنٹہ غالباً ایسا نہ ملے گا کہ جس میں حضرت رحمۃ اللہ علیہ مدرسہ کی کوئی علمی، فکری، عملی خدمت نہ کرتے ہوں اس کا خصوصی التزام تھا کہ ذاتی ضروریات اور فتاویٰ نویسی کے لئے کاغذ ذاتی روپیہ سے دفتر میں رکھتے تھے اور مدرسہ کے سامان نوشت و خواند کو ایسے موقعہ پر استعمال نہ فرماتے ان کے ورع و تقویٰ کے لحاظ سے یہ امر کچھ تعجب خیز نہیں مگر نوادر زمانہ سے ضرور ہے۔

## حضرت مولانا محمد مظہر نانوتویؒ

یکے از بانیان مظاہر علوم سہارنپور

نام و نسب

جناب حضرت مولانا محمد مظہر بن شیخ حافظ لطف علی بن حافظ غلام شرف نانوتوی صدیقی رحمہم اللہ رحمۃ واسعہ

آپ کا سلسلہ نسب قاسم بن محمد بن ابوبکر صدیق سے ملتا ہے۔



## ولادت

مولانا مظہر نانوتویؒ کی پیدائش ۱۳۲۷ھ میں قصبہ نانوتہ میں ہوئی۔

## تعلیم و تربیت

حفظ قرآن اور ابتدائی تعلیم اپنے والد محترم سے حاصل کی پھر علوم شرعیہ نقلیہ و عقلیہ میں کمال حاصل کرنے کے لئے استاذ المشائخ حضرت مولانا مملوک علی صاحب کی خدمت میں حاضر ہو کر زانوئے تلمذ طے کیا۔

شیخ صدر الدین اور شیخ رشید الدین دہلویؒ بھی آپ کے اساتذہ میں سے ہیں علم حدیث کی بعض کتابیں شاہ محمد اسحاق صاحب دہلویؒ سے اور بعض کتب حضرت شاہ عبدالغنی اور حضرت مولانا احمد علی محدث سہارنپوریؒ سے پڑھیں فراغت کے بعد اجمیری کالج اور پھر آگرہ کالج میں تقرر ہوا حضرت مولانا بھی ۱۸۵۷ء کے مجاہدین میں سے ہیں۔

## ہونٹ چاٹنے کا دلچسپ واقعہ

حضرت مولانا مفتی محمود الحسن گنگوہیؒ مفتی اعظم ہند نے فرمایا کہ مجھ سے ہردوئی کے ایک شخص نے بیان کیا کہ حضرت مولانا مظہر نانوتوی صاحب زبان بہت کثرت کے ساتھ اپنے ہونٹوں پر پھیرتے رہتے تھے کسی نے اصرار کے ساتھ دریافت کیا تو فرمایا کہ ۱۸۵۷ء میں میں بھی جہاد میں شریک تھا میرے گولی لگی میں گر پڑا اسی حال میں دیکھا کہ حوریں شربت کے گلاس لئے ہوئے آئیں اور شہداء کو پلانا شروع کر دیا ایک گلاس میرے سامنے بھی لایا گیا۔

میں نے جس وقت اس کو منہ سے لگایا اور میرا لب تر ہوا تو دوسری حور نے یہ کہکر وہ گلاس ہٹا لیا کہ ابھی اس کی حیات باقی ہے یہ ان میں سے نہیں چنانچہ وہ لذت ہونٹوں پر آج تک باقی اور محسوس ہوتی ہے۔

## مظاہر علوم میں آپ کی آمد و خدمات

مظاہر علوم کی بنیاد ماہ رجب ۱۲۸۳ھ میں پڑی اور حضرت مولانا مظہر صاحب نانوتویؒ تین ماہ کے بعد شوال المکرم میں تشریف لائے آمد کا سبب حضرت مولانا سعادت علیؒ صاحب کا یاد فرمانا تھا حضرت مولانا مظہر نانوتویؒ نے یہاں آکر نظام تعلیم کو بہتر بنانے اور اپنی پوری توجہ یہاں کی تعلیم و تربیت کو مضبوط بنانے پر مرکوز کر دی اور اس میں وہ کامیاب بھی ہوئے۔

چنانچہ حضرت قاضی فضل الرحمنؒ صاحب، مولانا سعادت علیؒ صاحب اور مولانا ذوالفقار علیؒ صاحب (والد ماجد



حضرت شیخ الہندؒ) امتحان کی کامیابی اور طلبہ کی استعداد کی چٹنگی تحریر کرتے ہوئے لکھتے ہیں کہ

”یہ سب نتیجہ کارگزاری اور محنت مولانا مظہر نانوتویؒ کی ہے ہم امید کرتے ہیں کہ دوسرے مدرس بھی ایسی ہی محنت کریں گے جیسا کہ مولوی صاحبؒ نے کی ہے۔“

درس و تدریس

مظاہر علوم میں کم و بیش انیس (۱۹) سال رہے اس عرصہ میں مختلف علوم و فنون کی کتابیں پڑھائیں مثلاً تمام صحاح ستہ، مشکوٰۃ، موطا امام مالک، سنن داری، شمائل ترمذی، ہدایہ، درمختار، قدوری، کنز الدقائق، شرح وقایہ، جلالین، بیضاوی، تفسیر کشاف، نور الانوار اور اصول الشاشی وغیرہ ان میں سے اکثر کتابوں کو سال میں دو مرتبہ پڑھاتے تھے۔ مدرسہ کے معاملہ میں انتہائی احتیاط

حضرت مولانا مظہر نانوتویؒ مدرسہ کے معاملات میں تدین و تقویٰ پر کار بند رہتے تھے بالخصوص اوقات مدرسہ میں بے جا تصرف سے بہت احتیاط فرماتے تھے چنانچہ حضرت شیخ مولانا محمد زکریا صاحب مہاجر مدنی تحریر فرماتے ہیں۔  
حضرت مولانا مظہر صاحب نانوتویؒ قدس سرہ کا یہ معمول میری جوانی میں عام طور پر مشہور اور لوگوں کو معلوم تھا کہ مدرسہ کے اوقات میں جب مولانا کا کوئی عزیز ذاتی ملاقات کے لئے آتا تو اس سے باتیں شروع کرتے وقت گھڑی دیکھ لیتے اور واپسی پر گھڑی دیکھ کر ایک پرچہ پر تحریر کرتے رہتے (عموماً وہ پرچہ حضرت کی کتاب میں ہی رکھا رہتا تھا) اس پر تاریخ اور منٹوں کا اندراج فرما لیتے اور ماہ کے ختم پر ان منٹوں کو جمع فرما کر اگر نصف یوم سے کم ہوتا تو نصف یوم کی اور اگر نصف یوم سے زیادہ ہوتا تو مکمل دن کی رخصت مدرسہ میں لکھوادیتے البتہ اگر کوئی فتویٰ پوچھنے آتا یا مدرسہ کے کسی کام سے آتا تو اس کا اندراج نہیں فرماتے تھے۔ ۲

حج و زیارت

حضرت مولانا ۱۲۹۴ھ میں حضرت گنگوہی کے زیر سایہ چھ ماہ کی رخصت لیکر حج کو تشریف لے گئے اس حج کے قافلے میں حضرت شیخ الہند، حضرت مولانا محمد یعقوب صاحب نانوتویؒ اور مولانا رفیع الدین صاحب بھی تھے آپ کی عدم موجودگی میں صدارت اور تدریس کی ذمہ داری حضرت مولانا احمد علی محدث سہارنپوری نے انجام دی۔



## بیعت و ارشاد اور اجازت و خلافت

آپ نے بیعت و ارشاد کا تعلق حضرت اقدس مولانا رشید احمد صاحب گنگوہی سے قائم کیا تھا اور حضرت ہی کی جانب سے بیعت و خلافت بھی ملی تھی۔

حضرت مولانا عاشق الہی صاحب میرٹھی تذکرۃ الرشید میں تحریر فرماتے ہیں کہ مولانا محمد مظہر نانوتویؒ عمر میں حضرت امام ربانی سے بڑے تھے مگر عقیدت کے اعتبار سے گویا حضرت کے جاں نثار خادم اور عاشق جان باز تھے جب تشریف لاتے بے اختیار حضرت کے قدموں کو بوسہ دیتے اور آنکھوں میں آنسوں بھر لایا کرتے تھے حضرت امام ربانیؒ فرماتے اور یوں فرماتے کہ مولانا آپ مجھے کیوں نادم فرمایا کرتے ہیں آپ میرے بڑے ہیں مجھ پر آپ کا ادب ضروری ہے اور آپ ایسا کام کرتے ہیں جس سے مجھے شرم آتی ہے۔

حضرت مولانا محمد مظہر صاحب نانوتویؒ صاحب بصیرت تھے حضرت کی علوشان اور مرتبت نیز اپنی قربت و محبت کے سبب جو کچھ کرتے تھے وہ ان کا طبعی تقاضا تھا مگر امام ربانیؒ کبر سنی کے پاس و لحاظ سے اور جناب رسول اللہ ﷺ کے ارشاد من لم یرحم صغیرنا ولم یؤقر کبیرنا فلیس منا کے امتثال کو بھول نہیں سکتے تھے۔ ۱۔

## معمولات، عادات اور خصوصیات

آپ بارعب، سادہ طبیعت اور تکلفات سے دور کثرت سے تلاوت قرآن اور ذکر الہی کرنے والے تھے۔

چنانچہ قطب الاقطاب حضرت مولانا محمد زکریا صاحب مہاجر مدنی او جز المسالک میں لکھتے ہیں

وكان تلاً للقرآن وكان الغالب على لسانه ورود اسم الذات وكان يحترز من التكلفات الباردة سيما عن استعمال الشميته وكان يقال في شأنه انه صديقي نسبا و فاروقى خلقا سيفى كره نصر بالرعب قلما يحترى احد بالتكلم فى حضرته وكان من زهاد العلماء و كبار الصالحين من ائمة الفقه و الحديث و السلوك و العلوم الالية و كان جامعاً بين العلوم و الفنون و كان يتهم باستعمال الطيب عند تلاوة القرآن فى التراويح.

ترجمہ: حضرت مولانا محمد مظہر نانوتویؒ کثرت سے قرآن کی تلاوت کرنے والے تھے اور آپ کی زبان پر عام طور سے اسم ذات (اللہ) جاری رہا کرتا تھا فضول تکلفات سے دور رہتے اور بری خصلتوں سے پاک تھے آپ کی تعریف



میں کہا جاتا ہے کہ آپ نسبہ صدیقی، اخلاقاً فاروقی اور شجاعت کے اعتبار سے سیفی کہلاتے تھے، آپ بارعب انسان تھے بہت کم لوگ آپ کے سامنے بات کرنے کی جرأت کرتے تھے آپ زاہدین علماء اور کبار صالحین میں سے تھے، حدیث، فقہ اور سلوک کے ائمہ میں آپ کا شمار ہوتا تھا علوم عالیہ اور آلیہ کے آپ جامع تھے تراویح میں تلاوت قرآن شریف کے وقت خوشبو لگانے کا خاص اہتمام فرماتے تھے۔

### سائخہ وفات

حضرت مولانا درد گردہ کے مریض تھے یہ ہی مرض جانکاہ ثابت ہوا اور اسی میں جان قفس عنصری کے سپرد کردی چنانچہ ۲۴ ذی الحجہ ۱۳۰۲ھ میں شب یک شنبہ ۱۳ اکتوبر ۱۸۸۵ء میں آٹھ بجے اس دار فانی کو الوداع کہتے ہوئے رحلت فرما گئے انتقال کے وقت بمقتضائے حدیث (المؤمن یموت بعرق الجبین) آپ کی پیشانی پر کثرت سے پسینہ آ رہا تھا کل عمر ستر (۷۰) سال ہوئی حضرت مولانا رشید احمد صاحب گنگوہی حضرت مولانا خلیل احمد سہارنپوری کو تعزیت کرتے ہوئے لکھتے ہیں کہ

اب حادثہ جدید یہ ہوا کہ مولوی مظہر صاحب مرحوم ۲۴ شب ذی الحجہ کو فوت ہوئے عالم میں اندھیرا ہوا اب سب رفیق رخصت ہو گئے دیکھئے کب تک میری قسمت میں اس دنیا کے دھکے لکھے ہوئے ہیں۔ اناللہ وانا الیہ راجعون

## حضرت مولانا عبد القیوم صاحب بڈھانویؒ

نام و نسب

نام عبد القیوم والد شیخ عبدالحی، لقب رئیس المفتین فی بوقال

سلسلہ نسب یوں ہے: الشیخ العلامة مولانا عبد القیوم بن مولانا الشیخ عبدالحی البکری البدھانوی۔

تعلیم و تربیت

آپ بڑے شیخ اور علم و فن کے ماہر شیخ عبدالحی البکری کے صاحبزادے ہیں اس لئے ابتدائی تعلیم اپنے والد محترم اور دیگر علماء سے حاصل کی ہوگی، ابتدائی تعلیم کے بعد دہلی تشریف لائے اور حضرت العلام شاہ محمد الحق دہلوی سے علم حدیث حاصل کیا، اور شاہ محمد اسحاق دہلوی کے آپ داماد بھی تھے، اس لئے بھی خوب فیض حاصل کیا۔



## درس و تدریس و دیگر خدمات

تحصیل علوم کے بعد بھوپال جا کر فقہ، تفسیر اور حدیث کے درس و تدریس میں مشغول ہو گئے، آپ بھوپال کے اجل علماء میں سے تھے تمام مفتیوں کے رئیس تھے، وہاں کے علماء و عوام سب بہت احترام و تعظیم کیا کرتے تھے، آپ بیعت و سلوک کے اعتبار سے بھی وہاں کے پیرو مرشد تھے، اور لوگوں کی اصلاح ظاہر و باطن میں ہمہ تن مشغول رہتے تھے، حضرت مولانا بالکل سیدھے سادے بے تکلف انسان تھے، صحابہ کی تین صفیں ”اعمقہم علماء و اقلہم تکلفا و ابرہم قلوبا“ کے پورے مصداق تھے۔

آپ کے والد شیخ عبدالحی سراج الہند شاہ عبدالعزیز محدث دہلوی کے داماد تھے، علم ظاہر و باطنی سے لیس خصوصاً فقہ حنفی کے امام تھے، باپ کا اثر آپ کے نیک لڑکے میں پورے طور سے نمایاں تھا۔

## وفات

حضرت مولانا عبدالقیوم بڑھانویؒ آخر وقت میں جب شدید بیمار ہو گئے تو بھوپال سے وطن جانے کیلئے سفر فرمایا اور بنارس کے راستہ میں برہت میں کچھ دن قیام فرمایا، شاگردوں کی ایک بڑی جماعت ساتھ تھی جو آپ سے حدیث حاصل کرتے رہے، اور جب باسور کے مرض نے شدت پکڑ لی تو آپ اپنے شہر پہنچ گئے، اور بڑی نازک حالت میں بخاری شریف ختم فرمائی اور پھر نزاع کی حالت شروع ہو گئی، اور تھوڑی دیر کے بعد آپ واصل بحق ہو گئے، یعنی ۱۲۹۹ھ میں وفات پا گئے اور وہیں آپ کے قریب میں تدفین عمل میں آئی ”انا لله وانا الیہ راجعون“ ۱۔

## حضرت شاہ عبدالغنی صاحب مجددی دہلویؒ

## نام و نسب

نام عبدالغنی لقب الامام الحافظ الحجۃ، والد کا نام شیخ ابوسعید ہے۔

سلسلہ نسب یوں ہے:

الامام الحافظ الحجۃ مسند وقتہ و ابوحنیفہ عصرہ و بخاری دہرہ الشیخ عبدالغنی ابن ابی السعید بن صفی القدر ابن عزیز القدر بن محمد عیسیٰ بن سیف الدین بن الشیخ محمد معصوم بن سند العارفین امام الطریقۃ المجدویۃ العارف باللہ احمد العمری السمرہندی (الشہیر بمجدد الف ثانی) نور اللہ مرقدہم یعنی شیخ عبدالغنی شیخ احمد سرہندی معروف بمجدد الف ثانی کی اولاد میں ہیں،



اسی وجہ سے آپ کو مجددی کہا جاتا ہے، اور مجدد الف ثانی حضرت امیر المؤمنین عمر بن الخطاب کی اولاد میں سے ہیں۔

### نسبت

آپ کی نسبت مجددی، العمری، سرہندی، دہلوی، المدنی المہاجر حنفی اور طریقت کے اعتبار سے نقشبندی بھی کہلاتے ہیں

### ولادت

آپ شعبان المعظم ۱۲۳۵ھ میں دہلی میں پیدا ہوئے، یہی صحیح قول ہے جن لوگوں نے رامپور کے مضافات میں ولادت نقل کی ہے وہ غلط ہے۔

### تعلیم و تربیت

علمی گھرانہ کی وجہ سے آپ نے پہلے دینیات اور ناظرہ قرآن مکمل کرنے کے بعد حفظ قرآن اور عربی کی بنیادی کتب نحو و صرف، ادب وغیرہ حضرت مولانا حبیب اللہ دہلوی سے حاصل کی، اور پھر مکمل طور سے فقہ اور حدیث کے حصول میں لگ گئے، اور تفسیر و فقہ اور حدیث کی اکثر کتب اپنے والد شیخ ابوسعید اور اپنے مامو عارف باللہ شیخ سراج احمد سے پڑھی ہیں، جن کی سندیں اپنے باپ دادا اور اقارب ہی کے واسطے سے دور تک منقول ہیں، جیسے آپ کے ماموں شیخ سراج احمد روایت کرتے ہیں اپنے والد محمد مرشد سے وہ اپنے والد محمد ارشد سے وہ اپنے والد مولوی محمد فرخشاہ سے وہ اپنے والد خازن الرحمہ محمد سعید (محشی مشکوٰۃ المصابیح) سے وہ اپنے والد مجدد الف ثانی احمد بن عبدالاحد سرہندی سے وہ مولانا یعقوب کشمیری سے وہ شہاب ابن حجر المہیشی سے وہ اپنے والد قطب عبداللہ غلام علی دہلوی سے وہ اپنے شیخ مظہر جان جاناں سے وہ محمد افضل سیالکوٹی سے وہ سالم بن عبداللہ البصری سے، یہ سند آپ کی (المسلسلۃ بالاقارب) سے مشہور ہے۔

نیز آپ کو حدیث کی سند حنفی مسلک کے مفتی مکہ سید عبداللہ المرغنی سے بھی حاصل ہے، لیکن ان تمام اسانید میں آپ کی زیادہ مشہور اپنے والد شیخ ابوسعید اور آپ کے شیخ شاہ محمد اسحاق کی سند ہے، یہ دونوں حضرات اپنے نانا شاہ عبدالعزیز محدث دہلوی سے اور وہ اپنے والد حضرت شاہ ولی اللہ محدث دہلوی سے روایت کرتے ہیں۔

### بیعت و سلوک

آپ نے سلسلہ نقشبندیہ میں اپنے والد محترم سے بیعت ہو کر منازل سلوک کو طے کیا، اور ریاضت و مجاہدہ کے ذریعہ اس مقام پر پہنچے کہ والد مکرم نے آپ کو اجازت و خلافت سے سرفراز فرمایا۔



## مذریسی خدمات

حضرت شاہ عبدالغنی علوم ظاہرینہ و باطنیہ سے فراغت کے بعد ہمہ تن وہمہ وقت علوم دینیہ کی درس و تدریس خاص کر درس حدیث میں مشغول رہے، اور اصلاح و صلاح باطن کے کاموں میں بھی ہمیشہ لگے رہے، آپ سے کثیر جماعت نے استفادہ کیا، آپ کے ہندوستانی تلامذہ میں سے مشہور حضرات یہ ہیں، حضرت مولانا محمد قاسم صاحب نانوتوی، حضرت مولانا رشید احمد گنگوہی، حضرت مولانا یعقوب صاحب نانوتوی اور الیانع الجنی فی اسانید الشیخ عبدالغنی کے مولف مولانا محمد حسن ترہتی وغیرہم ہیں، آپ سے اجازت روایت کرنے والوں میں شیخ الہند مولانا محمود الحسن دیوبندی، مولانا عبداللہ لکھنوی، مولانا خلیل احمد محدث سہارنپوری وغیرہ ہیں۔

## مکہ و مدینہ کی طرف ہجرت

۱۲۷۳ھ مطابق ۱۸۵۷ء میں ہندوستان میں عظیم فتنہ عیسائیوں کا شروع ہوا، اور انگریزوں کا تسلط ہو گیا، تو آپ ایک جماعت کے ساتھ ہجرت کر کے اولاً مکہ پہنچے پھر مدینہ منورہ تشریف لے گئے، جہاں عجمیوں کے علاوہ عرب عوام و علماء نے آپ سے اکتساب فیض کیا، اور آخری دم حیات تک وہیں جے رہے۔

## تصنیف

آپ نے صحاح ستہ میں سے سنن ابن ماجہ کا عمدہ اور محقق حاشیہ (انجاء الحاجہ) کے نام سے تحریر فرمایا ہے، جو ہندوستانی نسخہ کے ساتھ طبع ہے۔

## وفات

آپ نے ۶ محرم الحرام بروز منگل ۱۲۹۶ھ میں مدینہ منورہ کے اندر داعی اجل کو لبیک کہا اور وہیں دفن کئے گئے۔ انا للہ وانا الیہ راجعون۔



## تذکرہ

امام ربانی قطب الارشاد حضرت مولانا رشید احمد صاحب گنگوہیؒ

نام و نسب

نام رشید احمد، کنیت ابو مسعود، لقب امام ربانی، قطب الارشاد، والد کا نام مولانا ہدایت احمد۔

سلسلہ نسب یوں ہے: امام ربانی حضرت مولانا ابو مسعود رشید احمد بن مولانا ہدایت احمد بن القاضی پیر بخش بن القاضی غلام حسن بن القاضی غلام علی بن قاضی علی اکبر بن القاضی محمد اسلم انصاری۔

ماں کی طرف سے سلسلہ نسب

اس سلسلہ کو حضرت کے ماموں محمد شفیع صاحب نے خاندانی شجرہ محفوظہ سے نقل کرایا ہے، جو تذکرۃ الرشید میں موجود ہے، مولانا رشید احمد صاحب بن مسماۃ کریم النساء بنت فرید بخش بن غلام قادر بن محمد صالح بن غلام محمد بن فتح محمد بن تقی محمد بن صالح محمد بن قاضی محمد کبیر الانصاری بن قاضی اسٹن الدین عرف قاضی اسمن بن خواجہ فرید بن خواجہ شاہ بن خواجہ محمد فاضل بن خواجہ ہاشم بن خواجہ علاء الدین بن خواجہ رکن الدین بن خواجہ نجم الدین بن خواجہ شرف الدین بن خواجہ دبد بن خواجہ عبدالجید بن خواجہ کبیر بن خواجہ رکن الدین بن خواجہ شرف الدین بن خواجہ تاج الدین بن خواجہ منہاج الدین بن خواجہ ہاشم بزرگ بن اسماعیل بن خواجہ عبداللہ براتی بن خواجہ ابو محمد منصور بن خواجہ علی بن خواجہ محمد بن خواجہ احمد بن خواجہ جعفر بن ابی منصور بن ایوب بن الشیخ ابی ایوب الانصاری رضی اللہ تعالیٰ عنہ۔ ۱

نسبت

آپ کا خاندان ضلع سہارنپور کے ایک گاؤں رام پور میں آباد تھا وہیں سے منتقل ہو کر ایک گھرانہ گنگوہہ آیا، تو خاندانی گاؤں کے اعتبار سے آپ کو رام پوری اور وطن بنانے اور گنگوہہ میں بود و باش اختیار کرنے کی وجہ سے گنگوہی اور مسلک کے اعتبار سے حنفی اور مشرب کے اعتبار سے امدادی اور برادری کے اعتبار سے انصاری اور جد اعلیٰ حضرت ابو ایوب انصاری رضی اللہ تعالیٰ عنہ کی طرف نسبت کرتے ہوئے ایوبی بھی کہا جاتا ہے۔



## ولادت

حضرت امام ربانی مولانا رشید احمد گنگوہی کی پیدائش ۶ ربیع الثانی ۱۲۳۲ھ ۱۱ مئی ۱۸۲۹ء کو دوشنبہ کے دن گنگوہ میں ہوئی۔

## خاندان

چھٹی صدی ہجری میں پیر ہرات حضرت عبداللہ انصاری متوفی ۲۸۱ھ کے پوتے شیخ جلال الدین انصاری ہرات سے ہندوستان آئے اور میرٹھ کے نواح میں ایک پر رونق بستی سیل میں آباد ہوئے، اللہ تعالیٰ نے ان کی اولاد و اخلاف میں بہت برکت عطا فرمائی، اس وقت یوپی میں جو قدیم انصاری خاندان ہیں سب ان کی ہی شاخیں ہیں، خصوصاً شہرہ آفاق شخصیات جیسے علامہ نظام الدین سہالوی اور فرنگی محلی کے علماء بھی اسی شجر بہار کی شاخیں ہیں، اس خاندان کے بعض افراد پر سیل سے برناوہ اور برناوہ سے رام پور اور رام پور سے گنگوہ منتقل ہوتے چلے گئے، اسی مبارک خاندان کے ایک فرد فرید امام ربانی حضرت گنگوہیؒ ہیں۔

## تعلیمی آغاز سے تکمیل تک

امام ربانی حضرت گنگوہی کے والد محترم حضرت مولانا ہدایت احمد کی وفات ساڑھے پینتیس سال کی عمر ہی میں جمادی الآخر ۱۲۵۲ھ ستمبر، اکتوبر میں گورکھپور میں ہو گئی تھی، اس وقت حضرت گنگوہی کی عمر صرف سات سال کی تھی، اور پوری پرورش اور تعلیم و تربیت کا انتظام دادا اور ماموں نے کیا، دینی اور شریف گھرانہ کے ماحول کے مطابق سب سے پہلے دینی اور قرآنی تعلیم پر توجہ دی گئی، ایک مقامی معلم حافظ قطب بخش گنگوہی سے تعلیم کا آغاز ہوا، قرآن شریف مکمل کرنے کے بعد اپنے چھوٹے مامو مولوی محمد تقی صاحب گنگوہی کے پاس کرناں چلے گئے، اور اپنے ماموں مولوی محمد تقی گنگوہی اور مولوی محمد غوث گنگوہی سے فارسی کی کتابیں پڑھیں، بعد عربی کی تعلیم اپنے آبائی گاؤں رام پور کی ایک برگزیدہ شخصیت اور فاضل مولانا محمد حسن (عرف محمد بخش) رامپوری سے آغاز فرما کر اکثر نحو و صرف کی کتابیں پڑھیں، پھر مولانا محمد بخش ہی کے مشورہ سے شیخ اکل حضرت مولانا مملوک علی صاحب نانوتوی کی خدمت میں دہلی حاضر ہوئے، جو دہلی کالج میں استاذ اور مرجع العلماء تھے شروع میں تو داخلہ نہ ہونے کی وجہ سے دوسرے علماء سے استفادہ کیا، چنانچہ حضرت مولانا عاشق الہی میرٹھی تذکرۃ الرشید میں خود حضرت کے حوالہ سے تحریر فرماتے ہیں:

ابتداءً ہم دہلی میں دوسرے اساتذہ سے پڑھتے تھے، لیکن تسکین نہیں ہوتی تھی، کہیں سبق تھوڑا ہوتا تھا، کہیں شبہات



کا جواب نہیں ملتا تھا، مگر جب مولانا مملوک علی صاحب کی خدمت میں پہنچے تو ہمیں اطمینان ہو گیا اور بہت تھوڑے عرصے میں کتابیں ختم کر لیں۔ ۱۔

خیر حضرت مولانا مملوک علی کی خدمت میں بہت رہنے کا موقع ملا، اور علم میں جلا پیدا ہو گیا، بعض معقولات کی کتابیں مفتی صدر الدین آزاد سے بھی پڑھیں۔

دریات متوسطات اور معقولات و ادب کی تکمیل کے بعد درس حدیث کے لئے دہلی کے نامور و ذی شان محدث حضرت مولانا شاہ عبدالغنی مجددیؒ کی خدمت بابرکت میں حاضر ہوئے اور صحاح ستہ کا درس لیا اور اجازت حدیث حاصل کی، گویا دہلی میں حضرت امام ربانی گنگوہیؒ کا درسیاتی سفر تیزی سے طے ہوا، کافیہ وغیرہ متوسطات سے پڑھنا شروع کیا تھا، اور چار سال کی قلیل مدت میں دورہ حدیث شریف تک جملہ درسیات کی اعلیٰ درجہ کی تکمیل پا کر فارغ ہو گئے۔

### حضرت گنگوہیؒ کا حضرت مولانا قاسم صاحب نانوتویؒ سے تعلق

حضرت گنگوہیؒ جب حضرت مولانا مملوک علی صاحب کی خدمت میں زانوئے تلمذ طے کرنے تشریف لائے تھے تو اس سے قبل حضرت نانوتویؒ پہنچ چکے تھے، دونوں حضرات کی ملاقات وہیں ہوئی، وطنی نسبت اور قربت کی وجہ سے دونوں حضرات میں دوستی و ملاقات کے گہرے مراسم پیدا ہو گئے، دونوں حضرات چند کتابوں میں ہم سبق اور ساتھی ہیں، مگر اکثر کتابوں اور تعلیم کی ترتیب میں ایک دوسرے سے مختلف رہے ہیں، یہ جو مشہور ہے کہ دونوں نے ساتھ ہی فراغت پائی ہے غلط ہے۔

### حضرت گنگوہیؒ کا فراغت کے بعد تدریسی سلسلہ

حضرت گنگوہیؒ کے تعلیمی زمانہ ہی میں دہلی کے اندر بہت سے لوگوں نے آپ سے اکتساب فیض کرنا شروع کر دیا تھا، اور آپ نے طلبہ کو اسباق پڑھانا شروع کر دیا تھا، آپ چاہتے تو فراغت کے بعد بڑی بڑی سرکاری ملازمت یا ریاستوں میں عہدہ و منصب مل جاتا مگر آپ نے طالب علمی کے زمانہ ہی سے بلا کسی معاوضہ کے درس و افادہ کا ارادہ فرمایا تھا، دہلی میں آپ سے استفادہ کرنے والوں میں سرفہرست مولانا ملا محمود دیوبندیؒ ہی تھے، جو حضرت شیخ الہند کے استاذ تھے اور دارالعلوم دیوبند کے پہلے مدرس مقرر ہوئے۔



خیر حضرت گنگوہی تعلیم کی تکمیل کے بعد گنگوہ تشریف لائے تو یہاں بھی تدریسی اسباب پیدا ہو گئے، سب سے پہلے نکوڑ سے مولوی سید مؤمن علی صاحب تعلیم کے لئے حاضر ہوئے اور پھر یہ سلسلہ ایسا جاری اور دراز ہوا کہ حیات کے آخری زمانہ تک کم و بیش چلتا رہا، آخری دور میں تو اتنی شہرت مل گئی کہ آپ کے حلقہ درس میں ایسے منتخب طالب علم اور شائقین حدیث آئے جن کے دم سے ہندوستان میں خدمت حدیث کا گلستاں لہلہا اٹھا، اور برصغیر کے دور دراز کونوں تک حضرت کے شاگرد پہنچ گئے اور ان میں سے اکثر نے اپنی اپنی جگہوں پر خدمت دین اور احیائے سنت کی بے نظیر خدمات انجام دیں۔

### بیعت و اجازت

حضرت گنگوہیؒ کے طالب علمی کے زمانہ ہی میں حضرت حاجی امداد اللہ صاحب تھانوی مہاجر کی حضرت مولانا مملوک علی صاحب کے یہاں تشریف لاتے رہتے تھے، حضرت مولانا قاسم صاحب نانوتویؒ حضرت حاجی صاحب کا بہت ہی احترام فرماتے تھے، حالانکہ حضرت نانوتویؒ حضرت حاجی صاحب سے عمر میں بھی بڑے تھے، اس احترام کو دیکھ کر حضرت گنگوہیؒ کے دل میں بھی حضرت حاجی صاحب کی عظمت و عقیدت بیٹھ گئی، دوسری طرف حضرت گنگوہیؒ پر حضرت شاہ عبدالغنیؒ کے علوم مرتبت اور اتباع سنت کا بھی گہرا اثر تھا، زمانہ طالب علمی میں قلبی رجحان حضرت شاہ صاحب ہی کی طرف تھا، مگر جب وطن واپس آئے تو اپنے گاؤں گنگوہ سے کسی ضرورت کی وجہ سے تھانہ بھون تشریف لے گئے، حضرت حاجی صاحب سے ملاقات ہوئی اور حضرت حاجی صاحب نے توجہ فرمائی تو اب حاجی صاحب کی توجہ سے مالا مال ہو گئے، اور اسی سفر میں حضرت حاجی صاحب سے بیعت بھی ہو گئے۔

طبیعت کا جو ہر پہلے سے صیقل شدہ اور تیار تھا، بیعت کے بعد اس میں تابانی پیدا ہوئی اور روز افزوں اس میں اضافہ ہوتا گیا، حضرت پیر مرشد حاجی صاحب پر بھی گویا یہ منکشف ہو گیا تھا کہ یہ نوجوان مستر شد، تازہ دم فارغ طالب علم دین اور علم کے افق پر آفتاب و مہتاب بن کر چمکے گا، اس کے دم سے ہزاروں خادمان حدیث تیار اور پچاسوں خانقاہیں آباد ہوں گی، اور یہ ہی اس قافلے کا قافلہ سالار اور دین و علم کے شائقین کا مرجع ہوگا، اس لئے حضرت حاجی صاحب نے دو ملاقاتوں کے بعد مولانا کے تیسری مرتبہ تھانہ بھون آنے کے وقت اجازت و خلافت عنایت فرمادی، اور اس کے بعد جب حضرت حاجی صاحب گنگوہ گئے تو اپنی موجودگی میں ایک خاتون کو حضرت گنگوہیؒ سے اپنے سامنے بیعت کرایا کر گویا اس بات کا اعلان کر دیا کہ اب مولانا گنگوہیؒ میرے قائم مقام ہیں۔



## ذریعہ معاش

حضرت گنگوہیؒ خلافت سے سرفراز ہو کر جب گنگوہ واپس تشریف لائے تو حضرت شیخ عبدالقدوس گنگوہیؒ کے حجرے کو اپنی قیام گاہ بنالیا، اور دن کے فارغ وقتوں میں مطب چلاتے، یہی ان وقتوں میں ذریعہ معاش رہا اور جسمانی علاج کے ساتھ لوگوں کا روحانی علاج بھی شروع فرمایا۔

## جنگ آزادی میں شرکت

ہندوستان میں جب انگریزوں کا تسلط بڑھا اور انہوں نے ہندو مسلم سب کو عیسائی مشنری سے جوڑ دینا چاہا اور اس ملک کے باشندوں کی حیات زندگی تنگ کر دی تو ۱۸۵۷ء میں خانقاہ قدوسی سے مردانہ وار نکل کر انگریزوں کے خلاف صف آرا ہو گئے، اور اپنے پیرو مرشد حضرت حاجی امداد اللہ صاحب تھانویؒ شہید کی قیادت میں اور دوسرے رفقاء کی معیت میں، شمالی کے معرکہ جہاد میں شامل ہو کر خوب داد شجاعت پیش کی، جب میدان جنگ میں حافظ ضامن شہید ہو کر زمین پر گرے تو آپ ان کی نعش اٹھا کر مسجد کے قریب لے گئے اور پاس بیٹھ کر قرآن شریف کی تلاوت شروع کر دی۔

معرکہ شمالی کے بعد گرفتاری کا وارنٹ جاری ہو گیا۔ تفصیل دیکھنی ہو تو تذکرۃ الرشید میں دیکھ سکتے ہیں، آپ کو رامپور سے گرفتار کر کے سہارنپور کی جیل میں بھیج دیا گیا، اس جیل خانہ میں بھی رشد و ہدایت کا چشمہ جاری رہا، نماز باجماعت ادا ہوتی رہی، اور لوگ آپ سے بیعت ہو کر فیض حاصل کرتے رہے، تقریباً پندرہ دن سہارنپور جیل میں قیام کے بعد مظفر نگر جیل میں بھیجا گیا، وہاں آپ نے تقریباً چھ ماہ قیام فرمایا، اس اثناء میں آپ کی استقامت، جوانمردی، استقلال، پختگی، توکل، رضا، تدین، اتقا، شجاعت، ہمت اور سب پر طرہ حق تعالیٰ کی اطاعت و محبت جو آپ کی رگ رگ میں سرایت کئے ہوئے تھی، اس درجہ حیرت انگیز ثابت ہوئیں کہ جن کی نظیر نہیں ملتی۔

بہر حال چھ ماہ تک حاکم نے ہر چند تحقیق کی اور تجسس و تفتیش میں پوری کوشش صرف کر دی، مگر کچھ ثابت نہیں ہوا، اور ہر بات کا معقول جواب پایا آخر میں بری کئے گئے اور فیصلہ سنایا گیا کہ رشید احمد رہا ہو گئے، رہائی کے بعد واپسی پر اسی طرح درس و تدریس کا سلسلہ شروع فرمادیا جو تادم حیات جاری رہا۔

## حضرت گنگوہیؒ کا فضل و کمال

حضرت امام ربانی کو سات سال کی عمر میں سب سے پہلا صدمہ پیش آیا کہ والد ماجد کا سایہ سر سے اٹھ گیا، اور آپ



یتیم ہو گئے، والد مرحوم کے بعد آپ کے دادا قاضی پیر بخش صاحب اور چار ماموں نے ملکر آپ کی تربیت کی، خصوصاً آپ کے ماموں مولوی عبدالغنی صاحب آپ سے بہت ہی محبت کرتے تھے، ان حضرات نے تعلیم و تربیت پر خاص توجہ فرمائی اور آپ طبعی طور سے بھی سنجیدہ فہمیدہ اور شریف الطبع اور سلیم الفطرت تھے، بچپن کے زمانہ میں ہی اسی کھیل کے شوقین تھے جس میں شجاعت و مردانگی پائی جائے، لہو و لعب سے قطعاً متنفر تھے، آپ نے شروع ہی سے تعلیم و تربیت میں بہت پختگی حاصل کی، ہر فن میں ملکہ پیدا کر لیا تھا، اور تدریسی و دینی خدمات کیلئے اپنے آپ کو وقف کر دیا، چنانچہ تذکرۃ الرشید میں ہے، پھر قصہ گرفتاری سے رہائی کے بعد باوجود ارشاد باطنی کے ظاہری علوم شرعیہ اور فنون دینیہ کی تعلیم میں زیادہ تر مشغول رہے، چند سال کے بعد جبکہ آپ تیسرے حج سے فارغ ہو کر ہندوستان پہنچے تو یہ مشغلہ اس قدر بڑھا کہ صحاح ستہ کے دورہ کا ایک سال ختم کرانے کا آپ نے التزام کر لیا اور اس دینی خدمت کیلئے اپنے نفس کو وقف کر دیا گویا چاروں طرف یہ اعلان کر دیا کہ جو دین حاصل کرنا اور حدیث پڑھنا چاہتا ہو اس کے لیے بطحائے پیغمبر کے لگائے ہوئے باغ کا دروازہ کھول دیا گیا اور حق تعالیٰ کی علمی و روحانی لذیذ نعمتوں کا دسترخوان بچھا دیا گیا ہے جس کو اس طرف آنا ہے لپکے اور جس قدر کھایا جائے کھائے حجۃ اللہ حضرت شاہ ولی اللہ محدث دہلوی کے سلسلہ روحانی کا سچا جانشین جس وقت سند خلافت کا صدر نشین ہوا، حق تعالیٰ کے غیبی فرشتوں نے منادی کر دی اور اطراف ہند، برما، و سندھ و یورپ و پچھتم بنگال و پنجاب، مدراس و دکن برار و ممالک متوسطہ کابل و افغانستان کے بلاد متفرقہ میں ایک کھل بلی مچ گئی، گروہا گروہ طلبہ گنگوہ میں آنے لگے۔ ۱ (اور درس حدیث کے علوم و معارف سے فیضیاب ہوتے رہے)

یہ درس کا سلسلہ ۱۳۱۴ھ تک جاری رہا ہے، تین سو سے زائد افراد نے آپ سے دورہ حدیث کی تکمیل کی ان میں سے اکثر جبال العلم نے خدمت دین اور احیاء سنت کی بے نظیر خدمات انجام دیں، آپ کے آخری شاگرد حضرت شیخ الحدیث مولانا محمد زکریا صاحب کے والد ماجد حضرت مولانا مکی صاحب کا ندھلوی تھے، جن کی وجہ سے آپ کا علمی خزانہ محفوظ و مرتب ہو کر شہرہ آفاق فیض رساں ثابت ہوا۔

امام ربانی حضرت گنگوہیؒ کی زندگی مکمل طور سے سنت پر عمل سے مزین عبارت تھی، زہد و تقویٰ، اتباع سنت، قناعت و طاعت، دین و شریعت پر استقامت بدعات کے استیصال، سنت کی اشاعت اور شعائر اسلام کو بلند کرنے اور دین کے معاملہ میں آپ آیۃ من آیات اللہ تھے۔



فقہ و فتاویٰ میں آپ کا قول حجت تھا، حضرت حجت الاسلام مولانا محمد قاسم صاحب نانوتویؒ آپ کو ابو حنیفہؒ کے مرتبہ کرتے تھے، اور حضرت علامہ انور شاہ کشمیریؒ، علامہ ابن عابدین شامی جیسے محقق اور وسیع النظر کو بھی فقیہ النفس نہیں مانتے تھے، جبکہ حضرت مولانا رشید احمد صاحب گنگوہیؒ کو فقیہ النفس قرار دیتے تھے۔ ۱۔

### امام ربانی حضرت گنگوہیؒ کے خلفاء

آپ کے خلفاء کی تعداد تو بہت ہے جو تذکرۃ الرشید اور دیگر کتابوں میں موجود ہے کبار خلفاء میں سرفہرست حضرت مولانا خلیل احمد صاحب سہارنپوریؒ، شیخ الہند حضرت مولانا محمود الحسن دیوبندیؒ حضرت مولانا عبدالرحیم صاحب رائے پوریؒ، شیخ الاسلام حضرت مولانا حسین احمد مدنیؒ ہیں، اسی طرح آپ کے مشہور شاگردوں میں حضرت مولانا نجی صاحب کاندھلویؒ شیخ ماجد علی اور مولانا حسین علی رحمہم اللہ تعالیٰ ہیں۔

### امام ربانی حضرت گنگوہیؒ کی تصانیف

حضرت گنگوہیؒ کی متعدد تصانیف بھی ہیں، جیسے (۱) فتاویٰ رشیدیہ (۲) سبیل الرشاد (۳) زبدۃ الناسک (۴) ہدایۃ الشیعۃ (۵) فیصلۃ الاعلام فی دار الحرب و دار الاسلام (۶) لطائف رشیدیہ (۷) ہدایت المعتدی فی قراءۃ المقتدی (۸) القطوف الدانیۃ فی تحقیق الجماعۃ الثانیۃ (۹) الحق الصریح فی اثبات التراتوج (۱۰) رد الطغیان فی اوقاف القرآن (۱۱) اوثق العری (۱۲) فتاویٰ میلاد (۱۳) فتویٰ احتیاط الظہر (۱۴) ترجمہ امداد السلوک اردو، یہ تالیفات اگرچہ چھوٹے چھوٹے رسائل ہیں مگر علوم کی کلید اور فنی مباحث کا عرق اور جوہر ہیں ان کا ایک ایک لفظ حل مباحث میں مددگار اور علوم کا مخزن معانی ہے۔

### حضرت گنگوہیؒ کے درسی افادات

مذکورہ بالا رسائل سے کہیں زیادہ قیمتی گراں قدر یادگار حضرت گنگوہیؒ کی درس حدیث کی تقریریں ہیں، حضرت کے افادات کو مختلف سالوں میں مختلف ہونہار شاگردوں نے قلم بند کیا ہے، مگر ان سب میں جو زیادہ محفوظ اور مفید ثابت ہوئی وہ حضرت مولانا نجی صاحب کاندھلویؒ کے قلم سے صادر ہوئے درسی افادات ہیں۔

چنانچہ حضرت گنگوہیؒ کے یہاں کتب حدیث کا دورہ دو سال میں ہوتا تھا اور کتابیں یکے بعد دیگرے پڑھائی



جاتی تھیں، پہلے ترمذی شریف پڑھاتے تھے، اور اس میں خوب سیر حاصل بحثیں فرماتے، مذاہب فقہاء اور ان کے دلائل اور فنی مباحث بسط و تفصیل سے پیش کرتے، پھر ابوداؤد پڑھاتے، پھر بخاری، مسلم، پھر نسائی اور اخیر میں ابن ماجہ پڑھاتے تھے۔

اخیر مرتبہ جو حضرت مولانا مکی صاحب کاندھلویؒ کی خاطر پڑھایا تھا پورے انشراح کے ساتھ پڑھایا تھا، حضرت شیخ کے والد محترم حضرت مولانا مکی صاحب کاندھلویؒ نے حضرت گنگوہی کی پوری تقریر کو عربی میں تحریر فرمایا، یہ سب طبع ہوئیں، چنانچہ بخاری شریف کی تقریر لامع الدارمی اور ترمذی کی تقریر الکوکب الدری جس کو حضرت شیخ نے اپنی تعلیقات کے ساتھ شائع فرمایا اور مسلم شریف کی تقریر المحکم اور نسائی شریف کی تقریر الفیض السمائی ان دونوں تقریروں کو حضرت الاستاذ شیخ مولانا محمد عاقل صاحب صدر المدرسین مظاہر علوم سہارنپور نے اپنی تعلیقات کے ساتھ شائع فرمایا ہے، اور ابوداؤد کی تقریر کا نام حضرت شیخ مولانا زکریا صاحبؒ نے الدر المنصور علی سنن ابی داؤد تجویز فرمایا تھا، مگر یہ تقریر ابھی تک طبع نہیں ہوئی ہے، مگر اس تقریر کی اہم ایضات جو کسی شرح میں نہیں ملتیں ان کو حضرت مولانا خلیل احمد سہارنپوریؒ نے اپنی شرح بذل المجہود میں موقع بموقع نقل فرمادیا ہے، نیز ہمارے استاذ مکرم حضرت مولانا محمد عاقل صاحب نے بھی اپنی ابوداؤد کی درسی تقریر الدر المنصور دار دو میں بھی حضرت گنگوہی کی ابوداؤد کی تقریر سے خاصہ حصہ لے لیا ہے۔

### دارالعلوم ومظاہر علوم کی سرپرستی

۱۲۹۷ھ میں حضرت نانوتویؒ کی وفات کے بعد دارالعلوم کے اور ۱۳۱۴ھ میں مدرسہ مظاہر علوم کی سرپرستی قبول فرما کر تادم حیات اس ذمہ داری کو بحسن خوبی انجام دیتے رہے۔

### حضرت گنگوہیؒ کی وفات

حضرت امام ربانی طویل شدید امراض کے باوجود اپنے شب و روز کے معمولات کو استقامت کے ساتھ سرانجام دیتے رہے، اسی درمیان ایک رات جب تہجد میں مصروف تھے کہ پاؤں کی انگلیوں میں کسی جانور نے کاٹا، جس سے خون بہت نکلا، مگر محویت اور حضور کا یہ عالم تھا کہ نہ تو کسی جانور کے کاٹنے کا اور نہ خون نکلنے اور درد کا احساس ہوا، جب فرض نماز کے لئے حجرہ سے باہر نکلے تو ایک خادم نے خون کے اثرات دیکھے، اس وقت لباس وغیرہ بدل کر نماز پڑھائی، لیکن اس کے بعد سے طبیعت کمزور ہوتی چلی گئی، اور چند دن کے بعد پیر پرورم آنا شروع ہو گیا، جواز انو تک پہنچ گیا، اور یہ ہی مرض



الوفات ثابت ہوا، چنانچہ تقریباً بیس دن بیمار رہ کر ۸ جمادی الثانی ۱۳۲۳ھ مطابق ۱۱ اگست ۱۹۰۵ء کو جمعہ کے دن اٹھتر (۷۸) سال سات ماہ کی عمر پر اکرداعی اجل کو لبیک کہا اور اسی دن شام کو مغرب کے بعد گنگوہ میں دفن کئے گئے ”رحمہ اللہ تعالیٰ رحمة واسعة“

آپ کا سن وفات اوچڑ میں یوں ہے:

انه في الآخرة لمن الصالحين نیز حمیداً مات شهیداً۔

اور مولانا عاش حمیداً مات شهیداً سے نکلتا ہے۔

## تذکرہ حضرت مولانا احمد علی سہارنپوریؒ

نام و نسب

نام احمد علی، لقب محدث سہارنپوری کنیت ابو حبیب والد کا نام شیخ لطف اللہ معروف پیرنٹھو۔

سلسلہ نسب یوں ہے: فخر المحدثین، الشیخ الجلیل ابو حبیب مولانا احمد علی محدث سہارنپوری بن شیخ (پیرنٹھو) لطف اللہ بن شیخ محمد جمیل (المعروف بالشیخ چوہراپن) بن شیخ محمد خلیل بن شیخ احمد بن شیخ محمد بن شیخ بدر الدین بن شیخ صدر الدین بن شیخ الاسلام ابوسعید الانصاری رحمہم اللہ تعالیٰ۔

نسبت

سہارنپوری انصاری، حنفی، اور اپنے استاذ و شیخ مرشد کی طرف نسبت کرتے ہوئے اسحاقی بھی کہلاتے ہیں۔

ولادت

سہارنپور آپ کا مولد ہے ۷۲۶ھ مطابق ۱۳۲۵ء میں غیاث الدین تغلق کے عہد میں ایک بزرگ شاہ ہارون چشتی کے قیام سے سہارنپور کی آبادی کا آغاز ہوا، چنانچہ ابتداء میں شاہ ہارون پور کے نام سے موسوم رہا پھر رفتہ رفتہ کثرت استعمال سہارنپور ہو گیا۔

اسی شہر میں حضرت محدث سہارنپوری کی پیدائش ۱۲۲۵ھ مطابق ۱۸۱۰ء میں انصاری خاندان میں ہوئی۔



شروع میں پڑھنے کا شوق نہیں تھا کھیل کود اور کبوتر بازی وغیرہ میں مشغول رہے، ۱۸ اٹھارہ سال کی عمر میں تحصیل علوم کی طرف متوجہ ہوئے ابتداء میں حضرت فقیر سہارنپور مولانا سعادت علی کو آپ کی تعلیم کے انتظام کی طرف توجہ دلائی گئی تو حضرت فقیر سہارنپور نے ایک آدمی کو آپ کی تعلیم پر مقرر کیا مگر جب مولانا احمد علی محدث سہارنپوری نے بعض الفاظ کے معنی و مطالب پوچھے تو وہ اس کے جواب پر قادر نہ ہو سکے تو حضرت محدث سہارنپوری سہارنپور سے بھاگ کر میرٹھ چلے گئے، اور وہاں جا کر حفظ قرآن مکمل فرمایا، اس وقت آپ کی عمر اٹھارہ سال تھی، پھر سہارنپور واپس تشریف لائے اور فقیر سہارنپور حضرت مولانا سعادت علی سے عربی کی ابتدائی کتابیں پڑھیں، اور پھر دہلی جا کر استاذ الاساتذہ مشائخ وقت حضرت علامہ و مولانا مملوک علی نانوتویؒ کے پاس پہنچ کر زانوئے تلمذ طے فرمایا، اور مولانا وصی الدین سہارنپوری سے بھی شرف تلمذ حاصل کیا، ان دونوں حضرات سے درسی تمام کتب کو سبقاً مکمل فرمایا، اور صحیح بخاری شریف کا اکثر حصہ شیخ وجیہ الدین صدیقی سے سہارنپور میں پڑھا، شیخ وجیہ الدین مولانا عبدالحی کے واسطے سے شاہ عبدالقادر دہلوی کے سلسلہ سند و اجازت میں شامل تھے، اور شاہ محمد اسحاق محدث دہلویؒ اس زمانہ میں ہندوستان سے ہجرت کر کے مکہ مکرمہ چلے گئے تھے، اس لئے محدث سہارنپوری ان سے حدیث کی سند حاصل کرنے کی غرض سے ان کی خدمت میں مکہ مکرمہ پہنچ گئے اور تمام کتب صحاح ستہ کو سبقاً پڑھا۔

پڑھنے کے زمانہ میں بڑی جفاکشی کی، فجر سے ظہر تک حرم شریف میں بیٹھ کر احادیث کو اپنی کاپی پر نقل کرتے، اور ظہر سے عصر تک حضرت شاہ صاحب سے پڑھتے، کیونکہ اس وقت کتابیں مطبوع نہیں ملتی تھیں، اس لئے اپنے خط سے لکھ کر روزانہ پڑھتے تھے، آپ کا خط نہایت ہی پاکیزہ تھا، ابوداؤد کا ایک مکمل نسخہ محدث سہارنپوری کے ہاتھ سے لکھا ہوا حضرت مولانا خلیل احمد سہارنپوریؒ کے پاس بذل الجود کے کام کے وقت موجود تھا۔

### مطبع احمدی دہلی کا قیام

حضرت شیخؒ نے مقدمہ اوجز میں تحریر فرمایا ہے کہ حضرت محدث سہارنپوری ۱۲۶۲ھ مطابق ۱۸۴۵ء میں حجاز سے واپس آ کر دہلی میں مطبع احمدی کے نام سے ایک پریس جاری کیا، اس زمانہ میں پریس کا آغاز ہندوستان میں نیا نیا ہوا تھا، اس مطبع کے ذریعہ حضرت محدث سہارنپوری نے دیگر کتابوں کے علاوہ خاص طور سے احادیث کی کتابوں پر توجہ دی



اور کتب احادیث کی اشاعت کا کام بہت ہوا، اس مطبع کی کتابیں صحت کے لحاظ سے معیاری سمجھی جاتی تھیں، کیونکہ آپ خود سے ان کتابوں پر عمیق نظر فرماتے تھے، اور مختلف کتابوں پر نوٹ اور حاشیہ چڑھاتے، خاص کر بخاری شریف کا نہایت عمدہ حاشیہ تحریر فرمایا، اور پچیس پارہ تک کام ہونے کے بعد طبیعت نے ساتھ چھوڑ دیا تو آگے کام مکمل کرنے کے لئے اپنے لائق اور فائق شاگرد تبصر عالم دین حجت الاسلام حضرت مولانا محمد قاسم صاحب نانوتویؒ کو حکم فرمایا تو حضرت نانوتویؒ نے بقیہ پانچ پاروں کا عمدہ اور اسی طرح کا محقق حاشیہ تحریر فرمایا کہ زیادہ فرق بھی محسوس نہیں ہوتا ہے۔

حضرت شیخؒ نے تاریخ مظاہر میں ص ۴۱ میں تحریر فرمایا ہے کہ (حضرت محدث سہارنپوری) کتب حدیث میں بین السطور حاشیے کے بعد جہاں جہاں ۱۲ مولانا کا لفظ آتا ہے اس کے لکھنے والے یہی مولانا احمد علی صاحب ہیں اور مولانا کا مصداق حضرت شاہ محمد اسحاق صاحب ہیں۔

کتب حدیث پر حضرت محدث سہارنپوری کے حواشی یکساں طور پر تمام علماء میں مسلم اور مقبول ہیں، کیونکہ حضرت محدث سہارنپوری نے اس سلسلہ میں بڑی محنت شاقہ اور جگر کاوی کی ہے، خود بخاری شریف کے حاشیہ کے خاتمہ پر تحریر فرماتے ہیں:

اما بعد فيقول العبد الراجي رحمة ربه القوي الخادم للحديث النبوي احمد علي السهارنفوري انه قد استتب بعون الملك الباري طبع الصحيح للجامع للحافظ الامام شيخ الاسلام سيد المحدثين محمد بن اسماعيل البخاري رحمه الله بعد ما صرفت برهة من دهرى، وظمئت نهاري، وسهرت ليلي في تصحيح مبانه وتوضيح معانيه، وتنقيح مطالبه، وتصريح ما ربه، وتبيين اسماء الرجال بالحركات والالانساب والكنى والالقاب على حسب ما يقتضيه المقام ويستدعيه المرام، ولم ال جهدا في توصيف ما لخصته من شروح هذا الكتاب. ۱

ترجمہ: اللہ رب قوی کی رحمت کا امیدوار حدیث نبوی کا خادم احمد علی سہارنپوری کہ خداوند تعالیٰ کی مدد سے حافظ الحدیث امام المحدثین، شیخ الاسلام، سید المحدثین حضرت محمد بن اسماعیل بخاری رحمۃ اللہ علیہ کی کتاب کی طباعت کا کام اتمام کو پہنچا، اس کیلئے میں نے اپنی زندگی کا بڑا حصہ صرف کیا ہے، دنوں کو بے آرام کیا ہے، اور راتوں کو بیداری کی حالت میں گزارا، بخاری کے الفاظ و معنی کی تصحیح اور مطالب کی توضیح اور تنقیح کی غرض سے اور اسماء الرجال کی حرکتوں



اور ان کے انساب و کنتوں اور القاب کی وضاحت کے پیش نظر جوان مقامات کے تقاضہ کے مطابق ضروری تھا، جس کی وجہ مقصد اور مراد پر پوری واقفیت حاصل ہو جائے، اور اس کتاب کی تلخیص و شرح میں مضبوطی قائم کرنے میں کسی طرح کی کسر نہیں چھوڑی۔

### ذریعہ معاش اور سخاوت

اوپر کی تفصیل سے معلوم ہو گیا کہ حضرت محدث سہارنپوری کا ذریعہ معاش کتابوں کی طباعت اور اس کی تجارت تھی، اس کی وجہ سے مالی فردانی خوب حاصل تھی، خوب خوش حالی اور فراغت کے ساتھ زندگی گزار رہے تھے، روزانہ نئی پوشاک زیب تن کرتے اور غرباء کو تقسیم کر دیتے، معمول یہ تھا رمضان شروع ہونے سے پہلے سال بھر کے دنوں کی تعداد کے اعتبار سے تین تین کپڑے سلاتے، کرتے، پاجامے، اور ٹوپیاں سلوالی جاتی تھیں اور علی الصبح جو سائل سب سے پہلے مکان پر پہنچتا اسے تینوں کپڑے دیدیتے، اس کے علاوہ غرباء و فقراء پر بے پناہ خرچ کرتے، مگر ۱۸۵۷ء میں سب کچھ لٹ گیا، تو دو برس اپنے مکان میں درس دینے کے بعد رئیس میرٹھ شیخ الہی بخش کی طرف کلکتہ جا کر کاروبار جاری کیا، جس سے آپ کو پانچ سو روپیہ ماہوار کی آمدنی حاصل ہوتی تھی، (جو اس وقت بہت بڑی آمدنی کہلاتی تھی)

اور جب کلکتہ سے گھر سہارنپور آتے تو مظاہر علوم کی بڑی مدد فرماتے، دو طلبہ کا کھانا آپ کے یہاں سے مقرر تھا، سالانہ جلسہ کے موقع پر بخاری شریف انعام میں بچوں کو دیتے اور مدرسہ کی ابتدائی عمارت و مسجد کی تعمیر کیلئے دس ہزار کی خطیر رقم سے بھی تعاون فرمایا، اور دارالعلوم دیوبند کے ابتدائی چندہ دہندگان میں بھی آپ کا نام نامی اسم گرامی سرفہرست ہے۔

### مدرسہ مظاہر علوم سہارنپور کی سرپرستی اور درس حدیث

اوپر کی باتوں سے واضح ہو گیا کہ حضرت محدث سہارنپوری کی توجہات و عنایات مدرسہ مظاہر علوم کی طرف کلکتہ کے قیام ہی کے زمانہ سے شروع ہو چکی تھیں، مگر باضابطہ منسلک نہیں ہوئے تھے، جب حضرت مولانا سعادت علی صاحب کا وصال ہو گیا تو ان کی جگہ خالی تھی مدرسہ کی نیابت کسی کے سپرد نہیں ہوئی تھی، حضرت محدث سہارنپوریؒ نے کلکتہ کو ترک فرما کر جب سہارنپور میں مستقل قیام فرمایا، تو حضرت مولانا مرحوم کی جگہ حضرت محدث سہارنپوریؒ کا نام لکھا جانے لگا، تاریخ مظاہر علوم میں حضرت شیخؒ نے تحریر فرمایا ہے کہ حضرت مولانا مولوی حافظ احمد علی صاحب محدث سہارنپوریؒ نے



جن کے تقدس اور کمال کی آواز سے ہندوستان گونج رہا ہے، مدرسہ کی سرپرستی کا بار اپنے دوش پر اٹھایا اور ایک خاص بڑی جماعت کو مدرسہ کی مسجد میں بیٹھا کر بلا معاوضہ صحاح ستہ کا درس دیا، مدرسہ مظاہر علوم سہارنپور میں حضرت محدث سہارنپوری نے جن کتابوں کا درس دیا ہے ان کی تفصیل یوں ہے، صحیح بخاری، صحیح مسلم، سنن ابوداؤد، جامع ترمذی، سنن نسائی، سنن ابن ماجہ، شمائل ترمذی، مشکوٰۃ المصابیح، مؤطا امام محمد، جامع صغیر، جلالین، ترجمہ قرآن مجید، احیاء العلوم، در مختار، سراجی، قدوری اور شرح جامی۔

حضرت محدث سہارنپوریؒ مدرسہ مظاہر علوم میں پڑھانے کے ساتھ اپنے گھر پر بھی پڑھاتے تھے، دارالعلوم دیوبند سے قبل مظاہر علوم میں دورہ حدیث کا آغاز ہو چکا تھا، اور حضرت محدث سہارنپوریؒ کی برکت سے یہاں کے طلباء میں اضافہ ہو گیا تھا، چنانچہ حضرت شیخؒ نے تاریخ مظاہر علوم میں تحریر فرمایا ہے کہ ۱۲۹۵ھ میں دارالعلوم دیوبند میں صرف پانچ طلباء دورہ حدیث شریف میں تھے جبکہ مظاہر علوم میں اس وقت طلباء دورہ حدیث کی تعداد اڑتیس ۳۸ تک پہنچ چکی تھی۔

دارالعلوم دیوبند کا سنگ بنیاد حضرت محدث سہارنپوریؒ کے ہاتھ سے ہوا

۱۲۹۲ھ مطابق ۱۸۷۵ء میں دارالعلوم دیوبند کی سب سے پہلی عمارت تعمیر ہوئی جو نو درے کے نام سے موسوم ہے، اس کا سنگ بنیاد حضرت محدث سہارنپوریؒ کے دست مبارک سے رکھوایا گیا، روادار دارالعلوم دیوبند ۱۲۹۲ھ ۱۸۷۵ء میں لکھا ہے کہ اول پتھر بنیاد کا جناب مولانا مولوی احمد علی صاحب نے اپنے دست مبارک سے رکھا اور بعد میں جناب مولانا مولوی محمد قاسم صاحب و مولانا مولوی رشید احمد اور مولانا محمد مظہر صاحب نے ایک ایک اینٹ رکھی۔

حضرت محدث سہارنپوریؒ کے نامور تلامذہ

آپ کے تو بہت سارے شاگرد پیدا ہوئے مگر ان میں سے چند نامور تلامذہ یہ ہیں:

حجت الاسلام حضرت مولانا محمد قاسم صاحب نانوتوی، حضرت مولانا سید محمد علی مونگیری، علامہ شبلی نعمانی، مولانا صدیق دیوبندی وغیرہم۔

حضرت محدث سہارنپوریؒ کو اپنے عہد میں مرجعیت و مرکزیت حاصل تھی، اکثر علماء تکمیل علوم کے بعد اجازت حدیث کے لئے ان کی خدمت میں حاضر ہوتے تھے، اس زمانہ کا مشکل سے کوئی ممتاز محدث ہوگا جس نے محدث



سہارنپوری سے سند حدیث و اجازت حدیث حاصل نہ کی ہو۔

### تصنیفات محدث سہارنپوری

حضرت محدث سہارنپوریؒ نے اکثر کتب حدیث کے حواشی و تعلیق کا کام کیا ہے، مگر ان میں سب سے زیادہ مشہور و متداول بخاری شریف کا حاشیہ ہے اسی طرح کئی بے نظیر رسالے بھی تحریر کئے ہیں جن میں سے ایک رسالہ الدلیل القوی علی ترک قرأۃ المقتدی ہے۔

### حضرت محدث سہارنپوریؒ کی وفات

محدث سہارنپوریؒ پر آخر عمر میں فالج کا حملہ ہوا، اسی سال ۶ جمادی الاول ۱۲۹ھ مطابق ۷ اپریل ۱۸۸۰ء بروز شنبہ داعی اجل کو لبیک کہا، ۷۲ سال کی عمر پائی، سہارنپوری میں عید گاہ کے قریب اپنے آبائی قبرستان میں آسودہ خواب ہیں۔

### محدث سہارنپوریؒ کی وفات پر سرسید احمد شہید کے تاثرات

حضرت محدث سہارنپوریؒ کی وفات پر علی گڑھ مسلم یونیورسٹی کے بانی سرسید احمد شہید نے اپنے دلی تاثرات کا ان الفاظ میں اظہار کیا:

مولوی محمد قاسم صاحب کے واقعہ کی خبر ہم لکھ ہی چکے ہیں کہ دفعتاً ہم کو دوسری ویسی ہی حسرت ناک خبر جناب مولوی احمد علی صاحب محدث سہارنپوریؒ کے واقعہ جاں کی پہنچی ”انا لله وانا الیہ راجعون“

مولوی محمد قاسم کے واقعہ کے متصل اس واقعہ کا ہونا اور بھی زیادہ حسرت و افسوس کا باعث ہے۔

ایک ہی وقت میں دو ایسے بزرگان دین کا اٹھ جانا درحقیقت نہایت اندوہ ناک واقعات ہیں، مولوی احمد علی صاحب اگرچہ اب بہت ضعیف ہو گئے تھے، لیکن بایں ہمہ بہت غنیمت تھے، انہوں نے حدیث کو اس طریق پر حاصل نہیں کیا تھا جس طرح سے اکثر علماء کا دستور ہے کہ سند کے سلسلہ کو درست کرنے کی نیت سے کسی کتاب کے چند ورق یا چند جز کسی صاحب سند عالم سے پڑھ لئے اور بے فکر ہو گئے۔

جناب مولوی احمد علی صاحب نے تمام کتب صحاح اور بعض دیگر کتب حدیث کو من اولہ والی آخرہ۔

مولوی محمد اسحاق صاحب سے سبقاً سبقاً پڑھا تھا اور جب کہ مولوی محمد اسحاق صاحب نے دہلی سے ہجرت فرمائی تو



مولوی احمد علی صاحب مکہ معظمہ کو تشریف لے گئے، اور خاص حرم بیت اللہ میں حدیث کی کتابوں کو مولوی محمد اسحاق صاحب سے تمام کیا اور اس کے بعد ہندوستان واپس آئے اور یہاں پہنچ کر انہوں نے حدیث کی کتابوں کو نہایت عمدگی اور صحت سے چھاپا اور ان کو مشہر کیا، خصوصاً بخاری کو جس خوبی اور عمدگی سے انہوں نے چھاپا وہ ان کی ایک بے نظیر کوشش تھی۔

آخری عمر میں جناب ممدوح نے اپنے آپ کو مدرسہ سہارنپور کی خدمات کے لئے جو کچھ ان سے اس وقت ممکن تھا وقف کر دیا تھا، اور اسی شغل میں ان کا حسن خاتمہ ہوا۔

خدا غریق رحمت کرے یہی راہ سب کو چلنی ہے جو اس وقت زندہ ہیں ان کی نسبت بھی کسی وقت سنا جاوے گا کہ نہیں رہے ”کل من علیہا فان“۔ ۱

### تذکرہ

## حضرت مولانا منظور احمد خاں صاحب سہارنپوریؒ

نام و نسب:

آپ کا نام منظور احمد والد کا نام منشی عنایت اللہ صاحبؒ برادری کے اعتبار سے خان تھے، وطن سہارنپور ہی تھا۔

ولادت و تعلیم

سہارنپور شہر ہی میں آپ کی پیدائش ہوئی، ابتدائی تعلیم اپنے محلہ ہی میں پائی اور ۱۳۱۷ھ میں مدرسہ مظاہر علوم سہارنپور میں داخلہ لیکر حمد باری، کریم، گلزار دبستان وغیرہ کتب فارسی سے تعلیم کا آغاز فرمایا پھر درجہ بدرجہ نصاب تعلیم کی تکمیل فرماتے ہوئے ۱۳۲۸ھ میں دورہ حدیث شریف کی کتب احادیث کبار مشائخ سے پڑھ کر سند فراغت حاصل کی۔

آپ کے علیا اساتذہ

تکمیل علوم کے آخری سال میں آپ کے اساتذہ مع ترتیب کتب یوں ہے:

بیضاوی شریف، بخاری شریف، ابوداؤد شریف، ترمذی شریف مع شمائل، شرح نخبۃ الفکر، ہدایہ آخرین، حضرت مولانا خلیل احمد صاحبؒ (صاحب بذل المجہود) سے پڑھیں، توضیح تلوح، مسلم الثبوت اور نسائی شریف حضرت مولانا



نور الحسن صاحبؒ سے پڑھیں، موطا امام مالک، موطا امام محمد حضرت مولانا عبداللطیف صاحبؒ سے اور ابن ماجہ حضرت مولانا ثابت علی صاحبؒ سے پڑھی۔

دورہ حدیث میں ہم سبق رفقاء

دورہ حدیث شریف میں آپ کے ممتاز اور مخصوص رفقاء مندرجہ ذیل ہیں:

مولانا شاہ گل صاحبؒ ولد شاہنواز خاں ضلع کوہاٹ مولانا اشفاق الرحمن صاحبؒ کاندھلویؒ، مولانا شمس الحق برادر مولانا بدر عالم میرٹھیؒ، نیز مولانا ظفر احمد صاحبؒ تھانویؒ شامل ترمذی میں آپ کے رفیق درس تھے۔

تکمیل علوم و فنون

شوال ۱۳۲۹ھ میں آپ نے دوبارہ مدرسہ مظاہر علوم میں داخلہ لیکر درمختار، شرح عقائد، میرزا ابد، امور عامہ اقلیدس، خلاصۃ الحساب، شرح چھمینی، تصریح سبعہ معلقہ، صدر افاضی مبارک، شمس بازغہ وغیرہ کتب پڑھیں۔

تدریسی خدمات

۱۳۳۰ھ میں آپ اپنی مادر علمی مظاہر علوم سہارنپور کے معین مدرس (بلا مشاہرہ) بنائے گئے، دو سال کے بعد باضابطہ طور سے تعین مشاہرہ کے ساتھ آپ کا تقرر ہوا، اور درس و تدریس کے مختلف منازل طے کرتے ہوئے شوال ۱۳۳۵ھ مئی ۱۹۲۷ء میں استاذ حدیث بن کر اول مرتبہ مشکوٰۃ شریف پڑھائی، نیز اسی سال پہلی مرتبہ خارج اوقات میں ابن ماجہ کا درس بھی دیا، اور ایک سال کے بعد آپ کو استاذ دورہ حدیث منتخب کر لیا گیا، چنانچہ ۱۳۳۶ھ میں آپ نے نسائی شریف، ابن ماجہ شریف کے ساتھ ہدایہ آخرین مطول صدر اور مشکوٰۃ شریف پڑھائیں، شوال ۱۳۳۷ھ میں پہلی مرتبہ بیضاوی شریف پڑھائی اور ۱۳۳۸ھ میں پہلی مرتبہ مسلم شریف کا درس آپ کے یہاں ہوا۔

تدریسی ملکہ

نصف صدی سے زائد عرصہ آپ نے جامعہ مظاہر علوم میں قال اللہ وقال الرسول ﷺ میں گزارا، آپ کو تعلیم و تعلم اور درس و تدریس میں خصوصی ملکہ اور ید طولیٰ حاصل تھا، ابن ماجہ اور موطا کا درس آپ دونوں روایتوں میں دیتے تھے، آپ کا اہم سبق مسلم شریف اور ابوداؤد شریف کا تھا، تقریباً چونتیس سال تک آپ نے مسلم شریف کا کمال درس دیا ہے۔



آپ زمانہ تدریس میں مختلف علوم و فنون خصوصاً حدیث تفسیر و فقہ اور علوم فرائض کے ماہر استاذ تھے، آپ جس کتاب کو پڑھاتے کما حقہ حق ادا کرنے کے فکر مند رہتے تھے آپ کے زمانہ تدریس کا کل عرصہ ۵۸ اٹھاون سال کا ہے اور کتب احادیث کا تدریسی زمانہ لگ بھگ چالیس سال ہے۔

آپ کے نامور تلامذہ

آپ کے فیضان علمی سے سیراب ہونے والے اس دور کے سیکڑوں ماہر علم و فن ہیں، خاص کر مظاہر علوم سہارنپور کے مشائخ میں حضرت شیخ مولانا یونس صاحب جوہنپوری، حضرت فقیہ الاسلام مولانا مفتی مظفر حسین اجڑوی، حضرت مولانا عاقل صاحب سہارنپوری، حضرت مولانا سید وقار علی صاحب بجنوری، اور شیخ الادب حضرت مولانا اطہر حسین صاحب وغیرہم نے آپ کے سامنے زانوئے تلمذ طے فرمایا ہے۔

آپ کی صفات حمیدہ

آپ فرائض و واجبات کے پابند، عبادت کے شوقین نوافل خصوصاً تہجد پر مداومت کرنے والے، نہایت متواضع، کریم الاخلاق، عظیم الصفات، ذا کرو و شغل، حلیم الطبع، شریف مزاج، نہایت امانت دار تھے، طلبہ اپنی امانتیں آپ کے پاس رکھتے تھے، طلبہ پر نہایت شفیق تھے کہ بسا اوقات طلبہ کے ساتھ اپنا کھانا منگوا کر کھاتے تھے، اور انہیں کھلاتے تھے، عاجزی انکساری کوٹ کوٹ کر بھری پڑی تھی، چھوٹا ہوا بڑا سب کو سلام کرنے میں سبقت کرتے تھے۔

آپ عابد و زاہد آخرت کی طرف راغب اور دنیا سے نفرت رکھنے والے منفرد شخص تھے، بقدر کفاف پر قانع اور کھانے پینے اور رہن سہن میں سادگی کو پسند فرماتے تھے، سنتوں کے عاشق اور بدعات سے متنفر تھے۔

بیعت و سلوک

آپ اپنے شیخ اور مربی کامل حضرت اقدس مولانا خلیل احمد محدث سہارنپوری کے دست حق پرست پر بیعت ہوئے اور ان کی صحبت و خدمت کو سعادت سمجھ کر ان کو لازم پکڑے ہوئے تھے۔

تصنیف

آپ نے اس شغل کے ساتھ اپنے آپ کو مشغول نہ کیا، مگر آپ کی مسلم شریف کی متعدد سالوں کی درسی تقاریر کا ایک مجموعہ جو تقریباً چھ سو صفحات پر مشتمل ہے مظاہر علوم کے کتب خانہ میں محفوظ ہے۔



وفات

۲۳ جمادی الاول ۱۳۸۸ھ مطابق ۱۹ اگست ۱۹۶۸ء دوشنبہ کو سہارنپور میں وفات پائی اور حضرت شیخ مولانا زکریا صاحب مہاجر مدنی نے نماز جنازہ پڑھائی، اور قدیم قبرستان حاجی شاہ میں آپ کی تدفین عمل میں آئی ”رحمة اللہ تعالیٰ رحمة واسعة“ نہ۔

تذکرہ

شیخ کامل حضرت مولانا الحاج الشاہ محمد اسعد اللہ صاحب رامپوری  
ناظم اعلیٰ مدرسہ مظاہر علوم سہارنپور

نام و نسب:

اصل نام اسعد اللہ تاریخی نام مرغوب اللہ اور چراغ علی والد کا نام رشید اللہ کنیت ابو محمد اللہ نسبت رامپوری مسلک حنفی تلمیذ مظاہری ہے۔

سلسلہ نسب:

مناظر اسلام العلامة المحدث جامع المعقول والمنقول شیخ طریقت محمد اسعد اللہ بن مولانا رشید الدین بن مولانا مفتی بشارت اللہ بن العلامة المفتی سعد اللہ رامپوری۔

ولادت باسعادت

ضلع رامپور یوپی کے ایک قصبہ مصطفیٰ آباد میں شوال المکرم ۱۳۱۴ھ بروز پیر آپ کی پیدائش ہوئی، آپ کے دادا نے تاریخی نام مرغوب اللہ رکھا بعد میں اسعد اللہ سے موسوم ہوئے۔

تعلیم و تربیت

آپ کا گھرانہ علمی تھا اس لئے شروع ہی سے دینی تعلیم پر توجہ دی گئی، چنانچہ بنیادی تعلیم اور ناظرہ قرآن مجید اپنی والدہ محترمہ سے پڑھا اور ابتدائی فارسی کی تعلیم حاصل کرنے کے بعد اپنے گاؤں کے ہی ایک سرکاری اسکول میں۔

لے ماخوذ و مستفاد، علماء الحنفیہ الغالیہ عن الاسانید العالیہ ص ۷۰، مظاہر علوم سہارنپور اور ان کی علمی و تصنیفی خدمات ص ۵۴ تا ۵۵ ج ۵، آئینہ مظاہر علوم شیخ الادب نمبر



انگریزی تعلیم حاصل کی، پھر شوال ۱۳۲۹ھ کے آخر میں اپنے چچا حکیم مولانا فضل اللہ صاحبؒ کے ساتھ رامپور سے تھانہ بھون تشریف لائے، اس وقت آپ کی عمر پندرہ سال کی تھی، خانقاہ امدادیہ میں داخلہ لیکر ابتدائی عربی سے لیکر متوسط کتابیں حضرت علامہ مولانا عبد اللہ گنگوہیؒ متوفی ۱۳۳۹ھ سے پڑھیں، پھر حکیم الامت الامام العارفین حضرت علامہ مولانا اشرف علی تھانویؒ متوفی ۱۳۶۲ھ سے ترجمہ قرآن پاک اور مشکوٰۃ شریف دو سال پڑھیں، نیز تھانہ بھون کے زمانہ قیام میں متعدد کتابیں حضرت مولانا ظفر احمد صاحبؒ اور حضرت مولانا شبیر علی صاحبؒ سے بھی پڑھیں۔

پھر ۲۲ شوال المکرم ۱۳۳۳ھ میں آپ تھانہ بھون سے مدرسہ مظاہر علوم سہارنپور تشریف لائے، یہاں مشکوٰۃ شریف، ہدایہ اولین، مختصر المعانی، سلم العلوم، مقامات حریری، ہدیہ سعیدیہ، ملاحسن، نخبۃ الفکر وغیرہ کتب سے اپنی تعلیم کا آغاز فرمایا، ۱۳۳۴ھ میں دورہ حدیث میں داخلہ لیکر کتب صحاح ستہ کے ساتھ جلالین شریف، شرح عقائد نفی مع خیالی، ملا جلالی سے پڑھیں۔

چنانچہ بخاری شریف، ابوداؤد شریف، ترمذی شریف، نسائی شریف محدث شہیر حضرت علامہ مولانا محمد یحییٰ صاحب کاندھلویؒ سے پڑھیں، اور بقیہ کتب حدیث حضرت مولانا ثابت علی صاحبؒ اور حضرت مولانا عبد اللطیف صاحب سابق ناظم مدرسہ مظاہر علوم سے پڑھیں اور حدیث کی کتابوں کے چند حصے حضرت مولانا خلیل احمد صاحب محدث سہارنپوریؒ سے بھی پڑھیں ہیں، پھر فنون میں داخلہ لیکر دو سال ۱۳۳۵ھ و ۱۳۳۶ھ میں مختلف علوم و فنون کی کتابیں پڑھیں۔

### چند شرکائے دورہ حدیث

آپ کے ساتھ اس سال دورہ حدیث شریف میں پندرہ رفقاء تھے، جن میں سے چند ممتاز و مخصوص حضرات مندرجہ ذیل ہیں۔

حضرت شیخ الحدیث مولانا محمد زکریا صاحب مہاجر مدنی، مولانا خیر محمد صاحب مظفر گڑھی مہاجر مکی بانی رباط منزل الخیر مدینہ منورہ، مولانا عبدالغنی صاحب بارہ بنکوی تھے۔

سابق استاذ جامعہ مظاہر علوم سہارنپور، علامہ صدیق احمد صاحب کشمیری، امام النخو والمنطق، مولانا محمد بخش صاحب ڈیرہ غازی خان (پاکستان)



## تعلیمی و تدریسی خدمات

فراغت کے بعد اولاً آپ مظاہر علوم کی مشہور انجمن ہدایت الرشیدی (شعبہ دعوت و تبلیغ) کے ناظم مقرر کئے گئے، پھر ۱۳۳۷ھ میں آپ معین مدرس بنائے گئے، اس کے ایک سال بعد ۱۳۳۸ھ میں پندرہ روپے مشاہرہ پر مستقل مدرسہ مظاہر علوم کے استاذ بنادئے گئے۔

آپ نے مظاہر علوم کے تدریسی زمانہ میں تفسیر، حدیث، فقہ، نحو، صرف، معانی و البیان، ادب، منطق، فلسفہ، مناظرہ، طب وغیرہ مختلف علوم و فنون کی کتابیں پڑھائیں، اور کتب حدیث میں: ابوداؤد شریف، نسائی شریف، طحاوی شریف، مؤطا امام مالک، مؤطا امام محمد، صحیح مسلم، مکمل مکمل کئی سال تک پڑھائیں، اور بخاری شریف، ترمذی شریف کے بھی بعض حصے پڑھانے کی سعادت حاصل ہوئی۔

آپ جس کتاب کو بھی پڑھاتے تھے، مختصر مگر جامع اور محقق تقریر کے ذریعہ طلباء کی تشفی کا سامان فراہم کرتے تھے۔

## زمانہ ارتداد میں لوگوں کے ایمان کی حفاظت کی خاطر بے چینی

آپ کی پوری زندگی علم و عمل اور احیائے دین کی خدمت میں گزری، چنانچہ ۱۳۴۱ھ میں جب آگرہ کے علاقہ اور ریواڑی، پنجاب، راجپوتانہ، متھرا، انوگانوہ وغیرہ کے علاقہ میں ارتداد اور شدہی کے سنگین و ہولناک حالات پیش آئے تو آپ بے چینی ہو گئے، قریہ قریہ اور گاؤں گاؤں کا چکر لگاتے اور مسلمانوں کے ایمان و اسلام کی حفاظت کی خاطر تقریریں کرتے، مناظرہ کی مجلسیں منعقد کرتے اور آریوں کو اسلام کی حقانیت سمجھا کر دعوت دیتے، اسلام سے متعلق بغض و عناد بھرے علاقہ میں جہاں کوئی شناسا تو کیا ملتا، کلمہ گو بھی نہیں ہوتا تھا آپ تمام خطرات و خدشات کا مقابلہ کرتے ہوئے کبھی ایک وفد کے ساتھ تو کبھی تنہا پہنچ جاتے اور پورے عزم و ایقان کے ساتھ وحدانیت اور رسالت پر پر مغز تقریر فرماتے اور اسلام پر کئے جانے والے اعتراضات کے تسلی بخش جوابات دیتے۔

جب کسی علاقہ یا گاؤں کے متعلق معلوم ہوتا کہ وہاں صبح کو ارتداد کا بازار گرم ہوگا اور آسویہ سماج کے بڑے بڑے لیڈر پنڈت مدن موہن مالویہ، شردھانند، پنڈت دھرم بھکشو وغیرہ آئیں گے، تو آپ ماہی بے آب کی طرح تڑپنے لگتے اور ہزاروں دقتیں اٹھا کر راتوں رات اس علاقہ میں پہنچ جاتے، اور صبح ہوتے ہی مدلل و مستحکم تقریر کے ذریعہ کمان اپنے



ہاتھ میں لے لیتے اور اہل باطل پر اس قدر عرصہ حیات تنگ کر دیتے کہ انہیں راہ فرار اختیار کرنی پڑتی، بسا اوقات اہل باطل کے علم بردار آپ کے پہنچتے ہی پروگرام ملتوی کر کے بھاگ جاتے۔

الغرض آپ نے مختلف فرق ضالہ مثلاً آریوں، مسیحیوں، قادیانیوں اور بدعتیوں وغیرہ سے مختلف مقامات پر مناظرہ کیا اور ہر جگہ تمام مناظروں میں کامیاب ہو کر لوٹے، کیونکہ آپ انتہائی ذہین فطین اور حاضر جواب ماہر فن عمدہ مناظر تھے۔

جزاه اللہ تعالیٰ عن جمیع المسلمین وتقبلہ اللہ تعالیٰ بمنہ وکرمہ آمین۔

## شاعری کا ذوق

شعر و شاعری کا ذوق فطری تھا، نو عمری سے ہی اشعار غزلیں، نعتیں اور مدحیہ قصائد بکثرت کہنے شروع کر دئے تھے، شروع میں مشاعروں میں بھی شرکت کرتے تھے، اور اپنا کلام بھی سناتے تھے، اسعد اور فضل آپ کا تخلص تھا، اونچے اور نامور شعراء آپ کے کلام سے محظوظ ہوتے تھے، اور آپ کو سلطان کشور خندانی، سر برائے ملک معانی، تاج البلغاء، سران الادباء جیسے القاب سے آپ کو یاد کرتے تھے، اس سلسلہ میں آپ کا مختصر مجموعہ کلام، کلام اسعد کے نام سے طبع ہو چکا ہے، اسی طرح آپ کے ادبی خطوط کا مجموعہ صحائف اسعد کے نام سے شائع ہو چکا ہے۔

## اسفار بر ماوج

آپ زیادہ سفر نہیں کرتے تھے، ہمیشہ مظاہر علوم کی علمی دینی، تنظیمی خدمات سے جڑے رہے، مگر اہل برما کے اصرار پر دو مرتبہ سفر کیا، پہلی مرتبہ ربیع الثانی ۱۳۴۸ھ میں جامعہ راندیریہ رنگون کے ناظم اعلیٰ ہونے کی حیثیت سے گئے تھے، جناب سیٹھ داؤد ہاشم یوسف صاحب کا اصرار تھا کہ آپ یہیں مستقل قیام فرمائیں، مگر مظاہر علوم کی مفارقت گوارہ نہیں تھی، اس لئے ایک سال رہ کر واپس آ گئے۔

دوسرا سفر ماہ صفر المنظر ۱۳۵۴ھ میں اسی مقصد کے لئے ہوا، اور ماہ ذی قعدہ ۱۳۵۴ھ میں وہیں سے حج کیلئے تشریف لے گئے، اور واپس برما آ گئے، رنگون کا یہ دوسرا سفر ۲۵ محرم الحرام ۱۳۵۶ھ ۸ اپریل ۱۹۳۷ء پنجشنبہ کو پورا ہوا اور سہارنپور تشریف لے آئے، مجموعی طور سے کل تین سال برما میں قیام فرمایا، وہاں آپ کی ذات سے جامعہ کو بہت فائدہ ہوا، پورا نظم و نسق کنٹرول میں آ گیا عامۃ المسلمین میں علمی، دینی، تبلیغی فضاء قائم ہوئی، آپ بہترین واعظ بھی تھے، اس لئے آپ کی تقریر سے ہر چہار جانب شریعت و سنت سے لوگ آشنا اور بدعت سے متنفر ہو کر آپ کے گرویدہ ہو گئے



فی تحقیق الاسانید

تھے، آپ کی واپسی کے بعد مولانا ولی محمد صاحب بٹالوی فاضل مظاہر علوم و مجاز بیعت حضرت اقدس تھانویؒ ۲۷ صفر ۱۳۵۶ھ میں اسی عہدہ نظامت کو قبول فرما کر برما شریف لے گئے۔

عہدہ نظامت

یکم صفر ۱۳۶۵ھ میں مجلس شوریٰ مدرسہ مظاہر علوم کے فیصلہ کے مطابق آپ نائب ناظم بنائے گئے، اور پھر حضرت مولانا عبداللطیف صاحب (ناظم اعلیٰ) کے سانحہ ارتحال کے بعد یکم محرم الحرام ۱۳۶۴ھ میں آپ ناظم اعلیٰ منتخب ہوئے، ۱۳۷۴ھ سے ۱۳۸۵ھ تک آپ نے مظاہر علوم جیسی معیاری دینی درسگاہ کے عہدہ نظامت پر فائز رہ کر تنہا نظام کو جس طرح کنٹرول کیا یہ آپ کی بیدار مغزی اور حوصلہ مندی کا بھرپور ثبوت ہے، اس کی کچھ تفصیلی رپورٹ آپ خود جناب تسکین صاحب قریشی کو ایک طویل مکتوب میں تحریر فرماتے ہیں، جو علماء مظاہر علوم سہارنپور اور ان کی علمی و تصنیفی خدمات نامی کتاب کے صفحہ ۳۹ سے لیکر ج ۴ ج ۲ تک میں موجود ہے ملاحظہ فرمائیں۔

پھر آپ کی پیرانہ سالی، ضعف و کمزوری کو دیکھتے ہوئے مجلس شوریٰ نے یکم رمضان المبارک ۱۳۸۵ھ میں آپ کی نیابت کیلئے نائب ناظم کے عہدہ پر حضرت فقیہ الاسلام مولانا الحاج مفتی مظفر حسین صاحب کو مقرر کیا۔

آپ کا اصلاحی تعلق و خلافت

آپ نے طالب علمی کے زمانہ میں ہی حضرت حکیم الامت مربی شہیر حضرت مولانا اشرف علی تھانویؒ سے بیعت کی درخواست کی تھی، حضرت تھانویؒ طلباء کو بیعت نہیں فرماتے تھے کہ پہلے تعلیم مکمل کر لو اس کے بعد بیعت ہونا، لیکن آپ کی صلاحیتوں اور درخشاں مستقبل کو محسوس فرما کر اسی وقت بیعت فرمایا اور چند سالوں کی ریاضت کرا کے پھر چاروں سلسلہ میں آپ کو اجازت بھی مرحمت فرمادی۔

آپ کی ذات سے جس طرح علمی فیضان جاری ہو کر ہزاروں کو سیراب کیا اسی طرح آپ کی روحانی سلسلہ کو بھی زرقی ہوئی، متعدد حضرات آپ کے فیض صحبت سے صاحب نسبت بنے، جن حضرات کو آپ نے اجازت و خلافت مرحمت فرمائی وہ سب اپنے اپنے زمانہ کے درخشاں ستارے بن کر چمکے اور خلق خدا کو بہت فیض پہنچا اور پہنچ رہا ہے۔

تصنیفات و تالیفات

حضرت ناظم صاحب درس و تدریس، مناظرہ تبلیغ اور وعظ و نصیحت کے ساتھ مظاہر علوم کی نظامت عظمیٰ کا گریاں بار



اٹھائے ہوئے تھے، اس لئے تصنیفات کے لئے جو انہماک و یکسوئی درکار ہے وہ آپ کو میسر نہیں تھی، مگر پھر بھی بہت سارے رسائل اور حواشی آپ نے بہت ہی جامع، مدلل، محول اور مرتب انداز میں تحریر فرمائے ہیں جو مقبول ہوئے، جرنل مندرجہ ذیل ہیں:

(۱) اسعاد النحو (۲) التحفة الحقیرة فی نسبة سبع الشعیرہ (۳) القطائف من اللطائف فی اللطائف الستہ (۴) الفیصلہ شرح لمقالۃ لحکیم الامۃ التھانوی (۵) المسالمة فی المکالمۃ (فی مسئلۃ امکان الکذب) (۶) تکمیل العرفان فی شرح حفظ الایمان (۷) شرح التقصیر فی التفسیر (۸) حاشیۃ مختصرۃ علی شرح معانی الآثار للطحاوی (۹) اجوبۃ علی اسئلۃ متعلقۃ بشرح معانی الآثار للطحاوی (۱۰) العروض مع القافیۃ شرح لرسالۃ نطفتی سعد اللہ (۱۱) شرح الحماسۃ ولم یکمل (۱۲) فتنۃ الارتداد وفرض المسلمین (۱۳) صحائف اسعد (۱۴) کلام اسعد مجموعان لابیاتہ.

### علامت و وفات

آخری زندگی میں مختلف عوارض و امراض کی وجہ سے ضعف و کمزوری بہت بڑھ گئی تھی، عمر کے آخری دنوں میں دنیاوی امور سے انقطاع رہتا تھا، اور ہمیشہ متوجہ الی اللہ رہتے تھے کہ اسی حالت میں ۱۴/۱۵ رجب المرجب کے درمیان پیر کی رات ۱۳۹۹ھ (۱۰/۱۱ جون ۱۹۷۹ء) میں اس دایر فانی سے دار البقاء کی طرف کوچ کر گئے (انا للہ وانا الیہ راجعون) اگلے دن نماز جنازہ ہو کر قبرستان حاجی شاہ کمال میں تدفین عمل میں آئی۔ رحمۃ اللہ ورحمۃ واسعہ

### تذکرہ

## حکیم الامت حضرت مولانا اشرف علی تھانویؒ

### نام و نسب

آپ کا تاریخی نام کرم عظیم اور دادھیال کا مقرر کردہ نام عبدالغنی اور نانہال کی طرف سے حافظ غلام مرتضیٰ صاحب مجذوب کا تجویز کردہ نام اشرف علی ہے والد کا نام شیخ عبدالحق حنفی تھانوی ہے شرافت نسبی کے اعتبار سے ماں کی طرف سے سید اور علوی خاندان سے تعلق رکھتے ہیں اس طرح آپ کا سلسلہ نسب چند واسطوں سے حضرت میاں جی نور محمد



جھنجھانویؒ کے نسب سے جاملتا ہے اور باپ کی طرف سے آپ فاروقی النسل شیخ ہیں چنانچہ مؤلف اشرف السوانح کی تحقیق ہے کہ شیوخ تھانہ بھون، حضرت شیخ مجدد الف ثانی، حضرت شیخ تھامیری، حضرت شیخ فرید الدین گنج شکر، یہ سب سلطان شہاب الدین الملقب بہ فرخ شاہ کالملی کی اولاد سے ہیں۔

ولادت

آپ کی پیدائش ۵ ربیع الثانی ۱۲۸۰ھ میں ضلع مظفر نگر کے ایک قریہ تھانہ بھون میں ہوئی آپ کے والد شیخ عبدالحق تھانوی بڑے رئیس گھرانے سے تعلق رکھتے تھے متمول انسان تھے اس لئے آپ کی پرورش نہایت ہی ناز و نعم میں ہوئی تھی جس کی وجہ سے آپ کے مزاج میں لطافت و نفاقت اور سلیقہ مندی کوٹ کوٹ کر بھری ہوئی تھی جو مشائخ دیوبند میں کسی کے اندر نہیں تھی چنانچہ بچپن میں آپ کسی کانگاپیٹ نہیں دیکھ سکتے تھے اگر دیکھ لیتے تو قے کر دیتے تھے، لڑکے پریشان کرنے کے لئے پیٹ کھول کھول کر دکھاتے تھے تو آپ قے کرتے کرتے پریشان ہو جاتے تھے۔

تعلیم و تربیت

یہ قدرتی معاملہ ہی تھا کہ آپ کے والد نے آپ کو دین کی تعلیم پر اور آپ کے بڑے بھائی منشی اکبر علی کو انگریزی تعلیم پر لگایا، آپ نے قرآن شریف حافظ حسین علی صاحب سے حفظ کیا اور چند پارے آخون جی صاحب سے پڑھے اور فارسی میرٹھ کے مختلف اساتذہ سے پڑھی اور متوسطات و مختصرات حضرت مولانا فتح محمد تھانوی اور انتہائی کتابیں اپنے ماموں امجد علی صاحب سے اور مولانا منفعت علی صاحب سے پڑھیں۔

پھر آخری ذی قعدہ ۱۲۹۵ھ میں بغرض تحصیل و تکمیل علوم دینیہ دارالعلوم دیوبند تشریف لائے اور بقیہ علوم یعنی فقہ و اصول فقہ اور تفسیر وغیرہ علوم کی تکمیل شیخ الہند حضرت مولانا محمود الحسن دیوبندی، حضرت مولانا سید احمد دہلوی و ملا محمود وغیرہ سے کرنے کے بعد دورہ حدیث شریف کی تکمیل فرمائی آپ کے حدیث کے اساتذہ میں خاص الاخص حضرت مولانا یعقوب صاحب نانوتوی، ملا محمود اور شیخ الہند حضرت مولانا محمود الحسن دیوبندی قابل ذکر ہیں۔

۱۳۰۰ھ میں فراغت حاصل کی آپ کی دستار بندی امام ربانی حضرت مولانا رشید احمد صاحب گنگوہیؒ کے دست مبارک سے ہوئی فراغت کے بعد حج و عمرہ کی غرض سے حجاز تشریف لے گئے اور حج سے فراغت کے بعد قرأت کی مشق حضرت قاری محمد عبد اللہ صاحب مہاجر کی کے سامنے مکہ معظمہ میں رہ کر فرمائی۔



## تدریسی خدمات

فراغت کے بعد صفر المظفر ۱۳۰۱ھ میں اپنے والد ماجد اور اساتذہ کے مشورہ سے کانپور کے مدرسہ فیض عام میں جا کر پڑھانا شروع کر دیا چند دن پڑھانے کے بعد اراکین مدرسہ سے اختلاف ہو گیا وجہ یہ ہوئی کہ اراکین چاہتے تھے کہ آپ وعظ کر کے چندہ بھی وصول کریں مگر آپ نے اس کو منظور کرنے سے انکار کر کے استعفیٰ دے دیا دیگر قدر والی حضرات نے جب دیکھا کہ ایک قابل عالم دین ہاتھ سے جا رہا ہے تو باصرار آپ کو روکا اور ایک دوسرا مدرسہ جامع العلوم قائم کیا اور ۲۵ روپے مشاہرہ پر مدرسہ میں ملازم رکھ لیا آپ یہاں ۱۴ سال مقیم رہے اور وعظ، درس و تدریس اور افتاء کی اس قدر خدمات انجام دیں کہ کانپور اور اس کے گرد و نواح میں بدعت کا قلع قمع اور سنت کا احیاء آپ ہی کے دم قدم سے ہوا اور غیر بھی اپنے ہو گئے اور سب آپ سے محبت کرنے لگے اور آپ کو کافی شہرت حاصل ہوئی۔

چنانچہ آپ خود ارشاد فرماتے ہیں یہ میری اتنی جو شہرت ہوئی وہ کانپور والوں کی بدولت ہوئی ورنہ میں واقعی اس درجہ کا شخص ہرگز نہ تھا (ماخوذ اشرف السوانح ص ۴۱، ج ۱) اور کانپور کے زمانہ قیام میں شیخ المشائخ حضرت مولانا فضل الرحمن گنج مراد آبادی کی زیارت سے سرفراز ہوئے پھر ۱۳۱۵ھ میں کانپور چھوڑ کر اپنے وطن تھانہ بھون تشریف لائے اور حاجی امداد اللہ صاحب مہاجر مکیؒ کی خانقاہ کو آباد کیا۔

## حضرت تھانویؒ کا بیعت و سلوک

حضرت تھانویؒ کی پوری زندگی پر نظر ڈالنے سے معلوم ہوتا ہے کہ اللہ تعالیٰ نے آپ کو دین ہی کے لئے پیدا فرمایا تھا اس لیے شروع ہی سے نیک طبیعت فطرت سلیمہ کے ساتھ پیدا فرمایا تھا اور شروع ہی سے اس کی جھلک نظر آتی تھی اہل دل و اصحاب باطن نے اشارہ کر دیا تھا کہ یہ طالب علم ہونہار ہے آگے چل کر ان سے کیا کیا کارنامے صادر ہونے والے ہیں یقین کے ساتھ کہہ دیا تھا چنانچہ فراغت کے بعد آپ کے خاص استاد حضرت مولانا یعقوب صاحب نانوتویؒ نے پیشن گوئی فرمائی کہ جہاں تم جاؤ گے تم ہی تم نظر آؤ گے۔

غرض باطنی اشارات کے ماتحت آپ کے دل میں تزکیہ باطن کی تڑپ پیدا ہوئی تو ابتداءً قلبی میلان قطب الارشاد حضرت مولانا رشید احمد صاحب گنگوہیؒ کی طرف ہوا اور دارالعلوم دیوبند میں حضرت گنگوہیؒ سے بیعت ہونے کی درخواست کی تھی لیکن حضرت گنگوہیؒ نے طالب علمی کے زمانہ میں بیعت کرنے کو خلاف مصلحت اور خارج تحصیل علوم



خیال فرما کر عذر فرمادیا۔ دوسری مرتبہ حضرت گنگوہیؒ دیوبند تشریف لائے تو زیارت کرتے ہی غایت اشتیاق میں مصافحہ کرنے کے لئے دوڑے تو پاؤں پھسل گیا حضرت گنگوہیؒ نے ہاتھ پکڑ کر سنبھال لیا پھر بیعت ہونے کی درخواست کی تو حضرت گنگوہیؒ نے پھر معذرت کر دی۔ بالآخر جب آپ اپنے والد ماجد قدس سرہ کی معیت میں حج کے لیے مکہ معظمہ تشریف لے گئے تو حضرت حاجی امداد اللہ صاحب مہاجر مکیؒ کے خدام میں داخل ہو گئے اور شرف بیعت سے مشرف ہوئے اس سے معلوم ہوتا ہے کہ حضرت گنگوہیؒ کی اشارہ باطنی کی وجہ سے آپ کو بیعت نہیں کیا تھا کہ آپ کے مرشد اعظم سے رشتہ بیعت ہونا طے تھا، بیعت ہونے کے بعد حضرت حاجی صاحب نے فرمایا کہ کم از کم چھ ماہ قیام کرو مگر والد ماجد کی معیت کی وجہ سے قیام کرنا ممکن نہ ہو سکا اور واپس ہندوستان تشریف لا کر کانپور میں درس و تدریس کا سلسلہ شروع فرمادیا۔

پھر ۱۳۱۰ھ جب آپ دوبارہ مکہ معظمہ تشریف لے گئے تو وہاں مرشد اعظم حضرت حاجی صاحب کے پاس چھ ماہ قیام فرمایا اور ذکر و فکر میں مشغول ہو گئے اس قیام میں حضرت حاجی صاحبؒ نے مخصوص توہیات سے نوازا اور غالباً اسی قیام میں آپ کو اجازت بیعت بھی مرحمت فرمائی اور پھر کانپور سے مستعفی ہو کر حضرت حاجی صاحب کی خانقاہ امدادیہ کو آباد کیا اور اس قدر وہاں سے فیض رسائی فرمائی کہ دور اور دیر تک خوشبو پہنچ گئی اور آج تک محسوس کیا جا رہا ہے۔

### خانقاہ امدادیہ کے اصول و ضوابط

اس میں شک نہیں ہے کہ حضرت تھانویؒ نہایت لطیف مزاج تھے، متقدمین میں سے مزاج کے اعتبار سے آپ کو مرزا مظہر جان جاناں ثانیؒ کہا جاسکتا ہے، آپ نہایت مرتب مزاج اور اصول کے پابند تھے اگر یہ نہ ہوتا تو اس قدر تصانیف کا کام نہ کر سکتے تھے اصول و ضوابط اور نقشہ شرائط داخلہ خانقاہ کو دیکھتے تو ہر ہر منٹ وصول ہوتا ہوا نظر آتا ہے یہ ساری تفصیل اشرف السوانح نامی کتاب میں مفصل موجود ہے وہاں دیکھنا چاہئے۔

### تصانیف و تالیفات

حضرت تھانویؒ سے پہلے کے علماء میں کثیر التصانیف حضرت علامہ جلال الدین سیوطیؒ کا نام نامی اسم گرامی آتا ہے کہ ان سے زیادہ کسی کی تصانیف و تالیفات نہیں ہیں مگر حضرت تھانویؒ اس سلسلے میں ان سے بھی آگے بڑھ گئے آپ کی تمام تصانیف کو بعض علماء نے شمار کیا ہے تو وہ ۸۰۰ آٹھ سو کے قریب پہنچتی ہیں۔

ان تصانیف کے ذریعہ حضرت تھانویؒ نے دین کے ہر گوشہ سے متعلق قلم اٹھایا ہے اور اتنا لکھا کہ اب لکھنے کی



ضرورت نہیں ہے بعض لوگوں کو جو شکایت ہے کہ حضرت تھانویؒ کے مزاج میں بہت زیادہ سختی تھی غلط ہے اگر آپ تعلیم تربیت اور تصنیف و تالیف اور مواعظ کے ذریعہ اس اہم کام کو انجام نہ دیتے تو آج مسلمانوں کو دین کے صحیح رخ سے واقفیت حاصل نہیں ہوتی، رسومات اور بدعات و خرافات کو ختم کر کے احیاء سنت اور اجراء سنت حضرت تھانویؒ کا بہت بڑا کارنامہ ہے۔

آپ کی شہرہ آفاق کتاب بہشتی زیور اور بیان القرآن ہے بہشتی زیور تو عورتوں کے لیے لکھی گئی مگر علماء، صلحاء اور دین کے ہر خواندہ حضرات کے گھر گھر میں موجود ہے۔

### وفات

۸۳ سال ۳ ماہ اور ۱۱ دن اس دنیا کو اپنے وجود مسعود سے متبرک اور منور فرمانے کے بعد آپ کا وصال ۱۶ رجب ۱۳۶۲ھ شب سہ شنبہ مطابق ۱۹، ۲۰ جولائی ۱۹۴۳ء کی درمیان شب بعد نماز عشاء ہوا۔ انا للہ وانا الیہ راجعون

تھانہ بھون میں قبرستان عشق بازان میں مدفون ہوئے اللہ تعالیٰ کروٹ کروٹ راحت نصیب فرما کر اعلیٰ علیین میں جگہ عطا فرمائے اور ہم سیاہ کاروں کو بھی آپ کے نقوش قدم کی اتباع کی توفیق مرحمت فرما کر آخرت میں آپ کا قرب نصیب فرمائے۔ آمین

### تذکرہ

## حضرت مولانا محمد یعقوب صاحب نانوتویؒ

### نام و نسب

آپ کا اصل نام محمد یعقوب، تاریخی نام منظور احمد، والد محترم محدث کبیر حضرت مولانا مملوک علی صاحب ہیں نسبت نانوتوی حنفی ہے۔ سلسلہ نسب یہ ہے

مولانا محمد یعقوب بن مولانا مملوک علی بن احمد علی بن غلام اشرف بن عبد اللہ بن محمد فتح بن محمد تقی بن عبد السمیع بن مولوی محمد ہاشم۔



آگے چل کر یہ سلسلہ محمد بن ابی بکر صدیق رضی اللہ تعالیٰ عنہ سے جاملتا ہے حضرت مولانا قاسم صاحب اور حضرت مولانا یعقوب صاحب کا سلسلہ نسب فتح تک ملتا ہے عمر کے لحاظ سے حضرت مولانا محمد قاسم صاحب نانوتوی صرف چھ یا سات مہینے کے بڑے تھے دونوں حضرات ہم زلف بھی تھے۔

ولادت

آپ کی پیدائش ۱۳ صفر المظفر ۱۲۳۹ھ میں نانوتہ میں ہوئی ہے۔

تعلیم و تربیت

ابتدائی تعلیم و حفظ قرآن اور کتب فارسی اپنے وطن نانوتہ کے اندر ہی حاصل کی اس کے بعد آپ کے والد مولانا محمد قاسم صاحب اور مولانا یعقوب صاحب دونوں کو اپنے ساتھ دہلی لے گئے اور حضرت مولانا قاسم صاحب کو کافیہ شروع کرائی اور حضرت مولانا یعقوب صاحب کو گلستاں اور میزان الصرف شروع کرائیں (حضرت مولانا مملوک علی صاحب عربی کالج کے صدر المدرسین تھے) علوم و فنون کی تکمیل کے بعد علم حدیث حضرت شاہ عبدالغنی مجددی دہلوی سے حاصل کی ذکاوت و ذہانت اللہ تعالیٰ نے بدرجہ اتم عنایت فرمائی تھی اور طلب علم کا بے انتہا شوق بھی تھا اور نور علی نور بقدر عالم دین نیک خصلت والد محترم کی کامل سرپرستی حاصل تھی بنا بریں منقولات و معقولات میں آپ کو تبحر علمی حاصل تھا حضرت مولانا رشید احمد صاحب گنگوہی اور حضرت مولانا قاسم صاحب نانوتوی سے لیاقت و صلاحیت میں کم نہیں تھے آپ بڑے بڑے پیچیدہ مسائل کو ہنسی مذاق میں حل فرما دیتے تھے۔

شعر و شاعری کا ذوق

ادب اور شعر و شاعری کا بھی آپ کو فطری ذوق تھا اگرچہ اس میں لگتے نہیں تھے اور جب طبیعت بحال ہوتی تھی تو بے تکلف کچھ لکھ دیتے تھے جو اساتذہ سخن کا کلام آپ کے کلام کے سامنے ہیچ معلوم ہوتا تھا نمونہ کے طور پر چند اشعار پیش ہیں:

غزل

کاش پیدا نہ میں ہوا ہوتا	☆	کاش شیدا نہ میں ہوا ہوتا
کاش ہونا جو تھا وہ سب ہوتا	☆	ایک رسوا نہ میں ہوا ہوتا
مرض عشق ہے نصیب اگر	☆	کاش اچھا نہ میں ہوا ہوتا



☆ دیکھتا شمع روئے بار کو اور  
☆ اس کا پروانہ میں ہوا ہوتا  
☆ کاش پیدا نہ میں ہوا ہوتا

## سلوک و تصوف

آپ تحصیل علم سے فارغ ہو کر شیخ المشائخ حضرت حاجی امداد اللہ صاحب مہاجر کی کے ہاتھ پر بیعت ہو گئے اور ریاضت و مجاہدے کے ذریعے خلافت و اجازت سے سرفراز ہوئے حالت جذب آپ پر بہت زیادہ طاری رہتی تھی اس لئے آپ اپنے زمانے میں مجذوب و سالک سے مشہور تھے اور آپ کو کشف بہت زیادہ ہوتا تھا اور اس کو بلا دروغ بیان کر دیا کرتے تھے۔

## تدریسی خدمات

حضرت مولانا یعقوب صاحب نانوتوی فراغت کے بعد اولاً دہلی بعدہ اجمیر شریف میں ۳۰ روپیے ماہوار پر تدریسی خدمات انجام دینے لگے اجمیر کے پرنسپل نے آپ کی ذکاوت و ذہانت اور صلاحیت کو دیکھ کر ڈپٹی کلکٹر کا عہدہ منظور کرایا لیکن آپ نے انکار کر دیا اس کے بعد سو روپے کے مشاہرہ پر بنارس بھیج دیے گئے پھر وہاں سے ڈیڑھ سو روپے مشاہرہ پر ڈپٹی انسپیکٹر کے عہدے پر ضلع سہارنپور تشریف لائے ۱۸۵۷ء کا جب انقلاب ہوا تو آپ گھر ہی موجود تھے اسی ہنگامے میں حضرت مولانا قاسم العلوم کے اشتباہ میں پولیس نے آپ کو گرفتار کر لیا تھا تو آپ نے فرمایا منجانب اللہ مجھے متنبہ کیا گیا ہے کہ تو شریک کیوں نہیں ہو ابالآخر چھوڑ دیئے گئے ایام غدر میں غدر کی چھ ماہ کی تنخواہ آپ کو پیش کی گئی تو آپ نے یہ کہہ کر انکار کر دیا کہ جب میں نے کام نہیں کیا تو کیوں لوں جب دارالعلوم دیوبند قائم ہوا تو ۴۰ روپے مشاہرہ پر دارالعلوم دیوبند کے اول صدر المدرسین آپ ہی کو منتخب کیا گیا اور تادم حیات دارالعلوم میں ہی خدمات انجام دیں یہاں سے بے شمار مخلوق خدا نے آپ سے اکتساب فیض کیا۔

## آپ کے نامور تلامذہ

آپ کی شخصیت سے لاتعداد خلق خدا نے استفادہ کیا ہے جن کو یہاں شمار کرنا ممکن نہیں ہے تاہم چند ممتاز حضرات یہ ہیں:

(۱) مفتی اعظم حضرت مولانا مفتی عزیز الرحمن صاحب دیوبندی



- (۲) حضرت حکیم الامت مولانا اشرف علی تھانوی  
 (۳) شیخ الہند حضرت مولانا محمود حسن صاحب دیوبندی  
 (۴) محدث کبیر حضرت مولانا خلیل احمد صاحب سہارنپوری وغیرہم آپ کے ممتاز ترین تلامذہ میں سے تھے۔  
 سفر حج و عمرہ

آپ حجۃ الاسلام حضرت مولانا قاسم نانوتویؒ کے ساتھ دونوں حج میں شریک رہے یعنی ۱۲۷۱ھ اور ۱۲۹۲ھ میں حج و عمرہ کیا اور وہاں اپنے شیخ حاجی امداد اللہ صاحب مہاجر کیؒ کی صحبت سے فیض یاب ہوئے۔  
 تصنیف

آپ چونکہ درس و تدریس اور تحقیق و تدقیق میں ہمیشہ ہمتن مشغول رہے مستقل تصنیف کی طرف متوجہ نہیں ہوئے تاہم آپ کی ایک کتاب سوانح عمری حضرت مولانا قاسم صاحب نانوتویؒ آپ کے نوک قلم سے صادر ہوئی ہے البتہ آپ کے مکتوب اور کلام منظوم مختلف رسالوں میں ضرور ملتے ہیں۔

## وفات

آپ شب شنبہ یکم ربیع الاول ۱۳۰۲ھ میں ہیضہ کی بیماری میں مبتلا ہوئے اور شب دوشنبہ کو تقریباً ایک بجے دن میں اس دار فانی سے کوچ کیا انا اللہ وانا الیہ راجعون اور نانوتہ کے باغِ نبو میں لپ سڑک تدفین ہوئی اللہ تعالیٰ کروٹ کروٹ راحت نصیب فرما کر جنت الفردوس میں جگہ نصیب فرمائے آمین۔ ۱

## شیخ الہند حضرت مولانا محمود الحسن صاحب دیوبندیؒ

## نام و نسب

نام محمود الحسن، لقب شیخ الہند، نسبت دیوبندی، حنفی ہے والد الشیخ العلام حضرت مولانا ذوالفقار علی حنفی ہیں والد محترم نہایت متبحر عالم حضرت گنگوہیؒ کے ساتھیوں میں سے تھے اور دیوبند کے شیوخ میں آپ کا شمار ہوتا تھا علم ادب سے خصوصی مناسبت تھی۔



## ولادت

آپ کی ولادت ۱۲۶۸ھ مطابق ۱۸۵۱ء میں جنگ آزادی سے چھ سال قبل بریلی شہر میں ہوئی جہاں والد محترم حکومت کی طرف سے ابتدائی مدرسوں کی تحقیق کے لئے مامور تھے لیکن آپ کی نشوونما دیوبند ہی میں ہوئی۔

## تعلیم و تربیت

حضرت شیخ الہند نے ابتدائی تعلیم مکتب میں حاصل کی قرآن کریم میاں جی منگلوری صاحب سے، فارسی کی ابتدائی کتابیں مولوی عبداللطیف صاحب سے اور عربی کی ابتدائی کتابیں اپنے چچا مولوی مہتاب علی صاحب سے پڑھیں۔

## دارالعلوم دیوبند میں تعلیمی آغاز

جب ۱۲۸۳ھ میں آپ کی عمر ۱۵ سال تھی مدرسہ عربیہ دارالعلوم دیوبند کی بنیاد پڑی اس کے سب سے پہلے استاد ملا محمود صاحب تھے اور سب سے پہلے طالب علم محمود حسن تھے گویا دارالعلوم کا افتتاح محمود دین سے ہوا دیوبند میں آپ کے دوسرے اساتذہ مولانا سید احمد دہلوی اور مولانا محمد یعقوب صاحب نانوتوی رحمہما اللہ تعالیٰ بھی ہیں۔

۱۲۸۶ھ میں کتب صحاح ستہ اور بعض دیگر کتب حجۃ الاسلام حضرت مولانا محمد قاسم صاحب نانوتوی سے شروع فرما کر سفر و حضر میں ساتھ رہ کر رفتہ رفتہ ۱۲۸۹ھ یا ۱۲۹۰ھ میں تمام کتابیں مکمل کیں اگلے سال دارالعلوم دیوبند میں بلا تخواہ کے اعزازی طور پر معین مدرس کی حیثیت سے تقرر ہوا پھر دوسرے سال ہی مستقل آپکو مدرس چہارم بنا دیا گیا پھر کچھ عرصہ کے بعد اول صدر المدرسین حضرت مولانا یعقوب صاحب نانوتوی کا وصال ہو گیا تو ان کے بعد مولانا سید احمد صاحب دہلوی صدر مدرس بنے مگر وہ بھی دارالعلوم سے مستعفی ہو کر بھوپال چلے گئے، تو آپ کو ۱۳۰۸ھ میں دارالعلوم دیوبند کا صدر المدرسین بنایا گیا اور آخری زندگی تک صدارت کے منصب پر فائز رہے۔

حکیم الاسلام حضرت مولانا قاری محمد طیب صاحب فرماتے ہیں کہ حضرت شیخ الہند نے مسلسل چالیس برس تک درس حدیث دیا اور اس دوران ۸۶۰ اعلیٰ استعداد کے صاحب طرز عالم دین فاضل علوم اور ماہرین فنون پیدا کئے آپ درس حدیث میں امتیازی شان رکھتے تھے اور مرجع علماء تھے آپکو علماء عصر نے محدث عصر تسلیم کیا تھا۔

## حضرت شیخ الہند کے چند نامور تلامذہ

آپ سے جن لوگوں نے بھی اکتساب فیض کیا وہ سب اپنے اپنے علاقے کے امام اور ماہرین فن شمار ہوئے ہیں ان



میں سے چند حضرات یہ ہیں:

- (۱) حضرت حکیم الامت مولانا ابشر علی صاحب تھانویؒ (۲) شیخ الاسلام حضرت مولانا حسین احمد صاحب مدنی  
(۳) امام العصر حضرت مولانا انور شاہ صاحب کشمیریؒ (۴) مولانا عبید اللہ سندھیؒ (۵) مولانا مفتی کفایت اللہ صاحب  
دہلویؒ (۶) علامہ شبیر احمد صاحب عثمانیؒ (۷) شیخ الادب مولانا اعجاز علیؒ صاحب (۸) مولانا فخر الدین صاحب مراد  
آبادیؒ (۹) حضرت علامہ ابراہیم صاحب بلیاویؒ (۱۰) حضرت مولانا عزیز گلؒ صاحب

### حضرت شیخ الہندؒ اور تحریک آزادی

جنگ آزادی کے پہلے سال ۱۸۵۷ء میں حضرت شیخ الہندؒ کی عمر چھ سال کی تھی یہ تحریک ناکام ہوئی اس کے بعد جو  
مظالم انگریزوں نے مسلمانوں پر ڈھائے وہ تمام ظلم و ستم کی کارروائیاں حضرت شیخ الہندؒ کی نظروں کے سامنے تھیں اس  
طرح آپ کی انگریز دشمنی ورثہ کے ساتھ ساتھ عینی شہادت کی بنیاد پر علی وجہ البصیرۃ تھی چنانچہ ہمہ تن درس و تدریس میں  
منہمک ہونے کے ساتھ ساتھ اپنے اکابر کے مشن کو مکمل کرنے اور جہاد کی تیاری میں بھی مصروف رہے، آپ نے  
ہندوستان کو انگریزوں کے پنجہ استبداد سے آزاد کرانے کے لئے ایک جامع منصوبہ بنایا جس کے لیے پہلے سے تیاری کی  
اپنے شاگردوں کا جال پھیلا یا ایک طرف شمالی حدود اور افغانستان سے رابطہ ہوا تو دوسری طرف خلافت عثمانیہ کے ساتھ  
بات چیت طے ہو گئی۔ اس سلسلہ میں آپ نے حجاز مقدس کا سفر فرمایا اور ۱۳۳۳ھ میں آپ حجاز تشریف لے گئے۔ وہاں  
ترکی کے والی غالب پاشا سے ملاقات ہوئی مدینہ منورہ میں وزیر خرب انور پاشا اور افواج عثمانی کے سربراہ جمال پاشا  
سے ملاقات کی ان سے انگریزوں کو ہندوستان سے نکالنے اور مسلمانان ہند کی مکمل مدد کے سلسلے میں مکمل بات چیت طے  
ہو گئی ان سے خفیہ تحریر بھی لے لی آپ کا ارادہ تھا کہ ایران کے راستہ سے ہندوستان کی شمالی حدود کے آزاد علاقوں میں  
ٹھہریں اور وہیں سے بھرپور تحریک چلائیں، لیکن انگریزوں کو اس کارروائی کی بھنک لگ گئی اس وقت مکہ کا گورنر شریف  
حسین تھا جس نے خلافت عثمانیہ سے بغاوت کر کے انگریزوں کے ساتھ ساز باز کر لی تھی چنانچہ اس کے ذریعہ انگریزوں  
نے حضرت شیخ الہندؒ اور آپ کے چار رفقاء حضرت شیخ الاسلام مولانا حسین احمد مدنیؒ، حکیم نصرت حسین کورویؒ، مولانا  
عزیز گلؒ اور مولانا وحید احمدؒ کو گرفتار کر کے مصر ہوتے ہوئے مالٹا کی جیل میں پہنچا دیے گئے وہاں آپ ۱۳۳۸ھ تک قید  
کی مشقت صبر و استقلال کے ساتھ برداشت کرتے رہے ۱۳۳۸ھ میں رہائی حاصل ہوئی۔



ہندوستان پہنچنے پر اہل ہند نے زبردست استقبال کیا لوگ پروانہ وار آپ کی طرف کھچے چلے آئے، آپ نے ہر ہر شہر و قریہ اور ہر ہر گاؤں و قریہ کا دورہ کر کے انگریزی حکومت کے بائیکاٹ کا حکم دیا اس سلسلے میں آپ کو جو آلام و مصائب کا سامنا کرنا پڑا وہ سب تاریخ کے اوراق میں ثبت ہیں۔

### حضرت شیخ الہند کی سندیں

مفتی اعظم ہند و پاکستان حضرت مولانا مفتی محمد شفیع صاحب دیوبندی نے اپنی کتاب ”الدر المنصود فی اسانید شیخ الہند محمود“ میں تحریر فرمایا ہے کہ آپ کو کتب حدیث کی سند قرآن، سماع اور اجازۃ حجۃ الاسلام حضرت مولانا قاسم صاحب نانوتوی سے حاصل ہے اسی طرح آپ کو حضرت امام ربانی حضرت مولانا رشید احمد گنگوہی سے اور ان دونوں (یعنی حضرت نانوتوی اور حضرت گنگوہی) کو حضرت شاہ عبدالغنی مجددی سے اور ان کو حضرت شاہ محمد اسحاق دہلوی سے سند حدیث حاصل ہے۔

نیز حضرت شیخ الہند کو حدیث کی سند اجازۃ حضرت مولانا احمد علی محدث سہارنپوری اور حضرت مولانا محمد مظہر محدث النانوتوی (بانی مظاہر علوم سہارن پور) سے اور حضرت مولانا عبدالرحمن پانی پتی رحمہم اللہ علیہم اجمعین سے بھی حاصل ہے۔

### بیعت و سلوک

حضرت شیخ الہند نے اپنا اصلاحی تعلق امام ربانی حضرت مولانا رشید احمد صاحب گنگوہی سے قائم فرمایا اور ہمیشہ ان سے متعلق رہے اور ورع و تقویٰ، عبادات کا شوق، قیام اللیل اور صائم النہار پر مداومت کرتے ہوئے اجازت و خلافت سے سرفراز کئے گئے۔

### سفر حج و عمرہ

آپ نے حجاز کی طرف حج و عمرہ کے ارادے سے کئی مرتبہ سفر فرمایا اور ۱۲۹۴ھ میں صلحاء امت کی ایک جماعت کے ساتھ سفر فرمایا جن میں حضرت مولانا قاسم صاحب نانوتوی، حضرت مولانا رشید احمد صاحب گنگوہی، حضرت مولانا یعقوب صاحب نانوتوی، حضرت شیخ مولانا رفیع الدین صاحب، حضرت مولانا محمد مظہر نانوتوی اور حضرت مولانا احمد حسن کانپوری رحمہم اللہ تعالیٰ علیہم کے علاوہ اور بھی بہت سارے حضرات شریک تھے چنانچہ حج و عمرہ سے فراغت کے بعد



مکہ میں حضرت حاجی امداد اللہ تھانوی و مہاجر مکیؒ اور مولانا رحمت اللہ بن خلیل الرحمن کیرانویؒ سے اور مدینہ منورہ میں حضرت شاہ عبدالغنی دہلویؒ سے خوب اکتساب فیض کیا۔

### حضرت شیخ الہندؒ کی تصانیف

حضرت شیخ الہندؒ کو تصانیف و تالیفات کے لئے یکسوئی حاصل نہیں ہو پائی کیونکہ ابتدائی پچیس تیس سال تو درس و تدریس میں مشغول رہے اس کے بعد قائدانہ و مجاہدانہ سرگرمیوں میں مصروف رہے تاہم چند وقیع اور تحقیقی کتابیں و رسائل آپ کی یادگار ہیں جو مندرجہ ذیل ہیں۔

#### (۱) اولہ کاملہ

یہ کتاب غیر مقلد کے ایک عالم مولانا محمد حسین بٹالوی کی تردید میں لکھی گئی جنہوں نے حنفیہ پر رکیک حملہ کرتے ہوئے چیلنج کو اشتہار میں شائع کیا تھا کہ اگر کوئی حنفی مولوی رفع یدین، قرأۃ فاتحہ خلف الامام، آمین بالجہر وغیرہ دس مسئلوں کے خلاف قرآن و حدیث سے ثابت کرے تو ہر مسئلے پر دس روپیہ انعام دیا جائے گا اس پر حضرت شیخ نے اپنے استاذ کے حکم سے ہر مسئلے پر مدلل اور مختصر جوابات تحریر فرما کر اور ساتھ ہی گیارہ اعتراضات غیر مقلدوں کے مسلک پر قائم کر دئے۔

(۲) ایضاح الادلۃ یہ کتاب مصباح الادلہ مصنفہ محمد احسن امروہی کا جواب ہے

(۳) احسن القری فی توضیح اوثق العریٰ اس رسالہ میں ثابت کیا گیا ہے کہ گاؤں میں جمعہ کی نماز جائز نہیں ہے

(۴) جہد المقل فی تنزیہ المعز و المزل مولانا احمد حسن پنجابی نے امکان کذب کے مسئلہ میں حضرت شاہ

اسماعیل شہید اور ان کے معتقدین علماء پر سخت ترین اعتراضات کئے تھے حضرت شیخ الہند نے اس پر محکم اور مسکت جوابات تحریر فرمائے ہیں۔

(۵) الابواب و التراجم یہ رسالہ بخاری شریف کے تراجم کے حل کرنے میں وقیع اصول اور چند تراجم ابواب

کی جامع شرح ہے (یہ شرح اسارت مالٹا کی یادگار ہے)

(۶) تقریر ترمذی یہ آپ کی ترمذی شریف کی درسی تقریر ہے۔

(۷) حاشیہ سنن ابوداؤد جو ابوداؤد کے بعض نسخوں میں لاحق ہے۔

(۸) ترجمہ قرآن کریم و تفسیر ترجمہ مکمل آپ کے قلم سے اور تفسیر سورہ نساء تک ہے بعد میں آپ کے شاگرد رشید



حضرت مولانا شبیر احمد عثمانی نے تفسیر کو مکمل فرمایا ہے۔

(۹) حاشیہ مختصر المعانی (۱۰) فتاویٰ (۱۱) کلیات شیخ (۱۲) مکتوبات شیخ الہند

حضرت شیخ الہند کی وفات

آپ جب انگریزوں کا بائیکاٹ کرنے کے تحریکی سفر میں مشغول تھے کہ ربیع الاول ۱۳۳۹ھ میں دہلی کے اندر وفات پا گئے وہاں سے آپ کے جسد مبارک کو دیوبند منتقل کیا گیا اور دیوبند میں مزار قاسمی میں مدفون ہوئے۔ رحمۃ اللہ علیہ رحمۃ واسعۃ ۱۔

تذکرہ

حضرت علامہ مولانا قاری عبدالرحمن پانی پتی

نام و نسب:

آپ کا نام عبدالرحمن والد کا نام محمد نسبت انصاری اور پانی پتی، حنفی ہے اور آپ قاری کے لقب سے ملقب ہو کر مشہور ہیں۔

توپورا نام و نسب اس طرح ہے:

الشیخ العالم الفقیہ المجتہد یعنی مولانا قاری عبدالرحمن صاحب انصاری پانی پتی حنفی۔

تعلیم و تعلم

آپ نے ابتدائی تعلیم اور نحو و صرف کی بنیادی کتابیں اپنے والد محترم اور علامہ رشید الدین دہلوی سے، اور علامہ تفتازانی کی شرح العقائد مع حاشیہ للفاضل الخیالی، شیخ سید محمد الدہلوی سے پڑھی، اور دیگر تمام معقول و منقول کی کتب درسیہ حضرت مولانا مملوک علی نانوتوی سے پڑھیں، اور شیخ سید امام الدین امر وہی سے علم تجوید، شاطبیہ، مشکوٰۃ، طریقۃ الحمد یہ اور علم فرائض حاصل کر کے قرأت سبعتہ کافن حاصل کیا۔

تمام علوم و فنون حاصل کرنے کے بعد درس حدیث کیلئے شاہ محمد اسحاق دہلوی کو لازم پکڑ لیا، علوم ظاہریہ کے ساتھ کمالات باطنیہ بھی انہیں سے حاصل کیے، یہاں تک درس و تدریس اور افتاء کی صلاحیت پیدا ہو گئی، فراغت کے بعد



بندیل کھنڈ کے مشہور شہر باندہ تشریف لے گئے، وہاں کے نواب ذوالفقار دولہ نے اس علاقہ کا آپ کو امیر منتخب فرمایا، وہاں آپ نے ۱۲۳۱ھ تک قیام فرمایا، پھر اپنے شہر کی طرف لوٹ گئے، اور درس و تدریس اور خلق خدا کی نفع رسانی میں یکسو ہو کر مشغول ہو گئے۔

### علم و کمال

آپ جید الاستعداد، اصول و فروع پر حاوی اور فصیح اللسان حاضر دماغ عالم دین تھے، اسی طرح ورع و تقویٰ سے متصف قانع شخص تھے، ہر وقت قرآن و حدیث کی خدمات میں مصروف رہتے، منقول ہے کہ اس وقت کے جتنے بھی حنفی علماء تھے سبھوں نے آپ سے اکتساب فیض کیا اور سند حدیث حاصل کی۔

### وفات

آپ نے پانچ ربیع الثانی ۱۳۱۲ھ میں پانی پت کے اندر انتقال فرمایا ۱۔

### تذکرہ

حضرت مولانا فضل الرحمن گنج مراد آبادیؒ

### نام و نسب:

آپ کا نام فضل الرحمن ہے (نام میں لفظ الرحمن پر الف لام نہیں ہے اس کی وجہ یہ کہ اس سے سند ولادت باسعادت نکلتی ہے یعنی یہ آپ کا تاریخی نام ہے) والد ماجد کا نام حضرت شاہ اہل اللہ تھا حضرت شاہ عبدالرحمن لکھنویؒ کے مرید تھے، آپ کا نام حضرت شاہ عبدالرحمن لکھنویؒ نے ہی رکھا تھا۔

### سلسلہ نسب

صاحب نزہۃ الخواطر تحریر فرماتے ہیں:

شیخ العلامة المحدث المسند المعمر صاحب المقامات العلیہ والکرامات المشرفۃ الجلیہ شرف الاسلام فضل الرحمن بن اہل اللہ بن محمد فیاض بن بركة اللہ بن عبد القادر بن سعد اللہ بن نور اللہ المعروف بنور محمد بن عبد اللطیف بن عبد الرحیم بن محمد الصدیقی

۱۔ بہ حالات ماخوذ و مستفاد ہیں (۱) نزہۃ الخواطر ۲۳۵، ۲۳۶ ج ۸، (۲) العناقید الغالیہ ۳۲ (۳) الکلام المفید فی تحریر



المملانوی ثم المراد آبادی کان من العلماء الربانین۔  
ولادت

آپ کی پیدائش ۱۲۰۸ھ میں بمقام سندیلہ ہوئی، جہاں آپ کا نانھیال تھا، اسی بستی میں شیخ حیدر علی شاہ صاحب اعلیٰ حضرت شاہ محمد آفاقؒ کے خلیفہ تھے۔

آپ کا بچپن

آپ ملاواں گاؤں میں لڑکوں کے ساتھ کچھ کھیل میں مشغول تھے، گاڑی آئی اس کے پہنچنے کے نیچے دب گئے، اور پورے سر و چہرہ پر گاڑی کا پھیا چل گیا مگر آپ بفضلہ تعالیٰ زندہ رہے، صرف ایک کان کٹا تھا۔  
تعلیم و تربیت

آپ نے ابتدائی تعلیم پانے کے بعد شرح وقایہ وغیرہ کتابیں مولوی نور بن انوار لکھنویؒ سے لکھنؤ میں پڑھیں، اور پھر دہلی تشریف لے گئے (دہلی کے سفر میں مرزا حسن علی صاحب محدث لکھنوی اور مولوی حسین احمد صاحب ملیح آبادی آپ کے ساتھ تھے)

حضرت مولانا فضل رحمن گنج مراد آبادیؒ نے فرمایا جب میں دہلی پہنچا تھا اس وقت میری عمر سترہ یا اٹھارہ برس تھی (اور حضرت شاہ عبدالعزیزؒ آخری عمر میں تھے اور بیمار تھے) حضرت شاہ عبدالعزیزؒ صاحب نے حدیث مسلسل بالاولیہ پڑھی، میں نے حدیث پڑھنے کی درخواست کی تو فرمایا مولوی اسحاق صاحب سے پڑھوان کے پاس گیا اور کچھ سنایا اور بعض حدیث کا ترجمہ بھی کیا، شاہ صاحب بہت خوش ہوئے اور شاہ عبدالعزیز صاحب سے جا کر بیان کیا، پھر میں حضرت شاہ عبدالعزیزؒ کی خدمت میں حاضر ہوا، اس وقت مرزا حسن علی محدث لکھنوی اور مولوی عبدالصمد صاحب وغیرہ بیٹھے تھے، ان کی طرف رخ کر کے فرمایا کہ اگر یہ لڑکا چار مہینے بھی ہمارے پاس ٹھہرے تو ہم حدیث پڑھا دیں، میں نے عرض کیا حضرت مجبور ہوں والدہ نے صرف ایک مہینہ کی اجازت دی ہے، نہیں ٹھہر سکتا، بالآخر حضرت شاہ اسحاق صاحب سے حدیث پڑھی، بعض دفعہ ہم ایک دن میں دو دو پارے بخاری کے مولانا اسحاق صاحب سے پڑھا کرتے تھے اور مولانا صاحب کبھی کبھی اپنے گھر کے اندر پڑھاتے تھے، اور ہم چادر اوڑھے پڑھا کرتے تھے اور مولانا صاحب کی صاحبزادیاں پھرا کرتی تھیں، ایک مہینہ کے بعد میں گھر واپس چلا آیا، پھر جب دوبارہ گیا تو شاہ عبدالعزیز صاحب کا انتقال ہو چکا تھا، تو بقیہ صحاح ستہ حضرت شاہ محمد اسحاق صاحبؒ سے پڑھیں۔



## بیعت و سلوک

آپ دہلی رہتے ہوئے شیخ محمد آفاق نقشبندی دہلوی سے اصلاحی تعلق قائم فرمایا، شاہ محمد آفاق نقشبندی شاہ عبدالغنی کے خسر تھے آپ اپنے شیخ آفاق نقشبندی کی خدمت میں ایک مدت تک رہے اور پھر علم و معرفت حاصل کر کے اپنے وطن لوٹے۔

## معاشرت و معیشت

مولوی تجل حسین نے فضل رحمانی ۷۵ میں لکھا ہے کہ حضرت مولانا فضل رحمن صاحب نے فرمایا کہ جب میں دہلی سے آیا تو سنا کہ فرنگی پل بناتے ہیں اور دو آنہ مزدوری دیتے ہیں، چنانچہ ہم نے بھی ایک روز مزدوری کی، ایک مرتبہ فرمایا کہ ہم نے کبھی نوکری نہیں کی مگر جب دہلی گیا تو البتہ کتاب کے صحیح کرنے کے لئے لوگوں نے کچھ مقرر کر دیا تھا، دو ڈھائی روپیے میں مزدوری کی، اسی طرح آپ شروع میں اقامت کے مقابلہ میں سفر کو ترجیح دیتے تھے، اور آپ لکھنوکا پنور، بنارس، قنوج وغیرہ شہروں کی طرف سفر کرتے اور طباعت خانہ میں جا کر مصاحف کی تصحیح فرماتے تھے۔

## شادی و مراد آباد کی سکونت

آپ جب وطن سندیلہ ملاواں تشریف لائے تو آپ کی شادی ہوئی اور دو صاحبزادے پیدا ہوئے، جنکے نام میاں عبدالرحیم اور میاں عبدالرحمن تھے، اس وقت آپ پر غلبہ شریعت غالب تھا، وہاں بدعتیں بہت ہوتی تھیں، ایک مرتبہ آپ نے تعزیے میں آگ لگا دی، نواب لکھنویہ خبر سن کر آپ کو تکلیف دینے پر آمادہ ہو گئے، سندیلہ کے چودھری نے آپ کو بچایا۔

کچھ عرصہ کے بعد بی بی صاحبہ کا انتقال ہو گیا، پھر بعد میں حسب عادت قدیم جو انبیاء علیہم الصلوٰۃ والسلام اور اولیاء کرام کے ساتھ چلی آرہی ہے اہل بستی نے آپ کو کچھ تکلیف پہنچانی شروع کی، بالآخر آپ ملاواں کو چھوڑ کر مراد آباد آئے اور عقد کا عزم ہوا۔

آپ کی بی بی کے چچا (جو مردم شناس تھے) آپ سے اپنی بھتیجی کا عقد کرنا چاہا مگر آپ کے سالے آپ کے جانی دشمن ہو گئے کہ ایک فقیر سے شادی کرنا چاہتے ہیں، اور جناب احمد میاں صاحب کی والدہ صاحبہ کو منع کیا کہ تمہارا عقد چچا نے ایک فقیر مفلس سے کرنا چاہا ہے، آپ بھی مکدر ہوئیں مگر چچا نے سمجھا کر عقد کر دیا چونکہ مراد آباد کے زمیندار اور رئیس



آپ کے سرالی لوگ تھے، اس لئے فقیر سمجھتے رہے اس وقت ایسی غربت پیش آئی کہ مہینوں اروی اُبال کر کھاتے تھے، مگر نوکری یا پیشہ نہیں کرتے تھے۔

### آپ کا رہن سہن

آپ لباس معمولی پہنتے تھے، دو تین جوڑے پارچہ سے زیادہ نہیں رکھتے تھے، ٹھنڈی کے زمانہ میں زیادہ تر لحاف پر اکتفا فرماتے تھے، رات دن اسی کو اوڑھتے تھے، اور جب نماز کا وقت ہوتا تو لحاف ہٹا کر سر پر دوپٹہ باندھتے اور تہبذ پہنتے تھے اور نماز پڑھتے تھے، کھانے میں اکثر دال، ماش اور باجرہ کی روٹی یا کچھڑی قدرے قلیل تناول فرماتے تھے، یا تھوڑا دودھ نوش فرماتے تھے۔

### درس حدیث شریف

جب آپ مراد آباد تشریف لائے تو تمام چیزوں کو چھوڑ کر درس حدیث میں مشغول ہو گئے، حدیث و قرآن کے ساتھ عشق کا درجہ حاصل تھا، جس کو الفاظ میں تعبیر نہیں کیا جاسکتا، اور طالبان علوم نبوت آپ کی طرف کھینچ کھینچ کر ہر چار جانب سے جوق در جوق آنے لگے اور فیضیاب ہوتے رہے۔

### درس حدیث کی کیفیت

حضرت مولانا سلیمان صاحب پھلوری اپنی حاضری کا حال اس طرح بیان کرتے ہیں کہ:

میں نے حاضر ہو کر ادب سے بیٹھنا چاہا تو آپ نے فرمایا بخاری لا کر انہیں دو میں نے پڑھنا شروع کیا، اس وقت کی کیفیت کو نہیں عرض کر سکتا ہوں، مادانیم دل، مختصر اس کا یہ ہے کہ مجھے اس وقت ایسا معلوم ہوتا تھا کہ ہمارے اور رسول اللہ صلی اللہ علیہ وسلم کے درمیان کوئی واسطہ نہیں ہے، اور میں حضرت صلی اللہ علیہ وسلم سے پڑھ رہا ہوں، اس وقت حضور کی ایک ایسی لذت تھی کہ الفاظ کا بالکل خیال ہی نہ ہوتا تھا، اور حضرت ”کبھی کبھی مسکراتے تھے، اور کبھی آہ آہ فرماتے تھے، کبھی کوئی اشعار پڑھتے تھے کبھی ہندی کے گیت ارشاد فرماتے تھے پھر حضرت نے فرمایا کہ صلی اللہ علیہ وسلم کا ترجمہ کرو، میں نے عرض کیا، آپ نے فرمایا نہیں، حضرت صلی اللہ علیہ وسلم محبوب ہیں زبان عشق سے کہو، پھر آپ نے خود فرمایا کہ صلی اللہ علیہ وسلم یعنی پیار کرے ان کو اللہ اور سلامت رکھے، اس جملہ پر ایک کیفیت طاری ہو گئی اور میں نے نعرہ مارا، حضرت نے فرمایا کہ مولوی ہو کر اتنا چلاتے ہو؟



## زہد و استغنی اور بذل و عطا

زہد و توکل کا طبعی و لازمی نتیجہ بذل و عطاء اور جود و سخا، جس صاحب یقین پر دنیا اور دولت دنیا کی حقیقت منکشف ہو جاتی ہے اور قل متاع الدنیا قلیل کا استحضار ہو جاتا ہے، وہ بخل کے ہر شائبہ سے پاک ہو جاتا ہے اور ان کا ہاتھ بذل و عطا یعنی خرچ کرنے سے نہیں رکتا ہے، یہی حال حضرت مولانا کا تھا، آپ کا محبوب مشغلہ مال و دولت تحائف و ہدایا کی تقسیم اور جو کچھ آئے اس کا جلد از جلد بانٹ دینا تھا، ہزاروں روپے ہدایا و تحائف میں پیش ہوتے تھے، وہ سب کھانا کھلانے اور لینے دینے میں خرچ ہو جاتے تھے، حضرت کے اس طرح کے واقعات آپ کی سوانح فضل رحمان، ذکر رحمان، اور کمالات رحمانی وغیرہ کتابوں میں بھرے پڑے ہیں، ان کا مطالعہ کرنا چاہئے۔

## آپ کے فیض و تاثیر سے غیر مسلموں کا اسلام اور بدعتیوں کی توبہ

آپ بالکل سادہ اور بے تکلف تھے، مگر آپ کی محبت میں اتنی کیفیت اور آپ کی نسبت باطنی میں قوت ایسی دل آویزی تھی کہ بجلی کی طرح اثر کرتی تھی، اور بہت سارے لوگوں نے کفر و شرک سے توبہ کر کے اسلام قبول کیا اور بہت سے بدعتی توبہ کر کے اہل سنت والجماعت میں داخل ہو گئے، (یہ سب واقعات آپ کی سوانح کتاب میں موجود ہیں)۔

## تہجد و شب بیداری کا اہتمام

آپ کو تہجد اور شب بیداری کا اس قدر اہتمام تھا کہ پوری عمر خواہ سردی ہو یا گرمی سائبان میں آرام فرماتے تھے، یہ اس لئے کہ شب بیداری میں غفلت نہ ہو جائے، جب رات کا آخری حصہ باقی رہتا تو بیدار ہو جاتے اگر طہارت میں ذرا سا بھی شبہ ہوتا تو غسل فرماتے اگرچہ سخت سردی ہو، اور تہجد میں مشغول رہتے اور صبح صادق ہوتے ہی اذان دلاتے اور نماز مذہب حنفیہ کے مطابق اول وقت مستحب میں پانچوں اوقات جماعت سے ادا فرماتے تھے۔

## معتقدین و زائرین کا ہجوم اور ان کی رخصتی

طلوع آفتاب کے بعد اور کبھی طلوع آفتاب سے قبل مسجد کے مسافرین کو رخصت کئے جاتے تھے، بعض آدمی عذر بھی کرتے تھے کہ مجھے دو چار روز ٹھہرنے کی اجازت مل جائے مگر آپ فرماتے تھے کہ اگر دو دن سب مسافروں کو ہم روک کر رکھیں گے تو پھر یہاں جگہ نہیں ملے گی کہ لوگ عافیت سے رہیں، چنانچہ آخری زمانہ میں یہ کرامت ہوئی کہ دس



دن بیس دن کی راہ سے لوگ آتے تھے اور فوراً رخصت کر دیئے جاتے تھے۔

نوٹ:

آپ کے عجیب و غریب تفصیلی حالات کتابوں میں موجود ہیں وہاں دیکھ لیا جائے، جیسے حضرت مولانا محمد علی مونگیرؒ کی ارشادِ رحمانی، حضرت مولانا سید تجل حسین بہاریؒ کی فضلِ رحمانی و کمالاتِ رحمانی اور مولانا عبدالغفار آسیونؒ کی ہدیہ عشاقِ رحمانی وغیرہ۔

وفات

۲۲ ربیع الاول ۱۳۱۳ھ بعد نماز مغرب مراد آباد میں اس دایر فانی کو خیر آباد فرما کر دار البقاء کی طرف کوچ کر گئے۔  
ان اللہ وانا الیہ راجعون، اور مقبرہ مراد خان میں تدفین عمل میں آئی۔ ۱۔

تذکرہ

حضرت الحاج مولانا مفتی محمود الحسن صاحب گنگوہیؒ

(مفتی اعظم دارالعلوم و مظاہر علوم)

نام و نسب

محمود الحسن اور لقب فقیہ الامت ہے والد کا نام حامد حسن اور دادا کا نام محمد خلیل تھا۔

ولادت

۱۰ جمادی الثانی ۱۳۲۵ھ مطابق ۲۱ جولائی ۱۹۰۷ء شب جمعہ میں آپ کی پیدائش قصبہ گنگوہ ضلع سہارنپور میں ہوئی۔

تعلیم و تربیت

آپ نے سب سے پہلے حضرت امام ربانی مولانا رشید احمد گنگوہیؒ کی صاحبزادی کی بیٹھک میں حافظ کریم بخش صاحب نابینا سے تعلیم کا آغاز فرما کر قرآن پاک پڑھا اٹھارہ سطرے قرآن پاک کی باقی تھی کہ حافظ صاحب کا انتقال ہو گیا۔



بعدہ جامع مسجد گنگوہ کے امام عبدالکریم صاحبؒ سے قرآن پاک کی تکمیل فرمائی۔ کتب فارسی میں کچھ حصہ آمدنامہ اور کچھ حصہ بوستاں حضرت مولانا فخر الدین صاحب گنگوہیؒ سے پڑھا۔ عربی کی ابتدائی تعلیم میزان مشعب اپنے والد محترم متوفی ۱۲۷۱ھ سے پڑھی ۱۲۷۱ھ میں مدرسہ مظاہر علوم آئے اور درس نظامی کی ابتدائی کتابیں، علم الصیغہ، فصول اکبری، صرف میر، نحو میر، قال اقول وغیرہ سے اپنی تعلیم کا آغاز فرمایا اور تقریباً سات سال رہے ۱۲۷۷ھ میں مظاہر علوم میں، میرزا ہد، غلام محلی، قاضی مبارک، دیوان حماسہ، دیوان منتہی، حمد اللہ کتابیں پڑھیں۔

پھر شوال ۱۲۷۸ھ میں دارالعلوم دیوبند میں داخلہ لیکر ہدایہ آخرین، مشکوٰۃ شریف پڑھیں۔ ۱۲۷۹ھ میں بیضاوی شریف، ابوداؤد شریف، مسلم شریف پڑھیں۔ ۱۲۸۰ھ میں بخاری شریف اور ترمذی شریف حضرت شیخ الاسلام حضرت مولانا حسین احمد مدنیؒ سے پڑھیں۔ دیوبند سے فراغت کے بعد آپ مظاہر علوم آگئے یہاں ۱۲۸۱ھ میں داخلہ لے کر بخاری شریف، ابوداؤد شریف حضرت شیخ مولانا زکریا صاحب مہاجر مدنیؒ سے اور طحاوی، موطنین حضرت مولانا منظور احمد صاحبؒ سے اور نسائی، ابن ماجہ حضرت مولانا عبدالرحمان صاحب کامل پوریؒ سے پڑھیں۔

اور فن تجوید و قرآن اپنے مظاہر علوم میں تکمیل کی اول نمبرات سے کامیاب ہوئے اور انعام میں میرٹھ کے رئیس حاجی وجیہ الدین صاحب کی طرف سے ایک قیمتی گھڑی دی گئی۔ مشق افتاء میں آپ نے حضرت مولانا مفتی سعید احمد صاحب اجراڑویؒ سے استفادہ کیا پھر، یہ ذیقعد ۱۲۸۵ھ میں دس روپے مشاہرہ پر مدرسہ مظاہر علوم سہارنپور میں بحیثیت معین مفتی تقرر ہوا۔ اسی سال مشق افتاء میں حضرت مولانا منور حسین صاحب بہاریؒ، مولانا ظہور الحسن صاحبؒ، مولانا عمر احمد صاحب تھانویؒ، مولانا سمیع الحق صاحب پشاورویؒ آپ کے رفیق تھے، اور مشق افتاء کرتے تھے پھر ۱۲۸۳ھ میں آپ مدرسہ مظاہر علوم کے نائب مفتی بنائے گئے۔ ۱۲۸۷ھ تک اسی عہدہ پر رہے، اس پورے عرصہ میں درسی کتابوں میں آپ نے، میزان الصرف، تہذیب، قدوری، نور الانوار، کنز الدقائق، ہدایہ اولین اور جلالین وغیرہ پڑھائیں۔

شوال ۱۲۸۲ھ سے صفر المظفر ۱۲۸۳ھ تک مدرسہ محمدیہ کولہا پور میں قیام رہا۔ بعدہ ربیع الاول ۱۲۸۳ھ میں آپ جامع العلوم کانپور تشریف لے گئے یہاں کے زمانہ قیام میں درس و تدریس فقہ و فتاویٰ و عطا و ارشاد کے ذریعہ جو قابل قدر دینی خدمات انجام دی ہیں وہ تاریخی اوراق میں ثبت ہیں ۱۲۸۵ھ میں آپ جامع العلوم کانپور کے شیخ الحدیث منتخب



ہوئے اور پہلی مرتبہ بخاری شریف کا درس دیا۔ پھر، جمادی الاولیٰ ۱۳۸۵ھ میں بہ صد عز و احترام دارالعلوم دیوبند تشریف لا کر مسند افتاء پر متمکن ہوئے، اور حضرت مولانا فخر الدین صاحب مراد آبادیؒ کے ارشاد پر بخاری شریف جلد ثانی کا درس دیا۔

۱۳۸۶ھ میں مدرسہ مظاہر علوم کے سرپرست بنائے گئے اور آٹھویں نمبر کے وہ سرپرست ہیں جو مظاہر علوم کے فیض یافتہ ہیں۔

اور حضرت شیخ مولانا زکریا صاحبؒ نے اپنے آخری سفر ہند ۱۴۰۲ھ میں مفتی صاحب کا مستقل قیام مدرسہ مظاہر علوم میں طے فرمادیا چنانچہ حضرت شیخ کی منشاء و خواہش کے مطابق آپ نے ربیع الثانی ۱۴۰۵ھ تک مدرسہ مظاہر علوم میں شعبہ افتاء کے سرپرست بکر قیام فرمایا اور جب مظاہر علوم میں انتشار شروع ہوا تو پھر دارالعلوم دیوبند کو اپنا مستقر بنالیا۔

### اجازت و خلافت

ایک طویل عرصہ تک آپ نے حضرت مولانا شاہ عبدالقادر صاحب رانپوریؒ اور حضرت مولانا محمد زکریا صاحبؒ کی صحبت میں رہ کر ریاضت و مجاہدات اور ذکر و اذکار کئے بعد ازاں حضرت شیخؒ نے اجازت و خلافت سے سرفراز فرمایا ایک مرتبہ حضرت شیخؒ نے سلسلہ گفتگو میں فرمایا کہ میں نے مفتی محمود کو چالیس سال تک رگڑا تب کہیں جا کر خلافت و اجازت دی آپ کی صفات و کمالات

آپ فطری ذہین و فطین اور سلیم الطبع صالح مزاج انسان تھے شبانہ روز کی جدوجہد نے اس پر سونے پر سہاگا کا کام کیا آپ نے علم و عمل اور روحانی ہر میدان میں بڑے کٹھن ریاضت و مجاہدے کئے علوم عقلیہ و نقلیہ پر پورے دسترس حاصل کر لئے تھے آپ کو فن حدیث اور فقہ و فتاویٰ میں ایک خصوصی مقام حاصل ہو گیا تھا آپ اپنے زمانہ میں انتہائی مستند و معتمد تسلیم کئے گئے برسوں دارالعلوم دیوبند و مظاہر علوم سہارنپور کے اصحاب افتاء کے آپ سرپرست اور مشیر رہے آپ محقق و مدقق، حاذق، علم و فن، حکیم الدین، حامی سنت، قاطع بدعت اور مفکر ملت، فقہی کلیات و جزئیات پر مع الدلائل قرآنیہ و احادیثیہ اور ان کے دقیق و عمیق علمی مباحث پر مکمل عبور رکھنے والے کثیر المطالعہ ایک ماہر ترین فرد فرید تھے، آپ بہترین خطیب اور بیباک مناظر اسلام تھے، فرق باطلہ کی تردید اور محو بدعات کے سلسلہ میں آپ کی نمایا خدمات و کردار ہیں آپ کو شعر و شاعری کا طبعی ذوق بھی تھا آپ ہنس مکھ ہشاش و بشاش اور محفل کو زعفران زار رکھنے والے ظریف الطبع



فی تحقیق الاسانید

بے تکلف انسان تھے، صحابہ کرام کی نمایاں صفات اعمقہم علما و اقلہم تکلفا و ابرہم قلوباً کے پورے مصداق تھے شفقت و محبت اور گرم گسٹری اللہ تعالیٰ نے آپ کی طبیعت میں کوٹ کوٹ کر بھری تھی، بالخصوص غریب الاوطان طلباء پر ہمیشہ دست شفقت رکھتے تھے اور ان کی امداد و اعانت آپ کا طرز امتیاز تھا دارالعلوم دیوبند مظاہر علوم سہارنپور جامع العلوم کانپور اور دیگر مدارس عربیہ کے ایسے بہت سارے نادار طلباء تھے جن کو اپنی جانب سے وظائف مرحمت فرماتے تھے حتیٰ کے بدن کے کپڑے اور اپنی قیمتی کتابیں تک دینے میں دریغ نہیں کرتے تھے مدرسہ مظاہر علوم سہارنپور کی طرف سے ۱۳۹۸ھ میں چند ممتاز فضلاء مظاہر علوم کی خدمات پر اجمالی تعارفی کتابچہ عربی میں شائع ہوا جس میں آپ کا تعارف ان الفاظ میں کیا گیا

وهو عالم كامل الاحاطة بجميع ابواب الفقه والاصول حافظ جزئياتها ودلائلها من القرآن والسنة معلم بالفلسفة والحكمة والهيئة والرياضيات دائم المطالعة في المسائل ودراستها والرقعة والفحص فيها من الامور التي تهدي اليها المصابة وتغذي روحه لا يشعر ابرا بالملل والكلل خطيب مناظر له اعمال مجيده في رخص الفرق الباطلة في المجمع .

## تصنیفات و تالیفات

حضرت مفتی صاحب ہمیشہ درس و تدریس اور فتاویٰ نویسی میں مصروف رہے اور ساتھ ہی ساتھ موقع کے مناسب بہت ساری کتابیں اور رسائل تحریر فرمائے جو اپنے اپنے عناوین کے لحاظ سے جامعیت میں بے نظیر ہیں وہ مندرجہ ذیل ہیں

(۱) سیرت خیر البشر ﷺ (۲) مسئلہ تقلید اور جماعت اسلامی (۳) حواشی بہشتی گوہر (۴) مسئلہ تنقید اور جماعت اسلامی (۵) حدود اختلاف (۶) گلدستہ سلام (۷) شوریٰ و اہتمام (۸) اسباب لعنت (۹) لغت محمود (۱۰) کلام محمود (۱۱) آسان فرائض (۱۲) مسلک علماء دیوبند اور حب رسول ﷺ (۱۳) اسباب مصائب اور ان کا علاج (۱۴) حقیقت حج (۱۵) معمولات یومیہ (۱۶) افریقہ اور خدمات فقیہ الامت (۱۷) نغمہ توحید (۱۸) رفع یدین اور قرآن فاتحہ خلف الامام (۱۹) وصف شیخ (۲۰) سرکاری سودی قرض (۲۱) اسباب غضب حدیث کی روشنی میں (۲۲) حقوق مصطفیٰ (۲۳) ملفوظات فقیہ الامت (۲۴) تبلیغی اجتماعات کے بیانات (۲۵) مواظف فقیہ الامت (۲۶) تربیت الطالبین (۲۷) فتاویٰ محمودیہ یہ حضرت مفتی صاحب کی پوری زندگی کی محنت کا ثمرہ ہے جو آپ نے فتاویٰ نویسی میں صرف فرمایا جو تیس ۳۰ ضخیم جلدوں پر مشتمل ہے اللہ تعالیٰ نے جو آپ کو بحر علمی اور شان فقاہت عطاء کی تھی یہ مجموعہ اس کی نظیر ہے۔



## وفات

آپ نے اپنی زندگی میں افریقہ کے متعدد اسفار کئے آخری سفر ۱۴۱۶ھ میں ہوا اسی سفر میں گروہ اور مشائخ کا کامیاب آپریشن بھی ہوا لیکن آہستہ آہستہ طبیعت پر عوارض اور امراض نے غلبہ پالیا اور وہیں ۱۷/ربیع الثانی ۱۴۱۷ھ مطابق ۶/ستمبر ۱۹۹۶ء میں اس دنیا سے رخصت ہو کر دارالبقاء کی طرف کوچ فرما گئے آپ کے خلیفہ مجاز حضرت مولانا مفتی ابوالقاسم صاحب بناری نے نماز جنازہ پڑھائی اور حضرت مولانا محمد ابراہیم صاحب زید شرفہ کے آبائی قبرستان ایلمبرگ میں تدفین عمل میں آئی۔ رحمۃ اللہ رحمۃ واسعا۔

## نوٹ۔

آپ کے تفصیلی حالات کے لئے ملاحظہ ہو، مولانا مفتی محمود الحسن گنگوہی، مرتب حضرت مولانا سید محمد شاہ صاحب سہارنپوری اور حیات محمود، مرتب حضرت مولانا مفتی محمد فاروق صاحب میرٹھی،

## تذکرہ

## شیخ الاسلام حضرت مولانا سید حسین احمد مدنی نور اللہ مرقدہ

## نام و نسبت

نام حسین احمد، تاریخی نام چراغ محمد کنیت ابواسعد لقب شیخ الاسلام والد کا نام ماسٹر سید حبیب اللہ نسبت مدنی، خفی ہے۔

## سلسلہ نسب

شیخ الاسلام ابواسعد حسین احمد بن حبیب اللہ بن سید پیر علی بن سید جہانگیر بخش بن شاہ نور اشرف (شاہ نور اشرف وہ مورث اعلیٰ ہیں جو والد داد پور قصبہ ٹانڈہ تشریف لا کر اقامت گزیر ہوئے)

## ولادت و وطن

حضرت مدنی کی ولادت ۱۹/شوال ۱۲۹۶ھ مطابق ۱۸/کوسہ شنبہ کی شب میں بانگر مصلح یوپی میں ہوئی۔ تاریخی نام چراغ محمد تجویز ہوا بعد میں حسین احمد سے مشہور ہوئے آپ کا خاندان کم و بیش تیسری صدی ہجری میں مدینہ منورہ سے



چل کر پانچ سو سال کے بعد ترند، لاہور ہوتا ہوا ضلع فیض آباد یوپی کے قصبہ ٹانڈا میں قیام پذیر ہوا پھر اواخر شعبان ۱۳۱۶ھ مطابق جنوری ۱۸۹۹ء میں مکہ مکرمہ کی طرف روانہ ہوا اور ذیقعدہ ۱۳۱۶ھ میں مکہ مکرمہ پہنچا اور حج سے فراغت کے بعد ۲۵ رزی الحج ۱۳۱۶ھ مطابق مئی ۱۸۹۹ء کو مدینہ منورہ وارد ہوا۔

### تعلیم و تربیت

آپ کا گھرانہ علمی تھا خاص کر والد محترم تعلیم یافتہ اور حضرت مولانا فضل الرحمن گنج مراد آبادی سے شرف بیعت حاصل کئے ہوئے صحبت یافتہ تھے بنا بریں حضرت مدنی کی تعلیم پر شروع سے ہی توجہ دی گئی چنانچہ بنیادی دینی اور عصری تعلیم پا کر ٹانڈہ سے اوائل صفر ۱۳۰۹ھ میں تکمیل علوم کے لیے دارالعلوم دیوبند تشریف لائے یہاں آپ کے دو بڑے بھائی مولانا محمد صدیق اور مولانا سید احمد پہلے سے زیر تعلیم تھے، حضرت شیخ الہند مولانا محمود حسن دیوبندی کے ارشاد پر شارح ابوداؤد حضرت مولانا خلیل احمد محدث سہارنپوری نے خصوصی طور سے گلستاں اور میزان الصرف کے اسباق شروع کرائے۔ آپ غیر معمولی ذکی اور ذہین تھے اس لئے حصول علم میں تمام طلباء پر فوقیت لے جانے کی بنا پر اپنے اساتذہ اور مشائخ دارالعلوم کے آنکھوں کا تارابن گئے۔

حضرت شیخ الہند کے والد حضرت مولانا ذوالفقار صاحب سے آپ نے فصول اکبری پڑھی اور دیگر علوم و فنون کی تکمیل وہاں کے نامور، ماہر فن اساتذہ سے کی وہاں آپ نے آٹھ سال قیام فرمایا آپ کے کبار اساتذہ میں مفتی اعظم دارالعلوم دیوبند حضرت مولانا مفتی عزیز الرحمن (صاحب فتاویٰ دارالعلوم دیوبند) کا نام نامی آتا ہے اور احادیث کے اکثر اسباق آپ نے حضرت شیخ الہند مولانا محمود حسن دیوبندی رحمۃ اللہ علیہ سے پڑھے اور بعض حدیث کی کتابیں حضرت مولانا خلیل احمد محدث سہارنپوری (صاحب بذل المجہود) سے پڑھیں۔

دارالعلوم دیوبند کے آٹھ سالہ دورِ تعلیم میں حضرت شیخ الہند نے خصوصی توجہ اور نظر شفقت فرما کر چھوٹی بڑی ۲۳ کتابیں خود آپ کو پڑھائیں۔

### بیعت و سلوک

آپ کو حضرت شیخ الہند سے جو محبت و تعلق تھا اس کی وجہ سے کسی سے بیعت ہونے کا جی نہیں چاہتا تھا چنانچہ حضرت شیخ الہند سے درخواست کی اور بہت کوشش بھی کی لیکن حضرت نے حکم دیا کہ حضرت گنگوہی سے بیعت کی جائے، بادل نا خواستہ گنگوہہ حاضر ہو کر درخواست کی حضرت گنگوہی نے بیعت تو فرمایا مگر فرمایا کہ اب تم مدینہ منورہ جا رہے



ہو وہاں قطب عالم حضرت حاجی امداد اللہ صاحبؒ موجود ہیں ان سے عرض کرنا وہ ذکر کی تلقین فرمائیں گے، حضرت مدظلہ فرماتے ہیں کہ بیعت تو بادلِ ناخواستہ ہوئے تھے مگر اس کے انوار و اثرات اسی وقت سے محسوس ہونے لگے تھے۔

### سفرِ حجاز

آپ کے والد حضرت مولانا فضل الرحمن گنج مراد آبادی سے متعلق سلوک تھے ہمیشہ دل دیار حبیب صلی اللہ علیہ وسلم کی یاد میں بے چین رہتا تھا چنانچہ جب ایک سو پانچ سال کی عمر پر کر شیخ کا انتقال ہو گیا تو عازم سفر ہوئے اس کا علم جب رشتے داروں کو ہوا تو ہجر اور فراق کے صدمہ میں آپ کو منع کیا اور کہا کہ حالات سازگار نہیں ہیں تو آپ کے والد نے کہا کہ اگر مجھے یقین بھی ہو جائے کہ مجھے توپ کے دہانے پر رکھ کر توپ چلائی جائے گی تو بھی جانے سے گریز نہیں کروں گا چنانچہ آپ بھی والد محترم کے ساتھ سفر کو روانہ ہو گئے۔

چنانچہ اواخر شعبان ۱۳۱۶ھ میں بارادہ حجاز مقدس دیوبند سے روانگی ہوئی تو حضرت شیخ الہند دوسرے حضرات کے ساتھ رخصت کرنے کے لیے پیدل اسٹیشن تشریف لے گئے مدینہ منورہ پہنچ کر اساتذہ و مشائخ کی تاکید و ہدایات کے مطابق درس و تدریس کا آغاز فرمایا اور ذکر و مراقبہ و احسان و سلوک کے منازل طے کرنے میں مشغول ہو گئے۔

### حرم نبوی میں درس کا حال

اللہ تعالیٰ نے آپ کو حدیث شریف کا جو ملکہ عطا فرمایا تھا اس کا ظہور مسجد نبوی میں درس کے عروج سے ہوا حضرت مولانا عاشق الہی میرٹھیؒ نے آپ کے درس کا چشم دید حال یوں بیان کیا ہے:

مولانا حسین احمد کا درس حرم نبوی میں الحمد للہ بہت عروج پر ہے اور عزت و جاہ بھی حق تعالیٰ نے وہ عطا فرمایا ہے کہ ہندی علماء تو کیا یمنی، شامی بلکہ مدنی علماء کو بھی وہ حاصل نہیں ہے۔ ذلک فضل اللہ یؤتیہ من یشاء

### مدینہ منورہ میں قیام

مدینہ منورہ میں آپ کا کل قیام مجموعی طور سے ۱۵ سال رہا ہے پہلا قیام دو سال ۱۳۱۷ھ تا ۱۳۱۸ھ رہا۔ دوسرا قیام ۱۳۲۰ھ تا ۱۳۲۶ھ سات سال رہا۔ تیسرا قیام ۱۳۳۰ھ تا ۱۳۳۱ھ کل دو سال رہا۔ چوتھا قیام ۱۳۳۲ھ تا ۱۳۳۶ھ چار سال رہا ان طویل مدتوں میں آپ نے ریاضت و مجاہدہ کے ذریعہ سلوک و احسان کی تکمیل فرمائی۔



حضرت گنگوہیؒ کا ہندوستان بلوا کر خلافت عطا کرنا

حضرت شیخ الہندؒ کی فرمائش پر آپ حضرت گنگوہیؒ سے بیعت تو ہو گئے مگر حضرت گنگوہیؒ نے تلقین کی کہ ذکر نہ کر مگر جب کہ حضرت حاجی امداد اللہ صاحبؒ سے حاصل کرنا۔ حضرت مدنیؒ فرماتے ہیں کہ حضرت نے پاس انفاس کی تلقین فرمائی اور فرمایا کہ روز صبح کو یہاں آ کر بیٹھا کرو اور اس ذکر کو کرتے رہو۔

اس کے بعد مدینہ منورہ پہنچ کر کچھ عرصے کے بعد حضرت حاجی صاحبؒ کا انتقال ہو گیا بعد تقریباً ڈیڑھ سال یا کچھ زائد حاجی صاحبؒ کی ہدایت کے مطابق ذکر جاری رہا۔ اور اس دوران روایات صالحہ اور مبشرات کا عجیب و غریب سلسلہ جاری ہوا اور حضرت گنگوہیؒ سے تعلق میں دن بدن اضافہ ہوتا رہا، حضرت گنگوہیؒ سے مکاتبت بھی رہی اس اثنا میں حضرت گنگوہیؒ نے ہندوستان طلب فرمایا۔ آپ انتہائی ناسازگار حالات میں پیش از قیاس و گمان سفر کی صعوبتیں برداشت کرتے ہوئے گنگوہ پونچے، تقریباً تین ماہ گنگوہ میں قیام ہوا۔ حضرت گنگوہیؒ نے مراقبہ ذاتِ بحث تجویز فرمایا عصر کے بعد مجلس میں حاضر رہ کر اس مراقبہ پر عمل پیرا رہے دوسرے تمام اوقات بھی عبادت و ریاضت اور مراقبہ میں مشغول رہ کر گزارے صرف ڈیڑھ ماہ گزرا تھا کہ حضرت گنگوہیؒ نے دستار بندی سے نوازا اس وقت حضرت شیخ الاسلامؒ کی عمر کل ۲۳ برس تھی پھر اس راہ میں اللہ تعالیٰ نے آپ پر کیا کیا لطف و احسان اور مہر و کرم کی نوازش شہائے بے حد و حساب فرمائیں کہ ان کو اللہ جانے یا اس کا بندہ۔

حضرت شیخ الاسلامؒ سے بلا مبالغہ لاکھوں سعادت مند بیعت ہوئے اور ان کے عقائد و اعمال، اخلاق کی اصلاح ہوئی، رجوع کا یہ عالم تھا کہ بیک وقت کئی کئی سو آدمی بیعت ہوتے تھے بانسکندی آسام کے آخری سفر میں تقریباً چھ ہزار آدمی بیک وقت سلسلے میں داخل ہوئے اور لاوڈ اسپیکر پر بیعت کے کلمات کہلوائے گئے۔ وہ خوش نصیب جو راہِ معرفت و سلوک طے کر کے واصل الی اللہ بنے اور مرتبہ احسان پر فائز ہوئے ان کی تعداد ۱۶۷ ہے بھارت، بنگلہ دیش، برما، آسام، پاکستان اور جنوبی افریقہ وغیرہ تک تمام مقامات میں آپ کا فیض جاری و ساری ہے۔

اسارت مالٹا اور رہائی

۱۹۱۴ء کی جنگ عظیم کے بعد جب انگریزی مظالم ہندوستانیوں بالخصوص مسلمانوں کے خلاف حد سے بڑھ گئے تو حضرت شیخ الہندؒ نے حاجی صاحبؒ ترنگ زئی کے ذریعہ انگریزی فوج کے خلاف جنگ کا آغاز کر دیا جس کی تیاری پہلے



سے جاری تھی اس جنگ میں برطانیہ کو پے درپے جانی و مالی نقصان اور پسپائیوں کا سامنا کرنا پڑا ادھر اس مقصد کے لئے شیخ الہندؒ اپنے سفیر حضرت مولانا عبید اللہ سندھیؒ، مولانا محمد میاں منصور اور مولانا سیف الرحمن وغیرہ کو افغانستان، ترکی، جرمنی وغیرہ روانہ کر چکے تھے اور یہ حضرات اپنے اپنے مرکزوں میں پہنچ کر کامیابی کے ساتھ سرگرم عمل تھے معلوم ہوا کہ حضرت شیخ الہندؒ کا پورا منصوبہ اور تحریک حکومت برطانیہ کے علم میں آچکی ہے (یہ تحریک ریشمی رومال کی تحریک کے نام سے مشہور ہے) ان حالات میں حضرت شیخ الہندؒ جاز پہنچ گئے اور سلطنت عثمانیہ کے عمائدین سے کامیاب مذاکرات کیے یہ سلسلہ جاری تھا کہ شریف حسین گورنر مکہ نے خلافت عثمانیہ سے بغاوت کردی اور انگریزوں سے مل گیا۔ انگریز کے کہنے پر اس نے حضرت شیخ الہندؒ اور ان کے چار رفقاء بشمول حضرت شیخ الاسلام کو گرفتار کر لیا تقریباً ایک ماہ جدہ میں رہ کر یہ حضرات مصر اور پھر مالٹا کیلئے روانہ کر دیئے گئے۔

بابتاں یار شد شریف حسین ☆ خاندان شرافتش گم شد

مالٹا سے تین برس اور سات ماہ کے بعد ۲۰ رمضان ۱۳۳۸ھ مطابق ۸ جون ۱۹۲۰ء کو رہا ہو کر یہ حضرات بمبئی پہنچے۔

سلیٹ آسام میں تدریسی خدمات

رہائی کے بعد حضرت شیخ الاسلام آسام میں سلیٹ کے ایک ادارے میں ۱۹۲۳ء سے ۱۹۲۸ء چھ سال تک تدریسی و دیگر دینی اور سیاسی خدمات پر مامور ہو کر علوم دینیہ خصوصاً حدیث پاک کی خدمات کے ذریعہ طالبان علوم نبوت کو فیض پہنچایا نہ صرف سلیٹ بلکہ سارے بنگال کو علوم دینیہ اور علوم معرفت سے مالا مال فرمایا اور ہندوستان کو انگریزوں کے قبضہ سے آزاد کرانے کی محبت لوگوں کے دلوں میں مضبوط کر دی۔

دارالعلوم دیوبند میں منصب صدارت اور عہدہ شیخ الحدیث پر آپ کی آمد

حضرت شیخ الہندؒ کی عدم موجودگی میں اور حضرت شیخ الہندؒ کی وفات کے بعد بخاری شریف اور ترمذی شریف کے اسباق اور صدر المدرسین کا عہدہ آپ کے فائق شاگرد شیخ الاجل علامہ انور شاہ کشمیریؒ کے سپرد ہوئے مگر چند سالوں کے بعد دارالعلوم دیوبند میں ایک شورش برپا ہوئی جس کی وجہ سے اجلہ اساتذہ بشمول حضرت علامہ مولانا محمد انور شاہ کشمیریؒ، مفتی عزیز الرحمن اور علامہ شبیر احمد عثمانی وغیرہم دارالعلوم دیوبند کو خیر آباد کہہ کر مدرسہ تعلیم الدین ڈھابیل گجرات چلے گئے



اور یہ منصب وعہدہ خالی ہو گیا۔

اس وقت دارالعلوم دیوبند کے مہتمم حضرت مولانا حبیب الرحمن صاحب عثمانی نائب مہتمم حضرت مولانا قاری طیب صاحب اور سرپرست حکیم الامت حضرت مولانا اشرف علی تھانویؒ کو بڑا اضطراب ہوا اور اس منصب کے شایان شان شخصیت کی فکر لاحق ہوئی تو ان سمجھوں کی متفقہ رائے حضرت شیخ الاسلامؒ ہی کے متعلق ہوئی کہ آپ کو یہاں آنے کی دعوت دی جائے ایسے وقت میں دارالعلوم کو ایسے ہی صاحب عزیمت حامل شریعت و سنت، مجاہد آزادی و سیاست کی ضرورت تھی جو شیخ الہندؒ کی جانشینی کا بہمہ وجوہ حقدار تھا۔

حضرت شیخ الاسلامؒ سے امتزاج کے بعد سرپرست حضرت تھانویؒ نے خود ایک تحریر لکھی اور اس کو حضرت شیخ الاسلامؒ کی خدمت میں پیش کیا گیا

حضرت مولانا مولوی حسین احمد کا تقرر بعہدہ صدر مدرس بمشاہدہ ایک سو پچاس (۱۵۰) روپیہ ماہوار تاریخ کارکردگی سے مجلس شوریٰ کو منظور ہے حضرت ممدوح کی اعلیٰ شخصیت اور علمی تجربہ کے لحاظ سے مشاہدہ مذکورہ بالکل ناقابل ہے مگر حضرت ممدوح کے اخلاص نیت و خدمت دارالعلوم کے جذبات سے ہم کو توقع ہے کہ حضرت ممدوح اس کو منظور فرما کر مجلس شوریٰ کو شکرگزاری کا موقع دیں گے اور دارالعلوم کی حالت پر اپنی توجہات و اخلاق بزرگانہ سے نظر التفات فرما کر پورے طور پر سنبھالنے کی کوشش فرمائیں گے جیسا کہ حضرت ممدوح کے استاذ بزرگ حضرت شیخ الہندؒ کا طریقہ تھا۔

(نقطہ اشرف علی ۲۰ رجب ۱۳۲۸ھ)

حضرت شیخ الاسلامؒ نے بمشکل اہل سلہٹ کو راضی کیا اور چند شرائط کے ساتھ اپنی آمادگی ظاہر فرمائی (سیاسی نظریات میں پوری آزادی ہوگی، تحریک آزادی میں شرکت پر اعتراض نہیں کیا جائے گا وغیرہ) اول تو کارپردازان دارالعلوم سے زیادہ حضرت کے مزاج، طبیعت اور نفسیات سے کون واقف ہو سکتا تھا۔ اور شیخ الہندؒ کی جانشینی کے لئے ان کے سامنے کوئی دوسرا بزرگ کب حقدار قرار دیا جاسکتا تھا، پھر حالات پر پوری گرفت کے لئے اس کے سوا کوئی چارہ کار بھی کوئی باقی نہ رہ گیا تھا اس لئے پورے انشراح و انبساط کے ساتھ شرائط منظور ہوئیں اور ۱۹۲۸ء میں سند صدارت سنبھالنے کے لیے آپ دیوبند تشریف لے آئے پھر دیوبند کے اسلامی، علمی، اخلاقی، روحانی اور سیاسی مرکز سے حضرت نے ان تمام جہات سے جو خدمات انجام دیں اور جس طرح ملک و ملت کی قیادت فرمائی اس کے ذکر کی یہاں ضرورت نہیں۔



## حضرت شیخ الاسلامؒ کے درس حدیث کی چند خصوصیات

بحریکراں حضرت شیخ الاسلامؒ کے درس حدیث سے جو حضرات مستفیض ہوئے ہیں وہ بخوبی جانتے ہیں کہ ایک بہت بڑا دریا ناپید کنارہ تھا اس کو مجھ جیسا جاہل جو حضرت سے براہ راست استفادہ بھی نہیں کر سکا کیسے بیان کر سکتا ہے تاہم کتابوں میں جو مذکور ہے چند اہم صفات سپرد قلم و قرطاس ہیں:

(۱) حضرت شیخ الاسلامؒ نے تقریباً تیس سال دارالعلوم دیوبند میں بخاری شریف و جامع ترمذی کا درس دیا ہے آپ کا معمول تھا کہ ابتداء خطبہ مسنونہ کے بعد یہ دعا پڑھتے:

فان اصدق الحديث كتاب الله و احسن الهدى هدى محمد صلى الله عليه وسلم و شر الامور محدثاتها و كل محدثة بدعة و كل بدعة ضلالة و كل ضلالة في النار و بالسند المتصل منا الى الامام الحافظ الحجة امير المؤمنين في الحديث ابى عبد الله محمد بن اسماعيل بن ابراهيم بن المغيرة بن بردزبه الجعفي البخاري رحمة الله تعالى و نفعنا بعلومه آمين.

اس کے پڑھنے کے بعد باب کا آغاز قال سے کرتے تھے مثلاً قال باب كيف كان بدء الوجي الخ پڑھتے تھے پھر ہر حدیث کے ساتھ شروع میں وہ قال حدثا پڑھا کرتے تھے۔

(۲) سند کے اختتام پر صحابی کے نام کے ساتھ رضی اللہ تعالیٰ عنہ و عنہم فرماتے تھے اور اس طرح دعا میں صحابی کے ساتھ تمام راویوں کو شریک کر لیا کرتے تھے۔

(۳) حضرت کی تقریر نہایت سلیس، شستہ اور اس کی رفتار بہت دھیمی ہوتی تھی لفظ واضح باواز بلند زبان مبارک سے نکلتا تھا مشکل مقامات نہایت سادہ طرز میں مثالیں دیکر حل فرماتے تھے۔

(۴) آپ کسی مسئلہ کی جب توجیہ فرماتے تو متعدد توجیہات کو الگ الگ شمار کرتے تھے۔

(۵) کتابوں کا مکمل سیٹ آپ کے سامنے ہوتا تھا تمام فقہاء کے دلائل کتاب کھول کر سناتے تھے کسی امام کی دلیل حوالہ کتب کے بغیر نہیں چھوڑتے تھے۔

(۶) آپ درس میں سند و متن ہر ایک پر مفصل، مدلل، محول اور مرتب کلام فرماتے تھے قول کے قائل کے نام کے ساتھ بیان کرتے بہت کم بعض کہہ کر بیان کرتے تھے۔



آپ کے درس میں وقار اور تواضع دونوں جمع تھے کوئی طالب علم سوال کرنا چاہتا تو آپ کی ہیبت مانع نہیں ہوتی تھی دوران درس دلچسپ حکایات اور تاریخی واقعات سے بھی محظوظ فرماتے تھے فرق حقہ اور فرق باطلہ کی دل نشیں تشریح فرماتے تھے اختلافی مسائل میں حنفی مذہب کو حدیث کے ساتھ اس طرح تطبیق دیتے کہ مذہب حنفی حدیث کے عین مطابق ہوتا تھا عقائد و ایمان کے مباحث بخاری شریف میں بسط و تفصیل سے پیش فرماتے تھے ہندوستان اور عالم اسلام کے سیاسی مسائل پر بھی عموماً طلبہ کے سوالات کے جوابات میں یا حدیث زبردس کی مناسبت سے کلام فرماتے تھے کسی حدیث میں تصوف و احسان کا پہلو نکلتا ہوتا تو اس پر حضرت کی تقریر کی روانی اور طبیعت کی جولانی دیدنی ہوتی تھی۔

### حضرت شیخ الاسلام کی سیاسی زندگی

آپ اپنے شیخ مربی حضرت شیخ الہند کے نقش قدم پر چلتے ہوئے حضرت شیخ الہند کی زندگی میں ان کے تابع رہ کر اور ان کی وفات کے بعد خود ذمہ داری اوڑھ کر تحریک خلافت اور جمعیت علماء ہند کے پلیٹ فارم سے سیاسی میدان میں قائدانہ کردار ادا کیا اور اپنی سرفروشانہ اور قائدانہ سرگرمیوں کے ذریعہ اس راستے کی تمام تکلیفیں اور مصائب جو اپنوں اور غیروں کی طرف سے بارش کی طرح برس رہے تھے برداشت کرتے ہوئے ہندوستان کو آزاد کرایا اور اس کی آزادی سے ممالک اسلامیہ کے آزاد ہونے کی سبیل پیدا کی تقسیم ہند کے نظریہ میں ہمارے اکابر و علماء بھی دو طرفہ تھے۔ بعض اکابر تقسیم ہند کی حمایت میں تھے مگر آپ اور بہت سارے علماء خصوصاً جمعیت علماء اس کو مسلمانوں کے مستقبل کے لیے ضرر رساں باور کر رہے تھے جو ہوا وہ ہونا تھا مگر تقسیم سے مسلمانوں کو جو نقصان ہوا اور آج ہو رہا ہے مسلمانوں کی متحدہ طاقت چکنا چور ہو گئی برصغیر کے مسلمانوں کا مستقبل گویا تاریک ہو کر رہ گیا اس بھیاںک تصویر سے حضرت شیخ الاسلام آزادی سے قبل ڈرایا کرتے تھے۔

(اللہ تعالیٰ مسلمانوں کے ایمان و اعمال، جان و مال اور عزت و آبرو کی حفاظت فرمائے) آمین

### آزادی ہند کے بعد حضرت شیخ الاسلام سیاست سے بے نیاز

حضرت شیخ الاسلام کی شخصیت خالص مخلص تھی سب کچھ اللہ کی رضا کے لئے کرتے تھے سیاست سے آپ نے کبھی بھی کوئی ذاتی غرض نہیں نکالی۔ آپ دین اسلام اور مسلمانوں کی حفاظت و بقاء کے لیے ملک کو آزاد کرانا چاہتے تھے آزاد ہونے کے بعد سیاست سے اس طرح الگ تھلگ ہو کر درس و تدریس، وعظ و تذکیر وغیرہ دینی کام میں یکسو ہو کر لگ گئے



ایسا معلوم ہوتا کہ سیاست سے آپ کو مطلب نہیں ہے۔

آپ کے سیاسی کردار، ملک و ملت کی خدمات پر صدر جمہوریہ نے ایوارڈ و اعزاز بخشا چاہا تو آپ نے یہ کہہ کر انہیں فرمادیا کہ یہ ہمارے اسلاف کا طریقہ کار نہیں ہے گویا کمال اخلاق کے ساتھ اپنے نفس سے بدگمانی اس کے نقص کے استحضار سے اپنے دامن کو بچا لیا آپ کی صفات میں آپ کی انسانی بلندی ممتاز و مسلم ہے، پاکیزہ شخصیت ہے غرض جدوجہد، بیدار زندگی اور مکارم الاخلاق نے آپ کی ذات کو کھراسونا اور سچا موتی بنا دیا تھا۔

### حضرت شیخ الاسلامؒ کی مہمان نوازی

حضرت شیخ الاسلامؒ کا ساری زندگی البید العلیا خیر من البید السفلیٰ پر عمل رہا وہ بہت کم دوسرے کے ممنون ہوئے، انہوں نے ایک عالم کو ممنون کیا، ان کا مہمان خانہ ہندوستان کے وسیع ترین مہمان خانوں میں اور ان کا دسترخوان ہندوستان کے وسیع ترین دسترخوانوں میں تھا اور حقیقت یہ ہے کہ ان کا قلب اس سے بھی زیادہ وسیع تھا بعض واقعین کا اندازہ ہے کہ پچاس مہمانوں کا روزانہ اوسط ہوتا تھا پھر اس میں ہر طبقے اور حیثیت کے لوگ ہوتے تھے شیخ کی بشاشت، انتظام، مستعدی اور اہتمام بتلاتا تھا کہ ان کو کس قدر قلبی مسرت اور روحانی لذت حاصل رہی ہے ان کے شاگردوں نے بتایا کہ جب حضرت شیخ الاسلامؒ دارالحدیث میں سبق پڑھا لیتے تو مسند پر کھڑے ہو کر مہمانوں کو دیکھتے اور باہر کے جو بھی آدمی ملتے ان کو اپنے گھر بلوا لیتے تھے الغرض ضیافت، مہمان نوازی اور اطعام طعام ان کی روحانی غذا اور طبیعت ثانیہ بن گئی تھی پھر مہمانوں کے ساتھ وہ جس تواضع اور انکساری اور جس اعزاز و احترام کے ساتھ پیش آتے تھے اس کو دیکھ کر یہ شعر یاد آتا تھا:

وانی لعبد الضیف ما دام نازلا ☆ وما شیمۃ لی غیرھا تشبہ العبد

ترجمہ: میں مہمان کا غلام ہوں جب تک وہ میرے گھر مہمان رہے اور میرے اندر یہی ایک صفت ہے جس سے میں غلام معلوم ہوتا ہوں۔

### حضرت شیخ الاسلامؒ کی تصانیف

حضرت شیخ الاسلامؒ کی پوری زندگی تدریسی، روحانی، سیاسی، ملی، ولکی و تخلیقی وغیرہ مختلف الانواع کاموں میں گھری ہوئی تھی اس لئے مستقل تصانیف و تالیفات کے لیے یکسو نہیں ہو سکے جس کی وجہ سے معتد بہ کتابیں آپ کے قلم سے وجود



میں نہیں آسکیں پھر بھی چند اہم اور مختصر مگر جامع کتابیں اور رسائل مختلف اوقات میں تحریر فرما کر امت کی اس سلسلے میں بھی رہنمائی فرمائی ہے جو مندرجہ ذیل ہیں:

(۱) نقشِ حیات (دو جلدیں)

یہ آپ کی خودنوشت سوانح ہے جس میں آپ نے اپنے خاندانی حالات، ایامِ تعلیم، ہجرتِ مدینہ منورہ اور اپنے شیخ کے ساتھ مالٹا کی اسارت کے حالات تحریر فرمائے ہیں ان باتوں کے ساتھ ساتھ ہندوستان کی سیاسی تاریخ خصوصاً انگریزوں کی چال بازی اور انکی سیاسی فریب کاریوں پر سیر حاصل تبصرے کئے۔

(۲) الشہاب الثاقب علی المسترق الکاذب

یہ کتاب مولانا احمد رضا بریلوی پر رد ہے جنہوں نے اکابر علماء کی تکفیر کی تھی۔ (۳) آپ کے مکاتیب: جو مکتوبات شیخ الاسلام کے نام سے چار جلدوں میں چھپے ہیں۔ (۴) معارفِ مدینہ: یہ آپ کی ترمذی شریف کی درسی تقریر ہے جو دو جلدوں میں چھپی ہے اس سے آپ کی تحقیقی ذوق اور تدریسی جولانیوں کا بخوبی اندازہ لگتا ہے۔ (۵) اسیران مالٹا: (۶) مودودی دستور کی حقیقت (۷) عمل و عقیدہ (۸) متحدہ قومیت وغیرہ

## وفات

نصف جولائی ۱۹۵۷ء میں دورانِ سفر تنفس کی تکلیف شروع ہوئی سفر منقطع فرما کر دیوبند واپس آگئے سلسلہ مرض جاری رہا اور تنفس کی تکلیف عارضہ قلب میں تبدیل ہوئی دوا علاج اور پریہیز کا سلسلہ بھی جاری رہا اور ملاقاتوں، عبادتوں اور سبق کا معمول بھی جاری رہا ۲۸ محرم الحرام ۱۳۷۷ھ مطابق ۲۵ اگست ۱۹۵۷ء کو بخاری شریف کا آخری درس دیا اس کے بعد مرض کی شدت میں اضافہ ہی ہوتا رہا طبیب ڈاکٹر جمع ہوتے رہے دوائیں، علاج اور غذائیں تجویز ہوتی رہیں کبھی افاقہ کی صورت بھی پیدا ہوتی مگر کل نفس ذائقۃ الموت کے اٹل دستور خداوندی کے مطابق آخر ۱۳ جمادی الاول ۱۳۷۷ھ مطابق ۵ دسمبر ۱۹۵۷ء کو ظہر سے پہلے شیخ الاسلام والمسلمین حضرت مولانا حسین احمد مدنی رحمۃ اللہ علیہ بے انداز خلق خدا کو خیر باد کہتے ہوئے رفیقِ اعلیٰ سے جا ملے۔

انا للہ وانا الیہ راجعون ۱



## تذکرہ

## حضرت مولانا فخر الدین مراد آبادیؒ

نام و نسب

آپ کا نام فخر الدین آپ کا وطن ہاپوڑ ہے آپ کے آباء و اجداد میں سید قطب الدین اور سید عالم اپنے دوسرے دو بھائیوں کے ساتھ عبد شاہ جہاں میں ہرات سے دہلی آئے یہ حضرات اپنے زمانہ کے ممتاز علماء میں سے تھے شاہ جہاں نے ان کے درس و تدریس کے لئے ہاپوڑ میں ایک مدرسہ تعمیر کرا دیا، سید عالم کا سلسلہ نسب ۲۶ واسطوں سے حضرت امام حسین رضی اللہ عنہ پر منتہی ہوتا ہے۔

ولادت

آپ کی پیدائش کے سلسلہ میں دو قول ہیں (۱) پہلا قول ۱۳۱۰ھ میں ہاپوڑ میں ہوئی جیسا کہ مولانا عاشق الہی برنی مظاہرئی نے العناقید العالیہ میں تحریر فرمایا ہے (۲) ۱۳۱۷ھ مطابق ۱۸۸۹ء جمیر میں ہوئی جہاں آپ کے دادا سید عبد الکریم محکمہ پولیس میں تھانے دار تھے (جیسا کہ محبوب رضوی نے تاریخ دارالعلوم دیوبند میں تحریر فرمایا ہے) تعلیم و تربیت

چار سال کی عمر میں تعلیم کا آغاز ہوا قرآن شریف اپنے والد ماجد سے پڑھا اور فارسی کی تعلیم اپنے خاندان کے بزرگوں سے حاصل کی، بارہویں سال اپنے خاندانی بزرگ عالم مولانا خالد سے عربی صرف و نحو شروع کی، اسی دوران آپ کے والد ماجد کو اپنے آبائی مدرسہ کے احیاء کا خیال پیدا ہوا جو ۱۸۵۷ء کو دارو گیر کی نذر ہو گیا تھا چند سال اس میں تعلیم پانے کے بعد آپ کو گلاؤٹھی کے مدرسہ منبع العلوم میں بھیج دیا گیا، وہاں مولانا ساجد علی سے مختلف کتابیں پڑھیں، بعد ازاں اپنے استاد ساجد علی کے ساتھ دہلی چلے گئے، دہلی کے مدرسہ میں معقولات کی کتابیں پڑھیں، پھر ۱۳۲۶ھ میں دارالعلوم دیوبند آئے اور حضرت شیخ الہندؒ نے امتحان لیا امتحان میں امتیازی نمبروں سے سرفراز ہوئے۔

حضرت شیخ الہند کی ہدایت کے مطابق دو سالوں میں دورہ حدیث شریف کی تکمیل فرمائی دارالعلوم دیوبند کے زمانہ طالب علمی ہی میں طلباء کو معقولات کی کتابیں پڑھانے لگے تھے، ۱۳۲۸ھ میں فراغت حاصل کی، تعلیم سے فراغت کے بعد دارالعلوم میں مدرس مقرر ہو گئے، مگر شوال ۱۳۲۹ھ میں اکابر نے آپ کو مدرسہ شاہی مراد آباد بھیج دیا جہاں تقریباً اڑتالیس سال قیام رہا تقریباً نصف صدی کی اس طویل مدت میں بہت سے طلباء حدیث نے اکتساب فیض کیا، اور



آپ کا درس بخاری بہت مشہور تھا،

۱۳۷۱ھ مطابق ۱۹۵۷ء میں حضرت شیخ الاسلام مولانا حسین احمد مدنی کی وفات کے بعد دارالعلوم کی مجلس شوریٰ کے اراکین نے دارالعلوم دیوبند کے لئے آپ کا انتخاب کیا، حضرت مدنی نے اپنے مرض الوفا میں باصرار آپ کو مراد آباد سے بلا کر اپنی جگہ صحیح بخاری شریف کے درس کے لئے معذور کیا تھا اس سے پہلے بھی دو مرتبہ حضرت مولانا مدنی کی گرفتاری اور رخصت کے زمانہ میں آپ دارالعلوم میں صحیح بخاری شریف کا درس دے چکے تھے ۱۳۹۰ھ مطابق ۱۹۷۰ء میں پونے تین سو طلباء کے قریب آپ کے درس میں شریک تھے کم و بیش دورہ حدیث کے طلباء کی یہی تعداد ہر سال رہتی تھی

### درسی خصوصیات

حضرت مولانا مراد آبادی چونکہ حضرت شیخ الہند اور حضرت علامہ سید انور شاہ کشمیریؒ کے خاص تلامذہ میں تھے، اس لئے آپ کے درس میں ان دونوں حضرات کا رنگ تھا، چنانچہ آپ کا درس حدیث نہایت مبسوط اور مفصل ہوتا تھا حدیث کے تمام پہلوؤں پر سیر حاصل بحث فرماتے تھے، ائمہ و فقہاء کے مذاہب بیان کرنے کے بعد حنفی مذہب کی ترجیح پر زور دلائل کے ساتھ اس طرح پیش فرماتے تھے کہ طلباء کو ادنیٰ خلجان بھی باقی نہیں رہتا تھا، اثناء درس صحیح بخاری کی مختلف شروحات کے حوالہ جات پیش کرنے کے ساتھ اپنے اساتذہ کے علوم و معارف بھی پیش فرماتے تھے، انداز بیان نہایت پاکیزہ اور شبستہ ہوتا تھا آپ کے درس بخاری شریف کو شہرت تامہ اور مقبولیت حاصل تھی، آپ اپنے دور میں یگانہ روزگار اور بے مثال استاذ تھے، اور طلباء آج تک ان سے تلمذ پر فخر محسوس کرتے ہیں۔

### ملکی سیاست میں آپ کا حصہ

تعلیمی مشاغل کے علاوہ تحریک خلافت میں بھی حصہ لیا اس کے نتیجہ میں ہی قید و بند کی صعوبتیں بھی جھیلی پڑی حضرت مدنی کی جمعیتہ العلماء ہند کی صدارت میں دو مرتبہ نائب صدر رہے بعد ازاں مسند صدارت پر فائز ہوئے اور تادم واپسی جمعیتہ العلماء ہند کی صدارت کے فرائض انجام دیتے رہے۔

### تصانیف

آپ درس و تدریس میں یکسو ہو کر ہمہ تن مشغول رہے اس لئے تصنیف و تالیف کی طرف زیادہ توجہ نہیں دینی تاہم چند کتابیں آپ کے قلم سے سپرد قسط اس ہوئی ہیں (۱) القول الفصیح فی ما یتعلق بعقد ابواب الصحیح (۲) ربط ابواب صحیح البخاری (۳) آپ کے بعض شاگرد نے آپ کی تقریر کو جمع کیا جو موسوم ہے ایضاح البخاری کے نام سے جو اپنی مثال آپ ہے۔



## وفات

آخری عمر میں جب صحت نے جواب دے دیا تو بغرض علاج و تبدیل آب و ہوا آپ کو مراد آباد لے جایا گیا مگر مدت موعود آچکا تھا مراد آباد میں کچھ عرصہ علیل رہ کر ۲۰ صفر المظفر ۱۳۵۲ھ مطابق ۵ اپریل ۱۹۷۲ء میں نصف شب کے بعد انتقال فرمایا انا للہ وانا الیہ راجعون اطلاع ملنے پر دارالعلوم دیوبند اور دہلی وغیرہ بہت سے حضرات مراد آباد پہنچ گئے اور حضرت مولانا قاری طیب صاحب مہتمم دارالعلوم دیوبند نے نماز جنازہ پڑھائی دوپہر کے بعد تدفین عمل میں آئی دارالعلوم دیوبند میں صحیح البخاری شریف کا یہ عظیم الشان درس تقریباً ساٹھ سال سے حضرت شیخ الہند کے تلامذہ میں مسلسل چلا آرہا تھا آپ کی وفات کے بعد حضرت شیخ الہند سے بلا واسطہ سلسلہ ختم ہو گیا۔

## تذکرہ

## حجۃ الاسلام حضرت مولانا محمد قاسم نانوتویؒ

## نام و نسب

نام محمد قاسم، تاریخی نام خورشید حسین، لقب حجۃ الاسلام اور تخلص قاسم العلوم والخیرات ہے مشہور حضرت نانوتوی سے ہیں والد کا نام اسد علی ہے نسبت نانوتوی، حنفی اور صدیقی ہے۔

## نسب نامہ

آپ کا سلسلہ نسب حضرت ابوبکر صدیق رضی اللہ تعالیٰ عنہ سے جاملتا ہے مختصر نسب نامہ یہ ہے:  
قاسم العلوم والخیرات حجۃ الاسلام حضرت مولانا محمد قاسم بن اسد علی بن غلام شاہ بن محمد بخش بن علاء الدین بن فتح محمد بن محمد تقی بن عبد السمیع بن مولوی ہاشم صدیقی نانوتوی۔ رحمۃ اللہ علیہ رحمۃ واسعا

## ولادت

قصبہ نانوتہ میں ۱۲۲۸ھ (مطابق ۱۸۳۲ء یا ۱۸۳۳ء) میں پیدا ہوئے۔

## تعلیم و تربیت

ابتدائی تعلیم اپنے وطن نانوتہ میں حاصل کی پھر آپ کو دیوبند پہنچا دیا گیا یہاں کچھ دنوں تک مولوی مہتاب علی



(حضرت شیخ الہند کے چچا) سے عربی شروع کی پھر کچھ عرصہ کے بعد اپنے نانا شیخ وجیہ الدین کے یہاں سہارنپور منتقل ہو گئے نانا خود بھی صاحب علم اور فارسی کے اچھے جاننے والے تھے اور اردو شاعر بھی تھے انکی صحبت کے علاوہ وہاں آپ نے مولوی محمد نواز سہارنپوری سے فارسی و عربی کی کچھ کتابیں پڑھیں، نانا کے انتقال کے بعد آپ سہارنپور سے نانوتہ واپس آ گئے ۱۲۵۹ھ کے آخر میں آپ کو مولانا مملوک علی نانوتوی اپنے ساتھ دہلی لے گئے وہاں کافیہ اور دوسری کتابیں پڑھیں بعد ازاں آپ کو دہلی کالج میں داخل کر دیا گیا داخلے سے پہلے مولانا مملوک علی سے منطق و فلسفہ و کلام کی کتابیں، میرزا بہار، قاضی مبارک، صدر، شمس بازغہ وغیرہ ان کے مکان پر پڑھ چکے تھے، آخر میں اس حلقہ درس میں حاضر ہوئے جو علوم قرآن و حدیث میں سارے ہندوستان میں مرکزی حیثیت رکھتا تھا حضرت شاہ ولی اللہ کی مسند علم پر حضرت شاہ عبدالغنی مجددی رونق افروز تھے ان سے علم حدیث کی تحصیل کی زمانہ طالب علمی ہی میں ان کی ذہانت، علم و فضل اور فہم و فراست کی شہرت عام ہو گئی تھی نیز حضرت مولانا احمد علی محدث سہارنپوری سے بھی آپ نے کتب حدیث کی سند حاصل کی ہے جیسا کہ آپ کے شاگرد منصور علی نے اپنی کتاب میں اس کا تذکرہ کیا ہے۔

### تعلیم سے فراغت کے بعد ذریعہ معاش اور تدریس

فراغت کے بعد حضرت نانوتوی نے ذریعہ معاش کے لئے حضرت مولانا احمد علی محدث سہارنپوری کے (مطبع احمدی) دہلی میں تصحیح کتب کا کام شروع کیا۔ اسی زمانہ میں حضرت محدث سہارنپوری کی فرمائش پر بخاری شریف کے پانچ پاروں کا حاشیہ بھی تحریر فرمایا اسی زمانے میں درس و تدریس کا سلسلہ مطبع کی چہار دیواری مسجد اور مکان پر ہوتا تھا آپ کی بڑی خصوصیت تھی کہ تعلیم و تدریس پر کبھی تنخواہ نہیں لی آپ صحاح ستہ کے علاوہ مثنوی مولانا روم اور دوسری کتابیں بھی پڑھاتے تھے اور خاص خاص طلباء نے آپ کے سامنے زانوئے تلمذ طے کیا ہے۔

### حضرت نانوتوی کے نامور تلامذہ

حضرت نانوتوی سے سیکڑوں علمائے کبار نے اکتساب فیض کیا ہے جن میں سے مشہور حضرات یہ ہیں:

(۱) حضرت مولانا محمود الحسن دیوبندی (شیخ الہند) (۲) مولانا احمد حسن امروہی (۳) مولانا فخر الحسن گنگوہی

وغیرہ جیسے باکمال نامور علماء کی ایسی جماعت تیار ہوئی کہ حضرت شاہ عبدالغنی مجددی کے بعد اس کی نظیر نہیں ملتی ہے۔

### جنگ آزادی اور حضرت نانوتوی

۱۸۵۷ء میں جب جنگ آزادی شروع ہوئی تو حضرت قطب اعلیٰ حاجی امداد اللہ مہاجر کی صاحب نے آپکو شمالی کا



سپہ سالار مقرر کیا، آپ نے اس میں مردانہ وار خصہ لے کر شاملی ضلع مظفرنگر کی تحصیل فتح کر ڈالی، مگر حالات نامناسب ہونے کی وجہ سے آگے نہ بڑھ سکے، اس کے بعد گرفتاریوں کا سلسلہ شروع ہوا، احباب کے بہت اضرار پر ایک مکان میں تین دن تک روپوش رہے اور باہر نکل گئے اور فرمایا کہ تین دن سے زیادہ روپوش رہنا سنت سے ثابت نہیں، آپ صلی اللہ علیہ وسلم ہجرت کے موقع پر تین روز ہی روپوش رہے تھے۔

ایک دفعہ آپ دارالعلوم کی چھتہ والی مسجد میں تھے کہ پولیس کے کارندے آپہنچے آپ مسجد میں ٹہل رہے تھے چونکہ آپ سادہ لباس میں تھے اس لئے پہچان نہ سکے آپ سے ہی پوچھ لیا کہ مولانا قاسم کہاں ہیں آپ نے فوراً ایک قدم ہٹ کر فرمایا ابھی یہیں تھے دیکھ لیجئے، کپتان غریب دیکھ بھال میں مصروف ہوا اور آپ غایت اطمینان سے مسجد سے باہر نکل آئے اور پولیس کے گھیرنے میں سے گزرتے ہوئے دوسری قریب کی مسجد شاہ ازالدین کی طرف روانہ ہو گئے، کپتان مسجد سے باہر نکلا اور حضرت کو جاتے ہوئے دیکھ کر بولا کہ مولانا تو یہی معلوم ہوتے ہیں جو جا رہے ہیں پولیس ادھر چلی مسجد ازالدین کا محاصرہ کر لیا۔ حضرت وہاں سے نکلے اور پولیس کے جتھے میں گزرتے ہوئے کسی اور مسجد میں پہنچ گئے غرض پولیس کا یہ چکر اور حضرت کا یہ دورِ عرصہ تک جاری رہا مگر بحفاظت الہی پولیس حضرت پر قابو نہ پاسکی۔

### دارالعلوم دیوبند کا قیام اور تحفظ اسلام کی خدمات

دنیا کا کوئی کام بغیر کسی سبب دداعیہ اور محرک کے معرض وجود اور منصہ شہود پر نہیں آتا ہم کو ٹھنڈے دل کے ساتھ ہندوستان کی تاریخ کا مطالعہ کرنا چاہیے ہندوستان میں کم و بیش ایک ہزار سال تک مسلمانوں کی حکومت رہی مگر گردش زمانہ سے سلطنت مغلیہ کا ٹٹمنا ہوا چراغ گل ہو گیا اور اپنوں کی بد اعمالیوں کے نتیجے میں ظالم و جابر برطانیہ قہر الہی کی صورت میں ہندوستان پر آچکا تو اس کے مقابل ہندوستان کی دیگر اقوام خصوصاً مسلمانان ہند میدان میں نکلے تو اس وقت انگریزوں نے اہل ہند خصوصاً مسلمانوں پر کیا کیا مظالم نہ ڈھائے تاریخ کے اوراق میں وہ دلدلگذاز واقعات موجود ہیں جن کو پڑھ کر دل تھرا جاتا ہے، قرآن کریم کو ہندوستان سے نیست و نابود کرنے اور مسلمانوں کے اسلامی جذبات کو مٹا کر تمام ہندوستان خصوصاً مسلمانوں کو عیسائی بنانے پر سرگرم عمل ہو گئے اور ہندوستان کے ایک کنارے سے دوسرے کنارے تک عیسائیت پھیلانے اور اس راستے کے روڑے علماء حقہ کو مٹانے کیلئے ایسے ایسے حربے استعمال کیے گئے کہ شیطان مردود بھی دم بخود ہو کر رہ جاتا ہے مگر ہر ایک چیز کی ایک انتہا ہوتی ہے، جب لاکھوں انسانوں پر برطانیہ یہ مظالم کر چکا تو بیرونی دنیا کی اقوام تھرا گئی اور حکومت برطانیہ کی پوری دنیا میں بدنامی ہونے لگی، تو عیار اور مکار برطانوی قوم نے



بدنامی سے بچنے کے لیے جاری کردہ وارنٹ، گرفتاری اور دیگر کئی سخت احکام واپس لے لئے۔

چنانچہ جنگ آزادی کی ناکامی کے بعد دیوبند کے اکابر خصوصاً حجۃ الاسلام حضرت نانوتویؒ نے احساس کیا کہ ان نازک حالات میں مذہبی اور دینی طور پر مسلمانوں کی حفاظت و تربیت کا کوئی معقول اور خاطر خواہ انتظام نہ کیا گیا اور قرآن و حدیث، فقہ، تاریخ اسلام اور سلف صالحین کے اعلیٰ کارناموں اور اقدار سے ان کو باخبر نہ رکھا گیا تو سخت خطرہ ہے کہ (العیاذ باللہ) مسلمان کہیں نصرانیت اور دیگر فتنوں کے دام ہمرنگ نہ میں ہی میں نہ الجھ جائیں ان تمام پریشانیوں کو سوچنے اور سمجھنے کے لیے اللہ تعالیٰ نے حضرت نانوتویؒ اور آپ کے رفقاء کار کو نتیجہ رس و مانع اور سیما کی طرح بے قرار دل مرحمت فرمادیا تھا اور متلاشیان حق کے ایک ایک فرد زبان حال سے پکار پکار کر یہ کہہ رہے تھے

کھول کر آنکھیں مرے آئینہ گفتار میں

آنے والے دور کی دھندلی سی اک تصویر دیکھ

الغرض اسی دسوزی کے ساتھ ۱۵ محرم الحرام ۱۲۸۳ھ مطابق ۱۸۶۱ء بروز جمعرات (اسی دن ہفتہ بھر کے نیک اعمال اللہ کے یہاں پیش ہوتے ہیں) تاریخ کا یہ ہی عظیم مبارک دن ہے جس میں پیغمبر خدا صلی اللہ علیہ وسلم کی دی ہوئی امانت کا چشمہ علم سرزمین دیوبند میں (دارالعلوم کی شکل میں) پھوٹا اور رشد و ہدایت کا پودا شجر طوبیٰ بن کر پھیلا جس کے لذیذ پھل سے دنیائے اسلام کی علمی بھوک ختم ہوئی جسکی سرسبز و شاداب شاخوں کے سایہ کے نیچے جہالت و غفلت کی بادِ سموم میں جھلنے والوں کو چین اور اطمینان نصیب ہوا اور اس صاف شفاف چشمہ سے نہریں اور ندیاں پھوٹ پھوٹ کر (دیگر مدارس و مراکز اسلامیہ کی شکل میں) نکلیں اور ایشیاء بھر کے مردہ دلوں کو زندہ اور اجڑے ہوئے قلوب کو لہلہاتا ہوا چمن بنادیا۔

اس مبارک تقریب میں بہت سے باخدا بزرگ جمع ہوئے اور دارالعلوم دیوبند کی موجودہ عالیشان عمارت کے متصل جنوب کی طرف مسجد چھتہ میں انار کے درخت کی ٹہنیوں کے سایہ میں اس مدرسہ کا افتتاح ہوا اور سب سے پہلے معلم حضرت ملا محمود صاحبؒ اور سب سے پہلے متعلم حضرت شیخ الہند مولانا محمود الحسنؒ دیوبندی قرار پائے (اللہ تعالیٰ ان تمام حضرات کو کروٹ کروٹ راحت نصیب فرما کر غریقِ رحمت فرمائے آمین)

فرقِ باطلہ کی تردید اور حضرت نانوتویؒ کا اعلائے کلمۃ اللہ

ہندوستان میں مسلمانوں کے ہاتھوں سے سلطنت اور اقتدار جانے کی دیر تھی کہ مختلف قسم کے مذہبی فتنے عذاب الہی



کی صورت میں نمودار ہوئے اور ساون کے مینڈکوں کی طرح بازاروں، کوچوں، گلیوں اور محفلوں میں پادری صاحبان جوق در جوق اور جماعت در جماعت گردش کرتے ہوئے اور مسلمانوں کے ایمان پر ڈاکہ ڈالتے ہوئے نظر آنے لگے ہندوستان میں شاید ہی کوئی جگہ ہو جہاں ان کے منحوس پاؤں ناچنے ہوں اور اسلام کے خلاف زہرا گل کر عیسائیت کی تبلیغ میں کوئی کمی چھوڑی ہو۔

نیز انگریزی حکومت نے ایک خطرناک سازش یہ بھی کی کہ ہندوؤں کو مسلمانوں کے مقابلے میں لاکھڑا کیا اور ہندو پنڈتوں کو کھلے عام چھوٹ دے کر اس کے لئے مواقع فراہم کئے گئے کہ مسلمانوں کے خلاف کھلے عام مناظرے کریں چنانچہ بڑے بڑے پنڈتوں خصوصاً دیانند سروتی وغیرہ کئی مقامات پر میدان میں آئے ان کے تعاقب کے لئے حضرت نانوتویؒ اور آپ کے مختلف رفقاء، علمائے اسلام، امام فن اور مناظرین اسلام خصوصاً حضرت شیخ الہند مولانا محمود الحسن دیوبندیؒ، حضرت مولانا فخر الحسن گنگوہیؒ اور حضرت مولانا سید ابوالمنصور صاحب دہلویؒ وغیرہ حضرات نے سینہ سپر ہو کر مقابلہ کیا اور ان فرق باطلہ کے مزعوم دعوے اور دلائل کے جوابات دئے اور اسلام کی حقانیت ٹھوس دلائل نقلیہ و عقلیہ کی روشنی میں ثابت کی اور ہر جگہ کامیاب و کامران ہو کر واپس ہوئے۔

حضرت نانوتویؒ اور ان کے رفقاء کہاں کہاں مناظرے کئے کیسے کامیابیاں حاصل کیں باطل فرقوں کے سرغنوں کا سر مغرور کیسے کیسے سرنگوں ہوا اور اسلام کی حقانیت و صداقت کس طرح آشکارا ہوئی وہ سب کتابوں میں تفصیل کے ساتھ موجود ہے مطالعہ کرنا چاہیے ان تمام واقعات اور مناظرے کی مکمل روداد کا استیعاب نہ اس کتاب کا موضوع ہے اور نہ ہمارا مدعا ہے اس لیے ہم ان کو نظر انداز کرتے ہیں بس ایک حقیقت کا اظہار ہے کہ حق وقتی طور پر دبا ہے مٹا نہیں اور باطل وقتی طور پر ابھرا ہے مگر باقی نہیں رہا۔

نور خدا ہے کفر کی حرکت پہ خندہ زن

پھونکوں سے یہ چراغ بجھایا نہ جائے گا

حضرت نانوتویؒ کا بیعت و سلوک :

حضرت نانوتویؒ طالب علمی ہی کے زمانے میں سید الطائفہ حضرت حاجی امداد اللہ مہاجر مکیؒ کے ہاتھ پر بیعت ہو کر سلوک کے منازل طے کر کے چاروں سلسلوں میں ان کے مجاز ہوئے حضرت حاجی صاحبؒ کی نظروں میں آپ کا کیا مقام تھا اس کا اندازہ درج ذیل جملوں سے لگایا جاسکتا ہے۔



(۱) ایک مرتبہ حضرت حاجی صاحبؒ نے حضرت نانوتویؒ کے بارے میں فرمایا تھا کہ ایسے لوگ پہلے زمانہ میں ہوا کرتے تھے اب مدتوں سے نہیں ہوتے۔

(۲) ایک مرتبہ حاجی صاحبؒ نے یہ بھی فرمایا تھا کہ اللہ تعالیٰ اپنے بعض بندوں کو ایک لسان عطا فرماتا ہے چنانچہ حضرت شمس تبریزؒ کے واسطے مولا ناروم کو لسان بنایا تھا اور مجھ کو مولا محمد قاسمؒ لسان عطا ہوئے ہیں اور جو میرے قلب میں آتا ہے بیان کر دیتے ہیں۔

(۳) ایک مرتبہ غالباً اخیر عمر میں فرمائے ہوئے جو آدمی اس فقیر سے محبت اور عقیدت رکھتا ہے مولوی رشید احمد سلمہؒ اور مولوی محمد قاسم سلمہؒ کو جو تمام کمالات علوم ظاہری اور باطنی کو جامع ہیں میرے بلکہ مجھ سے بڑھ کر جانے اگرچہ معاملہ برعکس ہے وہ بجائے میرے اور میں بجائے ان کے ہوتا، ان کی صحبت کو غنیمت جانتی چاہیے ان جیسے آدمی اس زمانہ میں نایاب ہیں۔

(۴) ایک مرتبہ فرمایا کہ اگر حق تعالیٰ مجھ سے دریافت کرے گا امداد اللہ کیا لے کر آیا تو مولوی رشید احمد اور مولوی قاسم کو پیش کر دوں گا کہ یہ لے کر آیا ہوں۔

حضرت نانوتویؒ کا فضل و کمال بانی مسلم یونیورسٹی علی گڑھ سرسید احمد خاں کی نظر میں

سرسید احمد خان حضرت نانوتویؒ کے صرف ہم عصر ہی نہیں بلکہ استاذ الاساتذہ مولا نامملوک علیؒ سے خوشہ چینی میں شریک تھے، ان کی شہادت حضرت نانوتویؒ کے متعلق ایک دقیق اور ممتاز حیثیت رکھتی ہے چنانچہ وہ لکھتے ہیں:

لوگوں کا خیال تھا کہ بعد جناب مولوی محمد اسحاق صاحب کے کوئی شخص ان کی مثل ان تمام صفات میں پیدا ہونے والا نہیں ہے مگر مولوی قاسم صاحب نے اپنی کمال نیکی، دینداری اور تقویٰ اور ورع اور مسکینی سے ثابت کر دیا کہ اس ولی کی تعلیم و تربیت کی بدولت مولوی محمد اسحاق صاحب کے مثل اور شخص کو بھی خدا نے پیدا کیا ہے۔ بلکہ چند باتوں میں اور زیادہ۔ ابتدا ہی سے آثار تقویٰ اور ورع اور نیک بختی اور خدا پرستی کے ان کے اوضاع و اطوار سے نمایاں تھے زمانہ تحصیل علم میں جیسے کہ وہ ذہانت اور عالی دماغی اور فہم و فراست میں معروف و مشہور تھے ویسے ہی نیکی اور خدا پرستی میں بھی زبان زد اہل فضل و کمال تھے، ان کو جناب مولوی مظفر حسین صاحبؒ کی صحبت نے اتباع



سنت پر بہت زیادہ راغب کر دیا تھا اور حاجی امداد اللہ کے فیض صحبت نے ان کے دل کو ایک نہایت اعلیٰ مرتبہ کا دل بنا دیا تھا خود بھی پابند شریعت و سنت تھے اور لوگوں کو بھی پابند شریعت و سنت کرنے میں زائد از حد کوشش کرتے تھے بایں ہمہ عام مسلمانوں کی بھلائی کا بھی ان کو خوب خیال تھا وہ کچھ خواہش پیرو مرشد بننے کی نہیں کرتے تھے لیکن ہندوستان میں اور خصوصاً شمال و مغرب میں ہزار ہا آدمی ان کے معتقد تھے اور ان کو اپنا پیشوا اور مقتدی جانتے تھے۔

مسائل خلافیہ میں بعض لوگ ان سے ناراض تھے اور بعضوں سے وہ ناراض تھے مگر جہاں تک ہماری سمجھ ہے ہم مولوی محمد قاسم صاحب کے کسی فعل کو خواہ کسی سے ناراضی کا ہو خواہ کسی سے خوشی کا ہو کسی طرح ہوائے نفسانی یا ضد اور عداوت پر محمول نہیں کر سکتے، ان کے تمام کام افعال جس قدر کے تھے بلاشبہ للہیت اور ثواب آخرت کی نظر سے تھے، اور جس بات کو وہ حق اور سچ سمجھتے تھے اس کی پیروی کرتے تھے ان کا کسی سے ناراض ہونا صرف خدا کے واسطے تھا اور کسی سے خوش ہونا بھی صرف خدا کے واسطے تھا کسی شخص کو مولوی محمد قاسم اپنے ذاتی تعلقات کے سبب اچھا یا برا نہیں جانتے تھے بلکہ صرف اس خیال سے کہ برے کام کرتا ہے یا بری بات کہتا ہے خدا کے واسطے جانتے تھے مسئلہ حب فی اللہ اور بغض فی اللہ کا خاص ان کے برتاؤ میں تھا ان کی تمام خصلتیں فرشتوں کی سی خصلتیں تھیں ہم سب دل سے ان کے ساتھ ان سے محبت رکھتے تھے اور ایسا شخص جس نے ایسی نیکی سے اپنی زندگی بسر کی ہو بلاشبہ نہایت محبت کے لائق ہے۔

اس زمانے میں سب لوگ تسلیم کرتے ہیں اور شاید وہ لوگ بھی جو ان سے بعض مسائل میں اختلاف کرتے تھے تسلیم کرتے ہوئے کہ مولوی محمد قاسم اس دنیا میں بے مثل تھے ان کا پایہ اس زمانے میں شاید معلومات علمی میں شاہ عبدالعزیز سے کچھ کم ہو مگر تمام باتوں میں ان سے بڑھ کر تھا، مسکینی اور نیکی اور سادہ مزاجی میں اگر ان کا پایہ مولوی محمد اسحاق سے بڑھ کر نہ تھا تو کم بھی نہ تھا درحقیقت فرشتہ سیرت اور ملکوتی خصلت کے شخص تھے اور ایسے شخص کے وجود سے زمانہ کا خالی ہو جانا ان لوگوں کے لیے جو ان کے بعد زندہ ہیں نہایت رنج اور افسوس کا باعث ہے۔



## حضرت نانوتویؒ کی تصانیف

حضرت نانوتویؒ کی متعدد و قیغ اور عمیق تصانیف ہیں جو اپنے مرتبہ کی آپ ہی کی نظیر ہیں حضرت تھانویؒ ان کے بارے میں فرمایا کرتے تھے کہ اگر ان کتابوں کا عربی میں ترجمہ کر دیا جائے اور مصنف کا نام نہ بتایا جائے تو یہی کہا جائے گا کہ یہ کتابیں امام رازیؒ یا امام غزالیؒ کی ہیں آپ کی تصانیف زیادہ تر ان مسائل سے متعلق ہیں جو اس وقت زیر بحث تھے وہ تمام کتابیں دراصل کسی نہ کسی کے استفسار کے جواب میں لکھی گئی ہیں آپ کی تصانیف مندرجہ ذیل ہیں:

- (۱) تقریر دل پذیر (۲) آب حیات (۳) انصار الاسلام (۴) تصفیۃ العقائد (۵) حجۃ الاسلام (۶) قبلہ نما (۷) مباحثہ شاجہاں پور (۸) توثیق الکلام (۹) اجوبہ اربعین مناظرہ عجیبہ (۱۰) مکاتیب حضرت نانوتویؒ (۱۱) اسرار قرآنی (۱۲) تحفہ لحمیہ (۱۳) انتباہ المؤمنین (۱۴) میلہ خدا شناسی (۱۵) الدلیل الحکم (۱۶) لطائف قاسمی (۱۷) جمال قاسمی (۱۸) فیوض قاسمیہ (۱۹) مصابیح التراویح (۲۰) اسرار الطہارۃ (۲۱) قصائد قاسمی (۲۲) حاشیہ بخاری شریف (آخری پانچ پارے) (۲۳) فتویٰ متعلقہ اجرت تعلیم (۲۴) جواب ترکی بہ ترکی (۲۵) ہدایۃ الشیعہ (۲۶) الاجوبۃ الکاملۃ (۲۷) الخط المفسوم من قاسم العلوم

## حضرت نانوتویؒ کی وفات

حضرت نانوتویؒ ۳۹ سال کی عمر میں ۴ جمادی الاولیٰ ۱۲۹۷ھ مطابق اپریل ۱۸۷۹ء بروز جمعرات بعد نماز ظہر اس دار فانی سے کوچ کر گئے (اناللہ وانا الیہ راجعون)

مدفن

دارالعلوم دیوبند کے شمال جانب (موسوم مزار قاسمی) میں مغرب بعد تدفین عمل میں آئی (مزار قاسمی کی زمین حکیم مشتاق احمد صاحب دیوبندیؒ نے خرید کر قبرستان کے لیے وقف کر دی تھی جہاں بے شمار علماء، طلبہ اور صلحاء اور دوسرے بہت سے لوگ آسودہ خواب ہیں۔ ۱



## تذکرہ

## شیخ شاہ ابوسعید الدہلوی

## نام و نسب

آپ کا نام ابوسعید والد کا نام صفی القدر نسبت، مجددی، رامپوری ہے علامہ مولانا عبدالحی بن فخر الدین الحسنی زہری الخواطر میں تحریر فرماتے ہیں کہ شیخ العالم الفقیہ المحدث ابوسعید بن صفی بن عزیز ابن عیسیٰ بن سیف الدین محمد معصوم الدہلوی احد کبار المشائخ النقشبندیہ آپ مجدد الف ثانی کی نسل سے ہیں

## ولادت

آپ کی پیدائش ذیقعدہ کی دوسری تاریخ ۱۱۹۶ھ رامپور شہر میں ہوئی ہے

## تعلیم

آپ نے حفظ قرآن گیارہ برس کی عمر میں ہی مکمل کر لیا تھا اور اپنے شہر رامپور کے بعض قراء حضرات سے فن تجوید پڑھا اور کتب درسیہ عقلیہ و نقلیہ مفتی شرف الدین رامپوری سے پڑھیں اور بعض کتابیں شیخ رفیع الدین بن شاہ ولی اللہ دہلوی سے بھی پڑھیں نیز قاضی مبارک کی شرح اسلم اور مسلم شریف بھی شاہ رفیع الدین سے پڑھیں اور پھر دیگر کتب حدیث کی سند اپنے ماموں سراج احمد سے حاصل کی پھر اللہ تعالیٰ نے کرم فرمایا اور تمام کتب حدیث کی سند شاہ عبدالعزیز محدث دہلوی سے اور اس زمانہ کے دیگر اکابر محدثین سے حاصل کی

## بیعت و سلوک

اولا اپنے والد ماجد سے سلسلہ نقشبندیہ میں بیعت ہوئے نقشبندیہ کے شیخ درگا ہی رامپوری سے بیعت ہو کر ذکر و اذکار میں مشغول ہو گئے، یہاں تک کہ ایک مدت کے بعد وجد اور حالت کے دروازے اللہ تعالیٰ نے آپ پر کھول دیئے اس کے بعد مسند ارشاد پر جلوہ افروز ہو کر ہزاروں لوگوں کو بیعت فرمایا پھر اپنے نفس میں کچھ کھٹکا محسوس کیا تو مسند شجیت کو چھوڑ کر دہلی کا سفر کیا اور شیخ غلام علی العلوی الدہلوی کی صحبت اختیار کی اور ان کے انوار سے فیض حاصل کر کے تدریجاً بلند مقام حاصل کر لیا تو شیخ علوی نے اجازت و خلافت سے سرفراز فرما کر اپنا جانشین منتخب کر لیا تو شیخ علوی آپ کی بہت قدر کرتے تھے یہاں تک کہ جب آپ سفر سے واپس آتے تو شیخ علوی استقبال کے لئے باہر نکلتے۔



## حج و زیارت

۱۲۴۹ھ میں حرمین شریفین کی طرف سفر فرمایا اور حج و زیارت سے سرفراز ہوئے، آپ کے اس سفر میں آپ کے نیک بخت فرزند شیخ عبدالغنی مجددیؒ ساتھ تھے جب آپ مکہ المکرمہ پہنچے تو بڑے بڑے علماء و مفتیان کرام نے آپ کا استقبال کیا، جیسے شیخ عبداللہ سراج مفتی احناف، شیخ عمر مفتی شافعی، مفتی عبداللہ میر غنی حنفی وغیرہم۔

## وفات

جب حج سے فارغ ہوئے تو حرم مکہ ہی میں بخار چڑھ گیا اور مدینہ آئے تو تھوڑا ہلکا ہوا پھر بخار بڑھتا ہی چلا گیا وطن واپسی پر مقام ٹونک میں پہنچ کر تکلیف زیادہ ہو گئی یہاں تک کہ رمضان آ گیا اور اسی حالت میں رمضان گزارا اور عید کی صبح کو ۱۲۵۰ھ کو وہیں وفات پائی مولوی خلیل الرحمن ٹونک کے قاضی نے نماز جنازہ پڑھائی اور وہاں کے وزیر نواب الدولہ اور دیگر امراء نے بھی نماز جنازہ میں شرکت کی پھر آپ کا تابوت دہلی منتقل کیا گیا اور چالیس روز کے بعد اپنے شیخ غلام علی علوی کے پہلو میں دفن کئے گئے آپ کے دو فرزند ہیں (۱) شاہ احمد سعید مجددی (۲) شاہ عبدالغنی مجددی محدث دہلوی دونوں کو اللہ تعالیٰ نے علوم ظاہرہ و باطنہ سے آراستہ کیا تھا دونوں اپنے زمانہ کے اصل مقتدی بنے۔

## تذکرہ حضرت مولانا مملوک علی صاحب نانوتوی

(حضرت مولانا مظہر نانوتویؒ کی سند شاہ عبدالعزیز دہلویؒ تک پہنچنے میں دو واسطے ہیں (۱) حضرت مولانا مملوک علیؒ (۲) مولانا رشید الدین خاں دہلویؒ اس لئے ان دونوں کے حالات ذکر کرنا ہے)

## نام و نسب

حضرت شیخ مولانا محمد زکریا صاحب مہاجر مدنیؒ مقدمہ اوجز المسالک میں تحریر فرماتے ہیں کہ مشائخ عظام کے شیخ استاذ الکل ابو یعقوب مولانا مملوک علی بن شیخ علامہ احمد علی بن غلام شرف الطیب بن شیخ عبداللہ الطیب بن محمد فتح بن محمد مفتی بن عبدالسمیع بن مولوی محمد ہاشم وغیرہ۔ آپ کا سلسلہ نسب قاسم بن محمد بن ابوبکر صدیقؓ سے جا ملتا ہے آپ کے جد اعلیٰ میں مولوی محمد ہاشم شاہ جہاں بادشاہ کے مقررین میں سے تھے۔



## ولادت

حضرت مولانا مملوک علی صاحب سہارنپور کے قصبہ نانوتہ میں پیدا ہوئے

## تعلیم و تربیت

اپنے وطن میں ابتدائی تعلیم مکمل کرنے کے بعد دہلی تشریف لائے اور دہلی میں اکثر کتب بلکہ جمیع کتب درسیہ شیخ الاجل حضرت مولانا رشید الدین خان دہلوی سے پڑھیں مولانا رشید الدین خان حضرت شاہ عبدالعزیز محدث دہلوی کے اجل تلامذہ میں سے تھے اور ان کے علاوہ بہت سے علمائے کبار سے متفرق علوم و فنون کی تکمیل فرمائی۔

## درس و تدریس

حضرت مولانا مملوک علی صاحب تمام علوم نقلیہ و عقلیہ میں ماہر اور اصول و فروع میں کامل تھے اور علم ادب العربی و علم فقہ میں اپنے زمانہ کے علماء پر اس قدر سبقت لے گئے کہ اپنے زمانہ کے امام اور اس دور کے استاذ بن گئے یہاں تک کہ دہلی کے دار السلطنت میں کلیۃ العربیہ اور کلیۃ الانگریزیہ آپ کو سپرد کیا گیا حضرت شیخ فرماتے ہیں کہ آپ کے لئے سب سے زیادہ مناسب فخر کیلئے اتنا ہی کافی ہے کہ دو چمکتے ہوئے ماہتاب حضرت مولانا رشید احمد صاحب گنگوہی اور حضرت مولانا محمد قاسم صاحب نانوتوی آپ کے تلامذہ میں شمار ہوتے ہیں اور حضرت العلام شیخ مولانا یعقوب صاحب نانوتوی صدر المدرسین دارالعلوم دیوبند آپ کے صاحبزادے ہیں۔

فراغت کے بعد مدرسہ دارالبقاء میں آخری عمر تک مدرس رہے ۱۳۵۸ھ میں حجاز کا سفر فرمایا اور حج و عمرہ سے فارغ ہو کر پورے ایک سال بعد ہندوستان تشریف لائے۔

## وفات

۱۱ رزی الحجۃ ۱۳۴۲ھ میں یرقان کے مرض میں مبتلا ہو کر اس دار فانی سے رحلت فرما گئے۔

## حضرت مولانا رشید الدین خاں کشمیریؒ

## نام و نسب

مولانا رشید الدین بن امین الدین بن وحید الدین کشمیری ثم دہلویؒ

## ولادت

آپ دہلی میں پیدا ہوئے لیکن تاریخ ولادت معلوم نہیں ہے



## تعلیم و تربیت

ابتدائی تعلیم مختلف اساتذہ سے حاصل کرنے کے بعد سراج الہند شاہ عبدالعزیز محدث دہلویؒ کی خدمت میں حاضر ہو کر علوم عالیہ خصوصاً سند حدیث حاصل کی۔

## علمی مقام

آپ نحو و صرف علم معانی و بیان، منطق و فلسفہ وغیرہ علوم کے ماہرین میں سے تھے اور حدیث و تفسیر نیز علم فقہ کے پیشوا تھے بلکہ منقولات اور معقولات کے جامع ترین و جید عالم تھے محدث شہیر شاہ عبدالعزیز دہلوی کے اجل تلامذہ میں آپ کا شمار ہوتا تھا۔ فرق ضالہ باطلہ کی تردید میں ید طولی رکھتے تھے خاص کر فرقہ روافض کی تردید میں مہارت تامہ حاصل تھی حتیٰ کہ ان کی تردید میں ایسے ایسے نکات اور دقیق دلائل پیش کرتے کہ عام لوگوں میں آپ کی تقریر ضرب المثل بن گئی تھی اور فرقہ شیعہ کی بیخ کنی میں بھی آپ ہم عصر تمام علماء پر فائق تھے، شیعہ کی تردید میں تو آپ نے ایک بے مثال کتاب (الشوكة العربیہ) تحریر فرمائی ہے جس سے لوگوں کو مناظرہ کرنے میں بڑی مدد ملتی ہے آپ تمام علوم خصوصاً فن مناظرہ میں تمام لوگوں کے رئیس سمجھے جاتے تھے۔

## تصانیف

آپ نے متعدد کتابیں بھی تحریر فرمائی ہیں ان میں سے چند یہ ہیں

(۱) الشوكة العربیہ والصولۃ العضفریہ (۲) ایضاح لطافۃ المقال (۳) اعانة الموحدين واهانة

الملحدین

وفات

۱۲۴۳ھ میں وفات ہوئی اس وقت آپ کی عمر ساٹھ ۶۰ سال تھی ۱

## تذکرہ

حضرت شیخ مولانا عبدالحی بڈھانویؒ

نام و نسب:

آپ کا نام عبدالحی والد کا نام شیخ ہبۃ اللہ نسبت صدیقی ہے البکری



سلسلہ نسب یہ ہے:

الشیخ الامام العالم الكبير العلامة عبد الحی بن هبة الله بن نور الله الصديقي البڈهالوی.  
ولادت

آپ اپنے گاؤں بڈھانہ ضلع مظفر نگر یوپی میں پیدا ہوئے اور وہیں نشوونما پائی، اور اپنے والد محترم کی علمی و علمی شخصیت سے تربیت پائی۔

تعلیم و تربیت

آپ تھوڑے بڑے ہونے کے بعد دہلی تشریف لائے اور شیخ عبدالقادر بن ولی اللہ العمري دہلوی کی خدمت میں حاضر ہو کر کتب درسیہ کی تعلیم پائی، اور پھر حضرت شاہ عبدالعزیز محدث دہلوی کی صحبت اختیار فرمائی اور ان سے علمی و علمی اور روحانی اعتبار سے خوب فیض یاب ہوئے، حضرت شاہ عبدالعزیز محدث دہلوی آپ سے انتہائی درجہ کی محبت فرماتے تھے، اس کی وجہ یہ تھی کہ شیخ عبدالحی بڈھانوی کی پھوپھی آپ کے نکاح میں تھی، کیونکہ آپ کے دادا شیخ نور اللہ مرقدہ بڈھانوی علم فقہ میں شاہ عبدالعزیز کے استاذ تھے، اسی وجہ سے استاذ محترم نے اپنی بیٹی کا نکاح شاہ عبدالعزیز سے کر دیا تھا، اسی قربت کی وجہ سے آپ حضرت شاہ صاحب کے منظور نظر تھے، مزید براں آپ انتہائی ذہین، ذکی القوی اور حفظ و اتقان کے اعلیٰ معیار پر فائز تھے، اور شبانہ روز تکرار و مطالعہ کے عادی تھے، اور شیخ کامل کی محبت نے سونے پر سہاگے کا کام کیا، تمام علوم آلیہ و عالیہ میں مہارت تامہ حاصل کر کے اپنے زمانہ کے امام اور عالم کبیر سے مشہور ہوئے۔  
سلوک و طریقت

آپ نے اپنے شیخ و استاذ شاہ عبدالعزیز کی حیات ہی میں امام احمد بن عرفان شہید بریلوی سے بیعت و سلوک کا تعلق قائم فرمالیا تھا، اور ریاضت و مجاہدہ کے ذریعہ شیخ طریقت بھی بن گئے، پھر اپنے پیرومرشد کے ساتھ ۱۲۳۷ھ میں حرمین شریفین کی طرف سفر فرمایا اور حج و عمرہ سے فارغ ہوئے اور اپنی کتاب (الصرط المستقیم) (جو فارسی زبان میں سلوک و طریقت کے سلسلہ میں لکھی گئی تھی) کو عربی میں منتقل کر کے اہل حرمین کو پیش کیا، اور قاضی محمد بن علی الشوکائی نے اپنی بعض کتابیں اپنی مرویات کی اجازت عامہ کے ساتھ آپ کی خدمت میں بھیجی۔

الغرض حرمین شریفین کی زیارت اور حج بیت اللہ سے فراغت کے بعد اپنے شیخ احمد بن عرفان شہید کی معیت میں ہندوستان واپس تشریف لائے، اور اپنے شیخ کے حکم سے اشاعت دین کی خاطر دو سال تک مختلف شہروں اور دیہاتوں کا



سفر فرمایا جس سے بے شمار خلق خدا نے آپ سے فائدہ اٹھایا۔

پھر اپنے شیخ کے ساتھ ۱۲۴۱ھ میں خراسان کی طرف بغرض جہاد سفر فرمایا اور وہیں آپ کے شیخ کا اپنے بستر پر ہی انتقال ہو گیا، شیخ کا آخری کلمہ تھا اللھم الحقنی بالرفیق الاعلیٰ۔ اور شیخ عبدالحی بڈھانویؒ ہندوستان تشریف لائے۔

## فضل و کمال

نزہۃ الخواطر کے مصنف شیخ عبدالحی الحسنیؒ تحریر فرماتے ہیں۔

آپ تقویٰ، عمل خیر و عظ و نصیحت کے اعتبار سے مؤثر ہونے، دنیاوی مال و متاع سے دور اور اس کی تمنا کی قلت، کھانے پینے، لباس میں ایثار و قناعت کے پیکر ہونے میں اللہ تعالیٰ کی نشانیوں میں سے ایک نشانی تھے، آپ خاموش مزاج، بہت زیادہ متوکل، جلیل الوقار، اور سنت سے بہت زیادہ محبت رکھنے والے، رسومات و بدعات سے نفور اختیار کرنے والے، نیک خصلت انسان تھے، آپ کو نور ایمان اور صلحاء کی خصلتوں نے پورے طور سے ڈھانپ لیا تھا، جب کوئی آپ کی تعریف کرتا تو غصہ ہوتے اور جب کوئی نصیحت کرتا تو خوش ہوتے تھے، آپ کے اوصاف محمودہ کے احاطہ کرنے سے قلم عاجز ہے۔

آپ کے زمانہ میں بیواؤں سے نکاح کرنے میں عیب شمار کیا جاتا تھا آپ نے اپنی کتاب کے ذریعہ اس کی پر زور تردید فرمائی، چنانچہ الیانع الجنبی کے مرتب شیخ محسن بن یحییٰ الترمذی شاہ عبدالعزیز محدث دہلوی کے نامور شاگرد کی تعریف کرتے ہوئے آپ کے متعلق تحریر فرماتے ہیں:

کان من احسنهم خبرة بالفقة و امرسهم بالکتب الدرسية رأیت له رسالة فی حث الناس علی تزویج ایامهم وردعهم عن استقباح ذالک۔

## آپ کی تصانیف

آپ کی ایک کتاب تو وہی ہے جو یانع الجنبی کے مصنف نے تحریر کیا، جو رسومات و بدعات کی تردید میں تحریر کی گئی۔  
(۱) الصراط المستقیم، یہ کتاب فارسی زبان میں سلوک اور طریقت کے سلسلہ میں ہے۔ (۲) الصراط المستقیم: عربی



میں (۳) حکایۃ المناظرہ (۴) آپ کے فتاویٰ جو بے شمار ہیں جس کو چند دفاتر بھی سمیٹ نہیں سکتے۔  
وفات

۸ شعبان المعظم ۱۲۳۳ھ میں خار میں انتقال فرمایا وہیں دفن کئے گئے۔ انا للہ وانا الیہ راجعون۔ ۱

## تذکرہ

### حضرت مولانا وجیہ الدین سہارنپوریؒ

نام و نسب:

آپ کا نام وجیہ الدین ہے، نسبت محسنی، حنفی، صدیقی اور سہارنپوری ہے،

فضل و کمال

آپ یگانہ روزگار اور صاحب فضل و کمال شخصیت میں سے ایک تھے، آپ شیخ عبدالحی بڈھانوی کے مخصوص تلامذہ میں سے ہیں، آپ نے شیخ بڈھانوی سے حدیث کی سند حاصل کی اور شاہ عبد القادر بن شیخ شاہ ولی اللہ محدث دہلوی سے بھی سند حدیث حاصل کی ہے، آپ سہارنپور کے باشندے تھے یہاں برسوں آپ نے درس و تدریس، تعلیم و تعلم، اور دیگر دینی خدمات کے ذریعہ اس علاقہ میں فیض پہنچایا۔

حضرت مولانا احمد علی محدث سہارنپوری نے آپ سے بخاری شریف اور دیگر کتب حدیث کی سندیں حاصل کی ہیں۔ ۲

## تذکرہ

### حضرت شاہ عبد القادر صاحب دہلویؒ

نام و نسب:

آپ کا نام عبد القادر والد کا نام ولی اللہ دہلوی (سلسلہ نسب آپ کے والد شاہ ولی اللہ محدث دہلوی کے حالات میں آچکا ہے)

۱۔ یہ حالات ماخوذ و مستفاد ہیں (۱) الیانح الجنی فی اسانید الشیخ عبدالحی ۱۰۹ (۲) نزہۃ الخواطر ۱۲۳۹/۲۵۰ ج ۷  
۲۔ ماخوذ و استفاد، نزہۃ الخواطر ۵۲۲ ج ۷ (۲) التائید الغالیہ ۱۷۲



## ولادت

حضرت شاہ ولی اللہ دہلوی کے چار لڑکے (ارادہ بنت سید ثناء اللہ بیوی کے لطن سے) پیدا ہوئے (۱) شاہ عبدالعزیز (۲) رفیع الدین (۳) عبدالقادر (۴) سب سے چھوٹے عبدالغنی (والد شیخ اسماعیل شہید) آپ جوانی ہی کی حالت میں انتقال کر گئے، پھر شیخ عبدالقادر پھر شاہ رفیع الدین کا انتقال ہوا، سب سے بڑے عبدالعزیز زندہ رہے، سب علم و فضل کے جہاں تھے۔

## تعلیم

آپ کے والد حضرت شاہ ولی اللہ محدث دہلوی کا سایہ آپ کے سر سے بچپن ہی میں اٹھ گیا تھا، اس لئے آپ نے اپنے حقیقی بھائی شاہ عبدالعزیز محدث دہلوی سے تحصیل علوم کی تکمیل فرمائی۔

## سلوک و طریقت

سلوک و طریقت کا تعلق شیخ عبدالعدل دہلوی سے قائم فرمایا اور ریاضت و مجاہدے کے ذریعہ درجہ کمال تک پہنچے تدریس و تزکیہ

جب آپ نے علم و عمل، زہد و تقویٰ، تواضع و انکساری اور حسن اخلاق میں اس درجہ تک پہنچ گئے کہ ساری صفات کمالیہ آپ کے اندر جمع ہو گئیں تو آپ علم حدیث روایت اور درایت میں مرجع خلائق بن گئے، اور تزکیہ باطنی اور تصوف کی لائن سے بھی لوگ آپ کی طرف کثیر تعداد میں رجوع فرمانے لگے، چنانچہ مسجد اکبر آبادی دہلی کو علمی و روحانی فیضان کے نشرو اشاعت کا مرکز بنایا اور یہاں حدیث اور دیگر علوم دینیہ کی تدریس کو شروع فرمایا، اور بے شمار اہل علم و کمال نے آپ سے اکتساب فیض کیا، جن میں سے چند ممتاز تلامذہ مندرجہ ذیل ہیں:

شیخ عبدالحی بن ہبۃ اللہ بڈھانوی، شیخ اسماعیل بن عبدالغنی دہلوی، شیخ فضل حق بن فضل امام خیر آبادی، مرزا حسن علی شافعی لکھنوی، شیخ اسحاق بن فضل العمری دہلوی مہاجر کی، سید محبوب علی جعفری، سید اسحاق بن عرفان بریلوی وغیرہم

## آپ کا عظیم کارنامہ ترجمہ قرآن مجید

آپ کی زندگی کا سب سے بڑا کارنامہ جس کو حضور ﷺ کا معجزہ قرار دیا گیا ہے قرآن مجید کا اس وقت کی ہندوستانی زبان (فارسی میں) ترجمہ کیا ہے اس کی وجہ مہر جہاں تاب کے مصنف نے تحریر فرمائی ہے کہ شیخ عبدالقادر دہلوی نے ایک



خواب دیکھا کہ قرآن کریم ان پر نازل ہو رہا ہے، تو اس خواب کا تذکرہ اپنے حقیقی بھائی شاہ عبدالعزیز محدث دہلویؒ سے کیا تو جواب میں حضرت شاہ عبدالعزیز محدث دہلویؒ نے فرمایا کہ یہ خواب سچا ہے، مگر وحی کا سلسلہ حضور صلی اللہ علیہ وسلم پر منقطع ہو گیا ہے، اب اس کی تعبیر یہ ہے کہ اللہ تعالیٰ آپ کو قرآن کریم کی خدمت کی ایسی توفیق عطا فرمائیں گے کہ یہاں کے علماء اس سے پہلے یہ خدمت انجام نہیں دے سکے، یہ خواب موضع القرآن کی شکل میں شرمندہ تعبیر ہوا۔

چنانچہ اس ترجمہ قرآن کی خصوصیات میں ایک اہم خصوصیت یہ ہے کہ ہندوستانی زبان میں ہونے کے ساتھ لغت عربیہ و محاورات عربیہ اور قرآن کی منشاء کے عین مطابق ہے۔

## وفات

آپ کی وفات بروز بدھ ۱۹ رجب المرجب ۱۲۳۰ھ دہلی میں ہوئی اور اپنے والد محترم حضرت شاہ ولی اللہ محدث دہلویؒ کے پاس دفن کئے گئے، آپ کے دونوں بھائی شاہ عبدالعزیز محدث دہلوی، شاہ رفیع الدین اس وقت زندہ تھے، اور کافی زمانہ تک زندہ رہے، آپ کی وفات کا دن ان دونوں بھائیوں کیلئے بڑا حسرت آموز دن تھا، ان دونوں بھائیوں نے آپ کو دفن کرتے وقت یوں فرمایا کہ آج ہم نے کسی انسان کو دفن نہیں کیا ہے، بلکہ علم و عرفان کو دفن کیا ہے۔ ۱

## تذکرہ

## حضرت شاہ محمد اسحاق صاحب دہلویؒ

## نام و نسب

حضرت مولانا عبداللہ الحسینی صاحب اپنی کتاب نہۃ الخواطر میں تحریر فرماتے ہیں کہ

الشیخ الامام العالم المحدث المسند ابو سلیمان اسحاق بن محمد افضل بن احمد بن محمد بن اسماعیل بن منصور بن احمد بن محمد بن قوام الدین لعمری الدہلوی ہاجر الی مکة المبارکة و دفینہا ۲

آپ شاہ عبدالعزیز محدث دہلویؒ کے نواسے تھے۔

## ولادت

آپ ۶ ربیع الثانی ۱۱۹۷ھ دہلی میں پیدا ہوئے اور اپنے نانا جان (حضرت شاہ عبدالعزیز محدث دہلویؒ) کی تربیت میں پروان چڑھے کہا جاتا ہے کہ آپ کی ولادت تقویٰ پر ہوئی اور اسی پر نشوونما پائی۔ ۳

۱۔ یہ حالات ماخوذ و مستفاد ہے نہۃ الخواطر ص: ۲۹۵ تا ۲۹۷ ج: ۷ ۲۔ (۱) المستفاد (۱) الکلام المفید ص: ۳۱۳ ۳۔ (۳) مقدمہ اجوز المساک ص: ۵۲



## تعلیم و تربیت

صرف ونحو کی بنیادی کتابیں کافیہ تک شیخ عبدالحی بن ہبہ اللہ بڈھانوی سے پڑھیں اور باقی علوم خصوصاً علم فقہ شاہ ولی اللہ دہلوی کے صاحبزادے حضرت شاہ عبدالقادر دہلوی سے پڑھیں اور علم حدیث اپنے نانا جان شاہ عبدالعزیز محدث دہلوی سے حاصل کیا شاہ عبدالعزیز محدث دہلوی ان کے لئے بمنزلہ والد کے تھے اس لئے اپنی وفات سے قبل اپنی ساری کتابیں اور مکانات و دیگر جائیداد اپنے نواسے شاہ محمد اسحاق کو ہی ہبہ فرما دیا تھا اپنے نانا کے انتقال کے بعد آپ اپنے نانا کے صحیح اور سچے جانشین ثابت ہوئے اور لوگوں کو ان ہی کے مثل فائدہ و فیضان پہنچاتے رہے۔ ۱۲۴۰ھ میں حرمین شریفین کی طرف ہجرت کر گئے حج و زیارت بیت اللہ سے سرفراز ہوئے اور وہیں شیخ عمر بن عبدالکریم بن عبدالرسول المکی متوفی ۱۲۴۷ھ سے سند حدیث حاصل کی پھر ہندوستان واپس تشریف لائے اور اپنے شہر دہلی میں سولہ ۱۶ سال تک درس و تدریس کی مسند پر فائز رہے۔ ۱۲۵۸ھ میں مکہ مکرمہ کی طرف اپنے بھائی محمد یعقوب اور تمام اہل و عیال کے ساتھ ہجرت کر گئے اور حج و زیارت بیت اللہ کے بعد مستقل وہیں قیام پزیر ہو گئے۔

## شاہ محمد اسحاق صاحب کے کبار تلامذہ

مکہ کے مستقل قیام کے زمانہ میں شیخ محمد بن ناصر الحجازی نے آپ سے علمی اکتساب کیا اور ہندوستان میں آپ کے بڑے بڑے مشائخ آپ کے شاگردوں میں سے ہیں جیسے

- (۱) شاہ عبدالغنی بن ابی سعید العمری الدہلوی المجد دی مہاجر مدنی (۲) سید میاں نذیر حسین بن جواد علی الحسینی الدہلوی (۳) شیخ عبدالرحمن بن محمد الانصاری پانی پتی (۴) سید عالم علی مراد آبادی (۵) شیخ عبدالقیوم بن عبدالحی الصدیقی بڈھانوی (۶) شیخ نواب قطب الدین بن محی الدین دہلوی صاحب، صاحب مظاہر حق شارح مشکوٰۃ شریف (۷) حضرت مولانا احمد علی بن مولانا لطف اللہ صاحب سہارنپوری (۸) شیخ احمد بن دلیل اللہ الانامی۔

ان کے علاوہ بہت سے لوگوں نے آپ سے فائدہ اٹھایا اور ہندوستان میں حدیث کی سند آپ ہی کے سلسلہ و سند سے زیادہ تر سے پائی جاتی ہے۔

## شاہ محمد اسحاق صاحب دہلوی کے سلسلہ میں مشاہیر علماء کے تاثرات

- (۱) شیخ شمس الحق الدیانوی نے تذکرۃ النبلاء میں تحریر فرمایا ہے کہ شیخ عبداللہ سراج مکی شاہ محمد اسحاق صاحب کے



انتقال کے بعد ان کو غسل دیتے ہوئے فرما رہے تھے کہ خدا کی قسم اگر وہ زندہ رہتے اور میں ان کی لمبی عمر تک ان سے حدیث پڑھتا رہتا تو بھی ان کی ساری حدیثوں کو نہیں حاصل کر سکتا۔

(۲) شیخ عمر بن عبدالکریمؒ شاہ محمد اسحاق کے علم حدیث اور فن رجال میں حد کمال کی شہادت دیتے ہوئے تحریر فرماتے ہیں کہ آپ کے اندر اپنے نانا شاہ عبدالعزیزؒ کی علمی وراثت پائی جاتی تھی اور اسکے آپ صحیح وارث تھے آپ کے نانا شاہ عبدالعزیز صاحب شاہ محمد اسحاقؒ کے متعلق اکثر یہ آیت تلاوت فرمایا کرتے تھے الحمد للہ الذی وہب لی علی الکبر اسماعیل واسحق۔ اور شیخ نذیر حسین آپ کے متعلق اکثر یہ شعر پڑھا کرتے تھے

برائے رہبری قوم فساد

دوبارہ آمد اسماعیل واسحق

### شاہ محمد اسحاق صاحب کی وفات

الکلام المفید کے مصنف مولانا روح الامین بنگلادیشی تحریر فرماتے ہیں کہ ۱۲۶۲ھ میں مکہ المکرمہ کے اندر وہاں عام پھیلی ہوئی تھی آپ پیر کے دن روزہ کی حالت میں تھے ۲۷ رجب المرجب کو اس دار فانی سے کوچ کر گئے حضرت خدیجہؓ کی قبر کے پاس جنت المعلیٰ مکہ المکرمہ میں آپ کو دفنایا گیا (ان اللہ وانا الیہ راجعون) ۱۔

### سراج الہند شاہ عبدالعزیز محدث دہلویؒ

نام و نسب

حضرت شیخ مقدمہ اوجز میں تحریر فرماتے ہیں کہ

مرجع الاسانید الشاہ عبد العزیز فہو امیر المؤمنین فی الحدیث الرحلة الامام ابن الامام الہمام سید العارفین سند الکاملین الشاہ ولی اللہ بن شاہ عبد الرحیم العمری الدہلوی (سلسلہ نسب باپ کے بیان میں آئیگا) فخر المحدثین، زین المفسرین، الشیخ الامام، العالم الکبیر شاہ عبدالعزیز کے

آباء و اجداد و اسلاف میں سید ناصر الدین شہید سونی پتی تھے جنکا سلسلہ نسب، موسیٰ کاظمؑ تک پہنچتا ہے۔ ۲۔

۱۔ ماخوذ و مستفاد (۱) الکلام المفید ۳۱۴ تا ۳۱۵ (۱) نزمہ الخواطر ۵۱ تا ۵۲ (۳) مقدمہ اوجز المسالک ۵۳ جلد ۲ (۳) العناقد الغالیہ ۲۸۲ تا ۲۸۳

۲۔ ماخوذ و مستفاد: مقدمہ اوجز المسالک (۳۶)



اور شاہ عبدالعزیز محدث دہلوی کا سلسلہ نسب امیر المؤمنین عمر بن الخطاب تک پہنچتا ہے جسکی وجہ سے آپ عمری کہلاتے ہیں آپ سردار کے بیٹے خود اپنے زمانہ کے علماء کے سردار تھے آپ کا لقب بعض لوگ سراج الہند اور بعض لوگ حجتہ اللہ بیان کرتے ہیں۔

## ولادت

جمرات کی رات میں پچیس (۲۵) رمضان ۱۱۵۹ھ کو پیدا ہوئے اور تاریخی نام غلام حلیم رکھا گیا۔ ناظرہ و حفظ قرآن سمیت دیگر تمام علوم ویدیہ خصوصاً علم حدیث اپنے والد محترم سے حاصل کئے بعض کتب حدیث کی قرأت کی اور بعض کتب کی درایت اور تحقیق اور بحث و تمحیص کے ساتھ اپنے والد سے درس لیا یہاں تک کہ تمام علوم میں ملکہ اور رسوخ فی العلم حاصل ہو گیا۔

آپ کو اپنے والد کی طرف سے خلافت بھی حاصل تھی جس وقت آپ کے والد محترم حضرت شاہ ولی اللہ محدث دہلوی کی وفات ہوئی تھی اس وقت آپ کی عمر سولہ (۱۶) سال تھی اس کے بعد بقیہ علوم و فنون شیخ نور اللہ بڑھانوی اور شیخ امین کشمیری سے حاصل کئے۔

اور اجازت و خلافت شیخ محمد عاشق پھلتی نے دی جو آپ کے والد کے اجل خلفاء میں سے تھے اس لئے اپنے والد مرحوم کے بعد جو قصورہ گئی تھی وہ شیخ عاشق صاحب نے مکمل کی حضرت شاہ عبدالعزیز محدث دہلوی نے اپنی کتاب عجائب نافعہ میں ایک فصل قائم کی ہے جس میں نشاندہی کی ہے کہ کون سی کتاب اپنے والد سے اور کون کون سی والد کے علاوہ دیگر مشائخ سے پڑھی ہیں اور کچھ تفصیلات الکلام المفید فی تحریر الانسانید میں بھی موجود ہیں۔

## شمال و خصائل

شاہ عبدالعزیز محدث دہلوی لمبے قد، کمزور بدن، گندم گوں رنگ خوبصورت آنکھیں اور گھنی ڈاڑھی والے تھے ننھے اور دستاویز نہایت عمدہ تحریر میں لکھتے تھے آپ کو تیر اندازی اور گھوڑ دوڑ اور موسیقی میں مہارت حاصل تھی آپ بہت سے مہلک امراض جیسے جذام، برص، بواسیر وغیرہ تقریباً چودہ (۱۴) خطرناک مرض میں گھرے ہوئے تھے باوجود ان تمام پریشانیوں اور تکلیفوں کے سنت ایوبی پر قائم رہتے ہوئے آپ ہمہ وقت تصنیف و تالیف تدریس و افتاء اور تحقیقی و علمی کاموں میں منہمک اور افادہ خلاق خدا میں ہمہ تن مصروف رہتے تھے۔



ضعف و کمزوری کے باوجود ملی، تخلیقی، سماجی خدمات سے انحراف نہیں کرتے تھے۔

چنانچہ آپ کے درس کی اتنی مقبولیت تھی کہ ہر چار جانب سے طلبہ اس طرح پروانہ وار آپ کی طرف امید کی لولہ کار حاضر ہوتے جس طرح پیاسا پانی کی طرف پروانہ وار آتا ہے۔

آپ کے مشہور تلامذہ

آپ کے برادر حقیقی شاہ عبدالقادر صاحب، شاہ رفیع الدین، عبداللہ بن ہبۃ اللہ بڈھانوی کے داماد مفتی الہی بخش کاندھلوی، سید قمر الدین سونی پتی، شیخ غلام علی بن عبداللطیف دہلوی، سید قطب الہدی بن محمد واضح البریلوی، نواسر حضرت شاہ محمد اسحاق صاحب، بھتیجے شاہ محمد اسماعیل شہید وغیرہم۔ ان کے علاوہ بہت سے لوگ آپ سے فیضیاب ہوئے

فضل و کمال

حضرت شاہ عبدالعزیزؒ اپنے علم و کمال، فضل و ادب، ذکاوت و ذہانت، فہم و فراست، سرعت حافظہ، قوت ادراک کے اعتبار سے دنیا کے لوگوں میں منفرد حیثیت کے حامل تھے، آپ نے اپنا اصل مشغلہ درس و تدریس کو بنایا آپ نے تدریس اور افادہ عام کا سلسلہ اس وقت شروع فرمایا جبکہ آپ کی عمر صرف پندرہ (۱۵) سال کی تھی اور آپ درس و تدریس و فتاویٰ نویسی میں ہمیشہ لگے رہے یہاں تک ہندوستان میں علمی اعتبار سے یگانہ روزگار ثابت ہو گئے۔

چنانچہ عجلہ نافعہ کے کلمات تقدیم میں عبدالمنان مدنی تحریر فرماتے ہیں:

كان ناقدا بصيرا و رائدا خبيرا و داعيا الى عدم التعصب للائمة الاربعة لا يبالى بقول شخص اذا صح الحديث عن رسول الله ﷺ مع انه كان يدرس كتب الفقه الحنفى و اصوله لكنه كان شديد التعلق بالسنة النبوية و علومها.

ترجمہ:- شاہ عبدالعزیز محدث دہلوی علمی نقد کرنے والے صاحب بصیرت اور علم کے چڑھتے ہوئے آفتاب اور اس راہ کے باخبر راہی تھے اور ائمہ اربعہ کے سلسلہ میں تعصب و تفریق کا معاملہ اختیار نہ کرنے کی طرف داعی تھے اور جب احادیث رسول (ان کی تحقیق کے مطابق) صحیح ثابت ہوتی (تو اسی کو قبول کرتے) اس کے مقابلہ میں کسی شخص کی بات کی کچھ پرواہ نہیں کرتے (خواہ وہ شخص کتنا ہی بڑا ہو) باوجود یہ کہ آپ حنفیہ کی کتب فقہ اور ان کے اصول کا درس دیتے تھے



لیکن احادیث رسول ﷺ اور آپ کے علم سے بہت زیادہ تعلق رکھنے والے تھے۔

## انگریزوں کے خلاف فتویٰ

انگریز کے خلاف سب سے پہلا فتویٰ جاری کرنے والے آپ ہی تھے جن کے قلم سے منشاء شریعت کے عین موافق اور اس وقت کے آقاؤں کے خلاف ایسی تحریر معرض وجود میں آئی کہ جس نے انگریز کے خلاف امت کو ایک میدان میں جمع ہونے اور برسر پیکار ہونے پر مجبور کر دیا۔

## آپ کی تصنیفات

آپ نے بہت ساری مفید اور اہم تصنیفات یادگار چھوڑیں جو اہل علم کے مابین بیحد مقبول اور مشہور ہیں جن میں چند یہ ہیں:

(۱) تفسیر القرآن المسمیٰ فتح العزیز (۲) تحفة الاثنی عشریہ یہ کتاب روافض وشیعہ کی تردید میں لکھی گئی ہے

(۳) بستان المحدثین (یہ کتاب فارسی زبان میں لکھی گئی تھی بعد میں اسے عربی زبان میں منتقل کیا گیا جس کا نام عربی میں بعنایۃ المرکز رکھا گیا۔

(۴) العجالة النافعة یہ بھی فارسی زبان میں تھی بعد میں عربی میں منتقل ہوئی۔

(۵) فیما یجب حفظہ لطالبی الحدیث ان کتابوں کے علاوہ منطق اور فن حکمت میں بھی کتابیں لکھی ہیں اور بہت سی کتابوں کے حواشی تحریر فرمائے ہیں۔

## وفات

سات (۷) شوال المکرم ۱۲۳۹ھ بروز اتوار کو دہلی میں ہوئی کل عمر تقریباً اسی (۷۹) سال کی پائی، تفصیل کے لئے (الروض الممطور فی تراجم علماء فی شرح الصدور) نامی کتاب کی طرف مراجعت کریں۔



## تذکرہ امام الہند مرکز الاسانید حضرت العلام شاہ ولی اللہ صاحب محدث دہلویؒ

نام و وجہ تسمیہ

آپ کی پیدائش پر آپ کا نام قطب الدین رکھا گیا تھا اس کی وجہ یہ ہوئی کہ آپ کے والد شاہ عبد الرحیمؒ سلسلہ نقشبندی کے بڑے نیک لوگوں میں سے تھے، عمر ڈھل گئی تھی، ادھر شاہ ولی اللہ صاحب کی والدہ سن ایاس کو پہنچ گئی تب شاہ عبد الرحیمؒ نے بزرگوں کے مشوروں سے کبرسنی کی عمر میں دوسرا نکاح کیا تو اولاد کی امید برآئی ولادت سے قبل شاہ عبد الرحیم نے خواجہ قطب الدین کی خواب میں زیارت کی انہوں نے فرزند کی بشارت دیتے ہوئے فرمایا کہ لڑکے کا نام میرے نام پر رکھنا چنانچہ ۴۲ ر شوال المکرم ۱۱۱۴ھ بروز بدھ بوقت طلوع آفتاب نیک صورت نیک سیرت صالح فرزند اس جلوہ گاہ عالم میں مہتاب بن کر طلوع ہوا۔ ولادت کے بعد آپکے والد محترم خواب بھول گئے اس لئے اس وقت نام ولی اللہ رکھ دیا کچھ مدت کے بعد خواب یاد آنے پر نام تبدیل فرما کر قطب الدین احمد تجویز کر دیا۔

سلسلہ نسب

حضرت شیخ مقدمہ اوجز میں تحریر فرماتے ہیں

واما الامام الحجة قدوة الامة الشاه ولي الله فهو قطب الدين احمد بن الشاه عبد الرحيم بن وجيه الدين الشهيد بن معظم بن منصور بن احمد بن محمود بن قوام الدين المعروف بقاضي قواذن ينتهي نسبه الى عبد الله بن محمد عبد الله بن عمر الخطاب رضى الله تعالى عنه.  
یعنی حضرت شاہ ولی اللہ محدث دہلوی کا نسب عبد اللہ بن محمد بن عبد اللہ بن عمر بن خطاب (یعنی شاہ ولی اللہ محدث دہلوی کا نسب عبد اللہ بن محمد بن عبد اللہ بن عمر کے واسطے سے حضرت امیر المؤمنین عمر بن الخطاب تک پہنچ جاتا ہے، اسکا وجہ سے آپ کو اور آپ کے خاندان والوں کو عمری کہا جاتا ہے۔ ۱

تعلیم و تربیت

اپنے والد کی ہی نگرانی میں سات سال کی عمر میں تعلیم کا آغاز فرمایا اور دو سال کے اندر ہی مکتب کی تعلیم اور حفظ



قرآن بھی مکمل کر لیا یعنی سات سال کی عمر میں آپ حافظ قرآن ہو چکے تھے بعدہ ابتدائی و فارسی پڑھ کر عربی کتابیں شروع فرمادیں اور دس سال کی عمر میں شرح جامی مکمل کر لی تھی اور پھر اپنے والد ماجد سے تفسیر و حدیث و فقہ اور دیگر فنون کی مندرجہ ذیل کتب کے کچھ حصے پڑھے جیسے مشکوٰۃ المصابیح، صحیح بخاری، شمائل ترمذی، مدارک التنزیل، تفسیر بیضاوی، شرح الوقایہ، التوضیح والتلوٰح اور تلخیص کی دو شرحیں، مختصر و مطول علامہ سعد تفتازانی کی ان کتب کے علاوہ صرف، منطق، علم کلام، علم ہیئت، علم الحساب وغیرہ علوم و فنون کی کتابیں پڑھیں اسی دوران اپنے زمانے کے امام الحدیث شیخ محمد افضل سیالکوٹی کے حلقہ درس میں شریک ہو کر علم حدیث میں سند حدیث حاصل کی چودہ ۱۴ سال کی عمر میں شادی ہوئی اور پندرہ ۱۵ سال کی عمر میں والد صاحب نے آپ کو بیعت فرما کر سلسلہ نقشبندیہ میں داخل فرمایا اور پوری توجہ کے ساتھ تربیت فرماتے رہے جب سترہ سال ۱۷ کی عمر ہوئی تو والد محترم نے اجازت و خلافت سے سرفراز فرمایا اور اسی سال والد مکرم کا انتقال ہو گیا۔

### درس و تدریس اور حجاز مقدس کا سفر

اس کے بعد آپ نے والد صاحب کی مسند درس کو زینت بخشی اور تقریباً بارہ سال تک علوم عقلیہ و نقلیہ کا درس دیا اور مدرسہ رحیمیہ کے سلسلہ تعلیم کو جاری رکھتے ہوئے ۱۲۳۳ھ میں زیارت حرمین شریفین کا شوق پیدا ہوا اس کے لئے حجاز کا سفر فرمایا وہاں پہنچ کر دو سال قیام فرمایا اور علمائے حرمین شریفین سے علم حدیث میں خوب استفادہ کیا جن میں سے تین شیوخ کا نام نمایاں ہے دو حرم مکی کے اور ایک جرم مدنی کے (۱) شیخ وفد اللہ مالکی مکی (۲) شیخ تاج الدین قلعی مکی (۳) شیخ ابوطاہر محمد بن ابراہیم کردی مدنی۔

آپ نے اپنی کتاب الارشاد الی مہمات علم الاسناد میں تحریر فرمایا ہے کہ اکثر میں نے اس فن حدیث کو شیخ ابوطاہر محمد بن ابراہیم کردی سے حاصل کیا صحیح بخاری اول تا آخر روایت کی ہے کچھ روایۃ اور کچھ سماعۃ وہ اس طور پر کہ میں پڑھتا تھا اور شیخ سنتے تھے اور جب میں تھک جاتا تھا تو وہ پڑھتے تھے اور میں سنتا تھا حضرت مولانا عاشق الہی برنی نے تحریر فرمایا ہے کہ حضرت شاہ ولی اللہ محدث دہلوی جب شیخ ابوطاہر کے درس میں جاتے تو شیخ ابوطاہر فرماتے

(کان یسند عنی اللفظ و کنت اصبح منه المعنی)

کہ وہ مجھ سے حدیث کے الفاظ حاصل کرتے ہیں اور میں ان سے معنی و مفہوم کی تصحیح کرتا ہوں، اسی طرح شاہ صاحب نے شیخ ابوطاہر مدنی سے صحیح مسلم، جامع ترمذی، سنن ابوداؤد، سنن ابن ماجہ، مؤطا امام مالک، مسند امام احمد ابن



حنبل، الرسالہ للشافعی، الجامع الکبیر، مسند داری اور امام بخاری کی الادب المفرد کا کچھ حصہ اور قاضی عیاض کی الشفاء وغیرہ کی سماعت کی اور شیخ ابوطاہرؒ نے بڑے اہتمام سے روایت کر کے اجازت عامہ عنایت فرمائی۔  
 خصوصاً (مسند حافظ داری) کو اول سے آخر تک دس مجلسوں میں مکمل کیا اور یہ ساری مجلسیں مسجد نبوی میں روزہ اقدس سے متصل محراب عثمانی کے پاس روضۃ من ریاض الجنۃ میں مکمل فرمائی چونکہ شیخ ابوطاہر مدنی علوم ظاہریہ کے ساتھ علوم باطنیہ میں بھی کامل بزرگ تھے اس لئے حضرت شاہ صاحب کو انہوں نے خرقہ خلافت سے بھی نوازا۔  
 شیخ ابوطاہر مدنی سے اکتساب فیض کے بعد شیخ وفد اللہ الممالکی الہکی کی خدمت میں مکۃ المکرمہ حاضر ہوئے اور ان سے مؤطا امام مالک کی سند حاصل کی۔

پھر شیخ تاج الدین القلعی الہکی کے درس میں حاضر ہوئے اور ان سے تمام صحاح ستہ مؤطا امام مالک، مسند داری اور کتاب الآثار لمحمد درسا پڑھیں اور دیگر تمام کتب احادیث کی اجازت حاصل کی نیز ان سے شیخ ابراہیم بن الحسن المدنی کی الحدیث المسلسل بالاولیہ کی بھی سند حاصل کی۔  
 ۱۱۴۵ھ میں حضرت شاہ ولی اللہ حجاز سے ہندوستان واپس تشریف لانے کے لئے جب شیخ ابوطاہر مدنی سے رخصت کی اجازت اور الوداعی ملاقات کے لیے حاضر ہوئے تو حضرت شاہ صاحب نے والہانہ انداز میں یہ شعر پڑھا۔

نسیت کل طریق اعرفہ

الا طریقاً یودینی الی ربکم

ترجمہ: ہر راستہ بھول گیا جو میں جانتا تھا سوائے اس راستہ (حدیث) کے جو مجھ کو آپ کی حویلی تک لے جائے۔ یہ سنتے ہی شیخ ابوطاہر المدنی پر گریہ طاری ہو گیا اور شاہ صاحب سے بہت متاثر ہوئے۔

ہندوستان واپسی پر حدیث کی اشاعت

حضرت شاہ صاحب کا ہندوستان تشریف لانے پر ایک ہی نصب العین تھا وہ علم دین خصوصاً علم حدیث کی نشر و اشاعت کرنا اس کے لئے آپ نے ایک شجرہ طوبی لگایا اور پورے ہندوستان میں اس کی شاخیں پہنچا دیں۔  
 زہۃ الخواطر میں حضرت مفتی عنایت علی کا کوری کا قول ذکر کیا گیا ہے وہ فرماتے ہیں۔

ان الشیخ ولی اللہ مثله کمثل شجرة طوبی اصلها فی بیتہ و فرعها فی کل بیت من بیوت المسلمین فما من بیت ولا مکان من بیوت المسلمین و امکنتم الا وفیه فرع من تلک الشجرة



لا یعرف غالب الناس این اصلها ۱

بے شک شاہ ولی اللہ محدث دہلویؒ کی مثال اس شجر طوبیٰ کی سی ہے جس کی جڑ ان کے گھر میں ہے اور اس کی شاخیں مسلمانوں کے ہر گھر میں پھیلی ہوئی ہیں لیکن اکثر لوگوں کو معلوم نہیں کہ اس کی جڑ کہاں ہے۔

آپ کی تعریف بلا مبالغہ کرتے ہوئے ایک یمنی محدث تحریر فرماتے ہیں

شاہ ولی اللہ ایک شجر طوبیٰ ہیں جہاں جہاں طوبیٰ کی شاخیں ہیں وہاں وہاں جنت ہے اور جہاں جہاں اسکی شاخیں نہیں وہاں جنت نہیں، اسی طرح شاہ ولی اللہ کا سلسلہ ہے کہ وہاں جنت ہے اور جہاں ان کا سلسلہ نہیں ہے وہاں جنت نہیں ہے۔

حضرت شاہ صاحب کو اللہ تعالیٰ نے قرآن و حدیث کو سمجھنے اور سمجھانے کا عجیب ملکہ عطا فرمایا تھا کہ متقدمین کی یاد تازہ کر دی تھی بڑے بڑے علماء اس کے قائل تھے چنانچہ حضرت فرزا مظہر جان جاناں تحریر فرماتے ہیں:

ان الشيخ ولی الله قد بين طريقة جديدة وله اسلوب خاص في تحقيق اسرار المعارف و غوامض العلوم و انه رباني من العلماء ولعله لم يوجد مثله في الصوفية المحققين الذين جمعوا بين علمي الظاهر و الباطن و تكلموا بعلوم جديدة الا رجال معدودون ۲

ترجمہ: شیخ ولی اللہ محدث دہلویؒ نے قرآن و حدیث کے افہام و تفہیم میں ایک نیا طرز اختیار کیا خاص کر معرفت کے اسرار کی تحقیق اور علوم کی پیچیدگی کو کھولنے میں آپ کا ایک خاص اسلوب تھا، بے شک وہ علمائے ربانی میں سے تھے، آپ کے جیسا صوفی ہونے کے ساتھ ایسا محقق جو علم ظاہر و علم باطن دونوں کو جامع ہو نہیں پایا گیا، آپ نے علوم جدیدہ میں بھی کلام فرمایا جس میں چند ہی لوگوں نے کلام کیا ہے

صاحب فہرست الفہارس یوں تحریر فرماتے ہیں

كان هذا الرجل من افراد المتأخرين علما و عملا و شهرة احيا الله به و باولاده و اولاد بنته و تلاميذهم الحديث و السنة بالهند بعد موتها و على كتبه و اسانيدہ المدار في تلك الديار و المترجم و الله جدير بكل اكرام و اعتبارا ۳

ترجمہ: آپ متاخرین علماء میں علم و عمل اور نیک نامی میں منفرد شخص تھے اللہ تعالیٰ نے آپ اور آپ کی اولاد، نواسوں اور شاگردوں کے ذریعے ہندوستان میں حدیث و سنت کے مٹ جانے کے بعد حیات نو بخشی اس دیار میں آپ ہی کی



کتابوں اور سندوں پر مدار ہے خدا کی قسم آپ ہر طرح کے اعزاز و اکرام اور اعتماد کے لائق ہیں۔  
حضرت مولانا عاشق الہی برنی مظاہریؒ حضرت شیخ کا قول تحریر فرماتے ہیں:

قال شيخنا محمد زكريا الكاندهلوي ثم المهاجر المدني قدس سره في بعض دروسه اني  
كتبت الى جميع من يشتغل في الهند بالحديث ان يكتب الى سنده الى اصحاب كتب الحديث  
فتحقق لي من اجوبتهم انه لا سند لاهل الهند الا ان الشاه ولي الله قدس سره واقع في اثناء سنده.  
ترجمہ:- ہمارے شیخ حضرت مولانا محمد زکریا صاحب مہاجر مدنی قدس سرہ نے اپنے بعض درس کے درمیان فرمایا  
کہ میں نے ان تمام حضرات کے نام خطوط ارسال کئے جو حضرات حدیث کے ساتھ شغف رکھتے ہیں کہ آپ حضرات  
اپنی اپنی سندیں صاحب کتاب تک پہنچا کر میرے پاس لکھ بھیجیں۔

تو ہر مکتبہ فکر کے مدرسہ کے محدثین کی طرف سے جو جوابات آئے اس سے میرے لئے یہ بات ثابت ہو گئی کہ  
ہندوستانی علماء محدثین کی جتنی بھی سندیں ہیں ان میں سے ہر سند کے بیچ میں حضرت شاہ ولی اللہ محدث دہلوی کا نام نامی  
اسم گرامی ضرور آتا ہے۔

### ہندوستان میں درس صحاح ستہ کی بنیاد

اس میں کسی کو شک نہیں ہے کہ ہندوستان میں باضابطہ طور سے صحاح ستہ کے اسباق کی داغ بیل ڈالنے والے امام  
الہند حضرت شاہ ولی اللہ محدث دہلویؒ ہی ہیں آپ ان اصول ستہ کی سند حاصل کرنے حجاز مقدس تشریف لے گئے اور شیخ  
ابو طاہر مدنی و دیگر محدثین حرمین شریفین سے اصول ستہ کی سماعت فرما کر نیاز ذوق لیکر واپس ہوئے (جس کی تفصیل  
قدرے گزر چکی ہے)

### عرب میں درس حدیث کا طریقہ

حضرت شاہ ولی اللہ محدث دہلوی کے زمانے میں عرب کے اندر حدیث پڑھنے پڑھانے کے تین طریقے رائج تھے  
(۱) پہلا طریقہ سرور روایت کا تھا یعنی طالب علم اپنی کتاب یا اپنے نسخہ سے صرف حدیث کی قرأت کرتا چلا جاتا شیخ  
اپنے نسخہ سے ملاتا ہوا سماعت کرتا جاتا سند و متن پر کسی طرح کا کوئی کلام نہیں ہوتا تھا البتہ اختلاف نسخ اور اختلاف روایت  
کی نشاندہی شیخ ضرور کرتا۔

(۲) دوسرا طریقہ بحث و حل کا تھا یعنی حدیث کے متن میں مشکل و پیچیدہ الفاظ کی ترکیب یا سند میں ایسا زادی آتا



جو بہت کم مذکور ہوتا ہے یا خود بخود پیدا ہونے والے سوالات کی مختصر وضاحت کی جاتی اور سبق آگے بڑھتا چلا جاتا تھا۔  
(۳) تیسرا طریقہ امعان و تعمق کا تھا یعنی تفصیلی دراست جیسے تراجم رواۃ، رواۃ کا مقام، سند کے اتصال و انقطاع کی بحث اور وضاحت الفاظ حدیث مرادی معنی، حدیث کا شان و ورود، سیاق و سباق کے اعتبار سے حدیث کا مطلب، فقہ الحدیث اور اس میں ائمہ کے اختلافات و دلائل، متعارض حدیثوں میں ترجیح یا تطبیق، تاویل اور تنسیخ وغیرہ یعنی پوری شرح و بسط کے ساتھ کلام کرنا۔

حضرت شاہ صاحب نے ہندوستان تشریف لا کر دوسرے اور تیسرے طریقہ پر درس کو جاری فرمایا جہاں ضرورت نہیں پڑتی تھی وہاں پہلے طریقہ پر سردا عبارت پڑھادی جاتی تھی مگر ایسا بہت کم ہوتا تھا۔

### حضرت شاہ ولی اللہ محدث دہلوی کا فقہی مسلک

حضرت شاہ صاحب رحمۃ اللہ علیہ کی علمی سطح بہت اونچی تھی آپ اجتہادی شان کے مالک تھے نصوص قرآنیہ و احادیثیہ پر غور کر کے خود ایک نتیجے پر پہنچنے کی آپ کے اندر صلاحیت تھی ہندوستان کے عام رجحانات حنفی مذہب کے برخلاف شاہ صاحب درس میں کبھی دوسرے مذاہب کو بھی ترجیح دے دیتے تھے اور قوت دلائل کی روشنی میں امام ابوحنیفہ کے قول کے خلاف دوسرے ائمہ کے اقوال پر بھی فتویٰ دے دیا کرتے تھے مگر خود عمل حنفی مذہب پر ہی کیا کرتے تھے

ازالہ شبہ

حضرت شاہ صاحب کے اس طریقہ کار سے بعض لوگوں کو غلط فہمی پیدا ہو گئی کہ شاہ صاحب غیر مقلد ہیں خاص کر غیر مقلدین نے اس سے اپنے لئے عدم تقلید کا جواز پیدا کر لیا ہے حالاں کہ یہ ان کی سوء فہمی اور کور مغزی کے علاوہ کچھ نہیں ہے کیونکہ حضرت شاہ ولی اللہ صاحب مقلد اور حنفی ہیں اس کی تائید آپ کی شہرہ آفاق، عظیم الشان دو کتابوں سے بھی ہوتی ہے۔ (۱) الانصاف فی بیان سبب الاختلاف (۲) عقد الجید فی بحث الاجتہاد

والتقلید

ان دونوں کتابوں کے مطالعہ سے معلوم ہوتا ہے کہ حضرت شاہ صاحب عدم تقلید کی بے راہ روی کو جائز نہیں سمجھتے تھے اور ہر کس و نا کس کے لیے اس کو گمراہی تصور کرتے تھے

جیسا کہ شاہ صاحب کے ایک شاگرد محمد بن پیر محمد بگرامی کے بخاری شریف کے نسخے میں اس کی صراحت ہے یہ نسخہ خدا بخش لاہوری پٹنہ میں محفوظ ہے شاہ صاحب کے الفاظ ہیں:



کتبه بیدہ الفقیر الی رحمۃ اللہ الکریم الودود ولی اللہ احمد بن عبد الرحیم العمری نسباً،  
الدہلوی وطناً، الاشعری عقیدۃ، الصوفی طریقۃ، الحنفی عملاً و الحنفی الشافعی تدریساً۔  
نیز حضرت شاہ صاحب کے مقلد اور حنفی ہونے کی تائید اس سے بھی ہوتی ہے کہ آپ کا علمی ترکہ آپ کے فرزند  
ارجمند حضرت شاہ عبدالعزیز محدث دہلویؒ کی طرف منتقل ہوا جو اپنے باپ کے علوم عقلیہ و نقلیہ کے صحیح وارث تھے وہ  
حقیقت کے پُر جوش ترجمان تھے آپ کے فتاویٰ و تفاسیر اور آپ کی عظیم کتاب فتح العزیز اس کی شاہد ہے۔

### حضرت شاہ ولی اللہ محدث دہلوی کی سیاسی بصیرت

حضرت شاہ صاحبؒ کا دور انگریزوں کے ظلم و بربریت سے گزر رہا تھا ہندوستانی باشندگان غلامی کی قید و بند  
میں پھنسے ہوئے بے بس تھے خاص کر مسلمانان ہند اپنی جان و مال کے ساتھ اپنے ایمان کو بھی خطرہ میں محسوس کر رہے  
تھے ہندوستان کا مستقبل تین جنگجو قوتوں سے جڑا ہوا نظر آ رہا تھا

(۱) مراٹھا (مرہٹہ) (۲) سکھ (۳) جاٹ

نیز دیگر فرقہ ضالہ کی یلغار کے ساتھ ساتھ روافض کا بھی غلبہ تھا ایسے پر فتن اور سنگین صورتحال کا احساس فرما کر  
حضرت شاہ صاحب نے انتہائی سیاسی بصیرت اور حکمت عملی کا ثبوت پیش کیا کہ نواب نجیب الدولہؒ سے خط و کتابت کی  
ان کے واسطے سے احمد شاہ ابدائیؒ سے رابطہ قائم کیا پھر براہ راست احمد شاہ ابدائیؒ کو موثر ترین خط لکھا جس کے نتیجے میں  
احمد شاہ ابدائیؒ اپنے مجاہدین کو لے کر ہندوستان پر حملہ آور ہوئے اور دشمنان اسلام کی طاقت کو پارہ پارہ کر دیا۔  
اسی طرح آپ کے صاحبزادے شاہ عبدالعزیزؒ کو بھی انگریزی تسلط سے بہت زیادہ نفرت تھی اس کے لئے  
انہوں نے جس طرح علمائے محققین محدثین اور فقہاء کی ایک جماعت تیار کی تو دوسری طرف مجاہدین کی ایک کھپ بھی  
تیار کی اور انگریزوں کے خلاف علم بغاوت بلند فرماتے ہوئے ہندوستان کے دارالحرب ہونے کا فتویٰ صادر فرمایا۔  
وفات

حضرت شاہ ولی اللہ محدث دہلوی رحمۃ اللہ علیہ کی وفات ۱۱۷۶ھ دہلی میں ہوئی اور اس علم و حکمت کے آفتاب  
عالم کتاب کو مہدیان میں دفن کر دیا گیا۔ انا للہ وانا الیہ راجعون



## حضرت شاہ ولی اللہ محدث دہلویؒ کی تصنیفات

حضرت شیخ مولانا محمد زکریا صاحب مہاجر مدنی رحمۃ اللہ علیہ نے مقدمہ او جز میں حضرت شاہ صاحب کی چھوٹی بڑی تقریباً تینتالیس (۲۳) کتابوں کا ذکر کیا ہے بعض کتابیں عربی میں ہیں اور بعض فارسی میں چند کا نام پیش ہے۔

(۱) حجة الله البالغة فی اسرار الحدیث و حکم الشریعة (آپ کی تمام کتابوں میں یہ کتاب سب سے زیادہ مشہور ہے)

تفسیر میں چند کتابیں ہیں جیسے:

(۲) الخیر الكثير (۳) فتح الخبیر (۴) فتح الرحمن (یہ قرآن کا فارسی میں ترجمہ ہے۔)

(۵) الفوز الکبیر فی اصول التفسیر یہ کتاب بھی فارسی میں ہے بعد میں بعض علماء نے عربی میں منتقل کی ہے جو مدارس میں داخل درس ہے۔

اور حدیث میں بھی چند کتابیں ہیں جیسے موطا امام مالک کی دو شرحیں ہیں:

(۶) المصنفی (یہ شرح فارسی میں ہے) (۷) المسوئی (یہ شرح عربی میں ہے) (۸) شرح تراجم صحیح البخاری (۹)

تاویل الاحادیث (۱۰) الارشاد الی مہمات الاسناد

(۱۱) الفضل المبین فی المسلسل من حدیث النبی الامین صلی اللہ علیہ وسلم اور سیرت النبی ﷺ پر بھی آپ نے

کتابیں لکھی ہیں:

(۱۲) سرور المحزون ﷺ (۱۳) اطیب النعم فی مدح سید العرب والعجم اسی طرح روافض

و شیعہ کی تردید میں بھی آپ نے کئی کتابیں لکھی ہیں جیسے:

(۱۴) ازالة الخفاء عن تاریخ الخلفاء (یہ کتاب فارسی زبان میں ہے۔)

(۱۵) قرة العین فی تفضیل الشیخین۔۔ وغیرہ ذالک (اسی طرح تقلید پر بھی کتاب ہے)

(۱۶) عقد الجید فی الاجتهاد والتقلید باقی کتابوں کی تعداد اور ناموں کی تفصیل اگر مطلوب ہو تو

مقدمہ او جز کو دیکھا جائے وہاں تفصیلی طور سے موجود ہے۔

آپ کی کتابیں ہر اعتبار سے جامع علمی دلائل پر محیط ہیں بڑے بڑے مشائخ نے جن کی تعریفیں کی ہیں

چنانچہ صاحب نزہۃ الخواطر نے تحریر فرمایا ہے کہ جب آپ کی کتاب ازالة الخفاء جب شیخ العلامة فضل حق خیر آبادی



کے ہاتھ میں آئی تو دیکھتے ہی اس کتاب پر فریفتہ ہو گئے اور بار بار اس پر کثرت سے نظر فرمانے لگے اور حاضرین مجلس سے مخاطب ہو کر فرمایا کہ بے شک جس نے اس کتاب کی تصنیف کی ہے وہ بحرِ خار ہے اور اس کا کنارہ ناپید ہے۔ اسی طرح حضرت شیخ مقدمہ اوجز میں آپ کی تعریف کرتے ہوئے بعض علماء کا قول تحریر فرماتے ہیں کہ جنہوں نے حضرت شاہ صاحب کی شان میں فرمایا ہے کہ

انه آية من آيات الله معجزة من معجزة نبيه ﷺ

کہ آپ اللہ کی نشانیوں میں سے ایک نشانی ہے اور نبی اکرم صلی اللہ علیہ وسلم کے معجزات میں سے ایک معجزہ ہے۔ رضی اللہ عنہ وارضاه وجعل اعلیٰ الجمة مشواہ آمین ۱۔



تذکرہ

## شیخ محمد عاشق پھلتی رحمۃ اللہ علیہ

نام و نسب

عجالة النافعه کے محشی تحریر فرماتے ہیں : هو الشيخ محمد عاشق بن عبيد الله بن محمد الصديقي الفلتي منسوب الى الفلت معرب (پھلت) قرية مضافات مظفر نگر الهند.

تعارف

آپ حضرت شیخ شاہ ولی اللہ محدث دہلوی کے ماموں کے بیٹے ہیں اور حضرت شاہ صاحب کے رفقاء میں ہیں، حضرت شاہ صاحب نے آپ کی بہت تعریف کی ہے، حضرت شیخ محمد عاشق پھلتی ہی حجتہ اللہ البالغہ کی تالیف کا باعث بنے ہیں، جیسا کہ حضرت شاہ صاحب نے حجتہ اللہ البالغہ کے مقدمہ میں تحریر فرمایا ہے۔

حضرت شاہ صاحب کے ساتھ مشائخ حرمین سے روایت حدیث اور دیگر علمی استفادہ میں شیخ پھلتی بھی شریک رہے ہیں، آپ کو بھی شیخ ابوطاہر مدنی سے روایت حدیث کی اجازت حاصل ہے، اتحاف النبیہ میں اس بات کا ذکر ہے، حضرت شاہ عبدالعزیز محدث دہلوی کو شیخ محمد عاشق پھلتی سے سند حدیث حاصل ہے، حضرت شیخ محمد عاشق پھلتی صاحب علم و کمال ادیب کامل عمدہ خصلت کے عالم و محدث تھے، آپ کی زبان..... ذکر اللہ میں مشغول رہتی تھی اور اللہ کی ذات پر کامل بھروسہ کرنے والے متوکل انسان تھے۔

تصانیف

آپ کی کئی تصانیف ہیں جن میں سے مشہور دو کتابیں ہیں (۱) سبیل الرشاد (۲) القول الجلی

وفات

آپ کی وفات ۱۱۸۷ھ میں ہوئی ہے۔

اسناد صحیح البخاری من الشیخ ابو طاہر المدنی الی الامام البخاری

اما صحیح البخاری فقد قرأه الشیخ ابو طاہر علی ابیہ الشیخ ابراہیم الکردی. وهو اخذ عن



الشیخ احمد القشاشی، وهو عن الشیخ أبی المواهب أحمد بن عبد القدوس الشناوی، وهو عن  
الشیخ شمس الدین محمد بن أحمد بن محمد الرملی، وهو عن شیخ الاسلام أبی یحییٰ أحمد  
زکریا بن محمد الأنصاری، وهو عن الشیخ شهاب الدین أحمد بن علی بن حجر الکنانی  
العسقلانی صاحب فتح الباری بشرح صحیح البخاری. وهو عن الشیخ زین الدین ابراهیم بن  
أحمد التنوخی، وهو عن أبی العباس أحمد بن أبی طالب الحجاری بائع الحجر وهو عن الشیخ  
سراج الدین حسین بن مبارک الحنبلی الزبیدی (زبید: بلدة فی الیمن علی ساحل البحر  
المالح) وهو عن أبی الوقت عبد الأول بن عیسیٰ ابن شعیب السنجزی الهروی، وهو عن أبی  
الحسن عبد الرحمن بن المظفر بن محمد بن داود الداودی، وهو عن أبی محمد عبد الله بن  
أحمد السرخسی، وهو عن أبی عبد الله محمد بن یوسف بن مطر بن صالح بن بشر الفربری،  
(وفربری: بكسر الفاء وفتح الراء وسكون الباء المؤحدة، قرية من توابع بخاری، وهو من أرشد  
تلامذة الامام البخاری، وصحیح البخاری اشتهر بروایتہ) وهو عن صاحب الكتاب أبی عبد الله  
محمد بن اسماعیل بن ابراهیم بن المغيرة بن بردزبة البخاری الجعفی مولى الجعفیین بالولاء،  
وبردزبه: بفتح المؤحدة، وسكون الراء وكسر الدال المهملتین وسكون الزاء المعجمة وفتح  
الباء المؤحدة وبعدها هاء، لغة فارسية قديمة بمعنى الفلاح، و"الجعفی" بضم الجیم وإسكان  
الجیم وإسكان العین المهملة وبالفائز وهذا السند أيضاً بالسماع من أوله إلى آخره.

اسناد بخاری شریف شیخ ابوطاہر مدنی سے لیکر حضرت امام بخاری تک

حضرت شاہ عبدالعزیز محدث دہلویؒ نے اپنی کتاب العجالة النافعة میں تحریر فرمایا ہے کہ صحیح البخاری شیخ ابوطاہر مدنی  
نے اپنے والد محترم شیخ ابراہیم کردی سے پڑھی ہے، اور انہوں نے شیخ احمد القشاشی سے اور شیخ قشاشیؒ نے، شیخ  
ابوالمواہب احمد بن عبد القدوس الشناویؒ سے اور شیخ شناویؒ نے شیخ شمس الدین محمد بن احمد بن محمد الرملیؒ سے اور شیخ رملیؒ نے  
شیخ الاسلام ابویحییٰ احمد زکریا بن محمد الأنصاریؒ سے اور شیخ انصاریؒ نے شیخ شهاب الدین احمد بن علی بن حجر الکنانی العسقلانیؒ  
سے اور شیخ ابن حجر عسقلانیؒ نے شیخ زین الدین ابراہیم بن احمد التنوخیؒ سے اور شیخ تنوخیؒ نے شیخ ابوالعباس احمد بن ابی



طالب الحجاز ہے اور شیخ حجاز نے شیخ سراج الدین حسین بن مبارک الحنبلی الزبیدی سے اور شیخ زبیدی نے شیخ ابوالوقت عبدالاول بن عیسیٰ ابن شعیب الہروی سے اور شیخ ہروی نے ابوالحسن عبدالرحمن بن المنظر بن محمد بن داؤد الداؤدی سے اور شیخ داؤدی نے ابو محمد عبداللہ بن احمد السرخسی سے اور سرخسی نے ابو عبداللہ محمد بن یوسف بن مطر بن صالح بن مبشر الفربری (صاحب نسخہ) سے اور علامہ فربری صاحب کتاب امام العلام ابو عبداللہ محمد بن اسماعیل بن ابراہیم بن مغیرہ بن بردزبہ البخاری الجعفی رحمہم اللہ تعالیٰ سے۔

## تذکرہ

### شیخ ابوطاہر کردی المدنی رحمۃ اللہ علیہ

#### نام و نسب

نام محمد عبدالمسیح ہے، کنیت ابوطاہر، لقب جمال الدین، نسبت کردی کورانی، شہر زوری، مدنی شافعی ہے، آپ محدث مدینہ، مسند المدینہ اور مفتی مدینہ سے مشہور ہیں پورا نام و نسب اس طرح ہے۔

شیخ جمال الدین ابو طاهر محمد عبد السمیع بن ابراہیم بن حسن بن شہاب الدین الکردی الکورانی الشہر زوری ثم المدنی العلامة المحدث مسند المدینۃ المنورۃ و مفتیہا۔

#### ولادت

آپ کی پیدائش میں ذوقول ہے: (۱) ۱۱ رجب المرجب (۲) ۲۱ رجب المرجب ۱۰۸۱ھ میں مدینہ منورہ میں ہوئی۔  
تعلیم و تربیت

آپ کے والد ابو العرفان ابراہیم کردی مدینہ منورہ کے مشہور محدث اور عالم دین تھے اس لئے اپنے والد ہی کی نگرانی میں ابتدائی تعلیم خاص کر علوم عربیت اپنے زمانے کے سیویہ شیخ سید احمد ادریس مغربی سے حاصل کی، فقہ شافعی شیخ علی طوبونی مصری سے اور معقولات کی کتابیں نجم پاشی سے جو روم کے تبحر علماء میں سے تھے اور اپنے والد محترم ہی سے حدیث شریف کا سماع کیا اور اس فن میں کمال مہارت پیدا کر لی آپ نے اپنے والد سے کتب صحاح ستہ کے علاوہ حدیث کی اور بھی کتابوں کا سماع کیا ہے مگر وقت کے مشہور محدث حسن بن علی عجیمی سے زیادہ تر استفادہ کیا اور شیخ عبداللہ



سالم البصری سے شمائل نبوی پڑھی اور دو سال سے کم مدت میں مسند احمد کا سماع کیا اور شیخ شہاب احمد بن محمد نخلی وغیرہ سے بھی حدیث پڑھی اور حریم شریفین سے آنے والے سبھی علماء سے خوب استفادہ کیا جن میں شیخ عبداللہ لاہوریؒ بھی تھے آپ ان کے واسطے سے روایت کرتے ہیں کیوں کہ شیخ عبداللہ کو شیخ عبدالحق دہلویؒ سے اجازت حاصل ہے۔ اور جب علم و فضل میں حد کمال کو پہنچ گئے تو مسجد نبوی میں درس حدیث کے مسند پر فائز کئے گئے اور آپ کے علمی و روحانی فیضان سے طالبان علوم حدیث پر وانہ وار آپ کی طرف ٹوٹ پڑے اور دنیا بھر کے بڑے بڑے محدثین جن کی رسائی وہاں تک ہو سکتی تھی انہوں نے آپ سے سند حدیث حاصل کی۔

خصوصاً غیر منقسم ہندوستان (جس میں ہندوستان پاکستان بنگلہ دیش) نیپال بلکہ آج یورپی و افریقی وغیرہ ممالک کے محدثین کی سند میں بھی حضرت شاہ ولی اللہ محدث دہلویؒ تک پہنچ کر دم لیتی ہیں جن کو مسند الہند کہا جاتا ہے انہوں نے بھی شیخ ابوطاہر مدنی ہی سے حدیث کی سند حاصل کی ہے اور ہندوستان میں احادیث مبارکہ کا مبارک سلسلہ شروع فرمایا چنانچہ حضرت شاہ صاحب الالغابہ میں فرماتے ہیں اسفقیر نے ایک مدت تک شیخ ابوطاہر مدنی کے سامنے زانوئے تلمذ طے کیا۔ صحیح بخاری شریف حضرت سے حرفاً حرفاً پڑھی آپ ہی کی صحبت میں رہ کر اس فن کے مشکلات حضرت کے سامنے ہی بحث و نظر کے بعد حل کیں تتبع و تلاش اور جستجو کر کے رجال اور شرح حدیث سے آشنائی حاصل کی اس طبقہ سے لیکر (کتب احادیث کے مصنفین) خصوصاً اصحاب صحاح ستہ تک اور پھر ان مصنفین سے لے کر حضور صلی اللہ علیہ وسلم تک رجال اسناد کی تحقیق و تخیص میں مہارت پیدا کی اور صحیح کو سقیم سے ممتاز کیا، قوانین روایت اور حدیث کے اصول یاد کئے متابعات اور شواہد حدیث کی معرفت حاصل کی۔

مسند دارمی مکمل انہیں سے سماعت کی، کتب صحاح ستہ کے اطراف انھیں سنائے، انہوں نے ان کتابوں کی نہ صرف روایت کرنے کی ہی اجازت نہیں دی بلکہ اپنی تمام مرویات کی اجازت بھی عطا کی، مزید برآں اپنی تمام تر مرویات اور اسانید کی تفصیلات سے اچھی طرح آگاہ کیا اور خرقة خلافت سے بھی سرفراز فرمایا۔ (جزاۃ اللہ سبحانہ عنی خیراً) شیخ ابوطاہر مدنی کو فقہ میں بھی کافی مہارت تھی اس لئے مدینہ منورہ میں شافعی مسلک کی مسند افتاء کے آپ مفتی رہے اور افتاء کی خدمت انجام دیتے رہے آپ کے فضل و کمال کو بیان کرتے ہوئے صاحب فہرست الفہارس تحریر فرماتے ہیں:

عالم المدینة فی وقته وارث والده الجہد الکبیر العلامة الشہیر اخذ واستفاد عن ابیہ الشیخ ابراہیم الکردی (المتوفی ۱۱۱۰ھ) حتی صار من علماء المبرزین و اخذ ایضاً عن



الشیخ حسن العجمی (المتوفی ۱۱۱۳ھ) الحدیث والتصوف و غیر ذلک فدرس و الفتی و اخذ عنه خلق کثیر رحمۃ اللہ علیہ رحمۃ واسعۃ

ترجمہ: شیخ ابوطاہر مدنی مدینہ منورہ میں اپنے وقت کے بڑے عالم اور اپنے بزرگ باپ جو عالم کبیر اور دنیا کے مشہور علامہ شیخ ابراہیم الکردی کے ماسوائے علم کی صحیح وارث تھے آپ اپنے والد سے علم حدیث کو حاصل کر کے دنیا کے ممتاز علماء میں شامل ہو گئے نیز آپ شیخ حسن العجمی م ۱۱۱۳ھ سے علم حدیث اور تصوف وغیرہ حاصل کر کے درس اور فتویٰ کی خدمت انجام دینے لگے جس کی وجہ سے آپ سے بہت سارے لوگوں نے فائدہ اٹھایا۔ اللہ آپ پر رحمت نازل فرمائے۔ آمین

## تصانیف

الکلام المفید کے مصنف مولانا روح الامین بنگلہ دیٹی نفس الیمانی کے حوالے سے تحریر فرماتے ہیں  
وکان الشیخ ابو طاهر کثیر النسخ بیدہ حتی قیل الہ اکمل بیدہ نحو السبعین مجلداً کما فی النفس الیمانی

ترجمہ: شیخ ابوطاہر مدنی نے بہت ساری کتابیں اپنے ہاتھ سے لکھی ہیں یہاں تک کہ بعض علماء نے فرمایا ہے کہ انہوں نے اپنے ہاتھ سے ستر جلدیں مکمل کی ہیں آپ کی تصانیف میں سے مشہور کتاب اختصار شرح الرضی للہجدادی ہے۔  
عادات و کردار

آپ ورع و تقویٰ، اطاعت خداوندی اور اشتغال علمی اور انصاف پسندی میں سلف کا نمونہ تھے کسی سوال کا جواب خوب اچھی طرح جب تک کتابوں کی مراجعت نہیں کر لیتے تھے نہیں دیتے تھے نرم دل اتنے تھے کہ رقاق کی حدیثیں پڑھتے ہوئے آنکھوں میں آنسو بھرا آتے تھے لباس وغیرہ میں کسی قسم کا تکلف نہ برتتے تھے اپنے خدام اور شاگردوں کے ساتھ نہایت تواضع سے پیش آتے تھے۔

سلک الدزر اور فہرس الفہارس میں شمس محمد بن عبدالرحمن غزی عامری نے لطائف المیز کے حوالے سے آپ کے حالات میں لکھا ہے کہ میں نے آپ کے اندر جو پنداری تواضع اور انکساری دیکھی اپنے مشائخ میں سے کسی میں نہیں پائی البتہ ملا الیاس کورانی ان اوصاف میں شیخ ابوطاہر کے قریب قریب تھے۔

## وفات

۹ ررمضان المبارک ۱۱۴۵ھ میں مدینہ منورہ کے اندر وفات پائی اور آپ کو جنت البقیع میں دفن کیا گیا۔

ل حوالہ (۱) استفاد: حاشیہ العجالیہ النافۃ ۶۸، سلک الدور ۴۳ جلد ۲، فہرست الفہارس للکتابی ۳۹۶، ۳۹۷ جلد ۱، الاعلام ۳۰۴ جلد ۵، الحقائق الغالیہ ۱۳۲، الکلام المفید ۳۰۲، ۳۰۳، کشف الباری ۱۱۵ جلد ۱



## تذکرہ

## شیخ ابراہیم بن حسن الکردی رحمۃ اللہ علیہ

نام و نسب

آپ کا نام ابراہیم، لقب برہان الدین، کنیت ابو العرفان ہے سلسلہ نسب یہ ہے:

شیخ ابراہیم بن حسن بن شہاب الدین الشہرزوری الکردی الکورانی الشافعی۔

کردستان میں شہرزور کے علاقے میں واقع ”شہران“ شہر کے رہنے والے تھے اسی وجہ سے آپ کو شہرزوری شہرانی اور کردی کہا جاتا ہے۔

ولادت باسعادت

شوال المکرم ۱۰۲۵ھ مطابق ۱۶۱۶ء میں جبال کرد کے مشہور شہر شہران میں پیدا ہوئے اور نہایت پاکدامنی دیا ننداری کی حالت میں نشوونما پائی۔

تعلیم و تربیت

شیخ کردی اپنے شہر شہران ہی میں علوم دینیہ و متداولہ کی تکمیل وہیں کے نامور علماء سے کی اور پھر مزید علوم کی تحصیل کے لئے بغداد کا سفر فرمایا اور دو سال قیام فرما کر وہاں کے مشائخ سے اکتساب فیض کیا اور پھر شام کی طرف کوچ کر گئے اور چار سال تک وہاں کے شیوخ سے شرف تلمذ حاصل کیا اور پھر مصر تشریف لے گئے اور وہاں کے علماء و مشائخ سے استفادہ کرنے کے بعد حجاز کے مشائخ سے صحبت اختیار کی اور حرمین شریفین پہنچے یہاں شیخ احمد قشاشی رحمۃ اللہ علیہ سے ملاقات ہوئی ان سے خصوصی تعلق قائم ہوا اور ان سے خوب فیضیاب ہوئے انہیں سے اجازت روایت حدیث اور خرقہ خلافت بھی حاصل کیا ان کی صحبت میں رہ کر بہت زیادہ ریاضت و مجاہدہ کئے یہاں تک کہ مراتب عالیہ اور کمالات باطنیہ کو پہنچ گئے۔

علامہ شوکانی نے تحریر فرمایا ہے کہ شیخ کردی تمام علوم و فنون میں فائق ہو گئے فارسی کے علاوہ عربی اور ترکی زبان پر بھی آپ کو دسترس حاصل تھا تمام علوم دینیہ میں مہارت حاصل کر کے مکہ المکرمہ اور مدینہ المنورہ میں مقیم ہو گئے اور علمی و روحانی اعتبار سے مرجع خلائق بن گئے ہر چار جانب سے لوگ آپ کی طرف سفر کر کے آتے اور ہر فن میں آپ سے



استفادہ کرتے تھے، آخر میں مسجد نبوی میں ہی درس دینے لگے تھے۔

آپ علم کے بحر بے کراں، روشن دماغ، بیدار مغز، زہد و تقویٰ کا منہج اور حلم و بردباری سے متصف، متواضع اور سادہ طبیعت کے مالک تھے اپنے زمانے کے نام نہاد فقہاء و صوفیاء کے لباس سے اجتناب برتتے تھے سادہ رہتے اور سادگی کو پسند کرتے تھے، آپ مجلس میں صدر بن کر بیٹھنے گفتگو میں پہل کرنے یا کسی طرح باتیں بنا کر اپنا تعارف اور اپنی حقیقت کا اظہار کرنے سے گریز کرتے تھے آپ کے تبحر علمی کے متعلق علامہ سندھی تحریر فرماتے ہیں کہ موصوف امام محقق، جامع معقولات و منقولات اور حاوی فروغ و اصول تھے، حکمت نظریہ و عملیہ کے متقن اور اس کے اسرار پر حاوی تھے اسی طرح ابن عربی، حلی، قاشانی، قونوی اور قیصری کی حقائق کی کتابوں کے ماہر تھے یہ ان علوم میں حرف آخر سمجھے جاتے تھے، علم حدیث کی طرف متوجہ ہوئے تو ان کے جواہر پارے اور موتی نکال لائے آپ کی ایک خاص عادت یہ تھی کہ آپ کو جب کسی فن کا کوئی مسئلہ درپیش ہوتا تو اس فن میں مکمل دسترس حاصل کر کے ہی دم لیتے۔

آپ کے شیوخ و اساتذہ

آپ نے علمی کمالات حاصل کرنے کے لیے دور دراز کا سفر طے کر کے وہاں کے شیوخ سے اکتساب فیض کیا ہے اس لیے آپ کے اساتذہ ان گنت ہیں چند کے اسمائے گرامی یہ ہیں

(۱) صفی احمد بن محمد قشاشی (۲) ابوالموہب احمد بن علی الشناوی (۳) محمد بن علاؤ الدین بابلی (۴) تقی حنبلی وغیرہ

آپ کی مشہور تصانیف

آپ نے مختلف علوم و فنون میں کتابیں تصنیف کی ہیں جن کی تعداد البر الطالح کے مطابق اسی (۸۰) کے قریب ہے اور صاحب سلک الدرر کے بقول سو (۱۰۰) سے زائد ہے ان میں سے چند یہ ہیں

(۱) الامم لایقاظ الہمم

بیان کا مثبت ہے نہایت تفصیلی اور جامع فوائد ہے۔

(۲) ابداء النعمة بتحقیق سبق الرحمة (۳) الحاف الخلف بتحقیق مذهب السلف (۴) تنبیہ

العقول علی تنزیہ الصوفیۃ من اعتقاد التجسم و العینیۃ والاتحاد و الحلول (۵) مد الفیء فی تقریر لیس لمثلہ شیء۔

(۶) مشرع الورد الی مطلع الجود بتحقیق التنزیہ فی وحدۃ الوجود



وفات

شیخ کردی کا سانحہ ارتحال جمادی الاولیٰ ۱۰۱۱ھ مطابق ۱۶۹۰ء میں مدینہ منورہ کے اندر ہوئی اور جنت البقیع میں مدفون ہوئے۔ رحمۃ اللہ تعالیٰ واسعۃ ۱

تذکرہ

شیخ صفی الدین احمد قشاشیؒ

نام و نسب:

آپ کا نام احمد، لقب صفی الدین (صاحب الرحلة العیاشیہ تحریر فرماتے ہیں کہ اہل مشرق کی عادت تھی جن کا نام احمد ہوتا اس کا لقب شہاب الدین رکھتے، مگر آپ نے اپنے شاگردوں کو ایسے لقب سے منع فرما دیا تھا کہ عذاب درجہ کا نام ہے، اس لئے شاگردوں نے صفی الدین سے ملقب کیا) باپ کا نام محمد، نسبت قشاشی ہے (آپ کے دادا یونس جو عبد النبی کے نام سے مشہور تھے، صاحب نسبت بزرگوں میں سے تھے اپنی نسبت کو مخفی رکھنے کے لئے قشاشی کہاڑ یعنی پرانے سامان فروش رکھ لیا تھا) ورنہ آپ مکی اور مدنی ہیں۔

سلسلہ نسب:

شیخ صفی الدین احمد بن محمد بن یونس بن احمد بن علی یوسف بن حسن البدری القشاشی، باپ کی طرف سے آپ کا نسب حضرت علیؑ تک اور ماں کی طرف سے حضرت تمیم داریؓ پر منتہی ہوتا ہے۔

ولادت

۹۹ھ (مطابق ۵۸۳ء) میں پیدا ہوئے، اور آپ کے والد نے اچھی طرح تربیت فرمائی۔

تعلیم و تربیت

آپ نے اپنی تعلیم کا آغاز اپنے والد محترم سے فرمایا، والد محترم نے اپنے شیخ محمد بن عیسیٰ تلمسانی کی اتباع میں مالکی مذہب اختیار کر لیا تھا، لہذا انہوں نے شروع میں ان کو فقہ مالکی کی تعلیم دی، پھر ۱۰۱۱ھ میں اپنے والد ماجد کے ساتھ یمن کا سفر کیا، وہاں کے اکثر علماء اور اولیاء سے استفادہ کیا خصوصاً اپنے والد کے شیوخ جو اس وقت موجود تھے، مثلاً شیخ امین بن



صدیق مرواجی، سید محمد الغرب، شیخ احمد، السطیحہ زیلعی وغیرہم سے اکتساب فیض کیا۔

پھر سفر کرتے ہوئے مکہ معظمہ پہنچے اور وہاں ایک مدت تک قیام فرمایا اور علماء کی ایک جماعت سے استفادہ کیا، خصوصاً سید ابوالغیث شجر، شیخ سلطان مجذوب وغیرہم سے اور پھر وہاں سے مدینہ منورہ تشریف لائے، اور وہاں کے مشائخ خصوصاً شیخ احمد بن فضل، شیخ ولی عمر بن قطب بدر الدین العادل اور شیخ شہاب الدین المملکانی وغیرہم سے اکتساب فیض فرما کر شیخ کبیر احمد بن علی الشناوی کی صحبت میں رہ کر علمی و عملی اور روحانی اعتبار سے استفادہ کیا اور انہیں کا مسلک اور طریقہ اختیار فرمایا، اور انہیں سے حدیث کی تکمیل فرمائی اور انہیں کی لڑکی سے آپ کا نکاح ہوا، اور ان کے جانشین مقرر ہوئے اور عمر بھر حرم نبوی شریف میں حدیث کا درس دیتے رہے۔

### اوصاف و کمالات

شیخ احمد قشاشی اپنے وقت میں شریعت و طریقت کے امام تھے، جو بھی حقائق و معارف بیان کرتے، قرآن و حدیث سے مدلل و مبرہن فرماتے تھے، بہت سے مشائخ سے علمی اکتساب کیا تھا، اور خرقة خلافت اپنے والد محترم سے پایا تھا، اور کامیابی و قبولیت شیخ احمد شنای کے پاس حاصل ہوئی تھی

شیخ احمد قشاشی نا تو فقہاء زمانہ کی سیرت پر تھے اور نا خشک زاہد تھے بلکہ آپ کا رویہ شریعت و سنت پر تھا، آپ امراء کے گھر نہیں جاتے تھے، البتہ آپ کے یہاں کوئی آجاتا تو نہایت خندہ پیشانی سے ملتے تھے، ”انزلوا الناس علی منازلہم“ پر مکمل عمل پیرا تھے، جو بھی آپ کے پاس حاضر ہوتا تھا نہایت نرم لہجے میں امر بالمعروف اور نہی عن المنکر فرماتے تھے، ملاقاتیوں کو نصیحت کئے بغیر نہیں جانے دیتے تھے۔

### آپ کے تلامذہ و مستفیدین

آپ سے بڑے بڑے علماء محدثین اور صوفیاء کرام نے استفادہ کیا ہے، جن میں سے چند نامور حضرات یہ ہیں:

عارف باللہ عبدالرحمن مغربی اور یسی، شیخ عیسیٰ مغربی جعفری، سید عبداللہ فقیہ اور ابراہیم حسن کورانی مشہور ہیں۔

### آپ کی تصنیفات و تالیفات

آپ نے بہت ساری کتابیں تصنیف و تالیف فرمائی ہیں جو پچاس کے قریب پہنچتی ہیں، جن میں سے چند یہ ہیں:

(۱) حاشیة علی المواہب اللدنیة (۲) حاشیة علی الانسان الكامل للجیلی (۳) حاشیة علی



الکمالات الإلهية (۴) شرح عقيدة ابن عفيف (۵) کتاب النصوص (۶) والکنز الاسنى فی الصلوة والسلام علی الذات المکملة الحسنی (۷) عقيدة منظومة فی غایة الحسن (۸) بستان العابدین وروض العارفین (۹) النعمة المجد فی تلقین الذکر والبیعة والباس الخرقه وسلاسل اهل التوحید (۱۰) کلمة الجود فی القول بوحدة الوجود .

وفات

آپ کی وفات بروز دوشنبہ ۱۰ محرم مطابق ۱۶۶۱ھ مدینہ منورہ میں ہوئی اور جنت البقیع میں حضرت حلیمہ سعدیہؓ کے شرقی جانب مدفون ہوئے۔ ۱۔

تذکرہ

شیخ احمد بن علی بن عبد القدوس الشناویؒ

نام و نسبت:

آپ کا نام احمد، کنیت ابوالموہب اور ابوالعباس ہے، والد کا نام شیخ علی نسبت شنائی مصری اور مدنی ہے۔

سلسلہ نسب

شیخ محبی نے آپ کا سلسلہ نسب اس طرح تحریر فرمایا ہے:

الشیخ احمد بن علی بن عبد القدوس بن محمد ابو المواہب المعروف بالشناوی المصری

ثم المدنی (الشناوی نسبة الى شنو قرية بالعربية من مصر)

ولادت

آپ شوال ۵۷۵ھ مطابق ۱۱۷۶ء میں مصر کے محلہ روح میں پیدا ہوئے وہیں نشوونما پائی۔

تعلیم و تربیت

آپ نے ابتدائی تعلیم کے بعد مصر کے نامور محدث شمس الدین رملی، قطب الدین محمد بن ابی الحسن بکری، اور شیخ

نور الدین زیادی سے حدیث و فقہ حاصل کیں، پھر وہاں سے مدینہ منورہ تشریف لائے، اور شیخ سید صبغة اللہ بن روح اللہ



سندھی سے تصوف کے سلسلہ کی تعلیم حاصل کی، اور ریاضت و مجاہدہ کے ذریعہ سلوک و طریقت کی تکمیل فرمائی، پھر شیخ صبیحہ اللہ سندھی نے آپ کو خرقہ خلافت سے سرفراز فرمایا، آپ کے مشائخ میں سید غنفر بن جعفر البخاری ثم المدنی بھی ہیں۔

آپ کے آبا و اجداد

شیخ احمد شادی کے آبا و اجداد بھی بڑے دین دار اور اولیاء اللہ میں سے تھے جو خود جامع شریعت و طریقت تھے، آپ کے متعلق مجبی نے اپنی کتاب خلاصۃ الاثر میں اس طرح تحریر فرمایا ہے:

الاستاذ الكامل المکمل الباهر الطريقة ترجمان لسان القدم کان آية الله الباهرة فی جميع المعارف وقد اعلى الله تعالى مقداره ونشر ذكره وله بالحرمين الشهرة الطنافة وله خلفاء كل ارض ورتبهم عالية معلومة.

آپ کے تلامذہ و مستفیدین

آپ سے بہت سارے جبال العلم اور شیخ طریقت نے اکتساب فیض کیا ہے، جن میں چند نامور حضرات یہ ہیں:

سید سالم بن احمد بن شیخان، محمد بن عمر حبشی غرابی، شیخ صفی الدین احمد قشاشی، سید جلیل محمد بن عمر حبشی، الغرابی وغیرہم

آپ کی مشہور تصانیف

آپ نے بہت ساری علمی تحقیقی اور روحانی کتابیں تصنیف فرمائی ہیں جن میں سے چند یہ ہیں:

(۱) الارشاد الی سبیل الرشاد (۲) افاضة الجود فی وحدة الوجود (۳) اقلید الفرید فی تجرید التوحید (۴) بیعة الاطلاق (۵) التاصل والتفصیل (۶) تجلیة البصائر حاشیة علی کتاب الجواهر (۷) سعة الاخلاق وغیرہم۔

وفات

آپ کی وفات ۸/ ذی الحجہ ۱۰۲۸ھ میں مدینہ منورہ میں ہوئی اور اپنے شیخ صبیحہ اللہ کے پہلو میں مدفون ہوئے۔ انا

لہو وانا الیہ راجعون



## تذکرہ

## الشیخ المجدد شمس الدین محمد بن احمد الرمی

نام و نسب:

آپ کا نام محمد والد کا نام شیخ احمد لقب شمس الدین رمی (مصر کے گاؤں رملہ کی طرف منسوب ہے) مسلک شافعی ہیں۔  
سلسلہ نسب:

الشیخ المجدد شمس الدین محمد بن احمد بن حمزہ بن شہاب الدین الرمی المنولی  
المصری الانصارى الشافعى

ولادت

جمادی الاولیٰ ۹۱۹ھ میں مصر کے قریہ منوفہ میں پیدا ہوئے۔

تعلیم و تربیت

آپ نے اولاً بنیادی تعلیم حاصل کرتے ہوئے قرآن مجید یاد کیا، اس کے بعد دیگر علوم نحو، صرف، معانی، بیان، تاریخ، فقہ اور تفسیر اپنے والد بزرگوار شیخ احمد رمی سے حاصل کی۔

پھر علم حدیث شیخ الاسلام زکریا انصارى اور شیخ برہان الدین بن ابی شریف سے پڑھیں، نیز آپکو حدیث کی اجازت شیخ الاسلام احمد بن النجار حنبلی، شیخ الاسلام یحییٰ دمیری مالکی، شیخ الاسلام طرابلسی حنفی اور شیخ سعد الدین ذہبی شافعی سے بھی حاصل ہے۔

تدریسی خدمات

آپ والد صاحب کی وفات کے بعد مسند درس پر متمکن ہوئے اور اس شان و شوکت اور حلاوت علمی و روحانی کے ساتھ درس دینا شروع کیا کہ آپ کے والد صاحب کے شاگرد جیسے ناصر الدین طبلاوی، شہاب الدین احمد، جن کا شمار اس زمانہ کے بلند پایہ علماء میں سے تھا، ان کے حلقہ درس میں بغرض استفادہ شریک ہوتے تھے، آپ اس دور میں مرجع خلایق بنے ہوئے تھے۔



## فضل و کمال

علامہ عبدالوہاب شعرانی اپنی کتاب طبقات الوسطیٰ میں تحریر فرماتے ہیں کہ میں ان کو اس وقت سے دیکھ رہا ہوں جب میں ان کو کندھوں پر اٹھاتا تھا، اور اب تک ایسا ہی تعلق ہے، میں نے اس وقت سے آج تک ان میں کوئی ایسی بات نہیں دیکھی جس سے ان کے دین پر حرف آتا ہو، یہ بچپن میں بھی اپنے ہم زمانہ بچوں کے ساتھ نہیں کھیلتے تھے، بلکہ ان کی نشوونما اور تربیت، دینداری، تقویٰ، اعضاء جوارح کی پاکی اور آبرو کی حفاظت کے ساتھ ہوئی ہے، ان کے والد نے ان کی بہت اچھی طرح تربیت فرمائی تھی، میں جس زمانہ میں ان کے والد صاحب سے مدرسہ ناصریہ میں پڑھتا تھا اور ان کو گود میں اٹھاتا تھا، اس وقت سے میں ان کے اندر صلاح و تقویٰ اور خیر کے آثار دیکھتا تھا، ان سے مجھے جو امید تھی اللہ تعالیٰ نے پوری کر دکھائی، اور ان کے ذریعہ اللہ نے مجھین کی آنکھیں ٹھنڈی کیں، چنانچہ وہ آج مصر میں فتویٰ نویسی کے اندر مرجع خلافت بنے ہوئے ہیں، اور اہل مصر ان کی دینداری ان کے تقویٰ، ان کے حسن اخلاق، اور ان کی ذات کی عظمت و شرافت پر اتفاق کئے ہوئے ہیں، اور الحمد للہ روز بروز اس میں ترقی ہی کرتے جا رہے ہیں۔ (انہاء کلامہ)

علامہ جلال الدین سیوطیؒ نے شیخ شمس الدین محمد بن احمد ملی کو دسویں صدی کے مجددین میں شمار کیا ہے۔

آپ نے بہت ساری کتابیں تالیف فرمائی ہیں، جن میں سے چند یہ ہیں:

- (۱) نہایۃ المحتاج الی شرح المہاج (۲) الفتاویٰ (۳) غایۃ البیان فی شرح زبدۃ الکلام (۴)  
شرح العقود فی النحو (۵) شرح منظومۃ ابن العماد (۶) عمدۃ الرابع شرح ہدایۃ الناصح.

## وفات

آپ کی وفات ۱۳ جمادی الاول ۸۰۴ھ میں بروز یکشنبہ قاہرہ (مصر) میں ہوئی۔ انا للہ وانا الیہ راجعون۔

## تذکرہ

## شیخ الاسلام زکریا الانصاریؒ

## نام و نسب

نام زکریا، کنیت ابو یحییٰ، لقب زین الدین ہے نسب نامہ یہ ہے:

شیخ الاسلام قاضی القضاۃ ابو یحییٰ زین الدین الحافظ زکریا بن محمد بن احمد بن زکریا



الانصارى الخزرجى السنيكى القاهرى الازهرى الشافعى

آپ کی چھ نسبتیں ہیں:

(۱) انصارى

برادری کے اعتبار سے آپ انصار تھے۔

(۲) الخزرجى آپ قبیلہ خزرج سے تعلق رکھتے تھے جو انصار کا ایک قبیلہ تھا۔

(۳) سنیكى (بضم السين المهملة وفتح النون و اسكان الياء التختانية) مصر میں ایک شہر ہے جو

آپ کا ہولہ ہے۔

(۴) قاہرى قاہرہ کی طرف منسوب ہے جہاں آپ نے تعلیم پائی تھی۔ (۵) الازهرى جامعۃ ازہر مصر میں آپ نے

تعلیم پائی ہے۔ (۶) الشافعى آپ حضرت امام شافعى کے مسلک کی تقلید کرنے والے تھے۔

ولادت

مصر کے مشرقی علاقہ میں واقع سنیكہ شہر میں پیدا ہوئے۔ سن ولادت میں تین اقوال ہیں ۸۲۳ھ، ۸۲۲ھ، ۸۲۶ھ

تعلیم و تربیت

آپ نے اپنے شہر سنیكہ ہی میں ابتدائی تعلیم اور حفظ قرآن مکمل فرمایا اسی طرح عمدۃ الاحکام اور علامہ تبریزی کی

مختصر کا بعض حصہ پڑھا۔

پھر ۸۲۱ھ میں قاہرہ تشریف لے گئے اور جامع ازہر میں تھوڑا عرصہ قیام رہا اور پھر وطن لوٹ گئے پھر اپنے علاقہ

کے مشائخ سے اکتساب فیض فرمایا اور پھر تھوڑی مدت کے لیے دوبارہ قاہرہ تشریف لے گئے اور وہاں کے بڑے بڑے

علماء تقریباً ۱۵۰ مشائخ سے علم حاصل کیا۔

کبار اساتذہ

آپ کے چند مشہور اساتذہ یہ ہیں:

(۱) حضرت حافظ ابن حجر عسقلانیؒ (۲) شیخ محمد بن عبد الواحد المعروف ابن الہمام الحنفی (۳) علامہ کافى

(۴) ابراہیم بن صدقہ حنبلى سے صحیح بخارى پڑھی (۵) شمس قایمى سے سماع حدیث فرمایا۔



## زمانہ طالب علمی کی عسرت

آپ کا بچپن اور تعلیمی زمانہ بڑی گھٹن اور عسرت کے ساتھ گزرا ہے جس زمانے میں آپ جامعہ ازہر مصر میں تعلیم حاصل کرتے تھے تو دن بھر بھوکے رہا کرتے تھے اور رات میں خر بوزے لکڑی وغیرہ کے چھلکے چن کر لاتے تھے اور انہیں کو دھو کر کھا لیتے تھے اس تنگی کے ساتھ سالہا سال گزر گئے مگر حصول علم میں آپ کی محنت و توجہ میں کمی نہیں آئی بالآخر اللہ کو رحم آ ہی گیا چونکہ اللہ تعالیٰ خود فرماتے ہیں: **الذین جاهدو فینا لنھدینھم سبلا**

جو ہمارے لئے محنتیں کرتا ہے ہم اس کے لیے راستہ کھول دیتے ہیں چنانچہ کسی نے آپ کے لیے کھانے کپڑے کتابیں وغیرہ ساری چیزوں کا انتظام کر دیا اور تحصیل علوم میں ہمہ تن مصروف رہے یہاں تک کہ تمام علوم متداولہ میں آپ کو کمال حاصل ہو گیا۔

## آپ کے مشہور تلامذہ

بہت سارے لوگوں نے آپ سے اکتساب فیض کیا ہے چند مشہور تلامذہ یہ ہیں:

(۱) عبد الوہاب شعراویؒ (۲) بدر الدین علائیؒ (۳) شمس املیؒ (۴) ابن حجر تیمیؒ  
آپ اپنے اساتذہ کے زمانہ ہی میں درس و تدریس اور افتاء کے مقام پر فائز ہو چکے تھے، آپ کی صلاحیت و لیاقت کے حکومت وقت بھی قائل تھی، خاص کر سلطان قایتبائی آپ کے بڑے معتقد اور مداح تھے انہوں نے با اصرار آپ کو عہدہ قضاء پر فائز کیا مگر چند دنوں کے بعد جب سلطان کی بعض چیزوں پر بے اعتدالی اور خلاف شرع کام اور نا انصافی دیکھی تو خط کے ذریعہ تنبیہ کی جس پر سلطان نے برہم ہو کر آپ کو معزول کر دیا لیکن اس کے بعد آپ تاحیات درس و تدریس، تصنیف و تالیف اور دیگر علمی کاموں میں مشغول رہے۔

## آپ کی مشہور تصانیف

آپ نے بہت ساری کتابیں تصنیف فرمائی ہیں چند مشہور یہ ہیں:

(۱) فتح الرحمن (تفسیر میں) (۲) تحفة الباری شرح بخاری (۳) فتح الباقي شرح الفیة العراقی (۴) شرح شذور الذهب — وغیرہ

## آپ کی وفات

جمعہ کے دن ۴۲ روزی الحجۃ ۹۲۵ھ میں قاہرہ میں وفات ہوئی اور آپ کو حضرت امام شافعیؒ کے قریب قرائفہ میں دفن کیا گیا۔



## تذکرہ

قاضی القضاۃ ابوالفضل شہاب الدین احمد بن علی  
المعروف بالحافظ ابن حجر العسقلانی

نام و نسب:

آپ کا نام احمد، کنیت ابوالفضل، لقب شہاب الدین، عرف ابن حجر ہے۔

سلسلہ نسب

قاضی القضاۃ ابوالفضل شہاب الدین احمد بن علی بن محمد بن محمد بن علی بن محمود بن احمد الکنانی العسقلانی المصری الشافعی۔  
آپ کے شاگرد، شمس الدین محمد بن عبد الرحمن السخاوی تحریر فرماتے ہیں کہ: حجر آپ کے آبا و اجداد میں سے کسی کا  
لقب ہے، اسی کی طرف منسوب ہو کر آپ ابن حجر کہلاتے ہیں، نسلاً آپ بنو کنانہ میں سے ہیں جو عرب کا مشہور قبیلہ ہے،  
آپ کے بزرگ اصل میں عسقلان کے رہنے والے تھے، جو فلسطین کے اطراف میں ساحل سمندر پر شام کا مشہور شہر ہے،  
اس نسبت سے آپ عسقلانی سے مشہور ہیں ورنہ آپ کی ولادت و نشوونما مصر میں ہوئی ہے اور یہیں سپرد خاک ہوئے ہیں۔  
ولادت

آپ کی پیدائش ۱۲ شعبان ۷۳۳ھ قاہرہ (مصر) میں ہوئی ہے پیدائش کے بعد کچھ ہی عرصہ میں پہلے والدہ کا  
انتقال ہوا، پھر چار سال کی عمر میں والد کا سایہ سر سے اٹھ گیا، والد صاحب نے انتقال سے قبل آپ کی تربیت کیلئے دو وصی  
مقرر فرمائے تھے، ایک شیخ زکی الدین خروبی جو مصر کے بڑے تاجر تھے، دوسرے شیخ شمس الدین محمد بن قطان جو تبحر علماء  
میں سے تھے۔

تعلیم و تربیت

زکی الدین خروبی نے اسی یتیمی کی حالت میں آپ کو اپنے زیر تربیت لے لیا اور بڑے ہونے تک انہی کی کفالت  
میں نشوونما پائی، جب آپ کی عمر پورے پانچ سال کی ہوئی تو مکتب میں داخل کئے گئے، اور نو برس کی عمر میں صدر الدین  
سفطی کے پاس قرآن کریم حفظ کیا۔



اس کے علاوہ آپ نے: عمدة الاحکام، الحاوی الصغیر، مختصر ابن حاجب، الفیہ العراقی اور ملخص الاعراب وغیرہ کتابیں زبانی یاد کر لیں تھیں۔

پھر ۸۴ھ میں جب آپ کی عمر گیارہ سال تھی اپنے وصی ذکی الدین خروبی کی معیت میں حج بیت اللہ کے لئے گئے، اور ایک سال تک جوار حرم میں مقیم رہے، وہاں کے زمانہ قیام میں، عقیف الدین عبد اللہ بن محمد النشاوری سے صحیح بخاری کا سماع کیا، فن حدیث میں یہ آپ کے پہلے استاذ ہیں، اسی سال ۸۵ھ میں مسجد حرام میں نماز تراویح میں قرآن پاک سنایا، ۸۶ھ میں مصر واپس آ گئے، اور یہاں کے مشائخ سے استفادہ شروع کیا۔

پھر ۹۶ھ میں جب آپ کی عمر تقریباً اکیس سال تھی، حافظ العصر شیخ زین الدین عراقی کی صحبت اختیار کی، اور دس سال تک ان کی خدمت میں رہ کر علم حدیث حاصل کیا اور علم حدیث سے ایسا شغف ہو گیا کہ تاحیات قائم رہا۔ مسند قاہرہ شیخ ابواسحاق تنوخی سے استفادہ کیا، پھر اسکندریہ کا سفر کیا، وہاں سے مکہ مکرمہ، مدینہ منورہ، زبید، عدن وغیرہ مختلف مقامات و ممالک میں مشائخ سے حدیثوں کا سماع کیا، یمن میں امام لغت صاحب قاسوس، علامہ مجدد الدین فیروز آبادی سے استفادہ کیا۔

آپ کے اساتذہ کے متعلق حافظ سخاوی تحریر فرماتے ہیں کہ ان میں سے ہر ایک اپنے علم میں بتحر تھا، اور جس فن میں جس کی شہرت تھی اس پایہ کا تھا کہ دوسرا اس کو نہیں پاسکتا تھا۔

### حفظ و اتقان کا معیار

اللہ تعالیٰ نے آپ کو حفظ و ذکاوت کے اعلیٰ معیار پر فائز فرمایا تھا، آپ کے اندر حفظ و اتقان اور انتہائی قوت حافظہ سے نوازا تھا، آپ کے حفظ اتقان کی شہادت قریب و بعید، دوست اور دشمن سبھی نے دی ہے، یہاں تک کہ آپ پر لفظ حافظ کا اطلاق اجماعی طور سے کیا گیا اور کیا جا رہا ہے۔

علامہ ابن فہد نے تحریر فرمایا ہے کہ آپ نے پوری سورۃ مریم ایک دن میں یاد کر لی تھی، حاوی صغیر کا پورا صفحہ دو دفعہ پڑھنے سے یاد ہو جاتا تھا، پہلی دفعہ استاذ سے صحیح کر کے پڑھتے، دوبارہ خود پڑھتے اور تیسری دفعہ سنا دیتے۔

### علم و فضل اور کمالات

حضرت حافظ ابن حجر گو اللہ تعالیٰ نے گونا گویا علوم و فنون میں مہارت عطا کی تھی، آپ نے سب سے پہلے ادب و تاریخ پر توجہ دی، دونوں میں آپ فائق تھے، فقہ اور عربیت میں ممتاز تھے، شعر و سخن کا فطری ذوق تھا۔



اس میں کوئی شک نہیں کہ علم حدیث آپ کا خاص فن تھا، انہوں نے اپنی زندگی کا بڑا حصہ اسی مبارک مشغلہ کی نذر کیا تھا جس کی وجہ سے آج بھی وہ حافظ حدیث کے لقب سے یاد کئے جاتے ہیں، تاہم یہ ایک حقیقت ہے کہ وہ پہلے شاعر ہیں بعدہ محدث اور تیسرے نمبر پر فقیہ، علامہ ابن العمدانے آپ کے متعلق بالکل صحیح نقل کیا ہے:

كان شاعرا طبعاً، محدثاً صناعة، فقیها تكلفاً.

وجہ ظاہر ہے کہ شعر کا سلیقہ فطری تھا، حدیث کو بحیثیت فن حاصل کیا تھا اور فقہ میں محنت کرنی پڑی تھی۔

### اکابر و معاصرین کا خراج تحسین

حافظ ابن حجر اپنے زمانہ میں بلا اختلاف امیر المؤمنین فی الحدیث تھے، اسماء رجال میں بھی آپ کو امامت کا مرتبہ حاصل تھا، منقول ہے کہ حافظ ابن حجر نے زمزم پیتے ہوئے دعاء کی تھی کہ میرا حافظہ حافظ ذہبی جیسا ہو جائے، چنانچہ ان کی دعاء قبول ہوئی، علم حدیث میں مہارت اور حفظ حدیث کی بناء پر علی الاطلاق حافظ کے نام سے پہچانے جانے لگے، حافظ عراقی آپ کے بارے میں فرماتے ہیں کہ ”انه اعلم اصحابی بالحدیث“ نیز حافظ عراقی سے جب پوچھا گیا کہ آپ کے بعد آپ کا جانشین کون ہوگا تو جواب دیا ”ابن حجر ثم ابی ابو زرعة ثم الهیثمی“

محقق علامہ ابن ہمام آپ کے ہم عصر تھے اور مرتبہ اجتہاد کو پہنچے ہوئے تھے، بایں وجہ وہ حافظ کا ذکر کرتے ہوئے لکھتے ہیں:

وقال غیره ممن یوثق بسعة علمه وهو قاضی القضاة شهاب الدین العسقلانی .

ایک اور مقام پر لکھتے ہیں: قال شیخنا قاضی القضاة.

حافظ ابن فہد نے لحظہ الالحاظ میں آپ کا تذکرہ ان الفاظ میں کیا ہے

ابن حجر العسقلانی المصری الشافعی الامام العلامة الحافظ فرید الوقت مفخر الزمان بقبة الحفاظ علم اللائمة الاعلام عمدة المحققين خاتمة الحفاظ المبرزین والقضاة المشهورین ابو الفضل شهاب الدین .

حافظ جلال الدین سیوطی تحریر فرماتے ہیں:

ابن حجر شیخ الاسلام وامام الحفاظ فی زمانه وحافظ الدیار المصریة بل حافظ الدنیا مطلقاً قاضی القضاة.



## درس و افتاء

حافظ ابن حجر کی زندگی کا اکثر حصہ علوم دینیہ کی نشر و اشاعت میں صرف ہوا، خصوصاً حدیث شریف کی مبارک خدمات میں اپنے آپ کو کھپا دیا، چنانچہ آپ نے اپنے زمانہ کے بڑے بڑے مدارس میں تفسیر، حدیث اور فقہ کی تعلیمی و تدریسی خدمات انجام دی ہیں، جیسے جامعہ حسینیہ، منصور یہ میں تفسیر پڑھائی اور بھرسیہ جمالیہ شیخونہ وغیرہ میں حدیث کا درس دیا، خردبیہ، بدریہ، شریفیہ، صالحیہ، صلاحیہ مؤیدیہ وغیرہ میں فقہ کی تعلیم دی، دارالعدل میں افتاء کا کام آپ کے سپرد رہا، اور جامعہ ازہر مصر میں اور اس کے بعد جامعہ عمرو بن العاص میں خطیب رہے، ان تمام مصروفیوں کے باوجود ایک ہزار سے زیادہ مجالس میں اپنے حفظ سے اہل بھی لکھوائے۔

## عہدہ قضاء

شروع میں الملک المؤمنین نے مملکت شام کا عہدہ قضا آپ کو پیش کیا، اور با اصرار اس کے قبول کرنے کی خواہش ظاہر کی، مگر ان سب کو آپ نے رد کر دیا، مگر محرم ۸۲ھ میں الملک الاشراف نے جب قاہرہ اور اس کے مضافات کا عہدہ قضا آپ کو تفویض کیا تو آپ نے پوری دیانت و ذمہ داری کے ساتھ اس منصب کو نبھایا، اس عہدہ قضا کی کل مدت حسب تصریح سخاوی اکیس سال ہے، اگرچہ اس درمیان میں آپ کا عزل و نصب ہوتا رہا، بعد میں آپ کو اس عہدہ کے قبول کرنے پر سخت ندامت ہوئی۔

## زودخوانی اور زودنوویسی

حافظ ابن حجر کو تیز پڑھنے پر بہت زیادہ مشق تھی، ایک مرتبہ صحیح بخاری شریف کو دس نشستوں میں (جو صرف ظہر سے عصر تک ہوتی تھیں) ختم کر ڈالا، اسی طرح صحیح مسلم کو ڈھائی دن میں پانچ نشستوں میں مکمل کیا، اور امام نسائی کی سنن کبریٰ کو بھی دس نشستوں میں ختم کیا، ہر نشست چار ساعات کی ہوتی تھی، اور سب سے بڑی بات یہ ہے کہ ایک سفر میں امام طبرانی کی المعجم الصغیر (جس میں ڈھیڑھ ہزار کے قریب حدیثیں مع اسانید مروی ہیں) صرف ایک مجلس میں مابین ظہر و عصر سنا دیا، دمشق میں آپ کا قیام دو ماہ دس دن رہا، اس اثناء میں اپنی ضروری مشاغل اور علمی فوائد نقل کرنے کے علاوہ سو جلدوں کے قریب کتب حدیث کی قرأت اہل شام کیلئے کی تھی۔

حافظ صاحب جس طرح زودخواں تھے، اسی طرح زودنویس بھی تھے، مگر نہایت بدخط تھے اور اس پر طرہ یہ کہ شیوہ خط یکساں نہ تھا، جس کی وجہ سے ان کے خط کا پہچاننا اور پڑھنا سخت دشوار تھا، پھر مبیضہ تک میں اتنی کاٹ چھانٹ چلتی تھی



کہ مسودہ بن کے رہ جاتا تھا۔

حافظ بن حجر کا قلم تذکرہ نویسی میں سفاک و مختلف تھا

ابن حجر کی زبان شیریں اور قلم اتنا ہی زہر فشاں تھا، چنانچہ کاتب چلبی کشف الظنون میں آپ پر تبصرہ کرتے ہوئے تحریر فرماتے ہیں:

كان قلم ابن حجر سيئاً في مثالب الناس ولسانه حسنا وليته عكس ليعبق الحسن.

آپ کے شاگرد محدث برہان الدین بقاعی شکوہ کرتے ہوئے تحریر فرماتے ہیں:

ان فيه من سوء الخصال انه لا يعامل احدا بما يستحقه من الاكرام في نفس الامر.

خصوصاً حنفی علماء کے تراجم میں تو ان کا قلم سفاکی میں حجاج کی تلوار سے کم نہیں ہوتا تھا، حضرت امام ابو حنیفہ کو چھوڑ کر مشاہیر حنفیہ میں سے شاید ہی کوئی بچا ہو جو آپ کی سنان قلم سے گھائل نہ ہوا ہو۔

علامہ انور شاہ کشمیریؒ نے آپ کے بارے میں بالکل صحیح فرمایا ہے:

بقى الحافظ ابن حجر وهو ضر الحنفية بما استطاعه حتى انه جمع مثالب الطحاوي والطعون فيه مع ان ابا جعفر امام اعظم لم يبلغ الى احد من ائمة الحديث خبره الا حضر عنده بمصر وجلس في حلقه اصحابه وتلمذ عليه.

آپ کے خاص شاگرد علامہ سخاوی نے اپنے استاذ ابن حجر کے تذکرہ میں ایک ضخیم کتاب ”الجواہر والدرر فی ترجمۃ شیخ الاسلام ابن حجر“ بھی تصنیف فرمائی ہے، مگر انہیں بھی اپنے استاذ کے اس طرز عمل پر جا بجا تنبیہ کرنی پڑی ہے، چنانچہ وہ شیخ حسین بن علی حنفی کے تذکرہ میں لکھتے ہیں:

اهمله شيخنا على عادته في الحنفية مع تقدمه في العلم

اسی طرح سخاوی علامہ جمال الدین عبداللہ بن محمد حسینی نساپوری حنفی کے تذکرہ کے تحت لکھتے ہیں:

ثم نكت عليه على عادته في تغلب التنكيت على الحنفية.

حافظ ابن حجر کی تصنیفات

حافظ ابن حجر نے حدیث، رجال اسناد اور تاریخ وغیرہ پر تصنیف و تالیف کا کام کیا ہے، جس کی تعداد بقول حافظ سخاوی ڈھیرہ سو سے متجاوز ہے، دوسرے جدید محققین نے دو سو بیاسی تصانیف ذکر کی ہیں چند مشہور یہ ہیں:



(۱) اتحاف المہرۃ باطراف العشرۃ (۲) الاصابة فی تمیز الصحابة (۳) انباء الغمر باباء العمر (۴) بلوغ المرام (۵) تبصیر المنتبه بتحریر المشتبه (۶) المجمع المومس (۷) تعجیل المنفعة بزوائد رجال الائمة الاربعة (۸) تغلیق التعلیق (۹) تہذیب التہذیب (۱۰) تقریب التہذیب (۱۱) لسان المیزان (۱۲) التلخیص الحبیر (۱۳) المطالب العالیہ (۱۴) نخبة الفکر (۱۵) فتح الباری.

ابن حجر کی تمام کتابوں میں سب سے زیادہ شہرت فتح الباری بشرح البخاری کو حاصل ہوئی ہے، حافظ ابن حجر اپنے درس بخاری کا املا کراتے تھے، بالخصوص درس بخاری کا تو اہتمام سے املا کراتے، پھر ہر ہفتہ اجتماع ہوتا اور اس میں املا کی کاپیاں جمع ہوتیں، اور ان پر بحث ہوتی تھی، اس طرح یہ شرح ۸۱۳ھ میں شروع ہو کر ۸۴۲ھ میں ختم ہوئی، جبکہ اس کا مقدمہ ہدی الساری (جو ایک جلد میں ہے) سے ۸۱۳ھ میں فارغ ہو گئے تھے، فتح الباری پر معانی بخاری کا مدار ہے اس سلسلہ میں کوئی شرح اس کا مقابلہ نہیں کر سکتی ہے، یہ شرح حسن نظم فن حدیث اور جامعیت کے لحاظ سے تمام شروح پر فائق ہے۔

علامہ کشمیریؒ فرماتے ہیں کہ حافظ ابن حجر ناقل محض ہیں انہوں نے حدیث کی بہت سی کتابوں کا مطالعہ کیا، خاص کر بخاری کی شروحات کا پھر خلاصہ کر کے مفصل شرح لکھی، اس میں شک نہیں کہ ابن حجر کو حدیث و اسماء رجال میں کمال حاصل تھا، لیکن فقہی مباحث و توجیہ حدیث میں ان کو وہ مقام حاصل نہیں جو علامہ خطابی و امام نووی کو حاصل ہے۔ حاجی خلیفہ نے کشف الظنون میں لکھا ہے کہ بخاری کی شرح مکمل کرنے کے بعد حافظ ابن حجر نے شاندار دعوت کی، جس میں پانچ سو دینار خرچ کئے تھے۔

وفات

ذی قعدہ ۸۵۲ھ کو اسہال لاحق ہوا، خون بھی تھوکتے جاتے تھے، بیماری کا سلسلہ ایک ماہ سے زیادہ رہا، آخر ذی الحجہ کی اٹھائیسویں تاریخ سنچر کی رات میں نماز عشاء کے بعد اس دایر فانی سے عالم جاودانی کی طرف رحلت فرما گئے، ہفتہ کے دن نماز ظہر کے ذرا پہلے قاہرہ کے باہر رمیلہ کے مصلی المؤمنین میں نماز جنازہ ادا کی گئی، جس میں بڑا ہجوم تھا، امرا و سلاطین تک جمع تھے، پھر جنازہ اٹھا کر قرافہ صغریٰ میں لایا گیا اور جامع دیلی کے بالمقابل بنو الخروبی کے قبرستان میں اس علم کے شہاب ثاقب کو سپرد خاک کیا گیا۔ ۱



## تذکرہ

## حضرت شیخ زین الدین ابراہیم بن احمد تنوخیؒ

نام و نسب:

نام ابراہیم، کنیت ابواسحاق اور ابوالنداء، لقب برہان الدین اور زین العابدین، والد کا نام احمد، نسبت شامی، تنوخی، بعلی، دمشقی، شافعی ہے۔

سلسلہ نسب:

حافظ ابن حجر فرماتے ہیں:

ابراہیم بن احمد بن عبد الواحد بن عبد المؤمن بن سعید بن علوان بن کامل التنوخی البعلی الاصل ثم الشامی نزیل القاہرۃ شیخ الاقراء ومسند القاہرۃ.

## ولادت

آپ ۷۰۹ھ یا ۷۱۰ھ میں پیدا ہوئے، دمشق میں پروان چڑھے اور قاہرہ میں آکر مقیم ہو گئے۔

## تعلیم و تربیت

ابتدائی تعلیم حاصل کرنے کے بعد علم قرأت برہان جعفری ابن نصحان، شیخ رقی، شیخ مرادی، شیخ ابو حیان، شیخ وادی آشی، شیخ حکری، اور شیخ ابن السراج سے حاصل کیا، اور خوب مہارت پیدا کر لی، اس فن کے اماموں نے خصوصاً مذکورہ حضرات اساتذہ نے آپ کو سند اجازت بھی مرحمت فرمادیں، علم فقہ، علامہ بازاری، ابن النقیب سے دمشق میں اور ابن الضماح سے قاہرہ میں پڑھیں، ان حضرات نے بھی تدریس اور افتاء کی اجازت مرحمت فرمادی۔

علم حدیث کا درس، شیخ ابو العباس حجار، عبد اللہ بن الحسین ابن ابی التائب، حافظ برزائی، حافظ مزنی، بندنجی، اور دوسرے محدثین سے حاصل کیا جن کی تعداد دوسو سے زیادہ ہے۔

آپ کو حدیث میں ایسا کمال حاصل ہوا کہ اس وقت کے بعض شیوخ حدیث نے بھی آپ سے روایت کی ہے، جن میں حافظ شمس الدین ذہبی بھی ہیں، حافظ ابن حجر فرماتے ہیں کہ مجھے اس بات پر بڑا تعجب ہوتا تھا مگر بعد میں مجھے اس کا



ثبوت مل گیا۔

آپ ایک سخت بیماری میں مبتلا ہو گئے تھے، جس کی وجہ سے زبان میں ثقل پیدا ہو گیا تھا، لکنت کی وجہ سے صاف کلام نہیں فرما سکتے تھے، بعد میں بینائی بھی ختم ہو گئی تھی، جس کی وجہ سے آپ برہان شامی ضریر (ناپیدا نام سے مشہور ہو گئے تھے۔ حافظ ابن حجر فرماتے ہیں کہ ہمارے شیخ (برہان شامی) بہت سی مسوعات میں متفرد تھے، خصوصاً علم قرأت و اسناد میں دیار مصریہ کے شیخ وقت تھے، وہ تحدیث کے معاملہ میں بڑے سخت تھے، لیکن مجھ پر بڑے مہربان ثابت ہوئے، کیونکہ میں نے ان کی مائۃ عشراریہ اور اربعین کی تخریج کی تھی، چنانچہ میں ان کے پاس طویل مدت تک رہا اور بہت کچھ پڑھا، حدیث کی چھوٹی بڑی بہت سی کتابوں کا سماع ان سے حاصل ہوا، انہوں نے میرے حق میں دعاء بھی کی تھی، جس کے آثار میں محسوس کر رہا ہوں۔

آپ کی تالیفات

آپ کی تصنیف میں ایک کتاب کتاب الاربعین منقول ہے۔  
وفات

ابن حجر فرماتے ہیں کہ آپ کا انتقال جمادی الاولیٰ ۸۰۰ھ میں ہوا اس وقت میں حجاز میں تھا۔ ۱

تذکرہ

شیخ ابوالعباس احمد بن ابی طالب الحجار

نام و نسب

آپ کا نام احمد کنیت ابوالعباس لقب شہاب الدین عرف میں حجار کہا جاتا تھا، کیونکہ آپ غالباً پھر بیچا کرتے تھے (ای بائع الحجر) اور مشہور ابن شحہ سے ہیں۔

سلسلہ نسب

حافظ ابن کثیر فرماتے ہیں:

الحجار ابن الشحہ، الشیخ الکبیر المسند، المعمر الرحلة شہاب الدین ابو العباس احمد بن

۱ حوالہ (۱) (مذکورہ حالات ماخوذ و مستفاد ہیں: (۱) حاشیہ عجالۃ لافہ ۸۴، ۸۵، (۲) الدر الکاملہ ج ۹ (۳) کشف الباری ۱۲۶



طالب بن نعمۃ بن حسن بن علی بن بیان الدیر مقرنی ثم الصالحی الحجار المعروف بابن الشیخہ ولادت

آپ کی ولادت ۶۲۳ھ میں ہوئی آپ کا تعلق دمشق میں واقع وادی برداسے ہے۔

تعلیم و تربیت

آپ ابتدائی تعلیم پانے کے بعد حدیث کی تحصیل میں مشغول ہو گئے اور سات سال کی عمر میں ۶۳۰ھ میں دمشق کے مشہور محدث علامہ زبیدی سے صحیح بخاری کا سماع کیا، اور اس زمانہ کے دوسرے مشہور محدثین جیسے ابن اللتی، قطعی، ابن روزبہ اور جعفر بن علی رحمہم اللہ سے حدیث کی سماعت فرمائی۔

تدریسی خدمات

تحصیل علوم کے بعد آپ نے حدیث کا درس دینا شروع فرمایا، اور بلاد اسلامیہ دمشق، قاہرہ، حماہ، بعلبک اور حمص وغیرہ میں کم و بیش سترہ مرتبہ بخاری شریف پڑھائی، اور زندگی میں بڑا سرمایہ افتخار حاصل کیا۔ اللہ تعالیٰ نے آپ کو بہت لمبی عمر (تقریباً ۱۰۰ سے زائد سال) عطا فرمائی تھی، جس کی وجہ سے سند میں پوتوں کو دادوں سے ملا دیا تھا، آپ کی سند عالی تھی، آپ کے علم و فضل اور علو اسناد کا پتہ محدثین کو اس وقت ہوا جب ۷۰۶ھ میں ابن اللتی کے اجزاء اور ابن زبیدی سے سماع حدیث کرنے والوں میں آپ کا نام معلوم ہوا، اس کے بعد تو ہر چہار جانب سے کبار محدثین و حفاظ حدیث نے آپ کے پاس آنا شروع کر دیا، جو زندگی کے آخری لمحہ تک جاری رہا، چنانچہ محب الدین ابن الحب نے وفات سے ایک دن پہلے بخاری شریف پڑھنا شروع کیا اور وفات والے دن ظہر تک پڑھتے رہے، اور عصر کے وقت آپ کا انتقال ہوا۔

حافظ ذہبی فرماتے ہیں آپ باہمت اور صاف فہم و فراست تھے، بیدار مغز تھے، کبھی اونگھتے ہوئے نہیں دیکھا۔ حافظ ابن کثیر فرماتے ہیں کہ ہم نے ان سے دارالحدیث اشرفیہ میں سردی کے موسم میں تقریباً پانچ سو اجزاء کا سماع کیا، اور اجازت لی، آپ کو بغداد میں ایک سواڑتیس شیوخ سے روایت حدیث کی اجازت حاصل تھی، جو نہایت عالی سندیں تھیں، سلطان الملک الناصر نے بھی سماع حدیث کیا، اور انہیں خلافت سے سرفراز فرمایا، اور آپ نے مصر و شام کے اتنے شیوخ سے استفادہ کیا جن کو شمار نہیں کیا جاسکتا ہے۔

حافظ ابن حجر فرماتے ہیں کہ جب ان کا انتقال ہوا تو لوگ سند میں ایک درجہ کمتر ہو گئے۔



## کسب معاش

آپ کا معمول تھا کہ جس دن سبق نہیں ہوتا تھا، پہاڑوں میں جا کر پتھر تراش کر لاتے تھے، اور بازار میں بیچتے، اسی وجہ سے آپ کو جبار کہا جاتا تھا، پتھر تراشتے وقت طلبہ حدیث پڑھنے آ جاتے تو ان سے فرماتے تم بیٹھ کر پڑھو، طلبہ پڑھتے کہیں غلطی کرتے یا سند میں الٹ پھیر ہو جاتی تو ان کی اصلاح فرماتے اس طرح کسب معاش کے ساتھ حدیث کی نشر و اشاعت بھی فرماتے تھے۔

## خصال و عادات

اللہ نے آپ کو بعد میں مال و دولت اور قدر و منزلت بھی عطا فرمائی تھی، صوم و صلوٰۃ کے پابند اور نفلی روزوں کے عادی تھے، سو برس کے ہو گئے تھے مگر عید کے بعد چھ دن کے روزے بھی رکھتے تھے، اور ہمیشہ ٹھنڈے پانی سے غسل فرماتے تھے، اخیر عمر میں کچھ اونچا سننے لگے تھے، مگر اسی حالت میں روایت حدیث کرتے بعض مرتبہ ان کا اکثر حصہ سنانے میں گزارتے تھے۔

## وفات

آپ بروز دوشنبہ ۲۵ صفر ۳۰۷ھ بوقت عصر دمشق میں واقع مقام صالحیہ میں اپنے خالق حقیقی سے جا ملے انا للہ و انا الیہ راجعون ”رحمة الله رحمة واسعة“ ل

## تذکرہ

## شیخ سراج الدین الحسین بن المبارک الزبیدی

## نام و نسب:

آپ کا نام حسین، کنیت ابو عبد اللہ، لقب سراج الدین ہے، والد کا نام مبارک، نسبت ربیعی، زبیدی، بغدادی، حنفی ہے، آپ مشہور زاہد شیخ محمد بن یحییٰ کے پوتے ہیں۔

## سلسلہ نسب:

الشیخ سراج الدین ابو عبد اللہ حسین بن المبارک بن ابی عبد اللہ محمد بن یحییٰ بن علی بن مسلم بن موسیٰ بن عمران الربیعی الزبیدی البغدادی، الحنفی المعروف بابن الزبیدی۔

ل حوالہ (۱) (مذکورہ حالات ماخوذ و مستفاد ہیں: (۱) حاشیہ عجائب نافعہ ۸۵ (۲) الدرر الکامنه ۱۳۳ ج ۱: (۳) کشف الباری ۲۲۷، ۲۲۸ ج ۱، (۴) الکلام المفید: ۲۸۰، ۲۷۹، (۵) العناقیر الغالیہ ۲۰۶)



## ولادت

آپ کی پیدائش ۵۴۵ھ یا ۵۴۶ھ میں بغداد میں ہوئی، (آپ کی ولادت کے سلسلہ میں ۴۷ اور ۴۸ کا بھی قول ہے) تعلیم و تربیت

آپ نے پہلے قرآن مجید مختلف قراتوں سے پڑھا، اور پھر دیگر علوم و فنون کی تحصیل کی، اور اپنے دادا محمد بن علی و شیخ ابوالوقت، ابوزرعہ ابوزید حموی، ابوالفتوح الطائی، ابو حامد، الغرناطی، وغیرہ سے حدیث و فقہ حاصل کیا، الغرض آپ نے قرات، فقہ اور فتویٰ نویسی میں کمال حاصل کر لیا، اور زبان و بیان کا بھی پاکیزہ ذوق پیدا کر لیا تھا۔

## تدریسی خدمات

تعلیم سے فراغت کے بعد وزیر ابوالمظفر عون الدین بن ہبیرہ کے مدرسہ میں حدیث کا درس دینا شروع کر دیا۔ آپ مذاہب فقہیہ کے وسیع النظر عالم اور فن حدیث میں مستند شیخ اور کامل محدث تھے، اس لئے آپ کا درس بھی دلائل و براہین سے مدلل اور مستحکم ہوتا تھا، آپ نے ابن ہبیرہ کے مدرسہ کے علاوہ دمشق، حلب اور بغداد وغیرہ مختلف جگہوں میں حدیث کا درس دیا ہے، آپ سے طالبان علم حدیث اور محدثین کی ایک بڑی جماعت نے روایت کی ہے، جن میں سے چند چنیدہ یہ ہیں، شیخ ابن الدبیتی، برزالی، شیخ ابراہیم ارموی اور شیخ ضیاء الدین بھی ہیں، آخری شاگرد ابوالعباس حجار ہیں، جنہوں نے بخاری شریف وغیرہ کا سماع کیا ہے۔

## عادات و خصائل

آپ نہایت متواضع، بااخلاق، منکر المزاج معتدل اور نیک انسان تھے۔

## آپ کا فقہی مسلک

حافظ ابن رجب نے آپ کو ذیل طبقات الحنابلہ میں ذکر کر کے حنبلی قرار دیا ہے، اسی طرح شاہ عبدالعزیز محدث دہلوی نے بھی عجلہ نافعہ میں حنبلی لکھا ہے، جبکہ صحیح بات یہ ہے کہ آپ حنفی المسلک ہیں، جیسا کہ حافظ ابن کثیر، حافظ ذہبی اور علامہ سخاوی رحمہم اللہ نے اس کی تصریح فرمائی ہے، نیز علامہ زاہد کوثری نے بھی ابن فہد کی، ذیل تذکرۃ الحفاظ میں آپ کے حنبلی ہونے کی پرزور تردید کی ہے۔



تالیفات

آپ نے فن قرأت اور لغت میں منظومات اور فقہ میں البلغۃ نامی کتابیں تصنیف فرمائی ہیں۔

وفات

آپ ۲۳ صفر ۶۳۱ھ میں انتقال فرمایا اور جامع منصور بغداد میں دفن کئے گئے۔ ۱۔

تذکرہ

## حضرت شیخ ابوالوقت السجریؒ

نام و نسب

آپ کے والد نے آپ کا نام محمد رکھا تھا، اور امام عبداللہ الانصاری نے آپ کا نام عبدالاول اور کنیت ابوالوقت منتخب کیا ہے، آپ کا لقب شیخ الاسلام ہے نسبت سجری ہرودی، مالینی ہے۔

سلسلہ نسب

شیخ ابوالوقت عبدالاول بن عیسیٰ بن شعیب السجری الہرودی مالینی ہے۔

ولادت

آپ ۴۵۸ھ میں ہرات میں پیدا ہوئے، آپ کا پورا گھرانہ علمی اور دینی تھا۔

تعلیم و تربیت

آپ اپنے والد محدث ابو عبداللہ عیسیٰ سے ابتدائی تعلیم پائی، آپ کے والد کی عمر سو برس سے جب متجاوز ہو گئی اس وقت آپ سات سال کے تھے، اپنے لاڈلے کو ہرات سے بوشیج کے محدث جمال الاسلام داؤدی کی خدمت میں پیدل لیکر چلے، چنانچہ شیخ ابوالوقت اپنے سفر کا حال خود تحریر فرماتے ہیں کہ راستہ میں والد صاحب کے جاننے والے بہت سے حضرات ملتے اور درخواست کرتے کہ اے شیخ عیسیٰ آئیے ہم آپ کو اپنی سواری پر بوشیج تک چھوڑ آتے ہیں، والد صاحب یہ کہہ کر منع فرمادیتے کہ اللہ کی پناہ اللہ کے رسول صلی اللہ علیہ وسلم کی حدیث کو پڑھنے کیلئے ہم سوار ہو کر کیسے جاسکتے ہیں، لہذا ہم پیدل چلیں گے، رہا اس بچہ کا مسئلہ تو جب یہ تھک جائے گا تو حدیث رسول صلی اللہ علیہ وسلم کی تعظیم میں ثواب کی امید کے ساتھ اپنے سر پر بٹھالیں گے، بہر حال پیدل سفر طے فرمایا، اور شیخ داؤدی کی خدمت میں حاضر



ہو کر صحیح بخاری، مسند دارمی، اور مسند عبد بن حمید کا سماع کیا

نیز آپ کے شیوخ حدیث میں محدث ابو عاصم الفضل، محمد بن ابی سعود اور شیخ الاسلام عبد اللہ انصاری کا نام نامی اہم گرامی سرفہرست ہے، خاص کر شیخ الاسلام الانصاری کی خدمت سے بڑا فائدہ اٹھایا۔

### تدریسی خدمات

تحصیل علم سے فراغت کے بعد، خراسان، بغداد، ہرات، بوشیخ اور اصہبان وغیرہ مختلف جگہوں میں آپ نے حدیث کا درس دیا، آپ کی سند اس زمانہ میں سب سے عالی تھی، اس لئے جوق در جوق طالبان حدیث شریک درس ہوتے تھے۔

حافظ ابن لقطہ فرماتے ہیں شیخ ابو الوقت نے چھوٹوں کو سند میں بڑوں سے ملادیا، اور روایت حدیث کی سعادت ایسی پائی تھی کہ ان کے ہم عصروں میں مثال نہیں ملتی، صائب الرائے اور حاضر دماغ تھے، ابن العماد حنبلی تحریر فرماتے ہیں: قدم بغداد فازدھم الخلق علیہ وکان خیرا متواضعا حسن السمیت متین الذیانة محبا للروایة و عمر حتی الحق الا صاغر بالا کابر۔

اور علامہ ابن الجوزی آپ کے متعلق فرماتے ہیں:

کان صبورا علی القراءة وکان شیخا صالحا علی سمت السلف کثیر الذکر والتهجد والبقاء۔

### آپ کے نامور تلامذہ

آپ سے خلق کثیر نے روایت کی ہے، حتی کہ وزراء اور امراء بھی سماع حدیث کیلئے درس میں حاضر ہوتے تھے، چند چنیدہ حضرات یہ ہیں:

ابن عساکر، ابن الجوزی، سمعانی، یوسف بن احمد شیرازی، حسین زبیدی، محمد بن احمد قطعی، عبد اللہ بن الیشی وغیرہ۔

### وفات

آپ ۶/ریذی قعدہ ۵۵۳ھ کی نصف شب میں زندگی کے آخری لمحہ میں ذکر الہی میں مشغول تھے، اسی حال میں محمد بن قاسم صوفی تشریف لائے، اور حدیث رسول صلی اللہ علیہ وسلم ”من کان آخر کلامہ لا الہ الا اللہ دخل الجنة“ پڑھ کر سنایا، تو آپ نے ان کی طرف نظر اٹھا کر دیکھی اور یہ آیت کریمہ پڑھنا شروع کر دی ”یا لیت قومی



یعلمون بما غفر لی ربی وجعلنی من المکرمین“ پڑھتے رہے یہاں تک سورت ختم ہو گئی اور ورد الہی کرتے ہوئے اپنے رب اور محبوب حقیقی کی طرف کوچ کر گئے۔

رحمة الله رحمة واسعة

تذکرہ

شیخ جمال الاسلام ابوالحسن عبدالرحمن الداؤدی الیوشی

نام و نسب

نام عبدالرحمن، کنیت ابوالحسن، لقب جمال الاسلام، نسبت الداؤدی الیوشی

سلسلہ نسب

شیخ تاج الدین سبکیؒ نے آپ کا سلسلہ نسب اس طرح بیان کیا ہے:

عبد الرحمن بن محمد الظفر بن محمد بن داؤد بن احمد معاذ بن سهل بن الحكم بن

شیرزاد ابو الحسن الداؤدی الیوشی

ولادت

آپ ربیع الثانی ۷۳۷ھ میں پیدا ہوئے۔

تعلیم و تربیت

آپ نے اولاً ابتدائی تعلیم حاصل کی، اور ابوعلی فجروی، ابوبکر القضال مروزی، ابوالطیب سہل صعلوکی، ابو حامد اسفرائینی، فقیہ ابوسعید بحر بن منصور کے سامنے زانوئے تلمذ طے کیا، ابوعلی دقاق اور ابو عبدالرحمن سلمی سے تصوف کی تحصیل کی اور ان کی صحبت سے خوب استفادہ کیا۔

محدث ابوالحسن الصلت سے بغداد میں، ابو عبداللہ الحافظ سے نیشاپور میں اور ابو محمد بن ابی شریح وغیرہ سے بوشخ

میں حدیثوں کا سماع کیا۔

اور شیخ ابن جمویہ سرخسی کی خدمت میں حاضر ہو کر حدیث کی بہت سی کتابیں پڑھیں، جن میں صحیح بخاری، مسند داری،

مسند عبد بن جمید وغیرہ ہیں، آپ کی سند حدیث ابن جمویہ سے دنیا میں سب سے عالی سمجھی جاتی ہیں۔



## تدریسی و تصنیفی خدمات

آپ فراغت کے بعد، بوشیخ ہی میں رہ کر تدریس و تصنیف و تالیف، وعظ و نصیحت اور افتاء کی عظیم الشان خدمات انجام دینے لگے، جس کی وجہ سے تمام اہل خراسان پر فائق و برتر ہوئے۔  
حافظ ابن کثیر تحریر فرماتے ہیں:

کتاب الكثير وافتی ووصف ووعظ الناس وکانت له يد طولی فی النظم والنثر وکان مع ذلك كثير الذکر لا یفتقر لسانه عن ذکر الله تعالى.

نیز حافظ ابن کثیر نے یہ واقعہ تحریر فرمایا ہے کہ ایک دن وزیر نظام الملک ان کے پاس آیا اور ان کے سامنے بیٹھ گیا، شیخ نے فرمایا کہ اللہ تعالیٰ نے تم کو اپنے بندوں پر مسلط فرمایا ہے اب دیکھ لو تم اللہ کے سامنے کیسے جواب دہی کرو گے جب اللہ تعالیٰ تم سے ان کے بارے میں پوچھیں گے، آپ کے عمدہ شعروں میں سے یہ دو شعر ہیں:

کان فی الاجتماع بالناس نور  
ذهب النور وادلهم الظلام  
فسد الناس والزمان جميعا  
فعلى الناس والزمان السلام

## فضل و کمالات

آپ گونا گوں خوبیوں کے مالک اور متنوع صفات حسنہ اور کمالات عظیمہ کے مالک، نیک انسان تھے، خاص کر ورع و تقویٰ بہت ہی نمایا تھا، ورع و تقویٰ کا اندازہ اس واقعہ سے لگایا جاسکتا ہے، جب ترکمانوں نے خراسان کو لوٹا تو آپ نے چالیس سال تک گوشت نہیں کھایا، اس خوف سے کہ مویشی کہیں لوٹ مار کے نہ ہوں، صرف مچھلی پر گزر رہے کرتے تھے، پھر جب یہ بتایا گیا کہ نہر کے جس کنارے سے مچھلیاں شکار کی جاتی ہیں اس کناروں پر ان کے سرداروں نے کھانا کھایا تھا، اور چونچ گیا اس کو اس میں پھینک دیا تھا، تو انہوں نے مچھلیاں کھانی بھی بند کر دی تھیں۔

## وفات

شوال المکرم ۷۳۶ھ میں چورانوے سال کی عمر میں وفات ہوئی۔



## تذکرہ

## شیخ ابو محمد عبداللہ بن احمد بن حمویہ سرخسی

نام و نسب

نام عبداللہ، کنیت ابو محمد لقب خراسان المعروف بہ راوی صحیح البخاری عن الفربری، نسبت، سرخسی، اور دادا کی طرف منسوب ہو کر ابن حمویہ کہے جاتے ہیں۔

سلسلہ نسب

شیخ ابو محمد عبداللہ بن احمد بن حمویہ بن یوسف بن اعین السرخسی۔

ولادت

آپ ۲۹۳ھ میں پیدا ہوئے۔

تعلیم و تربیت

اپنے وطن ہی میں بنیادی تعلیم سے فراغت کے بعد اس عہد کے اکابر محدثین سے سماع حدیث کیا ہے، آپ علامہ فربری کے خاص شاگرد ہیں، حافظ شمس الدین ذہبی نے تذکرۃ الحفاظ میں حافظ ابن المقرئ کے تذکرہ میں آپ کو مسند خراسان اور راوی صحیح البخاری کے الفاظ سے یاد کیا ہے  
نیز حافظ ذہبی نے کتاب العبر میں آپ کے متعلق تحریر فرمایا ہے۔

محدث ثقہ عبداللہ بن احمد سرخسی فربری سے صحیح بخاری، عیسیٰ بن عمر سمرقندی سے کتاب دارمی، ابراہیم بن خزیم سے مسند عبد بن حمید اور تفسیر عبد بن حمید کی روایت کرتے ہیں۔

تدریسی خدمات اور مشہور تلامذہ

تحصیل علم سے فراغت کے بعد آپ نے علوم دینیہ خصوصاً حدیث شریف کا درس دینا شروع کیا، اور بہت سارے طالبان علوم حدیث آپ سے فیضیاب ہوئے، بلکہ زمانہ کے بڑے بڑے علماء محدثین اور حفاظ حدیث نے آپ کے سامنے زانوئے تلمذ طے کیا جن میں سے چند یہ ہیں۔



شیخ ابوبکر محمد بن ابی الہیثم عبد الصمد الترابی المروزی، شیخ ابو الحسن عبد الرحمن بن محمد داؤدی یوشنجی، حافظ ابوذر عبد بن احمد بن محمد الهروی، حافظ ابویعقوب اسحاق بن ابراہیم القراب وغیرہم

## وفات

حافظ ذہبی نے آپ کی عمر کل اسی سال لکھی ہے، مگر یہ غلط ہے، کیونکہ اس حساب سے سن وفات ۳۷۳ھ بنتا ہے حالانکہ آپ سے صحیح بخاری روایت کرنے والوں میں شیخ جمال الاسلام داؤدی بھی ہیں، جن کی سن ولادت ۳۷۲ھ ہے لہذا ان سے سماع کئے ہوئے شخص کی ولادت بھی آپ کی وفات کے ایک سال بعد ہوئی۔  
علامہ کرمانی نے صحیح بخاری کے مقدمہ میں لکھا ہے، وفات احدى وثمانین وثلاث مائة یعنی ۳۸۱ھ ہیں اس صورت میں اشکال نہیں ہے کیونکہ آپ کی وفات کے وقت داؤدی کی عمر اس وقت سات سال کی تھی، اور یہ ہی درست ہے، کیونکہ خود حافظ ذہبی نے سیر اعلام النبلاء میں تاریخ وفات ۲۸ رذی الحجہ ۳۸۱ھ لکھی ہے۔ ۱

## تذکرہ

## شیخ ابو عبد اللہ محمد بن یوسف الفربری

## نام و نسب

نام محمد، کنیت ابو عبد اللہ، لقب المحدث الثقة، نسبت فربری (فربرقا کے کسرہ اور فتح، راء کے فتح اور باموحدہ کے سکون کے ساتھ ہے دریا چنچون کے کنارے پر بخارا سے متصل ایک بستی کا نام ہے)

## سلسلہ نسب

حافظ ذہبی سیر اعلام النبلاء میں فرماتے ہیں:

المحدث الثقة العالم ابو عبد اللہ محمد بن یوسف بن مطر بن صالح بن بشر الفربری (الشافعی) راوی الجامع الصحیح عن ابی عبد اللہ البخاری

۱۔ حوالہ (۱) یہ حالات ماخوذ مستقار ہیں (۱) حاشیہ جلد ۸۶ (۲) شذرات الذہب ج ۱۰ ص ۳ (۳) شرح کرمانی ج ۱ ص ۸ (۴) کشف الباری ج ۱ ص ۱۳۰ (۵)



## ولادت

آپ کی پیدائش ۲۳۱ھ فربر بخارا میں ہوئی۔

## تعلیم و تربیت

اپنے گاؤں میں ابتدائی تعلیم حاصل کی، اور دیگر علوم دینیہ کی تحصیل وقت کے ارباب کمال سے کی، اور علی بن خشرم سے حدیثیں سنیں۔

اور مشہور یہ ہے کہ حضرت امام بخاریؒ سے دو مرتبہ بخاری شریف کا سماع کیا، ایک مرتبہ ۲۴۸ھ میں جب آپ کی عمر ۱۸ سال تھی، دوسری مرتبہ ۲۵۲ھ میں جب فربری کی عمر ۱۱ سال تھی، اور صاحب مجمع بحار الانوار کی تحقیق کے مطابق ۲۵۲ھ سے لیکر ۲۵۵ھ تک تین سالوں میں حضرت امام بخاری سے بخاری شریف کو بطور سماع بخارا میں کیا ہے، اور حضرت امام بخاریؒ کی وفات ۲۵۶ھ میں ہوئی ہے، تو گویا فربری کا سماع امام بخاری سے بالکل آخری عمر میں ہوا ہے چنانچہ اس سلسلہ میں علامہ فربری کا ایک قول منقول ہے:

سمع صحيح البخاري من مؤلفه تسعون الف رجل فما بقي احد يرويه غيري.

لیکن حافظ ابن حجر عسقلانی تحریر فرماتے ہیں کہ یہ بات انہوں نے اپنے علم کی بنیاد پر کہی ہے، ورنہ امام بخاری سے صحیح کے آخری راوی ابو طلحہ منصور بن محمد بن علی بن قرینہ بزدوی ہیں، جن کی وفات فربری کی وفات کے نو سال بعد یعنی ۳۲۹ھ میں ہوئی ہے، چنانچہ ابونصر بن ماکولاً وغیرہ نے اسی پر جزم کیا ہے کہ بزدوی ہی آخری راوی ہیں۔

## تدریسی خدمات و تلامذہ

آپ نے حضرت امام بخاری کی وفات کے بعد بخاری شریف کا درس دینا شروع کیا، تو دور دراز سے لوگ آپ کے پاس صحیح بخاری کے سماع کیلئے حاضر ہوتے تھے، اور کثیر تعداد میں آپ کے شاگردان رشید پیدا ہوئے جن میں سے چند نمایاں حضرات یہ ہیں:

فقیہ ابوزید المروزی، حافظ ابو علی ابن السکن، ابوالہیثم محمد بن کشمینی، ابو محمد محمد بن حمویہ السرخسی، محمد بن عمر بن شبویہ، ابو حامد احمد بن عبد اللہ النعمی، ابواسحاق ابراہیم بن احمد المستملی، اسماعیل بن حاجب اکشانی، محمد بن یوسف الجرجانی، شیخ معمر ام القمان یحییٰ بن عمار بن مقبل شاہان فتلائی رحمہم اللہ



## فربری کا نسخہ

بخاری شریف کے بہت سارے نسخے ہیں، اور امام بخاری سے نوے ہزار انسانوں نے روایت کی ہے، مگر مشہور روایات جن تک اتصال کے ساتھ سند پہنچتی ہے چار ہیں: فربری، النسفی، مسنوی، بزودی، فربری کے علاوہ ان تین مشہور روایات کے نسخوں میں روایات چھوٹ گئی ہیں، ان سب کے نسخے ناقص ہیں اور علامہ فربری کا نسخہ سب سے کامل اور مکمل ہے، اور عام طور سے انہیں کی روایت پر مدار ہے، آج کل ہر جگہ آپ ہی کا نسخہ متداول ہے۔

## وفات

آپ کی وفات ۳ شوال ۳۲۰ھ میں کل نو اسی سال کی عمر میں ہوئی۔ ۱

رحمة الله رحمة واسعة.

## تذکرہ

## امیر المؤمنین فی الحدیث محمد بن اسماعیل البخاریؒ

## نام و نسبت:

نام محمد، کنیت ابو عبد اللہ، لقب امیر المؤمنین فی الحدیث، معروف بہ امام بخاری، نسبت الجعفی الیمانی، البخاری ہے، حضرت امام بخاریؒ کے پردادا مغیرہ بخارا کے حاکم یمان بن اخنس جعفی کے ہاتھ پر مشرف بہ اسلام ہوئے، اسی دلاء اسلام کی بنیاد پر آپ کے پردادا مغیرہ کو جعفی کہا جانے لگا، حالانکہ یمان عربی النسل تھے، قبیلہ جعفی سے ان کا تعلق تھا اور آپ کے پردادا مغیرہ فارسی النسل تھے۔

## سلسلہ نسب

حافظ ذہبی نے اس طرح بیان کیا ہے:

شیخ الاسلام امام الحافظ ابو عبد اللہ محمد بن اسماعیل بن ابراہیم بن المغیرہ بن بردزبہ (بن بذبہ) الجعفی مولا ہم البخاری۔ عام طور سے تاریخ کی کتابوں میں حضرت امام بخاریؒ کا نسب بردزبہ تک مذکور ہے، البتہ علامہ تاج الدین سبکی نے طبقات کبریٰ میں بردزبہ کا اضافہ فرمایا ہے، (بردزبہ فارسی کا لفظ ہے اہل بخارا اس کو کاشتکار کے معنی میں استعمال کرتے ہیں، بردزبہ آتش پرست اپنے قوم کے دین پر تھا۔

۱۔ حوالہ (۱) (یہ حالات ماخوذ و مستفاد ہیں: (۱) حاشیہ بحالہ نافعہ ۸۶، (۲) مجمع بحار الانوار ۲۳۹ جلد ۵ (۳) شذرات الذہب (۲۸۶ جلد ۲) کشف الباری ۱۳۱ (۱۲)



پیدائش میں دو قول ہیں ۱۲ شوال ۱۹۲ھ، بعد نماز جمعہ بخارا میں ہوئی یہ ہی دوسرا قول صحیح ہے، امام بخاری بچپن ہی میں تھے کہ والد محدث اسماعیل کا سایہ سر سے اٹھ گیا، تربیت کی ساری ذمہ داری والدہ پر آ گئی، ادھر بچپن ہی میں امام بخاری کی بینائی زائل ہو گئی، جس سے والدہ کو بہت صدمہ ہوا۔

وہ بڑی عبادت گزار خدا رسیدہ خاتون تھیں الحاوزاری کے ساتھ انہوں نے دعاء کی، ایک مرتبہ رات کو خواب میں حضرت ابراہیم علیہ الصلوٰۃ والسلام کی زیارت ہوئی تو انہوں نے بشارت سنائی کہ تمہاری دعاء کی برکت سے اللہ تعالیٰ نے تمہارے بیٹے کی بینائی لوٹا دی ہے۔

علامہ تاج الدین سبکی نے تحریر فرمایا ہے کہ گرمی اور دھوپ میں طلب علم کے لئے سفر کرنے کی وجہ سے پھر دوبارہ بینائی جاتی رہی، خراسان پہنچے تو کسی نے سر کے بال صاف کرانے اور گل خطمی کے ضمد کا مشورہ دیا اس سے بینائی پھر واپس لوٹ آئی۔

### تعلیم و تربیت

والدہ کی تربیت میں تعلیمی آغاز بخارا کے ایک مکتب سے ہوا، بخارا کو اس وقت پورے عالم میں مولد العلماء والمحدثین، مجمع الصلحاء والعارفین، منشاء الفقہاء والمفسرین، معدن الفضلاء والکاملین شمار کیا جاتا تھا، آپ نے اس سے بھرپور فائدہ اٹھایا، حافظ ابن حجر عسقلانی تحریر فرماتے ہیں کہ مکتب کے زمانہ ہی میں حفظ حدیث کا شوق پیدا ہو گیا، جبکہ اس وقت حضرت امام بخاری کی عمر صرف دس سال تھی، کہ ستر ہزار حدیثیں یاد ہو گئیں، اور جلد ہی آپ کے حافظے اور خداداد صلاحیت و استعداد کا سکہ لوگوں کے دلوں پر بیٹھ گیا۔

### شہرت کا پہلا دن

بخارا میں بہت سے محدثین کی درسگاہیں سچی رہتی تھیں، ان میں ایک نامور محدث امام داخلی کا درس حدیث بام عروج پر تھا، امام بخاری نے حضرت امام داخلی کے درس میں شرکت شروع کر دی، ایک دن امام داخلی نے ایک سند بیان کی، سفیان بن ابی الزبیر عن ابراہیم: حضرت امام بخاری جو ایک گوشہ میں بیٹھے تھے، وہیں سے فرمایا: ”ابو الزبیر لم یرو عن ابراہیم“، استاذ نے طفل نو آموز سمجھ کر توجہ نہیں دی بلکہ جھڑک دیا، تو حضرت امام بخاری نے سنجیدگی سے غرض کیا کہ آپ کے پاس اصل ہو تو مراجعت فرمائیں، بات معقول تھی، محدث داخلی اندر گھر میں گئے اور اصل کو ملاحظہ فرمایا، تو امام بخاری



کی بات صحیح نکلی، واپس آئے تو فرمایا لڑکے اصل سند کیا ہے، اس پر حضرت امام بخاری نے فرمایا: ”ہو الزبیر وہو ابن عسکری عن ابراہیم“ محدث داخلی نے قلم لیکر اصلاح کرتے ہوئے فرمایا ”صدقت“ کسی نے پوچھا اس وقت آپ کی عمر کتنی تھی تو فرمایا کہ گیارہ برس، اس کے بعد تو آپ کا سکہ محدثین کے دل میں اس قدر بیٹھ گیا کہ جب حضرت امام بخاری کسی کے درس میں حاضر ہوتے تو سنبھل سنبھل کر بیان کرتے تھے۔

### علامہ بیکندی کے تاثرات

علامہ بیکندی فرماتے ہیں کہ محمد بن اسماعیل جب درس میں آ جاتے ہیں تو مجھ پر تحیر کی کیفیت طاری ہو جاتی ہے، میں حدیث بیان کرتے ہوئے ڈرتا ہوں، ایک مرتبہ سلیم بن مجاہد علامہ بیکندی کے پاس آئے تو انہوں نے فرمایا کہ اگر تم تھوڑی دیر پہلے آتے تو میں تمہیں ایسے لڑکے سے ملواتا جس کو ستر ہزار حدیثیں یاد ہیں۔

ایک مرتبہ علامہ بیکندی نے حضرت امام بخاری سے فرمایا کہ تم میری تصنیف پر نظر ڈالو اور جہاں غلطی ہو، اصلاح کر دو تو کسی نے بڑے تعجب سے کہا کہ یہ لڑکا کون ہے؟ یعنی امام بیکندی امام العصر ہو کر اس سے اپنی کتاب کی اصلاح کے لئے کہہ رہے ہیں تو بیکندی نے فرمایا کہ اس کا کوئی ثانی نہیں ہے

### رحلات یعنی تعلیمی اسفار اور شیوخ

محدثین کی اصطلاح میں رحلہ اس سفر کو کہا جاتا ہے جو طلب حدیث کے لئے کیا جائے، صحابہ و تابعین میں اس کا خاص ذوق رہا ہے، حضرات صحابہ کرام نے ایک ایک حدیث کے لئے ایک ماہ کا سفر کیا ہے۔

چنانچہ بخاری شریف کتاب العلم میں ہے:

رحل جابر بن عبد اللہ مسیرۃ شہر الی عبد اللہ بن انیس فی حدیث واحد.  
قرآن کریم کی آیت:

فَلَوْلَا نَفَرَ مِنْ كُلِّ فِرْقَةٍ مِنْهُمْ طَائِفَةٌ لِيَتَفَقَّهُوا فِي الدِّينِ

میں طلب علم اور تفقہ فی الدین کے لئے نکلنے اور پھر اس کی تبلیغ و تعلیم کی تاکید کی گئی ہے۔

مشہور بزرگ ابراہیم بن ادہم کا ارشاد ہے کہ اصحاب حدیث کی برکت سے خداوند قدوس اس امت سے بلاؤں کو اٹھا لیتے ہیں۔

چنانچہ حضرت امام بخاریؒ نے بھی اس کا خاص اہتمام فرمایا ہے چونکہ اسلامی فتوحات کی وجہ سے محدثین دور دور تک



پہلے ہوئے تھے، وہ ان کے پاس پہنچ کر حدیث کا سماع فرماتے تھے۔

چنانچہ حضرت امام بخاری نے اولاً تمام کتب متداولہ اور مشائخ بخارا کی کتابوں کو محفوظ کیا، پھر سولہ برس کی عمر میں حجاز کا قصد فرمایا، والدہ اور بھائی احمد بن اسماعیل ساتھ تھے، والدہ اور بھائی حج کے بعد وطن واپس آ گئے اور آپ نے مکہ مکرمہ میں ٹھہر کر وہاں کے مشائخ ابوالولید احمد بن محمد ازرقی، امام حمیدی، حسان بن حسان بصری، خلاد بن یحییٰ اور ابو عبد الرحمن مقرئ رحمہم اللہ وغیرہ سے سماع حدیث کیا۔

اور پھر اٹھارہ سال کی عمر میں مدینہ منورہ کا سفر فرمایا، وہاں کے مشہور محدثین، عبدالعزیز اویسی، ایوب بن سلیمان بن بلال اور اسماعیل بن ابی اویس رحمہم اللہ وغیرہ سے استفادہ کیا، اسی طرح آپ نے بصرہ، حجاز، کوفہ، بغداد، شام، جزیرہ، بلخ، ہرات، مرو، وغیرہ تمام ممالک اسلامیہ کا سفر کیا، حافظ ابن حجر وغیرہ حضرات نے بیان فرمایا ہے کہ حضرت امام بخاری نے ایک ہزار اسی ۱۰۸۰ مشائخ سے حدیث کا سماع کیا ہے۔

### سفر میں تنگدستی

حضرت امام بخاریؒ کو سفر کے دوران فاقہ بھی ہوئے ہیں، پتے اور گھاس کھا کر گزارا کرتے تھے، بسا اوقات لباس تک فروخت کرنا پڑا، اور چالیس سال تک بغیر سالن کے صرف خشک روٹی پر گزارا کیا، سچ ہے ”لا استطاع العلم براحة الجسم“ یہ ہی وجہ ہے کہ اللہ نے آپ کو وہ مقام عطا فرمایا کہ بڑے چھوٹے سب آپ کی تعریف میں آج تک رطب اللسان ہیں

### حضرت امام بخاریؒ کو علل حدیث کی معرفت کا ملکہ

اصطلاح میں علت پوشیدہ سبب جرح کو کہتے ہیں، اس علم میں مہارت کے لئے بے پناہ حافظہ سیال ذہن اور نقد میں کامل مہارت ضروری ہے، اور بڑی فضیلت اور سعادت والا علم ہے، امام مہدی فرماتے ہیں کہ بیس نامعلوم حدیثیں لکھنے سے کہیں زیادہ مجھے یہ مرغوب ہے کہ کسی حدیث کی علت قاذحہ معلوم ہو جائے۔

چنانچہ حضرت امام بخاریؒ کو اس سلسلہ میں انفرادیت حاصل ہے۔

احمد بن حمدون کا بیان ہے کہ میں نے امام بخاری کو سعید بن مروان کے جنازہ میں دیکھا، ان کے شیخ محمد بن یحییٰ ذیلی ان سے اسامی دکنی اور علل حدیث کے بارے میں سوال کر رہے تھے جبکہ امام بخاری اس طرح جواب دیرہے تھے جیسے قل ہو اللہ احد پڑھ رہے ہوں۔



## فضل و کمالات

حضرت امام بخاری کو اللہ نے جو فضل و کمال، تقویٰ و تدین، سخاوت و کسرت نفسی کی جو دولت عطا کی تھی اس سے الٰہی علم حضرات واقف ہیں، حضرت امام بخاریؒ فرماتے ہیں کہ میں نے جب یہ جانا کہ غیبت حرام ہے تو اس وقت سے کسی کی غیبت نہیں کی ہے، اسی طرح بے نفسی کا یہ عالم تھا کہ ایک مرتبہ آپ کی باندی نے چلتے ہوئے روشنائی گرا دی تو آپ نے فرمایا کس طرح چلتی ہو باندی نے کہا جب راستہ ہی نہ ہو (کیونکہ ہر طرف کتابیں پھیلی ہوئی تھیں) تو آپ نے اس باندی کو آزاد کر دیا، لوگوں نے کہا کہ اس نے تو آپ کو تکلیف دی اور آپ نے اس کو آزاد کر دیا، تو آپ نے فرمایا میں نے اس کام سے اپنے آپ کو راضی کر لیا۔

اور حسن سلوک کا یہ معاملہ تھا کہ خود کئی کئی دن بغیر کھائے پئے گزار دیتے تھے مگر دوسروں کے ساتھ حسن سلوک کا بڑا عجیب معاملہ تھا چنانچہ ملا علی قاریؒ فرماتے ہیں کہ روزانہ پانچ سو درہم کی آمدنی تھی اور یہ ساری رقم فقراء و مساکین اور طلبہ و محدثین پر خرچ کر دیا کرتے تھے۔

## شوق عبادت

آپ ہمیشہ آخری شب میں تیرہ رکعت پڑھا کرتے تھے اور رمضان المبارک میں اس میں بہت اضافہ ہو جاتا تھا اور قرآن تو ہر تراویح میں بیس بیس آیات پر ختم فرماتے، مگر خود تنہا آخری شب میں نصف یا ثلث قرآن پڑھا کرتے، گویا ہر تیسرے دن میں ختم فرماتے تھے، اور پھر دن میں پڑھتے رہتے اور ہر روز افطار میں ختم کرتے تھے۔

ایک مرتبہ باغ میں نماز پڑھ رہے تھے نماز کے بعد کسی سے کہا ذرا کرتا اٹھا کر دیکھو کہ کوئی موذی جانور تو نہیں ہے تو دیکھا کہ ایک زنبور نے سولہ سترہ جگہ ڈنک مارا ہے، جس کی وجہ سے جسم پر درم آ گیا تھا، تو کسی نے کہا کہ آپ نے نیت کیوں نہیں توڑی تو آپ نے فرمایا کہ میں ایک سورت کی تلاوت کر رہا تھا اس کو درمیان میں قطع کرنا مناسب نہیں سمجھا۔

## قبولیت دعا

حضرت امام بخاریؒ فرماتے ہیں کہ دو مرتبہ میں نے (دنیاوی معاملہ میں) دعا مانگی تو فوراً دعا قبول ہو گئی تو اس کے بعد مجھے اندیشہ ہو گیا کہ کہیں میرے اعمال کی جزاء دنیا ہی میں تو نہیں دی جا رہی ہے اس کے بعد سے دنیا کے لئے کچھ مانگنا پسند نہیں کرتا۔



## حضرت امام بخاری کا فقہی مذہب

حضرت امام بخاریؒ کے مذہب کے سلسلہ میں پانچ اقوال ہیں۔

- (۱) مجتہد مطلق ہیں یہی عام علماء جیسے ابن تیمیہ علامہ کشمیری حضرت شیخ وغیرہم کا قول ہے، یہی رائج ہے۔
- (۲) شافعی المسلک ہیں یہ قول ابو عاصم عبادی تاج الدین سبکی وغیرہ کا ہے۔
- (۳) حنبلی المسلک ہیں، چنانچہ ابن ابی لیلیٰ نے ان کو طبقات الحنابلہ میں ذکر کیا ہے اور ابن قیم کا بھی یہی قول ہے۔
- (۴) یہ مجتہد ہیں نہ مقلد یہ متأخرین علماء کا قول ہے۔

## امام بخاریؒ کی تصانیف

(۱) صحیح بخاری، جس کا پورا نام امام نووی نے یوں ذکر کیا ہے:

الجامع المسند الصحيح المختصر من امور رسول الله صلى الله عليه وسلم وسننه وايامه.  
 (۲) قضایا الصحابہ والتابعین (۳) الادب المفرد (۴) جزء رفع الیدین (۵) جزء القراءة خلف الامام (۶) تاریخ کبیر (۷) تاریخ اوسط (۸) تاریخ صغیر (۹) خلق افعال العباد (۱۰) کتاب الضعفاء (۱۱) بر الوالدین  
 ان کے علاوہ اور بھی تصانیف کا علماء نے تذکرہ کیا ہے جو نایاب ہیں

## ابتلاء وصال

حضرت امام بخاریؒ کو اللہ تعالیٰ نے دینی و دنیوی دونوں اعتبار سے فائق الاقران بنایا تھا اور آدمی جب ترقی کرتا رہتا ہے تو زمانہ میں حاسدین پیدا ہوتے رہتے ہیں، جو ان کو طرح طرح کی تکلیفیں پہنچاتے رہتے ہیں، چنانچہ حضرت امام بخاریؒ کو بھی انہیں حالات سے دوچار ہونا پڑا، اور آپ کے حاسدین نے طرح طرح کی اذیتیں پہنچائیں حتیٰ کہ ان کو اپنے وطن سے بھی نکلنا پڑا اور کئی مرتبہ جلا وطنی ہوئی۔

## پہلی مرتبہ جلا وطنی

اس وقت ہوئی کہ جب امام بخاری بغداد سے واپس بخارا آئے تو فتویٰ دینا شروع کیا تو امام محمد کے شاگرد مشہور عالم ابو حفص نے منع کیا مگر نہیں مانے، ایک مرتبہ کسی نے مسئلہ پوچھا کہ اگر دو بچے ایک بکری یا گائے کا دودھ پی لیں تو حرمت رضاعت ثابت ہوگی کہ نہیں، تو آپ نے حرمت کا فتویٰ دیدیا اس پر یہ ہنگامہ کھڑا ہوا اور آپ کو بخارا سے نکلنا



پڑا) مگر یہ واقعہ مشکوک ہے پائے ثبوت کو نہیں پہنچا ہے)

### دوسری مرتبہ جلاوطنی

دوسری مرتبہ جب آپ نے ایمان مخلوق ہے کا فتویٰ دیا، جبکہ اس کے برخلاف ابو بکر بن حامد ابو حفص الزاہد، اور شیخ ابو بکر الاسماعیلی حنفیہ کے اکابر میں سے تھے، انہوں نے ایک محضر پر دستخط کئے کہ جو ایمان مخلوق ہونے کے قائل ہوئے وہ کافر ہیں، امام بخاری چونکہ اس کے مخلوق ہونے کے قائل ہوئے اس لئے انہیں بخارا سے نکالا گیا۔ لیکن حضرت امام احمد بن حنبلؒ نے دونوں پر نکیر کی ہے، حقیقت یہ ہے کہ اس مسئلہ میں تفصیل ہے اگر کوئی ایمان بول کر کلمہ شہادت مراد لیتا ہے اور اس کو مخلوق کہتا ہے تو غلط ہے کیونکہ لا الہ الا اللہ محمد رسول اللہ قرآن کا دستور ہے اور وہ قدیم ہے۔

اور اگر کوئی شخص ایمان بول کر اقرار باللسان، تصدیق بالقلب اور عمل بالارکان مراد لیتا ہے، اور اس کو مخلوق کہتا ہے تو بالکل صحیح ہے، کیونکہ یہ انسان کی صفات میں سے ہے، اور انسان اپنی ذات و صفات کے ساتھ مخلوق ہے، خلاصہ یہ ہے کہ مسئلہ کی تنقیح نہیں کی گئی اسی لئے اختلاف اور تشدد کی نوبت آئی۔

### تیسری مرتبہ جلاوطنی

حضرت امام بخاریؒ ۲۵۰ھ نشاپور تشریف لے گئے تو وہاں کے بڑے شیخ محمد بن یحییٰ ذیلی نے فرمایا کل محمد بن اسماعیل کے استقبال کے لئے چلنا ہے، جس کو چلنا ہے چلے۔

حضرت امام مسلمؒ فرماتے ہیں کہ امام بخاریؒ کے استقبال میں اتنی کثیر تعداد میں لوگوں نے دو تین منزل تک آگے بڑھ کر استقبال کیا کہ کبھی کسی حاکم و عالم کا ایسا استقبال نہیں ہوا تھا، خیر حضرت امام بخاریؒ نشاپور تشریف لائے اور اہل بخارا کے محلہ میں قیام کیا، حضرت امام ذہلی نے اپنے شاگردوں کو ان کے پاس جانے اور سماع حدیث کی ہدایت کی، اور ساتھ ہی ساتھ یہ بھی فرمایا کہ کوئی شخص ان سے علم کلام کا مسئلہ دریافت نہیں کرنا، ورنہ اگر انہوں نے ہمارے خلاف کوئی بات کہہ دی تو نشاپور اور خراسان کی ناہبی، رافضی، جہمی مرجیہ سب خوش ہوں گے اور انتشار بڑھیکے گا، لیکن قاعدہ ہے ”الانسان حریص فیما منع“ چنانچہ ایک شخص نے سوال کر لیا کہ آپ قرآن کریم کے الفاظ کے بارے میں کیا کہتے ہیں؟ حضرت امام بخاریؒ برابر جواب سے اعراض کرتے رہے جب اصرار بڑھا تو فرمایا:

القرآن کلام اللہ غیر مخلوق و افعال العباد مخلوقۃ و الامتحان بدعته.



بعض لوگوں نے کہا کہ امام بخاریؒ کی طرف رجوع بڑھا تو ذہلی کو حسد ہو گیا اور بخاری پر تنقید کی تدابیر اختیار کیں۔ بہر حال اس بات پر شور مچ گیا اور شدہ شدہ امام ذہلی تک یہ بات پہنچ گئی تو امام ذہلی نے آپ پر مبتدع ہونے کا فتویٰ لگا دیا اور ساتھ ہی ساتھ یہ بھی کہا کہ کوئی ان کی مجلس میں حاضر نہ ہوں، نیز یہ بھی اعلان کرایا:

الا من قال باللفظ فلا یحل له ان یحضر مجلسنا۔

اس اعلان پر حضرت امام مسلم اور امام احمد بن مسلم مجلس سے اٹھ گئے، امام مسلم نے ذہلی سے جتنی حدیثیں لی تھیں سب واپس کر دیں۔

ادھر امام بخاری کو یہ بات معلوم ہوئی تو فرمایا کہ اے احمد میں یہاں سے کل ہی نکل جاؤں گا تا کہ میری وجہ سے آپ لوگ ان کی باتوں سے خلاصی پالیں۔

چنانچہ حضرت امام بخاری اپنے وطن بخاری تشریف لائے لوگوں نے آپ کا زبردست استقبال کیا آپ نے وہاں درس دینا شروع کیا لوگ جوق در جوق حدیثیں سننے کے لئے آئے۔

مگر یہاں بھی آپ پر آزمائشیں ہوئیں، وہاں کے حاکم خالد بن احمد نے کہا کہ آپ دربار شاہی میں تشریف لا کر ہمیں بخاری شریف کا درس دیں، دوسری روایت میں ہے کہ میرے بیٹے کو جامع صحیح اور تاریخ کا درس دیں، آپ نے منع کر دیا، تو حاکم نے دوبارہ پیغام بھیجا کہ میرے بیٹوں کو خصوصی طور سے درس دو، کوئی شریک نہ ہو، امام صاحب نے اس سے بھی انکار کر دیا، اس پر حاکم نے برہم ہو کر کچھ لوگوں کی مدد لی اور آپ کو مبتدع قرار دیا اور پھر شہر بدر ہونے کا حکم دیدیا، آپ نے شہر کو چھوڑتے ہوئے یہ بددعاء کی:

اللهم ارهم ما قصدونی به فی انفسهم واولادهم واهالهم۔

چنانچہ اس کا اثر یہ ہوا کہ ایک مہینہ بھی نہیں ہوا تھا کہ خلیفۃ المسلمین کسی وجہ سے اس امیر پر ناراض ہوا اور اس کو معزول کر دیا، پھر حکم ہوا کہ گدھے پر سوار کرا کر پورے شہر میں اس کی تذلیل کی جائے، اور اخیر میں اسے قید کر دیا گیا، اسی طرح دوسرے نام نہاد علماء بھی جنہوں نے ستایا تھا ذلیل ہوئے، سچ ہے:

من عادى لى ولینا فقد اذنته بالحرب۔

بہر حال حضرت امام بخاری بخارا سے نکل کر بیکند پہنچے، وہاں بھی آپ کے متعلق لوگوں میں اختلاف ہو گیا، ایک فریق آپ کے موافق تھا، دوسرا فریق آپ کے مخالف، اس لئے وہاں بھی قیام مناسب نہیں سمجھا، اسی دوران اہل ہمرقند



نے آپ کو دعوت دی، آپ نے دعوت قبول فرمائی، اور بیکند سے روانہ ہوئے، راستہ میں فرنگ رک گئے، جہاں آپ کے کچھ رشتہ دار تھے، غالب بن جبریل جو آپ کے میزبان تھے ان کا بیان ہے کہ میں نے امام بخاریؒ کو رات میں تہجد کے بعد دعاء کرتے ہوئے سنا:

اللهم انه ضاقت على الارض بما رحبت فاقبضني اليك

اس کے بعد رمضان کے اخیر میں اہل سمرقند کی متفقہ دعوت پر سمرقند کے لئے روانہ ہونے لگے، حضرت امام بخاریؒ نے سواری طلب کی، دو آدمیوں کے سہارے چند قدم چلے تھے کہ فرمایا مجھے بٹھا دو، ضعف بہت بڑھتا جا رہا ہے، آپ نے دعاء کی اور وہیں فرنگ میں شب عید الفطر ۲۵۶ھ میں وصال فرمایا اور عید کے دن ظہر کے بعد وہیں سپرد خاک کر دیئے گئے۔  
انا للہ وانا الیہ راجعون

وفات کے بعد بشارتیں

عبدالواحد بن آدم طواو لسی فرماتے ہیں کہ میں نے خواب میں دیکھا کہ ایک جگہ نبی کریم صلی اللہ علیہ وسلم صحابہ کرام کی ایک جماعت کے ساتھ کھڑے ہیں، میں نے سلام کیا آپ نے سلام کا جواب دیا، میں نے پوچھا یا رسول اللہ صلی اللہ علیہ وسلم آپ یہاں کھڑے ہیں؟ آپ نے فرمایا ہم محمد بن اسماعیل بخاری کا انتظار کر رہے ہیں، چند دنوں کے بعد امام بخاریؒ کی وفات کی اطلاع پہنچی تو بعینہ وہی وقت تھا، جس وقت نبی کریم صلی اللہ علیہ وسلم کو میں نے دیکھا تھا۔

امام بخاری کی ایک کرامت وفات کے بعد

حضرت امام بخاریؒ کو جب دفن کیا گیا تو قبر سے مشک کی خوشبو آنے لگی، لوگ تعجب کرتے اور قبر کی مٹی اٹھا کر لیجاتے تھے، چونکہ کداری سے بھی کام نہیں چلا تو لکڑی کی جال لگا دی گئی، بہت سے مخالفین اس کرامت کو دیکھ کر ناب ہو گئے، یہ خوشبو کیسی تھی ظاہر ہے کہ اتباع سنت اور احیائے سنت کی خوشبو تھی۔

رحمة الله تعالى رحمة واسعة وجزاء خيرا لجزاء

إسناد عالی للشیخ محمد یونس الجونفوری إلی الإمام البخاری

(قال الشیخ الجونفوری) أنا أروی الجامع الصحیح للبخاری عن شیخنا محمد زکریا عن شیخه مولانا خلیل أحمد عن الشاہ عبد الغنی عن عابد السندی عن صالح بن محمد الفلانی عن محمد بن سنان عن أحمد بن العجل الیمنی عن الشیخ قطب الدین محمد بن أحمد النهرالی عن



والدہ علاء الدین أحمد بن محمد النهروالی عن الحافظ نور الدین أبی الفتوح أحمد بن عبد اللہ بن أبی الفتوح الطاوسی عن المعمر بابا یوسف الهروی المشہور ب سہ صد سالہ (ای عمرہ ثلاث مائة سنة) عن الشیخ المعمر محمد بن شاذ بخت الفرغانی عن الشیخ المعمر أبی نعمان یحیی بن عمار الختلانی بسماعه عن القبری عن أبی عبد اللہ محمد بن إسماعیل البخاری، هذا الإسناد أقرب الأسانید إلى الإمام البخاری، فإن بینی و بینہ أربعة عشر نفساً، فإذا رويت ثلاثیات البخاری من هذا الإسناد فیکون بینی و بین النبی ﷺ ثمانية عشر رجلاً، ولكنه یحتاج إلى البحث و الکشف عن کثیر منهم، واللہ أعلم.

یعنی حضرت شیخ مولانا محمد یونس صاحب جوپوری کی عالی سند

حضرت شیخ جوپوری نے ایواقیت الغالیہ میں بخاری شریف کی ایک عالی سند نقل فرمائی ہیں جس کی عبارت اوپر مذکور ہے مگر اس سند کے اندر بہت خلجان ہے، بحث و تحقیق کی محتاج ہے اور رجال اسناد میں اتصال و انقطاع میں کلام ہے اس لئے رجال کا تعارف چھوڑا جا رہا ہے۔

## خیر الموارث فی اجازة الحدیث

من ابی سعدان محمد السعیدی

رئیس الجامعة الاسلامیة الشهيرة بمظاهر علوم (وقف) سہارنפור - الہند

الحمد لله الذي شرف العلماء بالعلم وخلع عليهم حلل المهابة والوقار ورفع به عن قلوبهم، ان الغفلة وكشف لهم الاستاذ، احمده واشكره على نعمة اللتي ملأت الاقطار، واتوب اليه واستغفره من جميع الخطايا والاوزار - واشهد أن لا اله الا الله وحد لا شريك له واشهد أن سيدنا محمدا عبده ورسوله صلى الله عليه وسلم صلاة وسلاماً دائماً إلى يوم القرار.

وبعدا..... فيقول البعد المفتقر الى الله الممجّد

المدعو بابن الأطهر محمد انزل الله عليه تأييب رحمة الى الابد - المتوطن بلدة

سہارنפור - ..... حماها الله عن الآفات والشور - ان اخالي في الدين - العامل بالشرع المتين.

۱. مذکورہ حالات، ماخوذ و مستفاد ہے: (۱) ہدی الساری، مقدمہ فتح الباری ۶۶۸ تا ۶۸۷ (۲) مقدمہ لامع الداری ۸۳ (۳) صحیح

بخاری کتاب الرقاق باب التواضع حدیث نمبر ۵۵۰۲ (۴) حاشیہ عجالة نالعه ۸۶، ۸۷ (۵) كشف الباری ۱۳۱ تا ۱۵۳، جلد ۱



الشیخ المفتی محمد کوثر علی سبحانی ابن الحاج محمد کلیم المتوطن ببلدة فاربسغنج، من مديرية اوريا، بيهار (الهند) نبذا من كتاب الآثار للامام محمد بن الحسن الشيباني - وتوجه عنان عنايته الى طلب الاجازة لرواية الاحاديث النبوية - فالتمس مني أن اجيزه بما رويته سماعاً واجازة من الاسانيد المختارة الممتازة وماتلقينه من جملة العلماء المتقنين - ومهرة المحدثين وكبار النابغين - فلبيت دعوته واجزته اجازة عامة وخاصة شاملة تامة لجميع مسموعاتي ومروياتي من الصحاح والمسانيد وسائر المصنفات في العلوم الاسلامية - الاصلية والفرعية -

ولي طرق عديدة عالية واعلى الطرق منها مافيه اثنا عشر واسطة بيني وبين الامام الهمام البخارى رحمه الله فانا اروى جميع صحيحه عن مولانا زيد الفاروقى المتجددى الدهلوى عن الحافظ عبد الحى الكتانى عن المعمر احمد السويدي عن السيد مرتضى الزبيدي عن المعمر الشيخ محمد بن محمد سنة العمرى الفلانى عن الشيخ أبى الوفاء احمد بن محمد العجلي اليمنى عن مفتى مكة قطب الدين محمد بن احمد النهروالى عن الشيخ نور الدين ابى الفتوح احمد بن عبد الله بن ابى الفتوح الطاوسى عن بابا يوسف الهروى المعروف بسه صد ساله عن الشيخ محمد بن شاذ بخت الفرغانى عن ابى لقمان يحيى بن عمار الختلانى عن محمد بن يوسف القربرى عن أمير المؤمنين فى الحديث ابى عبد الله محمد بن اسماعيل البخارى النشافورى رحمه الله وهذا غاية فى العلو ولا يوجد مثلها اليوم وهو كفى لى ابتهاجا وفخراً فالحمد لله الكبير وهو على كل شىء قدير -

العبد محمد السعيدى

التاريخ: ۲۸ / جمادى الاخرى ۱۴۳۷ هـ

يعنى حضرت مولانا محمد سعيدى صاحب مد ظله

کی طرف سے سند عالی کی اجازت

حضرت اقدس مولانا محمد سعیدی صاحب دامت برکاتہم ناظم اعلیٰ مدرسہ مظاہر علوم قدیم سہارنپور کو حضرت مولانا زید فاروقی مجددی دہلوی کی طرف سے بخاری شریف کی اس عالی سند کی اجازت حاصل ہے، جس میں حضرت مولانا محمد سعیدی



صاحب اور حضرت امام بخاری کے درمیان صرف بارہ واسطے ہیں، بلکہ حضرت ناظم صاحب کی طرف سے تمام کتب حدیث کی اجازت سند حاصل ہے (بندہ سبحانی کو) جو حضرت کے خودنوشتہ ہے من و عن او پر نقل کر دیا گیا۔  
حضرت مولانا محمد سعیدی صاحب مدظلہ کی بخاری شریف کی سند قرآنۃ

حضرت مولانا محمد سعیدی صاحب نے بخاری شریف جلد اول کے کچھ ابواب یعنی اذار کع دون القف تک حضرت شیخ جونپوری سے پڑھی (ان کا تذکرہ اوپر آ گیا) اور اس کے بعد جلد اول کا باقی ماندہ حصہ حضرت فقیہ الاسلام مولانا مفتی مظفر حسین صاحب سے پڑھا، اور حضرت مفتی صاحب نے بخاری جلد اول (کتاب العلم کو چھوڑ کر) حضرت شیخ مولانا محمد زکریا صاحب کاندھلوی سے پڑھی، (ان کا تذکرہ آچکا) اور بخاری جلد ثانی حضرت مولانا عبداللطیف صاحب پر قاضی سے پڑھی، پھر ان دونوں حضرات (یعنی حضرت شیخ الحدیث کاندھلوی اور حضرت پر قاضی) نے بخاری شریف حضرت مولانا خلیل احمد محدث سہارنپوری سے اور حضرت سہارنپوری کی سند و رجال اسناد کا تعارف اوپر آ گیا۔ پھر مولانا محمد سعیدی صاحب نے بخاری شریف جلد ثانی علامہ بھینسانوی سے اور علامہ رفیق نے حضرت مولانا حسین احمد مدنی سے (حضرت مدنی کی سند و رجال اسناد کا تعارف اوپر آچکا)

حضرت ناظم صاحب دامت برکاتہم کے مختصر مگر جامع حالات

(مولانا مفتی ناصر الدین صاحب مظاہری استاذ مدرسہ ہذا نے تحریر کئے ہیں من و عن نقل کر رہا ہوں)

## تذکرہ جانشین فقیہ الاسلام حضرت مولانا محمد سعیدی مدظلہ

۱۹۹۳ء کے اوائل سے راقم الحروف مدرسہ مظاہر علوم (وقف) میں خوشہ چینی و گل چینی کر رہا ہے، اس دوران یہاں کی جن قدآور شخصیات سے اکتساب فیض کا موقع ملا ان میں ایک درخشندہ اسم گرامی حضرت مولانا انعام الرحمن تھانویؒ کا بھی ہے، مجھے خوب یاد ہے موجودہ ناظم حضرت مولانا محمد سعیدی مدظلہ اپنی سعادت مندی اور خاندانی سادگی و رواداری کے باوصف اپنے کرم فرماؤں، استاذوں اور اپنے بزرگوں کے متعلقین سے بھی خاصی راہ و رسم رکھتے ہیں۔

یہ اُس دور کی بات ہے جب میں حضرت مولانا انعام الرحمن تھانویؒ سے مضمون نگاری کی مشق کرتا تھا، کبھی کبھی مولانا محمد سعیدی مدظلہ حضرت مولانا انعام الرحمن تھانویؒ کی خدمت میں حاضر ہوتے تو مولانا کی خوشی دیدنی ہوتی، چائے وغیرہ سے ضیافت فرماتے، مولانا محمد سعیدی کے جانے کے بعد مولانا خوشی اور مسرت میں جھوم کر خاص کیف اور



کیفیت میں مولانا سعیدی کو غائبانہ مخاطب بنا کر کہتے کہ ”آگے چل کر تم ہی تم ہو گے مگر ہم نہ ہوں گے“ یہ بات مولانا کی زبان سے راقم کے کانوں نے کئی بار سنی ہے، کبھی کبھی مولانا سعیدی کے جانے کے بعد بلبل شیراز کا یہ شعر بھی پڑھتے تھے۔  
 بالائے سرش ز ہوش مندی ————— می تافت ستارہ بلندی

### نام و نسبت اور ولادت

۱۳۸۹ھ میں آپ کی ولادت ہوئی ”فرحت اثر“ تاریخی نام ہے، لیکن ”محمد“ کے نام سے عالم میں مشہور ہیں۔ اپنے جد بزرگوار حضرت مولانا مفتی سعید احمد اجڑوی کے نام نامی سے انتساب کرتے ہوئے اپنے نام کے ساتھ بقول آپ کے روز قیامت سعادتمندوں کے ساتھ محشور ہونے کی امید پر ”سعیدی“ کا اضافہ کیا۔

### تعلیم و تربیت

ابتدائی تعلیم گھر کے ماحول میں اور حفظ قرآن کریم مدرسہ مظاہر علوم (وقف) کے مکتب خصوصی (سہ دری جنوبی مسجد دفتر مدرسہ قدیم) میں ہوئی (یہی وہ تاریخی سہ دری ہے جہاں فقیہ الاسلام حضرت مولانا مفتی مظفر حسین، شیخ الادب حضرت مولانا اطہر حسین اور ادیب دوراں حضرت مولانا محمد اللہ جیسی عبقری شخصیتوں نے حضرت اقدس حافظ عبدالکریم مرزا پوری کے حلقہ درس میں زانوئے تلمذ طے کیا تھا) حفظ قرآن کے بعد عربی اور فارسی کی ابتدائی کتابیں مختلف حضرات سے پڑھیں جس میں بڑا حصہ اپنے والد بزرگوار حضرت مولانا اطہر حسین سے پڑھا، آپ کے والد ماجد نے آپ کو تعلیم مروجہ نصاب تعلیم سے بے نیاز ہو کر اپنے مجوزہ نصاب تعلیم کے مطابق دی، جس کا آغاز ندوہ کے نصاب میں موجود بعض کتب سے ہوا اور نہ صرف مختصر مدت میں تعلیمی سفر طے کرادیا، بلکہ استعداد سازی پر خصوصی توجہ مبذول فرمائی، یہی وجہ ہے کہ آپ کو عربی ادب کا خصوصی ملکہ حاصل ہے۔

۱۰ شوال ۱۴۰۶ھ بابت ۱۴۰۷ھ مطابق ۱۸ جون ۱۹۸۶ء میں مختصر المعانی، ہدایہ اولین، مقامات حریری، اور نور الانوار کا امتحان دیکر دوبارہ اسی جماعت میں داخل ہو کر مذکورہ بالا کتب مع سببہ معلقہ پڑھیں۔

۱۴۰۸ھ میں جلالین، ہدایہ ثالث، مشکوٰۃ شریف، مقدمہ مشکوٰۃ، شرح نخبۃ الفکر پڑھ کر امتحان سالانہ میں کامیابی حاصل کی۔

### دورہ حدیث شریف سے فراغت

۱۴۰۹ھ میں دورہ حدیث شریف پڑھ کر اعلیٰ نمبرات سے کامیابی حاصل کی۔



مظاہر علوم کی تاریخ میں یہ سال بہت ہنگامی رہا، بہت سے قیمتی اساتذہ اس ہنگامہ کی نذر ہو کر یہاں سے چلے گئے۔ اس اچانک حادثہ سے درس نظامی بالخصوص دورہ حدیث شریف کے باقی ماندہ اکثر کتابوں کے اسباق فقیہ الاسلام حضرت مولانا مفتی مظفر حسینؒ نے شبانہ روز محنت سے ختم کرائے اور پھر بعد میں الحمد للہ خالی جگہوں پر لائق و فائق اساتذہ کا تقرر ہوا، ان سطور کے ذکر سے ہمارا مقصد یہ ہے کہ حضرت مولانا محمد سعیدی صاحب مدظلہ کے اساتذہ حدیث میں ایک ایک کتاب کے دودو اساتذہ کے نام آنے پر قارئین کو غلجان محسوس نہ ہو اور حقیقت واقعہ ان کے پیش نظر رہے۔

### اساتذہ دورہ حدیث

آپ نے بخاری شریف جلد اول کا کچھ حصہ باب ”اذا رکع دون الصف“ تک حضرت شیخ مولانا محمد یونس جو پوریؒ سے اور جلد اول کا باقی ماندہ حصہ فقیہ الاسلام حضرت مفتی مظفر حسینؒ سے، بخاری شریف جلد ثانی حضرت مولانا علامہ رفیق احمد بھینسانویؒ سے، مسلم شریف کا کچھ حصہ (مکمل کتاب الصلوٰۃ) حضرت مولانا محمد یونس صاحبؒ سے اور باقی ماندہ حصے کے علاوہ مسلم جلد ثانی مکمل اور ترمذی مع شمائل، ابن ماجہ، مؤطا امام مالک، مؤطا امام محمدؒ اور طحاوی شریف فقیہ الاسلام حضرت مولانا مفتی مظفر حسینؒ سے، ابوداؤد شریف اور نسائی شریف کا کچھ حصہ حضرت مولانا محمد عاقل صاحب مدظلہ سے اور ہر دو کتابوں کا باقی حصہ فقیہ الاسلام حضرت مفتی مظفر حسینؒ سے پڑھا ہے۔

۱۴۰۹ھ کے سالانہ امتحان میں پوری جماعت میں اول نمبر سے کامیاب ہو کر اہم اور وقیع کتابوں کے علاوہ منجانب مدرسہ نقد انعام سے بھی سرفراز ہوئے، آپ نے مجموعی طور پر دو سو نمبرات میں سے ایک سو تیرا نوے نمبرات حاصل کئے۔

### رفقائے دورہ حدیث

دورہ حدیث کے خصوصی رفقاء میں حضرت مولانا مفتی عبدالحسیب اعظمی استاذ مظاہر علوم (وقف) مولانا لئیق احمد اعظمی استاذ بیت العلوم سرانے میرا عظیم گڑھ، مولانا محمد عیسیٰ بجنوری امام و خطیب جامع مسجد و مہتمم جامعہ اشرف العلوم نجیب آباد اور مولانا خلیل احمد دیو استاذ فلاح دارین ترکیسر گجرات قابل ذکر ہیں۔

### دارالعلوم دیوبند میں داخلہ

مظاہر علوم (وقف) سہارنپور سے فراغت کے بعد دارالعلوم دیوبند میں بھی داخلہ لیا، لیکن تعلیمی سلسلہ کسی مصلحت سے وقف دارالعلوم میں جاری رکھا، وہاں سے ۱۴۱۰ھ میں دورہ حدیث شریف کی تکمیل کی۔



دارالعلوم (وقف) دیوبند میں حضرت مولانا محمد سالم صاحب قاسمیؒ حضرت مولانا محمد نعیم صاحب دیوبندیؒ حضرت مولانا خورشید عالم صاحب قاسمیؒ حضرت مولانا جمیل احمد صاحب سکروڈوی اور حضرت مولانا محمد اسلام صاحب قاسمیؒ کی حدیث کی مختلف کتب پڑھیں، اول الذکر استاذ کو بلا واسطہ حکیم الامت حضرت تھانویؒ سے شرف تلمذ حاصل ہے۔

### تدریس

فراغت کے بعد دارالعلوم شاہ بہلول سہارنپور میں استاذ مقرر ہوئے یہاں مختصر مدت تعلیم دینے کے بعد مدرسہ عربیہ الہی میں تقریباً دو سال مقامات اور مشکوٰۃ وغیرہ کتب کی تعلیم دی۔

مختلف علماء اور مقتدر شخصیات کے پیہم اصرار پر فقیہ الاسلام حضرت مولانا مفتی مظفر حسین صاحبؒ نے ۱۳۱۲ھ میں مظاہر علوم (وقف) سہارنپور میں بحیثیت استاذ درجہ ابتدائی عربی میں تقرر فرمایا، کچھ وقت دارالافتاء میں فتویٰ نویسی کے لئے بھی مامور فرمایا، آپ کی صلاحیتوں اور درسی کمالات کی بنیاد پر ۱۳۲۲ھ مطابق ۱۲ اپریل ۲۰۰۱ء میں درجہ ابتدائی عربی سے درجہ وسطیٰ میں منتقل ہوئے۔

### انتظامی ذمہ داریاں

۱۳۲۳ھ میں آپ کیلئے ارباب مدرسہ نے تجویز کیا کہ صبح کے چوتھے گھنٹہ میں امور نظامت میں حضرت فقیہ الاسلام کا تعاون کیا۔

اجلاس شوریٰ مورخہ ۳۰ جمادی الاولیٰ ۱۳۲۳ھ میں حضرات اراکین شوریٰ کے استصواب سے حضرت فقیہ الاسلام نے مدرسین و ملازمین کی متفقہ درخواست پر آپ کو نائب ناظم بنایا۔

اسی سال ۲۸ رمضان ۱۳۲۳ھ کو فقیہ الاسلام حضرت مولانا مفتی مظفر حسینؒ انتقال فرما گئے، تو نماز جنازہ سے چند منٹ قبل لاکھوں کے مجمع نے اعلان کر کے آپ کو بحیثیت ناظم و متولی مدرسہ مظاہر علوم، فقیہ الاسلام حضرت مولانا مفتی مظفر حسینؒ کا جانشین تجویز کیا، جس کی توثیق معزز اراکین شوریٰ نے اپنے اجلاس منعقدہ ۷ شوال ۱۳۲۳ھ میں فرمادی۔ اس اجلاس کے موقع پر جو تجویز پاس ہوئی اس کا متن درج ذیل ہے

”مورخہ ۲۸ رمضان المبارک ۱۳۲۳ھ مطابق ۲۴ نومبر ۲۰۰۳ء کو جماعت اہل حق کیلئے ایک بڑا المیہ پیش آیا کہ حضرت اقدس مولانا مفتی مظفر حسینؒ نے داعی اجل کو لبیک کہا اور رفیق اعلیٰ سے جا ملے، رب کریم اعلیٰ علیین میں ان کو مقام کریم عطا فرمائے۔ آمین



یہ حادثہ تمام علماء حق کیلئے ایک غیر معمولی صدمہ اور غم ہے کہ جس میں وقت کی ایک عظیم صاحب علم و تقویٰ شخصیت مدرسہ مظاہر علوم وقف کے اکابر و اسلاف کی متوکلانہ روایات کی امین ذات والا صفات سے محرومی پر پوری جماعت اور مجلس شوریٰ اور اساتذہ کرام و طلبہ عزیز اور عامۃ المسلمین کو جو گہرا صدمہ پہنچا ہے اس پر مجلس شوریٰ دلی رنج و غم کا اظہار کرتی ہے اور حضرتؒ کے لئے دعائے مغفرت کے ساتھ پسماندگان کیلئے صبر جمیل اور اجر جزیل کے لئے دعا گو ہے۔

مدرسہ مظاہر علوم (وقف) سہارنپور کی سابقہ روایات کے مطابق یہ طریقہ رہا ہے کہ جو شخص نائب ناظم کے عہدہ پر فائز ہوتا رہا ہے وہی شخص عہدہ نظامت پر فائز ہوتا ہے، چونکہ حضرت اقدس مفتی مظفر حسین صاحب نور اللہ مرقدہ کا انتقال پر ملا ۲۸ رمضان المبارک ۱۴۲۴ھ مطابق ۲۴ نومبر ۲۰۰۳ء کو ہو گیا ہے، اس لئے جناب مولانا محمد صاحب مدظلہ جو عہدہ نائب نظامت پر کام کر رہے ہیں، سابقہ روایات کے مطابق ناظم و متولی مدرسہ ہو گئے ہیں، جملہ شرکاء مجلس شوریٰ اس امر کی تصدیق و توثیق کرتے ہیں کہ مدرسہ مظاہر علوم (وقف) کے ناظم و متولی جناب مولانا محمد صاحب مدظلہ ہیں اور حضرت مفتی صاحب کے جانشین ہیں، اور بحیثیت جانشین جناب مولانا محمد صاحب کو جملہ کاروائی سرکاری وغیرہ سرکاری مقدمات وغیرہ میں بحیثیت ناظم و متولی مدرسہ مظاہر علوم (وقف) سہارنپور اور اس سے متعلقہ جملہ اوقاف میں درخواست پیش کرنے کا حق حاصل ہے۔

مجلس شوریٰ اس پر غیر معمولی طور پر مسرت و خوشی کا اظہار کرتی ہے، کہ الحمد للہ جناب مولانا محمد صاحب کی نظامت و تولیت مدرسہ مظاہر علوم وقف سہارنپور کے بارے میں حضرت مولانا مفتی مظفر حسین صاحب کی نماز جنازہ سے قبل ملک گیر پیمانہ پر حاضرین نے خوش دلی سے تائید کر کے اس مسئلہ کو اور اس فیصلہ کو غیر معمولی طور پر قیام اور متفق علیہ بنادیا ہے، جو ان شاء اللہ مستقبل میں مدرسہ مظاہر علوم وقف کی عالمی عظمت کیلئے مفید تر ثابت ہوگا۔

حضرت مولانا مفتی عبدالقیوم زاپوری

حضرت مولانا محمد سالم قاسمی

حضرت مولانا سید حبیب احمد باندوی

حضرت مولانا محمد عبداللہ مغنی

حدیث نبوی سے خصوصی تعلق

آپ کو فقیہ الاسلام حضرت اقدس مفتی مظفر حسین صاحب و دیگر اساتذہ مظاہر پھر اساتذہ دارالعلوم وقف سے اجازت حدیث حاصل ہے اس کے علاوہ آپ کی ایک عالی سند حدیث بھی ہے، جس میں حضرت امام بخاریؒ تک بارہ واسطے ہیں۔



بارہ واسطوں والی یہ سند حضرت ناظم صاحب مدظلہ نے بطور تحدیث بالنعمة خود ان الفاظ میں تحریر کی ہے۔  
 ”ولی طرق عدیدة عالیة و اعلی الطرق منها مافیہ اثنا عشر واسطة بینی و بین الامام الہمام البخاری رحمہ اللہ فاننا اروی جمیع صحیحہ عن مولانا زید الفاروقی المجددی الدہلوی عن الحافظ عبد الحی الکتانی عن المعمر احمد السویدی عن السید مرتضی الزبیدی عن المعمر الشیخ محمد بن محمد سنۃ العمری الفلانی عن الشیخ ابی الوفاء احمد بن محمد العجلی الیمنی عن مفتی مکة قطب الدین محمد بن احمد النہروالی عن الشیخ نور الدین ابی الفتح احمد بن عبد اللہ بن ابی الفتح الطاوسی عن بابا یوسف الہروی المعروف بسیصد سالہ عن الشیخ محمد بن شاذ بخت الفرغانی عن ابی لقمان یحییٰ بن عمار الختلائی عن محمد بن یوسف الفزبری عن امیر المؤمنین فی الحدیث ابی عبد اللہ محمد بن اسماعیل البخاری النیشافوری رحمہ اللہ و هذا غایة فی العدو و لا یوجد مثلها الیوم و هو کفی لی ابتہاجاً و فخرأ فالحمد لله الکبیر و هو علی کل شیء قذیر۔“

حضرت مولانا زید فاروقی مجددی دہلوی حضرت مرزا مظہر جان جاناں کے سلسلہ کے صاحب کشف بزرگ تھے جن سے حضرت ناظم صاحب مدظلہ کو صحاح ستہ وغیرہ کتب حدیث کی اجازت حاصل ہے۔

حضرت ناظم صاحب مدظلہ کے والد بزرگوار حضرت مولانا اطہر حسینؒ نے اپنے بعض ملفوظات میں خود اس حقیقت کا اعتراف کیا ہے کہ حضرت مولانا زید فاروقی مجددی دہلویؒ سے مذکورہ سند حاصل کرنے کی میں نے بھی کوشش کی تھی مگر مجھے نہیں مل سکی البتہ مولوی محمد سلمہ کو حضرت مولانا زید فاروقیؒ نے یہ عالی سند مرحمت فرمادی۔

مذکورہ عالی سند کے علاوہ اور بھی متعدد صاحبان علم و فضل سے آپ کو اجازت حدیث حاصل ہے، چنانچہ فقیہ الامت حضرت مولانا مفتی محمود حسن گنگوہیؒ، فقیہ الاسلام حضرت مولانا مفتی مظفر حسینؒ، شیخ الحدیث حضرت مولانا محمد یونس صاحبؒ، محترم مولانا سید محمد عاقل صاحب مدظلہ اور جناب مولانا سید محمد سلمان صاحب سہارنپوریؒ کے علاوہ مندرجہ بالا سند عالی بھی ہے جو صرف بارہ واسطوں سے امیر المؤمنین فی الحدیث حضرت امام بخاریؒ سے مل جاتی ہے۔

حضرت مولانا محمد عاقل صاحب مدظلہ نے اپنی عالی سند میں حضرت مولانا محمد سعیدی حفظہ اللہ کی لیاقت اور صلاحیت کا اعتراف کرتے ہوئے حدیث نبویؐ کی تعلیم کا ”اہل“ قرار دیا ہے، جب کہ حضرت مولانا محمد سلمان صاحب مدظلہ نے دین و شریعت پر عامل ہونے کا اقرار کرنے کے علاوہ ”شاب صالح متین الدیانة مجبول علی



التواضع والمسکنة“ جیسے بلند و بالا الفاظ کے ساتھ یاد کیا ہے۔

مذکورہ دونوں حضرات (ختین حضرت شیخ الحدیث نور اللہ مرقدہ) کے اجازت نامے نذر قارئین ہیں۔

### اجازت نامہ

منجانب حضرت شیخ الحدیث مولانا سید محمد عاقل صاحب مدظلہ العالی

.. حامداً ومصلیاً اما بعد

سند حدیث من اولیہ الی آخرہ یعنی الی سید المرسلین صلی اللہ علیہ وسلم کو محفوظ رکھنے کا اہتمام اس امت کی ایک نمایاں خصوصیت ہے جس کے ساتھ اللہ تعالیٰ شانہ نے مشرف فرمایا ہے۔

عزیز گرامی قدر مولوی محمد سعیدی مظاہری ابن حضرت مولانا اطہر حسین رحمہ اللہ تعالیٰ نے بندہ سے مدرسہ مظاہر علوم میں ۱۴۰۹ھ (میں) سنن ابوداؤد و سنن نسائی ہر دو کا معتد بہ حصہ پڑھا، اب موصوف کی طلب پر بندہ ان کو ان دونوں کتابوں کے پڑھانے کی اجازت دیتا ہے کہ ماشاء اللہ تعالیٰ وہ اس کے اہل ہیں۔

محمد عاقل عفا اللہ ۲۲ ذی قعدہ ۱۴۲۸ھ

(نوٹ) بندہ کی ابوداؤد شریف کی سند الدر المنضوہ کے مقدمہ میں درج ہے وہاں سے دیکھ لیں۔

اور سنن نسائی کی سند اس طرح ہے کہ میں نے یہ کتاب ۱۳۸۰ھ میں حضرت مولانا امیر احمد کاندھلوی رئیس الاساتذہ مدرسہ مظاہر علوم سے پڑھی اور مولانا نے حضرت مولانا منظور احمد خان سہارنپوریؒ سے اور انہوں نے اکثر کتب حدیث حضرت مولانا خلیل احمد صاحب مہاجر مدنیؒ سے، اس سے آگے سند کا حصہ مقدمہ الدر المنضوہ میں مذکور ہے۔

محمد عاقل: ذی قعدہ ۱۴۲۸ھ

### اجازت نامہ

منجانب حضرت مولانا سید محمد سلمان صاحبؒ

بسم اللہ الرحمن الرحیم

احمد اللہ الذین اید دینہ المتین بارسال النبیین والمرسلین وخص العلماء الراسخین والفقہاء المتبحرین والمحدثین الناقدین بضبطہ وحفظہ عن تدلیس المدلسین وتحریف الغالین



وانتحال المبطلین وتاویل الجاهلین والصلوة والسلام علی سید الاولین والآخرین مولانا  
وشفیعتنا محمد وعلی آلہ وصحبہ وتابعیہ اجمعین.

وبعد ان أخانا فی الدین العامل بالشرع المتین المولوی أبو سعدان محمد السعیدی ابن  
الفاضل الأستاذ الأديب الأریب أظہر حسین السہارنفوری قرأ علی نزہة النظر فی شرح نخبة  
الفکر و کتاب الالامع الصبیح المعروف بمشکوۃ المصابیح للشیخ ولی الدین محمد بن عبد اللہ  
الخطیب التبریزی رحمہ اللہ تبارک وتعالی.

ثم بعد الفراغ من العلوم الآلیة والعالیة جعل یخدم الدین والاسلام و طفق یعلم ویدرس فی شئی  
المعاهد الدینیة والمدارس الاسلامیة حتی وفقہ اللہ تبارک وتعالی أن یشغل بتدیس ذالک  
الکتاب ولا شک ان ذالک الاشغال مبارک میمون من مواهب اللہ تبارک وتعالی علیہ.

والآن استجاز منی لروایتہ فأجزتہ بكل ما یجوز لی روایتہ ودریاتہ من معقول ومنقول لاسیما  
جميع الصحاح والمسانید وجميع الكتب المتداولة فی الحدیث.

وأنا اری وأظن أنه شاب صالح للدرس والافادة، متین الدیانة، مجبول علی التواضع  
والمسکنة وأرجو له من اللہ التوفیق والسعادة وأصیه أن یختار التقوی فیما أعلن اخفی، وأن  
یجتنب البدعة الشنیعة وأن یعض علی السنة النبویة السنیة وأن لا ینسانی من صالح دعواتہ فی  
جميع أوقاته وهذا ما یتسر فی إجازة الأحادیث وأرجو أن یكون خیر الموارث واللہ الموفق  
والمعین وهو علی کل شیء قدير وبالإجابة جدير.

ابو عثمان محمد سلمان الحسنی

۲۸ ذی الحجة ۱۴۲۳ ھ

اجازت بیعت وارشاد:

آپ نے سب سے پہلے محی السنۃ حضرت مولانا شاہ ابرار الحق نور اللہ مرقدہ سے بیعت کی درخواست کی، حضرت محی  
السنۃ نے آپ کی صالحیت، خاندانی نجابت، اپنے استاذ حضرت مولانا مفتی سعید احمد اجڑوی کی نسبت، فقیہ الاسلام  
حضرت مولانا مفتی مظفر حسین سے قریبی عزیز داری اور شیخ الادب حضرت مولانا اظہر حسین کی فرزندگی کے پیش نظر



باتا قاعدہ بیعت کر لیا، حالانکہ اس وقت حضرت محی السنۃؒ از خود بیعت کرنے کا سلسلہ موقوف فرما چکے تھے اگر کوئی شخص بیعت کی فرمائش کرتا تو اپنے مخصوص خلفاء اور مجازین سے رجوع کا مشورہ دیتے تھے، حضرت محی السنۃؒ آپ سے بہت محبت فرماتے تھے، اپنی حیات میں مظاہر علوم (وقف) کے سلسلہ میں بعض اہم معلومات بھی بذریعہ مکتوب گرامی حاصل کی تھیں۔

یہ سعادت بھی مولانا محمد سعیدی صاحب حفظہ اللہ کے حصہ میں آئی کہ آپ حضرت محی السنۃؒ کے آخری مہمان بھی ہیں، تفصیل کا یہ موقع نہیں البتہ مختصر یہ بتانا چلوں کہ جس دن حضرت محی السنۃؒ علیہ الرحمہ کا انتقال ہوا، اسی دن حضرت ناظم صاحب مدظلہ بغرض زیارت و ملاقات ہر دوئی پہنچے تھے، اور اس سے اگلے دن سلسلہ تھانویؒ کا یہ چراغ ضوفشان مولائے حقیقی سے جا ملا، اس لئے ناظم صاحب مدظلہ اخیر تک موجود رہے (تفصیلات ماہنامہ آئینہ مظاہر علوم کے ”محی السنۃ نمبر“ میں موجود ہیں)

مولانا محمد سعیدی صاحب کو فقیہ الاسلام حضرت اقدس مفتی مظفر حسین نور اللہ مرقدہ نے یکم شعبان ۱۴۱۵ھ کو اجازت بیعت مرحمت فرمائی، والد ماجد حضرت مولانا اطہر حسینؒ، حضرت حافظ ظفر احمد سہارنپوریؒ اور حضرت مولانا شاہ عبد اللطیف ٹلہر ویؒ کے علاوہ شیخ طریقت حضرت مولانا شاہ محمد قمر الزماں الہ آبادی دامت برکاتہم نے بھی خلعت خلافت مرحمت فرمائی۔

حضرت مولانا محمد سعیدی مدظلہ نے میرے استفسار پر بتایا کہ والد ماجد حضرت مولانا اطہر حسینؒ نے فقیہ الاسلام حضرت مولانا مفتی مظفر حسینؒ کے انتقال پر ملال کے فوراً بعد خلافت عنایت فرمائی تھی، اور یہ دلنواز خبر شاید بہت ہی کم لوگوں کو معلوم ہوگی کہ موصوف حضرت مولانا حکیم محمد اختر مدظلہ (کراچی) سے بھی بیعت ہیں، اس بیعت سے متعلق حضرت حکیم صاحب مدظلہ کی تحریر پر تنور راقم السطور نے خود دیکھی ہے۔

اسی طرح ہندو بیرون ہند خدمات حدیث کے باب میں شہرت یافتہ عالم دین مولانا ڈاکٹر تقی الدین مظاہری ندوی مدظلہ سے بھی اجازت حدیث حاصل ہوئی ہے۔

حج بیت اللہ:

حضرت مولانا محمد سعیدی صاحب مدظلہ نے سب سے پہلا حج ۱۴۲۵ھ میں کیا تھا اس کے بعد بھی الحمد للہ متعدد بار زیارت حرمین شریفین سے مشرف ہو چکے ہیں، اللہ تعالیٰ اس سلسلہ کو قائم رکھے۔



## مظاہر علوم کی تعمیر و تعلیمی ترقیات

بڑی ناسپاسی ہوگی اگر اس موقع پر حضرت مولانا محمد سعیدی مدظلہ کے دور اہتمام میں مظاہر علوم (وقف) کے تعمیر و تعلیمی امور میں پیش رفت کا تذکرہ نہ کیا جائے۔

آپ جس دن سے جانشین فقیہ الاسلام ہوئے ہیں الحمد للہ اسی دن سے مدرسہ کی تعمیر و ترقی میں فکر مند ہیں، اسی فکر مندی اور دلچسپی کا نتیجہ ہے کہ مدرسہ میں ہمہ جہتی ترقیات کا ایک عظیم سلسلہ جاری ہے اور مجھے یہ کہنے میں کوئی باک نہیں ہے کہ مظاہر علوم کی ڈیڑھ سو سالہ تاریخ میں آپ دوسری شخصیت ہیں جن کے عہد میں اس قدر تعلیمی اور تعمیری پیش رفت ہوئی ہے۔

پہلی ہستی کا نام نامی اسم گرامی حضرت مولانا خلیل احمد محدث سہارنپوریؒ ہے جنہوں نے مظاہر علوم کی شناخت تعلیم کے علاوہ تعمیر میں بھی کرائی اور متعدد تعمیرات اُن کے ذریعہ وجود میں آئیں۔

دوسرا نام حضرت مولانا محمد سعیدی مدظلہ کا ہے جنہوں نے تعلیم کے ساتھ تعمیر میں بھی حیرت انگیز صلاحیتوں کا مظاہرہ کرتے ہوئے تعلیم کے باب میں معیار کو اس قدر فروں کر دیا ہے کہ اب الحمد للہ داخلوں میں طلبہ کی کثرت کے پیش نظر ”تقابل“ کا عمل شروع کیا گیا ہے، دوسری طرف تعمیرات کے ضمن میں مہمان خانہ جدید سے لے کر دارالطلبہ قدیم، شارخ ہائے مدرسہ اور مساجد متعلقہ میں جو خوش گوار پیش رفت ہوئی اور ہو رہی ہے، اس پر ہم اللہ کے شکر گزار ہیں اور صرف اتنا ہی کہنا کافی سمجھتے ہیں کہ آپ کی ذات کو اللہ تعالیٰ نے بالخصوص مظاہر علوم کے لئے منتخب فرمایا ہے۔

ناصر الدین مظاہری

استاذ مظاہر علوم (وقف) سہارنپور

## تذکرہ

فقیہ الاسلام حضرت مولانا مفتی مظفر حسین صاحب اجراڑویؒ

سابق ناظم اعلیٰ مدرسہ مظاہر علوم سہارنپور

نام و نسب

آپ کی پیدائش کے بعد والد ماجد نے آپ کے دو نام تجویز کئے تھے مظفر حسین اور احمد سعید، پہلے نام سے شہرت



حاصل ہوئی، جس سے سن ولادت پر آمد ہوتا ہے۔

ولادت

آپ کی پیدائش ۱۱ ربیع الاول ۱۳۲۸ھ مطابق ۱۷ اگست ۱۹۰۹ء جمہرات کو سہارنپور میں ہوئی۔

تعلیم و تربیت

مظاہر علوم کے مکتب خصوصی میں بنیادی تعلیم کا آغاز فرمایا اور ۱۳۵۸ھ میں حفظ قرآن مکمل فرمایا، پھر عربی و فارسی کی بنیادی اور ابتدائی کتابیں اپنے والد محترم اور دیگر حضرات سے پڑھ کر مظاہر علوم میں داخلہ لیکر ذریعہ بدرجہ تعلیمی مراحل پورے کرتے ہوئے ۱۳۶۹ھ میں دورہ حدیث پڑھا اور اول نمبرات سے کامیاب ہوئے۔

دورہ حدیث کے اساتذہ

آپ نے بخاری شریف ابتداء سے کتاب العلم تک اور بخاری شریف جلد ثانی، استاذ الکمل حضرت مولانا سید عبد اللطیف صاحب پور قاضی سے اور بخاری شریف کتاب الوضو سے جلد اول مکمل اور ابوداؤد شریف حضرت شیخ الحدیث حضرت مولانا محمد زکریا صاحب مہاجر مدنی سے، نسائی اور طحاوی شریف حضرت مولانا محمد اسعد اللہ صاحب سے، ترمذی شریف اپنے والد ماجد حضرت مولانا مفتی سعید احمد صاحب سے، مسلم شریف حضرت مولانا منظور احمد خاں صاحب سے پڑھنے کی سعادت حاصل کی۔

دورہ حدیث شریف کے رفقاء

مولانا فضل الرحمن صاحب کلیانوی استاذ مدرسہ ہذا مولانا عبدالغنی صاحب احمد آبادی یکے از خواص جماعت تبلیغ احمد آباد، مولانا ممتاز علی صاحب رئیس الاساتذہ مدرسہ رحمانیہ مدھوبنی بہار، مولانا عبدالغنی صاحب بری استاذ مدرسہ عربیہ جمال العلوم رنگون۔

فنون میں داخلہ

۱۳۷۰ھ میں آپ نے فنون میں داخلہ لیکر بیضاوی ملا حسن، ہدایہ ثالث، رسم المفتی، مینڈی، درمختار، مقدمہ قاموس اتقان، عروض المفتاح، ملا جلال، تفسیر مدارک پڑھیں۔

تمرین مشق افتاء

مشق افتاء آپ نے اپنے ہی والد محترم مفتی اعظم کی زیر نگرانی فرمائی، فارغ اوقات میں اپنے مشفق والد محترم کی



زیر نگرانی افتاء کی مشق کرتے رہے، آمدہ سوالات کے جوابات کیلئے عظیم الشان تاریخی کتب خانہ میں کتابوں کی ورق گردانی، اسحاق کی جستجو مسئلہ کیلئے دلائل و براہین کے تتبع اور مسلک احناف کے مطابق جوابات کی کوشش، پھر حضرت والد ماجدؒ کی مشفقانہ تربیت اور اپنی ذاتی محنت و لگن اور کچھ بنگر کچھ کرنے کی سچی تڑپ نے آپ کے اندر فقہی کمالات کو کوٹ کوٹ کر بھر دیا تھا، زمانہ طالب علمی ہی میں آپ اپنے اساتذہ کی آنکھوں کا تارا اور والدین کی دعاؤں کی بدولت علوم عالیہ و عالیہ کے ماہر و حاذق عالم بن کر عالم پر خورشید مبین بن کر چمکے دار الافتاء کے مفتیان کرام کو آپ کی لیاقتوں پر اعتماد ہو گیا، اساتذہ کرام کو اپنے شاگرد رشید کی ہم دانی پر مسرت ہوئی اور مقدس والدین کی تمنائیں مکمل ہوئیں ان ساری محنت اور مشق افتاء کیلئے دیگر اسباب کے ساتھ ساتھ والد ماجد کا بھرپور تعاون اور توجہ کار فرما رہی، حضرت فقیہ الاسلام کبھی کبھی خود فرماتے تھے کہ فقہ و فتاویٰ کی مشق کے دوران بسا اوقات حضرت والد ماجد نہ صرف سرزنش فرماتے رہے، بلکہ کبھی کبھی مناسب سزا بھی دیتے رہے، جس کی وجہ سے میرا دھیان ہر وقت کتاب اور اس کی اسحاق میں الجھتا رہا، اور کبھی کبھی کسی طرح کے کھیل کود میں حصہ نہیں لیا، حضرت فقیہ الاسلام نے ایک سلسلہ گفتگو میں خود فرمایا جس وقت میں نے افتاء شروع کیا، تو استفتاء کا جواب لکھنے کے بعد والد صاحب کو تصویب کے لئے دکھاتا ان کا طریقہ تھا کہ وہ پورا جواب بغور پڑھتے، اگر کہیں کوئی غلطی ہوتی تو نشاندہی نہ کرتے بلکہ پورا جواب قلم زد کرنے کے بعد کہتے کہ غور کرو کہ غلطی کہاں ہوئی، میں اپنا جواب بار بار پڑھ کر اپنی غلطی خود نکالتا وہ غلطی دور کرنے کے بعد پھر تصویب فرماتے تھے۔

### دعوتی و اصلاحی اسفار

اسلامی علوم دینی بیداری اور اسلامی احکام کی تبلیغ و اشاعت میں آپ کی بیش بہا قربانیاں ہیں بیعت و ارشاد، تعلیم و تزکیہ کے سلسلہ میں عظیم الشان خدمات ہیں، آپ کے اصلاحی و دعوتی اسفار کا دائرہ خاص طور پر صوبہ یوپی، بہمنی، گجرات، کلکتہ، بنگلور تک پھیلا ہوا ہے آپ نے بیرون ملک برما، بنگلہ دیش، افریقہ کے بشمول بہت سے دور دراز شہری و دیہاتی علاقوں کے دشوار گزار دعوتی و تبلیغی اسفار بھی کئے ہیں، بہت سے لوگوں نے آپ کے دست حق پر بیعت کی اور آپ کے فیض صحبت، پند و نصائح اور انفاس قدسیہ سے فائدہ اٹھایا، حضرت فقیہ الاسلام کے بہت سے اہل علم و فضل خلفاء بھی ہیں جو تصوف و سلوک اور مریدین کے تزکیہ و ارشاد کی خدمات انجام دے رہے ہیں۔

### حج و زیارت

آپ کو ۱۳۸۸ھ میں اپنی والدہ ماجدہ کے ساتھ حج بیت اللہ و زیارت حرمین شریفین کا شرف حاصل ہوا اور مکہ مدینہ



میں حاضری کی سعادت سے مشرف ہوئے، جہاں آپ کی ملاقات شیخ معود معمر سے ہوئی جو حضرت سید الطائفہ حاجی امداد اللہ مہاجر کی کے مخصوصین میں سے تھے شاعر حرم شیخ حسن سیوطی سے بھی ملاقات کا شرف حاصل ہوا جو آپ کے والد ماجد کے شیخ کے استاذ تھے ان دونوں حضرات سے آپ نے اکتساب فیض کیا۔

### تدریسی خدمات

فراغت کے بعد مدرسہ مظاہر علوم کی شوری و سرپرستان نے مزید ترقیاتی عہدوں پر آپ کو فائز کرتے ہوئے، یکم ذی الحجہ ۱۳۷۰ھ میں معین مفتی بنایا اور یکم رمضان المبارک ۱۳۷۱ھ میں نائب مفتی تجویز کئے گئے، ۱۳۷۲ھ میں مظاہر علوم کی جانب سے حضرت مولانا عبداللطیف صاحب کی معیت میں رنگون برما، کا اصلاحی و دعوتی اسفار فرمایا، ۱۳۷۷ھ میں صدر مفتی منتخب ہوئے، یکم رمضان المبارک ۱۳۸۵ھ سے حضرت مولانا الحاج محمد اسعد اللہ صاحب کے ضعف و علالت اور اعذار کی وجہ سے نظامت میں ان کے نائب بنائے گئے، پھر ان کی وفات کے بعد مجلس شوریٰ نے اپنے اجتماعی فیصلہ کے ذریعہ مظاہر علوم کا ناظم اعلیٰ بنایا۔

فقہ و فتاویٰ کی ذمہ داری کے ساتھ مختلف علوم و فنون کی کتابیں ابتداء سے انتہاء تک دس سال تک بتدریج پڑھاتے رہے، اور ۱۳۸۲ھ میں استاذ حدیث بنائے گئے، اور پہلی مرتبہ مشکوٰۃ شریف پڑھائی، ۱۳۸۳ھ میں استاذ دورہ حدیث منتخب ہوئے اور نسائی، ابن ماجہ، مشکوٰۃ شریف آپ کے لئے تجویز ہوئیں، ۱۳۸۴ھ میں مجلس تعلیمی نے آپ کے لئے طحاوی اور مشکوٰۃ تجویز کی، حضرت مولانا امیر احمد صاحب کے انتقال کا حادثہ پیش آنے کی وجہ سے ترمذی و نسائی کے اسباق پہلی مرتبہ آپ کے حوالہ ہوئے، ۱۳۸۶ھ میں پہلی مرتبہ مسلم شریف پڑھائی، آپ کے اسباق خصوصاً حدیث کا درس نہایت جامع محقق و مفصل اور مرتب ہوتا تھا، خاص کر ترمذی شریف آخری حیات تک پڑھاتے رہے، اور آپ کی ترمذی کا سبق زمانہ میں مشہور تھا۔

### بیعت و سلوک

آپ کا اصلاحی تعلق حضرت شیخ مولانا محمد زکریا صاحب مہاجر مدنی قدس سرہ سے قائم تھا، مگر اجازت و خلافت حضرت مولانا اسعد اللہ صاحب ناظم اعلیٰ مظاہر علوم سے پائی، جس کی تاریخ پانچ محرم الحرام ۱۳۸۶ھ پنجشنبہ قبل عصر ہے۔

### تالیفات و تصنیفات

حاشیہ شرح عقود رسم المفتی، فضائل الاعمال بخشش کے وعدے، فضائل تہجد، فضائل جماعت، فضائل مسواک،



منورودی، جماعت کے عقیدہ تنقید پر تبصرہ، درس مظفری۔

وفات

۲۸ رمضان ۱۴۲۲ھ کو حرکت قلب بند ہو جانے کی وجہ سے انتقال فرمایا اور کئی لاکھ کے مجمع نے رات بارہ بجے اس گنج کرا نمایہ کو دفن کیا۔

تذکرہ

شیخ الاسلام حضرت مولانا الحاج سید عبداللطیف صاحب پرقاضوی  
سابق ناظم اعلیٰ و استاذ حدیث مدرسہ مظاہر علوم سہارنپور

نام و نسب:

آپ کا نام عبداللطیف والد ماجد کا نام جمعیت علی۔

ولادت

آپ کی پیدائش غالباً ۱۲۹۹ھ پورقاضی ضلع مظفرنگر میں ہوئی ہے۔

تعلیم و تربیت

آپ نے اپنے وطن پورقاضی ہی میں بنیادی تعلیم پا کر حفظ قرآن مکمل فرمایا، اور فارسی کی ابتدائی کتابیں اپنے والد محترم جمعیت علی سے بہالپور جا کر پڑھیں۔  
مظاہر علوم میں آمد

ایک مرتبہ حضرت مولانا خلیل احمد صاحب محدث سہارنپوریؒ بھاوپور تشریف لے گئے، تو آپ کے والد محترم نے آپ کو دینی تعلیم کے لئے حضرت سہارنپوریؒ کے سپرد کر دیا، آپ حضرت سہارنپوریؒ کے ہمراہ سہارنپور تشریف لے آئے، اور ۱۲ جمادی الثانی ۱۳۱۵ھ میں آپ کا داخلہ مظاہر علوم میں ہوا، اس وقت آپ کی عمر سولہ سال تھی، مظاہر علوم میں داخلہ لیکر آپ نے میزان الصرف، قال اقول اور بوستاں سے اپنی تعلیم کا آغاز فرمایا، بعد ازاں سال بہ سال آپ نے درس نظامی کی تکمیل کرتے ہوئے ۱۳۲۰ھ میں مشکوٰۃ شریف، ہدایہ اول، ملا جلال، میبذی اور ۱۳۲۱ھ میں جلالین، بیضاوی، مقامات، حمد اللہ پڑھی، ۱۳۲۲ھ میں آپ نے کتب حدیث یعنی صحاح ستہ کے ساتھ بیضاوی ہدایہ آخرین



اور قاضی مبارک پڑھ کر ۱۳۲۳ھ میں شعبہ فنون میں داخلہ لیکر توضیح تلوح، دیوان متنبی صدر اپردھیں، آپ نے بخاری، مسلم، ابوداؤد، ترمذی، ابن ماجہ حضرت اقدس سہارنپوری سے اور نسائی حضرت مولانا عنایت الہی صاحب سے اور مشکوٰۃ شریف حضرت مولانا ثابت علی صاحب سے پڑھی۔

دورہ حدیث کے امتحان سالانہ میں موصوف اپنی جماعت میں اول نمبرات سے کامیاب ہوئے، جس پر مدرسہ کی طرف سے بطور انعام بیضاوی شریف، تفسیر سورہ بقرہ مسامرہ شرح مسایرہ تاریخ تیموری، فتوح الشام ملیں

درس و تدریس

فراغت کے بعد ۱۳۲۳ھ میں حضرت شاہ عبدالرحیم صاحب رائے پوری کی درج ذیل تجویز کے مطابق مظاہر علوم کے استاذ بنائے گئے۔

تجویز حضرت رائے پوری

مولوی عبداللطیف جو قریب الفراغ اور نہایت مستعد طالب علم ہیں بمشاہدہ دس روپے مولانا عنایت الہی کی جگہ مقرر کئے جائیں، یکم جمادی الاولیٰ سے اس کا اجراء کیا جائے، حضرت شیخ الہند نے اس تجویز کی منظوری چار (۴) جمادی الاولیٰ ۱۳۲۳ھ میں فرما کر دستخط فرمائے۔

اس تجویز کے مطابق آپ کا تقرر بعہدہ معین مدرس ہوا، اور یہ کتابیں آپ کے لئے طے ہوئیں، شرح وقایہ، شرح تہذیب، میر قطبی، ہدیہ سعیدیہ، فصول اکبری، اصول الشاشی، ۲۵ ذی الحجہ ۱۳۲۲ھ میں اجتماع سرپرستان کے موقع پر آپ کی مستعدی کو دیکھ کر ۱۵ روپے ماہانہ پر مستقلاً تقرری ہوئی، شوال ۱۳۳۹ھ میں آپ استاذ حدیث بنائے گئے، چونکہ اس زمانہ میں حضرت سہارنپوری بذل الحجو کی تالیف میں مشغول تھے، اس لئے آپ کے کچھ اسباق دوسرے اساتذہ کے حوالہ کئے گئے، تو آپ کے پاس بخاری شریف اور ترمذی شریف منتقل ہوئی، آپ علمی تفوق کے اعتبار سے ممتاز تھے، اس لئے درسی کتابوں کو بلا تکلف پڑھاتے تھے، بخاری شریف کا درس سالہا سال تک دیتے رہے، ۱۳۴۴ھ میں حضرت سہارنپوری حجاز تشریف لے جا رہے تھے تو صحاح ستہ کے اسباق حضرت مولانا عبداللطیف صاحب، حضرت مولانا عبدالرحمن صاحب کامل پوری اور حضرت مولانا اسعد اللہ صاحب نور اللہ مرقدہم پر تقسیم کئے گئے، حضرت شیخ (مولانا محمد زکریا صاحب) جب ۱۳۴۵ھ میں مدینہ منورہ سے واپس ہوئے تو اساتذہ حدیث کے اس بزم میں شامل ہوئے۔

الغرض ۱۳۴۶ھ سے لیکر ۱۳۷۲ھ تک بخاری جلد ثانی کا درس حضرت مولانا عبداللطیف صاحب کے پاس ہوتا رہا،



اس کے علاوہ اس طویل عرصہ میں یہ کتابیں بھی آپ نے متعدد بار پڑھائیں، ترمذی شریف، بخاری شریف، شاطبی، ملا حسن، تہذیب، تلخیص المفتاح، منیۃ المصلی، رسم المفتی وغیرہ۔

### اسفار حج

شوال ۱۳۲۲ھ میں حضرت سہارنپوری کی معیت میں پہلا حج فرمایا پھر تین سال بعد ۱۳۲۸ھ میں دوسرا حج فرمایا، اس قافلہ میں حضرت شاہ عبدالرحیم صاحب رائے پوری، حضرت سہارنپوری، مولانا ثاقب علی صاحب، مولانا فیض الحسن صاحب سہارنپوری ساتھ تھے۔

### اہتمام و انتظام

حضرت سہارنپوریؒ جب ۱۳۳۳ھ میں حج کے لئے تشریف لے گئے تو عارضی طور پر آپ مظاہر علوم کے ناظم بنائے گئے، آپ نے اس موقع پر نہایت ہی تیقظ اور بیدار مغزی کے ساتھ اہتمام و انتظام کو سنبھالا اور اہلیت و صلاحیت کا اعتراف اپنے اکابر سے کروالیا، چنانچہ رواد مدرسہ میں اکابر کے تاثرات موجود ہیں دیکھ لیا جائے۔

پھر ۱۳۳۴ھ میں جب حضرت سہارنپوریؒ نے حجاز کا عزم فرمایا تو بحیثیت سرپرست مدرسہ دیگر اراکین شوریٰ کو متوجہ فرمایا کہ مولانا عاشق الہی صاحب میرٹھی، جناب شیخ رشید احمد صاحب، اور حضرت مولانا عبدالقادر صاحب رائے پوری کو مظاہر علوم کا سرپرست متعین کر دیں، چنانچہ حضرات سرپرستان مدرسہ نے ان تینوں حضرات کا انتخاب کیا، اسی موقع پر اہتمام و انتظام کے متعلق یہ طے فرمایا کہ میری غیبت میں حافظ عبداللطیف صاحب سترہ روپے (مشاہرہ) پر ناظم اور مولانا عبدالرحمن صاحب باضافہ پانچ روپیہ صدر مدرس بنیں، حافظ صاحب کے پاس تین گھنٹے سبق رہے اور باقی وقت میں مدرسہ کا انتظامی کام تھا۔

۱۳۳۷ھ تک اہتمام اور انتظام کی یہ ترتیب رہی کہ حضرت مولانا عنایت الہی صاحب مہتمم اور حضرت مولانا عبد اللطیف صاحب ناظم تھے، ۲۰ جمادی الثانی ۱۳۳۷ھ میں حضرت مولانا عنایت الہی صاحب کے وصال پر یہ مسئلہ سامنے آیا کہ مرحوم کی جگہ پر کوئی جدید تقرر کیا جائے، یا عہدہ اہتمام بھی حضرت مولانا عبد اللطیف صاحب کو سونپ دیا جائے، حضرت شیخ (مولانا محمد زکریا صاحب) اس وقت مشیر ناظم تھے، آپ نے رائے دی کہ عہدہ اہتمام و انتظام دونوں مولانا عبد اللطیف صاحب کو دیدیے جائیں، کیونکہ مدرسہ کافی عرصہ سے آپ کی صلاحیتوں سے فائدہ اٹھا رہا ہے، چنانچہ مجلس شوریٰ (منعقدہ ۲۳ جمادی الثانی ۱۳۳۷ھ ۷ ستمبر ۱۹۱۸ء کی قرارداد کے مطابق دونوں عہدے آپ کو تفویض کئے گئے۔

آپ کا دور اہتمام و انتظام مظاہر علوم کے لئے ہر اعتبار سے روشن و تابناک رہا، اکابر علماء کے علاوہ ہر وار دین



وصادرین نے اس کا اعتراف کیا ہے، چنانچہ حضرت حکیم الاسلام قاری محمد طیب صاحب فرمایا کرتے تھے کہ عمارت کے حساب سے تو دارالعلوم بڑا ہے، اور نظم و انتظام کے لحاظ سے مظاہر علوم، کیونکہ وہاں حضرت شیخ الاسلام مولانا عبداللطیف صاحب جیسی منظم شخصیت کے زیر اہتمام کام ہوتا ہے۔

برما کے دو سفر

حضرت مولانا عبداللطیف صاحبؒ نے مظاہر علوم کے تعارف و تعاون کے پیش نظر رنگون برما کے دو سفر کئے، پہلا سفر ۱۳۴۳ھ حضرت سہارنپوری کی معیت میں، اس سفر میں حضرت شیخ مولانا محمد زکریا صاحب اور حضرت مولانا منظور احمد خاں صاحب ہمراہ تھے، دوسرا سفر ۱۳۷۳ھ میں اس سفر میں حضرت مولانا امیر احمد صاحب کاندھلوی اور فقیہ الاسلام حضرت مولانا مفتی مظفر حسین صاحب ساتھ تھے۔

الحمد للہ یہ دونوں سفر کامیاب رہے وہاں کے علماء و تاجروں اور معزز حضرات نے خوب استقبال کیا، اور وہاں کے اخبارات و جرائد میں آپ کی تشریف آوری کو جلی عنوان کے ساتھ پہلے صفحہ پر شائع کیا گیا، الغرض مدرسہ کو بہت فائدہ ہوا۔

بیعت و اجازت و خلافت

آپ حضرت اقدس مولانا خلیل احمد محدث سہارنپوریؒ سے بیعت تھے اور ان ہی کے فرمائے ہوئے طریقہ پر اوراد و معمولات کے پابند تھے، ۱۳۷۳ھ کے سفر برما کے موقع پر حضرت شیخ (مولانا محمد زکریا صاحبؒ) نے انتہائی متواضعانہ اور خاکسارانہ لہجہ میں یہ ارشاد فرما کر آپ کو اجازت بیعت دی کہ حضرت آپ میرے استاذ ہیں، بڑے ہیں، لیکن ضرورت کی وجہ سے مجبور ہو کر عرض کرتا ہوں کہ برما میں سلوک و روحانیت کی لائن چلانے کی ضرورت ہے اس لئے وہاں اگر جناب سے کوئی بیعت کی درخواست کرے تو میری طرف سے بیعت فرمائیں۔

وفات حسرت آیات

حضرت موصوف کی علالت کا سلسلہ کافی عرصہ سے چل رہا تھا، طویل علالت سے کچھ طبیعت سنبھلی تھی کہ طویل سفر برما کا ہو گیا، واپسی کے بعد مرض کی شدت بڑھتی رہی بالآخر ۲ ذی الحجہ ۱۳۷۳ھ دوشنبہ کی صبح کو وصال ہوا اور ڈھائی بجے شام قبرستان حاجی شاہ کمال میں تدفین عمل میں آئی، رحمۃ اللہ تعالیٰ رحمۃ واسیعہ۔ ۱

۱ حوالہ (۱) (پورے حالات ماخوذ و مستفاد ہیں علماء مظاہر علوم سہارنپور اور ان کی عملی و تحقیقی خدمات سے ص ۳۶ تا ص ۴۴ جلد نمبر ۴)



## تذکرہ

## حضرت علامہ رفیق احمد صاحب بھینسانوی قدس سرہ

نام و نسبت

رفیق الامت حضرت مولانا علامہ رفیق احمد صاحب بھینسانی ضلع مظفرنگر میں تھانہ بھون کے قریب موضع بھینسانی اسلام پور ایک بستی میں پیدا ہوئے۔

تعلیم و تربیت

حکیم الامت حضرت تھانوی قدس سرہ نے آپ کی بسم اللہ کرائی اور ابتدائی تعلیم قاعدہ، ناظرہ قرآن کریم اور پرائمری درجہ پنجم تک اپنے وطن بھینسانی ہی میں ہوئی، ناظرہ قرآن کریم اور پرائمری کے بعد خانقاہ امدادیہ تھانہ بھون میں داخلہ لیا۔

شوق و غلبہ

حضرت علامہ صاحب قدس سرہ کو تعلیم کا اس درجہ شوق تھا، کہ خانقاہ کا دروازہ کھلنے سے قبل دروازہ پر پہنچ جاتے ادھر دروازہ کھلتا ادھر حضرت اندر داخل ہو کر درس گاہ پہنچتے، اور استاذ کے سامنے سنانے کے لئے بیٹھ جاتے، جس کی وجہ سے پوری درس گاہ میں سب سے اول ہمیشہ آپ ہی سبق سناتے آپ کے غلبہ شوق اور طریقہ حفظ سب سے الگ تھلگ تھا

مفتاح العلوم جلال آباد میں داخلہ

آپ تھانہ بھون کے بعد مفتاح العلوم جلالہ آباد میں عربی و فارسی کی تعلیم پانے کے لئے سب سے پہلے داخل ہوئے۔

رفقاء و درس

آپ کے تقریباً دو ڈھائی مہینہ کے بعد قصبہ لوہاری سے حضرت مولانا سلیم اللہ صاحب داخلے کے لئے آ گئے، یہ دوسرے طالب علم تھے، ان کے بعد کچھ اور طلباء آ گئے، کل اٹھارہ طلباء بیرونی ہو گئے، جن میں حضرت قدس سرہ کے رفقاء درس پانچ ہو گئے، مولانا سلیم اللہ خان صاحب، مولانا حشمت علی صاحب، مولانا احسان اللہ صاحب، مولانا حمید اللہ صاحب، مولانا ڈاکٹر تنویر احمد خان صاحب اکثر کتابیں حضرت مولانا سمیع اللہ خان صاحب نور اللہ مرقدہ خود ہی



پڑھاتے تھے، بعض کتابیں حضرت مولانا عابد حسین صاحب کے پاس تھیں، جلال آباد میں دو سال لگائے۔

### دارالعلوم دیوبند میں داخلہ

جلال آباد میں حضرت جی نور اللہ مرقدہ اکثر بیمار ہو جایا کرتے تھے، اس سال شوال ہی میں بیمار ہو گئے، اس لئے حضرت کو خیال ہوا کہ اگر بیماری نے طول پکڑ لیا تو بچوں کا نقصان ہوگا اس لئے دارالعلوم بھیج دیا، ۱۳۶۱ھ میں دارالعلوم دیوبند میں داخل ہو گئے، آپ کے ساتھ دیگر رفقاء درس خصوصاً حضرت مولانا سلیم اللہ خاں صاحب بھی داخل ہوئے، اور ۱۳۶۱ھ مطابق ۱۹۴۲ء سے لیکر ۱۳۶۶ھ مطابق ۱۹۴۷ء تک تقریباً چھ سال دارالعلوم میں تعلیم حاصل کی، شرح جامی کے بعد سے دورہ حدیث شریف تک تمام علوم و فنون کی کتابیں پڑھیں، اور ۱۳۶۶ھ میں فراغت حاصل کی۔

### دارالعلوم دیوبند کے اہم اساتذہ

آپ نے دورہ حدیث شریف میں اہم سبق بخاری شریف اور ترمذی شریف، حضرت شیخ الاسلام مولانا حسین احمد مدنی نور اللہ مرقدہ سے پڑھیں، اسی طرح آپ کے اساتذہ میں شیخ الادب حضرت مولانا اعجاز علی صاحب، حکیم الاسلام حضرت مولانا قاری طیب صاحب، حضرت مولانا فخر الحسن صاحب، حضرت مولانا عبدالمسیح صاحب، اور حضرت مولانا عبدالاحد صاحب خاص طور سے قابل ذکر ہیں۔

### طالب علمی کے زمانہ میں جلال آباد میں ضمنی تدریس

حضرت مولانا مسیح اللہ خاں صاحب بیمار تھے، سال کا آخری دور تھا، اسباق پورے نہیں کر پائے، اس لئے اولاً مولانا سلیم اللہ خاں صاحب کو رقعہ لکھا کہ کچھ دنوں کی چھٹی لیکر یہاں آ جاؤ اور میرے اسباق پڑھا دو، مگر انہوں نے عذرت کر دی کہ میرا دورہ حدیث کا سال ہے، تعلیم کا حرج ہوگا، تو پھر علامہ صاحب کو رقعہ لکھا ان پر تعمیل حکم کا غلبہ تھا اس لئے تعلیمی حرج کی پرواہ کئے بغیر آ گئے اور اسباق مکمل کر کے دارالعلوم تشریف لے گئے، علامہ فرماتے ہیں کہ مجھے ڈر تھا کہ اس مرتبہ مولانا سلیم اللہ خاں صاحب سے پیچھے رہ جاؤنگا کیونکہ ایک مہینہ چلا گیا تھا مگر الحمد للہ کسی کتاب میں ایک نمبر سے بھی پیچھے نہیں رہا۔

### تدریسی خدمات

۱۳۶۶ھ مطابق ۱۹۴۷ء میں دارالعلوم سے فراغت کے بعد اپنے گاؤں بھینسانی اسلام پور کے مدرسہ مصباح العلوم



میں بیٹھ کر بچوں کو نورانی قاعدہ پڑھانا شروع کر دیا، ادھر حضرت جی آپ کی استعداد اور خوبی سے پوری طرح واقف تھے، صرف تیرہ دن کے بعد ہی جلالہ آباد بلا کر تقرر فرمایا، اور شرح جامی مختصر المعانی، مقامات حریری وغیرہ کتابیں آپ کے حوالہ فرمادیں۔

تدریسی خدمات کے ساتھ مدرسہ کی ترقی اور تمام ضروریات کے لئے چندہ کر کے نظام کو منظم اور مستحکم بھی فرمایا، پھر قصبہ چڑتھال میں ایک مدرسہ تھا اس کے خرد و برد ہونے کا اندیشہ تھا وہاں کے لوگوں نے حضرت جی سے درخواست کی تو حضرت جی نے حضرت علامہ ہی کو وہاں بھیج دیا۔

مگر وہاں چند ماہ ہی قیام رہا پھر وہاں سے اپنی بستی ہی میں محنت شروع کر دی، اور ابتداء سے درجہ عربی سوم تک باضابطہ تعلیم کا انتظام فرمایا۔

### مفتاح العلوم جلالہ آباد میں دوبارہ آمد

مفتاح العلوم میں حضرت مولانا سلیم اللہ صاحب ناظم تعلیمات تھے، اور حضرت جی کے معتمد علیہ بھی تھے، بلکہ محبوبیت کا مقام رکھتے تھے، اپنی ذمہ داری کو بحسن و خوبی نبھا رہے تھے، مگر جب ہندو پاک کی تقسیم کا مسئلہ سامنے آیا تو آپ منع اہل و عیال کے پاکستان منتقل ہو گئے، وہاں جا کر دارالعلوم فاروقیہ قائم فرمایا، ادھر مفتاح العلوم میں ایک بڑا خلع واقع ہو گیا، اس کو پر کرنے کے لئے حضرت جی کی نظر علامہ پر پڑی اور آپ کو یہاں آنے پر اصرار کیا، حضرت علامہ نے چونکہ اپنے گاؤں ہی کو اپنی محنت کا محور بنالیا تھا، جی نہ چاہتے ہوئے بھی حضرت جی کے حکم کی تعمیل کرنی پڑی، ۱۳۷۵ھ میں آپ دوبارہ تشریف لائے، اور ایک سال کے بعد ہی یہاں دورہ شروع ہو گیا۔

### شیخ الحدیث کا منصب

حضرت مولانا مفتی محمد سعید لکھنوی صاحب قدس سرہ کو بحیثیت شیخ الحدیث بلایا گیا، لیکن حضرت مفتی صاحب قدس سرہ ایک سال ہی پڑھا پائے تھے کہ آئندہ سال ششماہی امتحان کے قریب ان کا انتقال ہو گیا، حضرت مفتی سعید صاحب قدس سرہ کے انتقال کے بعد ان کی کتابیں بخاری شریف وغیرہ حضرت علامہ صاحب قدس سرہ کی طرف منتقل ہوئیں، اگرچہ حضرت مفتی صاحب قدس سرہ کے زمانہ میں بھی بخاری شریف جلد ثانی اور ترمذی شریف کا کچھ حصہ آپ پڑھاتے رہے، مگر حضرت مفتی صاحب قدس سرہ کے وصال کے بعد بخاری شریف مکمل ترمذی شریف مکمل حضرت علامہ صاحب



کی طرف منتقل ہو گئیں، بخاری شریف کتاب ایمان تک اور شمائل ترمذی صرف حضرت جی نور اللہ مرقدہ پڑھاتے تھے اور آخر سالوں میں خانقاہی امور اور دیگر مصروفیات کی بنا پر یہ حصہ بھی حضرت علامہ قدس سرہ پڑھاتے اور جلال آباد کے اخیر قیام ۱۳۹۹ھ تک آپ ہی اس منصب پر فائز رہے۔

### مفتاح العلوم جلال آباد سے علیحدگی کا المیہ

۱۴۰۰ھ ۱۹۸۰ء میں یہ افسوس ناک حادثہ پیش آیا کہ حضرت علامہ صاحب کو مفتاح العلوم جلال آباد سے الگ ہونا پڑا، اور اس طرح عمر کے آخری لمحات تک مفتاح العلوم کی خدمت کرنے کی تمنا ان کے سینے میں گھٹ کر رہ گئی، وہ ساری زندگی اس ادارے کی خدمت کرتے رہے، اور جب ان کی عمر کا قافلہ اپنے آخری پڑاؤ کے قریب تھا علیحدگی کا یہ حادثہ ان کیلئے سنگ آبدشت آمد کا حصہ بن گیا۔

### مصباح العلوم بھینسانی میں درس حدیث

مفتاح العلوم جلال آباد سے علیحدگی کے بعد بہت سی جگہوں سے درس حدیث اور شیخ الحدیث کے منصب کیلئے پیشکش ہوئی مگر کہیں جانے کیلئے طبیعت آمادہ نہ ہوئی اور اپنے وطن بھینسانی ہی میں مستقل قیام کا ارادہ فرمایا، طلبہ دورہ حدیث شریف میں جمع ہونا شروع ہو گئے، اور وہیں باقاعدہ بخاری شریف، ترمذی شریف وغیرہ کا درس شروع فرمادیا، اور کئی سال برابر بھینسانی ہی میں دورہ حدیث شریف ہوتا رہا۔

### دارالعلوم وقف دیوبند میں درس حدیث

دارالعلوم دیوبند میں اختلاف ہوا اور دارالعلوم وقف الگ سے قائم کیا گیا تو حضرت قدس سرہ کو قائم مقام مہتمم اور شیخ الحدیث منتخب کیا گیا، مگر حضرت اپنے مشاغل کثیرہ اور بعض دوسرے اعذار کی بناء پر اس کو زیادہ دیر تک نباہ نہ سکے اور مجبوراً ترک کرنا پڑا۔

### مظاہر علوم وقف سہارنپور میں درس حدیث

مظاہر علوم سہارنپور میں اختلاف ہوا، اور مظاہر علوم دو حصوں میں منقسم ہو گیا اور مظاہر علوم وقف میں شیخ الحدیث کی ضرورت پیش آئی، فقیہ الاسلام حضرت مولانا مفتی مظفر حسین صاحب رحمۃ اللہ علیہ نے حضرت علامہ صاحب قدس سرہ سے درخواست کی، حضرت نے اس کو منظور فرمایا، اور مظاہر علوم وقف میں بطور شیخ الحدیث بخاری شریف ترمذی شریف



کا درس دینا شروع فرمادیا، جو اخیر حیات تک جاری رہا۔

### حادثہ وفات

دماغ کی رگ پھٹنے کی وجہ سے ۱۶ ربیع الاول ۱۴۱۰ھ ۶ اکتوبر ۱۹۹۰ء بروز شنبہ تقریباً ۱۲ بجے جان جاں آفریں کے سپرد کی، جنازہ مظاہر علوم قدیم میں لایا گیا، غسل دیا گیا، کفن پہنایا گیا، اور علماء طلباء اور عوام کے ہزاروں لوگوں کے ہجوم کے ساتھ نماز جنازہ ادا کی گئی، اور پھر جنازہ بھینسانی لایا گیا، آٹا ٹاٹا چاروں طرف بجلی کی طرح خبر پھیل گئی، اور پروانہ وار ہزاروں بلکہ لاکھوں لوگ جمع ہو گئے اور بڑے جم غفیر کے ساتھ نماز جنازہ دوبارہ ادا کی گئی (چونکہ مظاہر علوم میں جنازہ میں اولیاء نے شرکت نہیں کی تھی) اور مدرسہ مصباح العلوم کے احاطہ میں جس کے آپ مہتمم اور شیخ الحدیث تھے، بھینسانی کے عظیم بزرگ حافظ عبدالرزاق صاحب قدس سرہ کے پہلو میں تدفین کی گئی۔

آسمان تیری لحد پر شبنم افشانی کرے

سبزہ نورستہ اس گھر کی نگہبانی کرے

اللہ تعالیٰ دونوں بزرگ کو جنت الفردوس میں درجات عالیہ نصیب فرمائے۔ آمین

## محدث کبیر محقق زماں حضرت مولانا مفتی سعید احمد پالنپوری صاحبؒ کی طرف سے احقر الوریٰ کو اجازت حدیث

چار سال قبل کی بات ہے کہ بندہ دارالعلوم دیوبند کی مسجد رشید کے تہہ خانہ کے گیٹ کے باہر کھڑا تھا، اتنے میں حضرت مفتی صاحب کی کار آگئی اور حضرت باہر نکلے تو میں نے حضرت سے سلام مصافحہ کیا تو حضرت خیریت دریافت فرما کر بندہ کا ہاتھ پکڑے ہوئے مسند حدیث تک لے گئے، بندہ حضرت کے قریب نیچے بیٹھ گیا، جمعہ کا دن تھا ایک ڈیڑھ گھنٹہ بخاری شریف کا پر مغز محقق و مرتب انداز سے درس فرمایا، بندہ سن کر بہت ہی محظوظ و مستفید ہوا، درس کے بعد پھر حضرت میرا ہاتھ پکڑ کر چل دیئے، اور کار میں بیٹھنے کا حکم فرمایا، بندہ نے فوراً حکم کی تعمیل کی اور حضرت کے مکان پر پہنچا، حضرت نے بڑی شفقت و محبت کے ساتھ چائے وائے سے نوازش کی اور کچھ گفت شنید کے بعد میں نے کہا کہ حضرت آپ مجھے حدیث کی اجازت مرحمت فرمادیں، اس پر حضرت نے فرمایا میری طرف سے تم کو اسی وقت اجازت مل گئی تھی جس وقت تمہیں حدیث پڑھانے اور راستہ ان بھیجا تھا۔



۱۲۰۴ء میں حضرت نے بندہ ناکارہ کو جامعہ اشرف العلوم الوریٰ جستان میں حدیث پڑھانے کے لئے بھیجا تھا، دو سال وہاں بندہ کو حضرت کے حکم سے بخاری شریف مکمل، مسلم شریف مکمل، ترمذی شریف مکمل، ابوداؤد شریف مکمل، چاروں اہم کتابیں پڑھانے کی سعادت حاصل رہی، الحمد للہ علی ذالک

### حضرت اقدس مفتی سعید احمد صاحب پالن پوری کی سند بخاری

حضرت پالن پوری دامت برکاتہم کو دو حضرات سے بخاری شریف کی سند حاصل ہے، اول فخر المحدثین حضرت مولانا سید فخر الدین احمد مراد آبادیؒ (ان کا تذکرہ گزر چکا) سے آپ نے پوری بخاری شریف پڑھی ہے، دوم جامع المعقول والمنقول حضرت علامہ محمد ابراہیم صاحب بلیاویؒ سے اجازۃ سند حاصل ہے، پھر یہ دونوں (یعنی حضرت مراد آبادی اور علامہ بلیاوی) روایت کرتے ہیں حضرت شیخ الہند مولانا محمود حسن دیوبندیؒ (ان کا تذکرہ بھی گزر چکا) سے اور حضرت شیخ الہند کی سند کی تفصیل اوپر آچکی (اس سند میں اب صرف دو حضرات شیخ پالن پوری اور علامہ بلیاوی کے تذکرے باقی ہیں وہ پیش ہیں۔

### تذکرہ

### حضرت مولانا مفتی سعید احمد صاحب پالن پوریؒ

#### ولادت

آپ کی پیدائش ۱۹۴۰ء عیسوی کے اخیر میں گجرات کے ضلع بناس کانٹھا کے علاقہ پالن پور کے ایک گاؤں کالیرہ میں ہوئی ہے۔

#### تعلیم و تربیت

آپ نے بنیادی تعلیم اپنے والد محترم سے حاصل کی، پھر اپنے وطن ہی کے ایک مدرسہ میں داخل ہو کر ابتدائی کتابیں مولانا داؤد چودھری، مولانا ابراہیم جونکیہ، اور مولانا حبیب اللہ چودھری سے پڑھیں، پھر شمالی گجرات کا قدیم اور مشہور ادارہ دارالعلوم چھاپی میں داخلہ لیا، اور وہاں اپنے ماموں حضرت مولانا عبدالرحمن شیرا سے حکایات لطیف وغیرہ کتابیں چھ مہینے پڑھیں، پھر اپنے ماموں کے ساتھ سیندھنی تشریف لے آئے اور باقی چھ مہینے وہاں پڑھ کر سال مکمل فرمایا۔

اس کے بعد حضرت مولانا نذیر صاحب قدس سرہ کے مدرسہ پالن پور شہر میں داخلہ لیا، اور کتب متوسطہ وہاں چار



سال رہ کر مفتی اکبر صاحب قدس سرہ سے پڑھیں۔

### مظاہر علوم میں داخلہ

اس کے بعد سہارنپور کا سفر فرما کر ۱۳۷۷ھ میں مظاہر علوم میں داخلہ لیا، اور چال سال یہاں رہ کر یہاں کے ماہر فن اساتذہ اور مشائخ وقت سے اکتساب فیض کیا، جن میں سرفہرست نام علامہ صدیق احمد جموی (کشمیری) (ان سے آپ نے اکثر کتابیں پڑھیں) حضرت مولانا دقار علی بجنوری، حضرت مولانا مفتی محمد یحییٰ صاحب سہارنپوری، حضرت مولانا مفتی عبدالعزیز صاحب رائے پوری اور حضرت علامہ مولانا یامین صاحب سہارنپوری

### دارالعلوم دیوبند میں داخلہ

اس کے بعد ۱۳۸۰ھ میں دارالعلوم دیوبند میں داخلہ لیا، اور پہلے سال میں جلالین شریفین، ہدایہ اولین وغیرہ کتابیں پڑھیں، اور دوسرے سال میں مشکوٰۃ شریف، ہدایہ آخرین، اور بیضاوی شریف سورہ بقرہ وغیرہ کتابیں پڑھیں

### سن فراغت

۱۳۸۲ھ میں دورہ حدیث شریف میں داخل ہوئے اور یہاں کے اساتذہ حدیث و مشائخ عظام سے حدیث کی کتابیں پڑھیں۔

### دورہ حدیث کے اساتذہ

حضرت مولانا سید اختر حسین صاحب دیوبندی، حضرت شیخ نصیر احمد خاں صاحب کے بھائی حضرت مولانا بشیر احمد خاں صاحب دیوبندی، حضرت مولانا سید حسن دیوبندی، حضرت مولانا عبد الجلیل صاحب کیرانوی، حضرت مولانا اسلام الحق صاحب اعظمی، حکیم الاسلام حضرت مولانا قاری طیب صاحب دیوبندی، حضرت مولانا فخر الحسن مراد آبادی، حضرت مولانا ظہور دیوبندی، شیخ محمود عبد الوہاب محمود مصری، فخر الحمد شین حضرت مولانا سید فخر الدین احمد مراد آبادی، حضرت علامہ ابراہیم بلیاوی، مولانا مفتی سید مہدی حسن شاہ جہاں پوری۔

### مشق افتاء

مشق افتاء کی تمرین دو سال میں حضرت علامہ مفتی مہندی حسن صاحب شاہ جہاں پوری سے کی اور مشق افتاء کے سال ہی میں قرآن پاک کا حفظ بھی کیا۔



## تدریسی خدمات

فراغت کے بعد دارالعلوم اشرفیہ راندیر گجرات میں آپ کی تقرری ہوئی، اور یہاں نو (۹) سال رہ کر فنون کی دیگر کتابوں کے ساتھ صحاح ستہ میں بعض احادیث کی کتابوں کا درس بھی دیا۔

## دارالعلوم دیوبند میں تقرری

پھر دارالعلوم دیوبند میں آپ کی تقرری ہوئی، اور تقریباً پچاس سال سے ایشیاء کی اس عظیم دینی درسگاہ دارالعلوم دیوبند میں تدریسی خدمات انجام دیتے رہے، دیگر علوم و فنون میں طالبان علوم نبوت کو سیراب کرنے کے ساتھ حدیث شریف کا درس ایک خصوصی شان کے ساتھ دیتے تھے، تیس سال مسلسل جامع ترمذی کا درس دیتے رہے، جو شہرہ آفاق ہوا، اور آپ کی ترمذی شریف کی تقریر بنام تحفۃ اللمعی طبع ہو کر مقبول عام و خاص ہے، اور دنیا بھر کے طلباء و علماء اس کتاب سے فیض یاب ہو رہے ہیں۔

## شیخ الحدیث کے منصب پر

سابق شیخ الحدیث حضرت مولانا نصیر احمد خاں صاحب کی علالت کے دوران تقریباً تین بار عارضی طور سے بخاری شریف اول کا آپ نے درس دیا، پھر حضرت خاں صاحب کے انتقال کے بعد ۱۴۲۹ھ شعبان میں باضابطہ شیخ الحدیث کے منصب کے ساتھ صدر المدرسین کے عہدہ جلیلہ کے لئے آپ کا انتخاب عمل میں آیا، اس وقت سے وفات تک بخاری شریف کے مایہ ناز درس کے ساتھ صدارت کے فرائض بھی انجام دیتے رہے۔

## علمی کمالات

علمی شخصیتوں کے زمرہ میں آپ کی ذات کا نام نامی اسم گرامی آفتاب و مہتاب بن کر چمکتا ہے، آپ کے متعلق ایک قلبی و حقیقی اور واقعی تاثرات آپ کے صاحبزادہ محترم حضرت مولانا مفتی حسین احمد صاحب پالن پوری خود تحریر فرما رہے ہیں، حضرت موصوف کو اللہ عز و جل نے بیان و توضیح کا ایک خاص ملکہ عطا فرمایا ہے، آپ مشکل مسائل کو تقریر و تحریر کے ذریعہ نہایت عمدہ طریقہ پر ذہن نشین کر دیتے تھے، آپ کا ذوق لطیف طبیعت سادہ اور نفیس تھا، مزاج میں استقلال و اعتدال تھا اور حق و باطل اور صواب و خطا کے درمیان امتیاز کرنے کی وافر صلاحیت رکھتے تھے، اور حقائق و معارف کے ادراک میں یکتائے زمانہ تھے موصوف کو خداوند قدوس نے ذکاوت طبع ذہن رسا اور فطری سلامت روی کا



جو ہر عطا فرمایا تھا، اور علمی ریاضت سے قلبی فراست اور فرقانی قوت بھی عطا فرمائی تھی، اسی وجہ سے آپ کی ذات میں علم کے ساتھ معرفت تبحر کے ساتھ تفقہ اور درست کے ساتھ علمی لطافتیں جمع تھیں آپ قرآن و سنت کے جامع تھے، آپ کو علوم نقلیہ کے ساتھ علوم عقلیہ میں بھی کمال حاصل تھا، اسی لئے آپ کی زبان و قلم سے نقلی مسائل بھی عقل اور استدلال اور استدلالی رنگ اختیار کر لیتے ہیں، آپ امام اکبر مسند الہند حضرت شاہ ولی اللہ صاحب محدث دہلوی قدس سرہ کی مایہ ناز کتاب حجة اللہ البالغہ کے سب سے بڑے شارح ہیں اور از ہر ہند دارالعلوم دیوبند میں بیس سال تک آپ نے حجة اللہ البالغہ کا کامیاب درس دیا ہے، اور رحمۃ اللہ الواسعہ کے نام سے پانچ ضخیم جلدوں میں حجة اللہ البالغہ کی شرح لکھی ہے، جو مطبوعہ ہے اور مقبول عام و خاص ہے، اس لئے حکمت شرعیہ سے بھی آپ کو حظ وافر حاصل تھا، دین کا کوئی کیسا ہی مسئلہ ہو دقیق ہو یا رفیق آپ اس کی ایسی دلنشین حکمت بیان فرماتے تھے کہ طبیعت عیش عیش کرنے لگتی تھی، چنانچہ موصوف کا ہر درس ہر تقریر اور ہر تحریر علمی نکات و لطائف اور اسرار و حکم سے لبریز ہوتی تھی، موصوف آیات قرآنیہ اور احادیث نبویہ کے رازوں سے اس طرح پردہ اٹھاتے ہیں کہ محسوس ہوتا تھا جیسے علوم و فنون کا ایک بحر ذخار موجزن ہے، خداوند قدوس نے آپ کو رسوخ فی العلم کے ساتھ مرتب گفتگو کا سلیقہ بھی عطا فرمایا تھا، آپ کا طرز تدریس، افہام و تفہیم کا انداز اور مشکل سے مشکل مباحث کو سہل انداز میں پیش کرنے کا سلیقہ منفرد اور ممتاز تھا، آپ کی ہر تحریر اور ہر تقریر حسن ترتیب اور مشکل کو آسان بنانے میں شاہکار کی حیثیت رکھتی ہے، اور گنجینہ علم و حکمت ہوتی ہے۔

## آپ کی تصانیف

آپ نے مختلف علوم و فنون پر درجنوں کتابیں تالیف فرمائی ہیں، جن میں سے چند یہ ہیں:

رحمة الله الواسعة شرح حجة الله البالغه، تفسیر ہدایۃ القرآن من الجزء العاشر، العون الكبير لحل الفوز الكبير، کیا مقتدی پر فاتحہ واجب ہے، تسہیل توثیق الکلام لشیخ النانوتوی، تسہیل الادلة الكاملة لشیخ الہند، فیض المعنم شرح مقدمہ صحیح مسلم، تحفة الدرر شرح نخبة الفكر، مفتاح التهذيب فی المنطق، حياة الامام ابی داؤد، حیات الامام الطحاوی، المحفوظات مجموعة الاحادیث المنتخبة فی ثلاثة اجزاء، اسلام تغیر پذیر دنیا میں، مجموعة المقالات، الفوز الكبير تعریب جدید، زبدة الطحاوی شرح الطحاوی فی العربية، الحاشیہ علی امداد الفتاوی، تسہیل ایضاح الادلة الشیخ الہند، وغیرہ



وفات

آپ بغرض علاج ممبئی تشریف لے گئے تھے وہیں ۱۹ مئی ۲۰۲۰ء میں داعی اجل کو لبیک کہا اور ممبئی ہی میں آپ کی تدفین ہوئی۔

تذکرہ

## حضرت العلام مولانا محمد ابراہیم صاحب بلیاویؒ

نام و نسب

آپ کا نام محمد ابراہیم، تاریخی نام غلام کبریا ہے، والد کا نام حافظ مولانا محمد عبدالرحیم بلیاویؒ، مشرقی یوپی ضلع بلیا کے رہنے والے تھے، اصل آپ کے آباء واجداد پاکستان کے پنجاب کے ایک قریہ جھنک کے رہنے والے تھے، پھر وہاں سے منتقل ہو کر جوپور میں بودو باش اختیار کیا، پھر وہاں سے منتقل ہو کر بلیا میں مقیم ہو گئے۔

ولادت

آپ کی پیدائش ۱۳۰۲ھ میں بلیا میں ہوئی ہے۔

تعلیم و تربیت

بنیادی تعلیم اپنے گھر میں پانے کے بعد فارسی و عربی کی ابتدائی کتابیں حکیم جمیل الدین گینوی وغیرہ سے پڑھیں، اور معقولات کا علم حضرت مولانا فاروق چریا کوٹی سے حاصل کیا، اور دیگر علوم و فنون کو مولانا ہدایت اللہ خاں شاگرد رشید علامہ فضل حق خیر آبادیؒ اور علامہ عبدالغفار شاگرد رشید حضرت گنگوہیؒ سے حاصل کیا، ۱۳۲۵ھ سے ۱۳۲۷ھ تک یعنی تقریباً دو سال تک دارالعلوم دیوبند میں داخل ہو کر وہاں کے مشائخ خصوصاً حضرت شیخ الہندؒ سے اکتساب فیض کر کے سند حدیث حاصل کی۔

تدریسی خدمات

فراغت کے بعد مدرسہ عالیہ فتح پوری دہلی میں مدرس ثانی کی حیثیت سے تقرری ہوئی، پھر وہاں سے منتقل ہو کر عمری مراد آباد تشریف لائے اور وہاں ایک مدت تک تدریسی خدمات انجام دیں، ۱۳۳۱ھ میں دارالعلوم دیوبند میں تقرری ہوئی، وہاں چند سال پڑھانے کے بعد دارالعلوم مآثر عظیم گڑھ تشریف لے گئے، اور صدر المدرسین کے منصب پر تقرری ہوئی، پھر وہاں سے منتقل ہو کر مدرسہ امدادیہ درجہ نگہ بہار تشریف لائے، یہاں بھی صدر المدرسین بنائے گئے، پھر وہاں



سے منتقل ہو کر دوبارہ دارالعلوم دیوبند تشریف لائے، اور ۱۳۴۰ھ سے ۱۳۴۴ھ تک تدریسی خدمات انجام دی، پھر وہاں سے منتقل ہو کر جامعہ اسلامیہ ڈھانیل گجرات میں ۱۳۶۲ھ میں تشریف لائے یہاں بھی صدر المدرسین بنائے گئے، پھر وہاں سے منتقل ہو کر بنگلہ دیش تشریف لائے، اور دارالعلوم معین الاسلام چائگام میں تدریسی خدمات کے ساتھ صدر المدرسین کے عہدے پر فائز رہے۔

پھر سہ بارہ ۱۳۶۶ھ میں دارالعلوم دیوبند تشریف لائے، اور اخیر عمر تک طالبان علوم نبوت کو اپنے فیضان علم سے سیراب کرتے رہے۔

اور ۱۳۷۷ھ میں حضرت شیخ الاسلام مدنی کی وفات کے بعد آپ کو صدر المدرسین کے عہدہ جلیلہ پر فائز کر دیا گیا۔

### علمی فضل و کمال

آپ کو قرآن، حدیث اور فقہ کے ساتھ علوم عقلیہ میں مہارت تامہ حاصل تھی، ذکاوت و ذہانت بے مثال تھی، آپ کا درس مختصر ہونے کے ساتھ نہایت جامع اور پر مغز ہوتا تھا، آپ کا درس نہایت مقبول اور شہرہ آفاق تھا، آپ نے دارالعلوم دیوبند میں مسلم شریف کا درس بارہا دیا اور سنن اربعہ کا درس بھی دیا، خاص کر ترمذی شریف کا درس محقق، مدلل، محول اور مرتب ہوتا تھا، طلباء میں بڑی مقبولیت تھی۔

### تصانیف

آپ نے متعدد کتابیں بھی تصنیف فرمائی ہیں، جن میں سے چند یہ ہیں:

ضیاء النجوم شرح سلم العلوم (عربی) اسی طرح اردو میں المصافحہ اور مسئلۃ التراویح لکھی ہے، اسی طرح فارسی میں انوار الحکمۃ، اسی طرح چند حواشی تحریر فرمائے ہیں، حاشیہ علی المیزبیدی، حاشیہ علی الخیالی، سب عربی میں ہے، اسی طرح جامع ترمذی کی شرح لکھی مگر مکمل نہیں ہو سکی۔

### وفات

آپ کی وفات ۱۳۸۷ھ میں دیوبند میں ہوئی اور مزار قاسمی میں مدفون ہوئے۔



## أسانيد المسند الصحيح للإمام مسلم بن الحجاج القشيري الى الامام الشاه ولي الله محدث دهلوى

(قال الشيخنا الامام العلامة الجونفوري رحمة الله عليه) أخبرنا الشيخ الجليل مولانا منظور احمد سهارنفوري رحمه الله تعالى المتوفى ليلة الاثنين لسبع بقين من جمادى الأولى سنة ثمان وثمانين وثلاث مائة وألف بجميعة، أكثره بقراءتى وبعضه بقراءة غيرى، بدأ فى شوال سنة تسع وسبعين وكملى فى ١٤ رجب سنة ثمانين الا فتنا يسيرا قدر ثلاث ورقات أو أربع قرب ختم الكتاب وأحاديث عديدة من كتاب الصلوة بسبب المرض وغيره فأجازة، عن مولانا خليل احمد قراءة عليه عن مولانا محمد مظهر النانوتوى قراءة عليه ومولانا عبد القيوم البدهانوى والشاه عبد الغنى بقراءة شىء من أوائله والباقي إجازة منهما، فالأول قرأ على مولانا مملوك العلى أستاذ العلماء وهو على مولانا رشيد الدين خان الكشميرى ثم الدهلوى، والثانى قرأ على الشاه محمد إسحاق والثالث على الشاه محمد إسحاق بن أفضل وأبيه الشاه أبى سعيد بن صفى القدر.

ح وأخبرنا شيخنا العلامة محمد زكريا الكاندهلوى ثم المدنى بقراءة شىء من المقدمة وأجازة باقيها وقراءة أول حديث من المسند الصحيح إلى قوله لا يعرفه منا أحد، والباقي إجازة عن مولانا خليل احمد السهارنفوري ثم المدنى بقراءة أوائله بأسانيد المذكرة آنفاً، وعن أبيه مولانا محمد يحيى الكاندهلوى قراءة عليه بجميعة عن مولانا رشيد احمد الكنكوهى هي قراءة عليه بجميعة عن الشاه عبد الغنى إجازة عن أبيه أبى سعيد،

ح وأخبرنا مولانا أسعد الله الرامفوري مدير مظاهر العلوم سابقاً إجازة عن مولانا ثابت على البرقاضوى قراءة عليه وحكيم الأمة مولانا أشرف على التهانوى إجازة منه، فالأول عن مولانا محمد مظهر بإسناده المذكور فى الإسناد الأول، والثانى عن مولانا محمد يعقوب النانوتوى وشيخ الهند مولانا محمود حسن الديوبندى قراءة عليهما وهما عن مولانا الشاه عبد الغنى وهو عن أبيه أبى سعيد،

والثلاثة (أى مولانا رشيد الدين خان والشاه محمد إسحاق والشاه أبوسعيد) عن الشاه عبد العزيز المحدث الدهلوى عن أبيه الشاه ولي الله وخاله محمد عاشق الفلتى، وهما أخذوا عن أبى طاهر الكردى.



## تذکرہ

## اسناد صحیح مسلم حضرت شاہ ولی اللہ محدث دہلوی تک

بندہ محمد کوثر علی سبحانی نے اپنے حضرت شیخ جوپوریؒ سے مسلم شریف پڑھی ہے، اور حضرت شیخ نے اپنی پوری سندیں اپنی کتاب ایواقیت الغالیہ میں تحریر فرمائی ہیں جس کی عبارت اوپر آچکی اس کا خلاصہ حضرت شیخ کی ترتیب پر ہی پیش کر رہا ہوں۔

## حضرت شیخ جوپوریؒ کی پہلی سند

حضرت شیخ جوپوریؒ نے مسلم شریف کا اکثر حصہ اپنے استاذ حضرت مولانا منظور احمد خاں سہارنپوریؒ سے پڑھا ہے، اور کچھ حصہ بیماری کی وجہ سے چھوٹ گیا تھا، تو اجازۃ سند حاصل کر لی تھی (جیسا کہ تفصیل ایواقیت الغالیہ کی عبارت میں مذکور ہے) حضرت مولانا منظور احمد صاحب سہارنپوریؒ کو قرآن سند حاصل ہے، حضرت مولانا خلیل احمد صاحب سہارنپوریؒ سے اور حضرت سہارنپوریؒ کو تین حضرات سے سندیں حاصل ہیں۔

(۱) حضرت مولانا مظہر صاحب نانوتویؒ سے قرآن (۲) حضرت مولانا عبدالقیوم بڈھانویؒ (۳) اور حضرت شاہ عبدالغنی مجددیؒ سے اجازۃ (۴) اور اول مولانا محمد مظہر نانوتویؒ نے مسلم شریف پڑھی، حضرت مولانا مملوک علی صاحب نانوتویؒ سے اور مولانا مملوک علی صاحب نے مولانا رشید الدین خان کشمیریؒ سے (۲) دوسرے مولانا عبدالقیوم بڈھانویؒ نے پڑھی ہے، شاہ محمد اسحاق صاحب دہلویؒ سے (۳) اور تیسرے شاہ عبدالغنی کو دو حضرات سے سندیں حاصل ہیں اول شاہ محمد اسحاق سے اور دوم اپنے والد شاہ ابوسعید بن صفی القدر سے۔

## حضرت شیخ جوپوریؒ کی دوسری سند

حضرت شیخ جوپوریؒ کو اجازۃ سند حاصل ہے حضرت شیخ الحدیث مولانا محمد زکریا صاحب کاندھلویؒ سے اور حضرت شیخ کاندھلویؒ کو اجازۃ سند حاصل ہے حضرت مولانا خلیل احمد سہارنپوریؒ سے (حضرت سہارنپوریؒ کی سند اوپر گزری) اور حضرت شیخ کو اپنے والد حضرت مولانا محمد یحییٰ صاحب کاندھلویؒ سے پوری مسلم شریف کی قرآن، اور حضرت مولانا یحییٰ صاحب کاندھلویؒ کو پوری مسلم شریف کی سند قرآن حاصل ہے حضرت مولانا رشید احمد گنگوہیؒ سے اور ان کو شاہ عبدالغنی



مجددی سے قرآن اور شاہ عبدالغنی کو اپنے والد شاہ ابوسعیدؒ سے اجازت

## حضرت شیخ جوئیپوریؒ کی تیسری سند

حضرت شیخ جوئیپوریؒ کو اجازت سند حاصل ہے، حضرت مولانا اسعد اللہ صاحب رامپوریؒ (سابق ناظم مدرسہ مظاہر علوم سے اور حضرت ناظم صاحب کو دو حضرات سے سندیں حاصل ہیں) مولانا ثابت علی پرقاضویؒ سے قرآن اور حضرت مولانا حکیم الامت حضرت تھانویؒ سے اجازت، پھر مولانا ثابت علی صاحب کو حضرت مولانا مظہر نانوتویؒ سے (جو سند اوپر گزر گئی) اور حضرت تھانویؒ کو دو حضرات سے قرآن سند حاصل ہے، اول مولانا یعقوب صاحب نانوتویؒ دوم حضرت شیخ الہندؒ سے اور ان دونوں حضرات کو سند حاصل ہے شاہ عبدالغنیؒ سے اور شاہ صاحب کو اپنے والد شاہ ابوسعیدؒ سے

پھر ان تینوں حضرات (یعنی مولانا رشید الدین خاں کشمیریؒ اور شاہ محمد اسحاقؒ اور شاہ ابوسعیدؒ) کو شاہ عبدالعزیز محدث دہلویؒ سے اور شاہ عبدالعزیزؒ کو سند حاصل ہے، اپنے والد شاہ دلی اللہ محدث دہلوی سے اور اپنے ماموں محمد عاشق پھلتی سے اور ان دونوں کو شیخ ابوطاہر الکردی ثم المدنی سے۔

نوٹ: ان سارے حضرات کا تفصیلی تذکرہ بخاری شریف کی سندوں میں گزر چکا ہے صرف ایک صاحب رہ گئے ہیں، حضرت مولانا ثابت علی پرقاضویؒ جس کو پیش کیا جا رہا ہے۔

## تذکرہ

### حضرت مولانا ثابت علی پرقاضویؒ

آپ کا مختصر تذکرہ جناب مولانا مفتی ناصر الدین صاحب مظاہری استاذ مدرسہ مظاہر علوم نے میری فرمائش پر روداد مدرسہ سے، استفادہ کر کے تحریر فرمایا ہے من وعن پیش ہے زادہ اللہ علما و توفیقاً۔

”مجھے نہ کسی سے کچھ لینا ہے نہ کسی کو کچھ دینا ہے، السلام علیکم ورحمة اللہ وبرکاتہ، لا الہ الا اللہ محمد رسول اللہ“

یہ آخری الفاظ ہیں مظاہر علوم کے استاذ اکل حضرت مولانا سید ثابت علی پرقاضویؒ کے۔

## تعلیم و تربیت

آپ نے مظاہر علوم کی تاسیس ۱۲۸۳ھ سے ہی تعلیم شروع کی اور فارسی سے لے کر دورہ حدیث شریف تک تمام



علوم و فنون کی تعلیم کی تکمیل اسی چہار دیواری میں کی۔

معقولات کے امام، منقولات کے پیشوا، مظاہر علوم میں اپنی شان بے نیازی، سادگی و انکساری، اصولوں پر سختی اور بے اعتدالی و بے انتظامی پر بلا روک ٹوک کھری کھری سنانے والے عالم دین، محدث جلیل، فقیہ بے مثال، علوم عالیہ و آلیہ پر یدِ طولیٰ رکھنے والی منفرد شخصیت، فخر الامثل حضرت مولانا محمد مظہر نانوتویؒ کے شاگرد رشید، شیخ الحدیث حضرت مولانا زکریا مہاجر مدنیؒ کے استاذ، شیخ الاسلام حضرت مولانا سید عبداللطیف پور قاضویؒ کے عم محترم اور سیکڑوں علماء و اکابر کے معلم و مربی تھے۔

درس و تدریس

یکم محرم الحرام ۱۲۹۷ھ میں معین مدرس کی حیثیت سے مبلغ چار روپے مشاہرہ پر مظاہر علوم میں آپ کا تقرر ہوا، معین المدرس کے ساتھ ہی آپ نے ۱۲۹۸ھ میں حدیث شریف کی تحصیل و تکمیل کی، ۱۲۹۹ھ میں بھی آپ نے صرف بیضاوی شریف پڑھی، باقی اوقات میں مفوضہ امور بحیثیت استاذ انجام دیتے رہے۔

شروع شروع میں ابتدائی فارسی اور ابتدائی عربی کے اسباق اس شان سے انجام دئے کہ مختصر عرصہ میں پورے مظاہر علوم میں تدریس کے باب میں آپ کی شہرت ہو گئی، چنانچہ چند ہی سال میں آپ اونچے مدرسین میں شمار ہونے لگے، اور حدیث کی مختلف کتب کے اسباق آپ سے متعلق ہو گئے، چنانچہ مسلم شریف، ابن ماجہ اور مشکوٰۃ شریف میں بطور خاص آپ کے درس کو شہرت ملی۔

۱۳۳۵ھ میں ابتدائی عربی کی تعلیم پر خصوصی توجہ مرکوز کی گئی، اس کو مستقل درجہ اور شعبہ کی حیثیت ملی، خصوصی طور پر اس درجہ کے اصول و ضوابط مرتب کئے گئے، مظاہر علوم کے اساتذہ کی سہ نفری کمیٹی کو اس درجہ کا نگران بنایا گیا، ان تین حضرات میں حضرت مولانا ثابت علی پور قاضویؒ، حضرت مولانا عبدالوحیدؒ اور حضرت مولانا عبداللطیف پور قاضویؒ شامل تھے۔

امتحانات کے نگران

مظاہر علوم کے امتحانات کے نگران بھی مولانا ثابت علی تجویز کئے گئے تھے، آپ کی نگرانی لائق دید اور قابلِ داد تھی، چنانچہ شیخ الحدیث حضرت مولانا محمد زکریا مہاجر مدنیؒ نے لکھا ہے کہ:

”اپنی علو شان، قدامت، جلالت کی وجہ سے امتحان کے روح رواں خاص طور سے دہی ہوتے تھے، اور بہت ہی اہتمام سے محافظین کی نگرانی کیا کرتے تھے، طلبہ کی نگرانی تو مدرسین حضرات کرتے اور مولانا مرحوم سب سے زیادہ



مدرسین کی نگرانی فرماتے، ان کی نگرانی کا منظر بھی کاغذ پر لانے کا نہیں بلکہ کر کے دکھلانے کا ہے، بڑے غور سے دائیں طرف دیکھ رہے ہیں، کہ ایک دم بائیں طرف منہ پھیر لیا، دو محافظ مدرسین اکابر میں سے بھی اگر اس موقع پر ایک دوسرے سے مختصر سی بات کرتے تو مولانا مرحوم وہیں سے ڈانٹ دیتے تھے اور جلدی جلدی فرماتے: میاں صاحب میاں صاحب! تم تو بات کرنے لگے وہ اپنا کام کر لیں گے“

امتحان گاہ میں آپ کی سختی کا ایک اہم ترین واقعہ حضرت شیخ الحدیث مولانا محمد زکریا صاحبؒ مہاجر مدنی نے بڑے دل چسپ انداز میں لکھا ہے جس کو مختصر اسپر د قلم کرتا ہوں:

ایک دلچسپ واقعہ

حضرت مولانا شاہ عبدالرحیم رائے پوریؒ (سرپرست مظاہر علوم) کے انتقال کی خبر ملی تو مظاہر علوم میں ششماہی امتحان چل رہا تھا، جنازہ میں شرکت کے لئے رخصت ملنے کا کوئی امکان ہی نہیں تھا، حضرت شیخ الحدیثؒ نے ناظم مدرسہ حضرت مولانا عنایت الہیؒ سے اجازت مانگی، اجازت تو مل گئی مگر یہ بھی فرما دیا کہ چپکے سے چلے جانا مولوی ثابت علیؒ نہ دیکھیں، حضرت شیخؒ فرماتے ہیں کہ میں بہت آہستگی سے اٹھا مگر مولانا ثابت علیؒ نے نہ جانے کہاں سے دیکھ لیا، ایک دم شور مچا دیا، کہ یہ کہاں جا رہا ہے، یہ کہاں جا رہا ہے، حضرت شیخ الحدیثؒ لکھتے ہیں کہ میں دارالطلبہ قدیم کے زینے تک تو ذرا تیز قدمی سے چلا اور زینے سے اس زور سے بھاگا کہ کچھ انتہا نہ رہی کہ کہیں کوئی آدمی پکڑ کر واپس نہ لے جائے، مہتمم صاحب نے شروع میں تو ادھر سے منہ پھیر لیا، امتحان کا بالکل افتتاح ہو رہا تھا، سوالات کے پرچے بٹ رہے تھے، مہتمم صاحب عمداً اُس طرف مشغول ہو گئے اور مولانا مرحومؒ شور مچاتے رہے، میرے پاس کرایہ کے پیسے نہیں تھے، اور گھر بھی اس لئے نہ گیا کہ کہیں مولانا ثابت علیؒ کا کوئی قاصد پکڑ کر لے جائے، اڈے پر ایک صاحب مل گئے، ان سے چار آنے ادھار لئے اور مولانا ثابت علیؒ کے ڈز کے بارے یارب سلم یارب سلم کہتا ہوا حد و دسہار پور سے نکل گیا“ (آپ بیتی)

### اصول پسندی

اصول کے بڑے پکے، نظام مدرسہ پر کاربند رہے، بے اصولی کو ناپسند اور بے اعتمادی سے بیزار رہتے، چنانچہ ایک دفعہ گھنٹہ بجانے والے ملازم نے دو منٹ کی تاخیر سے گھنٹہ بجایا، آپؒ فوراً اپنی درس گاہ سے اٹھے اور ملازم کے پاس پہنچ کر ایک تھپڑ رسید فرما دیا، اور فرمایا کہ گھنٹہ وقت پر نہیں بجایا جاتا سارے اسباق گڑ بڑ کر دئے“ (حیات اسعد)

آپؒ سادہ زندگی گزارتے تھے، سادگی پسند فرماتے تھے، مدرسہ کی طرف سے ملنے والی تعطیلات عید و بقرعید کے



علاوہ اپنے گھر پور قاضی محض اس لئے نہ جاتے تھے کہ اسباق کا حرج ہوگا، مدزس دوم ہونے کے باوجود آپ کا نظم و نسق، اوقات پر مداومت، اصول پر عمل ضوابط کی پابندی اور اسباق میں تاخیر سے پہنچنے کے سخت مخالف تھے، یوں بھی آپ ایک استاذ حضرت مولانا عبدالوحیدؒ کے علاوہ تمام ہی اساتذہ کے استاذ تھے، اس لئے گویا استاذ الکل تھے، اور سب ہی آپ کا نہایت احترام کرتے تھے۔

## وفات

تقریباً چودہ دن تک مرض احتباس البول میں مبتلا رہ کر ۲۰ ربیع الثانی ۱۳۴۲ھ شب جمعہ پینسٹھ سال کی عمر میں یہ کہتے ہوئے انتقال فرمایا: ”مجھے نہ کسی سے کچھ لینا ہے نہ کسی کو کچھ دینا ہے، السلام علیکم ورحمة اللہ وبرکاتہ لا الہ الا اللہ محمد رسول اللہ“۔ سہارنپور کے مشہور قبرستان حاجی شاہ کمال میں تدفین عمل میں آئی۔

## اسناد صحیح مسلم من الشیخ ابوطاھر المدنی الی الامام مسلم

وأما صحیح مسلم فقد أخذہ الشیخ ابوطاھر عن أبیہ الشیخ إبراهیم الکردی وهو عن الشیخ سلطان المزاحی، وهو عن الشیخ شہاب الدین أحمد بن خلیل السبکی، وهو عن الشیخ نجم الدین الفیطی، وهو عن الشیخ زین الدین زکریا، وهو عن الشیخ ابن حجر العسقلانی، وهو عن الشیخ صلاح ابن أبی عمر المقدسی، وهو عن الشیخ فخر الدین أبی الحسن علی بن أحمد بن عبد الواحد المقدسی، المعروف بابن البخاری، وهو عن الشیخ أبی الحسن مؤید بن محمد الطوسی، وهو عن فقیہ الحرم أبی عبد اللہ محمد بن فضل بن أحمد الفراوی، وهو عن الامام أبی الحسین عبد الغافر بن محمد الفارسی، وهو عن أبی احمد محمد ابن عیسی الجلودی النیسابوری، وهو عن أبی إسحاق إبراهیم، بن محمد بن سفیان الفقیہ الجلودی، نسبة إلى جمع الجلد، لأنه كان یسکن سكة الجلودیین فی نيسابور، وهو عن مؤلف الكتاب أبی الحسین مسلم بن الحجاج القشیری النیسافوری۔

اسناد صحیح مسلم شیخ ابوطاھر مدنی سے امام مسلم تک

سند شاہ عبدالعزیز محدث دہلوی نے العجالة النافیة میں ذکر فرمائی ہے۔



شیخ ابوطاہر مدنی کو مسلم شریف کی سند حاصل ہے، اپنے والد محترم شیخ ابراہیم کردی سے (ان دونوں کے تذکرے سند بخاری میں آچکے ہیں) اور شیخ کردی کو سند حاصل ہے شیخ سلطان المزاحی سے اور شیخ مزاحی کو سند حاصل ہے شیخ شہاب الدین احمد بن خلیل سبکی سے، اور شیخ سبکی کو سند حاصل ہے شیخ زین الدین زکریا سے اور شیخ زین الدین زکریا کو سند حاصل ہے شیخ ابن حجر عسقلانی سے (زین زکریا اور عسقلانی کے تذکرے بھی اسناد بخاری میں آچکے ہیں) اور شیخ عسقلانی کو سند حاصل ہے شیخ صلاح ابن ابی عمر مقدسی سے اور شیخ مقدسی کو سند حاصل ہے شیخ فخر الدین ابی الحسن علی بن احمد بن عبد الواحد المقدسی معروف ابن البخاری سے اور شیخ ابن البخاری کو سند حاصل ہے شیخ ابوالحسن مؤید بن محمد الطوسی سے اور شیخ طوسی کو سند حاصل ہے فقیہ الحرم ابو عبد اللہ محمد بن فضل بن احمد الفراوی سے اور شیخ فراوی کو سند حاصل ہے امام ابوالحسین عبد الغافر بن محمد الفارسی سے اور شیخ فارسی کو سند حاصل ہے ابو احمد محمد بن عیسیٰ الجلودی النساپوری سے اور شیخ جلودی کو سند حاصل ہے ابواسحاق ابراہیم بن محمد بن سفیان الفقیہ الجلودی سے اور شیخ جلودی کو سند حاصل ہے مؤلف کتاب ابوالحسین مسلم بن الحجاج القشیری نيساپوری سے۔

## تذکرہ

### شیخ سلطان بن احمد المزاحیؒ

نام و نسب

آپ کا نام سلطان، کنیت ابو العزائم، لقب امام الائمہ شیخ القراء بالقاہرہ ہے۔

نسب نامہ یہ ہے

شیخ ابو العزائم سلطان بن احمد بن سلامہ بن اسماعیل المزاحی المصری الشافعی

نسبت آپ کی چار ہیں۔

(۱) المزاحی (بفتح المیم وتشدید الزاء المعجمة و اھمال الحاء)  
مزاح مصر میں ایک گاؤں ہے جو آپ کا مولد ہے اسی کی طرف نسبت کرتے ہوئے آپ کو مزاحی کہا جاتا ہے۔

(۲) شہر کی طرف نسبت کرتے ہوئے آپ کو مصری کہا جاتا ہے۔

(۳) مسلک آپ شافعی المسلک تھے اسی لئے آپ کو شافعی کہا جاتا ہے۔



(۴) تعلیم و تعلم کے سلسلہ میں جامعہ ازہر مصر سے منسلک تھے اس لیے آپ ازہری بھی کہلاتے ہیں۔

ولادت

۱۷ جمادی الآخر ۹۸۵ھ میں بدھ کی رات مصر کے ایک قریہ مزاح میں آپ کی ولادت باسعادت ہوئی۔

تعلیم و تعلم

شیخ مزاحی نے علوم دینیہ، متداولہ (۱)، شیخ نورزیدی (۲) اور، شیخ احمد بن خلیل سبکی حجازی وغیرہ سے حاصل کیا اور علم قرأت، (۳) شیخ قاری سیف الدین بن عطاء اللہ الفضالی البصیر سے حاصل کیا اور آپ کے مشہور اساتذہ میں، (۴) شیخ سالم الشبیری، (۵) واعظ محمد القصری اور (۶) محمد الشربینی الخطیب وغیرہ ہیں۔

ان کے علاوہ اور بھی بہت سارے اساتذہ کرام ہیں منقول ہے کہ آپ کے اساتذہ تیس سے زیادہ ہیں جن سے آپ نے علوم نقلیہ و عقلیہ کو حاصل کیا ہے اور ان مشائخ سے افتاء و تدریس کی اجازت آپ کو حاصل ہوئی ہے فقہ و فتاویٰ میں آپ کو اتنی مہارت حاصل ہو گئی تھی کہ اپنے زمانہ کے فقہاء کے مرجع ثابت ہو گئے اور مذہب شافعیہ کے علمبردار بن گئے۔ بحالہ نافعہ کے محشی آپ کی تعریف میں تحریر فرماتے ہیں:

کہ آپ خاتمہ الحفاظ، یکتائے زمانہ لوگوں کے پیشوا، اپنے زمانہ کے علامہ، متقی، پرہیزگار،

زاہد، قائم اللیل اور صائم النہار تھے۔

کلام المفید میں آپ کے مجاہدہ کا عجیب و غریب قصہ نقل کیا گیا ہے کہ آپ جامعہ ازہر مصر میں مدرس تھے آپ کا مکان وہاں سے دور تھا مگر آپ روزانہ اخیر رات ہی میں (یعنی رات کے ثلث اخیر میں اٹھ کر جامعہ ازہر چلے جاتے اور طلوع فجر تک تہجد میں مشغول رہتے پھر فجر کی نماز پڑھانے کے بعد طلوع شمس تک لوگوں کو قرآن کی تعلیم دیتے بعد ازاں اشراق کی نماز پڑھتے اور ظہر تک مسلسل درس دیتے رہتے یہ آپ کا ہمیشہ کا معمول تھا آخر عمر میں بھی کبرسنی اور ضعف کے باوجود کھڑے ہو کر ہی نماز پڑھتے تھے۔

علمائے محققین آپ کے علوم ظاہری و باطنی سے جس قدر مستفید ہوئے ایسے ہی عوام بھی آپ کے وعظ و نصیحت سے خوب فیضیاب ہوئے ہیں۔

آپ کے تلامذہ

آپ سے بڑے بڑے علماء محققین اور علماء الثقات نے جامعہ ازہر مصر میں علم حاصل کیا ہے جن میں سے مشہور



تلاذہ یہ ہیں:

- (۱) عبد الباقي الزرقانی المکی (۲) شمش البابلی (۳) عثمان النحراوی (۴) شاہین الارمناوی  
 (۵) شیخ ابراہیم بن حسن الکردی (۶) علامہ شبر آملسی (۷) عبد القادر الصفوری (۸) محمد  
 الخباز البطنینی (۹) منصور الطوحی (۱۰) محمد البقری (۱۱) محمد بن خلیفہ الشوبری  
 (۱۲) ابراہیم المرحومی (۱۳) سید احمد الحموی (۱۴) محمد البھوتی الحنبلی (۱۵) احمد  
 البشیشی

ان کے علاوہ مصر کے تمام فقہائے شافعیہ نے علم فقہ میں آپ سے استفادہ کیا ہے شیخ مزاحی نے خود یہ فرمایا تھا میں  
 اراد ان یصیر عالما فلیحضر درسی (جس شخص کا بھی ارادہ عالم بننے کا ہو میرے درس میں حاضر ہوا کرے)  
 کیونکہ آپ ہر سال طلباء کو مختلف علوم و فنون کی دس کتابیں پڑھادیا کرتے تھے۔

## آپ کی تصانیف

آپ نے بہت سی مفید اور نافع کتابیں تالیف فرمائی ہیں ان میں سے چند یہ ہیں

- (۱) حاشیہ علی المنہج للقاضی زکریا  
 جو فقہ شافعی میں ہے آپ کے نسخہ میں جو کچھ رہ گیا تو آپ کے شاگرد شیخ مطاوع نے اس کی تجدید کی  
 (۲) الجوهر المصون (۳)

القرأة الاربع الزائد علی العشر—وغیرہ

## شیخ مزاحی کی وفات

آپ کی وفات بدھ کی رات میں ۱۷ جمادی الاولیٰ ۷۵۰ھ میں قاہرہ میں ہوئی کل عمر ۹۰ سال کی پائی نماز  
 جنازہ آپ کے شاگرد شمس البابلی نے پڑھائی کسی نے آپ کی تاریخ وفات کے سلسلہ میں کہا ہے

شافعی العصر ولی ولہ فی مصر سلطان

فی جمادی أرخوہ فی نعیم الخلد سلطان



## تذکرہ

## شیخ شہاب الدین السبکیؒ

## نام و نسب

نام احمد، لقب شہاب الدین، نسبت سبکی، مصری، شافعی ہے۔ نسب نامہ یوں ہے  
 شیخ شہاب الدین احمد بن خلیل بن ابراہیم بن ناصر الدین السبکی المصری الشافعی  
 آپ کی نسبت تین ہیں:

- (۱) سبکی (بضم السین الہملمہ والموحدة) مصر کے ایک قریہ سبکہ کی طرف منسوب ہے جو آپ کا مولد اور وطن ہے۔
- (۲) مصری شہر اور ضلع مصر کی طرف منسوب ہے۔
- (۳) الشافعی: چونکہ آپ امام شافعی کے مذہب کی تقلید کرنے والے تھے اسی وجہ سے آپ کو شافعی کہا جاتا ہے۔

## ولادت

آپ کی پیدائش مصر کے ایک قریہ سبکہ میں ۹۳۹ھ میں ہوئی۔

## تعلیم و تعلم

شیخ شہاب الدین سبکیؒ نے المدرستہ الباسطیہ مصر میں قیام پذیر ہو کر مصر کے قاضی و امام و خطیب شیخ عبدالباسط سے  
 استفادہ کیا شیخ مدین القوصونی نے آپ کے سلسلے میں تحریر فرمایا ہے کہ

## الفاضل العلامہ الفقیہ المفید

شیخ شہاب الدین سبکی نے شیخ الفاضل محمد شمس الدین الصفوی المقدسی الشافعی سے اور شمس محمد الرطبی سے علم  
 حاصل کیا نیز شیخ نجم غیطی بھی آپ کے کبار اساتذہ میں سے ہیں علماء مورخین نے تحریر فرمایا ہے کہ آپ اپنے  
 زمانے کے بڑے فقیہ، محدث کبیر اور علوم عقلیہ میں مہارت رکھتے تھے۔

## تلامذہ

آپ کے نامور شاگردوں میں شیخ سلطان بن احمد المزاحی اور شمس محمد البابی وغیرہم کبار علماء محققین و محدثین ہیں۔



## تصانیف

آپ نے متعدد کتابیں تصنیف فرمائی ہیں جن میں سے چند یہ ہیں:

- (۱) فتح الغفور شرح منظومة القبور للسيوطی (۲) فتح المقيت فی شرح التثبیت عند التبییت للسيوطی (۳) مناسک الحج (۴) منهج الخفا فی شرح الشفاء للقاضی عیاض (۵) هدیة الاخوان فی مسائل السلام والاستیذان (۶) فتح المبین بشرح منظومة بن عماد الدین۔ ان کے علاوہ آپ کے بہت سارے فتاویٰ ہیں جو ضخیم جلدوں میں ہیں:

## وفات

۲۳ جمادی الاخریٰ ۱۰۳۲ھ میں آپ کا انتقال ہوا اور کل ۹۳ سال کی عمر پائی مصر کے مقام فسقیہ میں دفن کیے گئے۔

## تذکرہ

## صلاح الدین بن ابی عمر المقدسی

## نام و نسبت:

آپ کا نام محمد بن احمد، کنیت ابو عبد اللہ، لقب صلاح الدین نسبت مقدسی، صالحی حنبلی ہے۔

## سلسلہ نسب

حافظ ابن حجر عسقلانی اس طرح بیان کرتے ہیں:

محمد بن احمد بن ابراہیم بن عبد اللہ بن ابی عمر محمد بن احمد بن قدامہ المقدسی الصالحی الحنبلی صلاح الدین ابن تقی الدین بن العزمند الدینانی عصرہ۔

## ولادت

آپ کی پیدائش ۶۸۴ھ میں ہوئی ہے۔

## تعلیم و تربیت

ابتدائی تعلیم کے بعد حدیث کا شوق پیدا ہوا، اور اپنے زمانہ کے بڑے بڑے مشائخ سے حدیث کا سماع کیا، خصوصاً



اپنے شیخ فخر علی بن البخاری سے مسند امام احمد بن حنبل، شمائل ترمذی اور منشی الکبیر وغیرہ کتب حدیث کا سماع کیا، آپ کے اساتذہ تو بہت ہیں جن میں سے چند نمایاں حضرات یہ ہیں:

تقی الواسطی، ان کے بھائی محمد، اور احمد عبد المؤمن الصوری عسی المغاری، حسن بن علی الخلال، العزالفراء، تقی بن مؤمن، نصر اللہ بن عیاش وغیرہ۔

ایک طبرزد بغدادی کے تلامذہ کی ایک جماعت نے آپ کو ۶۸۵ھ میں یعنی جب آپ صرف ایک سال کی عمر میں تھے اجازت حدیث عنایت فرمادی تھی۔

آپ کی امتیازی خصوصیات میں سے یہ ہے کہ آپ شیخ فخر ابن البخاری سے سماع حدیث اور اجازت خاصہ کے ساتھ روایت کرنے والوں میں آخری شخص تھے، آپ کی سند آپ کے زمانہ میں سب سے عالی شمار ہوتی تھی، صرف نو واسطے سے حضور صلی اللہ علیہ وسلم تک پہنچی تھی، آپ نے اپنے زمانہ کے محدثین کو عموماً اور اہل مصر کو خصوصاً روایت حدیث کی اجازت مرحمت فرمادی تھی، حافظ ابن حجر اسی اجازت عامہ کی بنیاد پر آپ سے روایت کرتے ہیں آپ کی طرف لوگوں کا ہجوم ہوتا تھا، ہر طرف سے لوگ آ کر آپ سے حدیث حاصل کرتے تھے، آپ نے پچاس سال سے زیادہ عرصہ تک روایت حدیث کی، خلق کثیر نے آپ سے اکتساب فیض کیا۔

## فضل و کمال

دور الکافیہ میں ہے ابو عمر مقدسی کو جدہ کے مدرسہ کی امامت سپرد کی گئی وہاں انہوں نے اپنی وہ مسوعات جو قدما محدثین سے سماعت کی تھیں روایت کی، ذہبی نے اپنی معجم الکبیر میں ذکر کیا ہے کہ وہ لمبی عمریں پائی تھیں، یہاں تک وہ اپنے زمانہ کے مسند شمار کئے گئے۔

آپ پاکیزہ طبیعت، صالح مزاج، متقی شخص تھے، آپ محدثین اور طلباء حدیث سے غایت درجہ کی محبت کرتے تھے، حضور ﷺ کی جب آپ کے سامنے حدیث پڑھی جاتی تو آنکھیں ڈبڈب جاتیں اور جب تک روایت حدیث کا سلسلہ چلتا رہتا آنکھوں سے آنسو جاری رہتے، آپ رقیق القلب حلیم و بردبار انسان تھے، عظیم صفات کے حامل بلند پایہ کے محدث تھے۔

## وفات

آپ کی وفات شوال ۷۸۰ھ میں ہوئی کل ۹۶ چھیا نوے سال چند مہینے عمر پائی۔

رحمہ اللہ رحمة واسعة



## تذکرہ

## شیخ فخر الدین ابن البخاری

نام و نسب

نام علی، لقب فخر الدین، کنیت ابوالحسن ہے ابن البخاری سے مشہور ہیں نسب نامہ یوں ہے:

امام، فقیہ، محدث، مسند الدنیا، فخر الدین ابن البخاری ابو الحسن علی بن احمد بن عبد الواحد بن احمد بن عبد الرحمن سعدی، مقدسی صالحی، حنبلی  
آپ کی چار نسبتیں ہیں:

(۱) سعدی (۲) المقدسی (بفتح المیم وسكون القاف وكسر الدال والسين المهملتين)

یہ بیت المقدس کی طرف منسوب ہے مشہور شہر ہے جو سولہ سترہ ماہ مسلمانوں کا قبلہ تھا۔

(۳) صالحی (بفتح الصاد المهملة وكسر اللام وفي آخرها الحاء المهملة)

یہ ایک بستی الصالحیہ کی طرف منسوب ہے

(۴) حنبلی (بفتح الحاء وسكون النون وفتح الباء الموحدة وفي آخرها لام)

یہ حضرت امام ابو عبد اللہ احمد بن محمد بن حنبل رحمۃ اللہ تعالیٰ علیہ کی طرف منسوب ہے۔

ولادت

۵۹۵ھ کے اخیر میں آپ کی ولادت ہوئی۔

تعلیم و تربیت

آپ نے ابتدائی تعلیم اپنے والد محترم سے حاصل کی اور فقہ میں آپ کے استاذ خود آپ کے والد شیخ موفق الدین ہیں۔  
اور علم حدیث کا سماع ابوالکارم لبان اور ابن الجوزی وغیرہ سے کیا ہے ساٹھ (۶۰) سال سے زائد عرصہ تک علم

حدیث کا درس دیا ہے۔

آپ کے تلامذہ

آپ سے علم حدیث کی روایت کرنے والے تلامذہ کی تعداد بہت کثیر ہے چند مشہور تلامذہ کا نام درج ہے:



علامہ ابن الحاجب، زکی منذری، دمیاطی، ابن دقیق العید، علامہ ابن تیمیہ، مبارک العلوش، ابو سعید الصفار، ابو جعفر الصیدلانی ان کے علاوہ اور بھی کبار محدثین آپ کے تلامذہ میں شامل ہیں شیخ الاسلام علامہ ابن تیمیہ فرماتے ہیں کہ جب کسی حدیث میں میرے اور نبی صلی اللہ علیہ وسلم کے درمیان ابن البخاری کا واسطہ آجاتا ہے تو مجھے شرح صدر ہو جاتا ہے۔

آپ بڑے فقیہ ذیشان ادیب عالم و فاضل اور کامل العقل انسان تھے تقویٰ و پرہیزگاری، زہد و قناعت آپ کا خاص وصف تھا دنیا سے بے زار، باوقار عظیم الشان شخص تھے آپ کے چہرے سے وجاہت و متانت ظاہر ہوتی تھی۔

وفات

۶۹۰ھ میں وفات ہوئی اور اپنے والد کے پاس شیخ قاسیون میں مدفون ہوئے۔ ۱

## تذکرہ

مسند خراسان ابوالحسن المؤید الطوسی

نام و نسب

آپ کا نام مؤید، کنیت، ابوالحسن، لقب رضی الدین نسبت طوسی اور نیشاپوری۔

سلسلہ نسب

شیخ رضی الدین ابوالحسن مؤید بن محمد بن علی بن حسن محمد بن ابی صالح نیشاپوری المعروف بالطوسی (ہذہ النسبة الی طوس وہی قریۃ من قری بخاری)

ولادت

آپ کی پیدائش ۵۲۴ھ میں طوس کے اندر ہوئی۔

تعلیم و تربیت

ابتدائی اور بنیادی تعلیم حاصل کرنے کے بعد بچپن ہی سے علم حدیث کا شوق پیدا ہو گیا تھا، چنانچہ ۵۳۰ھ میں



جبکہ آپ کی عمر کل چھ سال تھی، فقیہ ابو عبد اللہ محمد بن فضل الفراوی سے صحیح مسلم کا سماع کیا، اور فراوی کے آپ آخری شاگرد رہ گئے تھے جس کی وجہ سے بہت سارے محدثین نے آپ سے سند حدیث حاصل کیں اور بخاری شریف شیخ ابوبکر و نجیہ بن طاہر نیشاپوری، ابو الفتوح عبد الوہاب بن شاہ بن احمد الشاذلی، اور ابو المعالی الفارسی سے پڑھی، اور مؤطا روایت شیخ ابو مصعب سے اور شیخ ابو محمد ہبہ اللہ بن سہل بن عمر البسطامی سے پڑھی، اور قرآن کی تفسیر اور ابو اسحاق الثعلبی کی کتابیں، شیخ ابو العباس محمد الطوسی سے پڑھیں، ان کے علاوہ دیگر نیشاپور کے شیوخ کی ایک جماعت سے دیگر حدیث کی کتابیں جیسے فقیہ ابو محمد عبد الجبار ابن محمد الخواری اور ام الخیر فاطمہ بنت ابی الحسن علی بن المنظر بن زعیل وغیرہم سے اکتساب فیض کیا۔

تلامذہ

آپ نے ایک لمبی عمر پائی تھی، جس کی وجہ سے نیشاپور میں آپ کی سند حدیث سب سے عالی تھی، اس لئے آپ کی طرف رجوع عام ہوا، اور دور دراز سے طالبان علوم حدیث آپ کی خدمت میں حاضر ہوتے، اور سند حدیث حاصل کرتے، اور بڑے بڑے محدثین زمانہ آپ کے شاگرد ہیں جن میں سے چند نامور محدثین یہ ہیں:

فخر الدین ابن البخاری، ابن خلکان، یاقوت، ابن نقطہ، اور ابن عساکر وغیرہم۔

وفات

آپ کی وفات بیس شوال کی رات میں ۶۱ھ میں نیشاپور کے اندر ہوئی، اور ۲۱ شوال کو تدفین ہوئی۔ ۱

تذکرہ

فقیہ الحرم ابو عبد اللہ محمد بن فضل الصاعدی الفراویؒ

نام و نسب:

آپ کا نام محمد والد کا نام فضیل، کنیت ابو عبد اللہ، لقب فقیہ الحرم، نسبت فراوی، نیشاپوری، (خراسان کے اطراف میں واقع خوارزم کے قریب فراوہ بستی کی طرف منسوب ہے۔

۱ حوالہ (۱) (مذکورہ حالات ماخوذ و مستفاد ہیں: (۱) حاشیہ مجامعہ نافعہ ۸۸ (۲) شذرات الذہب ۸ ج ۵ (۳) وفیات الاعیان ۳۳۵، ۳۳۶ ج ۵ (۴) الکلام المفید ۳۳۵، ۳۳۶



## سلسلہ نسب

فقہ الحرم ابو عبد اللہ شیخ محمد بن الفضل بن احمد بن محمد بن احمد بن ابی العباس الصاعدی القراوی النیشاپوری الشافعی۔

## ولادت

آپ کی پیدائش ۳۴۰ھ یا ۳۴۱ھ میں نیشاپور کے اندر ہوئی ہے۔

## تعلیم و تربیت

ابتدائی تعلیم حاصل کرنے کے بعد علم فقہ امام الحرمین ابو علی الجوینی سے حاصل کیا، اور تصوف شیخ ابو القاسم سے حاصل کیا، اور حدیث میں صحیح مسلم ابو الحسین عبد الغافر بن محمد الفارسی سے اور صحیح بخاری سعید بن ابی سعید العباء اور محمد بن احمد الحنفی سے پڑھی۔

ان کے علاوہ دیگر کتب حدیث ابو بکر البیہقی، ابو القاسم القشیری اور ابو عثمان الصابونی وغیرہم سے پڑھیں۔ اور آپ کے سامنے بہت سارے کبار محدثین نے زانوئے تلمذ طے کر کے اخذ حدیث فرمایا ہے، جن میں سے چند نام یہ ہیں:

ابو القاسم بن عساکر، ابو العلاء الحسن بن احمد العطار الہمدانی، ابو سعد عبد الکریم بن محمد السمعانی، احمد بن اسماعیل القزوینی، محمد بن علی بن الوحش الحرانی، ابو سعد عبد اللہ بن عمر بن الصغار، عبد السلام بن عبد الرحمن الاکفانی، عبد الرحیم بن عبد الرحمن الشعری، ابو الفتح منصور بن عبد المنعم بن عبد اللہ بن محمد القراوی اور سب سے اخیر میں مؤید بن محمد بن علی الطوسی نے سماعت حدیث کی ہے۔

## صفات و کمالات

آپ امام فنی مناظر، محدث، واعظ، اور اہل علم کے مابین بڑے مکرّم و معزز تھے، اور اپنے علاقہ کے مفتی، صحیح العقائد، خوبصورت چہرہ، اور حسن اخلاق، نرم مزاج، ظریف الطبع، ملنسار، اور اکثر مسکراتے رہتے تھے، جو دوستوں کے پیکر مسافروں اور مہمانوں کا اعزاز و اکرام کرنے والے حلیم الطبع انسان تھے، آپ کے پاس حدیث شریف کی عالی سندیں موجود تھیں، جس کی وجہ سے دنیا بھر سے راویان حدیث سفر کر کے آتے اور حدیث کا سماع کرتے تھے، منقول ہے کہ آپ سے ایک ہزار راویان حدیث نے روایت کی ہیں۔



مسلم شریف کے ختم پر لکھا ہوا تھا کہ آپ نے فرمایا:

وقد اسمع صحيح مسلم قريبا من عشرين مرة.

آپ کے شاگرد خاص ابوسعید سمعانی فرماتے ہیں کہ میں نے آپ کے جیسا اپنے شیوخ میں سے کسی کو نہیں پایا۔

وفات

آپ کی وفات شوال ۳۵۰ھ میں ہوئی اور ابن خزیمہ کے قریب مدفون ہوئے۔ رحمة الله رحمة واسعة

تذکرہ

شیخ ابوالحسین عبدالغافر بن محمد الفارسی

نام و نسب

آپ کا نام عبدالغافر، کنیت ابوالحسین، لقب الثقة المعمر، نسبت فارسی اور نیشاپوری ہے۔

سلسلہ نسب

الشیخ الامام الثقة المعمر الصالح ابو الحسین عبد الغافر بن محمد بن عبد الغافر بن احمد

بن محمد بن سعید الفارسی ثم النیسابوری

ولادت

آپ کی پیدائش ۳۵۳ھ میں ہوئی۔

تعلیم و تربیت

بنیادی تعلیم پانے کے بعد تیرہ سال کی عمر میں ۳۶۵ھ میں ابواحمد محمد بن عیسیٰ بن عمرو یہ الجلودی سے صحیح مسلم کا سماع کیا، اور امام ابوسلیمان خطابی سے ان کی کتاب غریب الحدیث کا سماع کیا، اور دیگر کتب حدیث بہت سارے محدثین سے پڑھیں، جیسے بشر بن احمد الاسفرائینی، اسماعیل بن عبد اللہ بن میکائیل اور ابو عمرو بن محمد ابو عمرو بن مطر سے بھی سماع حدیث کا امکان ہے

تلامذہ

آپ سے بہت سارے علماء محدثین اور حفاظ نے حدیث کا سماع کیا ہے جن میں سے چند مشہور حضرات یہ ہیں:

۱۔ یہ حالات ماخوذ مستفاد ہیں (۱) مقدمہ شرح مسلم للنوی (۲) شذرات الذہب ۹۴ ج ۴ (۳) حاشیہ علیہ تافہ ۸۸، ۸۹، (۴) الکلام المفید ۳۳۱ تا ۳۳۲



نصر بن الحسن التنکی، ابو عبد اللہ الحسین بن علی الطبری، عبید اللہ بن ابی القاسم القشیری، عبد الرحمن بن ابی عثمان الصابونی محمد بن الفضل الصاعدی الفراوی، اسماعیل بن ابی بکر القاری۔

اور فاطمہ بنت زعبل العالمۃ وغیرہ سے منقول ہے کہ حافظ حسن بن احمد السمرقندی نے آپ سے مسلم شریف میں سے زائد مرتبہ اور ابوسعدا البحری نے بیس سے زائد مرتبہ پڑھی

### فضل و کمالات

آپ عمدہ محدث، شیخ الثقتہ الامین، صالح، دین کی حفاظت کرنے والے، مالدار صاحب ثروت تھے، اللہ تعالیٰ نے آپ کو ہر طرح کی نعمتوں سے نوازا تھا، علوم ظاہرہ و علوم باطنہ سے مالا مال تھے۔

### وفات

آپ نے ۹۵ پچانوے سال کی عمر مکمل فرما کر شوال المکرم ۴۴۸ھ میں نیشاپور کے اندر انتقال فرمایا۔ ۱۔

رحمة الله رحمة واسعة

### تذکرہ

### شیخ ابو احمد محمد بن عیسیٰ الجلودی

#### نام و نسب

آپ کا نام محمد، والد کا نام عیسیٰ، کنیت ابو احمد، لقب القدوة الصادق الزاہد، نسبت النیشاپوری، الجلودی ہے۔

#### سلسلہ نسب

الامام الزاہد القدوة الصادق ابو احمد محمد بن عیسیٰ بن محمد بن عبد الرحمن الزاہد

الجلودی النیشاپوری

#### ولادت

آپ کی پیدائش ۲۸۸ھ میں نیشاپور میں ہوئی وہیں نشوونما پائی۔



## تعلیم و تربیت

بنیادی تعلیم پانے کے بعد اپنے شہر نیشاپور کے کبار محدثین سے علم حدیث حاصل کیا، اور بعد میں دور دراز کا سفر فرمایا۔  
اساتذہ

آپ کے اساتذہ و شیوخ میں چند نمایاں حضرات یہ ہیں:

عبد اللہ بن شیریہ، ابن سفیان، احمد بن ابراہیم بن عبد اللہ، ابو بکر محمد بن اسحاق بن خزیمہ، ابو بکر محمد بن زنجویہ  
القشیری، محمد بن المسیب الارغیانی اور ابو العباس السراج وغیرہ۔

تلامذہ

آپ سے بہت سارے محدثین اور خلق کثیر نے استفادہ کیا ہے جن کا شمار نہیں، چند چنیدہ حضرات یہ ہیں:

ابو عبد اللہ الحاکم، احمد بن الحسن بن بندار، ابو سعید عمر بن محمد، ابو سعید محمد بن علی  
النقاش، ابو محمد بن یوسف اور ابو الحسین بن عبد الغافر بن محمد الفارسی وغیرہ حضرات ہیں۔

## فضل و کمالات

امام حاکم نے اپنی تاریخ میں ابو احمد الجلودی کے متعلق تحریر فرمایا ہے:

هو من كبار عباد الصوفية.

یعنی بڑے عبادت گزار اور بڑے صوفیاء کرام میں سے تھے، شیخ ابو حفص نیشاپوری کے اصحاب نے آپ کی صحبت

اختیار کر کے اکتساب فیض کیا ہے، آپ کتابت کر کے اجرت لیتے اور اپنے ہاتھ کی محنت سے کھاتے تھے، اور زاہد فقراء

میں آپ کا شمار تھا، مشہور محدث و فقیہ مجتہد سفیان ثوری کے مذہب سے پوری طرح واقف اور اس پر عمل پیرا تھے۔

ابراہیم بن سفیان سے آپ نے آخر میں مسلم شریف کی سماعت کی تھی، آپ ہی پر ابن سفیان سے مسلم شریف کی

روایت ختم ہو گئی لہذا اگر آپ کے بعد والے لوگ عن ابراہیم بن سفیان کہہ کر روایت کرے تو وہ غیر ثقہ ہوگا

## وفات

امام حاکم نے فرمایا کہ جلودی کی وفات ۲۴ رزی الحجہ ۳۶۸ھ میں ہوئی کل عمر اسی سال پائی، اور حیرہ کے مقبرہ میں

دفن کئے گئے۔ ۱۔ رحمة الله رحمة واسعة

۱۔ یہ حالات ماخوذ و مستفاد ہیں: (۱) سیر اعلام النبلاء ۳۰۱، ۳۰۲، ۳۰۳ ج ۱۶۔ (۲) شذرات الذہب ۶۷ ج ۳۔ (۳) مقدمہ شرح مسلم للنوی (۴) حاشیہ ج ۱، نافعہ ۸۹۔

(۵) الکلام المفید ۳۲۶، ۳۲۷



## تذکرۃ المحدث

ابراہیم بن محمد الفقیہ الجلودی الحنفیؒ

نام و نسب

آپ کا نام ابراہیم والد کا نام محمد، کنیت ابواسحاق، لقب الامام الفقیہ اور دادا کی طرف نسبت کرتے ہوئے آپ کو ابن سفیان بھی کہا جاتا ہے، نسبت جلودی نشاپوری اور حنفی ہے۔

سلسلہ نسب

علامہ ذہبی تحریر فرماتے ہیں:

الامام القدوة الفقیہ العلامة المحدث ابو اسحاق، ابراہیم بن محمد بن سفیان النشاپوری السفیانی (منسوب الی مذهب السفیان)

تعلیم و تربیت

بنیادی تعلیم پانے کے بعد نیشاپور کے مشائخ سے حدیث کا سماع کیا، آپ مشہور بزرگ محدث و فقیہ ایوب بن الحسن الزاہد حنفی کے تلامذہ میں سے ہیں، آپ حضرت امام مسلمؒ کے مخصوص تلامذہ میں سے ہیں، ایک عرصہ تک حضرت امام مسلم کی صحبت میں رہ کر علم حدیث میں مہارت تامہ پیدا کر لی تھی، حضرت امام مسلم سے ان کی صحیح کے سماع سے رمضان المبارک ۲۵۷ھ میں فارغ ہوئے، البتہ کتاب الحج کتاب الوصایا، اور کتاب الامارات کا کچھ حصہ نہیں پڑھ سکے تھے، اس لئے انہیں وجاہۃ یا اجازۃ روایت کرتے ہیں، ان تمام جگہوں کی صحیح مسلم کے مطبوعہ نسخوں میں نشاندہی کر دی گئی ہے۔

بہر حال آپ ہی مسلم شریف کے راج اور متداول نسخہ کے روای ہیں، چنانچہ مولانا روح الامین بنگلہ دیشی اپنی کتاب الکلام المفید فی تحریر الاسانید میں ابواسحاق نیشاپوری کے تذکرہ کے تحت نقل فرماتے ہیں:

وقال الحافظ القرشی و ابراہیم هذا هو راوی صحیح مسلم عن مسلم قال ابراہیم فرغ لنا مسلم من قراءة الكتاب في شهر رمضان سنة سبع وخمسين ومائتين.



## علمی اسفار و دیگر شیوخ

آپ نے علم حدیث کے لئے مختلف اصصار و مدن کی طرف سفر فرما کر وہاں کے مشائخ سے سماع حدیث فرمایا ہے، جن میں سے چند شہر اور وہاں کے مشائخ یہ ہیں۔

عراق جا کر سفیان بن وکیع اور عمرو بن عبد اللہ اوزی وغیرہ سے حدیث کا سماع کیا، رقی جا کر محمد بن مقاتل الرازی اور موسیٰ بن نصر سے سماع فرمایا، حجاز اور مکہ جا کر محمد بن ابی عبد الرحمن المقریٰ اور ان کے ہم عصر محدثین سے سماع کیا، اور بخارا اور اس کے اطراف میں طوس جا کر محمد بن رافع اور محمد بن اسلم الطوسی وغیرہ سے سماع حدیث فرمایا۔

## آپ کے تلامذہ

آپ سے ایک خلق کثیر نے استفادہ کیا اور بڑے بڑے محدثین نے زانوائے تلمذ طے کیا ہے، جن میں سے چند چنیدہ حضرات یہ ہیں۔

احمد بن ہارون الفقیہ، قاضی عبد الحمید بن عبد الرحمن، محمد بن احمد بن شعیب ابوالفضل محمد بن ابراہیم اور محمد بن عیسیٰ بن عمرو یہ الجلودی وغیرہ۔

## فضل و کمالات

آپ انتہائی متقی زہد و تقویٰ کے پیکر، شبانہ روز عبادتوں میں مشغول رہنے والے سختی عالم دین تھے۔ چنانچہ ابن شعیب فرماتے ہیں کہ ہمارے مشائخ میں ابن سفیان سے زیادہ کوئی نہ زہد تھا، اور نہ عبادت گزار، محمد بن یزید العدل فرماتے ہیں کہ ابن سفیان مستجاب الدعوات تھے، حاکم فرماتے ہیں:

کان من العباد المجتہدین الملازمین لمسلم.

## وفات

آپ کی وفات رجب المرجب ۳۰۸ھ میں ہوئی ہے۔ رحمۃ اللہ رحمۃ واسعہ

۱۔ یہ حالات ماخوذ و مستفاد ہیں: (۱) سیر اعلام النبلاء ۳۱۱-۳۲۳ (۲) الجواہر المفید ۴۶ ج ۱، (۳) شذرات الذهب ۲۵۲ ج ۲، (۴) المقدمة للنوی شرح مسلم

۱۲/۱۱ (۵) حاشیہ ج ۱، تافہ ۸۹ (۶) الکلام المفید ۳۲۵، ۳۲۶



## تذکرہ

## حضرت امام مسلم بن الحجاج القشیریؒ

## نام و نسبت

نام مسلم، والد کا نام حجاج، کنیت ابوالحسین، لقب عساکرالدین، نسبت قشیری، نیشاپوری (غرب کے مشہور قبیلہ قشیر کی طرف منسوب ہو کر قشیری اور خراسان کے شہر نیشاپور میں پیدا ہونے کی وجہ سے نیشاپوری کہلاتے ہیں)

## سلسلہ نسب

شیخ ابوالحسین عساکرالدین مسلم بن ورد القشیری النیشاپوری۔

## ولادت

آپ کی پیدائش میں دو قول ہیں ۲۰۲ھ یا ۲۰۶ھ میں پیدا ہوئے (آخری قول صحیح ہے) آپ کا مولد نیشاپور بغداد کے بعد عظیم الشان شہروں میں شمار کیا جاتا تھا، اور مہمات البلاد سے معروف تھا، اس وقت شہر نیشاپور معدن الفضلاء و منبع العلماء تھا، اسلام میں سب سے پہلا مدرسہ یہودیہ تعمیر ہوا تھا، جو بغداد کے مدرسہ نظامیہ سے بھی پہلے قائم ہوا تھا، اس لئے یہ شہر محدثین و فقہاء اور دیگر علوم و فنون کے ماہرین کا مرکز تھا۔

## تعلیم و تربیت

ابتدائی و بنیادی تعلیم کے بعد یہاں کے شیوخ سے حدیث کا سماع شروع کیا، سب سے پہلے ۲۱۵ھ میں حدیث شریف سماعت کی اور سب سے زیادہ آپ نے نیشاپور کے مشہور محدث یحییٰ بن یحییٰ النیشاپوری سے اکتساب فیض کیا، اور حدیث میں مہارت پیدا کی، حدیث شریف کی طلب کیلئے خراسان و نیشاپور کے علاوہ، عراق، بغداد، شام، مصر، حجاز، بلخ، حرین، کوفہ وغیرہ کا متعدد بار سفر فرمایا، آپ نے بہت سارے کبار محدثین سے سماع کیا، جن میں سے چند حضرات نمایاں طور سے یہ ہیں:

امام احمد بن حنبل، اسحاق بن راہویہ، امام بخاری، عبد اللہ بن مسلمہ القعنسی، احمد بن یونس یربوعی، اسماعیل بن ابی



اولیں، سعد بن منصور، اور عون بن سلام وغیرہ۔

آپ کے صرف ان اساتذہ کی تعداد جن سے آپ نے صحیح مسلم میں روایت لی ہے (۲۲۰) دو سو بیس ہے، ان کے علاوہ اور بھی بہت سارے اساتذہ ہیں جن کی روایت مسلم شریف میں نہیں ہے، جیسے علی بن المدینی محمد بن یحییٰ ذیلی وغیرہ بغداد کا آخری سن ۲۵۹ھ میں ہوا، جس کے دو سال کے بعد وفات ہوئی، آپ نے بغداد میں حدیث شریف کا درس بھی دیا اور آپ کے سامنے بہت سارے بڑے بڑے محدثین اور حفاظ نے زانوئے تلمذ طے کیا۔

آپ کے نامور تلامذہ

آپ سے تو خلق کثیر نے استفادہ کیا ہی ہے اس کے علاوہ اپنے زمانہ کے ائمہ فن اور شیوخ حدیث نے آپ سے روایت کی ہے جن میں سے چند نمایا حضرات یہ ہیں، حضرت امام ترمذی (صرف ایک روایت لی ہے) ابراہیم بن ابی طالب، ابن خزیمہ، سراج، عبدالرحمن بن ابوحاتم رازی، ابوبکر بن خزیمہ، ابوعوانہ اسرانی، ابن صاعد، ابوحامد بن اشرفی، ابوحامد احمد بن حمدان الاعمشی، ابراہیم بن محمد بن سفیان الثقفی مکی بن عبدان، محمد بن مخلد العطاء وغیرہ۔

فضل و کمال

حضرت امام مسلم اپنے زمانہ میں فن حدیث کے امام شمار کئے جاتے تھے، بڑے بڑے اکابرین نے آپ کی جلالت قدر کا اعتراف کیا ہے۔

احمد بن مسلمہ فرماتے ہیں کہ میں نے ابو زرعد اور ابوحاتم کو دیکھا کہ صحیح حدیث کی معرفت اپنے زمانہ کے تمام مشائخ پر امام مسلم کو مقدم رکھتے تھے، حسین بن منصور کہتے ہیں کہ میں نے اسحاق بن راہویہ کو امام مسلم کا تذکرہ کرتے ہوئے یوں سنا کہ کون شخص ان کا مقابل ہو سکتا ہے، ابن ابی حاتم امام مسلم کے متعلق فرماتے ہیں کہ وہ ثقہ اور حفاظ حدیث میں سے تھے، ابو عمرو بن حمدان فرماتے ہیں کہ میں نے ابن عقدہ سے سوال کیا کہ امام بخاری احفظ ہیں یا مسلم انہوں نے جواب دیا کہ دونوں عالم ہیں، میں نے بار بار یہی سوال کیا تو فرمایا محمد (امام بخاری) اہل شام سے روایت میں غلطی کر گئے کہ ایک راوی کا نام ذکر کیا اور دوسری جگہ ان کی کنیت ذکر کر دی جس سے یہ گمان کر لیا گیا کہ دو مستقل راوی ہیں، اور امام مسلم سے علل حدیث میں غلطیاں کم ہوتی ہیں، کیونکہ امام مسلم نے اپنی صحیح میں مسند اور مرفوع روایتیں ہی ذکر کی ہیں، مقطوع اور مرسل روایتیں نہیں لائے ہیں، حافظ ابو قریش کہتے ہیں دنیا میں حفاظ حدیث چار ہیں ان میں سے ایک امام مسلم ہیں۔



## زہد و تقویٰ

آپ کے زہد و تقویٰ کا یہ عالم تھا کہ زندگی بھر کسی کی غیبت نہیں کی نہ کسی کو مارا اور نہ برا بھلا کہا، پاکیزہ خو، صاف گو اور انصاف پسند انسان تھے، شبانہ روز ریاضت و عبادت میں گزارتے تھے، اکابر علماء خصوصاً اساتذہ کا بے حد احترام کرنے والے تھے۔

## حضرت امام مسلم کا فقہی مسلک

حضرت شاہ صاحب فرماتے ہیں: لا اعلم مذهبہ بالتحقیق۔

کیونکہ کسی بھی محدث و مصنف حدیث کا مذہب ان کے تراجم ابواب سے معلوم ہوتا ہے اور مسلم شریف میں تراجم ابواب ندارد ہے، کیونکہ مسلم شریف کے حاشیہ پر تراجم شارح مسلم علامہ نووی کے ہیں:

اور نو اب صدیق حسن خاں صاحب نے اپنی کتاب محطۃ فی ذکر الصحاح الستۃ اور اتحاف النبلاء میں ان کو شافعی المسلک لکھا ہے بعض علماء کی تحقیق یہ ہے کہ وہ حنبلی المسلک تھے، اور مولانا عبدالرشید نعمانی نے ماتمس الیہ الحاجۃ میں ایک قول یہ نقل کیا ہے کہ وہ مالکی المسلک تھے، اس لئے کہ بعض علماء مالکیہ نے اپنی سند مسلسل بالمالکیہ امام مسلم تک پہنچائی ہے۔

## امام مسلم کی تصانیف |

امام مسلم کی صحیح مسلم کے علاوہ اور بھی بہت سی کتابیں ہیں، چند یہ ہیں:

کتاب المسند الکبیر، کتاب الاسماء والکنی، کتاب التمزیز، کتاب العلل، کتاب الوخدان، کتاب الافراد، کتاب الاقران، کتاب سؤالاتہ احمد بن حنبل، کتاب حدیث عمرو بن شعیب، الانتفاع بأہب السباع، کتاب مشائخ مالک، کتاب مشائخ الثوری، کتاب مشائخ شعبۃ، کتاب من لیس لہ الاراو واحد، کتاب المنخضرمین، کتاب اولاد الصحابة، کتاب اوہام المحدثین، کتاب الطبقات، کتاب افراد الشامیین۔

لیکن ان تمام کتابوں میں شہرہ آفاق مقبول عند اللہ وعند الناس صحیح مسلم ہے جس کا پندرہ سال میں ایسی تین لاکھ حدیثوں سے انتخاب فرمایا ہے، جن کو براہ راست اپنے شیوخ سے سنا تھا، مکررات سمیت ۱۲۰۰۰ بارہ ہزار اور حذف و تکرار کے بعد ۴۰۰۰ چار ہزار حدیثیں ہیں، بعض وجوہ کی بنا پر صحیح بخاری سے بھی درجہ میں بڑھ جاتی ہے، جیسے تعدد اسانید،



بتوں کا حسن سیاق، جودۂ نظم، طرق کی تلخیص، ضبط انتشار، حسن ترتیب۔

## حضرت امام مسلم کی وفات

آپ کی وفات انہماک حدیث کا ایک عبرت انگیز واقعہ ہے، وہ یہ ہے کہ حدیث کے مذاکرہ کی مجلس میں آپ سے ایک حدیث معلوم کی گئی آپ کو وہ حدیث معلوم نہیں تھی، اپنے گھر تشریف لائے اور حدیث کی تلاش کرنے کے لئے رات میں چراغ جلایا اور گھر والوں کو منع فرمادیا کہ کوئی میرے پاس آ کر خلل نہ ڈالے، اس پر گھر والوں نے کہا کہ کھجور کا ایک ٹوکرا ہدیہ میں آیا ہوا ہے، آپ نے کہا کہ اسے لے آؤ، اسے لایا گیا، اس کے بعد آپ حدیث کی تلاش میں اس طرح مستغرق ہوئے کہ ٹوکرے سے ایک ایک کھجور کھاتے گئے، اور حدیث تلاش کرتے رہے، یہاں تک کہ صبح ہو گئی ادھر کھجور کا ٹوکرا صاف ہو گیا اور ادھر حدیث بھی مل گئی، مگر کھجور کا زیادہ کھا لینا موت کا سبب بن گیا، اور آپ ۲۵ رجب اتوار کی شام میں ۲۶۱ھ میں وفات پا گئے دوشنبہ کونیشاپور سے باہر نصیر آباد میں مدفون ہوئے۔<sup>۱</sup> رحمۃ اللہ رحمۃ واسعہ

## اسناد ابی داؤد شاہ ولی اللہ محدث دہلوی تک

احقر الوری بندہ (محمد کوثر علی سبحانی) نے پوری ابوداؤد شریف استاذ محترم حضرت شیخ مولانا سید محمد عاقل صاحب سہارنپوری دامت برکاتہم سے پڑھی ہے، اور حضرت الاستاذ کی کل چار سندیں ہیں، ایک حضرت مولانا اسعد اللہ صاحب سے قرآن اور تین سندیں قطب الاقطاب حضرت شیخ مولانا زکریا صاحب کاندھلوی سے جن کو پوری تفصیل کے ساتھ حضرت الاستاذ مدظلہ نے الدر المنصود کے مقدمہ ۷۲ تا ۷۴ میں مع نقشہ پیش فرمایا ہے من وعن نقل کرتا ہوں

## حضرت مولانا محمد عاقل صاحب مدظلہ کی ابوداؤد کی سند

چنانچہ حضرت فرماتے ہیں کہ میں نے ابوداؤد شریف دو مرتبہ دو استاذوں سے پڑھی ہے، پہلی مرتبہ ۸۰ھ میں جو میرا دورۂ حدیث کا سال تھا، اس میں ابوداؤد شریف میں نے سابق ناظم حضرت مولانا اسعد اللہ صاحب نور اللہ مرقدہ سے پڑھی، اس کے بعد ۸۸ھ میں جب کہ احقر پہلی بار مظاہر علوم میں ابوداؤد پڑھا رہا تھا اس وقت بندہ نے دوبارہ ابوداؤد شریف حضرت شیخ نور اللہ مرقدہ سے پڑھی۔

<sup>۱</sup> یہ حالات ماخوذ و مستفاد ہیں: (۱) مقدمہ لئام النووی فی شرح مسلم ۱۲، (۲) سیر اعلام النبلاء ۵۵۷ ج ۱۲ (۳) شذرات الذہب (۱۳۲، ۱۳۵، ۱۳۶، ۱۳۷) ج ۲، (۴) حاشیہ علامہ تانہ ۹۱، ۹۲ (۵) الکلام المفید ۳۲۳، ۳۲۴



بہر حال بندہ کی پہلی سند اس طرح ہے بندہ اس کتاب کو روایت کرتا ہے مولانا اسعد اللہ صاحب سے، وہ روایت کرتے ہیں حضرت مولانا محمد یحییٰ صاحب کاندھلوی سے، وہ روایت کرتے ہیں حضرت اقدس مولانا رشید احمد گنگوہی سے، وہ روایت کرتے ہیں حضرت شاہ عبدالغنی مجددی سے، وہ روایت کرتے ہیں اپنے والد ماجد شاہ ابوسعید مجددی سے، اور وہ روایت کرتے ہیں حضرت شاہ عبدالعزیز صاحب سے۔

بندہ کی دوسری سند حضرت شیخ سے ہے، اور حضرت شیخ کی تین سندیں ہیں دو سندیں قراءۃ اور ایک سند اجازۃ، حضرت شیخ نے ۳۴ھ میں دورہ کی اکثر کتابیں اپنے والد ماجد مولانا محمد یحییٰ صاحب سے پڑھیں، اور اس کے بعد ۳۵ھ سے مسلسل کئی سال تک دورہ کی اکثر کتابیں حضرت سہارنپوری سے پڑھیں، اس لئے حضرت شیخ کی دو سندیں تو قراءۃ ہو گئیں اور تیسری سند اجازۃ ہے۔

حضرت شیخ کی پہلی سند اس طرح ہے، حضرت روایت کرتے ہیں مولانا محمد یحییٰ صاحب سے، وہ حضرت اقدس مولانا رشید احمد صاحب گنگوہی سے، وہ شاہ عبدالغنی مجددی سے، وہ شاہ ابوسعید مجددی سے، اور وہ شاہ عبدالعزیز صاحب سے۔ حضرت شیخ کی دوسری سند اس طرح ہے، حضرت شیخ روایت کرتے ہیں حضرت مولانا خلیل احمد صاحب سہارنپوری سے، وہ حضرت مولانا محمد مظہر نانوتوی سے، وہ حضرت مولانا مملوک علی نانوتوی سے، وہ مولانا رشید الدین خان دہلوی سے، اور وہ حضرت شاہ عبدالعزیز صاحب سے۔

حضرت شیخ کی تیسری سند جو اجازۃ ہے، وہ اس طرح ہے، حضرت شیخ روایت کرتے ہیں مولانا عنایت الہی صاحب (مدرسہ کے مہتمم اول) سے وہ روایت کرتے ہیں حضرت مولانا احمد علی محدث سہارنپوری سے، وہ شاہ محمد اسحاق صاحب سے، اور وہ حضرت شاہ عبدالعزیز صاحب سے۔ نور اللہ مرقدہم

حضرت شیخ کی اسانید ثلاثہ میں سے تیسری سند جو اجازۃ ہے، اس کو اگر آپ غور سے دیکھیں گے تو معلوم ہوگا کہ شاہ صاحب تک اس میں ایک واسطہ کم ہے، اس لئے وہ سند سند عالی ہوئی، یہ تین سندیں ہوئیں ہمارے حضرت شیخ نور اللہ مرقدہ کی، اس میں حضرت مولانا خلیل احمد صاحب سہارنپوری کی صرف ایک سند آئی ہے۔

جاننا چاہئے کہ حضرت سہارنپوری کی بھی تین سندیں ہیں۔

ایک تو وہی جو اوپر مذکور ہوئی،

دوسری یہ کہ حضرت سہارنپوری کو اجازت حدیث حاصل ہے، حضرت شاہ عبدالغنی مجددی سے اور شاہ صاحب کی سند اوپر گزر گئی۔



تیسری سند اس طرح ہے کہ حضرت سہارنپوریؒ نے ابوداؤد شریف بامہ رمضان المبارک حضرت مولانا عبدالقیوم صاحب بڈھانویؒ نبیرہ شاہ عبدالعزیز صاحب و داماد شاہ اسحاق صاحبؒ سے پڑھی، اور مولانا عبدالقیوم صاحب بڈھانوی شاگرد ہیں شاہ اسحاق صاحب کے جن کی سند اوپر مذکور ہو چکی۔

اس کے علاوہ دو سندیں سہارنپوریؒ کی سلاسل حجازیہ میں ہیں، جس وقت حضرت سہارنپوریؒ حجاز مقدس میں تشریف فرما تھے تو بعض علماء حجاز سے آپ نے اجازت حدیث حاصل فرمائی تھی، (۱) عن الشیخ احمد دحلان (۲) عن السید احمد البرزنجی اس طرح حضرت سہارنپوریؒ کی کل پانچ سندیں ہو گئیں جن میں دو سندیں قراءۃ ہیں اور باقی تین اجازۃ

## تذکرہ

### حضرت شیخ مولانا سید محمد عاقل صاحب سہارنپوری دامت برکاتہم

شیخ الحدیث و صدر المدرسین جامعہ مظاہر علوم سہارنپور حضرت الاستاذ حضرت مولانا سید عاقل بن الحاج مولانا حکیم محمد ایوب صاحب ۹ شعبان ۱۳۵۹ھ مطابق ۱۵ اکتوبر ۱۹۳۷ء شب پنجشنبہ سہارنپور میں آپ کی ولادت ہوئی خاندانی دستور کے مطابق جامع مسجد سہارنپور میں ۲۳ صفر ۱۳۶۶ھ میں حفظ قرآن شروع فرمایا اور ۱۹ ربی الحجۃ ۱۳۶۹ھ میں حفظ کی تکمیل فرمائی بعدہ جامعہ مظاہر علوم میں داخلہ لیکر اول سے آخر تک یہاں کے شیوخ و اساتذہ سے اکتساب فیض فرمایا اور ۱۳۸۰ھ میں سند فراغت حاصل کی، دورہ حدیث کے اساتذہ مع تعیین کتب یہ ہیں

بخاری شریف مکمل حضرت شیخ مولانا زکریا صاحب مہاجر مدنیؒ سے، مسلم شریف، مولانا منظور احمد خاں صاحب سے ابوداؤد مولانا اسعد اللہ صاحبؒ ناظم اعلیٰ مظاہر علوم سہارنپور سے، ترمذی، نسائی مولانا امیر احمد صاحب کاندھلوی سے حضرت شیخ مولانا یونس صاحب جو نپوریؒ آپ کے درسی ساتھی ہے۔ ذہانت و فطانت کی وجہ سے تمام طلبہ پر فائق اور آپ کی استعداد سے مظاہر علوم کے سارے طلبہ متاثر ہیں۔ یہاں تک کہ بعض طلبہ نے ناظم صاحب سے درخواست کی کہ ہم لوگ مولانا عاقل صاحب سے باقاعدہ ہدیہ سعید یہ پڑھنا چاہتے ہیں جبکہ حضرت مولانا اس وقت طالب علم ہی تھے ۳۰ جمادی الثانی ۱۳۸۱ھ سے آپ بلا معاوضہ معین مدرس مقرر کئے گئے ایک سال کے بعد ماہ شوال ۱۳۸۲ھ میں باقاعدہ استاذ بنائے گئے اور نور الانوار، شرح تہذیب کا سبق سپرد کیا گیا ترقی کرتے ہوئے شوال ۱۳۸۶ھ میں استاذ حدیث بنا لئے گئے اور مشکوٰۃ شریف آپ کے حوالے کی گئی ۱۳۸۷ھ استاذ دورہ حدیث منتخب ہو کر یعنی پہلی مرتبہ ابوداؤد کا سبق آیا



جو اس وقت کل ۱۲۳۵ھ جو تقریباً ۵۰ سال سے آپ کے یہاں ابوداؤد کا درس ہو رہا ہے ۱۳۹۰ھ میں آپ صدر المدرسین کے عہدہ پر فائز ہوئے حضرت شیخ سے بعت و اصلاح کا تعلق تھا اور حضرت شیخ کے خلفاء میں آپ کا شمار ہے حضرت شیخ کی تصنیفات میں معاون رہے جیسے لامع الدراری، ابواب تراجم وغیرہ

### منصب شیخ الحدیث پر

۱۶ شوال بروز منگل ۱۲۳۸ھ میں حضرت شیخ مولانا محمد یونس صاحب جو پوری کی رحلت کے بعد منصب عظیم پر بالاتفاق اراکین شوریٰ نے آپ کو فائز کیا الحمد للہ اس وقت سے اب تک پوری تبابانی کے ساتھ بخاری شریف دونوں جلدوں کا درس فرما رہے ہیں۔

### خانقاہی و روحانی فیضان

آپ حضرت شیخؒ کے داماد اور اجل خلفاء میں سے ہیں الحمد للہ اس وقت مظاہر علوم سہارنپور میں علماء و عوام الناس کا رجحان آپ کی طرف ہے اور آپ لوگوں کو روحانی فیض سے مستفیض فرما رہے ہیں۔

### آپ کی تصنیفات

تعریف و جیز عن جامع. مظاہر علوم سہارنپور یہ آٹھ صفحات میں مختصر سار سالہ عربی میں ہے جس میں جامعہ اور اس کے چند نام و فضلاء کا تعارف ہے (۲) الحل المفہم لصحیح المسلم، مسلم شریف کی حضرت گنگوہی کی درسی تقریر حضرت مولانا مکی صاحب نے جمع کیا تھا اس پر حضرت شیخ کے حکم سے حضرت مولانا عاقل صاحب نے حاشیہ تحریر کر کے تعلیق و تشریح کے ساتھ جمع کیا حضرت شیخ دیکھ کر بہت خوش ہوئے اور طباعت کی اجازت دی۔ کل صفحات ۶۴۲ دو جلدوں میں شائع ہو چکی ہے (۳) مقدمہ الکوکب الدری. حضرت شیخ کے ایماء پر جب ۱۳۹۲ھ میں تحریر کی گئی کل صفحات ۴۷ ہیں امام ترمذی کی مختصر مگر معتمد تاریخ اور مناقب ہیں اور اس کے ساتھ حضرت گنگوہی حضرت مولانا مکی صاحب کا ندھلوی اور حضرت شیخ مولانا زکریا صاحب مہاجر مدنی نور اللہ مرقدہم مختصر تاریخ زندگی ہیں۔ یہ مستقل رسالہ کی شکل میں طباعت کے ساتھ الکوکب الدری علی الجامع الترمذی کے ساتھ ہی شائع ہو چکا ہے (۴) الفیض السمانی علی سنن النسائی حضرت گنگوہی اور حضرت شیخ کے علمی افادات کا مجموعہ آپ نے تحقیق و تہیہ کے بعد شائع کیا جو چار جلدوں میں طباعت ہو چکی ہیں (۵) الدر المنضود علی سنن ابی داؤد۔ حضرت مولانا سید عاقل



صاحب دامت برکاتہم کی درسی تقریر ہے جو مزید تحقیق تدقیق کے بعد ۶ جلدوں میں شائع ہوئی اور مکمل شرح کی حیثیت ہے اساتذہ و طلباء ہر ایک کے لئے نہایت مفید ہیں

### ملفوظات حضرت شیخ

شیخ المشائخ حضرت مولانا محمد زکریا صاحب مہاجر مدنی کے ماہ رمضان المبارک ۱۳۹۵ھ و ۱۳۹۶ھ کی مجالس ارشادات اور ملفوظات کا یہ مجموعہ ہے جو ان کے بعد خلفاء نے مرتب کیا تھا حضرت الاستاذ مولانا عاقل صاحب مدظلہ نے نظر ثانی اور تحقیق کے بعد اپنے مکتبہ سے شائع کیا ہے (۷) مختصر فضائل درود شریف حضرت شیخ کی شہرہ آفاق کتاب فضائل درود شریف سے کچھ فضائل اور چند درود شریف کا انتخاب کر کے یہ مختصر کتاب ترتیب دی گئی ۱۴۱۹ھ میں پہلی مرتبہ شائع ہوئی ہے (۸) بذل المجہود کے ہندوستانی نسخہ پر حضرت شیخ کا حاشیہ، حضرت شیخ مولانا زکریا صاحب مہاجر مدنی نے ۵۰ سالہ دور میں بزل پر محققانہ و لولانہ حواشی تحریر فرماتے تھے جو بعد میں مصری ایڈیشن میں شامل کر لئے گئے تھے جو ہندوستانی نسخہ پر نہیں تھا حضرت مولانا عاقل صاحب نے ۱۴۱۵ھ میں اس کو ہندوستانی نسخہ پر بھی تصحیح اغلاط کے منتقل فرمایا نیز حضرت شیخ نے بزل کے لئے ایک مکمل مقدمہ بھی تحریر فرمایا تھا جو آج تک ایک قلمی نسخہ کی شکل میں موجود تھا حضرت مولانا سید عاقل صاحب نے اسے بھی شامل کتاب فرمایا (۹) بیان الدعاء حضرت الاستاذ مولانا عاقل صاحب نے اپنے لئے ابوداؤد پڑھانے کے دوران چند دعاؤں کو کاپی پر نوٹ کیا تھا بعد میں دیگر کتب حدیث سے مراجعت کے بعد مستند دعاؤں کا یہ مجموعہ تیار فرمایا، جو اردو کے ساتھ انگلش میں بھی چھپ چکی ہے اور اس کتاب سے بہت سے لوگوں کو فائدہ بھی ہوا ہے ۔



## اسناد سنن ابی داود (الی الامام ابی داؤد)

أما سنن أبی داود فقد أخذہ الشیخ أبو طاهر عن الشیخ حسن العجیمی وهو عن الشیخ عیسیٰ المغربي، وهو عن الشیخ شهاب الدین أحمد بن محمد الخفاجی، وهو عن الشیخ مسند الوقت بدر الدین حسن الکرخی، وهو عن الحافظ أبی الفضل جلال الدین السیوطی، وهو عن الشیخ محمد بن مقبل الحلبي، وهو عن الشیخ صلاح بن أبی عمر المقدسی، وهو عن أبی الحسن فخر الدین علی بن محمد بن أحمد بن البخاری، وهو عن مسند الوقت أبی حفص عمر بن محمد بن طبرزد البغدادی، وهو عن الشیخین الفاضلین ابراهیم بن محمد بن المنصور الکرخی، وأبى الفتح مفلح بن أحمد بن محمد الدومی نسبة الی دومة الجندل، موضع فاصل بین حد الشام والعراق وقعت فیہ قصة التحکیم، وهما عن الحافظ أبی بکر أحمد بن علی بن ثابت الخطیب البغدادی صاحب تاریخ بغداد، وله مؤلفات كثيرة فی علوم الحدیث، وهو عن أبی عمر القاسم بن جعفر بن عبد الواحد الهاشمی، وهو عن أبی علی محمد بن اللؤلؤی وهو عن صاحب الكتاب أبی داؤد سلیمان بن الأشعب السجستانی ۱

## اسناد سنن ابی داؤد شیخ ابوطاہر مدنی سے امام ابوداؤد تک

شیخ ابوطاہر مدنی (ان کا تذکرہ بخاری شریف کی سند میں آچکا ہے) کو سند حاصل ہے شیخ حسن النجاشی سے ان کو سند حاصل ہے شیخ عیسیٰ المغربي سے اور شیخ مغربی کو سند حاصل ہے شیخ شهاب الدین احمد بن محمد الخفاجی سے اور شیخ خفاجی کو سند حاصل ہے شیخ مسند الوقت بدر الدین حسن الکرخی سے اور شیخ کرخی کو سند حاصل ہے شیخ حافظ ابو الفضل جلال الدین السیوطی سے اور شیخ سیوطی کو سند حاصل ہے شیخ محمد بن مقبل الحلبي سے اور شیخ حلبي کو سند حاصل ہے شیخ صلاح بن ابی عمر المقدسی سے (ان کا تذکرہ سند مسلم میں گرچکا) اور شیخ مقدسی کو سند حاصل ہے ابوالحسن فخر الدین علی بن محمد بن احمد بن البخاری سے (ان کا تذکرہ اسناد مسلم میں گزر چکا) اور شیخ ابوالحسن بخاری کو سند حاصل ہے مسند الوقت ابو حفص عمر بن محمد طبرزد البغدادی سے اور شیخ بغدادی کو سند حاصل ہے دو حضرات سے، اول ابراهیم بن محمد بن المنصور الکرخی سے اور ابوالفتح مفلح بن احمد بن محمد الدومی سے، پھر ان دونوں کو سند حاصل ہے حافظ ابوبکر احمد بن علی بن ثابت الخطیب البغدادی سے اور



شیخ بغدادی کو سند حاصل ہے ابو عمر قاسم بن جعفر بن عبد الواحد الباشمی سے، اور شیخ ہاشمی کو سند حاصل ہے ابو علی محمد بن الولی سے اور شیخ لؤلؤی کو سند حاصل ہے صاحب کتاب حضرت ابو داؤد سلیمان بن الاشعث البجستانی رحمہم اللہ تعالیٰ عنہم سے۔

تذکرہ

شیخ حسن بن علی العجیمی الحنفی

نام و نسبت

نام حسن والد کا نام علی کنیت ابو الاسراء، لقب فقیہ صوفی، مسند الحجاز، نسبت عجیمی، مکی۔

سلسلہ نسب

شیخ عبدالحی الملکاتی نے یوں تحریر کیا ہے:

هو ابو الاسراء حسن بن علی بن محمد بن عمر العجیمی المکی الدار، مسند الحجاز علی الحقیقة المجاز الفقیہ الصوفی المحدث العارف  
عجلہ نافیہ کے حاشیہ میں سلسلہ نسب اس طرح ہے:

هو الشیخ ابو علی حسن بن علی بن یحیی بن عمر بن احمد المکی الحنفی العجیمی.  
اور علامہ سندی نے بھی حضرت الشارح میں اس طرح تحریر فرمایا ہے۔

ولادت

آپ کی پیدائش ۱۰۴۹ھ میں مکہ المکرمہ کے اندر ہوئی۔

تعلیم و تربیت

آپ نے حصول علم میں انتہائی درجہ کی محنت کی اور شبانہ روز منہمک ہو کر تمام علوم و فنون کو حاصل کرتے ہوئے علم حدیث میں کمال تک پہنچے، شیخ ابو مہدی الثعالبی کی صحبت میں رہ کر ان کی اکثر مرویات کو حاصل کیا، اللہ تعالیٰ نے آپ کو اس سلسلہ میں بڑی سعادت عطا فرمائی، ان کے علاوہ اور بھی بڑے بڑے مشائخ حدیث سے آپ نے حدیث کا سماع کیا ہے، جیسے علی بن ابی بکر الجمال الانصاری المکی، ابو مہدی الثعالبی، شیخ قشاشی، مسند الشام محمد بن بدر الدین البلبانی، محمد



بن کمال الدین بن حمزہ بن النقیب، اور مسند الیمن الشہاب احمد بن العجل الزبیدی، اور بھی بہت سارے اپنے زمانہ میں شام، حجاز، ہند، یمن، مصر اور مغرب کے کبار محدثین سے سماع حدیث کیا ہے، جیسے عبد القادر طبری کے دو صاحبزادے علی اور زین العابدین وغیرہ سرفہرست ہیں۔

### آپ کے تلامذہ

آپ سے بڑے بڑے علماء محدثین کے علاوہ ایک خلق کثیر نے اکتساب فیض کیا ہے، بتایا جاتا ہے کہ دنیا بھر کے جو بھی علماء حرمین شریفین آتے تو آپ سے ملاقات کرنے اور آپ سے حدیث کے سماع کرنے میں بڑی کوششیں کرتے، اللہ نے آپ کو یہ سعادت عطا فرمائی کہ دنیا بھر کے مشائخ نے آپ سے روایت لی اور آپ کی مرویات خوب نشر ہوئیں۔ آپ کے شاگرد ابوطاہر کورانی فرماتے ہیں کہ آپ کی مجلس بہت لمبی ہوتی تھی، سورج نکلنے کے بعد ہم لوگ بیٹھتے اور عصر تک آپ کھڑے نہیں ہوتے سوائے ظہر کی نماز کیلئے، اور پوری موطا کو گیارہ مجلسوں میں ان پر قرآن کر کے مکمل کی گئی

### آپ کا مسلک

آپ مسلک کے اعتبار سے حنفی تھے، مگر چند مسائل میں شافعیہ کے مسلک پر عمل کرتے تھے، جیسے سفر میں ظہر و عصر کو جمع کر کے پڑھتے تھے، اور قرآن فاتحہ خلف الامام کرتے تھے، خیر ان کا یہ عمل تفردات میں سے ہو سکتا ہے۔

### وفات

آپ کی وفات ۱۱۱۳ھ میں ہوئی ہے۔

## تذکرۃ الشیخ

### عیسیٰ بن محمد المغربي

### نام و نسبت

آپ کا نام عیسیٰ والد کا نام محمد کنیت ابو مکتوم نسبت المغربي الثعالبی البہاشمی المالکی۔



## سلسلہ نسب

شیخ عبدالحی الکتانی فرماتے ہیں (ہو الشیخ ابو مکتوم) عیسیٰ بن محمد بن محمد بن احمد بن عامر بن عباد الثعالبی، آپ کا سلسلہ نسب جعفر بن ابی طالب تک پہنچتا ہے۔

## ولادت

تاریخ پیدائش معلوم نہیں ہو سکی ہے۔

## تعلیم و تربیت

بنیادی تعلیم حاصل کرنے کے بعد حدیث کا شوق پیدا ہوا، اور اپنے زمانہ کے مشہور محدثین جیسے شیخ احمد القشاشی اور شمس الدین الباہلی وغیرہ سے سماع حدیث کیا، اور اکناف و اطراف کے محدثین کے پاس سفر کر کے حدیث حاصل کی، اور اس زمانہ کی اسانید عالیہ و غربیہ کو جمع فرمایا، آپ کو جو سندیں حاصل تھیں وہ کسی کے پاس نہیں تھیں۔ آپ نے جن جن مشائخ سے علم حدیث حاصل کیا ان کی پہلے تحقیق کرتے اور پھر حدیث لیتے، آپ کے مشائخ نے بھی آپ سے خوب فائدہ اٹھایا جتنا کہ آپ نے ان مشائخ سے استفادہ کیا۔ جب آپ نے مکہ میں مستقل قیام فرمایا تو روایت حدیث میں مشغول ہو گئے اور جتنی روایات سنی تھیں، عموالی مسند، غرائب مسلسلات اور نوادر توارخ وغیرہ سب کی نشر و اشاعت میں ہمہ تن مشغول ہو گئے آپ ہر سال مدینہ منورہ حاضر ہوتے تھے۔

## آپ کی تصانیف

آپ نے متعدد کتابیں لکھیں ہیں جن میں سے مشہور کتاب ہے مقالید الاسانید فی علم الاسانید، جس کا تذکرہ حضرت شاہ ولی اللہ محدث دہلوی نے اپنی کتاب میں کیا ہے۔

## وفات

۲۲ رجب المرجب ۱۰۸۰ھ میں مکہ کے اندر ہی آپ کی وفات ہوئی۔

۱۔ یہ حالات ماخوذ و مستفاد ہیں: (۱) انسان العین ص ۶ (۲) فہرست المہارس ج ۲ ص ۲۷۷ (۳) التعليقات النظر اف علی الاتحاف ۲۷، (۴) حاشیہ ج ۲، نافعہ ۷۲، (۵)



## تذکرہ

## شیخ احمد شہاب الدین الخفاجی الحنفی

نام و نسبت

آپ کا نام احمد والد کا نام محمد لقب شہاب الدین، نسبت خفاجی حنفی مصری۔

سلسلہ نسب

علامہ محبی تحریر فرماتے ہیں:

هو الشيخ قاضى القضاة شهاب الدين احمد بن محمد بن عمر الخفاجى (نسبة الى ابيه)  
المصرى الحنفى.

ولادت

آپ کی پیدائش ۹۷۹ھ میں ہوئی ہے۔

تعلیم و تربیت

آپ کو اللہ تعالیٰ نے حفظ و اتقان کے اعلیٰ معیار پر فائز فرمادیا تھا، انتہائی ذہین، فطین اور بیدار مغز انسان تھے، ابتدائی تعلیم حاصل کرنے کے بعد دیگر علوم و فنون کو کا حقہ حاصل کیا، خود فرماتے ہیں کہ جب میں سن تیز (یعنی ہوش سنبھالا) تو اپنے ماموں سیبویہ سے علوم عربیہ کو حاصل کیا، پھر ترقی کرتے ہوئے علم معانی، منطق وغیرہ پڑھتے ہوئے بارہ علوم کو حاصل کیا، اس کے بعد فقہی مسلک میں دو مذہب (مذہب حنفی و شافعی) کا مطالعہ شروع کیا اور ان مذہبوں کا مطالعہ ان کے تاسیسی اصول کے مطابق شروع کیا، اور ان اصول و جزئیات کو مزید معلوم کرنے کے لئے شیخ الاسلام محمد الرملی کے درس میں حاضر ہونے لگا اور ان سے علم فقہ کے کلی و فروعی مسائل سیکھنے کے ساتھ مسلم شریف کا کچھ حصہ پڑھا، انہوں نے بقیہ پوری مسلم اور تمام مؤلفات و مرویات کے مجموعہ جو ان کو قاضی زکریا عن والدہ کی سند سے حاصل تھیں، ان سب کی اجازت مرحمت فرمادی۔

اور اسی زمانہ میں شیخ نور الدین علی الزیادی کے درس میں لمبی مدت تک حاضری دیتے ہوئے ان سے خوب اکتساب فیض کیا۔



آپ کے اساتذہ میں علامہ فہامہ خاتمۃ الحفاظ والمحدثین ابراہیم <sup>علقمی</sup> بھی ہیں خود فرماتے ہیں کہ میں نے ان کے پاس الشفاء مکمل پڑھی، انہوں نے اس کتاب کے علاوہ دیگر اور کتابوں کی بھی اجازت مرحمت فرمائی اور بڑی نظر و کرم فرمائی اور برکت کی دعائیں دیں۔

اور العلامة فی سائر الفنون علی بن غانم المقدسی <sup>لحقمی</sup> کے درس میں حاضر ہو کر حدیث پڑھی، انہوں نے اپنے ہاتھ سے لکھ کر حدیث کی اجازت مرحمت فرمائی، اسی طرح آپ نے علم و ادب اور شعر شیخ احمد <sup>علقمی</sup> اور محمد صالحی الشامی سے اور علم طب شیخ داؤد البصیر سے حاصل کیا۔

پھر اپنے والد کے ساتھ حرمین شریفین جا کر شیخ علی بن جار اللہ العصام وغیرہ سے علم حاصل کیا پھر وہاں سے قسطنطنیہ جا کر وہاں کے علماء و فقہاء اور مصنفین وغیرہ سے استفادہ کیا، جن میں سے چند نمایاں حضرات یہ ہیں، ابن عبد الغنی مصطفیٰ بن عزی، میر داؤدان سے آپ نے ریاضت اور اقلیدس وغیرہ علم و فن کی کتابیں پڑھیں، اور وہاں اپنے استاذ شیخ ابن حسن سے بھی علم حاصل کیا، جنہوں نے خاتم المفسرین ابوسعود العماری سے انہوں نے مویداری سے انہوں نے جلال الدوانی سے سند حاصل کی تھی۔ وہیں اپنے استاذ کے وفات پا جانے کے بعد عہد قضاء پر فائز کئے گئے پھر بعد میں اس سے سبکدوش بھی ہو گئے۔

### عادات و صفات

آپ علم و کمال کے اعتبار سے منفرد زمانہ تھے، اپنے زمانہ کے تمام علماء پر تفوق علمی کے اعتبار سے یکتائے روزگار تھے، آپ اپنے زمانہ میں علم کی پہچان اور علامت کے بدر منیر شمار کئے جاتے تھے، آپ رأس المولفین و رئیس المصنفین نثر و نظم میں فائق الاقران تھے، زمانہ میں ہر آدمی آپ کی تقریر و تحریر اور حسن انشاء میں بے مثال اور منفرد ہونے کے معترف تھے۔ آپ لطیف مزاج اور نظیف الطبع انسان تھے، آپ کو اللہ تعالیٰ نے ہر طرح کا فضل و کمال عطا کیا تھا اور آپ کے پاس ہر فن کی کتابیں بھی مہیا تھیں، اس لئے آپ علم کے نادر سے نادر نکتوں سے واقف تھے۔

### آپ کی تصانیف

آپ نے بہت ساری کتابیں تالیف فرمائی ہیں جن میں سے چند مشہور یہ ہیں:

ریحانة الباء، شفاء الغلیل فیما فی کلام العرب من الدخیل، شرح درة الفواص فی اوہام السخاوص للحریری، طرار المجالس، نسیج الریاض فی شرح شفاء القاضی عیاض، خبایا الزوایا



فی الرجال من البقایا، ریحانة الندمان، عناية القاضی، كفاية الراضی حاشية على تفسير البيضاوی ۸ جلدوں میں، دیوان الادب فی کر شعراء العرب السوانح وغیرھا۔

وفات

آپ کی وفات ۱۰۶۹ھ میں ہوئی ہے۔

تذکرہ

شیخ مسند الوقت بدرالدین حسن الکرخی

نام و نسبت

ان کا نام الیانع الجنی اتحاف النبیہ فیما یتحتاج الیہ المحدث والفقہ عجلہ نافعہ اور العناقید الغالیہ وغیرہ کتابوں میں نام حسن لقب بدرالدین نسبت کرخی لکھا ہے، مگر کتب رجال میں اس نام و لقب اور نسبت کا کوئی راوی نہیں ملتا ہے، جنہوں نے علامہ جلال الدین سیوطی سے روایت کیا ہو، اور ان کے تفصیلی حالات کہیں مذکور بھی نہیں ہیں۔

البتہ حضرت شاہ ولی اللہ محدث دہلوی نے الارشاد الی مہمات الاسناد میں صرف بدرالدین کرخی لکھا ہے، نام کی اس میں صراحت نہیں کی گئی ہے، اسی طرح علامہ محقق صالح بن محمد بن نوح العمری الفلانی المغربی ثم المدنی نے اسناد سنن ابی داؤد میں بغیر نام کی صراحت کئے بدر الکرخی کا سماع علامہ سیوطی سے بیان کیا ہے۔

البتہ علامہ محبی نے خلاصۃ الاثر میں اور علامہ خیر الدین زرکلی نے الاعلام میں بدرالدین محمد بن محمد کرخی کی زین زکریا انصاری سے ملاقات اور ان سے اجازۃ روایت کرنا بیان کیا ہے، اگر یہ ہی بدرالدین محمد بن محمد کرخی ہیں، تو پھر علامہ سیوطی کا صرف ایک سال کا زمانہ ملتا ہے، اور اجازۃ روایت لینا ممکن ہے، مگر ان کے ترجمہ میں علامہ سیوطی سے نہ روایت لینے کا ذکر ہے، اور نہ سیوطی سے روایت لینے والے تلامذہ میں اس کا تذکرہ ہے۔

میں نے اپنے استاذ و مرشد شیخ العالم حضرت جوینوریؒ سے سوال کیا تو فرمایا کہ ممکن ہے سیوطی سے روایت اجازت

۱۔ یہ حالات ماخوذ و مستفاد ہیں: (۱) خلاصۃ الاثر ۳۳۱ ج ۲ (۲) فہرست المہارس ۱۸۰ ج ۳ (۳) ہدیۃ العارفین ۱۶۰ ج ۱ (۴) حاشیہ عجلہ نافعہ ۹۱ (۵) الکلام المفید



عامہ کی بناء پر کرتے ہوں اور فرمایا کہ پہلے لوگ اجازت عامہ دیدیتے تھے، بلکہ بچہ پیٹ میں ہوتا تھا اور شیخ اجازت دیدیتے تھے۔

وفات

آپ کی وفات ۱۲۱۸ھ میں ہوئی۔

تذکرہ

الحافظ ابوالفضل جلال الدین السیوطیؒ

نام و نسبت

نام عبد الرحمن والد کا نام ابوبکر محمد کمال الدین، کنیت ابوالفضل، لقب جلال الدین نسبت شافعی خضریٰ، سیوطی (سیوط دریائے نیل کے مغربی جانب ایک شہر ہے اس کی طرف منسوب ہو کر سیوطی کہلاتے ہیں) اور اس شہر میں ایک محلہ خضریہ ہے جو آپ کا مولد ہے، اس کی طرف منسوب ہو کر خضریٰ کہلاتے ہیں)

سلسلہ نسب

الشیخ الامام العلامة البحر الفہامۃ صاحب التصانیف الکثیرۃ ابوالفضل جلال الدین عبد الرحمن بن ابی بکر محمد کمال الدین بن سابق الدین بن عثمان فخر الدین بن ناظر الدین الاسیوطی او السیوطی الشافعی الخضیری المعروف بابن الکتب۔

ولادت

آپ کی پیدائش سنچر و اتوار کے درمیانی شب یکم رجب چاند رات میں قاہرہ کے اندر ۸۴۹ھ میں ہوئی، آپ کے والد ترکی، عربی اور والدہ عجمیہ تھی۔

تعلیم و تربیت

آپ سن صغریٰ یعنی جب پانچ سال سات ماہ کی عمر ہی کے تھے کہ والد محترم کا سایہ سر سے اٹھ گیا، اور آپ یتیم ہو گئے،

۱۔ یہ حالات باخوذ و مستفاد ہے (۱) الضوالاح ص: ۶۵ ج: ۳ (۲) انوار السافر ص: ۲۵۲ (۳) البدایہ ص: ۳۲۷ ج: ۱ (۴) الکواکب السائرہ ص: ۲۲۶ ج: ۱ (۵) شذرة الذہب ص: ۱۵ ج: ۸ (۶) تحف البلاء ص: ۲۸۹ ج: ۱ (۷) ہدیۃ العارفین ص: ۵۳۷ ج: ۱ (۸) حلیۃ العجالت النافعہ ص: ۹۱ (۹) الکلام المفید ص: ۳۸۹ ج: ۱



والد بزرگوار نے مرتے وقت چند حضرات کو وصی مقرر کر گئے تھے، ان بزرگ وصیوں میں سے شیخ کمال ابن الہمام حنفی بھی تھے، انہوں نے آپ کی تعلیم و تربیت پر پوری توجہ فرمائی، چنانچہ خدا داد ذہانت اور شیخ کمال کی توجہ سے آٹھ سال سے کم عمر ہی میں قرآن کریم حفظ کر کے فارغ ہو گئے تھے۔

اس کے بعد آپ نے منہاج الاصول، الفیہ ابن مالک وغیرہ کتابیں حفظ کیں، اور شیخ شمس سراجی اور شیخ شمس مرزانی حنفی سے بھی بہت ساری درسی وغیر درسی کتابیں پڑھیں، ان کے علاوہ اور بھی بہت سارے شافعیہ، حنفیہ، مالکیہ اور حنابلہ کے علماء سے علم حاصل کیا جو تقریباً ڈیڑھ سو (۱۵۰) شیوخ، اساتذہ ہیں جو مجسم میں مذکور ہیں، جن میں سے چند نامور یہ ہیں:

علامہ بلقینی، الشرف مناوی، شمس بن الفالاتی، جلال محلی، الزین العقبی برہان البقاعی شافعی، شمس السخاوی شافعی، سیف الدین البکتمری، علامہ محی الدین الکافیجی البرغمی، حافظ قاسم بن قطلوبغا السودونی حنفی امام تقی الدین الشمنی حنفی۔  
روایت حدیث میں آپ کو اجازۃ سند حاصل ہے، حلب ابن مقبل اور صلاح بن ابی عمر المقدسی سے۔

### حافظ ابن حجر عسقلانی سے تلمذ

بعض جگہ لکھا ہے کہ حافظ ابن حجرؒ کے بھی آپ شاگرد ہیں، مگر یہ بات خلاف تحقیق ہے، ابن حجر کی وفات ۸۵۲ھ اور سیوطی کی پیدائش ۸۴۹ھ کی ہے تو حافظ ابن حجر کی وفات کے وقت صرف تین سال کی عمر تھی، اور اس وقت آپ نے تعلیم و تعلم شروع ہی نہیں کیا تھا، البتہ اجازت عامہ کی بنیاد پر روایت کر سکتے ہیں، اگر ابن حجر نے اجازت عامہ دی ہو تو۔

### درس و تدریس اور افتاء

آپ تعلیم کی تکمیل کے بعد ۸۷۰ھ میں افتاء کا کام شروع فرمایا، آپ نے خود حسن المحاضرہ میں تحریر فرمایا ہے: حق تعالیٰ شانہ نے مجھے سات علوم ”تفسیر، فقہ، نحو، معانی، بیان، بدیع“ میں تبحر عطا فرمایا ہے، اور یہ بھی لکھا ہے کہ میں نے حج کے موقع پر آب زمزم پیتے ہوئے یہ دعاء کی ہے کہ فقہ میں شیخ سراج الدین بلقینی کے رتبہ کو اور حدیث میں حافظ ابن حجر کے مقام کو پہنچ جاؤں۔

آپ اپنے زمانہ میں حدیث کے بڑے امام تھے، آپ نے خود فرمایا کہ مجھے دو لاکھ حدیثیں یاد ہیں، اگر مجھے



اس سے بھی زیادہ ملتیں تو ان کو بھی یاد کر لیتا، لیکن آپ روایت حدیث میں تساہل تھے جیسا کہ صاحب عجلۃ النافعہ نے ذکر کیا ہے، اور بہت سارے شاگرد پیدا ہوئے۔

### زہد و عبادت

آپ نے چالیس سال کی عمر میں قضاء و افتاء وغیرہ سے سبکدوش ہو کر گوشہ نشینی اختیار کر لی، اور ریاضت و عبادت اور رشد و ہدایت میں مشغول ہو گئے، آپ کے زہد و قناعت کا یہ عالم تھا کہ امراء اور اغنیاء آپ کی خدمت میں حاضر ہوتے اور قیمتی قیمتی ہدایا پیش کرتے مگر آپ قبول نہیں کرتے۔

سلطان الملک اشرف قانصوہ الغوری نے ایک خفی غلام اور ایک ہزار اشرفیاں آپ کی خدمت میں بھیجیں، آپ نے اشرفیاں واپس کر دیں اور غلام آزاد کر کے آپ صلی اللہ علیہ وسلم کے حجرہ مبارکہ کا خادم بنادیا، اور بادشاہ کے قاصد کو فرمایا کہ آئندہ کبھی بھی میرے پاس ہدیہ لیکر مت آنا، کیونکہ اللہ تعالیٰ نے مجھے اس جیسے ہدایا سے مستغنی کر دیا ہے۔ بادشاہ وقت نے آپ کو کئی مرتبہ اپنے یہاں آنے کی دعوت دی مگر آپ حاضر نہیں ہوئے۔

### آپ کی تصانیف

آپ کا قلم بہت سریع تھا، آپ کے شاگرد شمس حاووی مالکی تحریر فرماتے ہیں کہ آپ روزانہ تین کاپیاں تحریر فرما لیتے تھے، آپ کی تصانیف چھ سو کے قریب ہیں، اس سے قبل اس قدر کثیر تصانیف کوئی بھی مصنف نہیں گزرے ہیں۔ آپ کی تصنیف میں سب سے پہلی تصنیف شرح استعاذہ وبسملہ ہے اور علوم القرآن پر آپ کی تالیف الاتقان فی علوم القرآن نہایت اہم اور مشہور ہے، اور تفسیر میں جلالین شریف جلد اول شہرہ آفاق ہے۔ علامہ سخاوی فرماتے ہیں کہ اتنی کثیر تصانیف ہونے کے باوجود آپ کی کتابوں کے متن تحریف، تصحیف اور پیچیدہ عبارات سے خالی ہیں۔

### وفات

آپ کی وفات ہاتھ کے ورم میں مبتلا ہو کر جمعہ کی آخری شب ۱۹ جمادی الاول ۹۱۱ھ میں ہوئی۔ اور مصر میں باب القرافۃ سے باہر حوش قوصونی میں دفن کئے گئے۔<sup>۱</sup>

<sup>۱</sup> یہ حالات ماخوذ و مستفاد ہیں: (۱) الضوالمع ۶۵ ج ۳ (۲) النور السافر ۲۵۲ (۳) البدر الطالع ۳۲۷ ج ۱ (۴) الکواکب السائرہ ۲۲۶ ج ۱، (۵) شذرات الذہب ۵۱ ج ۸، (۶) اتحاف الیلاء ۲۸۹ (۷) ہدیۃ العارفین ۵۳۳ ج ۱، (۸) حاشیہ عجلۃ نافعہ ۷۳، ۷۴، ۷۵ (۹) الکلام المفید ۲۸۳، ۲۸۹، ۲۹۰ ج ۱



## تذکرہ

## الشیخ محمد بن مقبل الحکیمی

نام و نسبت

آپ کا نام محمد والد کا نام مقبل کنیت ابو عبد اللہ لقب شمس الدین نسبت صیر فی حلبی ہے۔

سلسلہ نسب

شیخ شمس الدین ابو عبد اللہ محمد بن مقبل بن عبد اللہ الحکیمی، الصیر فی مسند الدنیائی عصرہ۔

ولادت

آپ کی پیدائش ۹۷۹ھ میں ہوئی ہے۔

تعلیم و تربیت

اللہ تعالیٰ نے آپ کو انتہائی درجہ کی ذہانت و فطانت عطا کی تھی اور اطراف عالم کی طرف رحلات علمیہ کیلئے اللہ نے زمین کو وسیع فرما دیا تھا، اور عمر عزیز بھی لمبی عطا کی تھی، ان ساری وجوہات کی بناء پر آپ نے تمام علوم دینیہ شرعیہ فلسفیہ وغیرہ میں ملکہ حاصل کر لیا تھا کہ بعد والے لوگ اس سے عاجز رہے، ان علوم کو حاصل کرنے کے بعد حدیث کے حصول کی طرف متوجہ ہوئے اور حدیث اور فن حدیث تقریباً اسی ۸۰ مشائخ سے حاصل کی ہے، اور اکابر محدثین سے عالی سندیں اس درجہ میں حاصل کیں کہ اس سلسلہ میں آپ مسند الدنیائی عصرہ سے مشہور ہوئے، علوسند کے اعتبار سے آپ نے پوتوں کو داداؤں سے ملا دیا، آپ نے سند عالی محمد بن علی بن یوسف الحر اوی سے حاصل کیا، جو اپنے شیخ حافظ عبد المؤمن دمیاطی باسانیدہ سے روایت کرتے تھے، نیز آپ نے مسند عالی فخر بن البخاری کے آخری شاگرد ابو عمر المقدسی الصالحی الحنبلی سے بھی حاصل کی، اور ابن مقبل نے شیخ حجاز سے بھی سند عالی حاصل کی جیسا کہ علامہ فلانی کے ثبت میں مذکور ہے۔

بہر حال ابن مقبل ان مشائخ سے علوسند کے حاصل کرنے والوں میں دنیا کے اندر آخری شخص رہ گئے تھے۔

آپ کے تلامذہ

آپ سے خلق کثیر نے استفادہ کیا خاص کر اس زمانہ کے کبار محدثین آپ سے سند حدیث حاصل کرنے میں فخر



وسعات محسوس کرتے تھے، جیسے علامہ سخاوی، علامہ سیوطی، زکریا السباطی وغیرہ آپ کی وفات کے بعد لوگ ایک درجہ گھٹ گئے۔

وفات

آپ کی وفات رجب المرجب ۸۷۰ھ میں ہوئی۔ ۱۔

تذکرہ

شیخ ابو حفص عمر بن طبرزد بغدادی

نام و نسب

نام عمر، کنیت ابو حفص، لقب ابن طبرزد ہے نسب نامہ یوں ہے:

الشیخ المسند الکبیر الرحلة ابو حفص عمر بن محمد بن معمر بن احمد بن یحییٰ بن

حسان البغدادی الدار قزی المودب

آپ ابن طبرزد سے مشہور ہیں (الطبرزد بذال المعجزة ہوا لشکر

ولادت

شیخ ابو حفص عمر بن محمد کی پیدائش ماہ ذی الحجہ ۵۱۶ھ میں بغداد کے ایک قریہ دارقزی میں ہوئی اور وہیں نشوونما

پائے۔

تعلیم و تعلم

اپنے دیار ہی میں دین کی بنیادی تعلیم حاصل کر کے علوم عالیہ خصوصاً علم حدیث میں مہارت پیدا کر لی اس کا اصل سبب یہ ہوا کہ آپ کے حقیقی بھائی ابو البقاء محمد (جو خود بڑے پائے کے محدث تھے) انہوں نے آپ کی تعلیم کی طرف خصوصی توجہ دی اور بچپن ہی میں بڑے بڑے محدثین کی خدمت میں حاضر کروا کر حدیث کا سماع کروایا بعد میں شیخ ابن طبرزد کو خود ہی اس فن سے لگاؤ پیدا ہو گیا اس لئے آپ خود بڑے بڑے محدثین کے پاس حاضر ہوئے اور سند عالی حاصل کر لی۔



## آپ کے مشہور مشائخ

آپ کے اساتذہ میں بہت سارے علمائے محدثین ہیں چند مشہور یہ ہیں:

(۱) شیخ ابو القاسم بن حصین (۲) ابو غالب احمد بن الحسن بن البناء (۳) ابو المواہب احمد بن محمد بن عبد الملک المعروف بابن ملوک (۴) ابو بکر محمد بن عبد الباقي البزاز وغیرہم محدثین سے سماع حدیث کی ہیں (۵) آپ نے سنن ابوداؤد کا کچھ حصہ شیخ ابوالبدر الکرنی سے پڑھا اور کچھ حصہ ابوداؤد کا شیخ مفلح دومی سے پڑھا۔ (۶) شیخ ابوالفتح الکروخی، ان سے آپ نے جامع ترمذی ماہ ذی الحجہ ۵۴۷ھ کے پہلے عشرہ میں مکۃ المکرمہ کے اندر پڑھی۔

## آپ کے مشہور تلامذہ

شیخ ابن طبرزد کے بہت سارے شاگرد ہیں جن میں سے چند مشہور یہ ہیں:

(۱) شیخ ابو الحسن فخر الدین علی بن محمد بن احمد بن البخاری  
(۲) امام فقیہ محدث مسند الدنیا فخر الدین ابن البخاری سعدی مقدسی صالحی حنبلی  
(۳) الشیخ و الحافظ محب الدین ابو عبد اللہ محمد بن محمود المعروف بابن البخاری  
البغدادی۔

(۴) فاطمہ بنت الحسن وغیرہم

## شیخ ابن طبرزد کی دینی حالت

شیخ دینی اعتبار سے سب اور لا پرواہ آدمی تھے مثلاً کھڑے ہو کر پیشاب کرتے تھے پانی اور پتھر کے بغیر استنجاء کرتے تھے اور نماز بھی نہیں پڑھتے تھے روایت حدیث پر غلط انداز سے اجرت لیتے تھے بہت سارا مال جمع کیا مگر ان کی زکوٰۃ ادا نہیں کی۔

عبد العزیز بن ہلالہؒ نے فرمایا کہ میں نے عمر بن طبرزد کی وفات کے بعد خواب میں دیکھا کہ ان کے بدن پر تنگ کپڑے تھے میں نے ان سے اللہ کا واسطہ دے کر وجہ پوچھی تو انہوں نے کہا کہ میں آگ کے گھر کے ایک گھر میں ہوں۔ میں نے تعجب سے پوچھا وہ کیوں؟ انہوں نے کہا۔

لأخذ الذهب علی حدیث رسول اللہ صلی اللہ علیہ وسلم

ابن ہلالہ نے اس کی یہ تعبیر نکالی کہ انہوں نے مال و زر حاصل کر کے خزانہ بنایا مگر اس کی زکوٰۃ ادا نہیں کی۔



دینی حالات اس قدر خراب ہونے کے باوجود محدثین کا سماع حدیث

سوال یہ ہے کہ ان کی دینی حالت جب اتنی خراب تھی تو بڑے بڑے حفاظ حدیث اور کبار محدثین نے ان سے حدیث کا سماع کیسے کیا۔

جواب: اس کی دیگر وجوہات ہیں:

(۱) ایک اہم وجہ یہ ہے کہ ان کے ساتھ محدثین نے اچھا گمان رکھا تھا۔ (۲) دوسری وجہ یہ تھی کہ ان کی سند عالی تھی (۳) تیسری وجہ یہ ہے کہ ان سے علماء و محدثین نے کتب متداولہ کی سند حاصل کی تھی جو مطبوعہ و مرتبہ انداز سے لوگوں کے درمیان کثرت کے ساتھ موجود تھیں خالص روایت حدیث کی سند حاصل نہیں کی ہوں گی۔ واللہ اعلم بالصواب

شیخ ابن طبرزدکی وفات

۹ رجب المرجب ۶۰ھ میں بغداد میں وفات پائی اور باب حرب میں دفن کئے گئے۔

تذکرہ

الشیخ ابراہیم بن محمد المنصور الکرخی

نام و نسبت

آپ کا نام ابراہیم والد کا نام محمد کنیت ابوالبرد لقب فقیہ الشافعی نسبت کرخی (فتح الکاف وسکون الراء منسوب الی کرخی) (بغداد)

سلسلہ نسب

حافظ ابن نقطہ نے تحریر کیا ہے ابراہیم بن محمد بن منصور بن عمر بن علی ابوالبرد الکرخی الفقیہ الشافعی۔

ولادت

آپ کی ولادت کب ہوئی معلوم نہیں ہو سکا، پانچویں صدی کے نصف میں ایک دو سال آگے پیچھے پیدائش ہوئی۔



## تعلیم و تربیت

آپ نے ابتدائی تعلیم پانے کے بعد شیخ ابواسحاق سے علم فقہ حاصل کیا، اور علم حدیث ابوالحسن بن النعمان، ابوالغنائم عبدالصمد بن علی بن المامون اور ابوالقاسم الاسماعیلی وغیرہ سے حاصل کیا، اور شیخ ابوبکر احمد بن علی بن ثابت الخطیب سے سنن ابی داؤد کا اکثر حصہ قرأت اور بعض حصہ اجازت حاصل کیا۔

## آپ کے تلامذہ

آپ سے بہت سے حضرات نے اکتساب فیض کیا اور حدیث کی سند حاصل کی ان میں سے چند حضرات نمایاں طور سے یہ ہیں: عبد الوہاب بن علی بن علی، عبد الملک بن المبارک القاضی الحریمی، عبد اللہ بن عثمان سبط ابن ہدیہ، عبد العزیز بن معالی بن غنیمۃ الاشنانی، علامہ ابن عساکر، ابوسعید سمعانی، اور ابن طبرزد البغدادی وغیرہ ہیں۔

## عادات و اخلاق

آپ ثقہ، صالح، بیدار مغز، ذہین و فطین اور صحیح السماع انسان تھے، متقی اور پرہیزگار شب زندہ دار تھے، لمبی عمر پانے والے چلنے میں بالکل ضعیف اور عاجزی کے ساتھ قدم اٹھاتے اور رکھتے تھے، البتہ جمعہ کے لئے جانے میں ”فاسعوا الی ذکر اللہ پر عمل کرتے ہوئے“ تیزی کے ساتھ چھٹک کر چلتے تھے۔

## وفات

آپ شب جمعہ میں ۲۹ راتیں ربیع الاول ۵۳۹ھ میں اس دار فانی سے دار البقاء کی طرف کوچ کر گئے۔  
اللہ وانا الیہ راجعون

## تذکرہ

## شیخ ابوالفتح مفلح بن الدومی

## نام و نسبت

آپ کا نام مفلح والد کا نام احمد کنیت ابوالفتح لقب و راق نسبت دومی (نسبہ الی دومۃ الجندل موضع فاصل بین حد الشام



والعراق) قیل الروی والصواب الدومی۔

سلسلہ نسب

حافظ ابن نقطہ نے تحریر فرمایا ہے (ابوالفتح) مفلح بن احمد بن محمد بن علی بن عثمان بن القاسم الدومی الوراق من اہل نہر القلائین۔  
ولادت

آپ کی پیدائش ۴۵۷ھ میں دومۃ الجندل میں ہوئی ہے۔  
تعلیم و تربیت

آپ نے بنیادی تعلیم حاصل کرنے کے بعد تمام علوم عقلیہ و نقلیہ میں کمال حاصل کیا اور پھر علم حدیث کے حاصل کرنے کے لئے مختلف جگہوں کا سفر کیا اور بڑے بڑے کبار محدثین سے سماع حدیث کیا، جن میں سے چند نمایاں حضرات یہ ہیں، ابوبکر خطیب بغدادی ابو محمد عبد اللہ ابن محمد القزینی ابو الحسین احمد ابن محمد ابن الغضنفر القاسم علی بن احمد السمری وغیرہم۔

آپ کے تلامذہ

آپ سے خالق کثیر نے استفادہ کیا اور بڑے بڑے علماء محدثین نے آپ سے سماع حدیث کیا ہے جن میں سے چند حضرات مشہور یہ ہیں، حافظ ابن عساکر، ابوسعید سمعانی، وغیرہم اور شیخ عمر بن طبرزد بغدادی نے سنن ابی داؤد کے چند اجزاء قرأۃ اور باقی اجازۃ حاصل کیا۔

وفات

آپ کی وفات ۱۲ محرم الحرام بروز جمعرات ۵۳۷ھ میں ہوئی۔ ۱۔

تذکرہ

الحافظ ابوبکر احمد بن علی الخطیب البغدادی

نام و نسبت

نام احمد والد کا نام علی کنیت ابوبکر خطیب بغدادی سے مشہور ہیں۔



## سلسلہ نسب

علامہ ابن الجوزی فرماتے ہیں:

ابوبکر احمد بن علی بن ثابت بن احمد بن مہدی الخطیب البغدادی۔

## ولادت

آپ کی پیدائش جمعرات کے دن ۲۴ / جمادی الآخر ۳۹۲ھ میں کوفہ و مکہ کے درمیان واقع مقام غزیہ میں ہوئی ہے۔

## تعلیم و تربیت

ابتدائی تعلیم پانے کے بعد گیارہ سال کی عمر میں علم حدیث کی تحصیل میں مشغول ہوئے، ابوبکر خطیب بغداد کے علماء سے قرآن مجید اور علم قرأت مکمل کرنے کے بعد علم فقہ ابوالطیب طبری سے حاصل کیا، اور حدیث کا سماع بغداد کے اکثر محدثین سے ہی شروع میں کیا۔

پھر بیس سال کی عمر میں بصرہ کا سفر کیا وہاں ابوعمر ہاشمی سے سنن ابوداؤد پھر وہاں سے اصہبان گئے، اور وہاں جاتے ہوئے راستہ میں ہمدان اور جبال کے محدثین سے بھی سماع حدیث کیا، پھر بغداد واپس آ گئے، پھر وہاں سے شام دمشق اور صور پہنچے، اور وہاں سے مکہ تشریف لے گئے، اور حج سے فراغت کے بعد شیخ ابوعبداللہ محمد بن سلامیہ القضاہی سے سماع حدیث کیا، اور کریمہ بنت احمد المروزیہ سے پانچ دن میں بخاری شریف پڑھی اور بغداد واپس آ گئے۔

ان محدثین کے علاوہ آپ نے ابونصر کسار دینوری، حافظ ابو نعیم اصہبانی اور قاضی ابوبکر خیری وغیرہ سے بھی سماع حدیث کیا ہے۔

## یہودیوں کی طرف سے جزیہ ساقط کرنے کا غلط دعویٰ

جب آپ بغداد میں مقیم ہوئے تو بغداد کے وزیر ابوالقاسم بن مسلمہ کی طرف سے آپ کی خدمت میں نبی کریم ﷺ کی طرف منسوب ایک بناؤٹی خط پیش کیا گیا، جس میں بعض یہودیوں نے دعویٰ کیا کہ حضور ﷺ نے اہل خیبر کے جزیہ کو ساقط فرمادیا تھا، اور اس میں بعض صحابہ کرام جیسے حضرت علی، حضرت معاویہ اور حضرت سعد بن معاذ رضی اللہ عنہ کی شہادت تھی، اس پر خطیب بغدادی نے فرمایا یہ بالکل جھوٹ ہے، اس پر آپ سے سوال ہوا کہ آپ کو کیسے پتہ چلا تو خطیب بغدادی نے فرمایا اس خط میں حضرت معاویہ بن ابی سفیان کی شہادت ہے، حالانکہ انہوں نے فتح مکہ کے موقع پر ۸ھ میں اسلام قبول کیا اور خیبر اس سے قبل ایک سال کے بعد میں واقع ہوا ہے۔



نیز اس میں حضرت سعد بن معاذؓ کی بھی شہادت ہے حالانکہ وہ خندق کے دن ۵ھ ہی میں وفات پا چکے تھے، اس پر رئیس بغداد نے آپ کی بات کی تحسین فرمائی۔

آپ کے تلامذہ

آپ سے خلق کثیر نے استفادہ کیا اور بڑے بڑے محدثین نے آپ سے سماع حدیث کیا ہے، جن کی فہرست بڑی طویل ہے، چند نامور حضرات یہ ہیں: ابوالبدر کرخی، مفلح دومی، ابونصر بن ماکولا۔

آپ کا فقہی مسلک

آپ شروع میں حضرت امام احمد بن حنبلؓ کے مذہب کے مقلد تھے، بعد میں حضرت امام شافعیؒ کے مذہب کی اتباع کی وجہ یہ ہوئی کہ حنبلی حضرات آپ میں خلق قرآن کے سلسلہ میں بدعت کی طرف میلان دیکھ کر کوچ کرنا شروع کیا تو حنبلی مسلک چھوڑ کر شافعی مسلک اختیار کیا اور اپنی تصانیف میں تھوڑا تعصب کا پہلو اختیار کر لیا اور ان لوگوں کی کبھی اشارہ اور کبھی صراحت مذمت کی ہیں، چنانچہ حضرت امام احمد بن حنبل کے متعلق تحریر فرمایا سید المحدثین اور حضرت امام شافعیؒ کے ترجمہ کے تحت تحریر کیا، تاج الفقہاء اور حضرت امام احمد بن حنبل کے فقہ کا ذکر نہیں کیا۔

راویوں پر جرح کا طریقہ

منقول ہے کہ خطیب بغدادی میں راویوں کے جرح کے سلسلہ میں دو باتیں ٹھیک نہیں تھیں، اول یہ کہ کبھی کبھار بلا کسی سبب جرح کے مجروح قرار دیتے تھے، دوسری وجہ حضرت امام احمد بن حنبل کے مذہب کے سلسلہ میں تعصب تھا جس کی وجہ سے بعض علماء حنابلہ پر جرح کر دیتے تھے۔

عادات و صفات

منقول ہے کہ بغداد میں ابوالحسن دارقطنی کے بعد ابوبکر خطیب سے بڑا کوئی عالم پیدا نہیں ہوا، ابن الانبوس کا بیان ہے کہ ابوبکر خطیب کہیں جاتے تھے تو بھی ان کے ہاتھ میں کوئی نہ کوئی رسالہ ضرور ہوتا تھا جس کا چلتے چلتے مطالعہ کرتے رہتے تھے اس سے معلوم ہوتا ہے کہ ان کے پاس وقت کی کتنی قدر قیمت تھی۔

خطیب بغدادی کی تصانیف

آپ نے دیگر علوم و فنون پر پچاس سے زائد کتابیں تصنیف فرمائیں حافظ ابن حجر عسقلانی نے تحریر فرمایا ہے کہ



خطیب بغدادی کے بعد جو بھی اس فن کی کتاب تصنیف کرے گا وہ ان کی کتاب کی طرف محتاج ہوگا، جن میں سے یہ کتابیں زیادہ مشہور ہیں۔

تاریخ بغداد (جو ضخیم ضخیم چودہ جلدوں میں ہے) الکفایۃ فی علم الروایۃ اور الفقیہ والمتفقہ.

وفات

آپ کی وفات ساتویں ذی الحجہ بروز پیر ۲۶۳ھ میں مدرسہ نظامیہ کے قریب اپنے حجرہ میں ہوئی، آپ کے جنازہ کو جامع منصور لایا گیا، جنازہ اٹھانے والوں میں ابواسحاق شیرازی بھی تھے، آپ کے جنازہ میں خلق کثیر کے ساتھ بڑے بڑے فقہاء و محدثین وغیرہ بھی شریک تھے، شیخ ابوالحسین بن المہدی نے نماز جنازہ پڑھائی، اور بشر کے قریب دفن کئے گئے۔ انا للہ وانا الیہ راجعون

تذکرہ

شیخ ابو عمر القاسم الہاشمیؒ

نام و نسبت:

آپ کا نام قاسم والد کا نام جعفر کنیت ابو عمر لقب الفقیہ المعمر سند الاعراق نسبت الہاشمی العباسی (حضرت ابن عباسؓ کی اولاد میں ہونے کی وجہ سے یہ نسبت ہے) البصری۔

سلسلہ نسب

علامہ ذہبی فرماتے ہیں:

الامام الفقیہ المعمر، مسند الاعراق القاضی ابو عمر القاسم بن جعفر بن عبد الواحد بن العباس بن عبد الواحد بن الامیر جعفر بن سلیمان بن علی بن الحبر البحر عبد اللہ بن عباس الہاشمی العباس البصری۔

ولادت

آپ کی پیدائش ۳۲۲ھ میں ہوئی۔

تعلیم و تربیت

اولاً بنیادی تعلیم پا کر دیگر علوم و فنون کے حصول کے بعد علم حدیث کے حصول کی طرف متوجہ ہوئے، اور بہت

۱۔ یہ حالات ماخوذ و مستفاد ہیں: (۱) وفیات الاعیان ج ۳۲ ص ۱ (۲) تذکرۃ الحفاظ ۳۱۳ (۳) بستان المحدثین ۱۱۱، ۱۰۷ (۴) البدایہ والنہایہ ۱۰۱، ۱۰۳ ج ۱۲ (۵)

شذرات الذہب ۳۱۱، ۳۱۲ ج ۳، (۶) حاشیہ بحالہ نافعہ ۹۲، (۷) الکلام المفید ۳۶۹، ۳۵۵



سارے محدثین سے سماع حدیث کیا جن میں سے چند نمایاں حضرات یہ ہیں:  
اساتذہ و مشائخ

ابو زوق احمد بن محمد بن محمد الہزانی، ابو العباس محمد بن احمد الاثرم، عبد الغافر بن سلامة علی بن اسحاق الماذرائی، محمد بن الحسن الزعفرانی الواسطی، ابو علی اللؤلؤی حسین بن یحییٰ بن عیاش القطان، یزید بن اسماعیل الخلال صاحب الرمادی، حسن بن محمد بن عثمان الفسوی وغیرہ۔  
تلامذہ

آپ کی سند بصرہ میں سب سے عالی شان کی جاتی تھی، اس لئے دور دراز سے لوگ سفر کر کے آپ کی خدمت میں حاضر ہوتے، اور آپ سے سماع حدیث کرتے تھے، جن میں سے چند مشہور حضرات یہ ہیں:  
ابوبکر خطیب، ابوبکر محمد بن ابراہیم المستملی الاصبہانی، محدث ابو علی الوحشی ہناد بن ابراہیم النفش، سلیم بن ایوب الرازی، مسیب بن محمد الارغیانی علی بن احمد التستری، ابوالقاسم عبد الملک بن شغبہ (بالغین معجمہ) وغیرہ خطیب بغدادی فرماتے ہیں، کان ثقۃ امینا، یعنی شیخ ابو عمر ثقۃ اور امانت دار تھے، اور بصرہ میں عہدہ قضاء پر فائز تھے، اور میں نے ان سے سنن ابی داؤد وغیرہ کتب حدیث کی سماعت کی ہے۔

اور شیخ ابوالحسن علی بن محمد بن نصر الدینوری نے فرمایا میں نے ان سے سنن ابی داؤد چھ مرتبہ سماعت کی ہے۔  
وفات

خطیب بغدادی نے فرمایا شیخ ابو عمر الباشی کی وفات ماہ ذی قعدہ میں ۴۱۲ھ میں ہوئی۔ ۱۔

## تذکرہ شیخ

ابو علی محمد بن احمد اللؤلؤی

نام و نسبت  
آپ کا نام محمد والد کا نام احمد کنیت ابو علی وراق ابی داؤد لؤلؤی سے مشہور ہیں جو سنن ابی داؤد کے راوی ہیں، نسبت اللؤلؤی البصری۔

۱۔ یہ حالات ماخوذ و مستفاد ہیں: (۱) تاریخ بغداد ۴۵۱ ج ۱۲ (۲) سیر اعلام النبلاء ۲۲۶، ۲۲۵ ج ۷ (۳) البدایہ والنہایہ ۱۷ ج ۱۲ (۴) کتاب التقید ۲۲۳ ج ۲۵۵  
(۵) شذرات الذهب ۲۰۱ ج ۳ (۶) تذکرہ فی الوفاۃ ۱۰۵ ج ۳



## سلسلہ نسب

اس سلسلہ میں حافظ ذہبی فرماتے ہیں:

الامام المحدث الصدوق ابو علی محمد بن احمد بن عمرو البصری اللؤلؤی.

## ولادت

آپ کی تاریخ ولادت کافی تلاش و جستجو کے بعد بھی نہیں مل سکی۔

## تعلیم و تربیت

بنیادی تعلیم پانے کے بعد دیگر علوم کی تحصیل کی اور پھر حدیث کا علم حضرت امام ابوداؤد السجستانی، یوسف بن یعقوب القلوسی، علی بن عبد الحمید القزوینی، حسن بن علی بن بحر، قاسم بن نصر وغیرہ سے حاصل کیا۔

## آپ کے تلامذہ

آپ سے خلق کثیر نے فائدہ اٹھایا ہے، اور بڑے بڑے علماء محدثین نے بھی آپ سے سماع حدیث کیا ہے، جن میں سے چند نامور حضرات یہ ہیں:

قاضی ابو عمر الهاشمی، حسن بن علی جبل ابو الحسن الفسوی، محمد بن احمد بن جمیع وغیرہ۔

آپ کے شاگرد قاضی ابو عمر الہاشمی فرماتے ہیں ابو علی لؤلؤی نے حضرت امام ابوداؤد کے سامنے سنن ابی داؤد کی بیس سال قرأت کی ہے (یعنی پہلے کے محدثین کا یہ طریقہ تھا کہ روایت حدیث میں قاری یعنی عبارت خواں اپنا خود رکھتے تھے اور سماع حدیث کرنے والے سنتے رہتے اور یہ ماہر قاری جلدی جلدی کتاب ختم کر دیتا تھا) تو ابولؤلؤی بھی امام ابوداؤد کے قاری تھے وہ وراق ابی داؤد سے مشہور تھے، امام ابوداؤد کے یہ آخری شاگرد سنن کی روایت کرتے ہیں اور ان کا ہی نسخہ متداول ہے۔

سنن ابی داؤد کو حضرت امام ابوداؤد سے علامہ ابن داسہ نے بھی روایت کیا ہے ابن داسہ اور لؤلؤی کی روایت میں زیادہ فرق نہیں ہے، ایسے کہا جاتا ہے کہ روایت ابن داسہ اکمل الروایات وروایۃ اللؤلؤی اصح الروایات ہیں، یستان الحمد ثین کے مصنف فرماتے ہیں کہ لؤلؤی کی روایت مشرق میں مشہور ہوئی ہے اور ابن داسہ کی روایت مغرب میں مروج ہوئی ہے، اور دونوں نسخے ایک دوسرے کے متقارب ہیں، کمی بیشی کا زیادہ فرق نہیں ہے، اس کے برخلاف سنن ابی داؤد



کے دو نسخے اور ہیں (۱) حافظ ابو عیسیٰ الرملی کا نسخہ (۲) حافظ ابوسعید ابن الاعرابی کا نسخہ ان دونوں روایتوں (نسخوں) میں پہلے دونوں نسخوں کے بالمقابل روایات کم ہیں۔ ۱۔

وفات:

آپ کی وفات ۳۳۳ھ میں ہوئی۔

تذکرہ

حضرت الامام ابوداؤد السجستانی

نام و نسبت

آپ کا نام سلیمان والد کا نام اشعث کنیت ابوداؤد، نسبت سجستانی (جو بختان کی طرف منسوب ہے، جو سندھ اور ہرات کے درمیان قندھار سے متصل ایک ملک ہے، بختان کا دوسرا نام مسجز ہے اس وجہ سے آپ کو مسجزی بھی کہا جاتا ہے) ازری (قبیلہ ازری کی طرف منسوب ہے)

سلسلہ نسب

علامہ ذہبی فرماتے ہیں:

الامام الثبت سید الحفاظ سلیمان بن الاشعث بن اسحاق بن بشیر بن شداد بن عمرو بن عمر الازدی السجستانی صاحب السنن.

ولادت

آپ تیسری صدی کے شروع میں ۲۰۲ھ میں بختان میں پیدا ہوئے۔

تعلیم و تربیت

بنیادی تعلیم حاصل کرنے کے بعد دیگر علوم نقلیہ و عقلیہ میں مہارت پیدا کی اور پھر علم حدیث کے حصول کیلئے مختلف بلاد مصر، شام، حجاز، عراق، خراسان، جزیرہ اور بغداد وغیرہ مدن کی طرف سفر کیا، اور بڑے بڑے شیوخ سے حدیثیں حاصل کیں۔

۱۔ یہ حالات ماخوذ و مستفاد ہیں (۱) شذرات الذهب ۳۳۳ (۲) سیر اعلام النبلاء ۳۰۸۴۳۰ ج ۱۵ (۳) ترجمہ فی الانساب ۱۳۷ ج ۵ (۴) کتاب التقید ۳۳، ۳۴

ج ۱، (۵) مقدمہ غایۃ المقصود ۷ (۶) حاشیہ بحالہ نافعہ ۹۳، (۷) الکلام المفید ۳۶۵۴۲۶۳



## شیوخ و اساتذہ

جیسا کہ اوپر بیان کیا گیا کہ اپنے زمانہ کے کبار محدثین و مشہور مشائخ سے علم حدیث حاصل کیا آپ کے اساتذہ کی تعداد حافظ ابن حجرؒ نے تین سو سے زائد بیان کی جن میں سے چند نمایاں حضرات یہ ہیں:

ابو عمر الضریر، مسلم بن ابراہیم، علامہ قعنبی، عبد اللہ بن رجاء، ابو الولید الطیالسی، احمد بن یونس، ابو جعفر النقیلی، ابو توبہ الحبلی، سلیمان بن حرب۔  
باقی ارباب صحاح ستہ میں سے آپ کسی کے شاگرد نہیں ہیں، آپ کے شیوخ میں نمایاں امام حضرت امام احمد بن حنبل علیہ الرحمہ کا آتا ہے، آپ حضرت امام احمد بن حنبل کے ممتاز شاگرد ہیں، خود امام احمد بن حنبل نے ایک حدیث حضرت امام ابو داؤد سے سنی ہے جس پر امام ابو داؤد کو فخر حاصل ہے، وہ حدیث حدیث العتیرہ ہے یعنی:

ان رسول اللہ صلی اللہ علیہ وسلم سئل عن العتیرة فحسنها۔

## علم فقہ میں مہارت

آپ جس طرح حدیث کے امام تھے اسی طرح علم فقہ میں بھی حد کمال کو پہنچے ہوئے مجتہدانہ شان کے مالک تھے۔  
حضرت امام ابو داؤد پر فقہی ذوق دیگر اصحاب ستہ کی بنسبت غالب تھا، چنانچہ بقیہ ارباب صحاح ستہ میں سے صرف یہ ہی بزرگ ہیں جن کو شیخ ابوالحق شیرازی نے اپنی کتاب طبقات الفقہاء میں جگہ دی ہے، اسی فقہی ذوق کا نتیجہ ہے کہ حضرت امام ابو داؤد نے اپنی کتاب میں صرف احادیث احکام کو بڑے اہتمام سے جمع فرمایا، چنانچہ دیگر کتب صحاح کی طرح اس میں آپ کو فضائل اعمال زہد کی روایات نہیں ملیں گی، گو اس لحاظ سے بہت سے ابواب سے یہ کتاب خالی ہو گئی، لیکن فقہی احادیث کا جتنا بڑا ذخیرہ آپ کو اس میں ملے گا اتنا باقی کتب صحاح میں کسی میں نہیں ملے گا، حضرت امام غزالی نے تصریح فرمائی ہے کہ علم حدیث میں صرف یہ ہی ایک کتاب مجتہد کے لئے کافی ہے، ذکر یا ساجی فرماتے ہیں:

کتاب اللہ عز وجل اصل الاسلام و کتاب السنن لابی داؤد عہد الاسلام۔

یعنی کتاب اللہ اصل الاسلام ہے اور سنن ابو داؤد فرمان اسلام ہے

## امام ابو داؤد کا فقہی مسلک

حضرت الاستاذ محقق دوراں شیخ الحدیث حضرت مولانا عاقل صاحب دامت برکاتہم الدر المنفوذ میں تحریر فرماتے ہیں کہ



اس میں اختلاف ہے، حضرت شاہ ولی اللہ صاحب نے اپنے رسالہ الانصاف فی بیان اسباب الاختلاف میں لکھا ہے:

واما ابو داؤد و الترمذی فہما مجتہدان منتہیان الی احمد واسحاق.

حضرت شاہ عبدالعزیز محدث دہلوی نے بستان الحدیث میں تحریر فرمایا ہے بعض ان کو شافعی کہتے ہیں اور بعض حنبلی اور حضرت شیخ نے مقدمہ لامع میں لکھا ہے کہ تاج الدین سبکی نے ان کو طبقات الشافعیہ میں ذکر فرمایا ہے، جس کے معنی یہ ہوئے کہ سبکی کے نزدیک یہ شافعی ہیں، اسی طرح نواب صدیق حسن خاں نے ان کو شافعی شمار کیا ہے اور شیخ ابواسحاق شیرازی نے اپنی کتاب طبقات الفقہاء میں ان کو اصحاب احمد میں شمار کیا ہے، اور عرف الشذی میں لکھا ہے:

المشہور انہ شافعی والحق انہ حنبلی کالنسائی

اسی طرح فیض الباری میں ابن تیمہ کے حوالہ سے ان کو حنبلی لکھا ہے، علامہ انور شاہ صاحب کی طرح ہمارے حضرت شیخ (حضرت مولانا محمد زکریا صاحب) کی بھی رائے یہی ہے کہ امام ابو داؤد کے حنبلی ہیں جس کے حضرت نے کچھ شواہد بھی بیان فرمائے ہیں۔

حضرت امام کی تو صیف میں ائمہ کبار کے کلمات

حضرت الاستاذ مقدمہ در المنضود میں ابن مندہ سے نقل فرماتے ہیں کہ جن حضرات نے احادیث کے درمیان نہایت جانفشانی سے چھان بین کی ہے اور حدیث کے بڑے بڑے ذخیروں میں سے احادیث صحیحہ کو غیر صحیحہ سے علیحدہ اور ممتاز کیا ہے ان میں چار حضرات خاص طور سے قابل ذکر ہیں، امام بخاری، امام مسلم، امام ابو داؤد، امام نسائی۔

موسیٰ بن ہارون ایک محدث ہیں وہ فرماتے ہیں:

خلق ابو داؤد فی الدنیا للحدیث وفی الآخرة للجنة ما رأیت افضل منه.

حضرت الاستاذ فرماتے ہیں کہ ابراہیم حربی کا مقولہ آپ کی شان میں مشہور ہے کہ جب مصنف نے اپنی یہ سنن (ابو داؤد) تالیف فرمائی تو انہوں نے اس کو دیکھ کر فرمایا ”الین لابی داؤد الحدیث کما الین لداؤد علیہ السلام الحدید“ کہ امام ابو داؤد کے لئے فن حدیث کو ایسا آسان اور موم کر دیا گیا ہے، جیسے حضرت داؤد علی نبینا علیہ

السلام کے لئے اللہ تعالیٰ نے لوہے کو نرم فرما دیا تھا:

کما قال تعالیٰ والنا له الحدید الایة.

حافظ ابوطاہر السلفی نے اسی مضمون کو منظوم کر دیا ہے:



لان الحدیث وعلمه بکماله لامام اہلیہ ابی داؤد مثل الذی لان الحدیث وسبکہ لنبی اہل زمانہ داؤد۔

بعض ائمہ سے منقول ہے کہ امام ابوداؤد اپنے طور طریق اور سیرت میں اپنے استاذ امام احمد بن حنبلؒ کے بہت مشابہ تھے، اور وہ مشابہ تھے اپنے استاذ وکیع کے، اور وہ مشابہ تھے سفیان کے، اور سفیان مشابہ تھے منصور کے اور منصور ابراہیم کے، اور وہ علقمہ کے اور وہ عبداللہ ابن مسعود کے اور عبداللہ ابن مسعود مشابہ تھے حضور اقدس صلی اللہ علیہ وسلم کے۔  
امام ابوداؤد کے تلامذہ

حضرت امام ابوداؤد کے تو ہزاروں تلامذہ ہوں گے، مگر ان میں مشہور و نمایاں حضرات یہ ہیں۔  
حضرت امام ترمذی (صاحب جامع) حضرت امام نسائی (صاحب السنن) اور آپ کے صاحبزادے ابوبکر بن ابی داؤد، ابوعوانہ، ابوبشر الدولابی علی ابن الحسن العبد، ابواسامہ محمد بن عبد الملک ابوسعید ابن الاعرابی، ابوعلی اللؤلؤی، ابوبکر بن داسہ، ابوسالم محمد بن سعید الجلو دی، ابو عمر واحد بن علی وغیرہم

حضرت امام ابوداؤد کی تصنیفات  
حضرت امام ابوداؤد کی اس سنن ابی داؤد کے علاوہ اور بھی دوسری تصانیف ہیں جن میں سے بعض ملتی ہیں اور بعض نایاب ہیں چند یہ ہیں:

- (۱) مراسیل ابی داؤد (جو سنن ابی داؤد کے بعض نسخوں کے اخیر میں لاحق ہے)
- (۲) الرد علی القدریۃ (۳) النباسخ والمنسوخ (۴) ماتفر د بہ اہل الامصار (۵) فضائل الانصار (۶) مسند مالک بن انس (۷) المسائل وغیرہم

حضرت امام ابوداؤد کی وفات  
حضرت امام ابوداؤد نے تعلیم و تعلم کے سلسلہ میں مختلف بلاد کا سفر کرتے ہوئے اخیر میں بغداد میں سکونت اختیار فرمائی اور وفات سے چار سال قبل بغداد سے بصرہ تشریف لائے وہیں وفات ہوئی جس کا قصہ یوں ہے:

آپ کے ایک خادم ابوبکر بن جابر بیان کرتے ہیں کہ ایک روز کا قصہ ہے کہ حضرت امام ابوداؤد بغداد میں مغرب کی نماز پڑھ کر اپنے مکان پر تشریف لائے، اس کے بعد امیر بصرہ ابو احمد الموفق آپ کے مکان کے دروازے پر حاضر ہوئے اور دروازے کو دستک دی آپ کے خادم ابوبکر بن جابر نے جا کر عرض کیا کہ امیر بصرہ تشریف لائے ہیں، اندر



آنے کی اجازت مل گئی حضرت امام ابو داؤد نے دریافت فرمایا کہ کیسے تشریف آوری ہوئی، انہوں نے کہا تین حاجتیں ہیں اول یہ کہ آپ بصرہ تشریف لے چلیں تا کہ بصرہ آپ کے علم سے معمور ہو کیونکہ وہاں اطراف عالم سے آپ کے پاس لوگ علم حاصل کرنے کے لئے آئیں گے۔

دوسری حاجت یہ ہے کہ آپ میری اولاد کو اپنی سنن پڑھادیں، تیسری یہ ہے کہ ان کے لئے مجلس روایت (درس) الگ منعقد فرمائیں اس لئے کہ اولاد امیر عوام کے ساتھ نہیں بیٹھا کرتی ہے۔

حضرت امام ابو داؤد نے اول دو کو منظور فرمالیا اور تیسری کی منظوری سے عذر فرمایا اور فرمایا:

الناس شریفهم و وضعهم فی العلم سواء

خادم ابو بکر کہتے ہیں کہ پھر ایسا ہی ہوا ایک ہی مجلس میں سب سنتے تھے لیکن امیر بصرہ کی رعایت میں اتنا فرق فرماتے تھے کہ اولاد امیر اور عوام کے درمیان ایک حجاب جائل کر دیا جاتا تھا۔

خیر امام موصوف نے اپنی زندگی کے آخری چار سال بصرہ میں گزار کر ۱۶ شوال المکرم ۲۷۵ھ بروز جمعہ انتقال فرمایا، آپ نے وصیت فرمائی تھی کہ اگر ہو سکے تو حسن بن شعیب مجھے غسل دے ورنہ سلیمان بن حرب کی کتاب الغسل کو دیکھ کر مجھے غسل دیا جائے، نماز جنازہ عباس بن عبد الواحد نے پڑھائی اور حضرت سفیان ثوری کی قبر کے پاس مدفون ہوئے۔ ۱

## جامع ترمذی کی سند

### حضرت شاہ ولی اللہ محدث دہلوی تک

بندہ (محمد کوثری علی سبحانی) نے پوری ترمذی شریف حضرت الاستاذ شیخ الحدیث مولانا سید محمد عاقل صاحب سہارنپوری دامت برکاتہم سے پڑھی ہے (ان کا تذکرہ اسناد ابو داؤد میں گزر چکا) اور استاذ محترم نے حضرت مولانا امیر احمد صاحب کاندھلوی سے پڑھی ہے، اور حضرت مولانا امیر احمد صاحب کو دو حضرات سے سندیں حاصل ہیں۔

اول حضرت مولانا عبد الرحمن صاحب کابل پوری سے دوم حضرت مولانا عبد اللطیف صاحب پرقاضوی سے (حضرت پرقاضوی کا تذکرہ اسناد بخاری میں آچکا) پھر ان دونوں کو سند حاصل ہے حضرت مولانا خلیل احمد محدث سہارنپوری سے اور محدث سہارنپوری کو سند حاصل ہے حضرت مولانا مظہر نانوتوی سے اور ان کو سند حاصل ہے حضرت

۱۔ یہ حالات ماخوذ و مستفاد ہیں: (۱) تذکرۃ الحفاظ ۵۹۱، ۵۹۳، ۵۹۴ (۲) ترجمۃ فی تاریخ بغداد ۵۵۵، ۵۹۴، ۵۹۵ (۳) البدایہ والنہایہ ۵۴، ۵۶۲، ۵۶۳ (۴) شذرات الذہب



مولانا مملوک علی صاحب نانوتوی سے اور ان کو سند حاصل ہے حضرت مولانا رشید الدین خاں کشمیری سے اور مولانا کشمیری کو سند حاصل ہے سراج الہند حضرت شاہ عبدالعزیز محدث دہلوی سے اور ان کو اپنے والد محترم مسند الہند حضرت شاہ ولی اللہ محدث دہلوی سے اور ان کو سند حاصل ہے شیخ ابوطاہر کردی مدنی سے۔  
نوٹ:

سند کے ان تمام رجال کے تذکرے سند بخاری میں آچکے ہیں صرف تین حضرات کا تذکرہ باقی ہے وہ پیش ہے۔

## تذکرہ

حضرت مولانا امیر احمد صاحب کاندھلوی

آپ کے والد محترم جناب عبدالغنی صاحب کاندھلوی ہیں۔

### ولادت

حضرت مولانا امیر احمد کاندھلوی دو شنبہ ۵ صفر ۱۳۲۲ھ میں مشہور قصبہ کاندھلہ ضلع مظفرنگر یوپی میں آپ کی پیدائش

ہوئی۔ ۱

### تعلیم و تربیت

بنیادی تعلیم حاصل کرنے کے بعد ۱۳۴۲ھ میں مظاہر علوم میں عربی سوم میں داخلہ لیا ۱۳۴۸ھ میں شعبان میں دورہ حدیث سے فارغ ہوئے اور اول نمبرات سے کامیاب ہوئے بخاری شریف اول ابوداؤد و شمائل ترمذی حضرت شیخ مولانا محمد زکریا صاحب مہاجر مدنی سے اور بخاری شریف ثانی حضرت مولانا عبداللطیف صاحب سابق ناظم اعلیٰ مظاہر علوم سے اور مسلم و ترمذی شریفین و طحاوی حضرت مولانا عبدالرحمن صاحب کامل پوری سے، نسائی شریف اور ابن ماجہ شریف حضرت مولانا منظور احمد صاحب سے پڑھی۔ ۱۳۴۸ھ میں فتون پڑھا۔

### درس و تدریس

فراغت کے بعد ۱۳۴۹ھ میں مدرسہ خلیلیہ شاخ مدرسہ مظاہر علوم میں تقرر ہوا حافظہ کا یہ عالم تھا کہ صرف فجر اور عصر کے بعد پڑھانے کے زمانے میں دو گھنٹہ قرآن حفظ کرتے ایک سال میں مکمل کر کے محراب سنادی۔



۱۳۵۵ھ میں شاخ سے منتقل ہو کر مدرسہ مظاہر علوم تشریف لائے ۱۳۶۳ھ میں ہدایہ اولین اور ۱۳۶۵ھ میں پہلی مرتبہ جلالین شریف پڑھائی، ۱۳۶۶ھ میں مشکوٰۃ شریف کا درس دیا پھر ۱۳۷۲ھ میں دورہ حدیث کے استاذ منتخب ہوئے اور نسائی شریف پڑھانی شروع کی، ۱۳۷۷ھ میں ترمذی شریف کا درس دیا ۱۳۸۱ھ میں طحاوی شریف پڑھائی، ۱۳۷۸ھ میں صدر المدرسین منتخب ہوئے تبلیغی جماعت سے خاص لگاؤ تھا اس لئے حضرت مولانا محمد الیاس صاحب کے ساتھ برابر شریک سفر رہتے اور دعوتی نہج پر طلبہ کو تیار کرتے تھے۔

## فضل و کمال

حضرت مولانا امیر احمد صاحبؒ ان با کمال ہستیوں میں سے تھے جن کو اللہ تعالیٰ نے علم و تقویٰ، پاکبازی اور پاک نفسی کی عظیم دولت سے نوازا تھا ظاہر بھی نورانی باطن بھی نورانی، اندر بھی علم کی تابانی تھی اور باہر علم کی فراوانی علم و عمل کے مضبوط رشتے اور مستحکم انطباق نے ان کی شخصیت کو چار چاند لگا دئے تھے آپ کو تمام علوم میں دسترس حاصل تھی ہر فن کی کتاب بلا تکلف پڑھاتے تھے فن حدیث کے ساتھ خصوصی لگاؤ تھا۔

مظاہر علوم میں مجموعی طور سے چوبیس (۳۴) سال تک درس دیا اور سترہ (۱۷) سال تک حدیث پڑھاتے رہے آپ کے نامور تلامذہ میں حضرت شیخ مولانا یونس صاحب جو نیواری حضرت شیخ مولانا محمد عاقل صاحب سہارنپوری دامت برکاتہم ہیں۔

## وفات

۱۱/ رزی الحج ۱۳۸۲ھ میں اپنے وطن کا ندھلہ میں اس دار فانی کو الوداع کہا اور وہیں پر اس گنجینہ علم کو سپرد خاک کیا گیا (ان اللہ وانا الیہ راجعون)

## آپ کی تصنیفات

- (۱) حواشی ترمذی (۲) حواشی ابن ماجہ (۳) حواشی طحاوی (۴) حواشی مشکوٰۃ المصابیح (۵) حواشی اوجز المسالک
- (۶) تلخیص بذل الجہود (تین جلدوں میں) (۷) حواشی کوکب الدرر (۸) درس نظامی کے مصنفین ۱
- (مگر یہ تمام تصانیف مسودات کی شکل میں ہیں کسی کی طباعت کی نوبت نہیں آسکی)



## تذکرہ

## حضرت مولانا عبدالرحمن صاحب کامل پوریؒ

نام و نسب

حضرت مولانا عبدالرحمن صاحب بن مولانا گل احمد صاحب کامل پوریؒ یوسف زئی قبیلہ افغان سے آپ کا نسب ملتا ہے۔

ولادت

بہبودی ضلع کامل پور (مغربی پنجاب پاکستان) میں حضرت مولانا کی پیدائش ۳ شوال ۱۲۹۹ھ مطابق ۲۷ اگست

۱۸۸۲ء میں ہوئی۔

تعلیم و تربیت

ابتدائی تعلیم کافیہ تک اپنے علاقہ کے ہی حضرت حاجی امداد اللہ صاحب مہاجر کی کے ایک شاگرد مولانا فضل حق شمس

آبادی سے حاصل کی اور متوسطات کی تعلیم مولانا قاضی عبدالرحمن صاحب، مولانا عبدالرؤف صاحب، مولانا حسن

الدین صاحب اور مولانا عبدالحکیم صاحب سے حاصل کی۔

ذی قعدہ ۱۳۳۰ھ میں مظاہر علوم میں آپ کی تشریف آوری ہوئی اس وقت مظاہر علوم میں جماعت بندی کا سلسلہ نہیں

تھا اس لئے بلا ترتیب یہ کتابیں پڑھیں:

توضیح، تلوتح، بیضاوی، ہدایہ آخرین، ترمذی شریف اور بخاری شریف حضرت مولانا خلیل احمد سہارنپوری سے۔

ابوداؤد، نسائی، ابن ماجہ حضرت مولانا نجفی صاحب کاندھلوی سے

اور بقیہ کتب دیگر اساتذہ مظاہر علوم سے ۱۳۳۱ھ میں سند فراغت حاصل کی۔

۱۳۳۲ھ میں فنون میں مظاہر علوم ہی میں داخلہ لیکر سالانہ امتحان میں اعلیٰ نمبرات سے کامیاب ہوئے۔

بعد ۱۳۳۳ھ میں دارالعلوم دیوبند میں داخلہ لیا اور حضرت شیخ الہند کے درس کا یہ آخری سال تھا اس لئے حضرت

شیخ الہند سے بخاری، ترمذی، علامہ انور شاہ کشمیری سے ابوداؤد شریف پڑھیں اور علامہ شبیر احمد عثمانی کے درس حدیث میں

بھی شریک ہوئے۔



## درس و تدریس

۱۳۳۳ھ کے اخیر میں مظاہر علوم کے استاذ مقرر ہوئے ترقی کرتے ہوئے ۱۳۳۴ھ میں (جب حضرت سہارنپوری حجاز تشریف لے گئے) تو عارضی طور سے صدر مدرس بنائے گئے پھر کچھ دنوں کے بعد مستقل صدر مدرس منتخب ہوئے اور تقریباً پینتیس (۳۵) سال آپ نے مدرسہ مظاہر علوم میں پڑھایا ہے جو کتاہیں عموماً زیر درس رہیں وہ یہ تھیں مشکوٰۃ شریف، مسلم شریف، ترمذی شریف، شمائل ترمذی، نسائی شریف، ابن ماجہ، طحاوی، مؤطا امام محمد وغیرہ اور انیس (۱۹) مرتبہ ترمذی جبکہ سولہ (۱۶) مرتبہ طحاوی کا درس دیا ہے۔

ترمذی شریف سے آپ کو خاص انسیت تھی سب کا اتفاق تھا کہ پورے ملک میں حضرت کامل پوری سے بہتر ترمذی پڑھانے والا کوئی نہیں تھا۔

## بیعت و سلوک

آپ کا اصلاحی تعلق حضرت سہارن پوریؒ سے تھا ان کے انتقال کے بعد حضرت تھانویؒ کی طرف مراجعت فرمائی اور آپ کے دامن فیض سے وابستہ ہو کر اکتساب فیض فرمایا حضرت تھانویؒ نے اجازت و خلافت سے بھی سرفراز فرمایا۔ حضرت تھانویؒ فرماتے تھے کہ مولانا کامل پوریؒ نہیں کامل پورے ہیں ۱۹۴۷ء میں ہندو پاک کی تقسیم کے ہولناک فسادات سے قبل رمضان المبارک کی تعطیل میں اپنے وطن بہبودی (کامل پور) تشریف لے گئے ادھر ملک تقسیم ہو گیا اور آپ کا علاقہ پاکستان میں شامل ہو گیا اور آمدورفت کے راستے مسدود ہونے کی وجہ سے مظاہر علوم واپس آنا مشکل ہو گیا۔ چنانچہ ۱۳۶۷ھ اور ۱۳۶۹ھ تک کل تین سال مدرسہ خیر المدارس بلتان میں رہے وہاں (۱۰۸) طلباء نے آپ سے سند حدیث حاصل کی پھر ۱۳۷۲ھ تک دارالعلوم الاسلامیہ ٹنڈوالا حیدر آباد میں شیخ الحدیث رہے اسکے بعد چار سال جامعہ اسلامیہ اکوڑہ خٹک میں شیخ الحدیث کے عہدے پر فائز رہے اور اخیر عمر تک یہیں خدمت حدیث انجام دیتے رہے۔

## آپ کی تصنیفات

## (۱) الحاوی علی مشکلات الطحاوی

یہ حضرت مولانا کے اشکالات کے جواب میں حضرت شیخ مولانا محمد زکریا صاحب نے تحریر فرمائی اور اس پر حضرت مولانا سعد اللہ صاحب ناظم اعلیٰ مظاہر علوم اور حضرت مولانا مفتی سعید احمد صاحب اجراڑوی صدر مفتی کی تائیدی دستخط



سے مجموعہ تیار ہوا ہے جس میں ۹۸ اشاکالات کے عالمانہ و محققانہ انداز سے جوابات تحریر کئے گئے ہیں۔

(۲) معارف ترمذی

یہ حضرت کی ترمذی کی تقریر ہے جسکو آپ نے فقاہت و محدثیت کے ساتھ درس دیا ہے مولانا قاری سعید الرحمن بن مولانا عبدالرحمن کامل پوری نے دیگر تلامذہ کی درسی کاپی کو سامنے رکھ کر ترتیب دیا ہے یہ دو جلدوں پر مشتمل اور تقریباً ایک ہزار صفحات پر محیط ہے۔

(۳) اسبال الازار

یہ علمی و فقہی مضامین کے لحاظ سے ایک جامع مقالہ ہے اس کی متعدد قسطیں ماہنامہ نظام کانپور میں شائع ہوئی ہیں۔

وفات

بندہ سبحانی کو حضرت مولانا محمد سعیدی کی طرف سے اجازۃ سند حدیث

چونکہ احقر الوری محمد کوثر علی سبحانی کو مولانا محمد سعیدی صاحب ناظم مدرسہ مظاہر علوم قدیم کی طرف سے ترمذی شریف کی سند اجازۃ حاصل ہے، حضرت سعیدی صاحب نے پوری ترمذی حضرت فقیہ الاسلام مولانا مفتی مظفر حسین صاحب سے پڑھی ہے، اور حضرت مفتی صاحب نے اپنے والد محترم حضرت مولانا مفتی سعید احمد اجڑوی سے پڑھی، اور حضرت مفتی سعید احمد صاحب نے دو حضرات سے ترمذی پڑھی، حضرت مولانا عبدالرحمن صاحب کامل پوری سے (ان کا تذکرہ اوپر آیا) اور حضرت مولانا عبداللطیف صاحب پرقاضوی سے (ان کا تذکرہ اسناد بخاری میں آچکا) پھر ان دونوں حضرات کو حضرت مولانا خلیل صاحب محدث سہارنپور سے سند حاصل ہے۔

تذکرہ

حضرت مولانا مفتی سعید احمد اجڑوی

نام و نسب

محدث کبیر فقیہ شہیر حضرت مولانا مفتی قاری سعید احمد بن نور محمد بن نصیب اللہ اجڑوی۔

۱۔ حوالہ (۱) ماخوذ و مستفاد علماء مظاہر علوم ۱۶۰۵ تا ۱۶۱۰ القید الغالیہ ۶۳

نوٹ:- باقی تفصیلی حالات علماء مظاہر علوم سہارنپور اور ان کی علمی و تصنیفی خدمات میں موجود ہیں۔



## ولادت

۱۳۲۲ھ میں پیدا ہوئے۔

## تعلیم و تربیت

قرآن کریم کی تعلیم اپنے جد محترم کے پاس شروع کی اور حافظ محمد حسین اجڑوئی کے پاس اس کی تکمیل کی، بعض کتابیں اپنے وطن مالوف میں پڑھ کر مظاہر علوم سہارنپور میں ۱۳۳۶ھ میں داخلہ لیکر یہاں کے نصاب کے مطابق تعلیم حاصل کی، تجوید و قرأت کی تعلیم حضرت شیخ عبدالعزیز کا کاروئی (شاگرد شیخ حسن سیوطی شاعر) سے حاصل کی، آپ نے حضرت مولانا عنایت الہی سہارنپوری، محدث جلیل حضرت مولانا خلیل احمد صاحب محدث سہارنپوری، حضرت مولانا شیخ ثابت علی، پپ شیخ الاسلام حضرت مولانا عبداللطیف پور قاضوی، حضرت مولانا عبدالرحمن کامل پوری، حضرت مولانا منظور احمد خاں سہارنپوری وغیرہ اکابر علماء سے مختلف علوم و فنون کی تعلیم حاصل کر کے دورہ حدیث شریف دو سال پڑھنے کے بعد ۱۳۴۲ھ میں فارغ ہوئے۔

## تدریسی خدمات

فراغت کے فوراً بعد ۱۳۴۳ھ میں مظاہر علوم میں مدرس مقرر کئے گئے، چنانچہ آپ نے تجوید و قرأت کی تقریباً دس سال تک تعلیم دی، پھر معین مفتی اور ۱۳۵۲ھ میں صدر مفتی منتخب ہوئے، چنانچہ ایک طرف تو آپ دارالافتاء کے باوقار شعبہ سے فتاویٰ تحریر فرماتے اور دوسری طرف اہم ترین کتابوں کا درس بھی دیتے تھے، آپ نے جلالین شریف ۲۵ بار بلکہ اس سے بھی زیادہ بار پڑھائی، سنن ترمذی تقریباً دس سال اور مشکوٰۃ شریف بھی متعدد بار پڑھائی، آپ کی کل مدت تدریس تقریباً ۳۲ سال ہے، حضرت مولانا عبدالرحمن کامل پوری کے وطن ہجرت کرنے کے باعث ۱۳۶۶ھ میں صدر المدرسین کے عہدے کی پیشکش کی گئی لیکن آپ نے اس باوقار عہدہ کی عظمت، اپنے استاذ گرامی کی مسند اور خود تواضع و اکرام کے باعث اسے قبول کرنے سے انکار فرمادیا، چنانچہ آپ کو نائب صدر المدرسین بنایا گیا، آپ نے فقہ و فتاویٰ، درس و تدریس اور تعلیمی نظام کے ساتھ ساتھ تاحیات تقریباً ۲۷ سال تک اپنے استاذ حضرت مولانا خلیل احمد محدث سہارنپوری کے تعمیل حکم میں مسجد و دفتر مدرسہ قدیم کی امامت بھی فرمائی، اور اس پورے عرصہ میں امامت کا کوئی معاوضہ نہیں لیا۔

مظاہر علوم کی نظامت کی پیشکش بھی دوبار آپ سے کی گئی، اور شیخ الحدیث حضرت مولانا محمد زکریا صاحب کاندھلوی نے اس عہدہ کو قبول کرنے کی خاص طور پر فرمائش اور کوشش کی لیکن آپ نے حزم و احتیاط اور ورع و تقویٰ کے باعث اسے



قبول کرنے سے صاف انکار کر فرمایا۔

## فضل و کمال

آپ مفتی اور پرہیزگار تھے، دنیا اور اس کی آرائش سے بالکل بے نیاز تھے، بقدر کفاف پر قانع، نمود و نمائش جاہ و منصب اور مال و دولت کی محبت سے دور تھے، زمین جائیداد اپنے رشتہ داروں کو دیدی تھی، اور اس سے ذرا بھی فائدہ نہیں اٹھایا، آپ پاکباز اور پاک طینت تھے، حسن اخلاق اور حسن کردار کے مالک تھے، ذکر واذکار کے پابند اور شب بیدار تھے، آپ کا ذہن انتہائی تیز، فکر عمیق اور نظر دور رس تھی، معقولات و منقولات میں آپ کو بڑا درک حاصل تھا۔

## فقہی مہارت

فقہ و فتاویٰ میں بڑی مہارت اور وسیع نظر رکھتے تھے، حالات زمانہ سے واقفیت اور عصری مسائل سے آگاہی رکھتے تھے، آپ نہایت امعان و تدبر اور حزم و احتیاط کے ساتھ فتاویٰ تحریر فرماتے تھے اور کوئی فتویٰ بغیر مراجعت کتب محض ظن و گمان سے نہیں لکھتے تھے، آپ کے فتاویٰ کی کثیر تعداد ہے، جن کو اگر جمع کیا جائے تو کئی جلدوں پر مشتمل ہوں گے، اکابر علماء اور معاصرین کو آپ کے فتاویٰ پر بڑا اعتماد تھا، حضرت مولانا علامہ عاشق الہی میرٹھی آپ کی وسعت مطالعہ و دقت نظر اور فقہی مہارت کے بڑے مدائح تھے، حضرت مولانا علامہ ظفر احمد عثمانی آپ کے فتاویٰ کو ترجیح دیتے تھے۔

آپ نے حضرت مفتی صاحب سے کثرت کے ساتھ استفاء کئے اور ڈاڑھی کے سلسلہ میں بھی آپ نے مفتی صاحب سے استفاء لئے، اسی طرح جب ”نوٹ“ کے سلسلہ میں آپ رسالہ تصنیف کر رہے تھے تو اس بارے میں بھی استفاء کئے جیسا کہ آپ کے رسائل سے ظاہر ہے۔

## فقہی و علمی مسائل میں اکابر علماء کی آپ کی طرف مراجعت

حضرت مولانا اطہر حسین فرمایا کرتے تھے کہ:

”میں نے اکثر علماء کبار اور اساتذہ کو آپ سے مسائل معلوم کرتے اور اہم معاملات میں مشورہ لیتے دیکھا ہے جیسے شیخ الحدیث حضرت مولانا محمد زکریا کاندھلوی، حضرت مولانا علامہ محمد اسعد اللہ رامپوری وغیرہ، آپ سے آپ کے استاذ حضرت مولانا عبد الرحمن کامل پوری نے پاکستان ہجرت کے بعد مسائل معلوم کئے، اسی طرح حضرت مولانا مفتی جمیل احمد تھانوی جو آپ کے رفیق درس اور ہم سبق تھے، آپ سے بہت سے جدید عصری مسائل میں مشورہ لیتے تھے، جس کی



ایک طویل فہرست ہے، اسی طرح میں نے حضرت مفتی عبدالکریمؒ، حضرت مولانا شیر کوٹیؒ، حضرت مولانا ابوالحسن ندویؒ، اور مولانا افتخار الحسنؒ کا ندہلوئی وغیرہم کو استفتاء کرتے دیکھا ہے۔“

حضرت مولانا مفتی محمد شفیع صاحب دیوبندیؒ نے اپنے فتاویٰ کا مجموعہ مرتب کرنے کے بعد دیوبند کے زمانہ قیام میں آپ کے پاس بھیجا تھا کہ آپ اس پر نظر ثانی کر لیں، چنانچہ آپ نے وقت نظر کے ساتھ اس کو اول تا آخر پڑھا اور اپنی رائے گرامی بھی ظاہر کی جیسا کہ مفتی صاحبؒ نے اپنی کتاب میں ذکر فرمایا ہے اور بعض مسائل میں آپ سے مشاورت کی تصریح بھی کی ہے، جو حضرت مفتی محمد شفیع صاحب عثمانیؒ کی حزم و احتیاط اور تقویٰ و دیانت پر دال ہے، اسی طرح حضرت مولانا محمد زکریا صاحبؒ جب اوجز المسالک کی تصنیف فرما رہے تھے، تو اس کے ایک ایک جز کو آپ کے پاس بھیجتے تھے، چنانچہ حضرت مفتی صاحبؒ کو جو بھی کمی اور جھول یا مساحت محسوس ہوئی اسکی اطلاع کرتے تھے، حضرت شیخ الحدیثؒ کی فرمائش پر آپ نے تقریظ بھی تحریر فرمائی تھی جو پہلے ایڈیشنوں میں موجود ہے، اسی طرح حضرت شیخ کی تصنیف ”فضائل اعمال“ (جس کا اصلی نام تبلیغی نصاب ہے) پر بھی نظر ثانی فرمائی جیسے کہ حضرت مولانا عبدالرحمن کامل پوری نے نظر فرمائی، اور اس کی تصحیح اور اصلاح بھی فرمائی، چنانچہ حضرت شیخؒ نے خود اپنی آپ بیتی میں اس کا اعتراف بھی فرمایا ہے۔

آپ کی حکیم الامت حضرت مولانا اشرف علی تھانویؒ سے بھی مکاتبت رہی اور آپ نے بعض اہم ترین فقہی مسائل حضرت حکیم الامت کو پیش کئے۔

### بیعت و سلوک

حکیم الامت حضرت تھانویؒ، حضرت مفتی سعید احمد جڑوی کے آخری شیخ و مرشد ہیں جیسا کہ آپؒ کی وفات کے بعد آپؒ کے اصلاحی خطوط سے ظاہر ہوا، آپؒ نے سب سے پہلے قبل البلوغ حضرت مولانا خلیل احمد محدث سہارنپوریؒ سے بیعت کی اور دوبارہ بلوغ کے بعد پھر بیعت ہوئے، ان کی صحبت میں رہ کر بھرپور استفادہ کیا۔

### آپ کی تصانیف

تصنیف و تالیف کا مشغلہ بھی رہا، چنانچہ تجوید قرأت سے متعلق ”فیض العزیز“ اور ”حاشیہ فوائد مکیہ“ جو ”فوائد مدنیہ“ کے نام سے معروف ہے اسی طرح مقدمہ جزری، شرح شاطبیہ، شرح خلاصۃ البیان وغیرہ تصنیف فرمائیں، اول الذکر کتاب مظاہر علوم کے نصاب میں بھی داخل ہے۔



آپ نے ۱۳۶۲ھ میں امارت کے بارے میں ایک کتابچہ مرتب فرمایا جس میں نہایت ہی اہم اور قیمتی مواد اور ذخیرہ جمع کیا تھا، لیکن یہ واقع رسالہ اس نام سے طبع نہیں ہوا، آپ کے نہایت اہم قلیل جواہر پارے آپ کی زیرِ درس کتابوں پر موجود ہیں، جیسے بدائع، در المختار، ہدایہ، بذل المحمود، نسائی، کنز الدقائق، جلالین، مشکوٰۃ المصابیح وغیرہ۔

آپ کی تصانیف میں شکار کے احکام، سودی قرض، نوٹ کے احکام، حاشیہ مختصر المعانی ”حاشیہ نور الایضاح“ اقوال الاختیار فی حسنات الکفار، کشف حقیقت، آئینہ نماز، مشرقی کا اسلام، اسی طرح تربذی شریف کے بعض اجزا کی شرح، ڈاکٹر عبدالقوی لاہوری کے ایک رسالہ کا رد بھی فرمایا، جس میں خاص طور پر لکھل کا شرعی حکم تفصیل کے ساتھ تحریر کیا، اس کے علاوہ آداب السلام اور بہشتی زیور کا حاشیہ بھی لکھا جو سب سے پہلے مطبع مجتہبائی سے شائع ہوا، آپ نے حج کے موضوع پر معرکہ الآراء کتاب ”معلم الحجاج“ تصنیف کی جو آپ کی تصنیفات میں سب سے زیادہ مشہور ہے، یہ کتاب ۱۳۵۵ھ میں تالیف فرمائی جس سے شاید ہی کوئی عالم اور حاجی مستفید نہ ہوا ہو، شیخ الاسلام حضرت مولانا سید حسین احمد مدنی نے اپنے آخری سفر حج کے موقع پر نہ صرف اس کتاب کا مطالعہ فرمایا بلکہ اس کے مطابق ارکان حج ادا فرمائے، حضرت اقدس شیخ عبدالقادر رائے پوری بھی اپنے سفر حج کے دوران اپنے قاری سے مختلف کتابیں سنتے تھے، اور جب بھی کوئی اختلافی موضوع اور مسئلہ پیش آتا تو حضرت معلم الحجاج کا مشورہ دیتے کہ ہمارا مفتی کیا کہتا ہے؟ پھر اس کو پڑھوا کر سنتے اور اس کو راجح قرار دے کر اسی پر عمل فرماتے۔

بعض صالحین نے معلم الحجاج کے زمانہ تالیف کے موقع پر خواب دیکھا کہ سرکارِ دو عالم صلی اللہ علیہ وسلم مظاہر علوم کے کتب خانہ میں موجود ہیں اور مفتی سعید احمد صاحب اجڑوٹی اپنے دونوں ہاتھوں سے کتابوں کا گرد و غبار صاف فرما رہے ہیں۔

### عادت و خصلت

آپ کھانے پینے میں سادگی پسند فرماتے تھے، آپ گھر کا کام کاج خود کر لیا کرتے تھے، عام طور پر کسی سے مدد نہیں لیتے تھے، اور بسا اوقات ضرورت کے وقت اپنے جوتے گانٹھ لیتے، کپڑے سل لیتے، اور کھانا بھی خود ہی پکا لیتے تھے۔

تلامذہ

آپ کے نامور تلامذہ میں مولانا ابرار الحق صاحب، قاضی مظہر الدین بلگرامی، مولانا امیر احمد کاندھلوی، مولانا صدیق احمد باندوی، مفتی عبدالقدوس الہ آبادی، مولانا عبدالرحمن جامی، مولانا حبیب الرحمن خیر آبادی، مفتی عبدالعزیز



رائے پوری، مفتی عبدالقیوم رائے پوری، مفتی محمود حسن گنگوہی، مولانا ابراہیم مظاہری بری، مولانا انعام الحسن، کاندھلوی، مولانا عبید اللہ بلیاوی، مولانا اظہار الحسن کاندھلوی، اور مولانا وقار علی بجنوری وغیرہ خصوصیت کے ساتھ قابل ذکر ہیں حضرت مفتی محمود حسن گنگوہی نے آپ سے تلخیص المفتاح پڑھی تھی اور افتاء میں آپ سے خصوصی استفادہ فرمایا تھا، حضرت مفتی محمود حسن گنگوہی یہاں مظاہر علوم کے زمانہ قیام میں حضرت مفتی سعید احمد کی زیر سرپرستی فتویٰ تحریر فرماتے تھے، جہاں کوئی غلطی ہوتی تو حضرت مفتی سعید احمد اجڑاڑوی تنبیہ فرماتے اور مفتی محمود حسن صاحب گنگوہی اسے درست کرتے۔

حضرت مولانا اطہر حسین صاحب نے حضرت مفتی سعید احمد صاحب اجڑاڑوی سے قرآن کریم کا کچھ حصہ کل ابتدائی کتب، سنن ترمذی مع شمائل ترمذی، بخاری شریف کا کچھ حصہ، اقلیدس، مسامرہ کا بھی کچھ حصہ اور در مختار، شرح عقود رسم المفتی وغیرہ پڑھی ہیں۔

### وفات

۱۳۷۷ھ میں وفات پائی جیسا کہ بعض جرائد و مجلات نے بھی ذکر کیا ہے، اور قبرستان حاجی شاہ کمال سہارنپور میں حضرت مولانا عبداللطیف پور قاضی کے جوار میں تدفین عمل میں آئی، آپ کے جنازہ میں تقریباً ۴۲ ہزار افراد نے شرکت کی۔

### اسناد جامع الترمذی الی الامام الترمذی

رواہ الشیخ أبو طاهر عن الشیخ ابراہیم الکردی، وهو عن الشیخ سلطان المزاحی، وهو عن الشیخ شہاب الدین أحمد بن خلیل السبکی، وهو عن الشیخ نجم الدین محمد الغیطی، وهو عن الشیخ زین الدین زکریا بن محمد الأنصاری، وهو عن الشیخ عز الدین عبد الرحیم بن محمد بن الفرات القاہری الحنفی، وهو عن الشیخ عمر بن أبی الحسن المراغی ومراغة: بلدة معروفة من بلاد فارس (ایران) وهو عن الشیخ فخر الدین ابن الخباری وهو عن الشیخ عمرو بن طبرزد البغدادی وهو عن الشیخ أبی الفتح عبد الملك بن عبد الله بن أبی سهل الکروخی، وکروخ: بفتح الکاف وضم الراء المهملة المخففة بلدة علی نواحی الہرات، وهو صاحب نسخة الترمذی، وهو عن القاضی أبی عامر محمود ابن القاسم بن محمد لأزدی، قال الکروخی وأخبرنا الشیخ أبو نصر عبد العزيز التریاقی والشیخ أبو بکر أحمد بن عبد الصمد بن أبی الفضل



بن ابی حامد الغورجیؒ وہم عن الشیخ ابی محمد عبد الجبار بن محمد بن عبد اللہ بن ابی الجراح المروزی نسبة الی مروشاہ جہان بلدة مشہورة بخراسان وهو عن الشیخ ابی العباس محمد بن محبوب المحبوبي المروزی، وهو عن صاحب الکتاب ابی عیسیٰ محمد بن عیسیٰ بن سورة بن موسی الترمذی رحمہ اللہ تعالیٰ ۱۔

## اسناد جامع ترمذی شیخ ابوطاہر مدنی سے امام ترمذی تک

شیخ ابوطاہر المدنی کو ترمذی شریف کی سند حاصل ہے، اپنے والد شیخ ابراہیم کردی سے (ان دونوں کے تذکرے سند بخاری میں آچکے ہیں)

اور شیخ کردی کو سند حاصل ہے شیخ سلطان المزاحی سے اور شیخ مزاحی کو سند حاصل ہے شیخ شہاب الدین احمد بن خلیل السبکی سے اور شیخ سبکی کو سند حاصل ہے شیخ نجم الدین الغیطی سے (اور ان تینوں یعنی مزاحی، سبکی اور غیطی کے تذکرے سند مسلم میں آچکے ہیں) اور شیخ غیطی کو سند حاصل ہے شیخ زین الدین زکریا بن محمد الانصاری سے (ان کا تذکرہ سند بخاری میں آچکا ہے) اور شیخ انصاری کو سند حاصل ہے شیخ عزالدین عبدالرحیم بن محمد بن الفرات القاہری الحنفی سیار شیخ قاہری کو سند حاصل ہے شیخ عمر بن ابوالحسن المراغی سے اور شیخ مراغی کو سند حاصل ہے فخر الدین ابن البخاری سے (ان کا تذکرہ سند ابوداؤد میں آچکا ہے) اور شیخ ابن البخاری کو سند حاصل ہے شیخ عمرو بن طبرزد البغدادی سے (ان دونوں یعنی ابن البخاری اور بغدادی کے تذکرے سند ابوداؤد میں آچکے ہیں) اور شیخ بغدادی کو سند حاصل ہے شیخ ابوالفتح عبدالملک بن عبداللہ بن سہل الکروخی سے اور شیخ کروخی کو تین اساتذہ سے سند حاصل ہے، اول قاضی زاہد ابو عامر محمود بن القاسم بن محمد الازوی سے، دوم شیخ ابو نصر عبدالعزیز بن محمد بن علی بن ابراہیم الترباتی سے، سوم شیخ ابوبکر احمد بن عبدالصمد بن ابی الفضل بن ابی حامد الغورجی سے، پھر ان تینوں حضرات کو سند حاصل ہے، شیخ عبد الجبار بن محمد بن عبداللہ بن ابی الجراح الجرجانی المروزی المرزبانی سے اور شیخ مرزبانی کو سند حاصل ہے شیخ ابوالعباس محمد بن احمد بن محبوب بن فضیل الحبوبی المروزی سے اور شیخ مروزی کو سند حاصل ہے صاحب کتاب ابو عیسیٰ محمد بن عیسیٰ بن سورة بن موسی الترمذی سے رحمہم اللہ رحمۃ واسعة۔



## تذکرہ

## شیخ عزالدین ابن الفرات الحنفی

نام و نسب

نام عبدالرحیم، لقب عزالدین، کنیت ابو محمد اپنے اسلاف کی طرح ابن الفرات سے مشہور ہیں نسب نامہ یوں ہے:

شیخ عزالدین ابو محمد عبد الرحیم بن ناصر الدین محمد بن عزالدین عبد الرحیم بن علی

بن الفرات المصری الحنفی

ولادت

۵۹ھ میں قاہرہ میں پیدا ہوئے۔

تعلیم و تربیت

قاہرہ ہی میں بنیادی علوم حاصل کئے اور بہت جلد حفظ قرآن مکمل فرمائے پھر علوم متداولہ میں پروان چڑھنے لگے اور علوم مزوجہ کی تعلیم میں مشغول ہو گئے۔

شیوخ و اساتذہ

علم فقہ قاضی شرف الدین بن منصور اور جمال ملطی وغیرہ سے حاصل کیا اور علم حدیث اپنے والد محترم شیخ ناصر الدین اور زین الدین عراقی ابن اسلاف بلقینی وغیرہ سے حاصل کئے۔

نیز آپکو فخر ابن البخاری کے بہت سارے تلامذہ سے اجازت حدیث حاصل ہوئی ہے مثلاً عمر بن امیلہ، عمر بن الحسن مراغی، ابن عطاء اللہ حنفی، صلاح الدین، ابو عمر وغیرہ۔

اسی طرح آپ کے مشہور اساتذہ میں خلیل بن ایکب الصفدی، محمود بن خلیفہ النہجی، تاج سبکی، برہان الدین القیراطی، ابو ہریرہ بن الذہبی ان کے علاوہ اور بھی مشائخ سے اکتساب فیض کئے۔

منقول ہے کہ حافظ ابن حجر عسقلانی سے صرف ایک سال قبل وفات پائے اس لئے بہت سارے مشائخ میں دونوں مشترک ہیں یعنی حافظ ابن حجر کے جو اساتذہ ہیں وہ حضرت شیخ عزالدین کے بھی اساتذہ ہیں۔



## آپ کی تصانیف

(۱) تذکرۃ الانام فی النهی عن القیام (۲) نجة الفوائد (۳) تلخیص مسائل شرح منظومه ابن وهبان

## آپ کی وفات

مصر میں ۸۵۱ھ وفات پائی۔ ۱

## تذکرہ

## شیخ عمر المراغی

آپ کا نام عمر، لقب ابن امیلة، کنیت ابو حفص ہے سلسلہ نسب حافظ ابن حجر عسقلانیؒ یوں بیان فرماتے ہیں:  
عمر بن حسن بن مزید بن امیلة بن جمعة بن عیدان المراغی ثم الحلبي ثم الدمشقي ثم  
المزی المشهور بابن امیلة مسند العصر  
آپ کی چار نسبتیں ہیں:

(۱) المراغی (بفتح المیم و الراء و فی آخرها الغین المعجمة) یہ قبیلہ اور شہر دونوں کی طرف منسوب  
ہے قبیلہ کا نام مراغ تھا اور ایک محلہ بھی تھا۔

(۲) حلبی یہ بھی دمشق میں ایک جگہ حلب کی طرف کی منسوب ہے۔

(۳) دمشقی ملک کی طرف منسوب ہو کر دمشق کہلاتے ہیں

(۴) المزی (بکسر المیم و الزای المشددة) یہ مزہ کی طرف منسوب ہے جو دمشق کا ایک قریہ ہے۔

## ولادت

آپ ۱۸ رجب المرجب ۶۷۹ھ میں پیدا ہوئے۔

## تعلیم و تربیت

ایک سال کی عمر میں یعنی ۶۸۰ھ میں مجد بن حملون کی مجلس میں حاضر کیے گئے اور بنیادی تعلیم حاصل کرنے  
کے بعد حدیث و تفسیر میں مشغول ہو گئے اور اپنے زمانے کے کبار محدثین سے علم حاصل کیا جیسے:



(۱) فخر ابن البخاری (۲) عز بن عساکر (۳) محمد ابن یعقوب بن النحاس وغیرہ ان حضرات سے علم حاصل کیا آپ بہت زیادہ عبادت میں مجاہدہ کرنے والے تھے اور کثرت سے تلاوت کرتے رہتے تھے اور درس حدیث میں بڑے صبر و ضبط کے ساتھ ثابت قدم رہتے تھے بسا اوقات بغیر اکتاہٹ کے پورے پورے دن حدیث بیان کرتے رہتے تھے اللہ تعالیٰ نے آپ کو لمبی عمر عطا کی تھی تقریباً پچاس سال تک آپ نے حدیث کا درس دیا ہے یہاں تک کہ اسناد میں پوتے کو دادا سے ملا دیا۔

مشہور تلامذہ

آپ سے بہت سارے لوگوں نے اکتساب فیض کیا ہے چند مخصوص حضرات یہ ہیں:

(۱) زین الدین عراقی (۲) نور الدین ہیثمی (۳) علامہ شمس الدین ذہبی علامہ ذہبی نے اپنی مجمع میں آپ کی سند سے حدیث لکھی ہے آپ نے اپنے زمانہ کے تمام لوگوں کو خصوصاً مصریوں اور شامیوں کو اجازت عامہ دے رکھی تھی۔

وفات

آپ ۸ ربیع الآخر ۷۷۷ھ میں اس دار فانی سے رحلت فرما گئے (انا للہ وانا الیہ راجعون) ۱

تذکرہ

شیخ ابوالفتح عبد الملک کروخی

نام و نسب

نام عبد الملک، کنیت ابوالفتح ہے شیخ الکروخی سے مشہور ہیں نسب نامہ یوں ہے:

الشیخ الامام الثقة ابو الفتح عبد الملک بن ابی القاسم عبد اللہ بن ابی سہل بن القاسم بن ابی منصور بن ماح الکروخی الهروی۔

آپ کی دو نسبتیں ہیں:



(۱) الهروی (بہاء و راء مفتوحین نسبة الى هراة مدينة بخراسان)

خراسان میں ایک شہر ہراۃ کی طرف منسوب ہے۔

(۲) الکروخی (بفتح كاف و ضم الراء خفيفة یخاء معجمة منسوب الى كروخ من بلاد

خراسان والمراد عبد الملك بن ابی القاسم زاوی الترمذی)

یعنی کاف کے فتح اور راء کے ضمہ کے ساتھ منقول ہے یہ خراسان کا ایک شہر ہے (بلدة علی نواحی الہرات) جو شہر ہراۃ

کے اطراف میں واقع ہے۔

ولادت

آپ کی پیدائش شہر ہراۃ کے قریب شہر کروخ میں ماہ ربیع الاول ۴۶۲ھ میں ہوئی۔

تعلیم و تربیت

اپنے دیار میں ابتدائی تعلیم حاصل کرنے کے بعد مختلف مشائخ سے علم حدیث کو حاصل کیا خصوصاً جامع ترمذی

انہوں نے تین اساتذہ سے پڑھی:

(۱) قاضی ابو عامر الازدی سے ربیع الاول ۴۸۲ھ میں۔ (۲) احمد بن عبد الصمد الغوری سے ربیع الآخر ۴۸۱ھ

میں۔ (۳) عبد العزیز بن محمد بن ابی نصر تریاتی سے (مگر ان سے آخری حصہ جو مناقب ابن عباس سے شروع ہوتا ہے

نہیں پڑھا) باقی پوری ترمذی کا سماع ان سے بھی کیا ہے اور مذکورہ تینوں مشائخ نے جامع ترمذی عبد الجبار الجراحی سے

روایت کی ہے۔

اسی طرح شیخ ابوالفتح نے مذکورہ تینوں اساتذہ کے علاوہ حدیث کا سماع شیخ ابواسامیل الانصاری، محمد بن علی

العمیری، حکیم بن احمد الاسفرائینی اور ابو عطاء اللخمی وغیرہ سے بھی کیا ہے۔

شیخ ابوالفتح کے تلامذہ

شیخ ابوالفتح سے بہت سارے لوگوں نے حدیث شریف کا سماع کیا ہے ان میں سے چند چنیدہ حضرات یہ ہیں:

(۱) علامہ سمعانی (۲) ابن عساکر (۳) ابن الجوزی (۴) خطیب دمشق عبد الملك بن یا

سین الدولعی (۵) زاهر بن رستم (۶) ابو احمد بن سکینہ (۷) ابن الاخضر (۸) ابن طبرزد (۹) احمد



بن علی الغزنوی (۱۰) علی بن ابی الکرم المکی البناء (۱۱) ابو الیمن الکندی (۱۲) عبد السلام بن ابی مکی القباری (۱۳) احمد بن یحییٰ بن الدبیقی (۱۴) مبارک بن صدقہ الباخرزوی (۱۵) فقیہ محمد بن معالی الحلوی (۱۶) ثابت بن مشرف البناء

## سیرت و اخلاق

آپ کے شاگرد علامہ سمعانی فرماتے ہیں کہ آپ انتہائی دیندار صالح، خیر خواہ اور اعلیٰ اخلاق کے پیکر تھے، سچے اور ثقہ محدث تھے، زاہد اور تارک الدنیا صوفی شخص تھے، مرض کی حالت میں بھی بعض شاگردوں نے کچھ رقم پیش کی تو قبول نہیں فرمایا ہمیشہ فقر اور عسری زندگی گزاری جامع ترمذی کا نسخہ اپنے ہاتھ سے لکھ کر فروخت کرتے اور اسی سے اپنی ضرورت پوری کرتے۔

## وفات

آپ کی وفات ۲۵ ذی الحجہ ۵۲۸ھ حاجیوں کے رخصت ہونے کے تین دن بعد مکہ مکرمہ میں ہوئی۔ ۱۔

## قاضی ابو عامر محمود ابن القاسم الازدی

## نام و نسب

نام محمود، کنیت ابو عامر، لقب قاضی زاہد ہے نسب نامہ یوں ہے

الشیخ الامام المسند القاضی ابو عامر محمود بن القاسم بن القاضی الکبیر ابی منصور محمد بن محمد بن عبد اللہ بن علی بن حسین بن محمد بن مقاتل بن صبیح بن ربیع بن عبد الملک بن یزید بن المہلب بن ابی صفرة الازدی المہلبی الہروی الشافعی من کبار ائمة المذہب .

آپ کی چار نسبتیں ہیں:

(۱) الازدی (بمقتوحة وسکون الزائی) یہ قبیلہ شنوہ کی شاخ قبیلہ ازد کی طرف منسوب ہے۔

(۲) المہلبی (بضم المیم و فتح الہاء و تشدید اللام و فی آخرها الباء المفتوحة بواحدة)

جد اعلیٰ ابو سعید المہلب بن ابی صفرة الازدی امیر خراسان کی طرف منسوب ہے۔



(۳) الہروی اس کی تحقیق شیخ ابوالفتح کے تذکرے میں آگئی ہے (۴) الشافعی آپ مسلک شافعی تھے۔

ولادت

قاضی زاہد کی پیدائش ۴۰۰ھ میں خراسان کے کہ ایک شہر ہرات میں ہوئی ہے۔

تعلیم و تربیت

شروع میں اپنے شہر میں ابتدائی تعلیم حاصل کرنے کے بعد علم حدیث کا آغاز اپنے جد محترم ابو منصور الازدی سے کیا اور پھر دوسرے محدثین سے بھی جیسے:

(۱) عبد الجبار الجراحی (۲) ابو عمر محمد بن الحسن البسطامی (۳) ابو معاذ احمد بن محمد الصیرفی (۴) حافظ احمد بن محمد الجارودی (۵) ابو معاذ بن عبس الزاغانی (۶) بکر بن محمد المروزی وغیرہم۔

تلامذہ

آپ کے تلامذہ بہت سارے علمائے کبار ہیں جن میں سے شیخ ابوالفتح الکروخی اور ابو جعفر بن ابی علی الہمدانی کا نام نامی اسم گرامی سرفہرست ہے۔

سیرت و کردار

آپ کی زندگی زہد و تقویٰ کے اعتبار سے بے مثال اور عفت و پاکدامنی میں بے نظیر تھی اخلاق و کردار کے اعلیٰ معیار پر فائق تھے علامہ سمعانی فرماتے ہیں کہ وہ جلیل القدر، کبیر المجل عالم و فاضل تھے۔

وفات:

آپ کی وفات ماہ جمادی الاخریٰ ۴۸۷ھ میں ہوئی۔ ۱

شیخ ابونصر عبدالعزیز التریاتی

نام و نسب

نام عبدالعزیز، کنیت ابونصر، لقب شیخ التریاتی ہے نسب نامہ یوں ہے۔



شیخ ابو النصر عبد العزیز بن محمد بن علی بن ابراہیم الهروی التریاقی  
آپ کی نسبت دو ہے:

(۱) الهروی (اس کی تحقیق گزر گئی)

(۲) التریاقی (بکسر التاء المنقوطة باثنتين من فوقها و سکون الراء و فتح الياء المنقوطة باثنتين من تحتها و فی آخرها القاف. هذه النسبة الى شيئين : احدهما الى عمل الترياق وهو شيء ينفع من السموم و يدفعها والثاني ينسب الى ترياق وهي قرية من قرى هراة)  
تعلیم و تربیت

آپ اپنے اپنے دیار میں ابتدائی تعلیم حاصل کرنے کے بعد علم حدیث کے لئے مختلف مشائخ کے سامنے زانوئے تلمذ طے کیا۔ خصوصاً جامع ترمذی آخری جزء کے علاوہ جسکی ابتداء حضرت عبداللہ بن عباسؓ کے مناقب سے بواسطہ عبدالجبار خراجی سے روایت کرتے ہیں۔ نیز آپ نے حدیث قاضی ابوالمصور الازدی اور حافظ ابوالفضل الجارودی سے بھی حاصل کی ہے۔

تلامذہ:

بہت سے محدثین ہیں خاص کر جامع ترمذی آپ سے مؤتمن الساجی اور شیخ ابوالفتح عبدالملک الکروخی نقل کرتے ہیں۔  
وفات:

ماہ رمضان المبارک ۴۸۳ھ میں آپ کا انتقال ہوا اور کل چورانوے (۹۴) سال عمر پائی۔ ۱

تذکرہ

شیخ ابوبکر احمد بن عبدالصمد الغورجی

نام و نسب

نام احمد بن عبدالصمد، کنیت ابوبکر، لقب شیخ غورجی ہے سلسلہ نسب یوں ہے  
شیخ ابوبکر احمد بن عبد الصمد بن ابی الفضل بن ابی حامد الغورجی الهروی



آپ کی دو نسبتیں ہیں:

(۱) الغور جی (بضم الغین و سکون الواو و فتح الراء و فی آخرها جیم . هذه النسبة الى غورة وهي قرية من قرى هراة) یعنی ہرات کے اطراف میں یہ ایک گاؤں غورہ کی طرف منسوب ہے جو شیخ ابو بکر الغور جی کی جائے پیدائش ہے اس کی طرف نسبت کرتے ہوئے آپ کو غور جی کہا جاتا ہے۔

(۲) الهروی  
اس کی تحقیق گزر چکی ہے۔

تعلیم و تربیت

آپ نے اپنے علاقہ میں ابتدائی تعلیم پانے کے بعد مختلف مشائخ حدیث کی طرف سفر کئے خاص کر شیخ عبد الجبار الجراحی کی خدمت میں حاضر ہو کر ترمذی شریف کی سماعت کی آپ سے بہت سارے لوگوں نے علم حدیث حاصل کیا خاص کر شیخ مؤتمن الساجی اور شیخ ابوالفتح الکروخی نے آپ سے روایت حدیث کی ہے شیخ ابوالفتح الکروخی نے آپ سے ترمذی شریف کا سماع ربیع الآخر ۴۸۱ھ میں کیا ہے۔

وفات

ذی الحجہ ۴۸۱ھ میں ہراة کے اندر وفات پائی اور کل عمر ۹۰ سال پائی۔ ۱

شیخ ابو محمد عبد الجبار الجراحی

نام و نسب

نام عبد الجبار، کنیت ابو محمد، لقب الشیخ الصالح ہے سلسلہ نسب یوں ہے:

الشیخ الصالح الثقة ابو محمد عبد الجبار بن محمد بن عبد اللہ بن محمد بن ابی الجراح بن الجنید بن ہشام بن المرزبان المرزبانی الجراحی المروزی  
آپ کی تین نسبتیں ہیں:

(۱) المرزبانی (بفتح المیم و سکون الراء و ضم الزاء و فتح الباء المنقوطة بواحدة وفي



آخرها النون هذه النسبة الى المرزبان و هو اسم لجد المنتسب اليه)

(۲) الجراحی (بفتح الجیم و تشدید الراء و فی آخرها الحاء المهملة هذه النسبة الى الجراح و هو اسم لبعض اجداد المنتسب اليه)

(۳) المروزی (بسكون الراء و بزاء نسبة الى مرو و زیادة زای مدينة بخراسان)

ولادت

آپ ۳۳۱ھ میں مرو شہر میں پیدا ہوئے اور ہرآہ شہر میں بود و باش اختیار کی۔

تعلیم و تربیت

آپ نے ابتدائی تعلیم حاصل کرنے کے بعد ہرآہ شہر میں مقیم ہو کر وہاں کے محدثین سے علم حدیث حاصل کیا خصوصاً ابوالعباس المحبوی کے واسطے سے جامع ترمذی کی روایت کی ہے۔

تلامذہ

آپ سے خلق کثیر نے ترمذی شریف نقل کی ہے ان میں سے چند یہ ہیں:

(۱) ابو عامر ازدی

(۲) احمد بن عبد الصمد الغورجی (۳) شیخ الاسلام ابو اسمعیل عبد اللہ بن محمد (۴) عبد

العزيز بن محمد التریاقی (۵) ابو نصر التریاقی (۶) محمد بن محمد العلائی

سیرت

آپ نہایت دیانتدار پاک طینت متقی عالم و محدث تھے علامہ سمعانی فرماتے ہیں کہ آپ نیک اور ثقہ شخص تھے۔

وفات

علامہ سمعانی فرماتے ہیں کہ آپ کی وفات ۴۱۲ھ میں ہوئی ہے۔ ۱ اناللہ وانا الیہ راجعون

شیخ ابوالعباس المحبویؒ

نام و نسب

نام محمد، کنیت ابوالعباس، لقب مفید مرو ہے سلسلہ نسب یوں ہے:

۱ حوالہ (۱) سیر اعلام النبلاء ۲۵۷، شذرات الذهب ۱۹۵ جلد ۳ حاشیہ ج ۱۰، تاج ۹۵، المغنی ۲۲، الکلام المفید ۳۰۳، ۳۰۴، ۳۰۵



امام المحدث مفید مرو ابو العباس محمد بن احمد بن محبوب بن فضیل المحبوبي المروزی راوی جامع ابی عیسیٰ (ترمذی شریف) عن الامام الترمذی۔  
نسبت دو ہیں:

(۱) المحبوبي (بحاء مہملہ و ضم موحدۃ اولی نسبة الی جد ابی العباس بن محمد بن احمد بن محبوب احد رواۃ الترمذی)

(۲) المروزی  
اس کی تحقیق گزر چکی ہے۔

تعلیم و تربیت

آپ نے اپنے دیار میں ابتدائی تعلیم حاصل کرنے کے بعد کبار محدثین سے علم حدیث حاصل کیا مثلاً:

(۱) سعید بن مسعود (۲) صاحب نظر بن شمیم (۳) فضل بن عبد الجبار الباہلی (۴) ابو الموجه وغیرہم محدثین سے  
تلامذہ

ایک بڑی جماعت نے آپ سے سماع حدیث کیا ہے جن میں چند یہ ہیں:

(۱) ابو عبد اللہ بن مندہ (۲) ابو عبد اللہ الحاکم (۳) عبد الجبار بن الجراح (۴) اسماعیل بن منال المحبوبي وغیرہ

۲۶۵ھ میں جبکہ آپ کی کل عمر ۱۶ سال تھی ترمذ شہر میں سفر کر کے تشریف لائے اور حضرت امام ترمذی سے جامع ترمذی کی سند حاصل کی آپ ذہین ثقہ اور مضبوط سماع سے متصف خوش خط عالم تھے۔

چنانچہ آپ جامع ترمذی کے راوی ہیں اور آپ ہی کا نسخہ لوگوں کے درمیان متداول ہے آپ شہر مرو کے محدث، شیخ اور رئیس تھے۔

وفات

امام حاکم نے فرمایا کہ شیخ ابو العباس کا انتقال رمضان المبارک ۳۴۶ھ میں ہوا۔ ۱



## الامام الحافظ ابو عیسیٰ محمد بن عیسیٰ الترمذی

نام و نسب

نام محمد، کنیت ابو عیسیٰ، لقب الامام الحافظ الحجۃ الرحلة سلسلہ نسب یوں ہے:

الامام الحافظ ابو عیسیٰ محمد بن عیسیٰ بن سورہ بن موسیٰ بن الضحاک السلمی  
الضریر البوغی الترمذی

بعض حضرات نے آپ کا نسب اس طرح بیان کیا ہے:

محمد بن عیسیٰ بن یزید بن سورہ بن السکن  
مگر اکثر کتابوں میں پہلا نسب نامہ ہی موجود ہے اس لئے وہی رائج ہے۔  
یہاں آپ کی تین نسبتیں ہیں

(۱) السَّلْمِی (بفتح السین المهملة و سکون اللام هذه النسبة الى الجد وهو ممن كان في  
آبائہ و اجدادہ سلم)، (۲) السَّلْمِی (هذه النسبة بضم السین المهملة وفتح اللام الى سليم وهي  
قبيلة من العرب مشهورة) (۳) السَّلْمِی (بفتححتین الى بنی سلمة حی من الانصار) (۳) بوغی  
(بضم الباء و کسر الغین المعجمة)

ترمذ شہر کے چند فرسخ کے فاصلے پر بوغ نامی قصبہ آباد تھا وہیں امام ترمذی کی پیدائش ہوئی ہے اسی کی طرف نسبت  
کرتے ہوئے آپ کو بوغی کہا جاتا ہے۔

(۳) الترمذی هذه النسبة الى ترمذ قال ابو سعد الناس مختلفون في كيفية هذه النسبة  
بعضهم يقول بفتح التاء و بعضهم يقول بضمها و بعضهم يقول بكسرهما المتداول على لسان اهل  
تلك المدينة بفتح التاء و كسر الميم والذي كنا نعرفه فيه قديما بكسر التاء والميم جميعاً

ولادت و جائے ولادت

علامہ بقائی فرماتے ہیں کہ آپ کے آبا و اجداد شہر مرو کے باشندے تھے پھر خراسان کے شہر ترمذ کی طرف منتقل  
ہو گئے جو دریائے جیحون کے کنارے ایک مشہور شہر تھا جہاں سے بڑے بڑے جبال العلم پیدا ہوئے اس کو مدینۃ العلم کہا



جاتا تھا اس شہر کے چند فرسخ پر بوغ نامی قصبہ آباد تھا حضرت امام ترمذی اسی قصبے میں ۲۰۹ھ یا بقول بعض ۲۰۰ھ میں پیدا ہوئے مگر پہلا قول رائج ہے۔

### تعلیم و تربیت

حضرت امام ترمذی نے پہلے اپنے وطن میں رہ کر ابتدائی تعلیم حاصل کی اس کے بعد بڑے بڑے شہروں کے مشائخ کے پاس جا کر علم حدیث حاصل کیا مثلاً حجاز، مصر، شام، کوفہ، بصرہ، خراسان، بغداد، حرین شریفین وغیرہ مدن و امصار کے شیوخ سے سند حدیث حاصل کی۔

### شیوخ و اساتذہ

آپ نے تو سیکڑوں محدثین سے حدیث کی روایت کی ہے جن میں سے چند مشہور یہ ہیں:

- (۱) حضرت امام بخاری (۲) حضرت امام مسلم (۳) حضرت امام ابو داؤد سجستانی
- (۴) احمد بن منیع (۵) محمد بن المثنیٰ (۶) محمد بن بشار (۷) ہناد بن السری (۸) قتیبہ بن سعید (۹) محمود بن غیلان (۱۰) اسحاق بن موسیٰ الانصاری (۱۱) اسحاق ابن راہویہ (۱۲) ابو کریب (۱۳) زیاد بن ایوب

### تلامذہ

آپ سے خلق کثیر نے علم کو حاصل کیا جن میں سے چند نامور شاگرد یہ ہیں:

- (۱) مکحول ابن فضل (۲) محمد بن محمود بن عنبر (۳) حماد بن شاکر (۴) عبد بن محمد النسفی (۵) ہشیم بن کلیب الشاشی (۶) احمد بن علی بن حسنویہ (۷) ابو العباس المحبوبي - وغیرہم

حضرت امام ترمذی کو یہ فخر ہے کہ بعض احادیث میں وہ اپنے استاذ حضرت امام بخاری کے بھی استاد ہیں چنانچہ حضرت امام بخاری نے امام ترمذی کی سند سے بعض روایت صحیح بخاری میں نقل کی ہیں چنانچہ فخر کرتے ہوئے حضرت امام ترمذی نے دو حدیثوں کے متعلق خود تصریح کی ہے۔

- (۱) حضرت علی رضی اللہ تعالیٰ عنہ سے مرفوعاً منقول ہے:



لا یحل لاحد ان یجنب فی هذا المسجد غیری و غیرک

حضرت امام ترمذی اس حدیث کو نقل کرنے کے بعد تحریر فرماتے ہیں

وقد سمع محمد بن اسماعیل منی هذا الحدیث و استغربه

اسی طرح کتاب التفسیر میں سورہ حشر کی تفسیر کے تحت بھی اسی طرح کی بات تحریر کی ہے۔

ایک مرتبہ حضرت امام بخاری نے حضرت امام ترمذی سے فرمایا:

ما انتفعت بک اکثر مما انتفعت بی

یعنی جتنا تو نے مجھ سے فائدہ اٹھایا اس سے زیادہ میں نے تجھ سے فائدہ اٹھایا۔

حضرت شاہ صاحب تحریر فرماتے ہیں کہ اگر طالب علم ذہین ہوں تو استاد پڑھانے میں زیادہ محنت کرتا ہے جس سے

استاذ کا فائدہ ہوتا ہے۔

### حفظ و اتقان

حضرت امام ترمذی حفظ و اتقان کے اعلیٰ معیار پر فائق تھے ابن حبان نے اپنی کتاب کتاب الثقات میں تحریر فرمایا ہے کہ

کان ابو عیسیٰ ممن جمع و صنف و حفظ و ذاکر

ترجمہ: ابو عیسیٰ ان لوگوں میں سے ہیں جنہوں نے علم حدیث کو جمع کیا اور ان میں تصانیف کی اور جنہوں نے حدیث

کا حفظ و مذاکرہ کیا۔

ابو سعد الادرسی فرماتے ہیں کہ

کان ابو عیسیٰ یضرب بہ مثل فی الحفظ

ترجمہ: امام ترمذی قوی الحفظ میں ضرب المثل آدمی تھے امام حاکم کہتے ہیں کہ میں عمر بن الملک کو کہتے ہوئے سنا

کہ وہ فرما رہے تھے کہ

مات البخاری فلم یخلف بخراسان مثل ابی عیسیٰ

فی العلم و الحفظ و الورعی و الزہد

ترجمہ: امام بخاری وفات کر گئے اور اپنے پیچھے حضرت امام ترمذی جیسا خراسان میں علم و فضل، حفظ و اتقان اور

زہد و تقویٰ کے اعتبار سے کسی کو نہیں چھوڑا۔

زندگی بھر خشیتِ الہی میں روتے رہے اور خوفِ خدا کے غلبہ کی وجہ سے اتنا روئے کہ نابینا ہو گئے اور اسی حالت میں



وفات پائی (اسی وجہ سے آپ کو ضریر کہا جاتا ہے)

### قوتِ حافظہ کا ایک عجیب واقعہ

علامہ ادریسؒ نے اپنی سند سے ایک واقعہ نقل فرمایا ہے کہ حضرت امام ترمذی نے فرمایا میری مکہ کے راستے میں ایک شیخ سے ملاقات ہوگئی جن کی روایات کے دو صحیفے مجھے اجازت پہنچے تھے تو میں نے چاہا کہ ان سے ان دونوں صحیفوں کی سند قراءۃ حاصل ہو جائے میں نے ان سے درخواست کی شیخ نے قبول کرتے ہوئے فرمایا کہ وہ دو صحیفے لے آؤ حضرت امام ترمذی رحمۃ اللہ علیہ نے اپنے سامان میں تلاش کیا تو معلوم ہوا کہ دونوں صحیفے تو گھر ہی رہ گئے ان کی جگہ سادے کاغذ رکھے ہوئے ہیں۔

اس پر حضرت امام ترمذی نے یہ تدبیر سوچی کہ اسی سادے کاغذ کو لے کر بیٹھ گئے اور نظر جمائے رکھی شیخ احادیث پڑھنی شروع کی بعد میں شیخ کی نظر سادے کاغذ پر پڑی تو فرمایا

اما تستحی منی کیا آپ مجھ سے مذاق کر رہے ہو

حضرت امام ترمذی نے اس پر معذرت کرتے ہوئے واقعہ سنایا اور فرمایا کہ جتنی احادیث آپ نے بیان کی ہے وہ سب مجھے یاد ہوگئی ہیں شیخ نے سنانے کا مطالبہ کیا حضرت امام ترمذیؒ نے من وعن وہ تمام احادیث سنائی شیخ نے فرمایا:

لعلک استظہرتہا من قبل (شاید آپ نے یہ پہلے سے یاد کر رکھا تھا)

امام ترمذی نے فرمایا آپ ان کے علاوہ کچھ اور احادیث سنائیں۔

چنانچہ شیخ نے مزید چالیس احادیث سنائیں حضرت امام ترمذی نے فوراً ان احادیث کو من وعن دہرایا شیخ نے دیکھ کر حیرت زدہ ہو کر فرمایا

مارایت مثلک (میں نے آپ کا ثانی نہیں دیکھا)

### آپ کی تصانیف

آپ کی تصانیف تین مشہور چلی آرہی ہیں:

(۱) جامع الترمذی (۲) کتاب الشمائل (۳) کتاب العلل

یہ تینوں جامع کے ساتھ موجودہ نسخوں میں شامل ہیں اس کے علاوہ



علامہ ابن ندیمؒ نے فہرست میں نقل کیا ہے کہ انہوں نے ایک کتاب تاریخ بھی لکھی تھی اور حافظ ابن کثیر نے البدایہ والنہایہ میں امام ترمذی کے ترجمہ کے تحت ان کی ایک تفسیر کا بھی ذکر کیا ہے مگر ان کی یہ تفسیر اور تاریخ کی کتاب نایاب ہے۔

### جامع ترمذی

امام ذہبی فرماتے ہیں کہ امام ترمذیؒ کی جامع ان کے حفظ وفقہ اور حدیث میں ان کی امامت کا منہ بولتا ثبوت ہے لیکن قبول حدیث میں نرمی فرماتے تھے حدیث کے قبول کرنے کے سلسلے میں سختی سے کام نہیں لیتے تھے اور تضعیف کے سلسلے میں ذرا نرم تھے۔

اپنی جامع سے متعلق خود امام ترمذیؒ فرماتے ہیں میں نے اس کتاب کو تصنیف کیا اور علمائے حجاز، عراق و خراسان پر پیش کیا تو انہوں نے اس کو پسند کیا اور جس کے گھر میں یہ کتاب ہو تو گویا اس کے گھر میں بولتا نبی ہے۔

### وفات

حضرت امام ترمذیؒ کی وفات ۱۳ رجب المرجب ۲۷۹ھ میں شہر ترمذ میں ہوئی۔ ۱۔

### اسناد سنن نسائی حضرت شاہ ولی اللہ محدث دہلوی تک

بندہ (محمد کوثر علی سبحانی) نے نسائی شریف مکمل پڑھی ہے، حضرت الاستاذ مولانا سید محمد سلمان صاحب مظاہری سہارنپوریؒ (ناظم جامعہ مظاہر علوم سہارنپور) سے اور حضرت الاستاذ نے پڑھی ہے حضرت مولانا منور حسین صاحب پورنویؒ سے اور حضرت پورنوی نے پڑھی حضرت مولانا عبدالرحمن کامل پوریؒ سے (ان کے حالات سند ترمذی میں گزر چکے ہیں) اور حضرت کامل پوری کو دو حضرات سے قرآنہ سندیں حاصل ہیں، اول حضرت مولانا خلیل احمد محدث سہارنپوریؒ سے اور حضرت سہارنپوریؒ کو سند حاصل ہے حضرت مولانا مظہر نانوتویؒ سے اور ان کو حضرت شاہ محمد اسحاق محدث دہلویؒ سے۔ دوم حضرت کامل پوری کو سند حاصل ہے حضرت مولانا یحییٰ صاحب کاندھلویؒ سے اور حضرت کاندھلوی کو سند حاصل ہے حضرت مولانا رشید احمد گنگوہیؒ سے اور حضرت گنگوہیؒ کو سند حاصل ہے شاہ عبدالغنی مجددی دہلویؒ سے اور حضرت مجددی کو سند حاصل ہے شاہ محمد اسحاقؒ سے۔

پھر حضرت محمد اسحاق کو سند حاصل ہے شاہ عبدالعزیز محدث دہلویؒ سے اور ان کو اپنے والد حضرت شاہ ولی اللہ محدث



دہلوی سے اور ان کو شیخ ابوطاہر المدنی سے (ان سمحوں کے تذکرے سند بخاری میں آچکے ہیں۔  
 نیز حضرت مولانا منور حسین صاحب کو ایک عالی سند اجازۃ حاصل ہے مولانا خلیل الرحمن بن مولانا احمد علی محدث  
 سہارنپوری سے اور مولانا خلیل الرحمن کو سند حاصل ہے شاہ فضل الرحمن گنج مراد آبادی سے اور گنج مراد آبادی کو سند حاصل  
 ہے شاہ محمد اسحاق محدث دہلوی سے۔

## تذکرہ

حضرت الاستاذ فصیح اللسان حضرت مولانا سید محمد سلمان صاحب سہارنپوری  
 (ناظم اعلیٰ مظاہر علوم)

### نام و نسبت

آپ کا نام محمد سلمان والد کا نام حضرت مولانا مفتی محمد یحیٰ صاحب اور جد محترم مولانا الحاج سید محمد ایوب صاحب  
 ہیں، کنیت ابو عثمان لقب فصیح اللسان نسبت مظاہری سہارنپوری، حنفی ہے۔

### ولادت

آپ کی پیدائش ۱۳/ ذی قعدہ ۱۳۶۵ھ مطابق دس اکتوبر ۱۹۴۶ھ شب پنجشنبہ کو سہارنپور میں ہوئی

### تعلیم و تربیت

بنیادی تعلیم حاصل کرنے کے بعد اولاً قرآن مجید حفظ کیا جس کا آغاز ۲۳/ جمادی الثانی ۱۳۷۱ھ/ ۲۲/ مارچ  
 ۱۹۵۲ھ شنبہ کو حضرت شیخ مولانا محمد زکریا صاحب نور اللہ مرقدہ کی مجلس میں ہوا، اور ۲۹/ شعبان ۱۳۷۷ھ میں قرآن کا  
 حفظ مکمل فرمایا، اور رمضان المبارک ۱۳۸۱ھ میں اپنی خاندانی مسجد حکیمان میں پہلی محراب سنائی۔

شوال ۱۳۸۱ھ مطابق اپریل ۱۹۶۲ھ میں آپ نے بھر پندرہ سال جامعہ مظاہر علوم سہارنپور میں داخل ہو کر کنز  
 الدقائق فقہ الیمین، تہذیب، اصول الثاشی، بحث اسم سے اپنی تعلیم کا آغاز فرمایا، تعلیمی مراحل مختلف سالوں میں طے  
 کرتے ہوئے شعبان ۱۳۸۵ھ میں آپ نے جلالین و مشکوٰۃ ہدایہ ثالث مکمل کیں۔

### دورہ حدیث کے اساتذہ

۱۳۸۶ھ میں کتب صحاح پڑھیں، آپ نے بخاری شریف حضرت شیخ سے ترمذی، نسائی، مسلم حضرت مولانا منور



حسین صاحب پورنوی بہاری سے اور ابوداؤد حضرت فقیہ الاسلام مولانا مفتی مظفر حسین صاحب اجراڑوی سے طحاوی حضرت مولانا سعد اللہ صاحب سے پڑھی ہے۔

آپ کے دورہ حدیث شریف کے رفقاء یہ ہیں:

حضرت مولانا یعقوب صاحب سہارنپوری (حال صدر المدرسین مظاہر علوم وقف) مولانا اقبال حسین صاحب شاہ آبادی، حضرت مولانا قاری رضوان نسیم صاحب (سابق صدر القراء و نائب ناظم جامعہ مظاہر علوم سہارنپور) مولانا غلام احمد پیر تاج علی صاحب افریقی، حضرت الاستاذ شروع سے اخیر تک تمام کتابوں میں اعلیٰ نمبرات سے کامیاب ہو کر مدرسہ سے جلیل القدر انعامات کے حق دار بنتے رہے، چنانچہ ۱۳۸۲ھ میں تمام طلبہ میں آپ اول نمبر آئے جس پر نقد انعام کے ساتھ شرح جامی، کنز الدقائق، اصول الشاشی وغیرہ اور ۱۳۸۳ھ میں شرح وقایہ بحث اسم میر قطبی، ۱۳۸۴ھ میں ہدایہ اولین مقامات حریری، مختصر المعانی ۱۳۸۵ھ میں جلالین، ہدایہ ثالث ۱۳۸۶ھ میں مسلم شریف، ترمذی شریف کامل آپ کو یادگار تحفہ اور خصوصی انعام کے طور پر دی گئی۔

فہم و فراست، قوت حفظ و ضبط اور علم کے ساتھ مناسبت اور اعلیٰ استعداد یہ تمام چیزیں حق تعالیٰ نے آپ کی طبیعت میں ودیعت فرمائی تھیں۔

شوال ۱۳۸۶ھ میں مظاہر علوم میں کتب فنون بیضاوی شریف، ملاحسن میبذی وغیرہ پڑھیں۔

تدریسی خدمات

۱۳۸۷ھ میں مظاہر علوم کے استاذ بنائے گئے پہلے سال میں تہذیب اور مراح الارواح کے دو سبق تجویز ہوئے، ترقی کے مراحل طے کرتے ہوئے ۱۳۹۲ھ میں پہلی مرتبہ جلالین شریف پڑھائی۔

۱۳۹۶ھ میں مظاہر علوم کے استاذ حدیث بنائے گئے اور پہلی مرتبہ مشکوٰۃ شریف آپ کے حوالہ ہوئی، جو کافی طویل عرصہ تک آپ کے زیر درس رہی، درس مشکوٰۃ میں آپ کو جو ملکہ حاصل تھا شاید کسی کو حاصل ہو، لمبی اور طویل بحثوں کو اس قدر مختصر جامع انداز میں پیش فرماتے تھے کہ طلباء عیش عیش کرنے لگتے، دوران درس آپ کی زبان کی روانی مدلل و محول، اباحت کی جولانی قابل دید ہوتی تھی، آپ کا درس مشکوٰۃ طلباء مدارس خصوصاً دارالعلوم و مظاہر علوم کے علماء و طلباء کے مابین مشہور و مقبول تھا۔

پھر حضرت مولانا مفتی عبدالعزیز صاحب کے انتقال کے بعد غالباً ۱۴۱۲ھ میں آپ کے ذمہ دورہ حدیث شریف کی



تین کتابیں نسائی شریف ابن ماجہ اور مؤطا امام مالک سپرد ہوئیں اور آپ کم وقت میں ان تینوں کتابوں کے درس کا حق ادا کرتے رہے۔

بندہ راقم الحروف (محمد کوثر علی سبحانی) نے ۱۴۱۳ھ اور ۱۴۱۴ھ مطابق ۱۹۹۳ء و ۱۹۹۴ء میں حضرت الاستاذ سے یہ تینوں کتابیں پڑھیں۔

بعدہ کئی سال تک مسلم شریف کا درس آپ سے متعلق رہا، اور بڑی جامعیت کے ساتھ آپ کے درس سے طلباء مستفیض ہوتے رہے۔

### حضرت شیخ نور اللہ مرقدہ کی تصنیفات میں تعاون

حضرت شیخ نے اپنی آخری عمر میں حضرت الاستاذ مولانا محمد عاقل صاحب مدظلہ العالی اور حضرت مولانا سلمان صاحب گواپنی عربی تصنیفات الابواب التراجم للبخاری، حواشی بذل المجہود، جزء حجة الوداع کی تکمیل کا کام سپرد فرمایا، ان دونوں حضرات نے بڑی سعادت مندی سے اس کام کو مکمل انجام دیا، اور یہ کتابیں منسوخ و مرتب ہو کر شائع ہوئیں۔

### عہدہ نظامت

ماہ صفر ۱۴۱۳ھ اگست ۱۹۹۲ء میں آپ کو نائب ناظم اور پھر ربیع الاول ۱۴۱۶ھ میں قائم مقام ناظم اور اس کے ایک سال کے بعد ۱۳ ربیع الاول ۱۴۱۷ھ میں آپ کو ناظم اعلیٰ بنایا گیا تا دم آخر آپ اسی عہدہ پر فائز رہے۔

### تصنیفات و تالیفات

آپ کا ہمہ جہتی مشغولیت کی وجہ سے مستقل قلم نہیں اٹھا سکے مگر اپنے اساتذہ کی درسی تقاریر کو دوران درس ضبط فرمایا ہے وہ مندرجہ ذیل ہیں۔

### تقریر بخاری شریف

یہ حضرت شیخ کے درس میں شریک رہ کر ضبط فرمائی جو کچھ حصوں میں شائع ہوئی ہے، حضرت مولانا شاہد الحسنی صاحب نے مختلف تقریروں کو سامنے رکھ کر مرتب کیا ہے، اس میں اکثر مضامین حضرت الاستاذ ہی کے ضبط کردہ ہیں۔

### تقریر مشکوٰۃ تشریف

یہ آپ کے مشکوٰۃ شریف کے ہر دو استاذ حضرت فقیہ الاسلام مولانا مفتی مظفر حسین صاحب اور حضرت الاستاذ شیخ



جو پوری مدظلہ کی درسی تقریر کا مجموعہ ہے۔

### تقریر طحاوی شریف

یہ آپ کے استاذ مناظر الاسلام حضرت مولانا اسعد اللہ صاحب کے درسی افادات کا مجموعہ ہے جس کو آپ نے دوران درس ضبط فرمایا ہے۔

### تقریر شرح جامی

یہ آپ کے شرح جامی کے استاذ امام انخو والمنطق حضرت علامہ صدیق صاحب کشمیری کی درسی تقریر کا مجموعہ ہے۔

### تقریر کافیہ

یہ آپ کے کافیہ کے استاذ محترم کی درسی تقریر ہے جو ۳۱۳ صفحات پر مشتمل ہے۔

### اصلاحی تعلق

حضرت الاستاذ کا بیعت کا تعلق حضرت شیخ سے تھا، لیکن اجازت و خلافت ۱۲۲۵ھ میں حضرت مولانا پیر طلحہ صاحب نے دی، رفتہ رفتہ آپ شبانہ روز کی جہد مسلسل کے ذریعہ روحانی عروج کو طے کرتے ہوئے طریقت کے اس مقام پر فائز ہوئے کہ مرجع خلائق بنے رہے۔

### خانقاہ خلیلہ کے جانشین

۱۲۴۰ھ میں حضرت پیر طریقت مولانا طلحہ صاحب نور اللہ مرقدہ نے قدیم و مشہور اور رشد و ہدایت کا مرکز خانقاہ خلیلہ میں عصر کے بعد کی بھری مجلس میں (وہ مقدس عمامہ جو سلسلہ وار بزرگوں سے چلا آ رہا تھا، حضرت الاستاذ مولانا سید محمد سلمان صاحب کے سر پر رکھ کر اس مقدس خانقاہ کا آپ کو جانشین منتخب فرما کر سرفرازی عطا فرمائی۔

حضرت پیر صاحب نور اللہ مرقدہ کے بعد حضرت الاستاذ ہی اس خانقاہ کے پیر طریقت بنے، آپ کی قیادت و طریقت میں فجر کے بعد ذکر اور عصر کے بعد وعظ و نصیحت کی مجلسیں روحانیت سے معمور رہتی تھیں، عصر کے بعد مختصر وقت میں اس قدر علمی و روحانی وعظ اور خوف و خشیت سے لبریز نصیحتیں فرماتے تھے کہ مجمع پر رقت طاری ہو جاتی تھی، الحمد للہ ثم الحمد للہ آپ کی جانشینی سے خانقاہ خلیلہ کا چشمہ فیض پہلے ہی کی طرح ابلتا اور خاموش دریا کی طرح رواں دواں رہا۔



وفات:

آپ کی وفات ۲۸ ذیقعدہ ۱۴۴۱ھ مطابق ۲۰ جولائی ۲۰۲۰ء سہارنپور میں ہوئی اور خاندانی قبرستان میں مدفون ہوئے۔

تذکرہ

مولانا منور حسین صاحب پورنوی

نام و نسب

والد ماجد شیخ منیر الدین تھے۔

ولادت

۲۷ مئی ۱۹۰۸ء مطابق ۲۵ ربیع الثانی ۱۳۳۶ھ میں آپ کی ولادت ہوئی۔

تعلیم و تربیت

ابتدائی تعلیم علاقائی مدارس میں شرح جامی تک مولانا عبدالرحمن بردوانی مولانا زبیر صاحب در بھنگوی قاسمی، مولانا عبدالواحد صاحب جو پوری مظاہری سے پڑھ کر شوال ۱۳۴۵ھ میں جامعہ مظاہر علوم سہارنپور میں داخلہ لیکر مختصر المعانی وغیرہ سے اپنی تعلیم کا آغاز کیا، اور پھر درجہ بدرجہ تعلیم حاصل کرتے ہوئے ۱۳۵۰ھ میں دورہ حدیث شریف کے سالانہ امتحان میں آپ نے اعلیٰ امتیازی نمبرات سے کامیابی حاصل کر کے سند فراغت پائی اس پر حضرت شیخ نے حوصلہ افزائی کیلئے اوجز جلد اول عطا فرمائی، نیز پندرہ روپے مدرسہ کی جانب سے نقد ملے۔

تدریسی خدمات

مظاہر علوم سے فراغت پر شوال ۱۳۵۲ھ میں پانچ روپے مشاہرہ پر مظاہر علوم میں معین مدرس بنائے گئے، پانچ سال تک یہاں تدریسی خدمات انجام دیتے رہے، دریں اثناء حضرت شیخ مولانا زکریا صاحب سے ابوداؤد سماعت کرنے کے ساتھ ساتھ فارغ اوقات میں فن تجوید بھی پڑھتے رہے، انہیں سالوں میں جامعہ مظاہر علوم میں باضابطہ طور پر فتاویٰ نویسی کا کام شروع کیا گیا، جن کے اولین شرکاء حضرت مولانا مفتی محمود حسن صاحب گنگوہی، مولانا عمر احمد صاحب تھانوی



ابن حضرت مولانا ظفر احمد صاحب تھانویؒ اور مولانا عبدالحلیم صاحب جوہپوریؒ کے ساتھ مولانا منور حسین صاحبؒ بھی تھے، حضرت مولانا عبد الرحمن صاحب کامل پوریؒ عشق کراتے اور رسم الکفستی وغیرہ پڑھاتے تھے، حضرت مولانا کے تعلیمی گھنٹے تو مظاہر علوم میں گزرتے لیکن خالی اوقات میں حضرت شیخ سے مجاہدات روحانیہ کے ساتھ ساتھ مجاہدات علمیہ اور معمولات روحانیہ بھی آپ کا اشتغال رہتا تھا۔

رمضان ۱۳۵۶ھ میں مدرسہ نعمانیہ پورنیہ میں آپ کا تقرر ہوا، یہاں کے دو سالہ قیام میں مولانا نے میزان الصرف سے لیکر ہدایہ تک اسباق پڑھائے، پھر ۱۳۵۹ھ کے اوائل میں ندوۃ العلماء لکھنؤ پہنچ کر تخصّص فی الادب پڑھا بعد ازیں شوال ۱۳۵۹ھ میں دارالعلوم دیوبند تشریف لا کر حضرت اقدس مدنی سے خصوصی طور پر بخاری شریف، ترمذی شریف پڑھی، اور مشق فتاویٰ کیلئے حضرت مفتی شفیع صاحب کی خدمت میں جانے لگے، شعبان ۱۳۶۰ھ میں آپ اپنے وطن واپس ہو کر ۷ شوال کو باضابطہ طور پر دارالعلوم لطفی کٹیہار میں استاذ حدیث وفقہ بنادیئے گئے، تقریباً آپ نے یہاں پچاس سال گزارے، بخاری شریف و ترمذی شریف کا درس سالہا سال تک دیتے رہے، سینکڑوں علماء و فضلاء آپ کے ذریعہ یہاں تیار ہوئے اس نصف صدی میں ۱۳۸۵ھ کا صرف ایک سال ایسا گزرا کہ جس میں آپ نے دارالعلوم لطفی سے رخصت لیکر وقتی طور پر جامعہ مظاہر علوم سہارنپور آ گئے تھے، یہاں کے اس ایک سالہ قیام میں آپ نے ترمذی شریف، مسلم شریف، نسائی شریف، ابن ماجہ شریف، موطا امام مالک وغیرہ کتب حدیث کا درس دیا، جمعیت علماء ہند اور امارت شرعیہ بہار سے بھی آپ منسلک تھے، آپ مستقل طور پر صدر امارت شرعیہ بہار کے رکن رکین تھے، علاوہ ازیں تبلیغی جماعت سے بھی آپ کو گہرا ربط تھا، نیز آپ کو حضرت شیخ سے بیعت و خلافت کی اجازت حاصل تھی، آپ نے اپنی زندگی میں چھ مرتبہ حج و زیارات سے مشرف ہوئے، اس کے علاوہ دین کی خاطر آپ نے اندرون ملک اور بیرون ممالک کے متعدد سفر کئے۔

### وفات

اپنے علاقہ کے مختلف مدارس کے جلسے و دستار بندی کا پروگرام اور جگہ جگہ بیعت وغیرہ کی مجلسوں سے واپسی پر آپ اپنے وطن مالوف رشید پور التا باڑی تشریف لے گئے اس کے بعد آپ احباب وغیرہ سے ملاقات کیلئے کٹیہار گئے، پھر وہاں سے تھکے ہارے ۱۲ مارچ ۱۹۸۶ء کو بالکل اچھے خاصے واپس ہوئے، یہاں لوگوں سے ملکر خیر و عافیت دریافت فرماتے رہے، یہاں تک جب آپ مغرب کی نماز کی تیاری کیلئے باتھ روم گئے تو فالج کے شکار ہو گئے، بہترین علاج



و معالجہ ہوا مگر بے سود رہا، بالآخر جمعہ کے دن تین بج کر پچپن منٹ پر چودہ مارچ ۱۹۸۶ء میں اپنے لڑکے کے دولت کدہ پر محبوب حقیقی سے جا ملے، آپ کی نماز جنازہ حضرت مولانا ادریس صاحب پورنوی نے پڑھائی، جس میں تقریباً بیس ہزار آدمی تھے، آپ کو آپ کے وطن مبارک کی مسجد زکریا کے سامنے شرقی جانب سپرد خاک کیا گیا۔

## اسناد السنن الصغری للنسائی الی الامام النسائی

رواہ الشیخ ابو طاہر عن الشیخ ابراہیم الکردی، وهو عن الشیخ أحمد القشاشی وهو عن الشیخ أحمد بن عبد القدوس الشناوی، وهو عن الشیخ شمس الدین محمد بن أحمد بن محمد الرملی وهو عن الشیخ زین الدین زکریا وهو عبد الرحیم بن محمد بن الفرات، وهو عن عمر بن أبی الحسن المراغی، وهو عن فخر الدین ابن البخاری، وهو عن أبی المکارم أحمد بن محمد اللبان نسبة الی عمل اللبنة وهو عن أبی علی حسن بن أحمد الحداد وهو عن القاضی أبی النصر أحمد بن الحسین الکسار، وهو عن الحافظ أبی بکر أحمد بن محمد بن اسحاق الدینوری المعروف بابن السنی وکان من المحدثین النبلاء ومن مصنفاته ”کتاب المجالسة“ وهو عن مؤلف الکتاب الحافظ أبی عبد الرحمن أحمد بن شعیب بن علی النسائی، منسوب الی ”نساء“ بلدة معروفة بخراسان قرب ”أبیورد“

## اسناد سنن نسائی ابوطاہر مدنی سے امام نسائی تک

شیخ ابوطاہر المدنی کو سند حاصل ہے اپنے والد شیخ ابراہیم کردی سے اور شیخ کردی کو سند حاصل ہے شیخ احمد القشاشی سے اور شیخ قشاشی کو سند حاصل ہے شیخ احمد بن عبد القدوس الشناوی سے اور شیخ شناوی کو سند حاصل ہے شیخ شمس الدین محمد بن احمد بن محمد الرملی سے اور شیخ رملی کو سند حاصل ہے شیخ الاسلام زین الدین زکریا انصاری سے (ان حضرات کے تذکرے سند بخاری میں آچکے ہیں) اور شیخ انصاری کو سند حاصل ہے شیخ عز الدین عبد الرحیم بن محمد بن الفرات سے (ان کا تذکرہ سند ترمذی میں آچکا ہے) اور ابن الفرات کو سند حاصل ہے عمر بن ابی الحسن المراغی سے اور شیخ مراغی کو سند حاصل ہے فخر الدین ابن البخاری سے (ان تینوں حضرات کے تذکرے سند ترمذی میں آچکے ہیں) اور شیخ ابن البخاری کو



سند حاصل ہے ابوالمکارم احمد بن محمد اللبان سے اور شیخ اللبان کو سند حاصل ہے ابوعلی حسن بن احمد الحداد سے اور شیخ حداد کو سند حاصل ہے قاضی ابوالنصر احمد بن الحسن الکسار سے اور شیخ کسار کو سند حاصل ہے حافظ ابوبکر احمد بن محمد بن اسحاق الدینوری المعروف بہ ابن السنی سے اور ان کو صاحب کتاب حافظ ابو عبد الرحمن احمد بن شعیب بن علی النسائی رحمہم اللہ تعالیٰ رحمۃ واسعۃ سے۔

## تذکرہ

### الشیخ ابوالمکارم احمد بن محمد اللبان الاصبہانی

نام و نسبت

آپ کا نام احمد بن محمد کنیت ابوالمکارم لقب لبان اور ابن اللبان تیم اللہ بن ثعلبہ کی طرف منسوب ہو کر تیمی کہلاتے ہیں، اور اصبہانی و شروطی بھی آپ کی نسبت ہے۔

سلسلہ نسب

حافظ ذہبی نے اس طرح تحریر کیا ہے:

القاضی العالم مسند اصبہان ابوالمکارم احمد بن ابی عیسیٰ محمد بن محمد بن الامام عبد اللہ بن محمد بن عبد الرحمن بن محمد بن المحدث عبد اللہ بن محمد بن النعمانی بن عبد السلام التیمی الاصبہانی الشروطی (ہذہ النسبة الى الشروط وهی كتابة الوثائق بالديون والبيعات وغير ذلك)

ولادت

آپ کی پیدائش ماہ صفر ۵۰۶، یا ۵۰۷ یا ۵۰۸ میں (باختلاف اقوال) ہوئی ہے۔

تعلیم و تربیت

بنیادی علوم کی تحصیل کے بعد آپ نے ابوعلی الحداد سے علم حدیث حاصل کیا، اور کثرت سے ان سے روایت حدیث کرتے ہیں، اور شیخ عبدالغفار الشیرازی سے بھی انہوں نے حدیث کی اجازت حاصل کی ہے۔

تلامذہ

آپ سے خلق کثیر نے استفادہ کیا ہے، اور بہت سارے علماء محدثین نے آپ سے حدیث کی روایت کی ہے، جن



میں سے چند حضرات کا نام نمایا طور سے یہ ہیں، عز محمد، ابو موسیٰ، اسماعیل بن ظفر، یوسف بن خلیل، ابورشد الغزال اور اجازۃ روایت کرنے والوں میں احمد بن سلامۃ الفخر ابن البخاری وغیرہ ہیں۔<sup>۱</sup>

وفات

آپ کی وفات ۲۷۷/ذی الحجہ ۵۹۷ میں ہوئی۔

تذکرہ

شیخ ابو علی حسن بن احمد الحداد

نام و نسبت

آپ کا نام حسن بن احمد، کنیت ابو علی، لقب حداد (لوہار) نسبت اصفہانی ہے۔

سلسلہ نسب

شیخ ابن نقطۃ نے اس طرح تحریر فرمایا ہے، الحسن بن احمد بن الحسن بن احمد بن محمد بن مہرۃ ابو علی الحداد الاصفہانی

المقری۔

ولادت

آپ کی پیدائش ۳۱۹ھ میں اصفہان میں ہوئی۔

تعلیم و تربیت

آپ بنیادی تعلیم پانے کے بعد کم عمری ہی سے سماع حدیث میں لگ گئے تھے، آپ کی عمر جب پانچ سال کی ہی تھی

کہ آپ کے والد احمد بن الحسن (لوہار) تھے جب دوکان پر جاتے تو اپنے صاحبزادے شیخ حسن کو ہاتھ پکڑ کر شیخ

ابو نعیم اصفہانی کی مسجد میں پہنچا دیتے، تاکہ ان کے درس حدیث میں شریک ہو جائے چنانچہ آپ نے حافظ ابو نعیم

سے خوب استفادہ کیا، اور ان کی اکثر حدیث کی کتابوں کا سماع کیا، چند کے علاوہ ان کی ساری کتابوں کو حافظ ابو نعیم سے

پڑھ لیا۔

ان کے علاوہ اور بھی بہت سے محدثین سے آپ نے سماع حدیث کیا چند نمایاں حضرات یہ ہیں، ابو بکر محمد بن عبد اللہ



بن ریزہ، ابوالحسین احمد بن محمد بن فاذاشاہ، ابوبکر محمد بن علی بن ابراہیم، ابوزید طلحہ بن عبدالرزاق، ابوالقاسم عبدالرحمن بن ابی بکر الذکوانی، ابوزر محمد بن ابراہیم الصالحانی وغیرہ، نیز ابونصر کسار سے بھی آپ کو اجازت روایت کرنے کی سند حاصل ہے۔

تلاذہ

آپ سے ایک خلق کثیر نے فیض حاصل کیا ہے، اور بڑے بڑے محدثین نے آپ سے حدیث شریف کا سماع کیا ہے، چند نمایاں حضرات یہ ہیں:

ابوطاہر احمد بن محمد السلفی، ابوبکر محمد بن منصور السمعانی، ابوموسیٰ الاصبہانی، ابوالعلاء الحسن بن احمد العطار الہمدانی، نیز ابوالقاسم بن عسا کر اور ابوسعید سمعانی آپ سے اجازت حدیث روایت کرتے ہیں۔

فضائل و کمالات

شیخ ابوسعید السمعانی فرماتے ہیں کہ شیخ حسن بن احمد الحداد جید عالم دین، حفظ و اتقان اور عدالت و ثقاہت کے معیار سے مکمل طور سے متصف صادق محدث تھے، آپ قرآن کو تمام قرأتوں سے حاصل کر کے کثرت سے تلاوت کرنے والے صاحب علم اور دیندار عالم تھے، آپ کو اللہ تعالیٰ نے تقریباً ایک صدی لمبی عمر عطا فرمائی تھی، اس لئے آپ نے خوب زیادہ روایت حدیث اور درس حدیث سے مخلوق کو فیضیاب فرمایا، ہر چہار جانب سے لوگ آپ کی طرف سفر کر کے حاضر ہوتے اور سماع حدیث کرتے تھے، آپ خیر خواہ، دیندار اور صابغ الشخص تھے۔

وفات

آپ کی وفات چوبیس ذی الحجہ ۵۱۵ھ میں ہوئی اور اصہبان میں ابواحمد عسال کی قبر کے قریب مدفون ہوئے۔

تذکرہ

الشیخ القاضی ابوالنصر احمد بن الحسن الکسار الدینوری

نام و نسبت

آپ کا نام احمد بن حسین، کنیت ابونصر، لقب کسار، نسبت دینوری ہے۔

لے یہ حالات ماخوذ و مستفاد ہیں: (۱) الباب ۲۳۰ ج ۲ (۲) اعلام النبلاء ۳۰۲ ج ۱۹ (۳) شذرات الذہب ۴۷ ج ۳ (۴) حاشیہ جالہ نافعہ ۹۶ (۵) الکلام المفید ۴۲۰، ۴۲۱



## سلسلہ نسب

حافظ ذہبی، اس طرح تحریر فرماتے ہیں:

القاضی الجلیل العالم ابو نصر احمد بن الحسین بن محمد بن عبد اللہ بن یوان الدینوری۔

## ولادت

آپ کی تاریخ پیدائش معلوم نہیں ہو سکی، البتہ آپ نے ۳۶۳ھ میں حافظ ابو بکر ابن السنی سے سنن نسائی پڑھی، جس سے لگ بھگ کچھ اندازہ ہوتا ہے۔

## تعلیم و تربیت

ابتدائی تعلیم کے بعد حدیث کا شوق پیدا ہوا تو آپ نے حضرت امام نسائی کے شاگرد خاص ابو بکر ابن السنی راوی سنن نسائی سے حدیث پڑھی، بلکہ آپ ابن السنی کے اجل تلامذہ میں سے تھے، آپ نے ان سے سنن نسائی ۴۳۳ھ میں روایت بیان کرنا شروع فرمایا اور بھی دیگر محدثین سے سماع حدیث کیا

## تلامذہ

آپ سے خلق کثیر نے استفادہ کیا اور کبار محدثین نے آپ سے روایت حدیث کی ہے، جن میں سے چند نمایاں حضرات یہ ہیں:

بدر بن خلف الفرکی، عبد وس بن عبد اللہ الہمدانی، عبد الرحمن بن حمد الدونی، ابو صالح احمد بن عبد الملک المؤذن اور ابو علی الحداد، آپ سے اجازت روایت کرتے ہیں۔

## فضائل و کمالات

آپ حفظ و اتقان کے معیار پر فائز صدوق، اور صحیح السماع محدث تھے، ذی علم جلالت قدر کے مالک عظیم الشان محدث تھے۔

## وفات

آپ کی وفات ۴۳۳ھ کے اندر ہوئی ہے۔



## تذکرہ

## حافظ الحدیث شیخ ابوبکر احمد بن محمد ابن السنی

نام و نسبت

آپ کا نام احمد بن محمد کنیت ابوبکر المعروف بہ ابن السنی نسبت دینوری شافعی ہے۔

سلسلہ نسب

حافظ ذہبی نے تحریر فرمایا:

الحافظ الامام الثقة ابوبکر احمد بن محمد بن اسحاق بن ابراہیم بن اسباط الدینوری مولیٰ جعفر بن ابی طالب الهاشمی (یعنی آپ کے دادا اسباط جعفر بن ابوطالب کے مولیٰ تھے۔

ولادت

آپ کی پیدائش تقریباً ۲۸۰ھ میں ہوئی ہے۔

تعلیم و تربیت

بنیادی تعلیم کے بعد علم حدیث حضرت امام نسائی صاحب السنن سے حاصل کیا ان کے علاوہ اور بھی کبار محدثین سے سماع حدیث کیا، جیسے ابو خلیفہ حمّی، زکریا الساجی عمر بن ابی غیلان، علامہ باغندی، ابویعقوب منجبتی، جماہر بن محمد زملکانی، عبد اللہ بن زید الجمیلی، ابو عمرو بالحرانی وغیرہ، آپ نے مختلف شہروں کے اسفار کر کے وہاں کے محدثین سے احادیث حاصل کر کے فن حدیث میں اونچا مقام پایا۔

تلامذہ

آپ سے خلق کثیر نے استفادہ کیا اور بڑے بڑے محدثین نے روایت حدیث کی ہے، چند نمایاں حضرات یہ ہیں قاضی ابونصر کسار، احمد بن عبد اللہ الاصہبانی، محمد بن علی العلوی، علی بن عمر الاسدباری۔

فضل و کمالات

آپ حفظ و اتقان کے اعلیٰ معیار پر فائز، جہد و مسلسل اور سعی پیہم کے خوگر، بے مثال محدث اور بے نظیر فقیہ تھے، اور تقویٰ سے متصف صالح عالم دین تھے، نہایت ہی دیندار اور ثقہ تھے۔



## تصانیف

آپ نے بہت سی کتابیں لکھیں جن میں سے عمل الیوم واللیلۃ سب سے زیادہ مشہور و مطبوع ہے اس کے علاوہ فضائل اعمال، القناعۃ اور الطب النبوی وغیرہ آپ کی تالیفات غیر مطبوع ہیں۔

## سنن نسائی کے راوی

سنن صغریٰ (مجتبیٰ) امت کے درمیان صرف آپ کے طریق سے نشر ہوئی بلکہ صرف آپ ہی راوی ہیں، اور بعض مصنفین خاص کر علامہ ذہبی کو غلط فہمی ہوئی کہ سنن صغریٰ خود ابن السنی کا کام ہے، جو انہوں نے حضرت امام نسائی کے حکم سے انجام دیا، حالانکہ یہ غلط ہے، یہ حضرت امام نسائی کی تصنیف ہے۔

## وفات

آپ زندگی کے آخری لمحہ تک تصنیف و تالیف میں مشغول رہے اور لکھتے لکھتے انتقال فرمایا، قاضی ابو زرعد روج بن محمد سبط ابن السنی فرماتے ہیں کہ میں نے اپنے چچا علی ابن احمد بن محمد کو فرماتے ہوئے سنا کہ انہوں نے بیان کیا میرے والد نے حدیث لکھتے ہوئے اخیر میں اپنے قلم کو قلمدان میں رکھ کر ہاتھ اٹھائے اور اللہ سے دعاء کرتے ہوئے انتقال فرما گئے، رحمہ اللہ تعالیٰ، اور یہ وفات کا واقعہ ۳۶۴ھ کا ہے۔

## تذکرہ

## حافظ ابو عبد الرحمن حضرت امام نسائی

## نام و نسبت

آپ کا نام احمد کنیت ابو عبد الرحمن والد کا نام شعیب نسبت خراسانی، نسائی۔

## سلسلہ نسب

حاشیہ عجالہ نافعہ میں ہے:

هو الامام الحجة الحافظ ابو عبد الرحمن احمد بن شعیب بن علی بن سنان بن بحر بن دینار النسائی (منسوب الى نساء مدينة بخراسان قریب مرو) القاضي صاحب السنن.

۱۔ یہ حالات ماخوذ و مستفاد ہیں (۱) تذکرۃ الفقہاء ج ۱ ص ۳ (۲) شذرات الذہب ج ۳ ص ۳ (۳) سیر اعلام النبلاء ج ۱۶ ص ۱۶ (۴) الاعلام ج ۲ ص ۲۰۹ (۵) حاشیہ عجالہ

نافعہ ۹۷، (۶) الکام المفید ۴۱۷، ۴۱۹



## ولادت

آپ کی پیدائش ۲۱۵ھ میں نساء میں ہوئی جیسا کہ تہذیب العہد یب میں خود امام نسائی کا قول منقول ہے:  
یشبه ان یکون مولدی فی سنة ۲۱۵.

## رحلات علمیہ و شیوخ

ابتداء اپنے شہر کے شیوخ سے تحصیل علم کیا، بعدہ ۲۳۰ھ میں سب سے پہلے قتیبہ بن سعید کی خدمت میں پندرہ سال کی عمر میں حاضر ہوئے اور ان کے پاس ایک سال دو ماہ قیام کر کے علم حدیث کو حاصل کیا، پھر مختلف امصار و مدن کی طرف سفر فرمایا، جیسے خراسان، عراق، حجاز، جزیرہ، شام، مصر وغیرہ اور وہاں کے مشائخ سے علم حدیث حاصل کیا، جن میں سے چند نمایاں حضرات یہ ہیں:

اسحاق بن راہویہ، ہشام بن عمار، عیسیٰ بن زغبہ، محمد بن نصر المزوزی، ابو کریب سدید بن نصر، علی بن حجر، یونس بن عبد الاعلیٰ، محمد بن بشار، حضرت امام ابو داؤد وغیرہ۔

حافظ ابن حجر نے حضرت امام بخاریؒ کو بھی ان کے اساتذہ میں شمار کیا ہے، اور ابو زرعدرازی اور امام ابو حاتم سے بھی روایت کرنا ثابت ہے۔

## تلامذہ

حافظ ابن حجر ان کے تلامذہ کی ایک طویل فہرست نقل کرنے کے بعد تحریر فرماتے ہیں ”ولا یحصى“ جن میں سے چند مشہور حضرات یہ ہیں:

حضرت امام نسائی کے خود صاحبزادے عبدالکریم، ابوبکر بن احمد بن السنی، ابوعلی حسن بن نضر السیوطی، حسن بن الشبق العسکری، ابوالقاسم ہمزہ بن محمد بن علی کنانی، ابوالبشر الدولابی، ابوعلی حسین بن محمد نساپوری، محمد بن معاویہ بن الاحمر اللاندی، حسن بن رشیق، علی بن جعفر الطحاوی، احمد بن محمد بن مہندس، محمد بن عبداللہ بن حیویہ وغیرہ۔

## اقامت

علامہ ذہبی اور شاہ عبدالحق محدث دہلویؒ وغیرہ نے تحریر فرمایا ہے اس کا خلاصہ یہ ہے کہ حصول علم کے بعد آپ نے مستقل مصر میں قیام فرمایا اور یہیں سے علم کی نشر و اشاعت فرمائی اور مصر ہی میں آپ کی تصانیف پھیلی، اور خلق کثیر نے



آپ سے استفادہ کیا، اور وفات سے تقریباً تین ماہ قبل مصر سے دمشق آ گئے۔

### حفظ و اتقان

آپ نہایت ذہین، قوی الحافظہ تھے، علامہ ذہبی نے آپ کو شیخ الحفاظہ محدث خراسان فرمایا ہے، علامہ سبکی نے طبقات الشافعیہ الکبریٰ میں تحریر فرمایا ہے کہ میں نے اپنے شیخ عبداللہ ذہبی سے سوال کیا کہ مسلم بن حجاج حدیث کے زیادہ احفظ ہیں یا امام نسائی تو جواب میں فرمایا امام نسائی، پھر میں نے اپنے والد حافظ تقی الدین سبکی سے یہی سوال کیا تو انہوں نے بھی اس کی موافقت کی۔ لیکن جماہیر علماء کے نزدیک مسلم شریف کا نسائی شریف پر تقدم مسلم ہے، اقوال شاذہ کا اعتبار نہیں

### فضل و کمالات

زہد و تقویٰ سے متصف قائم اللیل صائم النہار تھے، صوم داؤدی پر عمل پیراں تھے، شبانہ روز عبادت میں گزارا کرتے تھے، اور اکثر حج و زیارت کے لئے حرمین شریفین حاضر ہوتے رہتے تھے، سنت پر قائم رہتے تھے، امراء و سلاطین کی مجلسوں سے ہمیشہ گریز کرتے تھے، اور کھانے پینے میں کشادہ دست تھے، مرغ خرید کر پالتے اور خوب فرہ کر کے کھاتے تھے، ابن کثیر کا بیان ہے کہ روزانہ مرغ کھا کر نبیذ پیتے تھے، آپ کے نکاح کے اندر چار بیویاں تھیں ہر ایک کے پاس ایک شب رہتے تھے، ان کے علاوہ لونڈیاں بھی تھیں، لیکن آپ کی اولاد صرف ایک صاحبزادے عبدالکریم کا نام معلوم ہو سکا ہے۔

### حضرت امام نسائی کا مسلک

حضرت امام نسائی کے متعلق شیخ الاسلام ابن تیمیہؒ نے تصریح کی ہے کہ وہ حنبلی ہیں اور یہی علامہ انور شاہ صاحب کشمیری کی رائے ہے، اور تاج الدین سبکی نے ان کو طبقات الشافعیہ میں ذکر کیا ہے، اور یہی شاہ ولی اللہ صاحب قدس سرہ اور نواب صدیق خاں صاحب کی رائے ہے کہ وہ شافعی المسلک ہیں۔

### تصانیف امام نسائی

حضرت امام نسائیؒ نے مختلف موضوع پر کتابیں لکھی ہیں جن کتابوں کے نام اکابر کی تصانیف سے معلوم ہوئیں وہ درج ذیل ہے:

السنن الکبریٰ، کتاب الضعفاء والمتروکین کتاب الجمعة، عمل الیوم واللیلۃ، کتاب المد



سلیں، کتاب الاسماء والکنی، مسند علی، مسند منصور بن زاجان، خصائص علی، السنن الصغری۔  
جو مجتبیٰ کے نام سے مشہور ہے یہ ہی سنن نسائی سے مشہور ہے۔

### حضرت امام نسائی کی وفات

حضرت امام نسائی نے مستقل اپنا مسکن مصر کو بنایا تھا، وہیں سے آپ کا فیض جاری ہوا، لیکن بعض مصالح کی بناء پر ذی قعدہ ۳۰۲ھ میں فلسطین کے قریب ایک مقام رملہ میں منتقل ہو گئے، اور شام میں بنو امیہ کی طویل زمانہ تک حکومت تامہ ہونے کی وجہ سے خارجیت و ناصبیت کا رجحان پیدا ہو گیا تھا، اور لوگ حضرت علیؑ سے بدگمان ہو گئے تھے، اور حضرت علیؑ کی مخالفت کا زور تھا، تو وہاں کے لوگوں کی اصلاح کی خاطر حضرت علیؑ اور اہل بیت رضوان اللہ تعالیٰ علیہم اجمعین کے فضائل و مناقب میں ایک کتاب خصائص علیؑ لکھی اور اس کتاب کو دمشق کی جامع مسجد میں سناتا شروع کیا، ابھی تھوڑا حصہ ہی پڑھنے پائے تھے کہ ایک شخص نے سوال کیا کہ امیر معاویہؓ کے فضائل میں بھی آپ نے کچھ لکھا ہے، امام موصوف نے جواب دیا اگر وہ برابر برابر چھوٹ جائیں تو غنیمت ہے، مناقب تو ان کے کہاں ہیں؟ ایک روایت یہ بھی ہے کہ مجھے کے مناقب میں اشیع اللہ بطنہ کے علاوہ کوئی صحیح حدیث نہیں ملی ہے، اتنا کہنا تھا کہ لوگ شیعہ شیعہ کہہ کر آپ پر ٹوٹ پڑے اور اتنا مارا کہ نیم جان کر دیا، تو خدام اٹھا کر آپ کو گھر لائے، آپ نے فرمایا مجھے ابھی مکہ معظمہ لے چلو تا کہ میری وہیں جان نکلے، چنانچہ آپ کو مکہ معظمہ لے جایا گیا اور وہیں ۱۳ صفر المظفر ۳۰۲ھ میں اس دایر فانی کو الوداع کہہ کر خدا کو پیارے ہو گئے، انا للہ وانا الیہ راجعون اور صفا و مروہ کے درمیان دفن کئے گئے

تنبیہ

حضرت امام نسائی نے حضرت امیر معاویہؓ کے متعلق کس ماحول و کن مصالح کی بنیاد پر یہ جملہ فرمایا وہ ابتلاء کے واقعہ سے ظاہر ہے، مگر حضرت معاویہؓ صحابی رسول ﷺ ہیں اور کاتب وحی و امین تھے، حضرت ام حبیبہؓ کے بھائی ہیں حضرت علیؑ کی شہادت کے بعد حضرت حسنؓ نے ان سے مصالحت کر لی تھی، امیر المؤمنین حضرت عمر فاروقؓ نے ان کو شام کا امیر مقرر کیا تھا اور آخری وقت تک تبدیلی نہیں فرمائی، سب سے پہلے بحری غزوہ کرنے والے کے متعلق آپ ﷺ نے جنت کی بشارت دی ہے، اور حضرت عثمان غنیؓ کے عہد خلافت میں سب سے بھاری غزوہ کے امیر حضرت امیر معاویہؓ ہی تھے۔

حضرت عبداللہ ابن عباسؓ نے آپ کے متعلق فرمایا:



انہ فقیہ صاحب رسول اللہ ﷺ. (بخاری ۵۳۱ ج ۱)

حضرت معاوہؓ کے حالات و مناقب میں ایک بہترین رسالہ تطہیر الجان موجود ہے، مطالعہ کرنا چاہئے اور کسی بھی صحابیؓ کی بدگمانی سے بچنا چاہئے۔

## اسناد سنن ابن ماجہ حضرت شاہ ولی اللہ محدث دہلوی تک

احقر الوری (محمد کوثر علی سبحانی) نے ابن ماجہ شریف حضرت الاستاذ مولانا سید محمد سلمان صاحب سہارنپوریؒ (ناظم جامعہ مظاہر علوم سہارنپور) سے پڑھی ہے، حضرت الاستاذ نے حضرت مولانا منور حسین صاحب پورنویؒ سے پڑھی ہے، (ان دونوں حضرات کے تذکرے سندسائی میں آچکے ہیں) اور حضرت پورنویؒ کی تین سندیں ہیں

اول: حضرت مولانا عبدالرحمن صاحب کامل پوریؒ سے سند حاصل ہے (تذکرہ ترمذی میں آچکا) ان کو حضرت مولانا خلیل احمد سہارنپوریؒ سے اور حضرت سہارنپوریؒ کو حضرت مولانا مظہر صاحب نانوتویؒ سے سند حاصل ہے اور مولانا نانوتویؒ کو شاہ محمد اسحاق صاحب محدث دہلویؒ سے (ان تینوں کے تذکرے سند بخاری میں آچکے ہیں)

دوم: حضرت پورنویؒ نے مولانا عبدالرحمن کامل پوریؒ ہی سے پڑھی، اور حضرت کامل پوریؒ کو سند حاصل ہے شیخ حضرت مولانا یحییٰ صاحب کاندھلویؒ سے اور حضرت کاندھلویؒ کو سند حاصل ہے امام ربانی حضرت مولانا رشید احمد صاحب گنگوہیؒ سے اور حضرت گنگوہیؒ کو سند حاصل ہے شاہ عبدالغنی مجددیؒ سے اور حضرت مجددیؒ کو سند حاصل ہے شاہ محمد اسحاق صاحب محدث دہلویؒ سے (ان چاروں حضرات کے تذکرے سند بخاری میں آچکے ہیں۔

سوم: حضرت پورنویؒ کی تیسری سند اجازۃ ہے جو عالی ہے، وہ یہ ہے کہ حضرت مولانا منور حسین صاحب پورنویؒ کو اجازۃ سند حاصل ہے، شیخ مولانا خلیل الرحمنؒ بن مولانا احمد علی محدث سہارنپوریؒ سے اور مولانا خلیل الرحمن صاحب کو سند حاصل ہے شاہ فضل رحمٰن گنج مراد آبادیؒ سے اور گنج مراد آبادیؒ کو سند حاصل ہے حضرت شاہ محمد اسحاق محدث دہلویؒ سے۔ پھر حضرت شاہ محمد اسحاق محدث دہلویؒ کو سند حاصل ہے حضرت شاہ عبدالغنی محدث دہلویؒ سے اور ان کو اپنے والد حضرت شاہ ولی اللہ محدث دہلویؒ سے اور ان کو شیخ ابوطاہر مدنیؒ سے۔

۱۔ یہ حالات ماخوذ و مستفاد ہیں: (۱) تہذیب المعجم، ۳۶، ۳۹ ج ۱ (۲) طبقات الشافعیہ الکبریٰ ۸۳، ۸۴ ج ۲ (۳) شذرات الذہب ۲۳۹، ۲۴۱ ج ۲ (۴)

سیر اعلام النبلاء ۱۲۵، ۱۲۶ ج ۱۳ (۵) مقدمہ تحفۃ الاحوذی ۶۵ (۶) حاشیہ جالہ نافعہ ۹۷ (۷) الکلام المفید ۴۱۳، ۴۱۷



## اسناد سنن ابن ماجہ الی الامام ابن ماجہ رحمۃ اللہ علیہ

رواہ الشیخ أبو طاهر بالسند المذکور فی سنن النسائی الی الشیخ زین الدین زکریا الأنصاری، وهو عن الشیخ ابن حجر العسقلانی وهو عن أبي الحسن علی بن أبي المجد الدمشقی وهو عن أبي العباس الحجار، وهو عن أنجب ابن أبي السعادات، وهو عن الحافظ أبي زرعة طاهر بن طاهر المقدسی وهو عن الفقیه أبي منصور محمد بن الحسن بن أحمد المقدمی القزوينی، وهو عن أبي طلحة القاسم بن المنذر الخطیب، وهو عن أبي الحسن علی بن إبراهيم ابن سلمة بن بحر القطان، وهو عن مؤلف الكتاب أبي عبد الله محمد بن يزيد المعروف بـ"ابن ماجه" القزوينی والقزوين بفتح القاف وسكون الزاء المعجمة بلدة مشهورة فی العراق العجم، و"ماجه" لقب والد أبي عبد الله لالقب جده ولاسم أمه وهو بتخفيف الجیم لابلتشدید، وقد وقع فی ذالك اغلاط كثيرة.

## اسناد سنن ابن ماجہ شیخ ابوطاہر مدنی سے امام ابن ماجہ تک

شیخ ابوطاہر المدنی کو سند حاصل ہے اپنے والد شیخ ابراہیم کردی سے اور شیخ کردی کو سند حاصل ہے شیخ احمد القشاشی سے اور شیخ قشاشی کو سند حاصل ہے شیخ احمد بن عبد القدوس الشناوی سے اور شیخ شناوی کو سند حاصل ہے شیخ شمس الدین محمد بن احمد بن محمد الرملی سے اور شیخ رملی کو سند حاصل ہے شیخ الاسلام زین الدین زکریا الانصاری سے اور شیخ زکریا الانصاری کو سند حاصل ہے شیخ ابن حجر العسقلانی سے (ان سب کے تذکرے سند بخاری میں آچکے ہیں)

اور شیخ ابن حجر عسقلانی کو سند حاصل ہے شیخ ابوالحسن علی بن ابی الجعد الدمشقی سے اور شیخ دمشقی کو سند حاصل ہے شیخ ابو العباس الحجار سے (ان کا تذکرہ سند بخاری میں گزر چکا) ان کو سند حاصل ہے ابو محمد انجب بن ابی السعادات البغدادی الحماسی سے اور شیخ حماسی کو سند حاصل ہے شیخ حافظ ابو زرعة طاهر بن طاهر المقدسی سے ان کو سند حاصل ہے شیخ فقیہ ابو منصور محمد بن الحسن بن احمد المقدمی القزوينی سے اور شیخ قزوينی کو سند حاصل ہے شیخ ابوطلمحہ قاسم بن المنذر الخطیب القزوينی سے اور شیخ قزوينی کو سند حاصل ہے شیخ ابوالحسن علی بن ابراہیم بن مسلمة بن بحر القطان سے اور شیخ القطان کو سند حاصل ہے صاحب کتاب ابو عبد اللہ محمد بن یزید المعروف بہ امام ابن ماجہ القزوينی سے



## تذکرہ

## شیخ ابوالحسن ابن ابی المجد الدمشقی

نام و نسبت

آپ کا نام علی بن محمد، کنیت ابوالحسن عرف میں آپ کو ابن الصانع اور ابن خطیب عین ثراء کہا جاتا ہے، اسی طرح الجوزی سے بھی معروف ہیں نسبت دمشقی ہے۔

سلسلہ نسب

حافظ ابن حجر بیان فرماتے ہیں: علی بن محمد بن ابی المجد بن علی الدمشقی سبط القاضی نجم الدین الدمشقی

ولادت

آپ کی پیدائش ماہ ربیع الاول ۷۰۷ھ میں ہوئی ہے۔

تعلیم و تربیت

آپ کے والد دمشق کے جوزہ مسجد کے امام تھے، اسی وجہ سے ان کو جوزی بھی کہا جاتا ہے، اپنے والد کی نگرانی میں بنیادی تعلیم حاصل کرنے کے بعد علم حدیث کا شوق پیدا ہوا، اور کبار محدثین سے علم حدیث حاصل کیا۔

آپ کے شیوخ

شیخ الاسلام علامہ ابن تیمیہ، قاسم بن عساکر، اسحاق الاسدی، علی بن المظفر الوداعی، ابوالعباس جبار، وغیرہم اور محمد بن مشرف سے آخر میں سماعت حدیث کی۔

۷۱۷ھ میں تقی سلیمان، ابن سعد اور ابن الشیرازی وغیرہم نے اجازت حدیث سے سرفراز کیا، آپ نے صحیح البخاری ست الوزراء سے آخر میں پڑھی، جس کا علم لوگوں کو بعد میں ہوا تو لوگوں نے آپ سے دمشق اور قاہرہ میں یہ کتاب بار بار پڑھی۔

آپ کے تلامذہ

آپ سے خلق کثیر نے استفادہ کیا، جن میں سے خاص کر حافظ ابن حجر عسقلانی کا ذکر آتا ہے، ابن حجر فرماتے ہیں



مگر میں نے ان سے سنن ابن ماجہ، مسند شافعی اور تاریخ اصہبان وغیرہ حدیث کی بڑی اور چھوٹی کتابیں پڑھیں، اور بہت زیادہ ان سے فائدہ اٹھایا۔

عادات و صفات

آپ نہایت ذہین، بیدار مغز، مستقل مزاج ثابت الذہن انسان تھے، سماع حدیث کیلئے ہر طرح کی جفاکشی برداشت کرتے تھے، سماعت و بصارت بھی بالکل صحیح تھی، محدثانہ صفات سے لیس، زہد و تقویٰ سے متصف عظیم المرتبت محدث تھے۔

وفات

آپ اپنے شہر دمشق لوٹ آئے اور وفات تک یہیں اقامہ و استفادہ میں مشغول رہ کر ماہ ربیع الاول ۸۰۰ء میں اس دار فانی سے رحلت فرما گئے کل عمر ۹۳ سال کی پائی۔ ۱۔

تذکرہ

ابو محمد انجب ابن ابی السعادات البغدادی

نام و نسبت

آپ کا نام انجب ہے بعض نے محمد بھی نقل فرمایا ہے مگر پہلا قول زیادہ مشہور ہے کنیت ابو محمد

سلسلہ نسب

حافظ ذہبی تحریر فرماتے ہیں:

الانجب بن ابی السعادات بن محمد بن عبد الرحمن الشیخ المعمر المسند الصدوق المکثر ابو محمد البغدادی الحمادی۔

ولادت

آپ کی پیدائش ماہ محرم الحرام ۵۵۴ھ میں ہوئی ہے۔

تعلیم و تربیت

ابتدائی تعلیم کے بعد علم حدیث کا آغاز فرمایا اور شیخ ابوالفتح بن البطنی سے کچھ احادیث کا سماع فرمانے کے بعد بہت



سارے کبار محدثین سے سماع حدیث فرمایا، جن میں سے چند نمایاں حضرات یہ ہیں:

ابو المعالی بن اللحاس، ابوزرعہ المقدسی، احمد بن المقرب، یحییٰ بن ثابت، سعد اللہ بن الدجاجی، اور مسعود الشقی، ابو عبد اللہ الرستمی سے آپ کو اجازت حدیث حاصل ہوئی۔

آپ کے تلامذہ

آپ سے بہت سارے علماء محدثین نے حدیث کی روایت کی ہیں، جن میں سے چند مشہور حضرات یہ ہیں:

ابن النجار، عزالدین الفاروقی، کمال الدین الشریفی، جمال الدین محمد بن الدجائب، تقی الدین ابن الواسطی، علاؤ الدین ابن بلبان، عبدالرحمن بن الزین، محمد بن مکی، ابوالمعالی البرقوی، ابوسعید سنقر القضا، عبداللہ بن ابی السعادات، المجاور احمد بن ابی طالب بن ابی بکر بن محمد الحمادی وغیرہ

اور آپ سے اجازت روایت کرنے والوں میں القاضی الحسن بنی، فخر بن عساکر، ابن سعد، مطعم، ابوالعباس، ابن السخنی، ابونصر ابن الشیرازی وغیرہم۔

صفات و کمالات

آپ حفظ و اتقان کے ساتھ متصف، صفت عدالت پر فائز، درس حدیث کے ساتھ خاص لگاؤ تھا، پاکیزہ صفات اور عمدہ اخلاق کے متحمل، انتہائی خوددار اور صابر تھے، اللہ تعالیٰ نے آپ کے اندر ہر طرح کی خوبیوں کو جمع فرمایا تھا۔

وفات

آپ کی وفات ۶۳۵ھ میں ہوئی ہے۔ ۱۔

تذکرہ

الشیخ ابوزرعہ طاہر بن طاہر المقدسیؒ

نام و نسبت

نام طاہر، کنیت ابوزرعہ، اور نسبت شیبانی، مقدسی، رازی، ہمدانی ہے۔



## سلسلہ نسب

حافظ ابن نقطہ تحریر فرماتے ہیں:

طاہر بن الحافظ ابی الفضل محمد بن طاہر بن علی بن احمد الحاجی ابو زرعه المقدسی.

## ولادت

آپ کی پیدائش ۴۸۰ھ یا ۴۸۱ھ مقام رے میں ہوئی اور وہیں نشوونما پائی۔

## تعلیم و تربیت

بنیادی تعلیم پانے کے بعد، علم حدیث کی طرف متوجہ ہوئے آپ کے والد محترم حافظ ابوالفضل جلیل القدر محدث اور حافظ حدیث تھے، ان کی خصوصی تربیت اور توجہ عالی کی برکت سے کم عمری ہی میں بڑے بڑے محدثین کی مجلس درس میں حاضری کی سعادت ملی اور سماع حدیث کا شرف حاصل فرمایا۔

## شیوخ و اساتذہ

آپ نے بہت سے کبار محدثین سے سماع حدیث کیا ہے، چند مشہور حضرات یہ ہیں:

ابو منصور المقوی سے سنن ابن ماجہ، عبدالرحمن بن حمد الدونی سے سنن النسائی المجتبیٰ، ابوالحسن مکی بن منصور السار سے مسند امام شافعی کی سماعت کی اور ان کے علاوہ عبدوس بن عبد اللہ بن عبدوس اور ابو عبد اللہ محمد بن احمد بن محمد الکامنی سے بھی سماع حدیث کیا ہے۔

## تلامذہ

آپ سے خلق کثیر نے استفادہ کیا، چند وہ مشہور حضرات یہ ہیں جنہوں نے سماع حدیث فرمایا ہے، ابو بکر محمد بن موسیٰ الحازی، ابوالفرج بن الجوزی ابو محمد عبدالعزیز بن الاخضر، عبد اللہ بن محمد بن قدامہ المقدسی، نصر بن الحصری، سمعانی حافظ عبدالغنی، ابو حفص سہروردی، انجب جمای وغیرہم ہیں، سنن ابن ماجہ علامہ مقوی سے اجازۃ روایت کرتے ہیں سماع حاصل نہیں ہے۔

## فضل و کمالات

آپ نہایت ذہین باشعور متقن شخص تھے، صالح مزاج، سلیم الطبع انسان تھے، آپ کا پیشہ تجارت تھا، جس میں



مشغولیت کی وجہ سے تعلیم و تعلم اور روایت حدیث سے زیادہ تعلق نہیں تھا، اس لئے اپنے والد کی کتابوں کا ذخیرہ حافظ ابو العلاء عطار کو لے جا کر دیدیا تھا۔

وفات

آپ کی وفات ماہ ربیع الثانی ۵۶۶ھ میں ہوئی ہے۔

تذکرہ

شیخ ابو منصور محمد بن الحسین المقومیؒ

نام و نسبت

آپ کا نام محمد، کنیت ابو منصور، المقومی، القزویٰ المقدسی ہے۔

سلسلہ نسب

حافظ ابن نقطہ تحریر فرماتے ہیں محمد بن الحسین بن احمد بن ابی شیم ابو منصور المقومی، القزویٰ ہے۔

ولادت

آپ کی پیدائش ۳۹۸ھ میں ہوئی ہے۔

تعلیم و تربیت

ابتدائی تعلیم حاصل کرنے کے بعد علم حدیث کا شوق پیدا ہوا، اور دس سال کی عمر میں قاسم بن ابوالمنذر الخطیب کے پاس اپنے والد کی معیت میں حاضر ہو کر حدیث کا سماع کیا اور سنن ابن ماجہ پڑھی، اس کے علاوہ آپ نے زبیر بن محمد الزبیری اور شیخ المعز لہ قاضی عبد الجبار بن احمد وغیرہ سے بھی حدیث کا سماع کیا ہے۔

آپ کے تلامذہ

آپ سے بہت سارے علماء محدثین نے سماع حدیث کیا ہے جن میں سے چند مشہور حضرات یہ ہیں حافظ محمد بن طاہر المقدسی، ابو عمرہ، ملکہ دار بن علی العمرکی، علی بن الشافعی القزویٰ، ابوسعید عبد الرحمن بن عبد اللہ الحصری، عبد الرحمن بن عبد اللہ الرازی وغیرہ۔



## وفات

حافظ ذہبی اور صاحب شذرات آپ کی وفات کے متعلق تحریر فرماتے ہیں کہ ۴۸۴ھ میں یا اس کے بعد ہوئی ہے۔

## تذکرہ

شیخ ابو طلحہ قاسم بن احمد الخطیب القزوينی

## نام و نسبت

آپ کا نام قاسم بن ابی المنذر، کنیت ابو طلحہ، لقب الخطیب ہے، نسبت قزوینی ہے۔

## سلسلہ نسب

حافظ ابن نقطہ تحریر فرماتے ہیں:

القاسم بن ابی المنذر احمد بن ابی منصور محمد بن احمد بن منصور ابو طلحہ الخطیب القزوينی۔

## ولادت

آپ کی تاریخ ولادت معلوم نہیں ہو سکی ہے۔

## تعلیم و تربیت

ابتدائی تعلیم حاصل کرنے کے بعد علم حدیث کا شوق پیدا ہوا، بہت سارے محدثین سے علم حدیث کو حاصل کیا، اور سنن ابن ماجہ ابو الحسن علی بن ابراہیم بن سلمہ بن بحر العطار سے روایت کرتے ہیں۔

## تلامذہ

آپ سے خلق کثیر نے استفادہ کیا، اور بہت سارے محدثین نے سماع حدیث کیا، جن میں سے چند مشہور حضرات یہ ہیں:

ابو منصور محمد بن الحسن بن احمد بن الہیثم المقومی

ان کے والد حسین بن احمد اور خدا دوست بن باسوی الدیلمی وغیرہ ہیں۔

## وفات

علامہ ذہبی فرماتے ہیں کہ آپ کی وفات ۴۰۹ھ ہے بقول بعض ۴۱۰ھ میں ہوئی ہے۔



## تذکرہ

الحافظ ابو الحسن علی بن ابراہیم القطانؒ

نام و نسبت

آپ کا نام علی کنیت ابو الحسن، لقب القطان ہے، نسبت قزوینی ہے

سلسلہ نسب

حافظ ذہبی تحریر فرماتے ہیں:

الحافظ الامام القدوة ابو الحسن علی بن ابراہیم بن سلمہ بن بحر القزوینی محدث قزوین

و عالمہا.

ولادت

آپ کی پیدائش ۲۵۴ھ میں ہوئی ہے۔

تعلیم و تربیت

بنیادی تعلیم پانے کے بعد علم حدیث کا آغاز کیا اور سنن ابن ماجہ براہ راست مصنف کتاب حضرت امام ابن ماجہ سے پڑھی، اور علم حدیث کے لئے مختلف جگہوں کا سفر فرمایا اور بہت سے محدثین سے علم حدیث حاصل کیا، چند مشہور حضرات یہ ہیں:

ابو حاتم الرازی، ابراہیم بن دیزیل سفینۃ، محمد بن الفرج الازرق، قاسم بن محمد الدلال، حارث بن ابی اسامہ، ابو عبد اللہ بن ماجہ صاحب السنن اسحاق بن ابراہیم الدبری، حستن بن عبد الاعلی البوسی، یحیی بن عبد ک القروینی وغیرہ.

تلامذہ

آپ سے خلق کثیر نے استفادہ کیا ہے، اور بڑے بڑے محدثین نے سماع حدیث فرمایا ہے، چند مشہور حضرات یہ ہیں:



زبیر بن عبد الواحد الحافظ، ابو الحسن النحوی، احمد بن علی لال، قاسم بن ابی المنذر الخطیب، ابو سعید عبد الرحمن بن محمد القروینی، ابو الحسن احمد بن فارس اللغوی وغیرہ۔

## فضل و کمال

آپ علم حدیث کے ساتھ دیگر علوم نقلیہ و عقلیہ، تفسیر، فقہ، نحو، صرف لغت وغیرہ میں مہارت رکھتے تھے۔ صبر و قناعت کے پیکر، زہد و تقویٰ کا منبع، شب بیدار، نیک خصلت صالح فطرت انسان تھے، تیس سال تک روزے رکھے، روٹی اور نمک سے افطار کرتے تھے، آپ کے فضل و کمال اس کے علاوہ بے شمار ہیں، علم و عمل اور صفات کمالیہ، اور محاسن اخلاق میں آپ کے زمانہ میں آپ کا کوئی ثانی نہیں تھا۔

## وفات

آپ کی وفات ۳۴۵ھ میں ہوئی ہے۔

## تذکرہ

مؤلف کتاب، ابی عبد اللہ محمد بن یزید (المعروف بہ) امام ابن ماجہ القزوی

## نام و نسبت

آپ کا نام محمد والد کا نام یزید، کنیت ابو عبد اللہ لقب حافظ ہے، نسبت ربیع (قبیلہ ربیعہ کی طرف ولاء نسبت ہے، ابن خلکان فرماتے ہیں ربیع مختلف قبیلہ ہیں، معلوم نہیں کونسے قبیلہ کی طرف نسبت ہے) دوسری نسبت قزوینی ہے (یہ عراق عجم کے مشہور قزوین کی طرف نسبت ہے، جہاں بہت سے علماء و محدثین پیدا ہوئے) ایران کے آذربائیجان میں واقع ہے جو امام ابن ماجہ کا وطن ہے)

## سلسلہ نسب

حافظ ذہبی فرماتے ہیں:

الحافظ الكبير المفسر ابو عبد الله محمد بن يزيد

القزويني ابن ماجه الربعي صاحب السنن والتفسير والتاريخ ومحدث تلك الديار

۱۔ یہ حالات ماخوذ و مستفاد ہیں: (۱) تذکرۃ الحفاظ ۸۵۶، ۸۵۷ ج ۳ (۲) سیر اعلام النبلاء ج ۱۲ (۳) شذرات الذہب ج ۲ (۴) حاشیہ بحالہ نافعہ ۹۹ (۵) الکلام المفید ۴۲۶، ۴۲۸



ابن ماجہ کی تحقیق ابن ماجہ کے متعلق مختلف قول ہیں کہا جاتا ہے کہ ماجہ مصنف کی والدہ ہیں دوسرا قول یہ ہے کہ دارالایم والدہ کا لقب ہے، مگر رائج تیسرا قول یہ ہے کہ یہ آپ کے والد یزید کا لقب ہے حضرت شاہ عبدالعزیز محدث دہلوی نے عبالہ نافعہ میں یہ تصریح کی ہے، لہذا اس کو ابن ماجہ ابن کے الف کے ساتھ اس طرح لکھنا چاہئے محمد بن یزید ابن ماجہ ولادت

آپ کی پیدائش ۲۰۹ھ میں عراق عجم کے مشہور شہر قزوین میں ہوئی ہے۔

تعلیم و تربیت

عام دستور کے مطابق ابتدائی تعلیم کی تکمیل کی، اس وقت قزوین میں بڑے بڑے علماء مسند درس و افتاء پر فائز تھے، حضرت امام ابن ماجہ بائیس سال کی عمر تک قزوین ہی میں مختلف علوم و فنون کو حاصل کرتے رہے، اس کے بعد علوم حدیث کی طرف متوجہ ہوئے، اور وطن و بیرون وطن، دور دراز علاقوں میں جا کر وہاں کے محدثین سے سماع حدیث کیا، مثلاً خراسان، عراق، حجاز، مصر، شام، رے، بصرہ، کوفہ، بغداد، مکہ، مدینہ، دمشق، اصفہان، بلخ، بیت المقدس، فلسطین، عسقلان، مرو، نساپور وغیرہ کی طرف علمی اسفار کئے۔

شیوخ و اساتذہ

آپ نے بہت سے علماء محدثین سے سماع حدیث کیا، جن میں سے چند مشہور حضرات یہ ہیں:

محمد بن عبداللہ بن نمیر، جبارہ بن المغلس، ابراہیم بن المنذر الخراعی، عبداللہ بن معاویہ، ہشام بن عمار، محمد بن ریح، داؤد بن رشید وغیرہم ان کے علاوہ ابوبکر بن ابی شیبہ، نصر بن علی الجہضمی، ابومروان محمد بن عثمان، محمد بن یحییٰ نساپوری، احمد بن ثابت الجحدری، ابوبکر بن خلاد بابل، محمد بن بشار، علی بن منذر، محمد بن عبد بن آدم وغیرہ، آپ کے مشہور اساتذہ میں سے ہیں۔

تلامذہ

حضرت امام ابن ماجہ سے اکتساب فیض کرنے والے اور ان سے احادیث کی روایت کرنے والے حضرات کی بھی ایک طویل فہرست ہے، جن میں سے چند مشہور حضرات یہ ہیں:

محمد بن عیسیٰ الابہری، علی بن سعید بن عبد اللہ الفلانی، ابراہیم بن دینار الجرجسی، احمد بن احمد بن ابراہیم القزوینی، ابو طیب احمد بن روح الشعرانی، اسحاق بن محمد



القزوينی، جعفر بن ادريس، احمد بن محمد بن حکيم المدنی ابو الحسن القطان، سليمان بن يزيد الفامي، حصين بن علي بن برانيد، سليمان بن يزيد القزوينی، محمد بن عيسى الصفار، حافظ ابو الحسن علي بن ابراهيم بن سلمة القزوينی، ابو عمر.

## فضل و کمال

حضرت امام ابن ماجہ انتہائی ذہین، متقن اور ضبط و عدالت کے ساتھ متصف تھے، آپ کی ثقاہت پر لوگوں کا اتفاق ہے، آپ حدیث کے امام اور حافظ تھے، زہد و تقویٰ کے پیکر دیندار شخص تھے۔

## آپ کے متعلق کبار علماء محدثین کے تاثرات

امام ابوالقاسم تاریخ قزوین میں لکھتے ہیں کہ امام ابن ماجہ ائمہ مسلمین کے ایک عظیم امام، ثقہ شخصیت کے مالک اور اہل علم کے مابین بیحد مقبول تھے، محدث خلیلی تحریر فرماتے ہیں کہ وہ تفسیر، حدیث اور تاریخ کے بہت بڑے عالم تھے، خصوصاً علم حدیث میں تو وہ بہت بڑے ماہر اور حافظ گردانے جاتے تھے، اور ان کے اقوال لوگوں کے لئے سند کا درجہ رکھتے تھے، علامہ یاقوت حموی معجم البلدان میں تحریر کرتے ہیں، امام ابن ماجہ شہر قزوین کے ممتاز ائمہ میں شمار ہوتے تھے، اس طرح شمش الدین ذہبی، شہاب الدین، حافظ ابن حجر عسقلانی، ابن خلکان، ابن ناصر الدین اور دیگر مؤرخین اور ناقدین فن نے امام ابن ماجہ کی علمی جلالت شان، رفعت و رتبہ، وسعت نظر، حفظ حدیث وغیرہ کا اعتراف کیا ہے، اور ان کی علمی و فنی خدمات کو سراہا ہے۔

## سنن ابن ماجہ کا انتخاب

حضرت امام ابن ماجہ نے لاکھوں حدیثوں سے اس کا انتخاب کیا ہے، کل احادیث ۴۳۴۱ ہیں کل کتب مقدمہ کو چھوڑ کر ۳۷ ہیں کل ابواب

۱۵ ہیں، ان میں سے ۳۰۰۲، احادیث ایسی ہیں کہ کتب صحاح خمسہ کے مصنفین میں سے سب نے یا بعض نے تخریج کی ہے، اور تنہا ابن ماجہ کی تخریج کردہ احادیث ۱۳۳۹ ہیں، ان زوائد میں سے ۴۲۸ حدیثوں کی سندیں ضعیف ہیں، اور نوے ۹۰، حدیثیں ایسی ہیں جو یا تو منکر یا حد درجہ ضعیف یا موضوع ہیں۔



## حضرت امام ابن ماجہ کی تصانیف

حضرت امام ابن ماجہ کی تین کتابیں یادگار ہیں (۱) سنن ابن ماجہ (۲) تفسیر ابن ماجہ، ابن کثیر لکھتے ہیں کہ ولا بن ماجہ تفسیر حافل امام سیوطی نے بھی الاتقان میں تیسرے طبقہ کی تفسیروں میں ابن ماجہ کی تفسیر کو شمار کیا ہے، مگر اب یہ کتاب نایاب ہو چکی ہے (۳) التاریخ یہ صحابہ سے لیکر مصنف کے عہد تک کی تاریخ ہے مگر یہ بھی نایاب ہے۔

## امام ابن ماجہ کا وصال

چونٹھ (۶۴) سال زندگی گزار کر ۲۲ رمضان ۲۴۳ھ پیر کے دن امام ابن ماجہ کا انتقال ہو گیا اور منگل کے دن آپ کو دفن کیا گیا، حافظ ابوالفضل مقدسی نے شروط الائمة السیۃ میں تحریر فرمایا ہے کہ آپ کے بھائی ابوبکر نے آپ کی نماز جنازہ پڑھائی اور آپ کے صاحبزادے عبداللہ اور دو بھائیوں نے مل کر آپ کو قبر میں اتارا۔

## اسناد موطا امام مالک بروایت یحییٰ بن یحییٰ اللیثی

## شاہ ولی اللہ محدث دہلوی تک

احقر الوری (محمد کوثر علی سبحانی) نے موطا امام مالک بن انس حضرت الاستاذ مولانا سید محمد سلمان صاحب سہارنپوری سے پڑھی ہے، حضرت الاستاذ نے حضرت مولانا منور حسین صاحب پورنوی سے پڑھی ہے (ان دونوں کے تذکرے اسناد نسائی میں گزر چکے ہیں) حضرت پورنوی کی دو سندیں ہیں (۱) قرأۃ (۲) اجازۃ سند قرأۃ: حضرت پورنوی نے مولانا عبدالرحمن صاحب کامل پوری سے پڑھی ہے، اور پھر حضرت کامل پوری کی دو سندیں ہیں (۱) انہوں نے حضرت مولانا خلیل احمد محدث سہارنپوری سے پڑھی ہے، اور حضرت سہارنپوری کو سند حاصل ہے حضرت مولانا مظہر نانوتوی سے اور مولانا محمد مظہر نانوتوی کو سند حاصل ہے مجمع الاسانید حضرت شاہ محمد اسحاق صاحب محدث دہلوی سے، پھر حضرت کامل پوری کی دوسری سند یہ ہے کہ انہوں نے مولانا یحییٰ صاحب کاندھلوی سے پڑھی ہے، اور حضرت کاندھلوی کو سند حاصل ہے حضرت مولانا رشید احمد گنگوہی سے اور حضرت گنگوہی کو سند حاصل ہے شاہ عبدالغنی مجددی محدث دہلوی سے اور حضرت مجددی کو سند حاصل ہے شاہ محمد اسحاق صاحب محدث دہلوی سے۔

پھر حضرت شاہ محمد اسحاق کو سند حاصل ہے مرجع الاسانید شاہ عبدالعزیز محدث دہلوی سے اور ان کو اپنے والد حضرت



شاہ ولی اللہ محدث دہلوی سے۔

سند اجازت

حضرت مولانا منور حسین صاحب پورنوی کو اجازۃ سند حاصل ہے شیخ مولانا خلیل الرحمن بن مولانا احمد علی محدث سہارنپوری سے اور ان کو سند حاصل ہے مولانا شاہ فضل الرحمن گنج مراد آبادی سے اور حضرت گنج مراد آبادی کو سند حاصل ہے شاہ محمد اسحاق محدث دہلوی سے اور ان کو سند حاصل ہے شاہ عبدالعزیز محدث دہلوی سے اور ان کو اپنے والد محترم حضرت شاہ ولی اللہ محدث دہلوی سے۔

## اسنادالموطا الی الامام مالک

عرضہ الوالد الماجد علی الشیخ محمد وفد اللہ المکی کاملاً وهو علی أبیہ الشیخ محمد بن محمد بن سلیمان المغربی وسند الشیخ ابن سلیمان مذکور فی کتاب "صلة الخلف" "ح" وروی الشیخ وفد اللہ المکی عن الشیخ حسن العجیمی والشیخ عبد اللہ بن سالم البصری کلاهما عن الشیخ عیسیٰ المغربی وهو عن الشیخ سلطان محمد بن أحمد المزاحی، و"المزاحیة" بتشدید الزاء المنقوطة قرية من قرى مصر، والشیخ سلطان عن الشیخ أحمد بن خلیل السبکی، "والسبکیة" أيضاً قرية من قرى مصر، وهو عن الشیخ محمد نجم الدین بن أحمد الغیطی، "والغیطیة" أيضاً قرية من قرى مصر، وهو عن الشیخ شرف الدین عبد الحق بن محمد السنباطی، وهو عن الشیخ أبی محمد الحسن بن محمد بن آیوب الحسنی النسابة عن عمه حسن بن آیوب النسابة وهو عن الشیخ أبی عبد اللہ محمد جابر الوادیاشی و"الوادیاش" بلدة من بلاد المغرب، وهو عن الشیخ أبی محمد عبد اللہ بن محمد بن ہارون القرطبی، و"قرطبة" بضم القاف، والطاء المهملة والباء المؤحدة، بلدة فی الأندلس، وهو عن القاضی أبی القاسم شیخ أحمد بن یزید القرطبی، وهو عن الشیخ محمد بن عبد الرحمن بن عبد الحق الخزرجی القرطبی، وهو عن الشیخ محمد بن فرج مولیٰ ابن الطلاع وهو عن القاضی أبی الولید یونس بن عبد اللہ بن مغیث الصفار، وهو عن الشیخ أبی عیسیٰ یحییٰ بن عبد اللہ بن یحییٰ بن یحییٰ، وهو عن عم أبیہ عبید اللہ بن یحییٰ وهو عن أبیہ یحییٰ بن یحییٰ اللیثی المصمودی الأندلسی، کان



من أجل تلامذة الامام مالک، وهو السبب فی التشار مذهب الامام مالک فی بلاد المغرب وقد اخذ هذا الكتاب عن الامام مالک وهو صاحب النسخة المتداولة و"مصمودة" قبيلة من قبائل بربر فی بلاد المغرب.

وهناک اسانید اخری مذکورة فی "الارشاد الی مهمات علم الاسناد" إلا أن السند المذکور مسلسل بالسماع والقراءات بخلاف غیره من الاسانید فان فیها إجازات محضة فی اکثر المواضع.

## اسناد موطا امام مالک حضرت شاہ ولی اللہ محدث دہلوی سے

### حضرت امام مالک تک

حضرت شاہ ولی اللہ محدث دہلوی کو سند حاصل ہے شیخ محمد وفد اللہ کی سے اور شیخ مکی کو سند حاصل ہے اپنے والد شیخ محمد بن محمد بن سلیمان المغربی سے اور شیخ مغربی کو سند حاصل ہے (اور شیخ ابن سلیمان مغربی کی سند کتاب صلیۃ الخلف میں مذکور ہے) نیز شیخ وفد اللہ کی کو سند حاصل ہے شیخ حسن الجیمی سے بھی (ان کا تذکرہ اسناد ابوداؤد میں گزر چکا) اور شیخ عبد اللہ بن سالم البصری سے بھی، پھر ان دونوں کو سند حاصل ہے شیخ عیسیٰ المغربی سے (ان کا تذکرہ اسناد ابوداؤد میں گزر چکا) اور شیخ مغربی کو سند حاصل ہے شیخ سلطان محمد بن احمد المزاحی سے اور شیخ مزاحی کو سند حاصل ہے شیخ احمد بن خلیل السبکی سے اور شیخ سبکی کو سند حاصل ہے شیخ محمد نجم الدین ابن احمد الغیطی سے (ان تینوں یعنی مزاحی، سبکی اور غیطی کے تذکرے اسناد مسلم میں گزر چکے) اور شیخ غیطی کو سند حاصل ہے شیخ شرف الدین عبد الحق بن محمد السباطی سے اور شیخ سباطی کو سند حاصل ہے شیخ ابو محمد الحسن بن محمد بن ایوب الحسنی النسابہ سے اور شیخ حسنی کو سند حاصل ہے اپنے چچا حسن بن ایوب النسابہ سے اور حسن بن ایوب کو سند حاصل ہے شیخ ابو عبد اللہ محمد جابر الوادپاشی سے اور شیخ الوادپاشی کو سند حاصل ہے شیخ ابو محمد عبد اللہ بن محمد بن ہارون القرطبی سے اور شیخ قرطبی کو سند حاصل ہے قاضی ابوالقاسم شیخ احمد بن یزید القرطبی سے اور ابن یزید قرطبی کو سند حاصل ہے شیخ محمد بن عبد الرحمن بن عبد الحق الخزرجی القرطبی سے اور شیخ خزرجی کو سند حاصل ہے شیخ محمد بن فرج مولیٰ ابن الطلاع سے اور مولیٰ ابن الطلاع کو سند حاصل ہے قاضی ابوالولید یونس بن عبد اللہ بن مغیث



الصغار سے اور قاضی ابوالولید کو سند حاصل ہے شیخ ابوعیسیٰ یحییٰ بن عبد اللہ بن یحییٰ بن یحییٰ اور یحییٰ بن عبد اللہ کو سند حاصل ہے اپنے باپ کے چچا عبید اللہ بن یحییٰ سے اور وہ اپنے والد یحییٰ بن یحییٰ اللیشی المصمودی الاندلسی سے اور شیخ اندلسی کو سند حاصل ہے صاحب کتاب حضرت امام مالک بن انس رحمہم اللہ تعالیٰ سے۔

## تذکرۃ الشیخ وفد اللہ الروانی المکی والمالکی

نام و نسبت

آپ کا نام محمد بن محمد، لقب وفد اللہ مکہ کی طرف آپ کو منسوب کر کے مکی، اور مسلک مالکیہ کی جانب نسبت کرتے ہوئے مالکی بھی کہا جاتا ہے، نیز الروانی کی نسبت سے جانے جاتے ہیں

سلسلہ نسب

صاحب الکلام المفید نے یوں تحریر فرمایا ہے: محمد بن محمد بن محمد بن سلیمان الروانی المکی المالکی نوٹ: مزید حالات اور تاریخ ولادت و وفات معلوم نہیں ہو سکی ہے۔ ۱۔

## تذکرۃ الشیخ محمد بن محمد بن سلیمان السوسی

نام و نسبت

محمد بن محمد بن سوسی روادانی مغربی مالکی نزہل الحرین۔

سلسلہ نسب

مجہبی نے اس طرح تحریر فرمایا ہے محمد بن محمد بن سلیمان بن فاسی۔

ولادت

آپ کی پیدائش ۱۰۳۷ھ میں بموقع بتارودنت ہوئی۔

تعلیم و تربیت

آپ نے مغرب میں کبار مشائخ کے سامنے زانوئے تلمذ طے کر کے تفسیر حدیث فقہ اور تصوف وغیرہ کی تعلیم حاصل کی۔



ان مشائخ میں سے چند حضرات کے اسماء درج کئے جا رہے ہیں، چنانچہ قاضی القضاۃ مفتی مراکش و محقق ابو مہدی عیسیٰ سلکمانی اور علامہ محمد بن سعید مرینی مرکاشی اور شیخ الاسلام سعید بن ابراہیم پھراسکے بعد آنجناب نے مصر مکہ و مدینہ منورہ کا دورہ کر کے مشائخ عظام سے علم کا ایک وافر حصہ اخذ کیا۔

تلامذہ

ایک بڑی جماعت نے آپ سے علمی فیض حاصل کیا۔

فضائل و کمالات

ایسے تو آپ تمام علوم کے جامع تھے لیکن علم ادب میں بھرپور مہارت تامہ کے حامل قرار پائے، علم کی گہرائیوں میں غوطہ زن ہونا آپ کی عادت تھی تا آنکہ ایک جماعت آپ کی علمی نکات کو دیکھ کر مدح سرائی پر مجبور ہو گئی۔

وفات

آپ کی وفات بمقام دمشق گیارہویں ذیقعد ۱۰۹۴ھ میں ہوئی۔ ۱۔

تذکرہ الشیخ عبداللہ سالم البصری المکی

نام و نسبت

عبداللہ ابن سالم بصری اصلاً مکی ولادتاً، دفناً و شافعی مسلکاً۔

سلسلہ نسب

شیخ عبدالحی کتانی نے ان کے سلسلہ نسب کے بارے میں فرمایا ہے عبداللہ بن سالم بن محمد بن سالم بن عیسیٰ بصری۔

سن ولادت

۱۰۵۰ھ علی اختلاف الاقوال آپ کی ولادت ہوئی۔

تعلیم و تربیت

بنیادی تعلیم کے بعد آپ نے علوم حدیث کے واسطے حضرات محدثین عظام کے درکار رخ فرمایا اور وہاں پہنچ کر علم



حدیث کی تشنگی کو بجھایا۔

تلامذہ

ایک جم غفیر آپ سے پڑھ کر بہرہ ور ہوا بطور خاص جوہری، ملوی، شرادی، عبدالحی، بہنسی، حافظ محمد بن اسماعیل الامیر، اس جیسے بے شمار لوگ آپ سے علوم دینیہ حاصل کر کے اور قرآن و حدیث کے موجب پر عمل پیرا ہو کر دارین کی کامیابی سے ہم کنار ہوئے۔

مناقب و خصوصیات

حافظ مرتضیٰ آپ کی شان میں یوں گویا ہیں، کہ علماء کرام اس بات پر متفق ہیں کہ آنجناب حجاز مقدس کے حافظ ہیں علاوہ ازیں شیخ اسماعیل بن شیخ محمد سعید سکر نے فرمایا کہ آنحضور امیر المؤمنین فی الحدیث ہیں، اور حرم طلبہ نے یوں فرمایا کہ آپ حضور اہل حرمین سے علم حدیث میں فائق تھے، ان کے علاوہ آپ کے بارے میں یہ بھی ثابت ہے کہ آپ نے صحاح ستہ کی تصحیح کا کام انجام دیا۔

وفات

آپ کی وفات ۱۱۳۲ھ میں ہوئی ہے۔

تذکرہ الشیخ الشرف عبدالحق السباطی

نام و نسبت

آپ کا اسم شریف عبدالحق بن محمد، لقب شرف الدین آپ کی نسبت سباطی قاہری اور شافعی ہے۔

سلسلہ نسب

شیخ محی الدین عیدروسی نے آپ کا نسب اس طرح بیان کیا ہے، عبدالحق بن محمد بن محمد بن عبدالحق السباطی ہے

ولادت

جمادی الاولیٰ و جمادی الاخریٰ ان میں سے کسی ایک میں ۸۴۲ھ میں بمقام سبباط تولد فرمایا۔

۱۔ یہ حالات ماخوذ و مستفاد ہیں: (۱) فہرس المہارس ۱: ۱۹۳، ۱۹۹، وترجمہ فی فہرس المہارس ۱: ۹۵، ۹۶، ۹۷، ۹۸، ایضاح المکنون ۲: ۷۵، معجم الموفین ۶: ۵۶



## تعلیم و تربیت

آپ اپنے مقام سبباط میں پروان چڑھے اور وہیں ابتدائی تعلیم پائی پھر اس کے بعد آپ کے والد محترم آپ کو لیکر شہر قاہرہ میں فروکش ہوئے پس آپ نے وہاں مختلف فنون کی کتابیں پڑھی، جن میں سے علم حدیث بھی ہے اور آپ نے یہ کتابیں اپنے وقت کے جلیل القدر علماء کے روبرو ہو کر پڑھی، بالخصوص جلال بلقینی و جلال محلی و ابن الہمام جیسی شخصیات سے، خلاصہ کلام یہ ہے کہ آپ نے فقہ، تفسیر، حدیث و غیر ذالک اپنے زمانہ کے نامور حضرات سے پڑھ کر علمی فیض پایا پھر آپ کو شیخ الاسلام علامہ ابن حجر عسقلانی اور بدر العینی اور دیگر حضرات نے درس حدیث و صوفیت اور ان کے علاوہ دیگر چیزوں کی اجازت مرحمت فرمائی۔

تلامذہ

جب آپ تدریس حدیث وغیرہ کی اجازت سے نوازے گئے تو آپ مکہ و مدینہ کی مجاورت اختیار کر کے مسند درس پر جلوہ نما ہوئے، اور ایک مدت بعد تک درس حدیث وغیرہ دیتے رہے، جس کے نتیجہ میں ایک کثیر تعداد طلبہ کی آپ کے سامنے زانوئے تلمذ طے کر کے ظاہری و روحانی علم سے سرفراز ہوئی۔

وفات

ماہ رمضان ۹۳۱ھ بوقت فجر آپ اپنے رب حقیقی سے جا ملے۔

## تذکرۃ المحدث حسن بن محمد بن ایوب النسابة

نام و نسبت

آپ کا اسم شریف حسن بن محمد کنیت ابو محمد اور آپ کا عرف نسب کے اعتبار سے آپ کو حسنی اور سکونت کے اعتبار سے حسینی نیز قاہری شافعی کہا جاتا ہے۔

سلسلہ نسب

حافظ سخاوی نے یوں بیان کیا ہے، حسن بن محمد بن ایوب بن محمد حصن نسابة بن اوریس نسابة بن الحسن بن علی بن عیسیٰ



الہدربسا اوقات نسب اس طرح بیان کیا جاتا ہے، محمد بن ناصر الدین بن نجم الدین، الحسنی و الحسنی قاہری و شافعی سے بھی کہلاتے ہیں، اور شریف النسابة سے بھی مشہور ہیں۔

## ولادت

آپ کی ولادت باسعادت ۷۷۷ھ کے آخر میں بمقام قاہرہ ہوئی۔

## تعلیم و تربیت

آپ قاہرہ میں پھلے پھولے، بنیادی تعلیم یافتہ ہونے کے بعد آپ کو بکثرت محدثین حضرات سے سماعت حدیث پاک کا شرف حاصل ہوا، آپ کو ابو عبد اللہ محمد بن محمد بن محمد بن الحب اور لطیفہ بنت العز محمد بن محمد بن الایاسی وغیرہما سے اجازت تحدیث حدیث حاصل ہوئی۔

## تلامذہ

آپ کے زیر تدریس ایک بڑی تعداد علماء کی جو شمار نہیں کی جاسکتی ہے علم سے سیراب ہوئی۔

## فضائل و مناقب

آپ نے بکثرت حدیثیں بیان کی آپ کو دو مرتبہ حج بیت اللہ کا شرف حاصل ہوا، بیان کیا جاتا ہے کہ آپ صابر و شاکر متواضع اور سلیم الصدر وغیرہ اوصاف کے حامل تھے۔

## وفات

آپ نے ماہ صفر ۸۶۶ھ میں دنیا سے کوچ کر کے آخرت کا رخت سفر باندھا۔

## تذکرۃ المحمّد الثاقب الحسن بن ایوب النسابة

## نام و نسبت

آپ کا اسم گرامی حسن بن محمد آپ کی نسبت حسنی و حسینی ہے۔

## سلسلہ نسب

حافظ سخاوی نے یوں تحریر فرمایا ہے۔



حسن بن محمد بن حسن بن ادریس بن حسن بن علی بن عیسیٰ بن علی بن عیسیٰ بن عبد اللہ بن محمد بن القاسم بن یحییٰ بن یحییٰ  
البدر بن ناصر الدین بن حصن الدین بن نفیس الدین الحسنى، حافظ سخاوی نے مزید فرمایا کہ موصوف الشریف النسابة حسن  
بن علی بن سلیمان الحسینی کے نواسے ہیں۔

### تعلیم و تربیت

حضرت موصوف نے ابتدائی تعلیم کے بعد وادپاشی اور میدوی اور بھی دیگر لوگوں سے حدیث سماعت فرمائی اور ان  
سے اجازت بھی حاصل ہوئی۔

### فضائل و مناقب

حضرت موصوف میں بہت سی خوبیاں تھیں، منجملہ ان میں سے یہ ہے کہ آپ الناسب اشرف کی معرفت رکھنے  
والے تھے۔

### وفات

حضرت موصوف کا وصال ۶ ر شوال ۸۰۹ھ میں ہوا۔ ۱

## تذکرہ المحدث الفقیہ ابو عبد اللہ محمد الوادیاشی

### نام و نسبت

حافظ ابن حجر نے ان کا نام محمد بن جابر لکھا ہے، کنیت ابو عبد اللہ ہے، نسبت الوادیاشی الاندلسی اور تونسوی نیز مالکی بھی ہے۔

### سلسلہ نسب

محمد بن جابر بن محمد بن قاسم بن محمد بن احمد بن ابراہیم بن حسان القیسى الوادیاشی الاندلسی۔

### ولادت

آپ کی پیدائش ماہ جمادی الاخریٰ ۶۷۳ھ بمقام تونس ہوئی۔

### تعلیم و تربیت

ابن خطیب نے یوں وضاحت کی ہے کہ موصوف مقام تونس میں نشوونما پائے، آغاز تعلیم کے بعد حضرت موصوف  
نے بلاد مشرقیہ و مغربیہ کا سفر کر کے بہت سی روایتیں طلب کی اور اخیر میں چل کر اجازت حدیث سے نوازے گئے۔

۱ (یہ حالات ماخوذ و مستفاد ہیں: (۱) الضوء اللامع ۱۳۳، ۱۳۴، و ترجمہ فی بناء العمر ۶: ۲۸، ۲۷ ۲ مذکورہ حالات ماخوذ و مستفاد ہیں: (۱) الدرر الكامنه ۵: ۱۵۲، ۱۵۳، الدیباچ المذہب ۳۱۱، ۳۱۲ و ترجمہ فی تجمہ المؤلفین ۹: ۱۴۶



## فضائل و کمالات

بیان کیا جاتا ہے کہ آپ پر وقار، حسن خلق وغیرہ کے پیکر تھے، ماشاء اللہ آپ قاری سبع تھے، علاوہ ازیں آپ کو اللہ رب العزت نے حرم نبوی میں موطا امام مالک پڑھانے کا موقع عنایت فرمایا، اور یہ عمدہ طرز میں درس حدیث سے واقفیت رکھتے تھے، نحو لغت حدیث و اسناد حدیث سے بھی روشناس تھے۔

## وفات

حضرت موصوف نے ماہ ربیع الاول ۷۴۹ھ میں دار آخرت کی جانب رحلت فرمائی۔

## تذکرۃ المحدث الفقہ ابو محمد القرطبی

## نام و نسبت

عبداللہ بن محمد ہے ابو محمد کنیت اور آپ کی نسبت انطاکی اندلسی، قرطبی ہے۔

## سلسلہ نسب

حافظ ابن حجر عسقلانی نے یوں بیان کیا ہے، عبداللہ بن محمد بن ہارون بن عبدالعزیز بن اسماعیل الطائی الاندلسی القرطبی۔

## ولادت

حضرت موصوف کی ولادت ماہ رمضان ۶۰۳ھ میں ہوئی۔

## تعلیم و تربیت

ابتدائی تعلیم کے بعد آپ نے حضرات محدثین سے احادیث مبارکہ سماعت فرمائی، چنانچہ آپ نے ابوالقاسم سے موطا پڑھی اور ابو محمد عبداللہ بن احمد بن محمد بن عطیہ سے صحیح المسلم اور ابوبکر بن سید الناس سے صحیح البخاری پڑھی۔

## فضائل و مناقب

شیخ ابن فرحون نے ان کی حالت بیان کرتے ہوئے فرمایا کہ حضرت موصوف دین متین کے ایک جید عالم و فاضل کاتب و مسند شخص تھے خلق کثیر نے آپ سے استفادہ کیا۔

## وفات

آپ کی وفات ماہ ذیقعدہ ۷۰۲ھ بمقام تونس ہوئی۔



## تذکرہ المحدث الفقہ احمد بن یزید القرطبی

نام و نسبت

آپ کا نام احمد بن یزید اور آپ کی نسبت بقوی قرطبی مالکی ہے اور ابوالقاسم آپ کی کنیت ہے۔

سلسلہ نسب

حافظ ذہبی نے اس طرح بیان فرمایا ابوالقاسم احمد بن ابی الولید یزید بن عبد الرحمن بن احمد بن محمد بن احمد بن محمد بن عبد الرحمن بن احمد بن شیخ الاندلسی الحافظ قبی بن مخلد الاموی البقوی القرطبی المالکی۔

ولادت

آپ کی ولادت ۵۳ھ میں ہوئی ہے۔

تعلیم و تربیت

آپ نے بنیادی تعلیم پانے کے بعد اپنے والد محترم اور اپنے دادا ماجد اور محمد بن عبد الحق الخزرجی اور دیگر لوگوں سے حدیث سماعت فرمائی اور آپ کو مقری ابوالحسن، شریح بن محمد و عبد الملک بن مسرة نے حدیث کی اجازت مرحمت فرمائی۔

فضل و کمالات

ابو عبد اللہ الابار نے فرمایا کہ حضرت موصوف اندلس کے عظیم الشان لوگوں میں سے تھے وہاں کے جو رجال ہیں ان میں سب سے فائق و کامل شخص تھے۔

آپ کو مقام عدتین میں قضاء کے منصب فائز کیا گیا۔

وفات

آپ کی وفات بروز جمعہ ماہ رمضان ۶۲۵ھ میں ہوئی۔

## تذکرہ الشیخ الفقہ محمد بن عبد الحق الخزرجی

نام و نسبت

آپ کا نام محمد بن عبد الحق کنیت ابو عبد اللہ آپ کی نسبت خزرجی، قرطبی، مالکی ہے۔

۱۔ یہ حالات مذکور و مستفاد ہیں: (۱) سیر اعلام النبلاء ۲۲: ۲۲۴، ۲۲۷، وترجمہ فی تاریخ الاملاء رقم الترجمة ۲۸۷، سیرہ الوفیات ۶۲۵، العصر ۳: ۱۹۶، شذرات الذهب ۵: ۱۱۶، الخیر الزاہر ۶: ۲۷۰، ہدیۃ العارفین ۱: ۹۱۔



## سلسلہ نسب

حافظ ذہبی نے اس طرح سے بیان فرمایا، الامام الفقیہ ابو عبد اللہ محمد بن عبد الحق بن احمد بن عبد الرحمن بن محمد بن عبد الحق ہے۔

## تعلیم و تربیت

حضرت موصوف نے مؤطا امام مالک محمد بن فرج الطلاعی سے پوری اور ابو محمد بن عتاب سے کچھ حصہ سماعت فرمایا ہے۔  
تلامذہ

حضرت موصوف سے دو شخص نے روایت کی آپ کے صاحبزادے قاضی عبد الحق بن محمد اور ابو القاسم احمد بن یحییٰ اور بھی ان دو کے علاوہ دیگر حضرات نے حضرت موصوف سے روایت حدیث کی ہے۔  
وفات

آپ کی وفات ۵۶۰ھ میں ہوئی ہے ۱۔

## تذکرۃ المحدث الفقیہ محمد بن فرج الطلاعی

## نام و نسبت

آپ کا نام محمد بن الفرّج آپ کی نسبت قرطبی و مالکی ہے اور ابو عبد اللہ آپ کی کنیت ہے۔

## سلسلہ نسب

حافظ ذہبی نے اس طرح سے بیان کیا ہے: محمد بن الفرّج القرطبی المالکی، مولیٰ محمد بن یحییٰ بن الطلاع۔

## ولادت

آپ کی ولادت ۴۰۴ھ میں ہوئی ہے۔

## تعلیم و تربیت

ابتدائی تعلیم کے بعد آپ نے حدیث پاک متعدد محدثین سے پڑھی ان میں سے چند حضرات کے اسماء بطور نمونہ



پیش خدمت ہیں، مثلاً یونس بن عبداللہ القاضی مکی بن ابی طالب، ابو عبداللہ بن عابد، حاتم بن محمد، ابو عمرو والمرشانی، معاویہ بن محمد العقیلی اور ابو عمرو بن القطان جیسے ممتاز لوگ ہیں۔

تلامذہ

آپ سے بہت سے علماء نے حدیث سماعت فرمائی، اور آپ سے ایک وافر مقدار میں لوگوں نے روایت حدیث کی، انہیں میں سے ابو جعفر الطروجی، محمد بن عبدالحق الخزرجی، محمد بن عبداللہ بن خلیل القیسی ہیں۔

تصنیف

آپ نے ایک کتاب تصنیف فرمائی جو احکام نبی کے بارے میں ہے۔

فضائل و مناقب

آپ فقہ کے حافظ فتویٰ کے ماہر مشورہ میں پیش پیش رکھے جانے والے، خیر و صلاح میں شریک رہنے، والے لمبی لمبی نمازیں پڑھنے والے، حق گو، کسی ملامت گر کی ملامت آپ کو مانع نہ ہوتی تھی، بدعت پر سختی برتنے والے، نیز آپ کو لوگ اچھی طرح سے جانتے تھے جیسا کہ آپ کا حق تھا۔

وفات

آپ کی وفات ماہ رجب ۳۹۷ھ میں ہوئی ہے۔

تذکرۃ المحرث ابوالولید یونس بن عبداللہ القرطبی

نام و نسب

حافظ ذہبی تحریر فرماتے ہیں: الامام الفقیہ المحرث شیخ الاندلس قاضی القضاۃ بقیۃ الاعیان ابوالولید یونس بن عبداللہ بن محمد بن مغیث بن محمد بن عبداللہ بن الصغار القرطبی، المالکی۔

ولادت

آپ کی پیدائش ۳۳۸ھ میں ہوئی ہے۔

۱۔ یہ حالات مذکور مستفاد ہیں: (۱) سیر اعلام النبلاء ۱۹: ۱۹۹، ۲۰۲، وترجمہ فی الدیاج المذہب ۲۷۵، البحر ۲: ۳۷۵، شذرات الذہب ۳: ۴۰۷، ہدیۃ العارفین ۲:



## تعلیم و تربیت

آپ اپنے دیار میں بنیادی تعلیم پا کر حدیث شریف کی تحصیل میں مشغول ہو گئے، آپ نے سنن نسائی وغیرہ کتب حدیث ابو بکر محمد بن معاویہ المراد کی ابن الاحرار سے پڑھیں، اور ابو عیسیٰ لیشی سے مؤطا امام مالک کی روایت لی ہے۔ شیوخ و اساتذہ

بہت سے کبار محدثین نے آپ نے علم حدیث حاصل کیا ہے، جن میں سے چند نامور حضرات یہ ہیں: اسماعیل بن بدر احمد بن ثابت الغلسی، تمیم بن محمد القروی، محمد بن اسحاق بن سلیم القاضی، ابو بکر بن القوطیہ یحییٰ بن مجاہد، ابو جعفر بن عون اللہ وغیرہم، اور ابو بکر بن زرب سے قضاء کے سلسلہ میں تفقہ حاصل کیا۔

## علمی و دینی خدمات

آپ فصیح اللسان و اعظ تھے، چنانچہ ایک مدت تک مدینۃ الزہراء میں تقریری و خطابت کی ذمہ داری نبھائی، اور پھر قرطبہ میں خطابت کے ساتھ قاضی بھی رہے، اور وزارت کے عہدہ پر بھی فائز رہے۔

## تلامذہ

آپ سے بہت سارے علماء محدثین نے سند حدیث اور دیگر علوم میں اکتساب فیض کیا ہے، جن میں سے چند یہ ہیں، مکی بن ابی طالب، ابو عبد اللہ بن عابد، ابو عمر والدانی، ابو عمر بن عبد البر، ابن حزم، محمد بن عتاب، ابو الولید الباجی، حاتم بن محمد بن عمر بن الحذاء محمد بن فرج الطلاعی و خلق کثیر۔

## فضل و کمال

آپ بہترین واعظ، بڑے ذی علم، زاہد و قانع، صاحب فضل و کمال اور خشوع و خضوع کے مالک تھے، اکثر اوقات اللہ کے خوف سے روتے رہتے تھے، اور آپ کے چہرے پر نور برستا تھا، اور صالحین کے نقوش کی حفاظت کرنے والے متقی عالم دین تھے۔

## تصانیف

آپ نے کئی نافع کتابیں تصنیف فرمائی ہیں جن میں سے چند یہ ہیں، کتاب، محبة اللہ، المستصر خیین باللہ، المجتہدین



## آپ کی وفات

آپ نے اخیر میں تمام جھمیلوں سے دست بردار ہو کر اپنے گھر میں گوشہ نشینی اختیار کر لی تھی اور ہر وقت اللہ کی عبادت میں مشغول رہ کر ۴۲۹ھ میں اس دایر فانی سے دارالبقاء کی طرف رحلت فرما گئے۔

## تذکرۃ المحدث الفقہ ابو عیسیٰ اللیثیؒ

نام و نسبت

آپ کا اسم شریف یحییٰ بن عبد اللہ کنیت ابو عیسیٰ اور آپ کی نسبت لیثی ہے۔

تعلیم و تربیت

بنیادی تعلیم کے بعد آپ نے کثیر محدثین سے حدیث کی سماعت فرمائی ان میں سے چند لوگوں کے نام مندرجہ ذیل ہیں۔  
عبید اللہ بن یحییٰ یہ آپ کے والد ماجد کے چچا ہیں: محمد ابن لبابہ، اسلم ابن عبد العزیز، احمد ابن خالد، اور بھی لوگوں سے آپ کی روایت حدیث میں مذکور ہے

تلامذہ

پورے اندلس سے لوگوں کی جماعت آپ سے مؤطا پڑھنے کیلئے گامزن سفر ہوئی اور آپ کے تئیں رہ کر حدیث کے بحر عمیق سے مستنیر ہوئی اور عالم دنیا میں آفتاب و مہتاب بن کر اٹھی، انہیں کی فہرست میں شمار کئے جانے والوں میں سے ابو الحسن الدار قطنی بھی ہیں مزید برآں امام موصوف سے بہت سارے علماء محدثین نے سماعت حدیث کیا جیسے ہشام المؤمنین قاضی یونس قرطبی۔

## فضائل و مناقب

حضرت موصوف یکتائے عصر تھے، حضرت موصوف کی قدر و منزلت لعل و گوہر سے قدر بعید نہیں موصوف کی ذات بابرکت، جو سیرت و خوبصورت کی سنگم اور انجمن تھی، حدیث میں موصوف کا عالی مقام تھا، امام موصوف لوگوں میں منصب صدارت پر قائم تھے، لوگ موصوف کی مدح خوانی کرنے پر مجبور تھے،..... اس لئے کہ موصوف نے ایک طرف علم کا



سندر بہایا تو دوسری جہت میں جو دو سخا کے پیکر تھے۔

وفات

موصوف کی وفات ماہ رجب ۳۴۶ھ اور بقول علامہ ذہبی ۳۶۷ھ میں آخرت کا سفر کیا اور اپنے خالق حقیقی سے

جانے لے

## تذکرہ الشیخ عبید اللہ بن یحییٰ اللیثیؒ

نام و نسبت

آپ کا نام عبید اللہ بن یحییٰ اور نسبت لیثی اندلسی قرطبی۔

سلسلہ نسب

حافظ ذہبی نے آپ کا سلسلہ نسب بایں وضاحت فرمایا: عبید اللہ بن یحییٰ بن یحییٰ ابن کثیر بن وسلاس الفقیہ الامام المعمر ابو مروان اللیثی مولد ہم الاندلسی القرطبی مسند قرطبہ۔

تعلیم و تربیت

آپ نے ابتدائی تعلیم حاصل کرنے کے بعد اپنے والد ماجد یحییٰ سے موطا روایت کی اور فقہ انہیں سے سیکھا اس کے علاوہ آپ نے ابن ہشام رفاعی، اور محمد بن عبد اللہ بن البرقی سے بھی حدیث کی سماعت کی ہے۔

تلامذہ

آپ سے مختلف حضرات نے روایت حدیث کی ان میں سے چند حضرات کے نام مندرجہ ذیل ہیں، احمد بن خالد، محمد بن ایمن احمد بن مطرف، احمد بن سعید بن حزم الصدفی اور بھی لوگوں نے ان سے حدیث کی روایت کی ہے۔

فضائل و مناقب

آپ ایک ذی مرتبت اور با عظمت شخص تھے نیز آپ دانش مند، مال و ثروت والے تھے اور آپ کو مشورہ وغیرہ میں پیش پیش رکھا جاتا تھا۔

۱۔ یہ حالات ماخوذ و مستفاد ہے (۱) ترتیب المداول ص: ۴۱۲ تا ۴۱۳ ج: ۴ (۲) ترجمہ فی المعجم ص: ۱۲۸ ج: ۲ (۳) شذرات الذہب ص: ۵۶ ج: ۳ (۴) الکلام المفید ص: ۱۳۶



وفات

آپ کی وفات دسویں رمضان ۲۹۸ھ میں ہوئی۔ ۱

## تذکرہ یحییٰ بن یحییٰ اللیثیؒ

نام و نسب

قال الحافظ ابن حجر، یحییٰ بن یحییٰ بن کثیر بن وسلاس بن شملال اللیثی مولا ہم الاندلسی القرطبی ابو محمد الفقیہ۔

تعلیم و اساتذہ

آپ نے ابتدائی اور دیگر بنیادی تعلیم کے بعد حدیث کے لئے مختلف شیوخ سے سند حدیث حاصل کی، خاص کر مؤطا امام مالک کو خود حضرت امام مالک سے کچھ حصہ قرآن پڑھا، باقی اجازۃ پڑھی ہوگی، مگر حضرت امام مالک سے مؤطا کی سماع میں شک واقع ہوا تو حضرت امام مالک کے شاگرد زیاد بن عبد اللہ شبطونؒ سے سند حاصل کی اور یہ حضرت امام مالک کی زندگی ہی میں ہوا۔

ان کے علاوہ اور بھی مشائخ سے سند حدیث حاصل کی ہے، ان میں سے چند حضرات یہ ہیں یحییٰ بن منصور، لیث، ابن عیینہ، ابن وہب، ابن القاسم، قاسم بن عبد اللہ العمری، ابی ضمیرہ وغیرہم۔

تلامذہ

آپ سے ایک خلق کثیر نے استفادہ کیا ہے، اور بہت سارے کبار محدثین نے آپ سے سند حدیث حاصل کی ہے جن میں سے چند حضرات یہ ہیں، آپ کے صاحبزادے عبید اللہ، یحییٰ بن مخلد، محمد بن وضاح، محمد بن العباس بن الولید، صباح بن عبد الرحمن العتقی وغیرہم۔

ہاتھی دیکھنے کا قصہ

امام زرقانی کہتے ہیں کہ یحییٰ ایک مرتبہ حضرت امام مالک کے درس میں بیٹھے ہوئے تھے کہ ہاتھی آ گیا سارے لوگ ہاتھی دیکھنے چلے گئے اور یہ اپنی جگہ سے ہلے ہی نہیں، تو حضرت امام مالک نے فرمایا کہ تم ہاتھی دیکھنے کیوں نہیں گئے تو



آپ نے فرمایا کہ میں وطن سے آپ کی زیارت اور علم کے موتی حاصل کرنے آیا ہوں ہاتھی دیکھنے نہیں، اس پر حضرت امام مالک نے آپ کو عاقل الاندلس کا خطاب دیا۔

## فضل و کمال

علامہ ابن عبد البر فرماتے ہیں کہ عیسیٰ بن دینار کے بعد اندلس کے لوگوں نے آپ کی طرف رجوع کیا اور آپ مقبول عام ہو گئے، یہاں تک کہ بادشاہ وقت کا رجوع بھی آپ کی طرف ہوتا اور آپ کی رائے پر اعتماد کرتے، آپ کو عہدہ قضا پیش کیا گیا تو آپ نے انکار کر دیا جس کی وجہ سے اعتماد اور بڑھ گیا یہاں تک کہ آپ کے دیار میں کسی کو قاضی بنایا جاتا تو بادشاہ پہلے آپ سے مشورہ کرتے۔

آپ اچھے فقیہ اور بہترین رائے و بصیرت کے مالک تھے، اور صبح کی نماز کے علاوہ کسی بھی فرض نماز میں قنوت کے قائل نہیں تھے، محمد بن عمر بن لبابہؒ نے فرمایا ہے اندلس کے فقیہ عیسیٰ بن دینارؒ تھے، اور وہاں کے بڑے عالم عبد الملک بن حبیبؒ تھے تو اندلس کے عقلمند اور ان سارے علوم میں سمجھ داری یحییٰ بن یحییٰ کو حاصل تھی، ابن الفرضیؒ نے فرمایا آپ اپنے وقت کے امام اور اپنے شہر اندلس میں یکتائے زمانہ تھے، اور ابن شکوالؒ نے فرمایا کہ آپ مستجاب الدعوات تھے آپ ہی کی وجہ سے مذہب مالکی اندلس میں رواج پایا۔

## وفات

آپ کی وفات میں دو قول ہیں (۱) رجب المرجب ۲۳۲ھ یا ۲۳۶ھ میں ہوئی ہے۔

## یحییٰ مصمودی کے نسخہ کی خصوصیت

آپ کے نسخہ کی ایک خصوصیت یہ ہے کہ آپ نے حضرت امام مالک کی آخری زندگی میں موطا کی سماع کی ہے جس کی وجہ سے یہ نسخہ آخری نسخہ قرار پا کر قابل ترجیح ہے۔ ۱۔

## تذکرہ حضرت امام مالک بن انسؒ

## نام و نسبت

آپ کا نام مالک بن انس، کنیت ابو عبد اللہ، لقب امام دار الجرحۃ ہے آپ کا اصل خاندان یمن سے تھا، جس کا تعلق

۱۔ ماخوذ و مستفاد: (۱) تقریب التہذیب ۲۲۸، وترجمہ فی سیر اعلام النبلاء ۵۱۹ جلد ۱۰، (۲) خلاصہ تہذیب الکمال ۴۲۹، (۳) الکلام المفید فی تحریر الاسانید ۱۶۱ تا ۱۶۰



وہاں کے شاہی خاندان حمیر کی شاخ اصبح سے تھا، اس لئے آپ کو اصبحی کہا جاتا ہے، اور پھر آپ کے پردادا ابو عامر مدینہ میں آ کر آباد ہو گئے، اور خاندان میں سب سے پہلے ابو عامر ہی مشرف بہ اسلام ہوئے، اور صحابی رسول صلی اللہ علیہ وسلم بنے اور مدینہ ہی کو اپنا وطن بنایا اس لئے آپ کو مدنی کہا جاتا ہے۔

### سلسلہ نسب

حافظ ذہبی نقل فرماتے ہیں کہ مالک بن انس بن مالک بن ابی عامر بن عمرو بن الحارث الامام الحافظ، فقیہ الامۃ، شیخ الاسلام، ابو عبد اللہ الاصبحی المدنی الفقیہ امام دارالہجرۃ وہم خلفاء عثمان عبید اللہ التیمی اخی طلحہ رضی اللہ عنہ۔

### ولادت

آپ کی پیدائش کے سن میں تین قول ہے ۹۰ھ یا ۹۳ھ یا ۹۵ھ مگر راجح ۹۳ھ ہے۔

### حلیہ

آپ کا قد لمبا، جسم فربہ، رنگ سفید، کشادہ چشم، ناک لمبی، پیشانی چوڑی، لمبی اور گھنی ڈاڑھی، نفیس اور بیش قیمت لباس، کثرت سے عطر کا استعمال کرنے والے، ذی وجیہہ محدث ذی شان تھے۔

### تعلیم و تربیت

آپ نے سب سے پہلے مدینہ کے امام القراء نافع بن عبد الرحمن سے قرآن کریم کی قرأت اور سند حاصل کی۔ شروع شروع میں تحصیل علم کے دوران بڑی دقتیں اٹھائیں، سرمایہ نہ ہونے کی وجہ سے گھر کی کڑیاں فروخت کر کے تعلیم جاری رکھی۔

### شیوخ و اساتذہ

حضرت امام مالکؒ نے اپنے زمانہ کے کبار علماء محدثین اور فقہاء و مجتہدین سے اکتساب فیض کیا ہے، علماء محققین تحریر فرماتے ہیں کہ نو سو سے زیادہ شیوخ سے آپ نے علم حاصل کیا ہے، جن میں سے تین سوتابوعین اور چھ سوتبع تابعین ہیں، مدینہ میں صحابی رسول صلی اللہ علیہ وسلم حضرت عبد اللہ بن عمر کی درسگاہ کے اول جانشین حضرت نافع ہوئے ان کے بعد حضرت امام مالک جانشین بنے۔



آپ کے اساتذہ میں سے چند نامور حضرات یہ ہیں: نافع، مقبری، نعیم الحجری، زہری، عامر بن عبد اللہ بن زبیر، ابن المنکدر، عبد اللہ بن دینار وغیرہم۔

### درس و تدریس

سترہ سال کی عمر سے تقریباً باسٹھ سال کی عمر تک فقہ و فتاویٰ اور درس حدیث میں مشغول رہے، درس حدیث کا اس قدر اہتمام تھا کہ درس سے پہلے غسل یا وضوء فرماتے اور نیا عمدہ لباس پہنتے، بلکہ آپ کے متعلق منقول ہے کہ ہر روز نیا لباس پہن کر حدیث کا درس دیتے، اور پھر اس کپڑے کو صدقہ کر دیتے، درس میں جانے سے قبل کنگھی کرتے، عطر لگاتے، نہایت پروقار انداز میں مسند حدیث پر جلوہ افروز ہوتے، آپ وقار و سکون کے ساتھ بیٹھ کر درس دیتے تھے، کبھی کھڑے ہو کر آپ نے درس نہیں دیا، ایک مرتبہ دورانِ درس بچھونے دس مرتبہ ڈنک مارا مگر پہلو نہیں بدلا اور فرمایا کہ یہ اپنی شجاعت کے لئے نہیں احترام حدیث میں یہ مشقت اٹھائی ہے۔

### تلامذہ

ہر چہار جانب سے شائقین پروانہ دار آپ کی طرف آتے رہے اور سند حدیث حاصل کر کے جاتے رہے، بے شمار علماء، طلباء اور امراء نے آپ کے سامنے زانوائے تلمذ طے کیا ہے، جن میں سے چند نامور حضرات یہ ہیں: عبد اللہ بن مبارک، یحییٰ بن سعید القطان، عبد الرحمن بن مہدی، عبد اللہ بن وہب، ابن القاسم، قعنبنی، عبد اللہ بن یوسف، سعید بن منصور، یحییٰ بن یحییٰ نساپوری، یحییٰ بن یحییٰ الاندلسی، یحییٰ بن بکیر، قتیبہ ابو مصعب الزبیری، ابو حذامۃ السہمی۔

### علمائے محدثین کے تاثرات

حضرت امام احمد بن حنبل کے صاحبزادے عبد اللہ بن احمد فرماتے ہیں کہ میں نے اپنے والد محترم سے سوال کیا کہ زہری کے شاگردوں میں سب سے زیادہ کون اثبت ہے تو فرمایا مالک تمام چیزوں میں سب سے زیادہ اثبت ہیں۔ عبد الرزاق کہتے ہیں کہ حدیث رسول صلی اللہ علیہ وسلم: یوشک الناس ان یضربوا اکباد الابل فی طلب العلم فلا یجدون عالماً اعلم من علم المدینۃ۔ کا مصداق میں حضرت امام مالک کو ہی سمجھتا ہوں۔ عبد الرحمن بن مہدی حضرت امام مالک پر کسی کو مقدم نہیں کرتے تھے۔

حضرت امام شافعی فرماتے ہیں کہ اگر علماء کا ذکر کیا جائے تو حضرت امام مالک ان سبھوں کے ستارے ہیں، باقی



تفصیلی حالات کتابوں میں بھرے پڑے ہیں۔

وفات

آپ کی وفات چھیا سی برس کی عمر میں ربیع الاول ۹۷۱ھ میں مدینہ منورہ کے اندر ہوئی، اور جتہ البقیع میں مدفون ہوئے، نجم سے ولادت اور فاز مالک سے وفات کا سال برآمد ہوتا ہے۔ ۱

## اسناد الموطا بروایۃ الامام محمد بن الحسن الشیبانی الی الامام مالک

(قال شيخنا امير المؤمنين في الحديث مولانا محمد يونس الجونفوري رحمه الله عليه) قرأت الموطا من أوله وآخره على مولانا منظور أحمد السهارنفوري عن مولانا عبد اللطيف البرقاسوي.

وهو يروي عن مولانا خليل أحمد عن مولانا محمد مظهر النانوتوي عن مولانا مملوك العلي عن مولانا رشيد الدين خان الكشميري عن الشاه عبد العزيز عن الشاه ولي الله عن مفتي الحرام تاج الدين القلعي سماعا له طرف من من لفظه وأجاز سائره، عن العلامة الشيخ حسن بن علي العجيمي المكي الحنفی عن الشيخ خير الدين بن أحمد مفتی الحنفیة بالرملة ونواحيها إجازة عن الشيخ أحمد بن أمين الدين عن والده الشيخ أمين الدين بن عبد العال الحنبلاطی عن الشيخ سري الدين عبد البر عن والده الشيخ محب الدين محمد بن الشحنة إجازة عن الامام أكمل الدين محمد بن محمد البابر تي عن العلامة محمد بن محمد البخاري المعروف بقوام الدين الكاكي عن العلامة حسام الدين السغناقي، قال أخبرنا الإمام حافظ الدين الكبير محمد بن محمد بن نصر البخاري عن شمس الأئمة محمد بن عبد الستار الكردي عن الامام برهان الدين أبي المكارم المطرزي، قال أخبرنا الامام الخطيب موفق الدين المكي، قال أخبرنا الامام أبو القاسم محمود بن عمر الزمخشري بمكة عند باب بني شيبه، قال حدثنا الشيخ الركي الحافظ أبو عبد الله الحسين بن محمد بن خسرو البلخي عن أبي الحسن بن الصواف، قال أخبرنا أبو

۱ ماخوذ مستفاد: (۱) تذكرة الحفاظ ۲۰۷: ۲۱۳ جلد ۱ (۲) ترجمہ فی سیر اعلام النبلاء ۱۲۵۴: ۸ جلد ۸، الانساب ۱۷۴ جلد ۱ (۳) البدایہ والنہایہ ۱۷۴، ۱۷۵ جلد ۱۰ (۴) شذرات الذهب ۱۵۳: ۱۵۴ جلد ۳ (۵) الکلام المفید فی تحریر الاسانید ۱۵۴: ۱۵۹



علی بشر بن موسی بن صالح الأسدی، قال أخبرنا أحمد بن مهران، قال أخبرنا محمد بن الحسن، قال أخبرنا الامام مالک وغیره من مشائخ محمد بأسانیده.

## اسنا شرح معانی الآثار

### حضرت شاہ ولی اللہ محدث دہلوی تک

حقری الوری (محمد کوثر علی سبحانی) نے طحاوی شریف، حضرت مولانا مفتی سید محمد یحییٰ صاحب سہارنپوری (والد محترم حضرت مولانا سید محمد سلمان صاحب ناظم مظاہر علوم) سے پڑھی ہے، پھر استاذ محترم حضرت الاستاذ مفتی صاحب کو، حضرت مولانا عبدالرحمن صاحب کامل پوری سے سند حاصل ہے (ان کا تذکرہ سند ترمذی میں گزر چکا) اور حضرت کامل پوری کو حضرت مولانا یحییٰ صاحب کاندھلوی سے سند حاصل ہے اور حضرت کاندھلوی کو، حضرت مولانا رشید احمد گنگوہی سے سند حاصل ہے اور حضرت گنگوہی کو، شاہ عبدالغنی مجددی سے سند حاصل ہے اور حضرت مجددی کو شاہ محمد اسحاق محدث دہلوی سے سند حاصل ہے اور شاہ محمد اسحاق دہلوی کو سراج الہند حضرت شاہ عبدالعزیز محدث دہلوی سے سند حاصل ہے اور ان کو اپنے والد مسند الہند حضرت شاہ ولی اللہ محدث دہلوی سے اور شاہ ولی اللہ کو شیخ ابوطاہر مدنی سے (ان سب کے تذکرے سند بخاری میں گزر چکے ہیں۔

### تذکرہ

### حضرت مولانا مفتی محمد یحییٰ صاحب سہارنپوری

نام و نسب

آپ کا نام محمد یحییٰ والد محترم کا نام حضرت مولانا حکیم محمد ایوب صاحب ہے۔

ولادت

آپ کی پیدائش ماہ ربیع الاول ۱۳۳۱ھ مطابق نومبر ۱۹۱۲ء میں محلہ مفتی سہارنپور کے مشہور و معروف دینی و علمی اور معزز خانوادہ میں ہوئی ہے۔



## تعلیم و تربیت

بنیادی تعلیم حاصل کرنے کے بعد چودہ سال کی عمر میں حافظ منظور احمد صاحب کے پاس حفظ قرآن ربیع الاول ۱۳۵۵ھ مطابق مئی ۱۹۳۶ء میں مکمل فرمایا۔

پھر درس نظامی کی ابتدائی کتابیں مظاہر علوم سہارنپور کے مختلف اساتذہ سے خارج میں پڑھنا شروع کیا، یعنی حضرت مولانا اسعد اللہ صاحب، حضرت مولانا عبدالشکور صاحب، کامل پوری، حضرت مولانا سید ظریف احمد صاحب، حضرت مولانا عبد المجید صاحب، حضرت مولانا ظہور الحسن صاحب، کسولوی، حضرت مولانا مفتی محمود حسن صاحب گنگوہی وغیرہم سے کافیہ اور شرح جامی کو بحث فعل تک خارج ہی میں پڑھا۔

## مظاہر علوم سہارنپور میں داخلہ

۱۳۶۰ھ میں داخلہ لیکر باضابطہ شرح جامی سے دورہ حدیث شریف تک مظاہر علوم ہی میں تعلیم کی تکمیل فرمائی۔

## سن فراغت

آپ نے مظاہر علوم سہارنپور میں ۱۳۶۳ھ میں دورہ حدیث شریف سے فراغت حاصل کی۔

## دورہ حدیث کے اساتذہ

حضرت مولانا عبداللطیف صاحب، محدث کبیر حضرت مولانا عبدالرحمن صاحب کامل پوری، حضرت شیخ الحدیث مولانا محمد زکریا صاحب کاندھلوی، حضرت مولانا منظور احمد خاں صاحب سہارنپوری، حضرت مولانا محمد اسعد اللہ صاحب رامپوری، نور اللہ مرقدہم سے دورہ حدیث کی کتابیں پڑھیں۔

## مشق افتاء

دورہ حدیث سے فراغت کے بعد حضرت مولانا مفتی سعید احمد صاحب اجڑوئی سے بعض کتب افتاء پڑھ کر حضرت مولانا مفتی محمود الحسن صاحب گنگوہی سے افتاء کی مشق اور تربیت حاصل کی، اور ہر دو حضرات کی حیات تک بھرپور استفادہ کیا۔

## درس و تدریس اور افتاء

یکم ذی قعدہ ۱۳۷۱ھ میں خلیلیہ شاخ میں معین مدرس کے طور پر گیارہ روپے ماہانہ تقرری ہوئی اور ابتدائی کتابیں



پڑھائیں، اور پھر ربیع الآخر ۱۳۷۵ھ میں معین مفتی بنا کر مظاہر علوم لایا گیا، پھر اسی سال نائب مفتی بنایا گیا، اور ۱۳۷۷ھ سے ۱۳۸۸ھ تک کنز الدقائق سے لیکر مختلف کتابیں مثلاً ہدایہ آخرین تک پڑھائی، ۱۳۸۸ھ میں پہلی مرتبہ استاذ حدیث بنا کر مشکوٰۃ شریف سپرد ہوئی، تین سال پڑھانے کے بعد ۱۳۹۱ھ استاذ دورہ حدیث شریف بنائے گئے، ۱۳۹۳ھ تک نسائی شریف اور رسم مفتی کا درس دیا، پھر ۱۳۹۴ھ میں پہلی بار طحاوی شریف کا درس دیا، اور ۱۴۱۷ھ تک مسلسل ۲۲ سال تک مسلسل طحاوی شریف کا سبق آپ ہی سے متعلق رہا۔

تفصیل مذکور کے مطابق تقریباً ۴۵ سال تک کے طویل عرصہ میں آپ سے ہزاروں تشنگان علوم دینیہ نے ملک و بیرون ملک سے آ کر اکتساب علم کیا، اور سیکڑوں علماء و فضلاء نے مشق افتاء کی سعادت حاصل کی، دارالافتاء کے قدیم و جدید رجسٹر نقول فتاویٰ سے معلوم ہوتا ہے کہ مجموعی طور پر ایک لاکھ سے زائد مسئلوات کے شرعی جوابات و احکام تحریر فرمائے، ذالک فضل اللہ یوتیہ من یشاء۔

### حضرت مفتی صاحبؒ کے افتاء کا طرز

حضرت مفتی صاحب کی فتویٰ نویسی فطری طور سے ایسی تھی کہ شرفقتہ سے ہمیشہ دور رہتے، فقہ و فتاویٰ میں مظاہر علوم کے اکابر حضرت مولانا خلیل احمد صاحب قدس سرہ، حضرت مولانا مفتی سعید احمد صاحب اجڑوئیؒ اور حضرت مولانا مفتی محمود الحسن صاحب گنگوہیؒ کے امین اور ترجمان تھے، خصوصاً فقہائے دیوبند و سہارنپور، حضرت گنگوہیؒ، حضرت تھانویؒ کے مسلک و مزاج کے پابند تھے، ان حضرات کی تحقیق و تصریح کے مقابلہ میں دوسرے بعض علماء افاضل وقت کی تحقیق سے قطعاً متاثر و مرعوب نہ ہوتے اگر کسی کا فتویٰ اکابر دیوبند و سہارنپور کے خلاف ہوتا تو نہایت صفائی کے ساتھ اور قوت کے ساتھ فرمادیتے کہ یہ مظاہر علوم کا فتویٰ نہیں ہے۔

### خصلت و عادات

حضرت مفتی صاحب نہایت خوش مزاج، ظریف الطبع اور خوش پوشاک تھے، دبلے پتلے چہرے سے جسم کے مستقیم القامت، گورا چٹار نک، نگاہیں نیچی رکھنے کے عادی تھے، صاف ستھرے پاکیزہ رہنے کے پابند، نفیس لباس پہنتے، جمعہ کو نماز جمعہ کے لئے غالباً اپنی مسجد میں سب سے پہلے تشریف لاتے اور صلوٰۃ التبیح اور درود شریف کا معمول اہتمام سے فرماتے، خوشبو کا استعمال خوب کرتے، روزانہ روغن مقوی دماغ پابندی سے لگاتے اور تکیہ کے اوپر الگ سے کپڑے



رکھتے تاکہ تیل نہ لگ جائے۔

احتیاط

آپ گھنٹہ کے پابند تھے، درسگاہ میں پہنچتے اور گھنٹہ بجتا، معارف شیخ ۸۲ پر حضرت شیخ نے اس سلسلہ میں آپ کی تعریف کی ہے اور بتایا جاتا ہے کہ تنخواہ لینے کے بعد سو، دو سو اور کچھ رقم مدرسہ میں جمع کر دیتے تھے کہ ہونہ ہو کبھی کوتاہی ہوئی ہو۔

بیعت

۲۱ جمادی ۱۳۶۹ھ میں حضرت بدئی سے بیعت ہوئے، اور حضرت مولانا شاہ عبدالقادر صاحب رائے پوریؒ اور حضرت شیخ مولانا زکریا صاحب کاندھلویؒ سے اخیر تک استرشاد و استفادہ کا تعلق رہا۔

حج و زیارت حرمین شریفین

آپ ذی الحجہ ۱۳۷۲ھ مطابق ۱۹۵۵ء میں حج و زیارت حرمین شریفین سے مشرف ہوئے۔

نوٹ: آپ سفر کے عادی نہیں تھے، آپ خود فرماتے تھے کہ میں نے سفر برائے نام ہی کئے ہیں، حجاز مقدس کا سفر تو حج کے لئے کیا، پاکستان جنت نشان جانے کو اس وقت تک دل چاہتا تھا جب تک استاذ محترم حضرت مولانا عبدالرحمن صاحب کامل پوریؒ اور حضرت مولانا عبدالشکور صاحب کامل پوریؒ حیات تھے، ان کے بعد جانے کو دل نہیں چاہتا تھا۔

وفات

آپ کی وفات ۱۴۱۷ھ مطابق ۱۹۹۶ء سہارنپور میں ہوئی اور اپنے خاندانی قبرستان میں مدفون ہوئے۔

اسناد شرح معانی الآثار للإمام الطحاوی من الشيخ ابی طاہر المردنی الی الامام الطحاویؒ

قال الشيخ الامام الهمام المسند قطب الدین احمد ولی اللہ الدہلوی، حدثنی الشيخ ابی طاہر الکورانى، عن الشيخ عبد اللہ بن سالم البصرى المکى، عن الشيخ الباهلى، عن الزین عبد اللہ بن محمد النحریرى الحنفى، عن الجمال یوسف بن زکریا عن أبیه الذین زکریا الانصارى، عن ابی الفضل ابن حجر عن الشرف ابی الطاهر بن الکویک عن زینب بنت الکمال المقدسیة، عن محمد بن عبد الہادی، عن الحافظ أبی موسى محمد بن أبی بکر المدینى.



عن أبی الفتح اسماعیل بن الفضل بن احمد السراج عن أبی الفتح منصور بن الحسین  
التانی بالمثابة الفوقیة عن الحافظ أبی بکر محمد بن ابراهیم المقرئی عن الامام الحافظ الحجة  
أبى جعفر أحمد بن محمد بن سلامة الطحاوی رضی الله تعالى عنه رضی الأبرار. ۱

## اسناد شرح معانی الآثار للامام الطحاوی شیخ ابوطاہر مدنی سے امام طحاوی تک

شیخ ابوطاہر مدنی (ان کا تذکرہ سند بخاری میں گزر چکا ہے) کو سند حاصل ہے، شیخ عبد اللہ بن سالم البصری الہکی  
سے (ان کا تذکرہ اسناد مؤطا امام مالک میں گزر چکا) اور شیخ بھری کو سند حاصل ہے، شیخ محمد بن علاء الدین البابلی سے  
اور شیخ بابلی کو سند حاصل ہے، شیخ فقیہ زین عبد اللہ بن محمد الخربری الکشی سے اور شیخ حریری کو سند حاصل ہے، شیخ جمال  
الدین یوسف انصاری سے اور شیخ انصاری کو سند حاصل ہے، شیخ الاسلام زین الدین زکریا الانصاری سے اور شیخ انصاری  
کو سند حاصل ہے، شیخ ابوالفضل ابن حجر عسقلانی سے (ان دونوں یعنی انصاری عسقلانی کے تذکرے اسناد بخاری میں  
گزر چکے) اور شیخ عسقلانی کو سند حاصل ہے، شیخ محمد بن عبد اللطیف الکویک سے اور شیخ کویک کو سند حاصل ہے، زینب  
بنت الکمال المقدسیہ سے اور زینب مقدسہ کو سند حاصل ہے شیخ محمد بن عبد البہادی سے اور شیخ ابن ہادی کو سند حاصل ہے،  
حافظ ابو موسیٰ محمد بن ابی بکر المدینی سے اور شیخ مدینی کو سند حاصل ہے شیخ ابوالفتح اسماعیل بن الفضل بن احمد السراج سے  
اور شیخ السراج کو سند حاصل ہے شیخ ابوالفتح منصور بن الحسین التانی سے اور شیخ تانی کو سند حاصل ہے حافظ ابو بکر محمد بن  
ابراہیم المقری سے اور شیخ مقری کو سند حاصل ہے صاحب کتاب امام الفقیہ الحافظ الحجۃ ابو جعفر احمد بن محمد بن سلامہ  
الطحاوی رحمہم اللہ تعالیٰ سے

## تذکرۃ الشیخ

### محمد بن علاء الدین البابلی

نام و نسب

آپ کا نام محمد بن علاء الدین کنیت ابو عبد اللہ لقب شمس الدین ہے، علامہ کتابی نے فرمایا:

الامام الحافظ المسند ابو عبد اللہ محمد بن علاء الدین البابلی المصری الشافعی القاہری.



## ولادت

آپ کی پیدائش مصر کے ایک قریہ بابل میں ۱۰۰۰ھ میں ہوئی۔  
تعلیم و تربیت

بچپن سے ہی علوم دینیہ کا شوق تھا بنیادی تعلیم حاصل کرنے کے بعد علم حدیث کی تحصیل میں منہمک ہو گئے اور اپنے زمانہ کے کبار محدثین سے علم حدیث کی سند حاصل کی۔

کہا جاتا ہے کہ جب آپ پر ایک مرتبہ لیلة القدر ظاہر ہوئی تو آپ نے اس رات میں یہ دعاء مانگی کہ اے اللہ مجھے علم حدیث میں حافظ ابن حجر جیسا بنادیے چنانچہ دعاء قبول ہوئی اور آپ اپنے زمانہ میں حافظ ابن حجر جیسے شمار کئے گئے، اور آپ سے اکتساب فیض کرنے والے تلامذہ نے اس بات کی گواہی دی، چنانچہ آپ کا نفع عام ہوا اور آپ کے نامور شاگردان رشید پیدا ہوئے، اس زمانہ کے تمام علماء نے آپ کے حافظ حدیث ہونے پر اتفاق کیا ہے، علامہ ابن النجفی نے اپنی کتاب خلاصہ میں آپ کے متعلق تحریر فرمایا:

احد الاعلام في الحديث والفقه وهو احفظ اهل عصره لمتون الاحاديث واعرفهم بجرحها ورجالها وصحيحها وسقيمها.

چنانچہ آپ کی تمام مرویات کو آپ کے تلمیذ خاص ابو مہدی عیسیٰ الثعالبی نے اپنی فہرست میں جمع کر کے اس کا نام منتخب الاسانید رکھا۔

## وفات

آپ کی وفات ۱۰۷۵ھ یا ۱۰۸۰ھ میں ہوئی ہے۔

تذکرہ

الشيخ الفقيه الزين عبد الله بن محمد الحنفی

## نام و نسب

علامہ محبی نے تحریر فرمایا ہے عبد اللہ بن محمد بن محی الدین عبد القادر بن زین الدین بن ناصر الدین النحر اوی الحنفی۔



تعلیم و تربیت

آپ نے اپنے والد سے شروع میں علوم ویدیہ کو حاصل کیا اور بڑی جانفشانی اور لگن سے انتھک محنتیں کیں، اور پھر دیگر امصار و مدن کے اسفار کر کے وہاں کے شیوخ سے اکتساب فیض کیا، اور علم حدیث کی سندیں حاصل کی، اور اپنے زمانہ کے شیوخ الحدیث میں شمار کئے گئے۔

درس و تدریس

آپ نے درس حدیث کے ساتھ افتاء کا بھی کام کیا، اور آپ سے خلق کثیر نے روایت حدیث کی اور جم غفیر نے نفع حاصل کیا۔

وفات

آپ کی وفات مصر میں ۱۰۲۶ھ میں ہوئی۔ ۱

## تذکرۃ الشیخ

جمال الدین یوسف الانصاری

نام و نسب

شیخ کتانی نے فرمایا: یوسف بن القاضی زکریا الانصاری الشافعی المصری المسند المشہر شیخ الشیوخ۔  
تعلیم و تربیت

آپ بنیادی تعلیم حاصل کرنے کے بعد علم حدیث کے حصول میں مشغول ہوئے اور اپنے زمانہ کے کبار محدثین سے سند حدیث حاصل کی جن میں سے چند حضرات یہ ہیں:

آپ نے اپنے والد قاضی زکریا انصاری سے اور حافظ السیوطی، برہان ابراہیم بن ابی شریف مقدسی، کمال بن حمزہ دمشقی، ابوالجود بن النجار الدمیاطی، عبدالبر بن الشحہ الحنفی، برہان ابراہیم بن کرکی اور آپ سے بہت سارے علماء محدثین نے سند حدیث حاصل کی ہے۔ ۲

باقی حالات تفصیلی طور سے نہیں مل سکے ہیں۔

۱۔ ماخوذ و مستفاد خلاصۃ الاثر ۶۶ جلد ۲، اتحاف الاکابر للشوکانی ۵۰، الکلام المفید ۴۵۴

۲۔ ماخوذ و مستفاد: نهر البهار ۲۹۸، ۲۹۹ جلد (۱) الکلام المفید ۴۵۲، ۴۵۳



## تذکرۃ الشیخ

محمد بن عبد اللطیف ابن الکلوک

نام و نسب

حافظ ابن حجر فرماتے ہیں محمد بن عبد اللطیف بن احمد بن محمود بن ابی الفتح ابوالیمین عزالدین بن الکلوک۔

ولادت

آپ کی پیدائش شعبان المعظم ۷۱۵ھ میں ہوئی۔

تعلیم و تربیت

آپ نے شروع میں اپنے گھر ہی میں بنیادی تعلیم حاصل کی، پھر حدیث کے لئے اس زمانہ کے مختلف شیوخ سے سند حدیث حاصل کی، ان میں سے چند یہ ہیں، اپنے بھائی رکن العتبی، محمد بن عبد المجید ابن الصوان، محمد بن زکریا سدید اوی، محمد بن عثمان توزری، محمد بن عالی، ابو حیان وغیرہم۔

آپ کا اصل وطن سکریت تھا، آپ کے اسلاف نے تجارت کی غرض سے اسکندریہ میں بود و باش اختیار کر لیا تھا، یہیں آپ نے تعلیم پائی، اور اپنا فیض جاری کیا، اور بہت سارے علماء کبار نے آپ سے سماع حدیث کیا ہے۔

وفات

آپ کی وفات ۱۲ جمادی الاولیٰ ۷۹۰ھ میں ہوئی ۱

## تذکرۃ مسند الشام

زینب بنت الکمال المقدسیہ

نام و نسب

حافظ ابن حجر نے فرمایا ہے، زینب بنت احمد بن عبد الرحیم بن عبد الواحد بن احمد المقدسیہ المعروفہ بنت الکمال۔

ولادت

آپ کی پیدائش ۶۴۶ھ میں ہوئی۔

۱۔ ماخوذ و مستفاد الدرر الکامۃ ۲۵ جلد ۴، الکلام المفید ۴۵۲



## تعلیم و تربیت

بنیادی تعلیم حبیبہ بنت ابو عمر سے حاصل کی اور پھر علم حدیث کا شوق ہوا تو بہت سارے کبار محدثین سے حدیث حاصل کی۔

## شیوخ و اساتذہ

آپ نے بہت سارے مشائخ وقت سے سماع حدیث کی ہے، جن میں سے چند یہ ہیں: محمد بن الہادی، ابراہیم بن خلیل، خطیب مرداء، ابوالفہم البلدانی، احمد بن عبدالدائم وغیرہم

## تلامذہ و مستفیدین

آپ سے بہت سارے کبار محدثین نے سند حاصل کی ہے جن میں سے چند یہ ہیں: ابراہیم بن محمود بن الخیر، ابونصر بن العلق عجمیہ، ابن السری، وغیرہ بغداد سے، عبدالحق النشتری ماردین سے، یوسف بن خلیل حلب سے، عیسیٰ بن سلامۃ حران سے، سبط السلفی اسکندریہ سے، زکی المنذری قاہرہ سے، رشید بن مسلم شام سے ابوعلی البکری وغیرہم۔

## اخلاق و عادات

آپ نہایت دیندار، پردہ نشین، پاکدامن، قانع، کریمۃ النفس، خوش اخلاق محدث تھیں، عابدہ زاہدہ، شب بیدار، صاحب علم خاتون تھیں، پوری زندگی آپ نے یشادی نہیں کی، حدیث پاک کی خدمت میں صرف فرمادیا، ہر طرف سے طلباء کا ہجوم رہتا اور بڑی بڑی کتابیں آپ سے پڑھ کر واپس جاتے۔

## وفات

آپ کی وفات ۱۹ جمادی الاولیٰ ۴۰۷ھ میں ہوئی، ۹۰ سال سے زیادہ عمر پائی۔

## تذکرۃ الشیخ

محمد بن عبد الہادی

## نام و نسب

علامہ ذہبی فرماتے ہیں: محمد بن عبد الہادی بن یوسف بن محمد بن قدامۃ بن مقدم الفقیہ المقری۔



## تعلیم و تربیت

ابتدائی تعلیم حاصل کرنے کے بعد علم حدیث کی طرف رغبت کی اور زمانہ کے کبار محدثین سے اکتساب فیض فرما کر سند حدیث حاصل کی، جن میں سے چند حضرات یہ ہیں، محمد بن ابی الصفر، عبدالرزاق بن نصر النجار، یحییٰ الشافعی، ابن صدقہ الحرانی وغیرہم، اور ابو طاہر السلفی نے بھی آپ کو حدیث کی روایت کرنے کی اجازت دی ہے۔

## تلامذہ

آپ سے خلق کثیر نے استفادہ کیا ہے اور حدیث کی روایت کی ہے جن میں سے چند یہ ہیں:

ابن الحلوانی، والدمیاطی، قاضی تقی الدین حنبلی، قاضی شرف الدین ابن الحافظ، محمد بن احمد البجدی، محمد بن الزراد، عائشہ اخت محاسن، زینب بنت الکمال وغیرہم۔

## عادات و اخلاق

آپ نہایت ہی دیندار، خیر کثیر کے مالک، کثرت سے تلاوت قرآن کرنے والے، پاکدامن، شب و روز ذکر و اذکار اور اللہ کی عبادت میں مشغول رہنے والے، عالم باعمل محدث تھے، شیخ ضیاء المقدسی وغیرہ نے آپ کی خوب تعریفیں کی ہیں۔

## وفات

آپ کی وفات جمادی الاولیٰ ۶۵۸ھ میں ہوئی ہے۔

## تذکرۃ الحافظ

ابوموسیٰ محمد بن ابی بکر المدینی

## نام و نسب

علامہ ذہبی تحریر فرماتے ہیں:

الامام العلامة الحافظ الكبير، الثقة شيخ المحدثين ابو موسى محمد بن ابی بکر عمر بن ابی عیسیٰ احمد بن عمر بن محمد بن احمد بن ابی عیسیٰ المدینی الاصبهانی الشافعی صاحب التصانيف.



ولادت

آپ کی پیدائش ۵۰۱ھ میں ہوئی ہے اور آپ کے والد شیخ ابوبکر کی پیدائش ۴۶۵ھ میں ہوئی ہے۔

تعلیم و تربیت

سب سے پہلے اپنے والد محترم کی ترغیب پر بنیادی تعلیم پا کر حافظ ابو نعیم کے شاگردوں سے اکتساب فیض کیا، اور پھر علم حدیث کا شوق ہوا تو اپنے لئے حدیث کا ایک نسخہ معجم تیار کیا، اور اس سلسلہ میں انہوں نے تین سو سے زیادہ شیوخ سے روایات جمع کی۔

شیوخ و اساتذہ

آپ نے بہت سارے محدثین سے حدیث حاصل کی ہے، جیسا کہ اوپر گزرا، ان میں سے چند مشاہیر علماء کا نام پیش ہے مثلاً ابوسعید محمد بن محمد بن محمد المطرزی، ابومنصور محمد بن عبد اللہ بن مندویہ غانم بن ابی نصر البرجی، ابوعلی الحداد، حافظ ہبہ اللہ بن الحسن الابرقوی، حافظ یحییٰ بن مندہ، حافظ محمد بن طاہر المقدسی، ابوالعباس احمد بن الحسن بن ابی ذر، وغیرہم۔

تصانیف

آپ نے متعدد کتابیں بھی تصنیف فرمائی ہیں وہ یہ ہیں:

کتاب الطوالات ۲ جلدوں میں، ذیل معرفة الصحابة کتاب القنوت جلد، تمة الغریبین، اللطائف فی روایة الکبار ونحوهم عن الصغار، عوالی، تزییع العمر فی اصطناع المعروف الی اللثام واشیاء كثيرة.

تلامذہ

آپ سے بہت سارے علماء کبار نے اکتساب فیض کیا اور حدیث کی سندیں حاصل کیں، جن میں سے چند حضرات یہ ہیں: ابوسعید السمعی، ابوبکر محمد بن موسیٰ الحازمی، ابومحمد عبد الغنی بن عبد الواحد المقدسی، ابومحمد بن معاویہ، الناصح عبد الرحمن ابن الحسنی۔

فصل و کمال

اللہ تعالیٰ نے آپ کو اعلیٰ درجہ کا ذہن عطا فرمایا تھا، آپ حفظ و اتقان کے اعلیٰ معیار پر فائز تھے، حافظ عبد القادر فرماتے ہیں کہ مجھے ان سے ایسی مسوعات حاصل ہوئی جو کسی سے اس زمانہ میں نہیں ملی، آپ قانع اور زہد و تقویٰ کے



اعلیٰ معیار پر فائز تھے، بہت سارے لوگوں نے آپ کے لئے مال کی وصیت کی تو آپ نے رد فرمادیا، آپ کے اندر اس قدر تواضع پائی جاتی تھی کہ اپنے اوپر اپنے سے بڑے اور چھوٹے کو ترجیح دیا کرتے اور مبتدئیوں کی رہنمائی کیا کرتے تھے۔ حسین بن یوحسن البادری فرماتے ہیں کہ میں ایک شہر (مدینۃ الخان) میں تھا کہ کسی نے مجھ سے ایک خواب کے متعلق سوال کیا کہ میں نے خواب میں دیکھا ہے کہ حضور ﷺ کا انتقال ہو گیا ہے، تو میں نے کہا کہ اگر تو اپنے خواب میں سچا ہے تو کسی ایسے امام کا انتقال ہو گیا ہے جن کی اس زمانہ میں نظیر نہیں ہے، کیونکہ اسی طرح کا خواب حضرت امام شافعی حضرت سفیان ثوری اور حضرت امام احمد بن حنبل کی وفات پر بھی دیکھا گیا تھا، علامہ بادری فرماتے ہیں کہ ابھی شام بھی نہیں ہوئی تھی کہ ابو موسیٰ المدینی کی وفات کی خبر موصول ہوئی۔

علامہ عبد اللہ بن محمد الجندی فرماتے ہیں کہ جس دن ابو موسیٰ المدینی کی وفات ہوئی تھی، اس دن تدفین کے بعد تیز ہوا کے ساتھ بہت زیادہ بارش ہوئی، حالانکہ اصہبان میں اس وقت بہت کم پانی تھا، وجہ یہ تھی ابو موسیٰ المدینی نے آخری بات یہ املاء کرائی تھی۔

انه متى مات من له منزلة عند الله فان الله يبعث سبحانه يوم موته علامة المغفرة له.

وفات

محمد بن محمود الرویدشتی فرماتے ہیں کہ شیخ ابو موسیٰ المدینی کی وفات نو (۹) جمادی الاول ۵۸۱ھ میں ہوئی۔ ۱

## تذکرۃ الشیخ المسند اسماعیل بن الفضل السراج

نام ونسب

حافظ ذہبی فرماتے ہیں:

الشیخ الامین المسند الکبیر ابو سعد اسماعیل بن الفضل بن احمد بن محمد بن علی بن الاخشید الاصبہانی التاجر یعرف بالسراج.

ولادت

آپ کی پیدائش شب برأت شعبان میں ۴۳۶ھ یا ۴۳۷ھ میں ہوئی ہے۔



## تعلیم و تربیت

آپ نے بنیادی تعلیم حاصل کرنے کے بعد علم حدیث کو حاصل کیا اور اس زمانہ کے محدثین سے حدیث حاصل کرنے دور دراز کا سفر بھی کیا، آپ اپنے زمانہ کے ثقہ اور متقن علماء میں سے تھے۔

## شیوخ و اساتذہ

آپ کے اساتذہ و شیوخ بہت سارے ہیں ان میں سے چند حضرات یہ ہیں:

ابوالقاسم عبد الرحمن بن ابی بکر الذکوانی، ابوطاہر بن عبد الرحیم الکاتب، علی بن القاسم المقوی، ابوالعباس بن النعمان الصائغ، ابوالفضل الرازی المقری، احمد بن الفضل الباطرقانی وغیرہم۔

## تلامذہ

آپ سے خلق کثیر نے اکتساب فیض کیا ہے، اور زمانہ کے کبار محدثین نے آپ سے روایتیں لی ہیں، جن میں سے چند حضرات یہ ہیں:

ابوموسی المدینی، یحییٰ بن محمود الثقفی، ناصر الوریج، خلف بن احمد الفراء، اسعد بن احمد الثقفی، ابوجعفر الصیدلانی وغیرہم۔

## وفات

آپ کی وفات میں دو قول ہیں شعبان یا رمضان ۵۲۴ھ میں ہوئی ہے اور کل ہو کر مقبرہ سنبلان میں تدفین ہوئی۔ ۱۔

## تذکرۃ الشیخ

## ابوالفتح منصور بن الحسین التانی

## نام و نسب

شیخ ابن نقطہ نے تحریر فرمایا ہے، منصور بن الحسین بن علی بن القاسم بن محمد بن رواد، ابوالفتح التانی، شیخ ابو زکریا یحییٰ بن عبد الوہاب بن منہ نے اپنی کتاب تاریخ میں بھی اسی طرح سے نسب بیان کیا ہے۔



## تعلیم و تربیت

بنیادی تعلیم پانے کے بعد حدیث کا شوق پیدا ہوا اور مختلف علماء محدثین سے حدیث کو حاصل کیا، خاص کر شیخ ابوبکر بن المقری سے معجم شیوخہ اور کتاب المسند لابی حنیفہ پڑھیں۔  
تلامذہ

آپ سے خلق کثیر نے استفادہ کیا اور کبار محدثین نے آپ سے حدیث کی سند حاصل کی، خاص کر مذکورہ دو کتابوں کی سند آپ سے شیخ سعید بن ابی الرجاء الصیرفی نے حاصل کی ہے، اسی طرح حافظ شمش الدین ذہبی نے فرمایا کہ اسماعیل بن الاشیذ السراج شیخ الثانی سے امام ابو جعفر الطحاوی کی کتاب تہذیب الآثار المعروف بشرح معانی الآثار شیخ ابن المقری کی سند سے روایت کی ہے۔

## وفات

آپ کی وفات ماہ ذی الحجہ ۴۵۰ھ میں ہوئی ہے۔ ۱

## تذکرۃ الحافظ

## ابوبکر محمد بن ابراہیم المقری

## نام و نسب

حافظ ذہبی فرماتے ہیں:

الشیخ الحافظ الجوال الصدوق مسند الوقت ابوبکر محمد بن ابراہیم بن علی بن عاصم بن زاذان الاصبہانی ابن المقری صاحب المعجم والرحلۃ الواسعۃ.

## ولادت

آپ کی پیدائش ۲۸۵ھ میں ہوئی ہے۔

## تعلیم و تربیت

بنیادی تعلیم پانے کے بعد علم حدیث کا شوق ہوا، سن ۳۰۰ھ سے علم حدیث کے سماع کا آغاز فرمایا اور اس زمانہ کے



کبار محدثین سے حدیث کی روایتیں لیں۔

### شیوخ و اساتذہ

آپ نے بہت سارے علماء محدثین سے سماع حدیث کیا، جن میں سے چند حضرات ہیں: محمد بن نصیر بن ابان المدینی، محمد بن علی الفرقدی، اسماعیل بن عمرو الجبلی، ابراہیم بن محمد بن الحسن، بن متوبہ الامام وغیرہم۔

### تلامذہ

آپ سے بھی کبار محدثین نے روایتیں حاصل کی ہیں، جن میں سے چند یہ ہیں، ابواسحاق بن حمزہ الحافظ، ابوالشیخ بن حیان و ہما اکبر منہ، ابوبکر بن مردویہ، ابن ابی علی الذکوانی، ابوسعید النقاش، ابو نعیم الحافظ وغیرہم۔

### فضل و کمال

ابن مردویہ نے اپنی تاریخ میں تحریر فرمایا ہے، ابوبکر المقری، ثقہ مأمون صاحب اصول، ابو نعیم نے فرمایا محدث کبیر ثقہ صاحب مسانید مع مالا تحصی کثرۃ۔

ابوطاہر بن مسلمہ فرماتے ہیں کہ میں نے ابن المقری کو کہتے ہوئے سنا کہ میں بیت المقدس میں دس مرتبہ داخل ہوا ہوں، اور میں نے چارج کئے ہیں اور پچیس مہینے مکہ میں قیام کیا۔

اور وہاں کے محدثین سے سماع حدیث کیا، ابوبکر بن ابی علی نے روایت کی ہے کہ ابن المقری نے ایک مرتبہ فرمایا کہ میں اور طبرانی اور ابوالشیخ مدینہ میں تھے، ان دنوں ہم لوگوں پر فاقہ کشی کی وجہ سے وقت تنگ ہو گیا، اور پورا دن یوں ہی گزر گیا، عشاء کے وقت روضہ اقدس صلی اللہ علیہ وسلم پر حاضر ہوا، اور میں نے کہا یا رسول اللہ صلی اللہ علیہ وسلم الجوع، یعنی بھوک نے پریشان کر دیا ہے، اس پر طبرانی نے کہا بیٹھ جایا تو روزی ملے گی یا موت آئے گی، پس میں اور ابوالشیخ وہاں سے کھڑا ہو گئے (اور اپنے حجرہ میں آ گئے) اس کے بعد ایک علوی دروازے پر آ پہنچا، ہم نے ان کے لئے دروازہ کھولا تو دیکھتا کیا ہوں کہ ان کے ساتھ دو غلام ہیں، ان کے ساتھ دو ٹوکریاں ہیں جن میں بہت سارے کھانے پینے کے سامان ہیں، اس پر اس شخص نے کہا کہ تم نے حضور ﷺ سے شکایت کی تو حضور ﷺ نے ہمیں خواب میں حکم دیا کہ تمہارے لئے کھانے پینے کا یہ سامان لاؤں۔



وفات

آپ کی وفات ماہ شوال المکرم ۳۸۱ھ میں ہوئی کل عمر ۹۶ سال پائی۔ ۱

تذکرہ

امام الفقیہ الحافظ الحجۃ ابو جعفر احمد بن محمد بن سلامۃ الطحاوی

نام و نسبت

آپ کا نام احمد باپ کا نام محمد بن سلامۃ نسبت طحاوی، مصری ازدی، حجری۔

سلسلہ نسب

حافظ ذہبی فرماتے ہیں:

الامام العلامة الحافظ صاحب التصانیف البدیعة، ابو جعفر احمد بن محمد بن سلامۃ بن

سلمہ الازدی الحجری المصری، الطحاوی الحنفی۔

یمن کے ایک قبیلہ ازد کی شاخ حجر سے آپ کا تعلق تھا اس لئے حجری ازدی کہلاتے ہیں، فتح اسلام کے بعد آپ کے آبا و اجداد مصر چلے آئے تھے، اس لئے مصری کہلائے ہیں، مصر کے دیہات میں طحانامی گاؤں آپ کا وطن عزیز ہے اس لئے طحاوی کہے جاتے ہیں۔

ولادت

آپ کی پیدائش ماہ ربیع الاول ۲۳۹ھ میں ہوئی ہے۔

تعلیم و تربیت

بنیادی تعلیم پانے کے بعد مزید طلب علم کے حصول کے لئے اپنے ماموں اسماعیل مزنی کی خدمت میں مصر تشریف لائے امام مزنی حضرت امام شافعیؒ کے اجل تلامذہ میں سے ہیں، امام مزنی سے تعلیم پانے لگے۔

امام مزنی شافعی المسلك تھے، اس لئے امام طحاوی بھی شروع میں حضرت امام شافعیؒ کی تقلید کر رہے تھے، ماموں



مزنی کو دیکھا کہ وہ کثرت سے فقہ حنفی کا مطالعہ کرتے ہیں تو انہوں نے بھی فقہ حنفی کا مطالعہ شروع کر دیا، اور اس سلسلہ میں شرح صدر ہو گیا۔

حضرت امام طحاوی شروع میں کندز میں تھے، اس لئے زیادہ ضبط نہیں کر پارہے تھے، ایک مرتبہ امام مزنی نے غصہ میں کہا کہ خدا کی قسم تجھے کچھ بھی نہیں آئے گا، اس پر امام طحاوی کو غصہ آیا اور امام مزنی کو چھوڑ کر شیخ ابن عمران حنفی کی خدمت میں حاضر ہوئے اور فقہ ان سے پڑھنے لگے، پھر مذہب شافعی کو چھوڑ کر حنفی مسلک اختیار کر لیا پھر ۲۶۸ھ میں دیگر امصار و مدن کا سفر فرمایا، جیسے شام، بیت المقدس، غزہ، عسقلان، دمشق وغیرہ اور وہاں کے شیوخ سے حدیث و فقہ کو حاصل کیا، پھر ۲۶۹ھ میں مصر لوٹ آئے اور وہاں کے شیوخ سے بھی اکتساب فیض کیا۔

### شیوخ و اساتذہ

آپ کے شیوخ و اساتذہ کی تعداد بے شمار ہے چند مشاہیر علماء کا نام پیش ہے، جیسے ہارون بن سعید الدبلی، عبد الغنی بن رفاعہ، یونس بن عبد الاعلیٰ، عیسیٰ بن شروہ، محمد بن عبد اللہ بن عبد الحکم، بحر بن نصر وغیرہم، ہارون بن سعید الدبلی سے امام مسلم، امام ابو داؤد، امام نسائی، امام ابن ماجہ، امام ابو حاتم نے بھی روایت لی ہے۔

تلامذہ

آپ کے شاگردوں کی تعداد بھی بے شمار ہے چند مشہور تلامذہ کے اسماء گرامی یہ ہیں:

احمد بن القاسم الخشاب، ابوالحسن محمد بن احمد الانصاری، یوسف المیانجی، ابوبکر ابن المقرئ، طبرانی، احمد بن عبد الوارث الزجاج، عبد العزیز بن محمد الجوهری قاضی الصعید محمد بن بکر بن مطروح وغیرہم۔

### فضل و کمال

آپ کے فضل و کمال کا اعتراف ہر دور کے محدثین و مؤرخین نے کیا ہے، حضرت علامہ بدر الدین عینی فرماتے ہیں کہ امام طحاوی کی ثقاہت، دیانت، امامت، فضیلت کاملہ اور علم حدیث کے نسخ و منسوخ کی مہارت، اور علل حدیث کی معرفت، اور فقہی اجتہادی قوت وغیرہ پر اجماع ہو چکا ہے، ابن الجوزی فرماتے ہیں طحاوی، ثقہ، ثبت، فہیم اور فقیہ تھے، علامہ سیوطی کے الفاظ ہیں، الامام العلامة، الحافظ، صاحب تصانیف، ثقہ، ثبت، فقیہ ان کے بعد کوئی ان کے جیسا نہیں ہوا۔

آپ کے صدق و فضل و کمال، زہد و تقویٰ، وغیرہ پر سب کا اتفاق ہے، ان سب کے باوجود بعض علماء محدثین حضرت



امام طحاوی پر کچھ اعتراضات کئے ہیں جیسے امام بیہقی علامہ ابن تیمیہ، حافظ ابن حجر عسقلانی وغیرہم، تو حقیقت یہ ہے کہ اکثر علماء محدثین اور کبار علماء کی توثیق اور حضرات متقدمین کا آپ کی جلالت قدر کے اعتراف و اتفاق کے سامنے چند علماء کی تنقیدات کوئی حقیقت نہیں رکھتی ہیں۔

حضرت علامہ انور شاہ کشمیری فرماتے ہیں کہ امام طحاوی کی تصانیف سے علماء مالکیہ نے جس قدر فائدہ اٹھایا ہے اتنا احناف نے استفادہ نہیں کیا ہے۔

### تصانیف

آپ نے متعدد کتابیں تصنیف فرمائی ہیں، چند کا ذکر ہے، معانی الآثار جس کو شرح معانی الآثار اور طحاوی شریف کہا جاتا ہے، اس کتاب میں مختلف طرق سے روایتوں اور ائمہ کے دلائل کو جمع کرنے سے آپ کی محدثانہ شان بخوبی نمایاں ہوتی ہے، اور فقہی مسالک کے بیان کرنے سے مذاہب ائمہ پر پوری واقفیت کا اندازہ لگتا ہے۔

(۱) مختصر الطحاوی: فقہ حنفی میں سب سے پہلی نہایت معتمد اور اعلیٰ تصنیف ہے (۳) عقیدۃ الطحاوی، جو فن عقائد میں مستند اور مشہور کتاب ہے

(۴) مشکل الآثار: سب سے آخری تصنیف ہے اس کتاب میں احادیث کا تضاد دور کر کے احکام کا استخراج کیا گیا ہے..... ان کے علاوہ اور بھی تصانیف ہیں

### حضرت امام طحاوی کی وفات

آپ کی وفات یکم ذی قعدہ ۳۲۱ھ میں ہوئی ہے کل عمر ۹۲ سال پائی اور مقام خرافہ میں مدفون ہوئے، مصطفیٰ سے ولادت، محمد سے مدت عمر، اور محمد مصطفیٰ سے وفات کی تاریخ برآمد ہوئی ہے۔

### اسناد مشکوٰۃ المصابیح

### حضرت شاہ ولی اللہ محدث دہلوی تک

احقر الوری (محمد کوثر علی سبحانی) نے پوری مشکوٰۃ شریف حضرت الاستاذ متکلم الاسلام مولانا سید محمد سلمان صاحب ناظم اعلیٰ جامعہ مظاہر علوم سہارنپور سے پڑھی ہے، اور حضرت الاستاذ نے اپنی سند خود تحریر فرمائی ہے، ان تمام حضرات کے تذکرے گزر چکے ہیں، حضرت الاستاذ مولانا سید محمد سلمان صاحب کا اسناد نسائی میں اور باقی حضرات کے اسناد بخاری میں۔



باسمہ سبحانہ تعالیٰ

نحمدہ ونصلی علی رسولہ الکریم اما بعد

(حضرت الاستاذ مولانا سید محمد سلمان صاحب تحریر فرماتے ہیں کہ) احقر نے مشکوٰۃ شریف کا ایک حصہ باب الکبائر وعلامات النفاق تک حضرت مفتی مظفر حسین صاحب سے پڑھا ہے، اس کے بعد پوری کتاب حضرت مولانا محمد یونس صاحب شیخ الحدیث سے پڑھی ہے، ان دونوں حضرات نے مشکوٰۃ شریف مولانا امیر احمد صاحب سے انہوں نے مولانا منظور احمد صاحب سے انہوں نے مولانا عبداللطیف صاحب ناظم مدرسہ سے انہوں نے حضرت مولانا ثابت علی صاحب سے انہوں نے حضرت مولانا محمد مظہر صاحب نانوتوی سے انہوں نے مولانا مملوک العلی صاحب سے، انہوں نے مولانا رشید الدین صاحب کشمیری سے انہوں نے حضرت شاہ عبدالعزیز صاحب سے انہوں نے حضرت شاہ ولی اللہ صاحب سے پڑھی ہے، آگے سند کتاب میں مکتوب ہے۔

فقط والسلام

محمد سلمان

مدرسہ مظاہر علوم سہانپور

## اسناد مشکاۃ المصابیح الی مؤلف الکتاب الخطیب التبریزی

اما مشکاۃ المصابیح فقد رواہ الشیخ ابو طاهر، عن الشیخ ابراہیم الکردی، وهو عن الشیخ احمد القشاشی، وهو عن الشیخ احمد بن عبد القدوس الشناوی، وهو عن الشیخ السید غظنفر بن السید جعفر النہروانی، وهو عن الشیخ محمد سعید المعروف ب (میر کلا) وکان شیخ مکہ فی عصرہ، وهو السید نسیم الدین میرک شاہ، وهو عن ابیہ السید جمال الدین عطاء اللہ بن السید غیاث الدین فضل اللہ بن السید عبد الرحمن وهو عن عمہ المکرم السید اصیل الدین عبد اللہ بن عبد الرحمن بن عبد اللطیف بن جلال الدین یحیٰ الشیرازی الحسینی، وهو عن مسند الوقت ومحدث العصر شرف الدین عبد الرحیم بن عبد الکریم الجرہی الصدیقی، وهو عن علامۃ العصر امام الدین علی بن المبارک شاہ الساوجی الصدیقی، وهو عن مؤلف الکتاب ولی الدین محمد بن عبد اللہ بن الخطیب التبریزی رحمہ اللہ .



## اسناد مشکوٰۃ المصابیح شیخ ابوطاہر مدنی سے

### صاحب مشکوٰۃ خطیب تبریزی تک

مشکوٰۃ المصابیح کی روایت شیخ ابوطاہر مدنی اپنے والد شیخ ابراہیم کرزی سے کرتے ہیں، اور ان کو سند حاصل ہے شیخ احمد قشاشی سے، اور شیخ قشاشی کو سند حاصل ہے شیخ احمد بن عبد القدوس الشناوی سے (ان پانچوں حضرات کے تذکرے اسناد بخاری میں گزر چکے ہیں) اور شیخ شنادی کو سند حاصل ہے شیخ سید غففر بن السید جعفر النہروانی سے اور شیخ نہروانی کو سند حاصل ہے شیخ محمد سعید المعروف بہ میرکلاں انحرسانی سے اور شیخ میرکلاں کو سند حاصل ہے سید نسیم الدین میرک شاہ سے اور شیخ میرک شاہ کو سند حاصل ہے اپنے والد سید جمال الدین عطاء اللہ بن سید غیاث الدین فضل اللہ بن السید عبد الرحمن سے اور شیخ جمال الدین کو سند حاصل ہے اپنے چچا مکرم سید اصیل الدین عبد اللہ بن عبد الرحمن بن عبد اللطیف بن جلال الدین یحییٰ الشیرازی الحسینی سے اور شیخ شیرازی کو سند حاصل ہے محدث العصر شرف الدین عبد الرحیم بن عبد الکریم الجری الصدیقی سے اور شیخ صدیقی کو سند حاصل ہے علامۃ العصر امام الدین علی بن مبارک شاہ السادجی الصدیقی سے اور شیخ سادجی کو سند حاصل ہے مؤلف کتاب ولی الدین محمد بن عبد اللہ بن الخطیب التبریزی رحمہ اللہ سے۔

### تذکرہ

### الشیخ السید غففر بن جعفر النہروانی

#### نام و نسبت

آپ کا نام غففر والد کا نام سید جعفر، نسبت حسینی اور نہروانی ہے، نہروان گجرات الہند میں ایک جگہ کا نام ہے اسی کی طرف منسوب ہے۔

#### ولادت و وفات

آپ کی تاریخ پیدائش اور وفات کسی کتاب میں نہیں ملی ہے۔

#### تعلیم و تربیت

آپ نے بنیادی تعلیم پاکر کبار محدثین و فقہاء سے اکتساب فیض کیا ہے۔



شیوخ و اساتذہ

آپ کے اساتذہ کئی ہیں جن میں سے چند حضرات یہ ہیں:  
 شیخ محمد امین بن اخت الشیخ عبدالرحمن الجامی، شیخ المسند محمد سعید بن مولانا خواجہ الکوہی الخراسانی، شیخ تاج الدین عبد  
 الرحمن بن مسعود بن شمس الکاوردنی۔

فضل و کمال

آپ اپنے زمانہ کے مشہور محدثین میں سے تھے، اللہ تعالیٰ نے آپ کو تین علوم میں کمال عطا فرمایا تھا، علم حدیث، علم  
 فقہ، اور علم عربی ادب میں، چنانچہ علامہ عبدالحی حسنی زہدہ الخواطر میں فرماتے ہیں:  
 احد العلماء المبرزین فی الفقہ والحديث والعربية.

تلامذہ

آپ سے خلق کثیر نے استفادہ کیا ہے، اور بہت سے علماء نے اکتساب فیض کیا ہے جن میں سے چند یہ ہیں۔  
 شیخ ابو المواہب احمد بن علی العباسی الشناوی، شیخ عبد الرحمن بن عیسیٰ العمری  
 المرشدی مفتی الحرم الشریف بمکہ المبارکۃ، شیخ الامام عبد القادر بن محمد بن یحییٰ  
 الحسینی الطبری المکی۔

تذکرۃ الشیخ

محمد سعید المعروف بہ میر کلاں الخراسانی

نام و نسب

شیخ عبدالحی الحسنی تحریر فرماتے ہیں:

الشیخ العالم المحدث محمد سعید بن مولانا خواجہ الحنفی الخراسانی المشہور بمیر کلاں۔  
 آپ کی نسبت اکبر آبادی بھی ہے۔



## ولادت

آپ کی تاریخ پیدائش معلوم نہیں ہو سکی۔

## تعلیم و تربیت

آپ نے نشوونما پانے کے بعد علامہ عصام الدین ابراہیم بن عرب شاہ اسفرائینی اور دیگر علماء سے تعلیم پائی، پھر حدیث کا شوق پیدا ہوا تو اپنے زمانہ کے کبار محدثین سے سند حدیث حاصل کی۔

## شیوخ و اساتذہ

آپ نے علم حدیث بہت سے کبار محدثین سے حاصل کیا ہے، جن میں سے سرفہرست سید نسیم الدین میرک شاہ بن جمال الدین الحسینی الہروی ہیں ان کی صحبت میں ایک مدت تک رہے اور علم حدیث سے بحر و بر ہوئے، پھر حرمین شریفین کا سفر فرمایا اور حج و زیارت سے سرفراز ہو کر مدت مدید تک وہاں قیام فرمایا۔

## تلامذہ

آپ سے خلق کثیر نے استفادہ کیا ہے، اور کبار محدثین نے آپ سے سند حدیث حاصل کی ہے، خاص کر شارح مشکوٰۃ شیخ علی بن سلطان القاری الہروی صاحب المرقات اور سید غنفر الحسینی النہروانی قابل ذکر ہیں۔

## فضل و کمال

آپ اپنے زمانہ کے اکابر علماء میں سے شمار کئے جاتے ہیں، لوگوں کو رہتی زندگی تک ظاہری و باطنی علوم سے آراستہ کرتے رہے، شیخ عبدالحی الحسینی آپ کے متعلق تحریر فرماتے ہیں

وكان عالما كبيرا محدثا محققا لما ينقله كثير الفوائد جيد المشاركة في العلم له يد طولی فی الحدیث درس و افاد مدة حياته مع الطريقة الظاهرة و الصلاح

## وفات

آپ کی وفات شہر آگرہ میں ۹۸۱ھ یا ۹۸۳ھ میں ہوئی اور کل عمر اسی سال پائی۔



## تذکرۃ الشیخ

نسیم الدین بن عطاء اللہ میرک شاہ الحسینی

نام و نسب

نسیم الدین محمد بن عطاء اللہ بن فضل اللہ المعروف بمیرک شاہ الحسینی، الشیرازی، الدشکی۔

ولادت و وفات

آپ کی ولادت و وفات معلوم نہیں ہو سکی۔

تعلیم و تربیت

آپ نے اپنے والد محدث جمال الدین الحسینی الشیرازی سے علوم عقلیہ و نقلیہ خاص کر علم حدیث کو حاصل کیا اور ان کے علاوہ اپنے زمانہ کے کبار محدثین سے بھی سند حدیث حاصل کی۔

فضل و کمال

آپ اپنے والد کے زمانہ ہی میں درس و تدریس اور خلق خدا کے افادہ میں مشغول تھے، اور اپنے والد کی وفات کے بعد تو ان کے جانشین ہوئے اور خوب شہرت و مقبولیت پائی، آپ اپنے زمانہ میں یکتائے روزگار تھے، آپ سے ایک جماعت نے سند حدیث حاصل کی ہے۔

## تذکرۃ السید

جمال الدین عطاء اللہ الشیرازی

نام و نسب

شاہ عبدالعزیز محدث دہلوی تحریر فرماتے ہیں السید جمال الدین عطاء اللہ بن السید غیاث الدین فضل اللہ بن السید عبدالرحمن، آپ کی نسبت شیرازی، دشکی، ہروی اور الحسینی ہے۔



## فضل وکمال

آپ اپنے زمانہ کے مشاہیر علماء میں شمار کئے جاتے تھے، خاص کر علم حدیث میں منفردانہ حیثیت کے مالک و صاحب فضل وکمال تھے۔

## تصنیفات

آپ کی کئی تصانیف ہیں: خاص کر روضۃ الاحباب فی سیرۃ النبی صلی اللہ علیہ وسلم والال و الاصحاب، فارسی زبان میں تاریخ کی ایک شاہکار اور بے مثال کتاب ہے۔

## وفات

آپ کی وفات ۹۲۶ھ یا ۹۳۲ھ ہے۔

## تذکرہ

السید اصیل الدین عبد اللہ بن عبد الرحمن الشیرازی

## نام و نسب

حشی عجالہ نافیۃ تحریر فرماتے ہیں:

اصیل الدین عبد اللہ بن عبد الرحمن بن عبد اللطیف بن جلال الدین یحییٰ الشیرازی الدشتکی الہروی۔

## تصانیف

آپ نے کئی کتابیں لکھیں ہیں جیسے: درج الدرر فی میلاد سید البشر، غرفۃ الخضر (یعنی حصن الحصین کا فارسی میں ترجمہ ہے) ہزار مزاراتی مزارات ہرات وغیرہ۔

## وفات

آپ کی وفات ۸۳۳ھ میں ہوئی۔

۱۔ ماخوذ و مستفاد: معجم المؤلفین ۲۸۵ جلد ۶، ہدیۃ العارفین ۶۶۲ جلد ۱، حاشیۃ عجالہ نافیۃ ۱۰۰، الکلام المفید ۴۷۹، ۴۸۰، ۴۸۱

۲۔ ماخوذ و مستفاد: ہدیۃ العارفین ۲۷۰ جلد ۱، حاشیۃ عجالہ نافیۃ ۱۰۰، الکلام المفید ۴۷۹



## تذکرہ

## محدث العصر شرف الدین عبدالرحیم بن عبدالکریم الجری

نام و نسب

حافظ سخاوی فرماتے ہیں، عبدالرحیم بن عبدالکریم بن نصر اللہ بن سعد اللہ بن ابی حامد بن ابی الطاہر بن عمر بن خلیفہ بن الشیخ الولی ابی محمد عبداللہ بن احمد بن علی الشرف ابوالسعادات ابوالفضائل ابن کریم الدین ابی المکارم بن کمال الدین ابی عبداللہ بن سعد الدین ابن الخطیب جمال الدین القرشی البکری الصدیقی الجری الحمد الشیرازی المولد الشافعی۔

ولادت

آپ کی پیدائش لیلۃ الخمیس تین صفر المظفر ۷۴۲ھ شیراز میں ہوئی۔

تعلیم و تربیت

آپ نے چھ سال کی عمر میں قرآن پاک حفظ کر لیا تھا، اور رولیت و درایت اپنے والد محترم سے دیگر علوم کے ساتھ علم حدیث کو حاصل کیا، اور علم فقہ اپنے بھائی ابو محمد عبداللہ سے حاصل کیا، اور ان کے علاوہ بے شمار محدثین سے سماع حدیث فرمایا ہے، آپ نے خود فرمایا کہ میں نے تین سو شیوخ سے سلمۃ، قرأت اور اجازۃ سند حدیث حاصل کی ہے۔

چند شیوخ

آپ کے اساتذہ و شیوخ تو بے شمار ہیں جیسا کہ اوپر گزرا ان میں سے چند حضرات کو سر فہرست شمار کیا جاتا ہے: مثلاً احمد بن محمد بن احمد السمرقندی التبریزی، ابوالحسن عبداللہ بن محمود بن نجم الشیرازی، اور کشاف کی سماعت کی عقد کے قاضی، معمر امام الدین حمزہ بن محمد بن احمد التبریزی، سعد الدین بن محمد بن مسعود البلیانی الکازرونی وغیرہ ذالک۔ پھر مکہ تشریف لے گئے اور وہاں کے شیوخ عقیقین الیافعی، کمال ابوالفضل النوری، اور ان کے بھائی ابوالحسن علی، شہاب احمد بن ظہیرہ اور ان کے بھائی عقیف عبداللہ، امین ابوالیسین، محبت بن شہاب احمد الطبری، ابوالعباس احمد بن عبد العطلی، تقی عبدالرحمن بن محمد الفاسی، شمس بن مسکر، مجد فیروز آبادی وغیرہم سے سند حدیث حاصل کی۔

تلامذہ

آپ سے بے شمار طالبان علوم حدیث اور کبار محدثین نے سماع حدیث کیا ہے، خاص کر ابوالفرج الراغی نے ۲۱ھ



میں آپ سے سند حدیث حاصل کی ہے۔

## فضل و کمال

آپ ضعف اور کبیر السن ہونے کے باوجود کثرت سے عبادت و تلاوت میں مشغول رہتے تھے، اور صائم النہار و قائم اللیل کے عادی تھے، پانچوں نمازیں باجماعت پڑھنے پر حریص تھے، آپ نے تقریباً پچاس سے زیادہ حج کئے ہیں اور اکثر حرمین شریفین میں جا کر اعتکاف فرماتے اور حدیث کے سننے سنانے کا مشغلہ جاری رکھتے۔

## وفات

آپ کی وفات لیلة الاحد ۱۷ صفر المظفر ۸۲۸ھ میں ہوئی۔ ۱

## تذکرہ

علامة العصر امام الدین علی بن المبارک شاہ الساو جی

## نام و نسب

حافظ ابن حجر تحریر فرماتے ہیں: علی بن مبارک شاہ بن ابی بکر النساوی الشیرازی، یلقب امام الدین۔

## ولادت

آپ کی پیدائش ۷۰۹ھ میں ہوئی ہے۔

## تعلیم و تربیت

بنیادی تعلیم پانے کے بعد حدیث کا سماع حافظ مزنی سے کیا ہے، آپ نے علم حدیث کے لئے دمشق، مصر اور قدس وغیرہ کا سفر فرما کر وہاں کے شیوخ سے سند حدیث حاصل کی اور اپنے وطن شیراز واپس آئے تو علوم نبویہ سے مالا مال تھے، علامہ جزری نے شیخ الجنید البلیانی میں آپ کے متعلق تحریر فرمایا ہے:

كان اماما علامة جمع العلم والعمل شهر السنة بشيراز ۲

۱۔ ماخوذ و مستفاد: الضوابط مع ۱۸۰ تا ۱۸۳ جلد ۲، حاشیہ بحالہ تاجیہ ۱۰، الکلام المفید ۴۷۷ تا ۴۹۲

۲۔ ماخوذ و مستفاد: اتحاف التاجیہ ۷۹، الدرر الکامیہ ۸۵، جلد ۳، حاشیہ بحالہ تاجیہ ۱۰، الکلام المفید ۴۷۶



تذکرہ

(مؤلف الکتاب)

العلامة ولی الدین محمد بن عبد اللہ الخطیب التبریزی۔

نام و نسبت

آپ کا نام محمد ہے بعض حضرات نے محمود لکھا ہے لیکن صحیح اور زیادہ مشہور محمد ہی ہے، کنیت ابو عبد اللہ، لقب ولی الدین والد ماجد کا نام عبد اللہ ہے نسبت تبریزی اور عمری ہے (چونکہ آپ کا سلسلہ نسب حضرت عمر فاروق تک پہنچتا ہے اس لئے عمری کہلاتے ہیں)

سلسلہ نسب

شیخ محمد ادریس کاندھلوی تحریر فرماتے ہیں:

مؤلف مشکوٰۃ المصابیح الحبر العلامة، والبحر الفہامۃ، مظهر الحقائق موضع الدقائق  
الشیخ التقی الورع الزاہد ولی الدین ابو عبد اللہ محمد بن عبد اللہ الخطیب العمری التبریزی،  
من اعیان المائۃ الثامنۃ رحمہ اللہ تعالیٰ، ورفعه درجاتہ ونفعنا بکتابہ وبرکاتہ آمین۔

ولادت

تاریخ ولادت معلوم نہیں ہو سکی۔

تعلیم و تربیت

آپ نے بنیادی تعلیم پانے کے بعد حدیث و فقہ اپنے زمانہ کے محدثین و فقہاء اور یگانہ روزگار شیوخ و اساتذہ سے حاصل کیا، سرفہرست آپ کے اساتذہ میں علامہ حسن بن محمد الطیبی متوفی ۷۴۳ھ ہیں جنہوں نے استاذ ہونے کے باوجود آپ کی مشکوٰۃ المصابیح کی شرح لکھی، الکاشف عن حقائق السنن، جو شرح طبری سے مشہور ہے۔

وجہ تالیف

کتاب المصابیح میں راوی کا نام اور سند نہ ہونے پر بعض لوگوں نے جب اعتراض کیا تو علامہ طبری نے اپنے شاگرد



رشید شیخ ولی الدین الخطیب کو تکمیل مصابیح کے لئے مشورہ دیا تو حضرت صاحب مشکوٰۃ نے آپ کی مدد و معاونت سے بڑی جانفشانی سے تحقیق و تدقیق کے ساتھ مرتب فرمایا اور بروز جمعہ ماہ رمضان ۱۳۷۷ھ میں اس کتاب کی تالیف سے فراغت ہوئی۔

## وفات

صاحب مظاہر حق تحریر فرماتے ہیں کہ صاحب مشکوٰۃ کا سال وفات معلوم نہ ہو سکا تاہم یہ یقینی ہے کہ آپ کی وفات ۱۳۷۷ھ کے بعد ہوئی ہے کیونکہ مشکوٰۃ سے فراغت ۱۳۷۷ھ ہے تو اس کے بعد ہی کسی سال میں آپ کی وفات ہوئی ہوگی، بعض حضرات نے انداز سے ۱۳۷۸ھ سن وفات لکھ دی ہے، اور بعض نے ۱۳۷۹ھ لکھی ہے۔

۱

## الاجازۃ المسندۃ لسائر الکتب المتداولۃ وغیرہا من

الحديث الشريف عن فضيلة الشيخ محمد سالم القاسمي الرئيس العام واستاذ

## الحديث بدار العلوم وقف دیوبند (الہند)

الحمد لله رب العالمين والصلوة والسلام على سيدنا ومولانا محمد بن المبعوث الى كافة  
الورى والمبين للناس مآثر الى له بكمال الصدق والامانة وبعد فاقوا انا العبد المفتقر الى رحمة  
الله محمد سالم القاسمي بن سماحة الشيخ محمد طيب بن المحدث العظيم مولانا محمد  
احمد بن حجة الله في الارض سماحة الشيخ محمد قاسم النانوتوى المؤسس لا كبر الجامعة في  
قارة اسيا جامعہ دار العلوم دیوبند غفر الله لهم ولجميع مشائخي ان الاخ في الله المفتي محمد  
كوثر على بن الحاج محمد كلیم السبحانی وفقه الله الى ما يحبه ويرضاه استجاء رواية الكتب  
المتداولة وغيرها من الحديث الشريف فاجزته باسانيدى التالية المحصلة من مشائخي الكرام  
باسانيدهم المتصلة الى رسول الله صلى الله عليه وسلم وعلى اله واصحابه اجمعين ان يروى  
عنى الصحاح الستة والمسانيد والمعاجم والجوامع وغيرها بكل ما تحصلت الى الاجازة به قراءة



وسماعا لبشرط الضبط والاتقان في الالفاظ والمعاني في الرواية والتثبت في المقاصد واليمنى  
 في الدراية واستقامة العقائد والاعمال على طريقة الصحابة رضى الله عنهم وعلى ما كان عليه  
 ائمة اهل السنة والجماعة اولها اجازنى المحدث الجليل سماحة الشيخ الحسين احمد الفيض  
 ابادى ثم المدنى عن سماحة شيخ الهند محمود حسن الديوبندى عن جدى الكبير حجة الله فى  
 الارض الامام الاكبر مولانا محمد قاسم النانوتوى (مؤسس دار العلوم ديوبند) عن المحدث  
 الكبير سماحة الشيخ الشاه عبد الغنى المجدد الدهلوى ثم المدنى عن المحدث الجليل سماحة  
 الشيخ محمد اسحاق الدهلوى عن سماحة الشيخ عبد العزيز الدهلوى عن الامام الهمام المفسر  
 المحدث العظيم سماحة الشيخ الشاه ولى الله الدهلوى قدس الله اسرارهم باسانيده المشتعبة  
 المتصلة الى رسول الله صلى الله عليه وسلم ثانيها اجازنى والدى المجدد حكيم الاسلام سماحة  
 الشيخ محمد طيب (المدير العام واستاذ الحديث لجامعة دار العلوم ديوبند) عن الامام المحقق  
 سماحة الشيخ محمد انور شاه الكشميرى عن سماحة الاستاذ الاكبر شيخ الهند مولانا محمود  
 حسن الى الشاه ولى الله ، ثالثها اجازنى والدى الماجد عن والده سماحة الشيخ الاسلام محمد  
 احمد الديوبندى عن فقيه الاسلام سماحة الشيخ الاكبر رشيد احمد كنكوهى عن الشيخ الشاه  
 عبد الغنى الدهلوى الى الشاه والى الله الدهلوى ، رابعها اجازنى والدى الماجد بجميع كتب  
 الحديث المتداولة وطائفة من الاحاديث المسلسلة القولية والفعلية وغيرها قراءة وعملا بها  
 لاسيما الحديث بالماء والتمرغ الضيافة المسلسل بالمصافحة عن المحدث الجليل سماحة  
 الشيخ خليل احمد السهارنفورى باسانيده المتطرة المتصلة الى رسول الله صلى الله عليه  
 وسلم عاليها عن سماحة الشيخ عبد القيوم بدهانوى عن سماحة الشيخ محمد اسحاق الدهلوى  
 الى الشاه ولى الله الدهلوى ، خامسها اجازنى والدى الماجد عن الشيخ ابو محمد عبد الله  
 بسنده المتصل الى رسول الله صلى الله عليه وسلم ، سادسها اجازنى فى المدينة المتبورة  
 سماحة الشيخ محمد زكريا كاندهلوى رئيس هيئة التدريس بجامعة مظاهر علوم سهارنفور  
 المعروف بشيخ الحديث بعد قراءتى عليه اوائل الاحاديث من اربعين كتب الحديث المتداولة  
 وغيرها عن سماحة الشيخ خليل احمد السهارنفورى عن سماحة الشيخ عبد القيوم بدهانوى الى



الشاہ ولی اللہ الدہلوی باسانیدہ المشتعۃ المتصلۃ الی رسول اللہ صلی اللہ علیہ وسلم، سابعہا اجازنی فی البلدۃ جدۃ المملکۃ العربیۃ السعودیۃ صاحب الفضیلۃ المحدث الجلیل الشیخ عبد اللہ بن احمد الناخی استجازنی اولاً فاجزته ثم اجازنی فیما اجاز شیوخہ الکرام من حدیث وفقہ وتفسیر اجازۃ وخاصة وعامة مع وصیتی الیہ بتقوی اللہ تعالی وان لا ینسانی فی دعواتہ الصالحة وصلی اللہ علی سیدنا ومولانا محمد وعلی آلہ واصحابہ اجمعین آمین۔

## حضرت مولانا محمد سالم صاحب قاسمی سابق مہتمم دارالعلوم وقف کی طرف سے اجازت سند حدیث

وفات سے چند سال قبل حضرت اقدس مولانا محمد سالم صاحب قاسمی مہتمم دارالعلوم وقف دیوبند مدرسہ مظاہر علوم قدیم کے دارالحدیث میں تشریف لائے تھے، حضرت نے بیان فرمایا اور پھر ہم لوگوں کو اپنی تمام (متداولہ) کتب حدیث کی سندیں عطا فرمائی تھیں، حضرت کو جن جن حضرات سے سندیں حدیث حاصل ہیں، ان کا ذکر اوپر حضرت کی مطبوعہ سند میں آ گیا۔

تذکرہ

## خطیب الاسلام حضرت مولانا محمد سالم صاحب قاسمی مہتمم دارالعلوم وقف دیوبند

نام و نسب

خطیب الاسلام الشیخ محمد سالم القاسمی الدیوبندی بن حکیم الاسلام الشیخ المقری محمد طیب القاسمی بن الحافظ محمد احمد بن حجۃ الاسلام الشیخ محمد قاسم النانوتوی رحمہم اللہ تعالیٰ۔

ولادت

آپ کی پیدائش جمادی الاخری ۱۳۴۲ھ مطابق ۱۹۲۶ء میں دیوبند میں ہوئی۔

تعلیم و تربیت

آپ کی ولادت علمی خانوادہ میں ہوئی ہے، اور گھر کا ماحول علمی تھا، آپ حکیم الاسلام، محقق دوران دارالعلوم دیوبند



کے شہرہ آفاق مہتمم کے بڑے فرزند تھے، اس لئے اکابر دارالعلوم کے منظور نظر اور ان سب سے تربیت یافتہ تھے، ابتداء سے انتہاء تک آپ نے دارالعلوم دیوبند میں ہی تحصیل علم کیا، اور ۱۳۶ھ میں دورہ حدیث سے فراغت حاصل کی۔

آپ کے نامور اساتذہ

آپ نے بخاری شریف اور ترمذی شریف حضرت شیخ الاسلام مولانا حسین احمد مدنی سے پڑھی اور باقی کتب حدیث دارالعلوم دیوبند کے کبار محدثین جیسے حضرت علامہ ابراہیم بلیاویؒ، حضرت مولانا اعجاز علی امرہ ہویؒ، حضرت مولانا مفتی شفیع صاحب دیوبندیؒ، حضرت مولانا محمد ادریس صاحب کاندھلویؒ، حضرت حکیم الاسلام مولانا قاری محمد طیب صاحب قاسمیؒ وغیرہم اساطین علم و فضل سے پڑھیں۔

درس و تدریس

فراغت کے بعد ۱۳۷ھ مطابق ۱۹۵۱ء میں اپنے والد محترم حضرت حکیم الاسلام قاری محمد طیب صاحبؒ کی نگرانی میں دارالعلوم دیوبند میں درس و تدریس کا سلسلہ شروع فرمایا، اور ابتداء سے مختلف علوم و فنون کی کتابیں پڑھائی اور ترقی کی منزل طے فرماتے ہوئے حدیث کے استاذ بھی مقرر ہوئے۔

دارالعلوم دیوبند میں درس و تدریس کے ساتھ اپنے والد محترم کے ساتھ انتظامی امور میں بھی حصہ لیتے رہے، اور بعد میں نیابت اہتمام کی خدمت پر آپ کو مامور کیا گیا، جس کو بحسن و خوبی انجام دیا۔

۱۴۰۳ھ مطابق ۱۹۸۳ء میں جب دارالعلوم میں اختلاف ہوا تو حضرت حکیم الاسلام صاحبؒ کی سرکردگی میں دارالعلوم وقف دیوبند کا قیام عمل میں آیا تو آپ کو دارالعلوم وقف کا مہتمم منتخب کیا گیا، اخیر عمر تک اس عہدہ پر فائز رہ کر شبانہ روز اتنی جدوجہد کی کہ دارالعلوم وقف کو بام عروج تک پہنچا دیا، طلباء کا ہجوم اس ادارہ کی طرف اتنا بڑھا کہ دارالعلوم دیوبند کا ثانی دارالعلوم وقف کو شمار کیا جانے لگا۔

رفتہ رفتہ آپ کی علمی، تحقیقی، تخلیقی، اصلاحی، سماجی، ملی اور ملکی خدمات کا دائرہ اتنا وسیع سے وسیع تر ہوتا گیا کہ عالم اسلام کے ممتاز علماء میں آپ کا شمار ہونے لگا، حکومت مصر نے برصغیر کے ممتاز عالم کے نشان امتیاز سے آپ کو نوازا۔ چند سال قبل جنوبی افریقہ میں ایک عظیم الشان اجلاس میں حجۃ الاسلام ایوارڈ سے آپ کو سرفراز کیا گیا۔



## بیعت و سلوک

آپ نے اصلاحی تعلق اپنے والد محترم حضرت حکیم الاسلام قاری محمد طیبؒ سے قائم کیا تھا، اور دوسرے بزرگوں سے بھی استفادہ کیا، حضرت حکیم الامت تھانویؒ کی زیارت و صحبت کی سعادت بھی حاصل کی، بنیادی کتاب میزان الصرف آپ نے حضرت تھانویؒ سے پڑھی ہے۔

## فضل و کمالات

آپ بڑے ذہین، محقق عالم دین، عربی و اردو کے ادیب، متکلم الاسلام، حساس منتظم اور دعوے و تقریر کے میدان میں خطیب الاسلام کے لقب سے ملقب تھے، علوم عقلیہ و نقلیہ کے ماہر جامع فضل و کمالات تھے، ملک و بیرون ملک میں اصلاحی، دینی، ملی تحریک کو عام کرنے کے لئے اسفار کئے، اور حجۃ الاسلام حضرت نانوتویؒ کے علوم و معارف کو عام کرتے رہے۔

## مناصب

دارالعلوم وقف دیوبند کے مہتمم بعدہ صدر مہتمم، سرپرست مجلس شوریٰ مظاہر علوم وقف سہارنپور، رکن مجلس انتظامیہ و شوریٰ دارالعلوم ندوۃ العلماء لکھنؤ، رکن علی گڑھ یونیورسٹی، آل انڈیا مسلم پرسنل لاء بورڈ کے نائب صدر، آل انڈیا مجلس مشاورت کے صدر اور فقہ کونسل از ہر مصر کے مستقل رکن تھے، دارالعلوم وقف دیوبند میں معارف القاسم نام کی ایک اکیڈمی قائم کی اور اس کے تحت متعدد اہم تحقیقی کتابیں شائع کیں، وغیرہ۔

## تصانیف

قرآن کریم کے اردو تراجم کا جائزہ (اردو) تاجدار حرم کا پیغام (اردو) ایک عظیم تاریخی کارنامہ (اردو) مبادی التربیۃ الاسلام (عربی)، سفرنامہ برما (اردو) مرد غازی (اردو) رسالۃ المصطفیٰ (اردو) علاوہ ازیں، ملک و بیرون ملک، بہت سے جرائد و رسائل میں شائع شدہ بیش قیمتی مقالات و مضامین۔

## وفات

۲۶ رجب المرجب ۱۴۳۹ھ مطابق ۱۴ اپریل ۲۰۱۸ء میں انتقال فرمایا، دارالعلوم دیوبند کے احاطہ مولسری میں حضرت مولانا سفیان صاحب قاسمی مدظلہ (مہتمم دارالعلوم وقف) نے نماز جنازہ پڑھائی اور مزار قاسمی میں مدفون ہوئے۔ ۱۔

۱۔ حوالہ (۱) (سو بڑے علماء ۱۴۳، پس مرگ ذمہ ۱۷۳، دارالعلوم دیوبند کی جامع و مختصر تاریخ ۶۷۷، ۶۷۸، خطیب الاسلام حضرت مولانا محمد سالم صاحب قاسمی علیہ الرحمہ کا اجمالی سوانحی خاکہ از حضرت مولانا کلید صاحب مدظلہ



## اجازة الاسانيد من الشيخ محمد رابع لحسنى الندوى

الحمد لله الذى تواتر علينا فضله واحسانه، الموصول الينا بره وامتنانه، واشهد ان لا اله الا الله وحده لا شريك له فى ذاته وصفاته، واشهد ان محمدا عبده ورسوله الذى صح سند كمالته، وتسلسل لمرفوع ما وصل من هباته، وعلى آله واصحابه وناصره واحزابه.

اما بعد: فقد التقى بنا الشاب الصالح محمد كوثر على سبحاني اوائل صحيح البخاري، وصحيح الامام مسلم، وسنن الترمذي، وسنن ابى داود، وسنن ابن ماجه، وسنن النسائي، ومؤطا الامام مالك، ومسند الامام احمد، وذلك فى ٢٣..... ٢٤ سنة ١٤٣٥ هـ وطلب من الفقير الاجازة معا اجازنى به شيخنا واستاذنا العلامة السيد ابو الحسن على الحسنى الندوى رحمه الله رحمة واسعة، وذلك ليصل سنده بسند اهل الجدة والاتباع فأجزته بما طلب، وأجبتة لماله رغبوان لم اكن اهلا لذلك ولا ممن يخوض تلك المسالك ولكن تشبها بالائمة الاعلام السابقين الكرام.

واذا اجزت مع القصور فاننى ————— ارجو التشبه بالذين اجازوا

السابقين الى الحقيقة منهما ————— سبقوا الى غرف الجنان ففازوا

فأقول: قد اجزت الخ المذكور بما ذكر وبجميع مروياتي ومسموعاتي من كل ما تجوز لى روايته وتصح عنى درايته، عن شيخنا العلامة السيد ابى الحسن على الحسنى الندوى رحمه الله والله الحمد وهو الذى اخذ قراءة وسماعة واجازة عن شيخه العلامة حيدر حسن بن المرحوم احمد حسن الطونكى وهو عن شيخه العلامة رأس المحدثين، وعمدة المحدثين، وخاتم المحدثين، شيخ الاسلام حسين بن محسن الانصارى الخزر جى السعدى، نسبة الى سعد بن عبادة رئيس الخزر جى صاحب رسول الله صلى الله عليه وسلم، عن مشايخ اجلاء اعلام، وسادة كرام، من اجلهم، شيخنا الشريف الامام، والمحقق المدقق الهمام، محمد بن ناصر الحسينى الحازمى، والقاضى العلامة أحمد بن القاضى الحافظ الربانى، محمد بن على الشوكانى الصنعانى، كلاهما عن والد الثانى اعنى القاضى محمد بن على الشوكانى، عن شيخه السيد



العلامة عبد القادر بن احمد الكوكباني، عن شيخه السيد العلامة سليمان بن يحيى بن عمر بن مقبول الاهدل رحمه الله تعالى.

(ح) وبرواية الشريف محمد بن ناصر، والقاضي احمد بن محمد بن علي الشوكاني، عالياً بدرجة، وشيخنا السيد العلامة ذى المنهج الأعدل، السيد حسن بن عبد الباري الاهدل أيضاً، وثلاثتهم عن السيد العلامة وجيه الدين، وعمدة المحدثين، شيخ الاسلام ومفتي الأنام، عبد الرحمن بن سايمان بن يحيى بن عمر بن مقبول الاهدل محمد شريف الاهدل، عن شيخه العلامتين عبد الله بن سالم البصري المبكى، واحمد بن محمد بن نحل المكي، كلاهما عن المحقق الرباني الشيخ ابراهيم بن الحسن الكردي الكوراني المدني عن شيخه العلامة احمد بن محمد القشاشي المدني عن شيخه العلامة شمس الدين احمد الرملي المصري الشافعي، عن شيخ الاسلام القاضي زكريا بن محمد الانصاري المصري المتوفى ١٢٠٩ هـ

(ح) وبرواية البصري والنخلى أيضاً عن الشمس محمد بن علاء الدين البابلي (بكسر الباء الثانية) عن سالم بن محمد السنهوري، عن النجمي محمد ابن احمد النيطي، عن القاضي زكريا بن محمد الانصاري المصري، عن شيخ الاسلام وخاتم المحدثين الاعلام ابي الفضل احمد بن علي بن محمد ابن حجر العسقلاني رحمه الله تعالى.

فاروى صحيح الامام الحافظ امير المؤمنين في حديث سيد المرسلين، ابي عبد الله محمد بن اسماعيل بن ابراهيم البخاري (رحمه الله تعالى) بالاسانيد المذكورة الى الحافظ ابن حجر العسقلاني، عن شيخه زين الحافظ ابي الفضل عبد الرحيم بن الحسين العراقي، عن شيخه الامام الحجة المعجز، ابي العباس احمد بن ابي طالب الحجار، عن شيخه الامام ابي عبد الله الحسين بن المبارك الزبيدي، عن الحافظ ابي الوقت عبد الاول السجزي، عن الامام ابي الحسن عبد الرحمن بن محمد بن مظفر الداؤدي، عن شيخه الحافظ ابي محمد عبد الله بن حمويه السرخسي، عن ابي عبد الله محمد ابن يوسف بن مطر القبري، عن الحافظ ابي عبد الله محمد بن اسماعيل بن ابراهيم بن المغيرة بن الأحنف الملقب بزذبه الجعفي مولا هم البخاري.

امام صحيح الامام الحافظ مسلم بن الحجاج القشيري.



في تحقيق الاسانيد

فأرويه بالاسانيد السابقة الى الحافظ ابن حجر العسقلاني، عن الصلاح بن عمر المقدسي، عن ابي الحسن علي بن احمد المعروف بابن البخاري، عن المؤيد محمد التاوسي، عن فقيه الحرم ابي عبد الله محم بن الفضل بن احمد الفرادي، عن ابي الحسن عبد الغافر بن محمد الفارسي، عن ابي احمد محمد بن عيسى الجلودي، نسبة لسكة الجلود قرية بنيسابور الدارسة، وقيل بفتحها نسبة لجلود قرية، كذا في ثبت الامير محمد بن احمد بن عبد القادر المصري، عن ابي اسحاق ابراهيم بن محمد بن سفيان، عن مؤلفه الامام الحافظ مسلم بن الحجاج القشيري النيسابوري رحمه الله تعالى، الا ثلث فوات في ثلاثة مواضع لم يسمعها ابراهيم بن محمد بن سفيان عن شيخه الامام مسلم، فروايتي لها عن مسلم بالاجازة او بالوجادة، وقد غفل اكثر الرواة عن تبين تلك الحقيقة في اجازاتهم وفهارسهم، بل يقولون في جميع الكتب، اخبرنا ابراهيم بن محمد بن سفيان قال: اخبرنا مسلم بن الحجاج وهو خطأ، نبه على ذلك ابن الصلاح، كما حكاه النووي في مقدمة شرحه لصحيح الامام مسلم رحمه الله تعالى.

واما سنن الامام الحافظ ابي داود سليمان بن الاشعث السجستاني رحمه الله تعالى، فبالاسانيد السابقة الى الحافظ ابن حجر العسقلاني، عن ابي علي المطرزي، عن يوسف بن علي الحنفي، عن الحافظ زكي الدين عبد العظيم المنذري، عن ابي حفص عمر بن محمد بن معمر بن طبرزد البغدادي، عن ابراهيم بن محمد بن منصور الكروخي، عن ابي بكر احمد بن علي بن ثابت الخطيب البغدادي، عن ابي عمر القاسم بن جعفر بن عبد الواحد الهاشمي، عن ابي علي محمد بن احمد اللؤلؤي، عن مؤلفه الحافظ ابي داود سليمان بن الاشعث السجستاني رحمه الله تعالى.

اما جامع الامام الحافظ ابي عيسى محمد بن سورة الترمذي رحمه الله تعالى، فبالاسانيد السابقة الى شيخ الاسلام القاضي زكريا بن محمد الانصاري، عن العز عبد الرحيم بن محمد المعروف بابن الفرات، عن الشيخ ابي حفص عمر بن الحسن المراغي، عن الفخر علي بن احمد بن عبد الواحد المعروف بابن البخاري عن عمر بن محمد بن معمر بن طبرزد البغدادي، عن ابي الفتح عبد الملك بن ابي سهل الكروخي (بفتح الكاف وضم الراء) عن القاضي ابي



عامر محمود بن القاسم الازدي عن ابي محمد عبد الجبار بن محمد بن عبد الله بن ابي الجراح،  
 المروزي، عن الشيخ الثقة الامين، محمد بن أحمد بن محبوب المحبوبي المروزي، عن مؤلفه  
 الحافظ ابي عيسى محمد بن سورة بن موسى الترمذي رحمه الله تعالى  
 وأما سنن الحافظ ابي عبد الرحمن احمد بن شعيب القريشي بن علي بن بحر بن سنان  
 لنسائي رحمه الله تعالى،

فبالاسانيد السابقة الى الحافظ ابن حجر العسقلاني، عن ابراهيم بن احمد التنوخي، عن الامام  
 احمد بن ابي طالب الحجاز، عن ابي اللطيف بن محمد بن علي القبطي، عن ابي زرعة طاهر بن  
 محمد المقدسي، عن ابي محمد عبد الرحمن بن أحمد الدوني، بضم الدال وسكون الواو وكسر  
 النون بعده ياء، نسبة الى دون قرية من قرى دينور، عن القاضي ابي نصر أحمد بن الحسين الكبار،  
 عن ابي بكر احمد بن محمد بن اسحاق الدينوري، المعروف بابن السني، عن مؤلفه الحافظ الامام  
 ابي عبد الرحمن أحمد بن شعيب بن علي بن بحر بن سنان النسائي رحمه الله تعالى.

وأما سنن الحافظ الامام محمد بن يزيد بن ماجه (بسكون الياء) القزويني، فبالاسانيد السابقة  
 الى الحافظ ابن حجر العسقلاني، عن ابي الحسن علي بن ابي المجد الدمشقي عن ابي العباس  
 احمد بن ابي طالب الحجاز، عن ابي بن ابي السعادات الحماني، عن ابي زرعة طاهر بن محمد بن  
 طاهر المقدسي، عن الفقيه ابي المنصور محمد بن الحسين بن احمد المقدامي القزويني، عن ابي  
 طلحة القاسم بن ابي المنذر الخطيب، عن ابي الحسن علي ابن ابراهيم بن سلمة القطان، عن مؤلفه  
 الحافظ الامام ابي عبد الله محمد بن يزيد بن ماجه القزويني رحمه الله تعالى.

وقد قرأ على اوائل مؤطا الامام الحافظ مالك بن انس رحمه الله تعالى، ومسند الحافظ  
 الحجة ابي عبد الله احمد بن حنبل رحمه الله تعالى وقد اجزت الاخ الصالح.

واوصيه وايأى بتقوى الله في السر والعلن، وترك الفواحش مظهر منها وما بطن، والمراقبة  
 لله واتباع السنن، والحياء من الله، حسن الظن في الله، وان لا يغفل عن ذكر الله المطلق، وتلاوة  
 كتابه وتدبر معانيه بحسب الطاقة، فيما يقربه الي الله عز وجل، وان لا ينساني وشيخي من  
 صالح دعواته في خلواته وجلواته، في حياتي ومماتي، وفقنا الله واياه لما يحبه ويرضاه، وسلك



بناوبہ طریق النجاة، والحمد لله رب العالمین اولاً و آخراً و ظاهراً و باطناً، وصلى الله على نبيه محمد وعلى آله وصحبه وسلم، و آخر دعوانا ان الحمد لله رب العالمين.

محمد الرابع الحسنی ندوی من تلامذ العلامة الشيخ السيد ابو الحسن علی ندوی رحمہ اللہ تعالیٰ..... دار العلوم ندوۃ العلماء لکناؤ الہند.

## احقر الوری (محمد کوثر علی سبحانی)

کو حضرت العلامة مولانا محمد سید رابع حسنی ندوی دامت برکاتہم ناظم اعلیٰ دارالعلوم ندوۃ العلماء لکھنؤ کی طرف سے اسانید حدیث کی اجازت

چھ سال قبل جمادی الاول ۱۴۳۵ھ میں حضرت مولانا عبدالرشید صاحب متلاً مدظلہ مہتمم معہد الرشید چیپاٹا زامبیا صاحبزادہ حضرت العلامة مولانا عبدالرحیم متلاً صاحب رحمہ اللہ علیہ رحمۃ واسعة کی معیت میں دارالعلوم ندوۃ العلماء لکھنؤ میں حاضری کی سعادت نصیب ہوئی۔

وہاں کے اکابر علماء و مشائخ عظام سے شرف لقاء حاصل ہوا، بالخصوص دارالعلوم ندوۃ العلماء کے روح رواں مفکر ملت حضرت اقدس مولانا سید محمد رابع حسنی ندوی دامت برکاتہم العالیہ کی خدمت میں حاضر ہو کر زیارت و ملاقات کی سعادت سے بہرہ ور ہوا، حضرت والا کی مہمان نوازی تو مشہور ہے ہی بلکہ حسنی و حسینی حضرات کا یہ طرہ امتیاز ہے بنا بریں دور و زنگ اعلیٰ ضیافت فرمائی، اور ایک ہی دسترخوان پر ہم خردوں کو اپنے ساتھ کھانا کھلایا، اور ہم لوگوں کی رخصت سے قبل اپنی تمام اسانید حدیث کی اجازت مرحمت فرما کر سرفراز فرمایا، اللہ تعالیٰ آپ کی ہمہ جہتی فکر ملت و زندہ دل شخصیت کا سایہ صحت و عافیت کے ساتھ تادیر امت مسلمہ پر بایں ہمہ فیوض و برکات قائم و دائم رکھے۔ آمین

بہر کیف: حضرت مولانا سید محمد رابع حسنی ندوی مدظلہ کو کتب صحاح ستہ و مؤطا امام مالک اور سند امام احمد بن حنبل کی تمام مرویات کی سند آپ کے ناموں مفکر اسلام شیخ العرب والعجم حضرت العلامة مولانا سید ابوالحسن علی حسنی ندوی رحمۃ اللہ سے حاصل ہے، اور ان کو اپنے مشائخ عرب و عجم سے قرآن و اجازۃ اور سماعت کتب مذکورہ کی سندیں حاصل ہیں، جن کے تذکرے حضرت مولانا محمد رابع حسنی کی اجازۃ الاسانید میں مذکور ہیں، بندہ صرف دو حضرات حضرت مولانا سید محمد رابع



حسنی ندوی صاحب اور حضرت مولانا سید ابوالحسن حسنی علی ندوی صاحبؒ کے تعارف و تذکرے پر اکتفا کر رہا ہے۔

## تذکرہ

مفکر ملت حضرت العلامة مولانا سید محمد رابع حسنی ندوی  
ناظم اعلیٰ دارالعلوم ندوۃ العلماء لکھنؤ

### ولادت

آپ کی پیدائش یکم اکتوبر ۱۹۳۹ء میں رشید احمد حسنی کے خاندان میں یوپی انڈیا کے ضلع رائے بریلی کے تکیہ کلاں میں ہوئی، آپ عالم اسلام کے ممتاز عالم دین حضرت مولانا سید ابوالحسن علی ندویؒ کے بھانجے ہیں۔  
تعلیم و تربیت

ابتدائی تعلیم اپنے خاندانی مکتب رائے بریلی میں ہی مکمل فرمائی، اس کے بعد دارالعلوم ندوۃ العلماء میں داخل ہوئے، اور یہاں کے اساتذہ و مشائخ سے اکتساب فیض فرمایا اور تمام علوم نقلیہ و عقلیہ سے محروم نہ ہو کر کتب خدیث وہاں کے شیوخ سے پڑھ کر ۱۰۴۸ء میں سند فضیلت حاصل کی، اسی دوران ۱۹۴۷ء میں ایک سال دارالعلوم دیوبند میں قیام فرما کر وہاں کے شیوخ سے حدیث کی سند حاصل کی۔

### تدریسی و دینی خدمات

۱۹۴۹ء میں تعلیم مکمل ہونے کے بعد دارالعلوم ندوۃ العلماء لکھنؤ میں معاون مدرس کے طور پر تقرر ہوا، اس کے بعد دعوت و تعلیم کے سلسلہ میں ۱۹۵۰ء تا ۱۹۵۱ء کے دوران حجاز سعودی عرب میں قیام رہا، ۱۹۵۵ء میں دارالعلوم ندوۃ العلماء کے کلیۃ اللغة العربیۃ کے وکیل منتخب ہوئے، اور ۱۹۷۰ء کو عمید کلیۃ اللغة مقرر ہوئے، عربی زبان کی خدمات کے لئے انڈیا کونسل اتر پردیش کی جانب سے اعزاز دیا گیا، اس کے بعد اسی سال صدارتی اعزاز بھی دیا گیا، ۱۹۹۳ء میں دارالعلوم ندوۃ العلماء کے مہتمم بنائے گئے، اس کے بعد ۱۹۹۹ء میں نائب ناظم ندوۃ العلماء بنائے گئے، پھر ۲۰۰۰ء میں حضرت مولانا سید ابوالحسن علی ندویؒ کی وفات کے بعد ناظم ندوۃ العلماء مقرر ہوئے۔

دو سال بعد حضرت قاضی مجاہد الاسلام صاحب قاسمیؒ کی وفات کے بعد ۲۰۰۲ء میں حیدر آباد دکن میں آل انڈیا مسلم



پرنسپل لاء بورڈ کے مشاورتی اجلاس میں متفقہ طور سے بورڈ کے صدر منتخب ہوئے۔

دیگر عہدے و ذمہ داریاں

آپ بورڈ کے چوتھے صدر، دارالعلوم ندوۃ العلماء کے حالیہ ناظم، رابطہ ادب اسلامی ریاض (سعودی عرب) کے نائب صدر، رابطہ عالم اسلامی مکہ مکرمہ کے رکن اساسی بھی ہیں۔

اس کے علاوہ مجلس تحقیقات و نشریات اسلام لکھنؤ دینی تعلیمی کونسل اتر پردیش اور رائے بریلی کے صدر، دارالمصنفین اعظم گڑھ کے رکن، آکسفورڈ یونیورسٹی کے آکسفورڈ سینٹر برائے اسلامک اسٹڈیز کے ٹرسٹی، اور تحریک پیام انسانیت اور اسلامی فقہ اکیڈمی انڈیا کے سرپرستوں میں شامل ہیں۔

دعوتی و اصلاحی اسفار

حضرت نے تبلیغ دین اور اصلاح معاشرہ وغیرہ کے لئے ہندوستان کی مختلف جگہوں کے علاوہ متعدد ممالک کے اسفار فرمائے ہیں، جیسے امریکہ، جاپان، مراکش، ملائیشیا، مصر، تونس، الجزائر، ازبکستان، ترکی، جنوبی افریقا، اس کے علاوہ متعدد عربی، یورپی اور افریقی ممالک کے سفر کئے ہیں۔

حضرت مولانا سید رابع حسنی صاحب کی تصانیف

حضرت کی تاحال عربی زبان میں ۱۵ اور اردو زبان میں بارہ مختلف موضوعات پر کتابیں شائع ہو چکی ہیں، جن میں سے چند یہ ہیں: ”جزیرۃ العرب، دو مہینے امریکہ میں، رہبر انسانیت، الادب العربی بین عرض و نقد، معلم الانشاء سوم،“ اس کے علاوہ متعدد رسائل و مجلات مثلاً تعمیر حیات لکھنؤ البعث الاسلامی لکھنؤ، الراید لکھنؤ اور کاروان ادب وغیرہ میں علمی، تحقیقی، سماجی، ملکی معاشرتی وغیرہ سلسلہ میں مضامین شائع ہوتے رہتے ہیں۔

حضرت العلامة مولانا ابوالحسن علی حسنی ندویؒ

حضرت کی سوانح و سیرت پر مستقل کئی کتابیں اہل علم کی طرف سے موجود ہیں یہاں مختصر لکھ رہا ہوں۔  
نام و نسب

آپ کا نام علی، کنیت ابوالحسن، مشہور بہ علی میاں ہیں، والد کا نام علامہ و مولانا عبداللہ حسنی، دادا کا نام فخر الدین حسنی



ہے، نسبت آپ کی حسنی اور ندوی لقب مفکر اسلام ہے۔

## ولادت

آپ کی پیدائش ۵ دسمبر ۱۹۱۳ء مطابق ۱۳۳۳ھ میں ایک علمی خاندان میں ہوئی، اور آپ کے والد بھی مشہور عالم دین مؤرخ اسلام مولانا عبدالحی نے آٹھ جلدوں پر مشتمل ایک عربی سوانحی نثر الخواطر و ہجۃ المسامح والنواظر لکھی، جس میں برصغیر کے تقریباً پانچ ہزار سے زائد علماء و مصنفین وغیرہ کے حالات زندگی موجود ہیں، ایسے علمی گھرانہ میں آپ کی نشوونما ہوئی۔

## تعلیم و تربیت

ابتدائی تعلیم اپنے والد محترم کی نگرانی میں اپنے وطن تکیہ رائے بریلی اتر پردیش انڈیا میں ہوئی، اس کے بعد عربی و فارسی اور اردو کی تعلیم کا آغاز فرمایا، نو سال کی عمر میں والد محترم کا انتقال ہو گیا، تو ساری تعلیم و تربیت اپنے بھائی ڈاکٹر عبد العلی صاحب سے پائی، دس سال کی عمر میں عربی و انگریزی شروع فرمائی، عربی کی تعلیم شیخ خلیل بن محمد سیمانی سے حاصل کی، بعد میں عربی ادب شیخ تقی الدین ہلالی مراکش سے حاصل کی (جو اس زمانہ میں ندوۃ میں عربی کے استاذ تھے) اس کے بعد مزید اعلیٰ تعلیم کے حصول کے لئے لکھنؤ میں واقع اسلامی علوم کا مرکز ایشیاء کی عظیم درسگاہ دارالعلوم ندوۃ العلماء کا رخ فرمایا اور داخل ہو کر وہاں کے علماء کبار، ماہرین فن اساتذہ و مشائخ سے اکتساب فیض فرمایا، وہیں سے سند فضیلت حاصل کی، وہاں حضرت العلام مولانا حیدر حسن خاں سے علم حدیث کی سند حاصل کی، کچھ ماہ کے لئے آپ کا قیام دارالعلوم دیوبند میں بھی رہا، اور شیخ العرب والعجم حضرت مولانا حسین احمد مدنی سے حدیث کی سماعت فرما کر سند حدیث حاصل کی، فن تفسیر میں عبور پانے کے لئے لاہور (پاکستان) تشریف لے گئے اور حضرت مولانا احمد علی لاہوری سے فن تفسیر میں کمال حاصل کیا۔

## اعزازات

۱۹۶۲ء میں واقع رابطہ عالم اسلامی کے قیام کے موقع پر افتتاحی نشست کے سرکاری، ۱۹۸۰ء میں شاہ فیصل ایوارڈ، ۱۹۸۰ء، آکسفورڈ سینٹر برائے اسلامک اسٹڈیز کے صدر، ۱۹۸۴ء میں رابطہ ادب اسلامی کے صدر، ۱۹۹۹ء میں متحدہ عرب امارات کے محمد بن راشد آل مکتوم کی جانب سے قائم کردہ ایوارڈ اسلامی شخصیت ایوارڈ دیا گیا، ۱۹۸۰ء میں بین



الاتو امی شاہ فیصل ایوارڈ، برائے خدمات اسلامی سے سرفراز کیا گیا، ۱۹۸۲ء میں حکیم الاسلام حضرت مولانا قاری طیب صاحبؒ کی وفات کے بعد مسلم پرسنل لاء بورڈ کے صدر منتخب ہوئے، ۱۹۶۲ء میں دارالعلوم دیوبند کے رکن شوریٰ منتخب ہوئے۔

### کعبہ تک رسائی

۱۹۵۱ء میں دوسرے حج کے دوران میں کلید برادر کعبہ نے دودن کعبہ کا دروازہ کھولا، اور حضرت غلی میاں کو اپنے رفقاء کے ساتھ اندر جانے کی اجازت دی۔

### تدریسی و دینی خدمات

فراغت کے بعد ۱۹۳۴ء میں دارالعلوم ندوۃ العلماء میں تفسیر و ادب کے استاذ مقرر ہوئے، ۱۹۳۵ء میں ڈاکٹر امبیڈکر کو اسلام کی دعوت دیکر دعوتی مشن کا آغاز فرمایا، ۱۹۴۸ء میں اپنی ادارات میں تعمیر نامی رسالہ جواب تعمیر حیات کے نام سے نکل رہا ہے جاری کیا، اسی سال ندوۃ کی مجلس شوریٰ کے رکن منتخب ہوئے، ۱۹۴۹ء میں علامہ سید سلیمان ندویؒ کی تحریک پر نائب معتمد بنائے گئے، پھر ۱۹۵۰ء میں باضابطہ معتمد بنائے گئے، ۱۹۵۹ء میں لکھنؤ میں مجلس تحقیقات و نشریات اسلام کے نام سے ایک ادارہ کی داغ بیل ڈالی۔

۱۹۶۱ء میں آپ کے بڑے بھائی کا جب انتقال ہوا تو ان کی وفات کے بعد آپ ندوۃ العلماء کے ناظم منتخب کئے گئے، ۱۹۶۲ء میں جب مدینہ یونیورسٹی کا قیام عمل میں آیا تو آپ اس کے مشاورتی بورڈ کے رکن منتخب ہوئے۔ ۱۹۷۳ء میں تحریک پیام انسانیت کا آغاز فرما کر پورے ملک میں اس تحریک کو سرگرم کیا۔

### بیعت و سلوک

آپ نے منازل سلوک حضرت مولانا شاہ عبدالقادر صاحبؒ رائے پوری کے پاس رہ کر طے کیا اور اجازت و خلافت سے مشرف ہوئے، اسی کے ساتھ اپنے اکابر خاص کر حضرت مولانا الیاس صاحبؒ کاندھلویؒ اور حضرت شیخ مولانا زکریا صاحبؒ کاندھلویؒ وغیرہم سے خوب استفادہ کیا، اور تعلق و محبت کا وہ نمونہ پیش کیا جس کی نظیر نہیں ملتی۔

### دیگر قابل قدر کارنامے

آپ کی شخصیت ہمہ جہتی فکر ملک و ملت، زندہ دل ہر دل نواز تھی، آپ کی تدریسی، تصنیفی، تحقیقی، تخلیقی، ادبی، تفسیری، تاریخی، تقریری، صحافتی، علمی، و سماجی، لسانی، اصلاحی، خانقاہی وغیرہ ہر ایک خدمت خلوص و للہیت کے رنگ



میں رنگی ہوئی تھی، آپ کی تمام تر خدمات چودھویں صدی کی تاریخ کا روشن اور جلی عنوان ہے، ان میں سب سے عظیم کارنامہ دارالعلوم ندوۃ العلماء کی سرپرستی و سربراہی اور انتظامی خدمات ہیں، آپ نے اپنی جدوجہد سے اس ادارہ کو عالمی شہرت یافتہ یونیورسٹی بنادیا، اس مرکز علوم دینیہ و عصریہ سے ہزار ہا ہزار طلباء عظام دونوں طرح کے علوم سے سیراب ہو کر ملک و بیرون میں خدمات انجام دے رہے ہیں۔

آپ کی عظیم شخصیت کروڑوں میں ایک ہے، ہمارے حضرت شیخ امیر المؤمنین فی الحدیث مولانا یونس صاحب جو پوری ہر کسی کے قائل نہیں ہوتے تھے، مگر حضرت علی میاں کے متعلق دارالحدیث میں بندہ نے خود سنا کہ آپ نے فرمایا بچوں ایسی شخصیت صدیوں میں پیدا ہوا کرتی ہے۔

### تصنیفی خدمات

آپ نے مختلف موضوعات پر قلم اٹھایا ہے، آپ کی تصانیف عربی اور اردو دونوں میں ہیں، موضوع تاریخ، الہیات، سوانح اور سیرت پر مشتمل ہے جن میں سے چند یہ ہیں، مآذخر العالم بانحطاط المسلمین جس کا متعدد زبانوں میں ترجمہ ہوا ہے، اردو میں اس کا نام ہے، انسانی دنیا پر مسلمانوں کے عروج و زوال کا اثر، اسی طرح، عالم عربی کا المیہ، المترضی، دریائے کابل سے دریائے یرموک تک، ہندوستانی مسلمان ایک تاریخی جائزہ، کاروان مدینہ، پاجاسراغ زندگی قرآنی افادات، قصص النبیین، مختارات، پرانے چراغ، النبی الخاتم وغیرہ، درجنوں کتابوں سے اوپر ہیں، اس کے علاوہ جلسوں کانفرنسوں میں مقالات و مضامین الگ ہیں۔

### وفات

آپ کی وفات ۳۱ دسمبر ۱۹۹۹ء بروز جمعہ ماہ رمضان المبارک میں تلاوت قرآن فرماتے ہوئے مولائے حقیقی سے جا ملے۔

سند الاجازۃ للصحاح الستۃ من الشیخ عبد القادر الندوی المظاہری

استاذ الحدیث الشریف بدارالعلوم لندوۃ العلماء لکھنؤ الہند۔

حضرت اقدس مولانا عبد القادر صاحب ندوی، مظاہری، پٹنئی دامت برکاتہم العالیہ، دارالعلوم ندوۃ العلماء کے



مؤقر و مقبول اساتذہ میں سے ہیں، بندہ جب جامعہ ابن عباس احمد آباد میں مدرس تھا، اسی وقت سے حضرت سے تعلق قائم ہے، اور حضرت ہماری رہنمائی و سرپرستی فرماتے رہتے ہیں، میری فرمائش پر حضرت نے مجھے اپنی سند ارسال فرما کر اپنی تمام مرویات و مسموعات کی اجازت مرحمت فرمائی ہے (جزاہ اللہ احسن الجزاء) من وعن نقل کر رہا ہوں

## سند الاجازة للصحاح الستة

الحمد لله الذي خلق الانسان ونزل لهدايته الكتاب المسمى بالقرآن، على خير خلقه سيد الانس والجان، محمد بن عبد الله، سيد السادات الكرام من الرسل والانبياء السابقين العظام، ثم تكفل حفظ كتابه قوله "انا نحن نزلنا الذكر وانا له لحافظون" والصلوة والسلام الاتمان الاكملان على من هدا به الله الانس والجان، وحفظ قوله وفعله وماقرره لتكون أسوة للخلق الى يوم القيام، فأنشأ لحفظ دينه وكتابه وسيرته سلسلة الأسانيد الجياد الحسان، فما من قول أو فعل أو تقرير الا وله سند قوى متين لا ترى ذالك في دين من الأديان فالصلوة والسلام على هذا الرسول العظيم، ومن روى سيرته من قول أو فعل أو تقرير بالسند المتين، من السابقين الأولين الى اللاحقين بهم من عباد الله الصالحين الى يوم الدين.

اما بعد: فقد طلب مني بعض من أحبهم ويحبونني من تلاميذي قديما وحديثا الاجازة لرواية الحديث، ولست ممن يليق به، ولكن تجاوبا مع حسن ظنهم ورغبة في دعوة الصالحين منهم، وكلهم ان شاء الله صالحون، كتبت لهم هذه الاجازة على يقين مني كامل اني لست اهل له ولكن تشبها بالسابقين الكرام.

واذا أجزت مع القصور فأننى ————— أرجو التشبه بالذين أجازوا

السابقين الى الحقيقة منهجا ————— سبقوا الى غرف الجنان فجازوا

فأقول: قد أجزت اخي في الله محمد كوثر على سبحانه مظاهري بن حاجي محمد كليم

من أهالي اررياوى .

بجميع مروياتي ومسموعاتي من كل ماتجوز لي روايته وتصح عنى درايته، وسندى كما يلي:



وفقنى الله سبحانه وتعالى لقراءة الحديث الشريف من الصحاح الستة على المشايخ  
العظام، منهم الشيخ الاكبر السيد ابو الحسن على الحسنى الندوى برد الله مضجعه وطيب ثراه،  
سنة ١٣٨٢ هـ الموافق ١٩٦٢ م حيث كان سماحته حينذاك يدرس مع مطلع العام الدراسى فى  
دار العلوم لندوة العلماء كتاب الايمان من الجامع الصحيح لأمير المؤمنين فى الحديث الامام  
الهمام محمد بن اسماعيل البخارى الجعفى ويجيز بسنده المتين بما يروى من مشايخه وماتصح  
الرواية عنه، ثم ساقنى التوفيق من الله جل وعلا الى ان التحقت بالمدرسة العلية مظاهر علوم  
بسهارنפור، حيث قرأت الجامع الصحيح للامام البخارى على ربحانة الهند العلامة المحدث،  
المعروف بشيخ الحديث، محمد زكريا الكاندهلوى المهاجر المدنى رحمه الله تعالى، قرأت أنا  
عليه بعضه واكثره يقرأ عليه وأنا أسمع، وذلك سنة ١٣٨٤ هـ الموافق ١٩٦٤ م وأجاز برواية  
جميع مروياته، وقرأت الجامع الصحيح للامام الحجة مسلم بن الحجاج القشبرى النيسابورى،  
بمدرسة مظاهر علوم أيضا، على فضيلة الشيخ مظفر حسين الأجراروى، وقرأت سنن الترمذى  
مرتين، أولا: على الشيخ العلامة الدكتور تقى الدين الندوى المظاهرى فى دار العلوم لندوة  
العلماء، اذ كان الشيخ يدرس فيها وسنده المتصل الى المشايخ موجود عندي وثانيا على الشيخ  
مظفر حسين الأجراروى المذكور فى مدرسة مظاهر علوم بهارنפור، وبها قرأت سنن أبى  
داود على الشيخ العلامة الكبير سماحة الشيخ محمد يونس الجونفورى رحمه الله تعالى،  
وكذلك قرأت عليه المؤطين، وقرأت شرح معانى الآثار للطحاوى على الشيخ العلامة  
المحدث الأديب الأريب الشيخ أسعد الله الرامفورى المغفور له.

هذا وقد أجازنى فضيلة الشيخ محبوب الرحمن الأزهرى رحمه الله بمروياته، وكذا الشيخ  
السيد سلمان الحسينى الندوى حفظه الله بمروياته، وطريق كل من مشايخى المذكورين يصل  
بأساليبهم المعروفة الى الشيخ شاه عبد العزيز الدهلوى، وهو يروى عن والده الامام الاكبر أمير  
المؤمنين فى الحديث فى بلاد الهند الشيخ احمد بن عبد الرحيم المعروف بـ شاه ولى الله  
الدهلوى، وسنده مطبوع معروف لدى العلماء وأصحاب هذا الفن الشريف.

وأوصيه بتقوى الله فى السر والعلن، والاعتصام بكتاب الله وسنة رسوله صلى الله عليه



وسلم علی طریقہ السلف وأن لا ینسانی ووالدی وجميع مشایخی فی دعواته الصالحة، وأن يجعل بعض وقته لخدمة الكتاب والسنة خاصة مخلصا لا بتغاء مرضاة الله، وصلى الله وسلم علی خیر خلقه سيدنا محمد وعلی آله وصحبه اجمعين والحمد لله رب العالمين. عبد القادر بن عبد الله غربه الندوی المظاہری خادم الدیث الشریف بدار العلوم لندوة العلماء لکناؤ الہند

## تذکرہ

حضرت مولانا عبد القادر صاحب ندوی مظاہری دامت برکاتہم

نام و نسب

عبد القادر بن عبد اللہ بن عبد الرحمن بن محمد بن ناصر عرب۔

ولادت

آپ کی پیدائش ۲۰ مارچ ۱۹۳۳ء میں پٹن گجرات میں ہوئی ہے۔

تعلیم و تربیت

آپ شروع میں عصری تعلیم کے لئے اسکول میں داخل ہوئے، اور درجہ سات تک تعلیم پائی، ساتھ ہی ساتھ دینی تعلیم نورانی قاعدہ اردو، فارسی، ناظرہ قرآن شریف وغیرہ اپنے گھرانہ کے ذی علم حضرات مثلاً والد محترم سے اور دادا مولانا عبد الرحمن صاحب عرب سے اور ابامیاں تابیہ مولانا نصیر الدین صاحب رحمہم اللہ تعالیٰ سے حاصل کی۔

ندوة العلماء میں داخلہ

مزید تعلیم پانے کے لئے جون ۱۹۵۹ء میں دارالعلوم ندوۃ العلماء لکھنؤ میں داخل ہو کر ۱۹۶۶ء تک عالمیت کے درجہ تک پہنچے اور یہاں کے شیوخ و کبار اساتذہ سے اکتساب فیض کیا، علوم ظاہری کے ساتھ علوم باطنی سے بھی مالا مال ہوئے۔

مظاہر علوم میں داخلہ

ندوة سے عالمیت کرنے کے بعد علم حدیث میں مزید پختگی اور اکابر محدثین سے سند حدیث حاصل کرنے کے لئے ۱۳۸۷ھ مطابق ۱۹۶۷ء میں مظاہر علوم میں دورہ حدیث کی جماعت میں داخل ہوئے، اور یہاں کے شیوخ وقت سے سند حدیث حاصل کی۔



## دورہ حدیث کے اساتذہ

بخاری شریف مکمل قطب الاقطاب حضرت شیخ مولانا محمد زکریا صاحب کاندھلوی مہاجر مدنی سے، طحاوی شریف حضرت مولانا اسعد اللہ صاحب ناظم مدرسہ مظاہر علوم سہارنپور سے، مسلم شریف، نسائی شریف، ابن ماجہ شریف، مؤطا حضرت شیخ مولانا محمد یونس صاحب جوہنپوری سے ترمذی شریف مکمل، حضرت فقیہ الاسلام مولانا مفتی مظفر حسین صاحب سے ابوداؤد شریف حضرت مولانا محمد عاقل صاحب موجودہ شیخ الحدیث جامعہ مظاہر علوم سے پڑھی۔

## دورہ حدیث کے رفقاء

حضرت اقدس مولانا محمد یوسف متالا صاحب دامت برکاتہم بانی و مبتم و شیخ الحدیث دارالعلوم العربیہ الاسلامیہ بری (لندن) حضرت مولانا کلیم اللہ صاحب بستوی، مولانا محمد عزیز ابن مولانا حکیم ایوب صاحب سرپرست مدرسہ مظاہر علوم، حضرت مولانا قاضی انصار احمد صاحب کاندھلوی، حضرت مولانا محمد فاضل صاحب سہارنپوری، حضرت مولانا حافظ بلال احمد سہارنپوری، حضرت مولانا ضیاء النبی رائے بریلی وغیرہم۔

## تدریسی خدمات

فراغت کے بعد تقریباً سترہ سال مسلسل دارالعلوم کنز مرغوب وغیرہ ادارہ میں تدریسی خدمت انجام دی، اس کے بعد ۱۹۸۹ء سے دارالعلوم ندوۃ العلماء میں دیگر علوم کے ساتھ حدیث پاک کی خدمت انجام دیر ہیں۔

## اجازۃ سند حدیث

منجانب: حضرت مولانا عبد اللہ صاحب کاپورویؒ

تقریباً دس سال قبل بندہ (محمد کوثر علی سجانی) نے حضرت مولانا ابراہیم صاحب مظاہری دامت برکاتہم (مہتمم جامعہ قاسمیہ کھروڑ گجرات) کی معیت میں مفکر ملت حضرت رئیس الجامعہ مولانا عبد اللہ صاحب کاپوروی کے دولت کدہ پر کاپور گجرات میں حضرت سے ملاقات کی غرض سے حاضری کی سعادت حاصل کی، حضرت بحد شفقّت اور خندہ پیشانی سے ملے اور بہت اکرام فرمایا، حضرت کے مکان کے قریب مسجد میں علماء و طلباء اور دیگر لوگوں کا مجمع تھا، اس میں ایک عربی کتاب پیش فرما کر تعلیم کرنے کو کہا، بندہ اولاً حدیث کی عبارت پھر اردو میں ترجمہ کرتا رہا، حضرت بہت خوش ہوئے اور اپنی چھپی ہوئی سند عنایت فرما کر اپنی تمام ترمویات کی اجازت مرحمت فرمادی۔



اس ناچیز نے بھی اپنی ختم بخاری کی تقریر المجید الکوثری علی ختم البخاری کو پیش خدمت کیا، جس کے شروع میں احقر الوری سے لیکر حضرت امام بخاری تک سند مذکور ہے، حضرت کا پودروئی نے اسے دیکھ کر فرمائش کی کہ ان راویوں کے حالات لکھ دو، بندہ نے کہا کہ انشاء اللہ یہ کتاب اسی حکم کی تعمیل ہے۔

## اسناد اجازة الحديث الشريف من الشيخ العلامة عبد الله الكافودروى السورتى

الحمد لله الملك الديان القوى السلطان الحنان المنان الذى أيد هذا الدين بالاسناد فشيده  
أركاناً وأيده بالحفظ عن تدليس المدلسين، وزينه بالأنجم اللوامع، وصلى الله تعالى على من لا  
ينطق عن الهوى ان هو الا وحى يوحى وهو الأولى من بين الناس وأحرى بأن تحفظ أحاديثه  
وتروى، صلاة دائمة مستمرة عدد أسماء الرجال وما قيل فيهم أو يقال، وعلى آله وأصحابه الذين  
حموا حماها وردوا عن فنائها كل دساس من حيث أتاها، وميزوا بين الفضة والقضة فى فحواها.  
فإن علم الحديث أفضل العلوم وأشرفها، واهتم به العلماء والسلف الصالحون اهتماماً بليغاً،  
حتى سافروا إلى مشارق الأرض ومغاربها، وقطعوا مفاوز وصحارى لتحصيل هذا الفن الشريف  
والعلم المنيف، واجتهدوا فى تحصيل الأسانيد العالية، لأن حفاظة الأسانيد والتسلسل فيها من  
ميزات الاسلام، وخصائص الأمة الاسلامية أما أسانيد هذا العبد الضعيف، فهى هذه:

(۱) قرأت المجلد الأول من صحيح البخارى، وجامع الترمذى وسنن النسائى على الأستاذ  
الشيخ عبد الجبار الأعظمى، وهو قرأ على الشيخ العلامة المحدث محمد زكريا الكاندهلوى  
وأسانيد مطبوعة لامع الدارى شرح صحيح البخارى.

(۲) قرأت المجلد الثانى من صحيح البخارى وصحيح مسلم على الشيخ عبد الرؤف  
البشاروى، وسنن الامام أبى داود على الشيخ فضل الرحمن البشاروى وكلاهما عن شيخ  
الاسلام الشيخ حسين احمد المدنى عن شيخ الهند مولانا محمود الحسن الديوبندى.

(۳) قرأت صحيح البخارى الزائد على النصف على الشيخ المحدث فخر الدين  
المراد آبادى، وهو قرأ على شيخ الهند.



(٣) قرأت أوائل الصحاح الستة على العلامة الشيخ محمد ابراهيم البلياوى وهو عن شيخ الهند.  
 (٥) قرأت دروسا عديدة لشرح معانى الآثار للامام الطحاوى على الشيخ الفقيه المفتى مهدي حسن الشاه جهانפורى عن العلامة المفتى كفايت الله الشاه جهانפורى عن شيخ الهند وأسانيد مشهورة.

(٦) قرأت الحديث الأول والآخر من صحيح البخارى وأجازنى اجازة عامة فضيلة الشيخ العلامة عبد الفتاح أبو غدة، قرأ هو على المشايخ الكثيرين أعلاهم سند الشيخ العلامة محمد زاهد الكوثرى.

(٧) وأجازنى بالحديث المسلسل بالأولية وبالمسلسلات للشاه ولي الله المحدث الدهلوى فضيلة الشيخ المحدث مولانا زكريا الكاندهلوى، وهو عن الشيخ خليل أحمد السهارنفورى صاحب بذل المجهود.

(٨) وكذا أجازنى به حكيم الاسلام القارى المقرئ محمد طيب مدير دار العلوم ديوبند، عن الشيخ مولانا خليل أحمد السهارنفورى.

(٩) وأجازنى بحديث المسلسلات الفقيه النابغ المفتى محمود الحسن الغنوهي عن المشايخ الكثيرين، منهم شيخ الاسلام حسين أحمد المدنى والشيخ محمد زكريا الكاندهلوى (١٠، ١١، ١٢) أجازنى الشيخ المفتى محمد تقى العثمانى، والشيخ تقى الدين الندوى حفظهم الله، والمحدث الشيخ محمد يونس الجونفورى

(١٣) وأجازنى بالحديث المسلسل بالأولية فضيلة الشيخ عبد الله بن محمد الناجبى وهو عن المشايخ الكثيرين

(١٤) أجازنى اجازة عامة الشيخ أحمد قلاش عن الشيخ ياسين الفادالى.

(١٥، ١٦) وكذا أجازنى عامة الشيخ مالك بن العربى بن الشيخ أحمد الشريف الشنوسى، والشيخة فاطمة بنت أحمد الشريف الشنوسية رحمهم الله وأرضاهم أجمعين.



## تذکرہ

## حضرت رئیس الجامعہ مولانا عبداللہ صاحب کا پودروئی

نام و نسب

آپ کا نام عبداللہ والد کا نام اسماعیل بن حسین قاسم ٹیل ہے، آپ کا اصلی وطن جیتالی تحصیل انکلیشور ضلع بھروچ صوبہ گجرات۔

ولادت

آپ کی پیدائش ۱۳۵۲ھ مطابق ۱۹۳۳ء میں مقام ہی ہو، صوبہ شان اسٹیٹ برما میں ہوئی، (جہاں آپ کے والد مرحوم نے بغرض تجارت سفر فرما کر سکونت اختیار فرمائی تھی) پھر وطن تشریف لا کر کا پودرا میں مقیم ہو گئے

تعلیم و تربیت

بنیادی تعلیم مدرسہ اسلامیہ کا پودرا میں حافظ ابراہیم بن اسماعیل ملاں عمر واڑی سے حاصل کی، اسی کے ساتھ کا پودرا ہی کے اسکول میں پانچویں درجہ تک تعلیم حاصل کی۔

پھر ۱۳۶۳ھ مطابق ۱۹۴۴ء میں جامعہ تعلیم الدین ڈابھیل میں داخلہ لیا، اور عربی اول و دوم کی تعلیم پائی، پھر ۱۹۴۸ء میں دارالعلوم دیوبند میں داخلہ لیا، یہاں ایک سال تین ماہ تعلیم پانے کے بعد بیماری کی وجہ سے پھر جامعہ تعلیم الدین ڈابھیل واپس ہو گئے اور دورہ حدیث تک یہیں تعلیم مکمل فرمائی، فراغت کے بعد پھر ۱۹۵۹ء، ۱۹۶۰ء میں دارالعلوم دیوبند میں قیام رہا ہے، اس دو سالہ قیام کے دوران دارالعلوم دیوبند کے اکابر اساتذہ سے مختلف علوم و فنون کی کتابیں پڑھنے کے ساتھ یہاں کے مشائخ سے حدیث کا سماع بھی کیا۔

اساتذہ حدیث

ڈابھیل میں بخاری شریف جلد اول حضرت مولانا عبدالباق صاحب اعظمی سے، بخاری شریف جلد ثانی مسلم شریف، اور طحاوی شریف، حضرت مولانا عبدالرؤف صاحب سے، ابوداؤد شریف حضرت مولانا فضل الرحمن صاحب دیوبندی



سے اور مشکوٰۃ شریف حضرت مولانا عبدالرؤف صاحب سے ہی پڑھی، ۱۹۵۳ء میں سند فراغت حاصل کی۔

دارالعلوم دیوبند میں بخاری شریف کا سماع چھ ماہ تک حضرت مولانا فخر الدین صاحب مراد آبادی سے کیا، اور طحاوی شریف اور اسم المفتی کے کچھ اسباق حضرت مولانا مفتی مہندی حسن صاحب سے پڑھے، اور حضرت علامہ ابراہیم بلیاوی سے تبرکات احادیث کی سند حاصل کی، اور سہارنپور آکر حضرت شیخ مولانا محمد زکریا صاحب کاندھلوی سے سلسلات کی سند حاصل کی۔

ان کے علاوہ مختلف عرب و عجم کے مشائخ سے آپ کو اجازت سند حدیث حاصل ہے، جس کا ذکر آپ کی سند میں آچکا ہے، فراغت کے بعد آپ نے مختلف مراکز جیسے دارالعلوم، مظاہر علوم سہارنپور، ندوۃ العلماء لکھنؤ وغیرہ کے اکابر کے پاس حاضر ہو کر ملاقات و زیارت کر کے اکتساب فیض کیا، دارالعلوم دیوبند کے قیام کے زمانہ میں حضرت مولانا عمید الزماں کیرانوی اور دیگر احباب کے ساتھ مل کر ایک عربی پندرہ روزہ جریدۃ الیقظہ نکالا جو دارالعلوم دیوبند کا شاید پہلا عربی جریدہ تھا۔

### تدریسی خدمات

۱۹۶۱ء میں حضرت مولانا محمد سعید بزرگ سملکی کی دعوت پر جامعہ اسلامیہ ڈابھیل میں تقرری ہوئی، تقریباً پانچ سال میں مختلف علوم و فنون کی کئی کتابیں پڑھائیں۔

جنوری ۱۹۶۵ء میں دارالعلوم فلاح دارین ترکیسر میں بطور تدریس تقرری ہوئی اور مارچ ۱۹۶۶ء میں اہتمام کی ذمہ داری سپرد کی گئی، یہاں آپ نے تقریباً ۲۷ سال تک اہتمام کے ساتھ مختلف کتابیں بھی پڑھائیں اکثر عربی ادب کی کتابیں زیر درس رہیں اور کچھ تفسیر و حدیث کی کتابوں کا بھی درس دیا، ۱۹۸۶ء میں جامعہ فلاح دارین ترکیسر گجرات کے اہتمام سے استعفیٰ دیدیا، اور اخیر دم تک یہاں کے رئیس الجامعہ اور سرپرست رہے، ۱۹۹۴ء میں ہندوستان سے کنیڈا تشریف لے گئے، وہاں جا کر دعوتی و اصلاحی سرگرمیاں جاری رکھیں۔

### اصلاحی تعلق

آپ نے اپنا اصلاحی تعلق شیخ الاسلام حضرت مولانا حسین احمد مدنی سے قائم کیا تھا، ان کے علاوہ بے شمار اہل دل اکابر علماء سے روحانی فیض حاصل کیا۔



## اجازت بیعت

آپ کو جن مشائخ سے اجازت بیعت حاصل ہوئی وہ مندرجہ ذیل ہیں۔

- (۱) محدث کبیر امیر المؤمنین فی الحدیث مرشدنا الشیخ حضرت اقدس مولانا محمد یونس صاحب جوپوریؒ سے۔ (۲) شفیق الامت حضرت حاجی فاروق صاحب سکھر دی۔ (۳) محبوب العلماء حضرت مولانا مفتی احمد خانپوری صاحب دامت برکاتہم۔ (۴) حضرت مولانا محمد ہاشم صاحب جوگواڑی دامت برکاتہم (۵) حضرت ڈاکٹر اسماعیل میمن صاحب۔ (۶) حضرت مولانا نعیم اللہ فاروقی نقشبندی دامت برکاتہم۔ (۷) حضرت مولانا منیر احمد صاحب دامت برکاتہم کالینہ بمبئی (۸) حضرت حاجی آصف حسین صاحب فاروقی نقشبندی دامت برکاتہم (۹) حضرت مولانا ولی آدم صاحب ستپونی دامت برکاتہم۔

## عہدہ و مناصب

آپ کئی عظیم عہدے پر فائز تھے، جن میں سے چند یہ ہیں، مہتمم وریمس، دارالعلوم فلاح دارین ترکیسر، گجرات، رکن مجلس مشاورت، دارالعلوم وقف دیوبند، سرپرست جامعہ اشاعت العلوم اکل کوامہاراشتر، رکن شوری جامعہ عربیہ باندہ یوپی، رکن رابطہ ادب اسلامی ہند، رکن شوری جامعہ تعلیم الدین ڈابھیل گجرات، رکن شوری دارالعلوم کنتھاریہ گجرات، رکن آل انڈیا مسلم پرسنل لاء بورڈ۔

ان کے علاوہ بے شمار اداروں کی آپ نے سرپرستی فرمائی ہے۔

## تصانیف

تعلیمی، تحقیقی، تخلیقی، اور ملی سرگرمیوں کے ساتھ تصنیف و تالیف کا مشغلہ بھی جاری رکھا جو مندرجہ ذیل ہیں۔

اضواء علی تاریخ الحریکۃ العلمیۃ والمعابد الاسلامیۃ والعربیۃ فی غجرات الہند (عربی)

اور مندرجہ ذیل اردو تصانیف ہیں۔

(۲) علامہ بدر الدین عینی اور علم حدیث میں ان کا نقش دوام

(۳) دیوان امام شافعی (ترجمہ و تشریح) (۴) مقالات مفکر ملت (تین جلدیں) نصیحۃ المسلمین (۵) درجہ حفظ کے

استاذہ و طلباء کے آداب (۶) رشد و ہدایت کے منارجن سے میں نے کسب فیض کیا (۷) صدائے دل (پانچ جلدیں)



(۸) مقدمات کا پودروی (۹) مکارم الشیم ترجمہ و شرح عنوان الحکم (۱۰) علامہ قطب الدین نہر والا اور ان کی علمی خدمات (۱۱) علامہ محمد یوسف نبوری اور خدمات حدیث۔

وفات

آپ ۲۶ شوال المکرم ۱۴۳۹ھ مطابق ۱۰ جولائی ۲۰۱۸ء منگل کی شام کو تقریباً ۴ بجے رحلت فرما گئے، حضرت اقدس مولانا مفتی احمد صاحب خانپوری دامت برکاتہم نے کاپودرا میں حاجی بھائی اسٹیڈیم نامی ایک وسیع میدان میں نماز جنازہ پڑھائی، جنازہ میں ہزاروں کا مجمع شریک تھا، اور کاپودرا کے عام قبرستان میں سپرد خاک کئے گئے، اللہ تعالیٰ آپ کی بال بال مغفرت فرما کر اعلیٰ علیین میں جگہ نصیب فرمائے۔ آمین۔

دیگر اساتذہ حدیث کی سندیں

دارالعلوم دیوبند اور مظاہر علوم سہارنپور کے اساتذہ حدیث کی سندیں حضرت شاہ عبدالغنی مجددی محدث دہلوی اور حضرت شاہ محمد اسحاق دہلوی سے نیچے، اگرچہ کچھ مختلف طرق و واسطے سے الگ الگ ہیں، لیکن اوپر سب حضرات کی سندیں مل جاتی ہیں، بندہ (محمد کوثر علی سبحانی) نے جو اپنی سندیں اصحاب کتب حدیث تک پہنچا کر رجال اسناد کا تعارف کرایا ہے وہ سب ایک ہی ہے البتہ ان دونوں ادارے کے اساتذہ حدیث کی جہاں تک سندیں مختلف ہیں، ان کو پیش کیا جا رہا ہے۔

## باب سوم

مدرسہ مظاہر علوم قدیم سہارنپور کے اساتذہ حدیث کی سندیں

اسناد بخاری شریف

۱۴۰۷ھ مطابق ۱۹۸۶ء میں جب مظاہر علوم تقسیم ہو گیا تو بخاری شریف کے استاذ حضرت الاستاذ شیخ جوہوریؒ مظاہر علوم دار جدید چلے گئے، تو یہاں دو حضرات نے بخاری شریف کا درس دیا، حضرت فقیہ الاسلام مولانا مفتی مظفر حسین صاحب اجڑوئیؒ، اور حضرت علامہ مولانا رفیق احمد صاحب بھینسا نوئیؒ، ان دونوں حضرات کی سندیں اور تذکرہ رجال اوپر بندہ کی سند اجازت حضرت مولانا محمد سعیدی صاحب کی اسناد بخاری شریف میں آچکے ہیں، حضرت فقیہ الاسلام اور حضرت بھینسا نوئی کی وفات کے بعد شیخ الحدیث کی مسند پر حضرت علامہ و مولانا عثمان غنی صاحبؒ بہاری جلوہ افروز

حوالہ (۱) (مختصر خودنوشت سرگزشت حیات، تحریری خطوط و بیانات بروقات حضرت مولانا عبداللہ صاحب کاپودرویؒ)



ہوئے، آپ نے پوری بخاری حضرت شیخ الاسلام مولانا حسین احمد مدنی سے پڑھی ہے، اور حضرت مدنی کی سند بخاری حضرت شیخ جو پوریؒ کی سند میں مع تعارف و تذکرہ رجال کے آچکی ہے، حضرت علامہ عثمان غنیؒ کی وفات کے بعد یہاں تاجنوز بخاری شریف کا درس حضرت مولانا اسلام الحق صاحب ..... سہارنپوری دامت برکاتہم دے رہے ہیں، انہوں نے پوری بخاری شریف قطب الاقطاب حضرت شیخ مولانا زکریا صاحب کاندھلوی مہاجر مدنی نور اللہ مرقدہ سے پڑھی ہے، اور حضرت شیخ کی سند مع تعارف رجال کے بندہ کی سند بخاری میں آچکی ہے۔

اب صرف دو حضرات (علامہ عثمان غنیؒ اور مولانا اسلام الحق اسعدی) کے تذکرے باقی ہیں جو سپرد کتاب ہے

## تذکرہ

### حضرت العلامة مولانا محمد عثمان غنی قاسمی بہاریؒ

نام و نسب

آپ کا نام محمد عثمان غنی والد کا نام مولوی محمد عبداللہ بیگوسرائیوی، بیگوسرائے پہلے مونگیر ضلع میں تھا، اس لئے مونگیری بھی کہا جاتا ہے، بعد میں بیگوسرائے مستقل ضلع بن گیا۔

ولادت

تاریخ پیدائش معلوم نہیں ہو سکی ہے۔

تعلیم و تربیت

ابتدائی تعلیم اپنے علاقہ کے بعض مدارس میں پا کر بنگلہ دیش چلے گئے اور مدرسہ اشرف العلوم بڑا کٹہرہ چوک بازار ڈھاکہ میں چار سال تعلیم پائی، والد محترم کاروباری سلسلہ میں مقیم تھے، وہاں جا کر تعلیم کے ساتھ والد صاحب کے کاروبار میں بھی شریک رہے۔

دارالعلوم دیوبند میں داخلہ

۱۹۴۷ء میں دارالعلوم دیوبند تشریف لائے، اور عربی پنجم میں داخلہ لیا اور مسلسل چار سال رہ کر یہاں کے شیوخ و اساتذہ سے اکتساب فیض فرما کر ۱۹۵۰ء میں دورہ حدیث شریف سے فراغت حاصل کی۔



دورہ حدیث شریف کے اساتذہ

بخاری شریف مکمل، ترمذی جلد اول، شیخ الاسلام حضرت مولانا حسین احمد مدنی سے، ترمذی شریف ثانی مع شمائل ترمذی، اور ابوداؤد شریف مکمل شیخ الادب والفقہ حضرت مولانا اعجاز علی صاحب سے، مسلم شریف مکمل حضرت علامہ ابراہیم بلیاوی سے اور نسائی شریف حضرت مولانا فخر الحسن صاحب سے پڑھنے کی سعادت حاصل کی۔

تدریسی خدمات

فراغت کے بعد اولاد والد صاحب کے ساتھ کاروبار میں لگ گئے، اور اپنے علاقہ کی بدعات و خرافات کے مٹانے میں منہمک ہو کر اس سلسلہ کے چند کتابچے بھی تیار کئے، الحمد للہ اس کا بہت بڑا اثر ہوا اور علاقہ سے بدعات و رسومات ختم ہو کر لوگ دین و شریعت پر آ گئے۔

پھر ۱۹۵۵ء میں مدرسہ رشید العلوم چتر میں تقرری ہوئی، اور وہاں مسلم شریف اور ترمذی شریف وغیرہ کتب حدیث کا درس فرمایا، پھر چند سال کے بعد مدرسہ حسینیہ گریڈ بیہ اور پھر مدرسہ حسینیہ دیکھی ضلع بھاگلپور میں متوسطات کی کتابیں پڑھائیں، پھر اس کے بعد ۱۹۶۳ء میں مدرسہ عالیہ فتحیہ فرہ ضلع ہنگلی بنگال میں پرسکون ماحول پا کر بارہ سال درس حدیث میں مشغول رہے، اکثر بخاری شریف جلد اول کا درس رہا، پھر وہاں سے دارالعلوم تارا پور گجرات تشریف لائے، اور بخاری شریف مکمل ترمذی شریف مکمل کا درس فرمایا۔

مدرسہ مظاہر علوم میں آمد

مظاہر علوم میں تقسیم کا عظیم سانحہ پیش آیا تو آپ کو حضرت فقیہ الاسلام حضرت مولانا مفتی مظفر حسین نے دعوت دی تو ۹ شوال المکرم ۱۴۰۹ھ میں درجہ علیا عربی پر آپ کی تقرری ہوئی، اور بخاری شریف جلد ثانی چند سال کے بعد بخاری شریف اول و مسلم شریف کامل، اور طحاوی شریف کے اسباق سپرد کئے گئے، اور تقریباً بیس سال یہاں رہ کر طالبان علوم نبوت کو اپنے علمی فیضان سے مستفیض فرماتے رہے۔

تصانیف

تصنیف و تالیف کا سلسلہ آپ نے فراغت کے بعد ہی سے جاری رکھا تھا، جس کی وجہ سے متعدد کتابیں آپ کے قلم سے طبع ہو کر داد تحسین اور مقبولیت کا درجہ حاصل کر چکی ہے وہ یہ ہیں:



آئینہ حقوق، التقریر الکافی، نوٹ بیضاوی شریف، درلیۃ الادب شرح ہدلیۃ الادب، نصر المنعم نوٹ مسلم شریف، فیض الامین شرح جلالین، نصر الحیات شرح مشکوٰۃ، نصر الباری شرح صحیح البخاری، آپ کی زندگی کا بڑا کارنامہ نصر الباری شرح صحیح البخاری ہے جو ۱۳ جلدوں پر مشتمل ہندوستان ہی نہیں بلکہ پورے برصغیر میں مقبولیت حاصل کر چکا ہے، سب سے پہلے آپ ہی نے پوری بخاری شریف کی اردو شرح مکمل فرمائی ہے، الفضل للمتقدم۔

بیعت و سلوک

آپ نے حضرت فقیہ الاسلام حضرت مفتی صاحب سے اپنا اصلاحی تعلق قائم فرمایا اور چند سالوں کے بعد حضرت مفتی صاحب نے اجازت و خلافت سے سرفراز فرمایا۔

وفات

آپ ۱۳ جنوری، ۲۰۱۱ء مطابق ۸ صفر المظفر ۱۴۳۲ھ کی رات میں کلمہ کا ورد کرتے ہوئے رحلت فرما گئے، مدرسہ مظاہر علوم دارالطلبہ قدیم کے احاطہ میں جم غفیر کے ساتھ نماز جنازہ ہوئی، قبرستان حاجی شاہ کمال ہی میں حضرت فقیہ الاسلام کے پہلو میں دفن دیا گیا۔ ۱

## تذکرہ

### حضرت مولانا اسلام الحق اسعدی صاحب سہارنپوری

نام و نسب

آپ کا نام اسلام الحق والد کا نام حاجی عبدالحق، نسبت اسعدی، حضرت مولانا اسعد اللہ صاحب کی طرف منسوب ہے، دوسری نسبت سہارنپوری ہے۔

ولادت

آپ کی پیدائش شاہ بہلول سہارنپور میں ہوئی۔

تعلیم و تربیت

آپ نے بنیادی تعلیم قرآن شریف وغیرہ جامع مسجد سہارنپور میں حاصل کی ہے، پھر دارالعلوم شاہ بہلول سہارنپور

۱ حوالہ ماخوذ و مستفاد: مقدمہ نصر الباری، و تذکرہ حضرت علامہ عثمان غنی



میں داخلہ لیا، ابتدائی و متوسط درجات کی جملہ کتابیں پڑھیں۔

پھر دس شوال ۱۳۸۰ھ مطابق ۲۸ مارچ ۱۹۶۱ء میں مدرسہ مظاہر علوم میں داخلہ لیکر جلالین، ہدایہ ثالث، مشکوٰۃ شریف شرح نخبۃ الفکر وغیرہ کتابیں پڑھیں۔

۱۳۸۲ھ میں دورہ حدیث شریف سے فراغت ہوئی۔

دورہ حدیث کے اساتذہ

بخاری شریف حضرت شیخ مولانا زکریا صاحب کاندھلویؒ سے مسلم شریف حضرت مولانا منظور احمد صاحب سہارنپوری سے ابوداؤد حضرت مولانا سعد اللہ صاحب رام پوری سے، ترمذی، نسائی، طحاوی، حضرت مولانا امیر احمد صاحب سے پڑھی۔

دورہ حدیث کے رفقاء

حضرت مولانا قطب الدین صاحب گیاوی، خلیفہ مجاز حضرت شیخ مولانا محمد زکریا صاحب کاندھلویؒ، مولانا عبد اللہ طارق صاحب دہلوی، مولانا عبد اللہ صاحب علی گڑھی استاذ شعبہ تحفظ القرآن مکتہ المکترہ سعودی عرب، مولانا غلام نبی صاحب افریقی، آپ کے دورہ حدیث شریف کے خاص رفقاء ہیں۔

فراغت مشق افتاء

فراغت کے بعد چند ماہ دارالافتاء میں قیام فرما کر دارالافتاء سے منسلک ہو کر فتاویٰ لکھے، اسی زمانہ میں رسم المفتی بھی سبقاً سبقاً پڑھی۔

تدریسی خدمات

۱۳۸۴ھ میں سہارنپور کے قدیم مدرسہ دارالعلوم شاہ بہلول میں آپ کا تقرر ہوا، درس و تدریس کے ساتھ انتظامی خدمات میں بھی تعاون فرمایا، تدریجاً درسی کتب میں ترقی کرتے ہوئے، اس مدرسہ میں جب دورہ حدیث شروع ہوا تو آپ نے کتب حدیث کا بھی درس دیا، اور سالہا سال سے آپ وہاں بخاری، مسلم وغیرہ کتابوں کا درس دے رہے ہیں۔

مظاہر علوم میں آمد

۲۰۱۱ء میں علامہ عثمان غنیؒ اور مولانا ربیع الدین صاحب بجنوری کی وفات کے بعد خلاء پیدا ہوا، تو آپ کو یہاں کتب حدیث شریف کی تدریس پر مامور کیا گیا، اسی وقت سے آپ مظاہر علوم میں بخاری شریف مکمل، ابوداؤد شریف



پڑھا رہے ہیں اور ۲۰۱۸ء سے طحاوی شریف کا سبق بھی دو سال آپ سے متعلق رہا۔

## دیگر دینی و اصلاحی خدمات

موصوف نے علمی و تحریری مزاج کے مطابق ۱۳۸۰ھ میں سہارنپور سے دینی ماہنامہ اشاعت اسلام جاری فرمایا تھا، جو ایک عرصہ تک چل کر بند ہو گیا، اسی طرح آپ نے سہارنپور میں ایک علمی و دینی مجلس بنام تحقیقات علمیہ بھی قائم رکھی، جس کا مقصد موجودہ دور میں سنجیدہ تصانیف کے ذریعہ علمی دنیا کو اسلامی تعلیمات سے روشناس کرانا ہے، اس مجلس نے سب سے پہلی کتاب اسلام کا نظام و تقسیم دولت، دوسری کتاب اسلام کا نظام حیات (از مولانا مفتی ظفر الدین صاحب دارالعلوم دیوبند) شائع کی اور اب تک متعدد کتابیں شائع ہو چکی ہیں، ۱۳۹۹ھ میں اسی مجلس نے ایک مجلہ ماہنامہ تحقیقات علمیہ بھی جاری کیا۔

## تصانیف و تالیفات

آپ کا مزاج لکھنے پڑھنے کا ہے، کچھ نہ کچھ لکھتے ہی رہتے ہیں، آپ کے زور قلم سے درجنوں رسائل و کتابیں شائع ہو کر داد و تحسین حاصل کر چکی ہیں، جن میں سے چند یہ ہیں، فضائل دعا، معلم المیزان، شرح اردو میزان الصرف، شب برأت کیا ہے، نور الفتاح شرح نور الایضاح، مصباح القدوری، تذکرہ ائمہ اربعہ، ہماری نماز، قربانی اور اسلام، حقیقت عقیقہ، آئینہ زکوٰۃ، تحقیق الدف فی النکاح وغیرہ۔

## بیعت و سلوک

آپ نے حضرت فقیہ الاسلام سے اصلاحی تعلق قائم فرمایا اور اجازت و خلافت سے بھی سرفراز ہوئے، اللہ تعالیٰ آپ کو صحت و عافیت کے ساتھ بایں ہمہ فیوض و برکات قائم دائم رکھے۔ آمین

## اسناد مسلم و موطا امام محمد

مظاہر علوم کی تقسیم کے بعد مظاہر علوم قدیم میں مسلم شریف کا سبق علامہ عثمان غنی نے پڑھایا ہے، یہ روایت کرتے ہیں علامہ ابراہیم بلیاویؒ سے، علامہ ابراہیم بلیاویؒ روایت کرتے ہیں شیخ الہند مولانا محمود الحسن دیوبند سے ان کو حضرت حجۃ الاسلام حضرت نانوتویؒ سے سند حاصل ہے، ان کو شاہ عبدالغنی سے ان کو شاہ محمد اسحاق محدث دہلوی سے ان کو حضرت شاہ عبدالعزیز محدث دہلوی سے ان کو اپنے والد حضرت شاہ ولی اللہ محدث دہلوی سے سند حاصل ہے۔



حضرت علامہ عثمان غنیؓ کے بعد مسلم شریف حضرت مولانا یعقوب صاحب سہارنپوری پڑھا رہے ہیں، اور مؤطا امام محمد بھی، انہوں نے دونوں کتابیں پڑھی ہیں مولانا منور حسین صاحب پورنویؒ سے ان کی سند وہی ہے جو احقر کی نسائی شریف کی سند ہے، جس کی تفصیل و تذکرے گزر گئے۔

## تذکرہ

### حضرت مولانا محمد یعقوب صاحب سہارنپوری

نام و نسب

آپ کا نام محمد یعقوب بن الحاج محمد اسحاق بن الحاج محمد عمر ہے۔

ولادت

آپ کی پیدائش ۱۹۳۸ء میں محلہ ٹوپیا سرائے سہارنپور میں ہوئی۔

تعلیم و تربیت

ابتدائی تعلیم محلہ کے مکتب میں حاصل کی، اس بعد ۱۳۸۲ھ میں مدرسہ مظاہر علوم میں داخل ہو کر فارسی سے دورہ حدیث شریف تک تعلیم پا کر ۱۳۸۶ھ میں فراغت پائی، فراغت کے بعد فنون میں داخلہ لیکر کچھ افتاء کی کتابیں بھی پڑھیں دورہ حدیث کے اساتذہ

بخاری شریف مکمل حضرت شیخ مولانا محمد زکریا صاحب کاندھلویؒ سے، مسلم، ترمذی، نسائی، ابن ماجہ، مؤطین، کل چھ کتابیں حدیث کی حضرت مولانا منور حسین صاحب پورنویؒ سے پڑھیں۔

ابوداؤد شریف حضرت فقیہ الاسلام مفتی مظفر حسین صاحب اجڑوی سے، طحاوی حضرت مولانا اسعد اللہ صاحب سے پڑھی۔

دورہ حدیث کے رفقاء

حضرت الاستاذ مولانا سید محمد سلمان صاحب سہارنپوری، حضرت مولانا اقبال صاحب شاہ آبادی، حضرت الاستاذ مولانا قاری رضوان نسیم صاحب سہارنپوری، مولانا غلام احمد میر تاج علی افریقی۔



## تدریسی خدمات

فراغت کے بعد ۱۳۸ھ میں مظاہر علوم میں تقرری ہوئی، مرقات نور الایضاح سپرد ہوئیں، پھر اگلے سال کنز الدقائق پھر اگلے سال شرح وقایہ پڑھاتے ہوئے جلالین شریف پڑھائی، تقسیم مظاہر علوم کے بعد ۱۴۱۰ھ میں استاذ حدیث بنا کر مشکوٰۃ شریف سپرد ہوئی، پھر ۱۴۱۱ھ میں استاذ دورۂ حدیث بنائے گئے، اور نسائی، ابن ماجہ، موطا امام مالک کے اسباق متعلق ہوئے، پھر ۱۴۱۱ھ میں علامہ عثمان غنیؓ کے انتقال کے بعد مسلم شریف کا سبق متعلق ہوا جو تاہنوز آپ کے زیر درس ہے۔

اور ۱۴۲۳ھ میں آپ کو مظاہر علوم قدیم کا صدر المدرسین منتخب کیا گیا۔

## اسناد سنن ابی داؤد

مدرسہ مظاہر علوم میں ۱۴۱۱ھ سے تاہنوز ابوداؤد شریف حضرت مولانا اسلام الحق صاحب اسعدی پڑھا رہے ہیں، آپ نے ابوداؤد شریف حضرت ناظم مولانا اسعد اللہ صاحب رام پوریؒ سے پڑھی ہے، اس کے بعد بعینہ وہی سند ہے جو بندہ کی ابوداؤد کی سند ہے جو گزر چکی ہے۔

## اسناد جامع ترمذی، نسائی، سنن ابن ماجہ اور موطا امام مالک

ترمذی جلد اول، سنن نسائی، سنن ابن ماجہ، موطا امام مالک کے اسباق ۱۴۱۱ھ سے تاہنوز بندہ (محمد کوثر علی سبحانی) کے سپرد ہیں، ان سب کی اسانید گزر چکی ہیں، ترمذی جلد ثانی حضرت مولانا محمد سعیدی صاحب ناظم اعلیٰ مدرسہ ہذا کے زیر درس ہے، آپ کی سند بھی گزر چکی۔

## اسناد طحاوی شریف

اس سال سے قبل طحاوی شریف حضرت مولانا ریاض الحسن صاحب سہارنپوری نے کئی سال تک پڑھائی ہے، ان کے شدید بیمار ہونے کی بناء پر عارضی طور پر ۱۴۱۱ھ میں بندہ محمد کوثر علی سبحانی نے پڑھائی، تقریباً پورے سال اس ناچیز ہی نے پڑھائی ہم دونوں کی سند ایک ہے، سند کی تفصیل بندہ کی سند طحاوی میں آگئی۔

اس سال یعنی ۱۴۱۸ھ میں طحاوی شریف کا سبق حضرت مولانا اسلام الحق صاحب اسعدی سہارنپوری کے سپرد ہے، انہوں نے طحاوی شریف حضرت مولانا امیر احمد صاحب کاندھلوی سے پڑھی ہے (باقی سند بعینہ وہی ہے جو بندہ ناچیز سبحانی کی ہے)۔



## اسناد مشکوٰۃ المصابیح

مظاہر علوم وقف میں کئی سال سے مشکوٰۃ شریف مکمل بعدہ صرف جلد اول حضرت مولانا ثار احمد صاحب سہارنپوری پڑھا رہے ہیں، انہوں نے کچھ حصہ مشکوٰۃ حضرت الاستاذ مولانا سلمان صاحب سے پڑھا ہے، پھر مظاہر علوم تقسیم ہو گیا تو باقی حصہ مولانا یعقوب صاحب سہارنپوری سے پڑھا، آگے دونوں حضرات کی سند ایک ہی ہے، اور جلد ثانی مولانا مفتی عبد الحسیب صاحب اعظمی پڑھا رہے ہیں، انہوں نے مولانا عبداللہ صاحب پھولپوری سے جلد اول، جلد ثانی مولانا عبدالرشید سلطان پوری سے اور انہوں نے مفتی سجاد صاحب جو پوری سیار انہوں نے مولانا عبدالشکور صاحب سے پڑھی ہے۔

## تذکرہ

## حضرت مولانا ثار احمد صاحب سہارنپوری

نام و نسب

آپ کا نام، ثار احمد بن حاجی عبدالرشید بن محمد علی پہلوان۔

ولادت

آپ کی پیدائش ۱۸ اگست ۱۹۶۸ء میں محلہ چھپیان قصبہ کھیڑافان ضلع سہارنپور یوپی میں ہوئی۔

تعلیم و تربیت

ابتدائی تعلیم اور حفظ قرآن مدرسہ تعلیم الاسلام کھیڑا میں ہوا، پھر فن تجوید مدرسہ تعلیم القرآن گنگیر و فردکاندھلہ میں پڑھا، پھر فارسی سے چہارم تک کی تعلیم مدرسہ کاشف العلوم چھٹل پور ضلع سہارنپور میں مکمل کی۔

پھر عربی پنجم سے دورہ حدیث تک مظاہر علوم سہارنپور میں پڑھے، اور ۱۴۰۹ھ مطابق ۱۹۸۹ء میں فراغت ہوئی

دورہ حدیث کے اساتذہ

فقیہ الاسلام حضرت مولانا مفتی مظفر حسین صاحب، علامہ رفیق صاحب بھینسانی، علامہ عثمان غنی صاحب بیگوسرائے بہار، آپ کو شیخ عوامہ مدینہ سے بھی اجازت حدیث حاصل ہے۔

تدریسی خدمات

فراغت کے بعد جامعہ کاشف العلوم چھٹل پور میں تدریسی اور فارسی سے چہارم تک کی کتابیں چند سالی تک



زیر درس رہیں، پھر مظاہر علوم وقف میں کئی سال سے تدریسی خدمات پر مامور ہیں، اور نیچے سے عربی ہفتم تک مختلف کتابیں خاص کر مشکوٰۃ شریف کا آپ درس دے رہے ہیں۔

### بیعت و سلوک

آپ اولاً حضرت فقیہ الاسلام سے بیعت ہوئے، پھر حضرت مولانا سید مکرم حسین صاحب مدظلہ نے اجازت و خلافت سے سرفراز فرمایا، اور مولانا کلیم صدیقی صاحب نے بھی اجازت مرحمت فرمائی ہے، اور مولانا ہاشم صاحب جھٹل پوری نے بھی اجازت مرحمت فرمائی ہے۔

### تصنیف

خطبات ہاشم (حضرت مولانا ہاشم صاحب کی تقریر کو غالباً مرتب فرمایا ہے) خطبات سعید، مطبوعہ، گنجینہ ابرار، عظمت ماہ رمضان، احکام عید الاضحیٰ وغیرہ۔

### بانی و مہتمم

دارالعلوم الخیرہ سندھ پور سہارنپور نامی ادارہ قائم فرما کر اس کا اہتمام و انتظام بھی سنبھالتے ہیں۔

### تذکرہ

### حضرت مولانا مفتی عبدالحسین صاحب اعظمی

#### نام و نسب

عبدالحسین بن عبد الرحیم بن مولانا عبد القوی مظاہری بن شاہ حبیب اللہ۔

#### ولادت

آپ کی پیدائش ۱۹۶۵ء میں جگدیش پور اعظم گڑھ میں ہوئی۔

#### تعلیم و تربیت

ابتداء سے ۱۲/ پارہ حفظ تک مدرسہ امداد العلوم جگدیش پور میں پڑھے اور پھر حضرت شاہ عبدالغنی صاحب پھولپوری کی خانقاہ مدرسہ روضۃ العلوم پھول پور میں داخل ہوئے، اور حفظ مکمل کیا، پھر فارسی سے لیکر مشکوٰۃ شریف تک آپ نے



تعلیم مدرسہ بیت العلوم سرائے میر میں پائی۔

اس کے بعد ۱۴۰۸ھ مظاہر علوم سہارنپور میں داخل ہو کر دورہ حدیث شریف سے فراغت حاصل کی۔

دورہ حدیث کے اساتذہ

آپ چونکہ حضرت مولانا محمد سعیدی صاحب کے رفقاء دورہ حدیث میں سے ہیں، اسلئے ساری تفصیلات وہاں دیکھ لی جائیں۔

مدرسی خدمات

فراغت کے بعد ۱۴۰۹ھ میں مدرسہ مظاہر علوم سہارنپور میں تقرری ہوئی، فقہ الیمین، اور ایسا غوجی سے درس و تدریس کا آغاز فرمایا، ترقی کرتے ہوئے ۱۴۲۳ھ میں استاذ حدیث مقرر ہو کر مشکوٰۃ جلد ثانی کا درس دیا اب کئی سال سے طحاوی شریف کا درس دے رہے ہیں، اسی کے ساتھ آپ نگران دارالافتاء ہیں بلکہ اکثر مشق افتاء کی کتابیں آپ ہی سے متعلق ہیں اور ترین بھی طلباء کو آپ کراتے ہیں۔

اصلاحی تعلق

آپ کا اصلاحی تعلق حضرت شاہ مولانا ابرار الحق صاحب ہردوئی سے قائم تھا، اور حضرت فقیہ الاسلام صاحب کے زیر تربیت رہے ہیں۔

## باب چہارم

### مظاہر علوم (دار جدید) کے اساتذہ حدیث کی سندیں

اسناد بخاری شریف

مظاہر علوم سہارنپور کی تقسیم کے بعد جدید میں بھی بخاری شریف کا درس ہمارے حضرت شیخ جوہنوریؒ ہی دیتے رہے، ۱۶ شوال بروز منگل ۱۴۳۸ھ مطابق ۱۱ جولائی ۲۰۱۷ء کو حضرت شیخ کا سانحہ ارتحال پیش آیا تو تمام لوگوں کی نگاہیں متفقہ طور سے بلکہ حضرت شیخ کی علالت کے دور میں بھی اہل علم و عوام الناس کے مابین یہ ہی چرچا تھا کہ خدا نخواستہ اگر شیخ کا سانحہ ہو گیا تو آپ کے جانشین اور مظاہر علوم کے شیخ الحدیث کے منصب پر فائق ہونے کے سو فیصد لائق و فائق



محقق زمانہ محدث ذی وقار حضرت الاستاذ مولانا سید محمد عاقل صاحب دامت برکاتہم العالیہ ہیں، گمان کے مطابق مجلس شوریٰ نے اس مسند جلیل پر آپ کو فائز فرمایا، حضرت شیخ مولانا سید محمد عاقل صاحب دامت برکاتہم نے پوری بخاری شریف حضرت شیخ مولانا زکریا صاحب مہاجر مدنی سے پڑھی، اور حضرت شیخ کاندھلوی کی پوری سند حضرت شیخ مولانا محمد یونس صاحب جو پوری کی سند بخاری میں گزر چکی ہے (کیونکہ یہ دونوں حضرات رفیق درس ہیں، اس لئے سند ایک ہی ہے)۔

### اسناد مسلم شریف

حضرت شیخ جو پوری نے اپنی حیات ہی میں مسلم شریف کا سبق حضرت الاستاذ مولانا سید محمد سلمان صاحب سہارنپوری کے حوالہ فرمادیا تھا جو تا حیات درس دیتے رہے، ان کی مسلم شریف کی سند بعینہ وہی ہے جو نسائی ابن ماجہ مؤطائین کی ہے، یعنی حضرت مولانا منور حسین صاحب پورنوٹی سے آپ نے یہ کتابیں پڑھی ہیں۔

### اسناد سنن ابی داؤد

مظاہر علوم دارِ جدید میں تقسیم کے بعد بھی حضرت مولانا سید محمد عاقل صاحب سہارنپوری دامت برکاتہم ابوداؤد شریف کا درس دیتے رہے، ۱۴۳۸ھ میں جب آپ سے متعلق بخاری شریف ہوئی تو ابوداؤد شریف حضرت مولانا مفتی طاہر صاحب غازی آبادی کے سپرد تدریس ہوئی اور کی سال سے آپ ابوداؤد کا درس دے رہے ہیں۔

آپ نے ابوداؤد شریف امام المنقول والمعقول حضرت علامہ مولانا محمد حسین بہاری سے پڑھی ہے، علامہ بہاری نے ابوداؤد شریف کا اکثر حصہ پڑھا کر باقی حصہ کی اجازت سند دی، اور علامہ بہاری نے حضرت مولانا سید اصغر حسین دیوبندی سے (ان دونوں حضرات کے تذکرے پانچویں باب میں سند ابوداؤد کے تحت آرہے ہیں)۔

انہوں نے حضرت شیخ الہند سے انہوں نے دو حضرات، حجت الاسلام حضرت نانوتویؒ اور امام ربانی حضرت مولانا رشید احمد گنگوہیؒ سے، یہ دونوں حضرات روایت کرتے ہیں شاہ عبدالغنی مجددی دہلویؒ سے یہ روایت کرتے ہیں حضرت شاہ محمد اسحاق دہلوی وہ حضرت شاہ عبدالعزیز محدث دہلوی سے اور یہ اپنے والد مسند الہند حضرت شاہ ولی اللہ محدث دہلوی سے (ان ساتوں حضرات کے تذکرے دوسرے باب میں سند بخاری کے تحت آچکے ہیں) اب یہاں صرف حضرت مفتی طاہر صاحب غازی آبادی کا تذکرہ باقی ہے۔



## تذکرہ

حضرت مولانا مفتی محمد طاہر صاحب غازی آبادی مدظلہ

نام و نسب

محمد طاہر بن علی رضا، موضع نگرالہ نویڈ ایو پی۔

ولادت

آپ کی پیدائش ۱۹۶۸ء میں ہوئی ہے

تعلیم و تربیت

آپ نے بنیادی تعلیم سے لیکر حفظ قرآن کی تکمیل اپنی بستی میں کی، پھر جامعہ عربیہ تعلیم الاسلام پیرہ ضلع غازی آباد میں داخلہ لیکر فارسی سے کافیہ تک تعلیم پائی، پھر مدرسہ خادم العلوم باغودالی ضلع مظفرنگر یو پی میں داخلہ لیا، اور شرح جامی سے مشکوٰۃ شریف تک یہاں تعلیم حاصل کی۔

پھر ۱۴۰۷ھ میں دارالعلوم دیوبند میں دورہ حدیث شریف کی کتابیں پڑھ کر ۱۴۰۸ھ میں فراغت پائی۔

دورہ حدیث کے اساتذہ

بخاری شریف جلد اول حضرت شیخ مولانا نصیر احمد خاں صاحب دیوبندی سے، جلد ثانی حضرت شیخ مولانا عبدالحق اعظمی سے، مسلم شریف جلد اول حضرت مولانا نعمت اللہ صاحب مدظلہ سے، جلد ثانی علامہ قمر الدین صاحب گورکھپوری مدظلہ سے، ترمذی جلد اول اور طحاوی حضرت مولانا مفتی سعید احمد صاحب پالن پوری سے، ترمذی جلد ثانی حضرت مولانا ارشد مدنی صاحب سے، ابوداؤد شریف حضرت علامہ مولانا حسین احمد بہاری سے ابن ماجہ حضرت مولانا ریاست علی صاحب بجنوری سے۔

مشق افتاء و تدریب افتاء

فراغت کے بعد آپ نے مشق افتاء اور تدریب افتاء کے لئے تین سال دارالعلوم میں ہی قیام فرما کر وہاں کے مفتیانِ عظام و ماہرین فن سے اکتساب فیض کیا۔



## تدریسی و دیگر علمی خدمات

دارالعلوم دیوبند سے افتاء و تدریس افتاء سے فراغت کے بعد جامعہ عربیہ تعلیم الاسلام پیلہ غازی آباد میں مدرس کی حیثیت سے آپ کا تقرر ہوا، اور تین سال میں مختلف کتابیں آپ کے زیر درس رہیں، اور اپنے علمی تحقیقات سے طلباء کو مستفیض فرمایا۔

پھر تین سال کے بعد دارالعلوم دیوبند میں دارالافتاء میں تقرری ہوئی، اور فتاویٰ نویسی کے ساتھ الاشباہ والنظائر کا سبق بھی آپ سے متعلق رہا، تین سال دارالعلوم میں خدمت انجام دینے کے بعد جامعہ مظاہر علوم دارجدید میں ایک معتمد مفتی کی ضرورت پیش آئی تو وہاں کے اکابر کے مشورہ سے مظاہر علوم آنے کی آپ کو دعوت دی گئی، تو ۱۹۹۷ء میں آپ یہاں تشریف لائے اور تقریباً پچیس سال سے یہاں مفتی کے عہدہ کی ذمہ داری بحسن خوبی نبھانے کے ساتھ مختلف معیاری کتب حدیث و تفسیر کا درس بھی دیا، جیسے بیضاوی شریف، مشکوٰۃ شریف، اور فی الحال دورہ حدیث میں ابوداؤد شریف کا درس تحقیق و ترتیب کے ساتھ دے رہے ہیں۔

## بیعت و سلوک

حضرت اقدس فقیہ الامت مولانا مفتی محمود الحسن صاحب گنگوہیؒ سے اصلاحی تعلق قائم فرمایا اور ریاضت و مجاہدہ کے ذریعہ اجازت و خلافت سے سرفراز ہوئے۔

## مفتی محمد طاہر صاحب کی تصنیف

ایسے تو ہزاروں کی تعداد میں دارالعلوم دیوبند اور مظاہر علوم سہارنپور میں فتاویٰ آپ کے قلم سے صادر ہوئے ہیں، مستقل تصنیف کی صورت میں ایک انوکھی کتاب العقود الجواہر شرح الاشباہ والنظائر جس کی کوئی اچھی حل کتاب کے لئے مستقل شرح کی ضرورت تھی آپ نے بڑی عرق ریزی کے ساتھ مرتب فرمائی ہے، فی الحال آپ کی مشکوٰۃ شریف کی درسی افادات کو تحقیق و ترتیب کے ساتھ شائع کیا گیا ہے، اللہ آپ کی عمر کو لمبی فرما کر آپ کا سایہ تادیر امت مسلمہ پر بایں ہمہ فیوض و برکات قائم و دائم رکھے۔ آمین

## اسناد ترمذی شریف

مظاہر علوم تقسیم کے بعد ترمذی شریف مکمل، حضرت مولانا سید محمد عاقل صاحب سہارنپوری مدظلہ کے زیر درس رہی،



آپ کی سند اوپر بندہ کی ترمذی کی سند میں گزر گئی، اور ۱۴۳۸ھ میں آپ کے پاس بخاری شریف آنے کی وجہ سے اب صرف حضرت کے ذمہ ترمذی شریف جلد اول ہے، جلد ثانی حضرت مولانا مفتی مقصود صاحب انبیہٹوی دامت برکاتہم کے زیر درس ہے، آپ نے ترمذی شریف جلد اول حضرت شیخ مولانا نصیر احمد خاں صاحب سے پڑھی ہے (ان کا تذکرہ پانچویں باب میں آ رہا ہے) اور ترمذی جلد ثانی حضرت مولانا حسین بہاری (ان کا تذکرہ پانچویں باب اسناد دارالعلوم میں آئے گا) سے پڑھی ہے، پھر ان دونوں حضرات نے پوری ترمذی حضرت شیخ الاسلام حضرت مولانا حسین احمد مدنی سے انہوں نے حضرت شیخ الہند مولانا محمود حسن دیوبندی سے انہوں نے حجت الاسلام حضرت مولانا قاسم نانوتوی سے انہوں نے حضرت شاہ عبدالغنی مجددی دہلوی سے انہوں نے حضرت شاہ محمد اسحاق محدث دہلوی سے انہوں نے شاہ عبد العزیز محدث دہلوی سے انہوں نے حضرت شاہ ولی اللہ محدث دہلوی سے (بعد کے ساتوں حضرات کے تذکرے بندہ کی سند بخاری میں آچکے ہیں)

## تذکرہ

### حضرت مولانا مفتی مقصود احمد صاحب انبیہٹوی

#### نام و نسب

مقصود احمد بن حاجی ظہور احمد بن حبیب احمد بن مولی بخش انبیہٹوی سہارنپوری۔

#### ولادت

آپ کی پیدائش ۱۹۵۵ء میں قصبہ انبیہٹہ پیر زادگان ضلع سہارنپور میں ہوئی۔

#### تعلیم و تربیت

چھ سال کی عمر میں مدرسہ قاسم العلوم انبیہٹہ میں داخلہ لیکر حافظ محمد قاسم صاحب (جو پانی پت سے تعلیم حاصل کئے ہوئے تھے) سے بنیادی تعلیم پائی پھر ناظرہ قرآن حافظ وقاری ولی محمد صاحب سے پڑھا، بعدہ مدرسہ خلیلیہ انبیہٹہ میں داخلہ لیکر ناظرہ قرآن مکمل کرنے کے بعد وہیں حفظ مکمل فرمایا۔

حفظ مکمل کرنے کے بعد ۱۳۹۰ھ میں مدرسہ اشرف العلوم گنگوہ میں داخلہ لیکر اجراء قرآن و فارسی سے لیکر مشکوٰۃ

شریف تک وہیں تعلیم حاصل کی



پھر ۱۳۹۶ھ میں دارالعلوم دیوبند میں داخل ہو کر دورہ حدیث شریف کی تکمیل کی۔

دورہ حدیث کے اساتذہ

حکیم الاسلام قاری محمد طیب صاحب، حضرت مفتی محمود حسن صاحب گنگوہی، مولانا فخر الحسن صاحب، صدر المدرسین حضرت مولانا نصیر احمد خاں صاحب۔

مشق افتاء

۱۳۹۷ھ میں دارالعلوم میں ہی مشق افتاء کیا۔

تدریسی خدمات

۱۳۹۸ھ میں جامعہ اسلامیہ ریڈھی تاجپورہ میں بحیثیت استاذ عربی تقرر عمل میں آیا، وہاں آپ نے مختلف علوم و فنون کی کتابیں پڑھاتے ہوئے چوتھے سال میں جب وہاں دورہ حدیث شریف شروع ہوا تو مسلم شریف، ابوداؤد شریف، شرح معانی الآثار وغیرہ کتابیں پڑھائیں، اور مکمل بارہ سال اپنے علمی فیضان سے طالبان علوم نبوت کو سیراب فرمایا۔

مظاہر علوم میں آمد

مظاہر علوم کی تقسیم کے بعد ۱۸ صفر المظفر ۱۴۱۰ھ میں ۲۰ ستمبر ۱۹۹۰ء بروز چہار شنبہ کو مظاہر علوم میں علیا مدرس کی حیثیت سے تقرری ہوئی، اور ہدایہ آخرین آپ کے سپرد تدریس ہوئی، چار سال تک یہ سلسلہ چلا، اسی اثناء میں شرح عقائد بیضاوی ہدایہ جلد اول وغیرہ کا درس دیا، اسی طرح ۱۴۱۱ھ میں فتاویٰ نویسی کی ذمہ داری بھی سپرد ہوئی، پھر تین سال کے بعد حضرت مولانا مفتی یحییٰ صاحب سہارنپوریؒ کی وفات کے بعد طحاوی شریف آپ سے متعلق ہوئی اور آپ کو استاذ دورہ حدیث بنایا گیا۔

پھر ۱۴۲۸ھ میں آپ کو ترمذی جلد ثانی دی گئی جو تا ہنوز آپ کے زیر درس ہے۔

بیعت و سلوک

آپ حضرت مولانا مفتی محمود الحسن گنگوہیؒ سے بیعت ہوئے، اور منازل سلوک طے کرتے ہوئے، اجازت و خلافت سے بھی سرفراز ہوئے۔



دعاء ہے کہ اللہ تعالیٰ آنحضرت کو صحت و عافیت کے ساتھ آپ کا سایہ تادیر امت مسلمہ پر قائم و دائم فرمائے۔ آمین

## اسناد نسائی شریف و موطا امام مالک

کئی سال سے نسائی شریف و موطا کا درس حضرت مولانا یوسف سورتی صاحب دے رہے ہیں، انہوں نے یہ دونوں کتابیں حضرت مولانا سلمان صاحب سہارنپوری سے پڑھی، (گویا ان کی افرد بندہ کی ان دونوں کتابوں کی سندیں ایک ہی ہیں جن کا تذکرہ دوسرے باب میں بندہ کی سند میں آچکا ہے)

## تذکرہ

## حضرت مولانا یوسف صاحب سورتی زید مجدہ

### نام و نسب

محمد یوسف بن محمد سلیمان قاضی سورتی گجراتی۔

### ولادت

آپ کی پیدائش ۱۰۶۱/۱۹۷۱ء مطابق ۲۰/۴/۱۳۹۱ھ میں اپنی بستی انکروڈ میں ہوئی۔

### تعلیم و تربیت

ابتدائی تعلیم اپنے گاؤں انکروڈ میں حاصل کی، حفظ قرآن شہر سورت میں کیا، اس کے بعد ۱۹۸۷ء میں جامعہ فلاح دارین میں داخل ہو کر فارسی سے دورہ حدیث تک وہیں تعلیم پا کر ۱۹۹۶ء میں فراغت پائی، پھر ۱۹۹۹ء میں دوبارہ مظاہر علوم سے دورہ حدیث کیا۔

### دورہ حدیث کے اساتذہ

مظاہر علوم میں حضرت شیخ مولانا محمد یونس صاحب جو نپوریؒ سے بخاری، مسلم، موطا امام محمد، حضرت شیخ مولانا محمد عاقل صاحب سہارنپوری مدظلہ سے ابوداؤد، ترمذی، حضرت مولانا سلمان صاحبؒ سے، نسائی، ابن ماجہ، موطا امام مالک، حضرت مولانا مفتی مقصود احمد صاحب سے طحاوی شریف پڑھی، فلاح دارین ترکیسر گجرات کے اساتذہ حدیث:



شیخ الحدیث حضرت مولانا ذوالفقار احمد صاحب، حضرت مولانا شیر علی صاحب، حضرت مولانا محمد یوسف صاحب، مولانا ابوبکر صاحب، مولانا اقبال صاحب وغیرہ۔

### تخصّص فی الحدیث

فراغت کے بعد مظاہر علوم میں دو سال تخصّص فی الحدیث کیا، پھر تکمیل مقالہ۔  
تدریسی خدمات

فراغت کے بعد ہی جامعہ مظاہر علوم میں تخصّص فی الحدیث کے اہم شعبہ میں آپ کی تقرری ہوئی، حضرت مولانا زین العابدین صاحب کے زیر نگرانی کام کرتے رہے، اور ترقی کرتے ہوئے تخصّص کی اہم کتابیں پڑھانے کے ساتھ دورہ حدیث شریف میں، نسائی اور موطا امام مالک آپ کے زیر درس ہیں۔

### بیعت و سلوک

آپ نے حضرت الحاج مولانا قمر الزماں صاحب الہ آبادی دامت برکاتہم سے اپنا اصلاحی تعلق قائم کیا، اور ترقی کرتے ہوئے اجازت و خلافت سے بھی سرفراز ہوئے۔

### اسناد سنن ابن ماجہ

مظاہر علوم دارِ جدید میں ابن ماجہ شریف، حضرت مولانا محمد خالد صاحب اعظمی پڑھاتے ہیں، انہوں نے حضرت مولانا ریاست علی ظفر بجنوری سے پڑھی وہ اسے حضرت قاری محمد طیب صاحب (مہتمم دارالعلوم دیوبند) سے روایت کرتے ہیں وہ علامہ انور شاہ کشمیری سے وہ حضرت شیخ الہند سے وہ حجت الاسلام حضرت نانوتوی سے وہ شاہ عبدالغنی سے وہ شاہ محمد اسحاق دہلوی سے، وہ حضرت شاہ عبدالعزیز محدث دہلوی سے وہ اپنے والد حضرت شاہ ولی اللہ محدث دہلوی سے۔

اخیر کے چھ حضرات کے تذکرے گزر گئے، علامہ انور شاہ کشمیری کا تذکرہ آگے دارالعلوم دیوبند کی سند میں آئے گا، یہاں شروع کے تین حضرات کے تذکرے پیش کئے جا رہے ہیں۔

### تذکرہ

حضرت مولانا محمد خالد بن مولانا سعید احمد صاحب مبارکپوری

نام و نسب

محمد خالد بن مولانا سعید احمد بن عبدالحی، ساکن مبارکپور، ضلع اعظم گڑھ یوپی



## ولادت

یکم رمضان المبارک ۱۳۹۷ھ یا ۱۳۹۸ھ میں ایک علمی خانوادے میں پیدا ہوئے، خاندان کے ایک بزرگ عالم اور ماہر طبیب حضرت مولانا حکیم الہی بخش رحمۃ اللہ علیہ جو حضرت گنگوہی قدس سرہ کے مسترشدین میں سے تھے، آپ نے ۱۳۱۷ھ میں مبارک پور میں جو جہالت کی وجہ سے قسم قسم کی رسومات اور بدعات کی آماجگاہ بنا ہوا تھا، ایک دینی ادارہ کی بنیاد رکھی تھی، جو جامعہ عربیہ احیاء العلوم کے نام سے مشہور ہوا، اور عظیم تعلیمی و ملی خدمات انجام دی، اور مشرقی یوپی کی مرکزی درسگاہ کی اسے حیثیت حاصل ہوئی، اور ایک صدی سے زائد سے برابر وہ دینی و علمی خدمات انجام دے رہا ہے۔

## تعلیم

قرآن کریم اور ابتدائی دینیات وغیرہ کی تعلیم مبارکپور میں حاصل کی، اس کے بعد ”دارالتعلیم والصنعة“ کانپور میں ابتدائی عربی کی تعلیم حاصل کی، جہاں آپ کے والد صاحب مدرس تھے، اور پھر جامعہ عربیہ احیاء العلوم مبارکپور میں شوال ۱۴۱۳ھ تا شعبان ۱۴۱۵ھ کافیہ، شرح جامی اور شرح وقایہ وغیرہ پڑھ کر شوال ۱۴۱۵ھ میں دارالعلوم دیوبند آ کر جلالین کی جماعت میں داخلہ لیا، اور شعبان ۱۴۱۸ھ میں دورہ حدیث شریف سے فراغت حاصل ہوئی، اور مزید ایک سال رہ کر شعبہ ادب عربی سے استفادہ کیا۔

## دورہ حدیث شریف کے اساتذہ کرام

بخاری شریف جلد اول، حضرت مولانا نصیر احمد خان صاحب بلندی شہری رحمہ اللہ سے اور بخاری شریف جلد ثانی حضرت مولانا عبدالحق صاحب اعظمی رحمہ اللہ سے، اور ان دونوں حضرات نے شیخ الاسلام حضرت مولانا حسین احمد مدنی رحمہ اللہ سے پڑھی ہے، صحیح مسلم شریف جلد اول حضرت مولانا قمر الدین صاحب گورکھپوری مدظلہ سے، اور جلد ثانی حضرت مولانا نعمت اللہ صاحب اعظمی مدظلہ العالی سے پڑھی، اور ان دونوں حضرات نے علامہ ابراہیم صاحب بلیاوی رحمہ اللہ سے پڑھی ہے۔

جامع الترمذی جلد اول، حضرت مفتی سعید احمد صاحب پالنپوریؒ سے اور جلد ثانی حضرت مولانا ارشد مدنی صاحب مدظلہ سے پڑھی اور یہ دونوں حضرات اسے علامہ ابراہیم بلیاوی رحمہ اللہ سے روایت کرتے ہیں۔

سنن ابی داؤد جلد اول، حضرت مولانا نعمت اللہ صاحب مدظلہ سے اور وہ اسے حضرت مولانا اعزاز علی صاحب سے روایت کرتے ہیں اور جلد ثانی مولانا قمر الدین گورکھپوری مدظلہ سے، اور انہوں نے حضرت مولانا فخر الحسن مراد آبادی



فی تحقیق الاسانید

سے، اور یہ دونوں حضرات اسے شیخ الاسلام مولانا حسین احمد مدنی رحمہ اللہ سے روایت کرتے ہیں، سنن نسائی حضرت مولانا حبیب الرحمن اعظمی القاسمیؒ سے پڑھی ہے، اور وہ اسے حضرت مولانا شریف الحسن صاحب دیوبندی رحمہ اللہ سے روایت کرتے ہیں۔

شمال ترمذی حضرت مولانا عبدالحق مدرسی مدظلہ سے پڑھی، وہ اسے حضرت مولانا فخر الحسن مراد آبادی رحمہ اللہ سے روایت کرتے ہیں، سنن ابن ماجہ کی سند اوپر آگئی۔

شرح معانی الآثار للطحاوی حضرت مولانا مفتی سعید احمد پالنپوریؒ سے پڑھی، وہ اسے علامہ ابراہیم صاحب بلیاوی رحمہ اللہ سے روایت کرتے ہیں۔

موطا امام مالک حضرت مولانا قاری محمد عثمان صاحب منصور پوریؒ سے پڑھی، وہ اسے مولانا بشیر احمد صاحب بلند شہری رحمہ اللہ سے روایت کرتے ہیں۔

موطا امام محمد حضرت مولانا مفتی محمد امین صاحب پالنپوری مدظلہ سے پڑھی، وہ اسے مولانا محمد سالم صاحب دیوبندی رحمہ اللہ مہتمم دارالعلوم وقف سے روایت کرتے ہیں۔

مذریس

پھر بعض گھریلو حالات کی بنا پر تعلیم کا سلسلہ آگے جاری نہ رہ سکا، اور جامعہ رشیدیہ بہور، ضلع اعظم گڑھ میں تدریسی خدمات انجام دینی شروع کر دی، اور یہاں (شوال ۱۴۱۹ھ تا شعبان ۱۴۲۱ھ دو سال بحیثیت مدرس عربی ہدایہ شرح و قایہ اور مقامات حریری وغیرہ کا درس دیا۔

تعلیم کا دوسرا مرحلہ

لیکن اللہ رب العزت کی دست گیری، اور حضرت مولانا زین العابدین صاحب اعظمی رحمہ اللہ اور حضرت مولانا نعمت اللہ صاحب اعظمی مدظلہ العالی کی دعا اور توجہ سے پھر شوال ۱۴۲۱ھ میں جامعہ مظاہر علوم سہارنپور کے شعبہ تخصص فی الحدیث میں داخلہ لیا، اور دو سالہ نصاب کی تکمیل کر کے شعبان ۱۴۲۳ھ میں فراغت پائی۔

حضرت مولانا خود تحریر فرماتے ہیں کہ تحدیث نعمت کے طور پر عرض ہے کہ اللہ رب العزت کا اس بندہ ناتواں اور کم مایہ پر بے پایاں احسان رہا کہ اس کے فضل اور والذین واساتذہ کی دعاؤں کے طفیل تقریباً ہر جماعت میں امتیازی نمبرات سے کامیابی حاصل ہوتی رہی۔



تدریس کا دوسرا مرحلہ

شوال ۱۴۲۳ھ میں جامعہ مظاہر علوم کے شعبہ تخصص فی الحدیث میں مدرس کی حیثیت سے تقرر عمل میں آیا اور شعبہ تخصص فی الحدیث، شعبہ ادب عربی کے اسباق کے ساتھ ۱۴۳۲ھ سے سنن ابن ماجہ شریف بھی زیر درس ہے، اور اس سے قبل مختلف سالوں میں نور الایضاح، اصول الثاشی، تلخیص المفتاح اور ترجمہ کلام پاک (نصف ثانی) وغیرہ کا درس بھی بندہ سے متعلق رہا۔

بیعت و سلوک

بیعت و سلوک کا تعلق حضرت مولانا زین العابدین صاحب اعظمی نور اللہ مرقدہ (سابق صدر شعبہ تخصص فی الحدیث مظاہر علوم) سے قائم کیا، اور آپ کی وفات حسرت آیات کے بعد آپ کے خلیفہ حضرت مولانا قاری عبدالستار صاحب اسلام پوری (شیخ الحدیث مدرسہ اسلامیہ امداد العلوم و ڈانی گجرات)، کی طرف رجوع کیا۔

تصنیف و تالیف

اصول نقد متون السنة عند الحنفیة (مطبوع) (۲) تحقیق و تعلیق تراجم الأخبار من رجال شرح معانی الآثار (زیر طبع) (۳) مراجعة و تعلیق مجموعة مقالات فی علم الحدیث (جلد ۱ تا ۴ مطبوع)

(۴) ماہنامہ مظاہر علوم کی مجلس ادارت کے رکن کی حیثیت سے مختلف موضوعات پر مضامین، اور حضرت مولانا زین العابدین اعظمی رحمہ اللہ کے بعد انوار حدیث کے عنوان سے مستقل کالم کا سلسلہ ہے۔

تذکرہ

حضرت مولانا ریاست علی ظفر بجنوریؒ

نام و نسبت

آپ کا نام الشیخ الذکر ریاست علی ہے، تخلص ظفر ہے، آپ کا آبائی وطن موضع حبیب والا ضلع بجنور یوپی ہے۔

ولادت

آپ کی پیدائش ۹ مارچ ۱۹۴۰ء میں علی گڑھ میں ہوئی ہے۔



## تعلیم و تربیت

آپ نے اپنے وطن میں ابتدائی تعلیم کے ساتھ اسکول میں چوتھی کلاس تک عصری تعلیم پائی ۱۹۵۱ء میں اپنے پھوپھا حضرت مولانا سلطان الحق بجنوری (ناظم کتب خانہ دارالعلوم دیوبند) کے ہمراہ دانا العلوم دیوبند آ کر داخلہ لیا، اور ابتدائی عربی سے لیکر دورہ حدیث تک یہیں تعلیم مکمل فرمائی، اور ۱۹۵۸ء میں دورہ حدیث سے فراغت حاصل کی۔

## دورہ حدیث کے اساتذہ

حضرت مولانا فخر الدین احمد مراد آبادی سے بخاری شریف اور موطا امام مالک پڑھی، حضرت علامہ مولانا ابراہیم بلیاویؒ سے مسلم شریف اور جامع ترمذی، حضرت مولانا فخر الحسن مراد آبادی سے سنن ابوداؤد شریف، حضرت مولانا ظہور احمد صاحب سے طحاوی شریف، حضرت مولانا قاری محمد طیب صاحب سے ابن ماجہ شریف، حضرت مولانا بشیر احمد خاں بلند شہری سے شمائل ترمذی، حضرت مولانا جلیل احمد کیرانویؒ سے موطا امام محمد اور مشکوٰۃ شریف پڑھی، اور آپ کے مخصوص اساتذہ میں حضرت مولانا قاری سید اصغر علی دیوبندی، مولانا سید اکمل الحسینی اور حضرت مولانا نعیم صاحب قابل ذکر ہیں۔ فراغت کے بعد فن کتابت میں مشغول رہے، اور کتابوں کی تجارت بھی کرتے رہے، پھر جمعیت کی مطبوعات وغیرہ پر نظر کرنے کے لئے مقرر ہوئے، اور اپنے استاذ محترم حضرت مولانا فخر الدین صاحب مراد آبادی سے وابستہ ہو کر استفادہ کیا، اور حضرت شیخ فخر الدین احمد صاحب کی بخاری شریف کی درسی تقریر کو مرتب کر کے ایضاح البخاری کے نام سے شائع کرنا شروع کیا۔

## تدریسی خدمات

۱۳۱۹ھ مطابق ۱۹۷۲ء میں دارالعلوم دیوبند میں مدرس مقرر ہوئے، اور ابتداء سے انتہاء تک اکثر کتابوں کا درس دیا، اور ترقی کرتے ہوئے استاذ حدیث بنائے گئے اور مشکوٰۃ شریف ترمذی شریف اور ابن ماجہ شریف وغیرہ کا کامیاب درس دیا۔

چند سال تک تدریس کے ساتھ ساتھ ماہنامہ دارالعلوم کی ادارت کی ذمہ داری بھی نبھائی، ۱۴۰۵ھ میں مجلس شوریٰ نے آپ کو مجلس تعلیمی کا ناظم مقرر کیا، ۱۴۰۸ھ میں آپ کو شیخ الہند اکیڈمی کانگراں بھی بنایا گیا۔



## فضل و کمال

آپ نہایت ذہین و فطین باشعور عالم دین تھے، آپ دارالعلوم دیوبند کے ممتاز استاذ حدیث ہونے کے ساتھ اردو زبان کے بہترین ادیب اور شاعر تھے، شعر و ادب میں اعلیٰ ذوق کے حامل تھے، جس کا زندہ ثبوت دارالعلوم دیوبند کا شہرہ آفاق ترانہ ہے جو ایک لازوال شہر پارہ کی حیثیت رکھتا ہے۔

## تصانیف

آپ کا اہم کام ایضاح البخاری ہے جس کا ذکر اوپر آیا، اسی طرح شوریٰ کی شرعی حیثیت اور آپ کا مجموعہ کلام نغمہ سحر کے نام سے شائع ہو چکا ہے، اس کے علاوہ مقالات و مضامین کا مجموعہ بھی ہے جو مختلف جلدوں میں ہے۔

## وفات:

آپ کی وفات ۲۳ شعبان المعظم ۱۴۳۸ھ مطابق ۲۰ مئی ۲۰۱۷ء میں ہوئی اور مزار قاسمی میں مدفون ہوئے۔

## تذکرہ

حکیم الاسلام حضرت مولانا قاری محمد طیب صاحب دیوبندی

## نام و نسب

حضرت مولانا عاشق الہی میرٹھی مظاہری العناقید الغالیہ میں تحریر فرماتے ہیں، تاج الخطباء الشہیر فی الآفاق مولانا القاری محمد طیب القاسمی بن الحافظ محمد احمد بن حجتہ الاسلام مولانا محمد قاسم النانوتوی رحمہم اللہ تعالیٰ۔

## ولادت

آپ کی پیدائش محرم الحرام ۱۳۱۵ھ مطابق جون ۱۸۹۷ء میں بروز اتوار دیوبند میں ہوئی، تاریخی نام مظفر الدین ہے، مگر آپ قاری طیب سے مشہور ہیں۔

## تعلیم و تربیت

سات سال کی عمر میں دارالعلوم دیوبند میں داخل ہوئے، ممتاز بزرگوں کے عظیم الشان اجتماع میں کتب نشینی کی



تقریب عمل میں آئی، دو سال کی قلیل مدت میں قرآن مجید قرأت و تجوید کے ساتھ حفظ فرمایا، پانچ سال میں کتب فارسی پڑھنے کے ساتھ ریاضی کے درجات کی تکمیل فرمائی، پھر عربی درجات میں داخل ہوئے، اور ذہانت و ذکاوت انتہاء درجہ کی تھی، ہر کتاب میں امتیازی نمبرات سے کامیاب ہوئے، ۱۳۳۷ھ مطابق ۱۹۱۸ء میں سند فضیلت حاصل کی، آپ نے حدیث حضرت علامہ انور شاہ کشمیریؒ سے پڑھی۔

آپ کے نامور اساتذہ

آپ کے زمانہ طالب علمی میں بڑے بڑے محدثین، جہاں العلم موجود تھے، ان کے سامنے زانوئے تلمذ کا شرف حاصل فرما کر سند حدیث حاصل کی، جن میں سے چند یہ ہیں:

امام العصر علامہ انور شاہ کشمیریؒ، علامہ حبیب الرحمن عثمانی، حکیم الامت حضرت تھانویؒ، مفتی اعظم مولانا عزیز الرحمن عثمانی، حضرت علامہ شبیر احمد عثمانی (صاحب فتح الملہم) حضرت مولانا غلیل احمد محدث سہارنپوریؒ، حضرت مولانا سید اصغر حسین دیوبندیؒ وغیرہم۔

تدریسی خدمات

فراغت کے بعد دارالعلوم دیوبند میں درس و تدریس کا آغاز فرمایا، مختلف علوم و فنون کی کتابیں پڑھائیں، تدریسی زمانہ ۱۳۳۷ھ سے لیکر ۱۳۴۳ھ تک مسلسل جاری رہا، ذہانت و ذکاوت اور علم و فضل میں کمال پیدا ہو گیا، علمی شرافت و فضیلت اور آبائی نسبت و وجاہت کے باعث بہت جلد طلباء کے مابین مقبولیت حاصل کر لی، اور ترقی کرتے ہوئے، استاذ حدیث منتخب ہو گئے، اور مختلف حدیثوں کی کتابیں آپ کے زیر درس رہیں، حتیٰ کہ بخاری شریف کے درس کی بھی سعادت حاصل ہوئی۔

درس و تدریس کے ساتھ انتظامی امور میں بھی حصہ لیا، ۱۳۴۱ھ میں آپ کو نائب مہتمم بنایا گیا، پھر دارالعلوم کے مہتمم حضرت مولانا حبیب الرحمن صاحب کے انتقال کے بعد ۱۳۴۸ھ و ۱۹۲۹ء میں اہتمام کے منصب پر فائز کئے گئے، اور نصف صدی سے زیادہ اس منصب عظمیٰ پر قائم رہ کر ۱۴۰۱ھ میں اہتمام سے الگ ہو گئے

آپ کے زیر اہتمام دارالعلوم میں بہت زیادہ ترقی ہوئی، تعمیری، تعلیمی تربیتی، دعوتی، تبلیغی وغیرہ مختلف شعبوں میں جو نمایاں فرق آیا وہ اب زرز سے لکھنے کے قابل ہے، دارالعلوم دیوبند کو آپ کی وجہ سے عالمی پیمانہ پر شہرت ملی، دارالعلوم کا



پیغام آپ نے ملک و بیرون ملک میں عام کیا۔

## بیعت و سلوک

آپ اولاً حضرت شیخ الہند سے بیعت ہوئے، ان کے بعد حضرت علامہ انور شاہ کشمیری کی طرف رجوع فرمایا اور علمی استفادہ کے ساتھ روحانی اعتبار سے بھی اکتساب فیض فرمایا، پھر ان کی وفات کے بعد ۱۳۵۰ھ میں حضرت تھانوی کی طرف رجوع فرمایا اور ریاضت و مجاہدے کے بعد اجازت و خلافت سے سرفراز کئے گئے۔

## فضل و کمال

آپ علم کے پہاڑ، فن خطابت کے شہسوار تھے، آپ دودو، تین تین گھنٹے تک مسلسل اسرار شریعت و حکم بیان کرتے ہوئے نہیں تھکتے، عرب و عجم کے مختلف ممالک میں آپ کی حکیمانہ خطابت کی گونج تھی، آپ کی رواں دواں دل کش تقاریر میں علم کے گہرے سمندر سے گزرتی ہوئی فصاحت و بلاغت کا ٹھالے بارتا ہوا تموج ابھرنے لگتا تو مجمع عام پر سکوت و سکینت کی کیفیت طاری ہو جاتی تھی، آپ کی تقاریر کا مجموعہ خطبات حکیم الاسلام کے نام سے پورے عالم میں آج بھی اپنا جلوہ دکھا رہا ہے۔

آپ دارالعلوم کے اہتمام کے منصب سے پورے ملک کے مسلمانوں کی مسیحائی فرما رہے تھے، ۱۹۷۲ء میں حکومت ہند یکساں سیول کوڈ نافذ کر کے شرعی قوانین میں تبدیلیاں کرنے لگی، اور اسلام کے شریعت بیضہ میں چھیڑ خانی کرنے لگی تو امیر شریعت بہار، اڑیسہ حضرت مولانا منت اللہ صاحب رحمائی اور دیگر ملک کے مقتدر علماء کو لیکر بمبئی میں عمومی کنونشن بلایا اور آل انڈیا مسلم پرسنل لا بورڈ قائم فرمایا، اور اس کے صدر اول آپ ہی کو منتخب کیا گیا اور جنرل سکریٹری حضرت مولانا منت اللہ صاحب رحمائی کو مقرر کیا گیا۔

یقیناً آپ کی ہمہ جہتی شخصیت کے بے شمار پہلو ہیں، شرافت و انسانیت، سراپا انکسار، پاک طینت، پاکباز، ہونے کے ساتھ مسلمانوں کے آپ عظیم قائد تھے۔

## تصانیف

آپ دارالعلوم کے اہتمام و انتظام میں مصروف اور ملک و ملت کی ہمہ جہتی فکروں کے ساتھ تصنیف و تالیف کا سلسلہ بھی قائم کئے ہوئے تھے، آپ کے زور قلم سے درجنوں کتابیں منشاء شہود پر آئی ہیں، جن میں چند یہ ہیں:



التشبه فی الاسلام، مشاہیر امت، کلمات طیبات، مقامات مقدسہ، اطیب الثمر فی مسئلۃ القضاء والقدر، سائنس اور اسلام، اسلام اور مسیحی اقوام، اسلامی آزادی کا مکمل پروگرام، الاجتہاد والتقلید، علماء دیوبند کا دینی رخ اور مسلکی مزاج وغیرہ۔

وفات

۶ شوال المکرم ۱۴۰۴ھ مطابق ۱۷ جولائی ۱۹۸۳ء بروز اتوار اٹھاسی سال کی عمر میں آپ کا انتقال ہوا، وضیت کے مطابق آپ کی نماز جنازہ دارالعلوم کے احاطہ میں ادا کی گئی اور مزار قاسمی میں اپنے جد امجد حضرت مولانا قاسم صاحب نانوتویؒ کے پہلو میں مدفون ہوئے، آل انڈیا ریڈیو کے مطابق ایک لاکھ سے زائد افراد نے نماز جنازہ میں شرکت کی۔

۷ صفر ۱۴۰۴ھ مطابق ۱۳ نومبر ۱۹۸۳ء کی مجلس شوریٰ دارالعلوم دیوبند میں تعزیت کی تجویز پاس کر کے ان الفاظ میں خراج عقیدت پیش کیا گیا۔

### اقتباس خراج عقیدت

مرحوم ومغفور کو اللہ نے لاتعداد محاسن ومناقب اور فضائل ومکارم سے نوازا تھا، علوم ظاہری میں وہ امام العصر علامہ انور شاہ کشمیریؒ کے مایہ ناز تلمیذ رشید تھے، اور علوم باطنی میں ان کو حکیم الامت حضرت مولانا اشرف علی تھانویؒ جیسے عظیم المرتبت شیخ کی خلافت حاصل تھی، انہوں نے اپنے سرچشمہ فیض سے درس وتدریس موعظت ودعوت اور رشد وصحبت کے مختلف ذرائع سے اپنی طویل عمر میں نہ صرف ہندوستان بلکہ عالم اسلام کو سیراب کیا۔ ۱۔

### اسناد طحاوی شریف

مظاہر علوم دارجید میں حضرت مفتی یحییٰ صاحب سہارنپوریؒ کی وفات کے بعد طحاوی شریف کا درس حضرت مولانا مفتی مقصود احمد صاحب انبھوی دامت برکاتہم کے زیر درس ہے (ان کا تذکرہ اسناد ترمذی ثانی میں گزر چکا ہے) حضرت مفتی صاحب نے دارالعلوم دیوبند میں شرح معانی الآثار شیخ الادب حضرت مولانا وحید الزماں کیرانویؒ سے پڑھی ہے، انہوں نے حضرت مولانا سید مبارک علی (نائب مہتمم دارالعلوم دیوبند) سے انہوں نے حضرت شیخ الہند سے انہوں نے حضرت نانوتوی سے انہوں نے شاہ عبدالغنی مجددی دہلوی سے انہوں نے شاہ محمد اسحاق صاحب محدث دہلوی سے انہوں نے شاہ عبدالعزیز محدث دہلوی وہ اپنے والد شاہ ولی اللہ محدث دہلوی سے (اخیر کے ساتوں حضرات کے تذکرے باب دوم بندہ کی سند بخاری میں آچکے ہیں)



## تذکرہ

## حضرت مولانا وحید الزماں کیرانویؒ

## نام و نسب

آپ کا نام وحید الزماں نسبت کیرانوی ہے، آپ کا گھرانہ علمی تھا، باپ دادا، پردادا سب عالم دین تھے، آپ کی دادی نواب قطب الدین مصنف مظاہر حق کی نواسی تھیں، آپ کا سلسلہ نسب حضرت ابوالیوب انصاریؒ تک پہنچتا ہے

## ولادت

آپ کی پیدائش ۱۷ فروری ۱۹۳۰ء مطابق ۲۷ شوال المکرم ۱۳۴۹ھ میں قصبہ کیرانہ ضلع مظفرنگر یوپی میں ہوئی۔

## تعلیم و تربیت

ابتدائی تعلیم مدرسہ عربیہ جامع مسجد کیرانہ میں ہوئی، ۱۹۳۶ء میں تعلیم کی غرض سے حیدرآباد گئے، ایک سال قیام رہا، مگر تقسیم ہند کی بناء پر تعلیم کا کوئی نظام نہیں بن سکا، ۱۹۴۸ء میں دارالعلوم دیوبند میں داخل ہوئے، اور تقریباً پانچ سال یہیں تعلیم مکمل فرما کر ۱۹۵۲ء میں سند فراغت حاصل کی۔

## درس و تدریس

فراغت کے بعد رئیس الاحرار مولانا حبیب الرحمن لدھیانویؒ کے پرائیویٹ سکریٹری رہے۔

۱۹۶۳ء میں دارالعلوم دیوبند میں بہ حیثیت استاذ عربی تقرر ہوا، ایک سال کے بعد استقلال کے ساتھ درجہ وسطی (ب) میں مدرس بنائے گئے، پھر چند سال کے بعد وسطی (الف) میں ترقی دی گئی، پھر ۱۹۷۵ء میں درجہ علیا میں ترقی دی گئی، ۱۹۷۶ء سے ۱۹۷۷ء عربی ادب کی کتابوں کے ساتھ دو حدیث کی کتابیں طحاوی شریف، نسائی شریف کا درس بھی آپ سے متعلق ہوا۔

دارالعلوم میں دوران درس النادی الادبی کے نام سے طلباء کی ایک عربی انجمن قائم کی، اس کے ذریعہ ہر سال تین سو طلباء کو عربی زبان کی تقریری و تحریری مشق کے ساتھ انتظامی امور کی تربیت بھی دی، اور ۱۹۸۳ء میں ناظم مجلس تعلیمی اور ۱۹۸۵ء معاون مہتمم کے عہدے پر فائز ہوئے۔



## تصنیفی و علمی خدمات

اللہ تعالیٰ نے آپ کو مختلف النوع خاص کر عربی ادب کی بے مثال صلاحیتوں سے نوازا تھا، دارالعلوم دیوبند میں عربی ادب کا احیاء اور جدید عربی زبان کی بزم آرائیاں آپ ہی کی جدوجہد کی رہن منت ہیں، دارالعلوم کے واسطہ سے عربی ادب کا جو بھی فیض اب تک زمانہ میں پہنچا ہے، وہ آپ اور آپ کے لائق و فائق شاگردوں کی انتھک محنت ہی کا ثمرہ ہے، اس سلسلہ کی مختلف کتابیں آپ کے زور قلم سے صادر ہوئی ہیں، جن میں سے چند یہ ہیں: (۱) القاموس المجدید، اس میں اردو سے عربی اور عربی سے اردو لغات کو جمع فرمایا ہے، جو برصغیر میں ایک منفرد کارنامہ ہے، اس میں مسلسل اضافہ ہوتا رہا ہے، اس وقت اس سلسلہ کی پانچ کتابیں مطبوعہ ہیں۔

(۲) اسی طرح تمرین عربی کے لئے، القرآۃ الواضحة تین اجزاء (۳) فقہ الادب (۴) القاموس المحیط، جو اٹھارہ سو صفحات پر مشتمل دو جلدوں میں آپ کے نجی ادارہ دارالمؤلفین سے شائع ہو چکا ہے، جو اہر المعارف، جو حضرت مفتی شفیع صاحب کی معارف القرآن کی علمی و تاریخی مضامین کی تلخیص ہے۔

اس کے علاوہ دعوت الحق، اور جمعیت العلماء کا عربی ترجمان الکفاح میں مختلف مضامین پر آپ کی تحریریں آب زر سے لکھنے کے قابل ہیں۔

## وفات

آپ کا انتقال ۱۵/۱۱/۱۹۹۵ء مطابق ۱۵/۱۲/۱۴۱۵ھ دہلی میں ہوا اور ۱۶/۱۱/۱۹۹۵ء کو صبح ۱۱ بجے دارالعلوم کے احاطہ مولسری میں آپ کی نمازہ جنازہ ادا کی گئی، حضرت مولانا نعمت اللہ صاحب اعظمی نے نماز جنازہ پڑھائی اور مزارقاسمی میں مدفون ہوئے۔ ۱۔

## اسناد مشکوٰۃ شریف

اس وقت مظاہر علوم دار جدید میں مشکوٰۃ شریف دو حضرات کے زیر درس ہے، جلد اول حضرت مولانا عبدالعظیم صاحب بلیاوی پڑھاتے ہیں، مولانا نے جلد اول حضرت مولانا الیاس صاحب بارہ بنگی سے پڑھی ہے، آگے سند مولانا عبدالعظیم صاحب کو خود معلوم نہیں ہے وہ صرف یہ فرماتے ہیں کہ مولانا الیاس صاحب نے حضرت مفتی شفیع صاحب عثمانی کے بھانجے سے پڑھی جو اس وقت دارالعلوم میں پڑھاتے تھے اور بس۔

۲۔ حوالہ ماخوذ و مستفاد، کوہ کن کی بات، پس مرگ دمہ، ذکر افتخار، ترجمان دارالعلوم جدید، مولانا وحید الزماں کیراٹوی نمبر۔



## تذکرہ

## حضرت مولانا عبدالعظیم صاحب بلیاوی

نام و نسب

آپ کا نام عبدالعظیم آپ کے والد دعوت و تبلیغ کے مشہور عالم دین، مرکز نظام الدین کی قابل قدر شخصیت حضرت مولانا عبید اللہ صاحب بلیاوی ہیں۔

ولادت

آپ کی پیدائش ۲۸ فروری ۱۹۷۵ء میں ہوئی ہے۔

تعلیم و تربیت

آپ نے الف یعنی ابتداء سے دورہ حدیث شریف تک تعلیم مرکز نظام الدین ہی میں پائی ہے، ۱۹۹۵ء میں فراغت حاصل کی، پھر ۱۹۹۶ء میں مظاہر علوم میں دوبارہ دورہ حدیث کیا۔

دورہ حدیث کے اساتذہ

مظاہر علوم میں بخاری مسلم اور موطا محمد حضرت شیخ جوہر پوریؒ سے، ابوداؤد، ترمذی، طحاوی حضرت شیخ مولانا عاقل صاحب سہارنپوریؒ سے، نسائی ابن ماجہ، موطا امام مالک حضرت مولانا سلمان صاحب سہارنپوریؒ سے طحاوی حضرت مولانا مفتی مقصود صاحب اعیٹوی سے پڑھی ہے۔

مرکز نظام الدین کے اساتذہ حدیث

بخاری جلد اول مولانا زبیر الحسن صاحبؒ سے، بخاری جلد ثانی، ابوداؤد مکمل اور موطا امام محمد حضرت مولانا اظہار الحسن صاحبؒ سے، مسلم مکمل، نسائی، ابن ماجہ اور موطا امام مالک حضرت مولانا الیاس صاحب بارہ بنکی سے، ترمذی اور طحاوی حضرت مولانا یعقوب صاحب سہارنپوریؒ سے پڑھی، پھر مظاہر علوم سے فراغت کے بعد یہاں دو سال تخصص فی الحدیث کیا۔

تدریسی خدمات

فراغت کے بعد شعبہ تخصص فی الحدیث میں آپ کی تقرری ہوئی، اور مختلف کتابیں پڑھائی، چند سالوں کے بعد



آپ کو مشکوٰۃ شریف جلد اول سپرد کی گئی جو تاہنوز آپ کے زیر درس ہے۔

### بیعت و سلوک

سب سے پہلے آپ حضرت مولانا انعام الحسن صاحب کاندھلوی امیر مرکز نظام الدین سے بیعت ہوئے، ان کی وفات کے بعد حضرت مفتی محمود الحسن گنگوہی سے بیعت ہوئے پھر ان کی وفات کے بعد اس وقت حضرت مولانا سعد صاحب مرکز نظام الدین سے اصلاحی تعلق قائم کئے ہوئے ہیں۔

معلوم ہوا ہے کہ آپ مشکوٰۃ شریف بڑی تحقیق و تدقیق اور ترتیب سے پڑھاتے ہیں، اللہ تعالیٰ آپ کی عمر و علم اور عمل میں برکت نصیب فرمائے۔ آمین

### اسناد مشکوٰۃ جلد ثانی

مظاہر علوم دارِ جدید میں مشکوٰۃ جلد ثانی حضرت مولانا ساجد حسن صاحب سہارنپوری پڑھاتے ہیں، آپ نے حضرت مولانا سلمان صاحب سہارنپوری سے پڑھی ہے، بندہ کی بھی یہی سند ہے، جس کی تفصیل باب دوم میں بندہ کی اسناد مشکوٰۃ میں آچکی)

### تذکرہ

### حضرت مولانا محمد ساجد حسن صاحب سہارنپوری

#### نام و نسب

آپ کا نام ساجد والد کا نام امیر احمد، سہارنپور سے ۲۲ کلومیٹر دوری پر دیکوزہ آپ کا گاؤں ہے۔

#### تعلیم و تربیت

آپ نے اپنی بستی میں مکتب فیض غفار میں پارہ عم تک حافظ نیاز احمد صاحب سے پڑھا، اور وہیں دس سال کی عمر میں حافظ پھول محمد صاحب کے پاس حفظ کی تکمیل کی، شوال ۱۳۹۵ھ مطابق ۱۹۷۵ء میں مدرسہ بدر العلوم گڑھی دولت ضلع مظفرنگر میں داخلہ لیکر، فارسی اور عربی کی مختلف کتابیں تین سال میں پڑھیں، پھر ۱۳۹۸ھ میں مدرسہ مدرسہ العلوم پنیالہ چنداپور روڑ کی کے استاذ حضرت مولانا ظریف احمد صاحب قاسمی کی فن نحو میں مہارت سن کر داخل ہوئے، اور



شرح جامی وغیرہ کتابیں اچھے انداز سے پڑھیں، پھر ۱۳۹۹ء میں جامعہ مظاہر علوم سہارنپور میں داخلہ لیا، اور ۱۳۹۹ء سے ۱۴۰۱ھ تک یہاں کے اساتذہ سے اکتساب فیض کیا، چنانچہ جلالین حضرت مولانا یعقوب صاحب سہارنپوری سے، ہدایہ اول حضرت مولانا محمد اللہ صاحب سے، ہدایہ جلد ثانی حضرت مولانا مفتی عبدالقیوم صاحب رائے پوری سے ۱۴۰۱ھ میں بیضادی شریف و مشکوٰۃ حضرت مولانا سلمان صاحب سہارنپوری سے ہدایہ ثالث حضرت مولانا عاقل صاحب سے پڑھیں۔

۱۴۰۲ھ میں دورہ حدیث میں داخل ہو کر بخاری، مسلم اور موطا امام محمد حضرت شیخ جوہنوری سے، ابوداؤد، حضرت مولانا عاقل صاحب سے، ترمذی، حضرت فقیہ الاسلام مفتی مظفر حسین صاحب سے، نسائی ابن ماجہ، موطا امام مالک حضرت مولانا مفتی عبدالعزیز صاحب سے اور طحاوی حضرت مفتی یحییٰ صاحب سہارنپوری سے پڑھیں، اور سالانہ امتحان میں امتیازی نبرات سے کامیاب ہوئے۔

### تدریسی خدمات

مظاہر علوم سے فراغت کے بعد ۱۴۰۲ھ میں مدرسہ مدینۃ العلوم پنیالہ میں، شرح تہذیب اور شرح جامی سے تدریس کا آغاز فرمایا، بعدہ ۱۴۰۳ھ میں حضرت مفتی عبدالعزیز صاحب رائے پوری کے حکم پر سید الطائف حضرت میانجی نور محمد صاحب کے نام سے منسوب مدرسہ نوریہ میں ذمہ دار کی حیثیت سے تقرری ہوئی، اور سال چہارم تک متعدد کتابیں پڑھائیں، پانچ سال تدریسی خدمت کے بعد ۱۴۰۷ھ میں دارالعلوم دیوبند میں داخل ہو کر دوبارہ دورہ حدیث کیا، اور بخاری شریف جلد اول حضرت مولانا نصیر احمد خاں صاحب سے جلد ثانی حضرت مولانا عبدالحق صاحب اعظمی سے، ترمذی شریف جلد اول حضرت مولانا مفتی سعید احمد صاحب پالنپوری سے، جلد ثانی حضرت مولانا محمد ارشد مدنی سے، مسلم جلد اول حضرت مولانا نعمت اللہ صاحب اعظمی سے، شمائل ترمذی حضرت مولانا عبدالحق صاحب مدراسی سے پڑھی، اور ۱۴۰۸ھ میں سالانہ امتحان میں درجہ اول سے کامیاب ہوئے۔

پھر ۱۴۰۹ھ میں جامعہ مظاہر علوم میں استاذ کی حیثیت سے تقرری ہوئی، مختلف کتابیں پڑھاتے ہوئے ۱۴۱۶ھ میں جلالین شریف کا سبق آپ سے متعلق ہوا، جو تاہنوز آپ کے زیر درس ہے، چند سال کے بعد استاذ حدیث بنا کر مشکوٰۃ شریف جلد ثانی آپ سے متعلق ہوئی جو تاہنوز آپ کے زیر درس ہے۔

### تصانیف

اللہ تعالیٰ نے آپ کو درس و تدریس کے ساتھ تقریر و تحریر کا بھی اچھا ذوق عطا فرمایا ہے، چند کتابیں آپ کے قلم سے



شائع ہو چکی ہیں، چند یہ ہیں (۱) ہندو مذہب ایک مطالعہ (۲) مبارک دن مبارک راتیں (۳) مذکرۃ الخاصیات۔  
اس کے ساتھ ماہنامہ مظاہر علوم کے آپ رکن بھی ہیں، ماہنامہ میں خصوصی کالم درس قرآن کے تحت سینکڑوں  
صفحات پر مشتمل آیات قرآنیہ کی تفسیر آپ کے قلم سے صادر ہوئی ہیں۔

بیعت و سلوک

آپ حضرت شیخ جوپوری سے اپنا اصلاحی تعلق قائم فرما کر اوراد و وظائف میں مشغول ہیں۔

## باب پنجم

### دارالعلوم دیوبند کے اساتذہ حدیث کی سندیں

دوسرے باب میں احقر الوری (محمد کوثر علی سبحانی) کی اسانید کے تحت دارالعلوم دیوبند کے اکثر مشائخ خاص کر شیخ  
الاسلام حضرت مدنی اور ان سے اوپر کے تمام حضرات محدثین کی سندیں اور ان کی تذکرے آچکے ہیں، اس باب میں  
ماضی قریب اور موجودہ اساتذہ حدیث کی سندیں اور ان کے تذکرے سپرد قلم ہیں۔

اسانید صحیح بخاری

حضرت مولانا شیخ نصیر احمد خاں صاحب بلند شہری اور حضرت شیخ مولانا عبدالحق صاحب اعظمی کی اسانید بخاری  
شریف دارالعلوم دیوبند میں چند سال قبل بخاری شریف مکمل پھر ایک سال بعد صرف جلد اول کا سبق حضرت مولانا نصیر  
احمد خاں صاحب بلند شہری سے متعلق رہا، آپ نے دو اساتذہ سے بخاری شریف پڑھی، اول حضرت مولانا اعزاز علی  
امروہی سے (اس سال حضرت مدنی نئی جیل میں قید تھے) دوم، دوبارہ حضرت مولانا حسین احمد مدنی سے (ان کا تذکرہ  
باب دوم میں بخاری کی سند میں گزر چکا ہے)۔

اور بخاری جلد دوم حضرت مولانا عبدالحق صاحب اعظمی پڑھا رہے تھے، انہوں نے بخاری شریف مکمل حضرت مدنی  
سے، حضرت مدنی کو حضرت شیخ الہند مولانا محمود الحسن دیوبندی سے سند حاصل ہے (حضرت شیخ الہند کی سند اور رجال کے  
تذکرے باب دوم میں بندہ کی بخاری کی سند کے تحت گزر چکے ہیں) اب یہاں تین حضرات یعنی حضرت مولانا نصیر احمد  
خاں صاحب بلند شہری، حضرت شیخ عبدالحق اعظمی اور حضرت مولانا اعزاز علی امروہی کے تذکرے باقی ہیں جو پیش ہیں۔



## تذکرہ

## حضرت مولانا نصیر احمد خاں صاحب بلند شہری

نام و نسب

الشیخ نصیر احمد بن عبدالشکور خاں البرنی الدیوبندی، بلند شہری۔

ولادت

آپ کی پیدائش ۲۱ ربیع الاول ۱۳۳۵ھ مطابق ۲۳ دسمبر ۱۹۱۶ء میں، ضلع بلند شہر کی ایک چھوٹی سی بستی میں ہوئی۔

تعلیم و تربیت

آپ نے بنیادی تعلیم اپنے برادر اکبر حضرت مولانا بشیر احمد خاں صاحب سے پاکر مدرسہ منبع العلوم قصبہ گلاؤ بھی ضلع بلند شہر یوپی میں داخل ہوئے حفظ قرآن سے لیکر مشکوٰۃ شریف تک یہیں تعلیم پائی۔

آپ جب ۴ یا ۵ سال کے تھے کہ والد محترم کا سایہ سر سے اٹھ گیا، اسلئے آپ کی تعلیم کی پوری سرپرستی آپ کے برادر اکبر نے ہی کی، اکثر کتابیں آپ نے اپنے بڑے بھائی سے ہی پڑھیں، جب آپ کے بڑے بھائی حضرت مولانا بشیر احمد خاں صاحب کی دارالعلوم دیوبند میں تقرری ہو گئی، تو آپ بھی بھائی صاحب کے ہمراہ دارالعلوم دیوبند آ گئے، اور ۱۳۶۲ھ میں دارالعلوم دیوبند میں داخلہ لیکر دورہ حدیث کیا، چونکہ ان دنوں جنگ آزادی کی جدوجہد کی پاداش میں حضرت مدنی نینی جیل میں قید تھے، اس لئے اس سال بخاری شریف اور ترمذی شریف آپ نے حضرت مولانا اعجاز علی امروہی سے پڑھیں۔

مگر حضرت مدنی سے علمی اکتساب اور سند حدیث کا لگن آپ کے دل میں موجیں مار رہا تھا، اس لئے حضرت مدنی کی رہائی کے بعد پھر دوبارہ ۱۳۶۳ھ میں حضرت مدنی سے بخاری شریف اور ترمذی شریف کی سماعت کی، ساتھ ہی ساتھ دیگر فنون کی کتابیں مثلاً ہدایہ آخرین، قرأت قرآن، جزری، مسلم الثبوت، بیضاوی، سراجی، فوائد مکیہ پڑھنے کے ساتھ مسلم اور ابوداؤد شریف بھی دوبارہ پڑھیں۔

پھر ۱۳۶۴ اور ۱۳۶۵ میں فنون میں داخلہ لیکر مختلف کتابیں خاص کر فن تجوید کی کتابیں پڑھ کر قرأت کی مشق فرمائی



اور قرأت سبعہ و عشرہ سے بھی فراغت پائی، اور امتحان دیکر اعلیٰ نمبرات سے کامیاب ہوئے۔

آپ کے مشہور اساتذہ

آپ نے بہت سارے کبار علماء سے اکتساب فیض فرمایا، جن میں سے چند نامور علماء یہ ہیں۔

شیخ الاسلام حضرت مولانا حسین احمد مدنی، شیخ الادب حضرت مولانا اعجاز علی امر وہی، مولانا بشیر احمد خاں بلند شہری، حضرت مولانا حافظ عبدالرحمن صاحب امر وہی، حضرت مولانا عبدالخالق ملتان، حضرت مولانا عبدالحق صاحب اکوڑہ خٹک حضرت مولانا قاضی شمس الدین گوجرنوالہ، حضرت مولانا حفظ الرحمن صاحب پرتاب گڑھی، صدر شعبہ قرأت، حضرت حکیم الاسلام مولانا قاری طیب صاحب (مہتمم دارالعلوم دیوبند)۔

تدریسی خدمات

فراغت کے بعد ۱۳۶۵ھ کے اواخر کے ماہ ذی الحجہ میں اعزازی ابتدائی مدرس کی حیثیت سے آپ کا دایر العلوم دیوبند میں تقرر ہوا، دو سال اسی طرح درس دیتے رہے، پھر ۱۳۶۷ھ میں باقاعدہ آپ کا تقرر عمل میں آیا، پھر حسن کارکردگی کی وجہ سے ۲۱ رزی الحجہ ۱۳۶۷ھ میں استقلال بھی ہو گیا، آپ نے بالکل ابتدائی کتابوں سے درس کا آغاز فرمایا تھا، میزان سے لیکر بخاری شریف تک تمام کتابوں کو آپ نے پڑھایا، نہایت ہی محنت و لگن اور پابندی اوقات کے ساتھ آپ نے پڑھایا، جس کی وجہ سے ترقی ہوتی چلی گئی، اور ۱۳۹۱ھ میں آپ کو استاذ حدیث بنا کر مسلم شریف جلد ثانی طحاوی شریف اور موطا امام مالک سپرد تدریس ہوئیں۔

منصب شیخ الحدیث پر

چھ سال تک دورہ حدیث کے تمام طلباء کو کلی طور سے جب مطمئن فرمادیا تو ۱۳۹۷ھ میں دارالعلوم دیوبند کے شیخ الحدیث حضرت مولانا شریف الحسن صاحب دیوبندی کی وفات کے بعد آپ کو اس منصب جلیلہ پر فائز کر دیا گیا، پہلے سال بخاری شریف مکمل پڑھائی، اس کے بعد صرف جلد اول کا سبق تادم حیات آپ سے متعلق رہا، ۱۳۹۹ھ سے ۱۴۰۲ھ تک مکمل چالیس سال مسند حدیث پر رونق افروز رہے۔

انتظامی ذمہ داریاں

درس و تدریس کے ساتھ انتظامی امور میں بھی حصہ لیکر بخوبی انجام دیتے رہے، چنانچہ پہلے آپ ناظم دارالاقامہ



رہے، پھر ۱۶ صفر المظفر ۱۳۹۱ھ میں نائب مہتمم بنایا گیا، اور حضرت مولانا معراج الحق صاحب دیوبند کی وفات کے بعد ۱۳۹۲ھ میں بالاتفاق اراکین شوریٰ صدر المدرسین آپ کو منتخب کر لیا گیا، ۱۳۲۹ھ میں جب مختلف امراض نے گھیر لیا، تو تدریس اور صدارت سے معذرت فرمادی، آپ ابتداء سے انتہاء تک کل ۶۵ سال تک طالبان علوم نبوت کو سیراب کرتے رہے۔

اجازت سند

آپ کو شیخ وقت قاری عبدالرحمن امر وہی سے حدیث کی سند اجازۃً حاصل ہے، اور ان کو دو حضرات سے (۱) حضرت نانوتوی سے (۲) مولانا فضل رحمن گنج مراد آبادی سے دونوں کی سندیں دوسرے باب میں آگئی ہیں بیعت و سلوک

آپ اولاً حضرت شیخ الاسلام حضرت مدنی سے بیعت ہوئے تھے بعد میں حکیم الاسلام حضرت مولانا قاری طیب صاحب سے رجوع فرمایا، اور انہیں سے اجازت و خلافت بھی حاصل ہوئی۔ وفات

آپ کی وفات ۱۹ صفر المظفر ۱۴۳۱ھ بروز جمعرات مطابق ۲۰۱۰ء کی شب میں صاحبزادے محترم سے سورہ یاسین کی تلاوت سن کر قبلہ رو ہو کر مولیٰ حقیقی سے جا ملے، کل عمر ۹۶ سال پائی، حضرت قاری عثمان صاحب منصور پوریؒ نے نماز جنازہ پڑھائی، اور مزار قاسمی میں مدفون ہوئے۔ ۱۔

تذکرہ

حضرت مولانا شیخ عبدالحق صاحب اعظمیؒ

نام و نسب

شیخ عبدالحق بن محمد عمر الاعظمی رحمہ اللہ تعالیٰ۔

ولادت

آپ کی پیدائش پیر کے دن ۶ رجب المرجب ۱۳۲۵ھ میں ہوئی

تعلیم و تربیت

آپ کے والد کا سایہ آپ کے سر سے اس وقت اٹھ گیا تھا، جبکہ آپ چھ سال کے تھے، تو آپ کی تعلیم و تربیت



کی ساری کفالت مولانا شیخ ابوالحسن محمد مسلم نے اٹھائی، جنہوں نے حدیث حاصل کی تھی حضرت امام ربانی مولانا رشید احمد گنگوہی کے شاگرد مولانا شیخ ماجد سے، انہوں نے رامپور ضلع وغیرہ میں تقریباً پندرہ سال حدیث کا درس بھی دیا تھا، خیر حضرت شیخ اعظمی نے اس کے بعد مدرسہ بیت العلوم سرانے میر اعظم گڑھ میں داخلہ لیکر ابتدائی کتابوں سے لیکر شرح الوقایہ تک تعلیم پائی، پھر دارالعلوم مونا تھ بھنجن میں داخلہ لیا، اور مختلف علوم و فنون کی کتابیں پڑھنے ہوئے مشکوٰۃ شریف تک یہاں تعلیم حاصل کی، پھر دارالعلوم دیوبند تشریف لائے، اور دورہ حدیث میں داخلہ لیا، اور ۱۹۴۹ء میں فراغت حاصل کی۔

### دورہ حدیث کے اساتذہ

آپ نے مندرجہ ذیل حضرات سے کتب حدیث پڑھیں، بخاری شریف مکمل اور ترمذی شریف جلد اول حضرت شیخ الاسلام مدنی سے، اور ترمذی جلد ثانی مع شمائل، سنن ابوداؤد شیخ الادب والفقہ حضرت مولانا اعزاز علی امرہی سے، صحیح مسلم حضرت علامہ ابراہیم بلیاویؒ سے، طحاوی شریف، نسائی شریف، اور موطا امام مالک شیخ فخر الحسن مراد آبادی سے، سنن ابن ماجہ حضرت مولانا ظہور احمد دیوبندی سے اور موطا امام محمد حضرت مولانا جلیل احمد سے۔

### اجازۃ سند

آپ کو محدث کبیر حضرت مولانا حبیب الرحمن اعظمی سے تمام صحاح ستہ اور اوائل سعید بن سنبل کی اجازت حاصل ہے، اور مولانا حبیب الرحمن اعظمی کو سند حاصل ہے شیخ عبدالغفار سے ان کو حضرت گنگوہی سے (حضرت گنگوہی کی سند باب دوم میں میری سند بخاری میں گزر چکی)

نیز آپ کو حضرت شیخ مولانا زکریا صاحب کاندھلویؒ اور حضرت قاری محمد طیب صاحب مہتمم دارالعلوم دیوبند سے بھی سند حاصل ہے، اور ان دونوں حضرات سے مسلسلات کی سند بھی حاصل ہے۔

### خصائل و کمالات

آپ ذکی الفہم، فطین الذہن، بیدار مغز، عالم کبیر، محدث وقت، زاہد الدنیا، متقی انسان تھے، آپ کو درس و تدریس میں ملکہ حاصل تھا، ہر ہر حدیث پر قیمتی فوائد اور توضیحات پر مشتمل جامع تقریر فرمایا کرتے تھے۔



## وفات

۳۰ دسمبر ۲۰۱۶ء کی شب میں دل کے دورہ میں اس دارِ فانی کو الوداع کہا اور اپنے خالق حقیقی سے جا ملے، اللہ کروٹ کروٹ راحت نصیب فرما کر جنت الفردوس میں جگہ عطا فرمائے۔ آمین

## تذکرہ

شیخ الادب والفقہ حضرت مولانا اعزاز علی صاحب امر وہی دیوبندی

## نام و نسب

شیخ الادب والفقہ علامہ محمد اعزاز علی بن محمد مزاج علی بن حسن علی بن خیر اللہ فقیہ، ادیب محدث، مفسر، ناشر و ناظم۔  
آپ کا وطن مالوف امر وہہ ہے جو مراد آباد کے مضافات میں ایک مشہور شہر ہے۔

## ولادت

آپ کی پیدائش ۱۳۰۰ھ مطابق ۱۸۸۲ء میں شہر بدایوں یوپی میں غروب شمس کے وقت ہوئی، اور آپ کے نانائے اعزاز علی نام رکھا۔

## تعلیم و تربیت

آپ نے ابتدائی تعلیم شاہ جہاں پور میں حاصل کی، جہاں والد محترم ملازمت کرتے تھے، ثلث قرآن قاری قطب الدین صاحب سے اور حفظ قرآن، حافظ وقاری شریف الدین صاحب سے مکمل کیا، اردو اور فارسی کی کتابیں اپنے والد صاحب سے ہی پڑھیں، اور عربی کی ابتدائی کتابوں سے لیکر شرح جامی تک مدرسہ گلشن فیض تائمر میں مولانا مقصود علی خاں سے پڑھیں، پھر مدرسہ عین العلوم شاہ جہاں پور میں داخل ہو کر اکثر درس نظامی کی کتابیں پڑھی، شرح ملا جامی، کنز، قاری بشیر احمد صاحب سے اور بعض کتب فارسیہ اور شرح الوقایہ حضرت مولانا مفتی کفایت اللہ صاحب مفتی اعظم ہند سے پڑھیں۔

پھر مفتی کفایت اللہ صاحب شاہ جہاں پور میں اور قاری بشیر احمد صاحب کے مشورہ سے دارالعلوم دیوبند تشریف لے گئے، اور داخلہ لیکر ہدایہ اول حافظ احمد بن قاسم نانوتوی سے پڑھی، اور میر قبطی امام المنطق علامہ مولانا سہول بھاگلپوری سے اور دیگر کتابیں اس وقت کے دیگر مشائخ سے پڑھیں، پھر ایک سال کے بعد اپنی بہن سے ملاقات کرنے میرٹھ گئے، تو شیخ مولانا عاشق الہی میرٹھی نے مشورہ دیا کہ ایک دو سال میرٹھ میں تعلیم حاصل کر لیں، تو وہاں آپ نے تقریباً دو سال



تعلیم پائی، وہاں کچھ فن اصول و عروض کی کتابیں علامہ عاشق الہی میرٹھی سے اور عقائد اور معقولات و فلسفہ کی کتابیں مولانا عبدالمومن دیوبندی (جو وہاں صدر المدرسین تھے) سے پڑھیں، اور بخاری شریف کے علاوہ صحاح ستہ بھی پڑھیں، پھر علامہ مولانا عاشق الہی میرٹھی نے دارالعلوم دیوبند جانے کا مشورہ دیا، تو آپ نے دوبارہ دارالعلوم میں داخل ہو کر کتب حدیث یہاں کے مشائخ سے پڑھیں۔

دورہ حدیث کے اساتذہ دیوبند میں

بخاری شریف مکمل، ترمذی شریف مکمل، ابوداؤد شریف مکمل، ہدایہ آخرین، بیضاوی وغیرہ حضرت شیخ الہند مولانا محمود الحسن دیوبندی سے پڑھیں، اور جامع المعقول علامہ رسول خاں ہزاروی سے کتب معقولات پڑھیں، اور ادب کی کتابیں ادیب مولانا معزالدین سے پڑھیں۔

پھر دارالعلوم دیوبند میں مشق افتاء کیا، اور ترمین، مسئلہ و دیگر کتب افتاء حضرت مفتی اعظم مفتی عزیز الرحمن صاحب عثمانی کی تربیت میں رہ کر مکمل فرمائی، اور ۱۳۲۱ھ میں دارالعلوم دیوبند سے فراغت حاصل کی۔

درس و تدریس

فراغت کے بعد حضرت شیخ الہند نے آپ کو مدرسہ نعمانیہ پورنی ضلع بھاگلپور بھیج دیا، جہاں آپ نے سات سال تک کامیاب درس دیا، پھر شاہجاں پور تشریف لا کر اپنے والد کے حکم سے ایک مسجد میں افضل المدارس کے نام سے مدرسہ قائم فرمایا، یہاں آپ نے تین سال تک درس و تدریس کے ساتھ دیگر دینی سرگرمیاں بھی جاری رکھیں۔

پھر ۱۳۳۰ھ میں دارالعلوم دیوبند میں بحیثیت مدرس آپ کا تقرر ہوا، اور یہاں چوالیس سال تک درس و تدریس کا سلسلہ جاری رکھا، اور ہر فن کی کتابیں اول تا اخیر پڑھائیں، اور ہزاروں طلباء نے آپ سے اکتساب فیض کیا۔

آپ کے نامور تلامذہ

آپ سے اکتساب فیض کرنے والے پانچ ہزار سے زائد طلباء ہیں جن میں سے چند منتخب حضرات یہ ہیں۔

مجاہد ملت مورخ زماں، علامہ حفظ الرحمن سیوہاروی، حضرت مفتی شفیع صاحب عثمانی دیوبندی، علامہ عتیق الرحمن عثمانی، ادیب و محدث سید محمد میاں کاکوری، مفتی اعظم مفتی محمود الحسن گنگوہی، حضرت مولانا منظور احمد نعمانی، ڈاکٹر علامہ سعید احمد اکبر آبادی، قاضی زین العابدین میرٹھی، حکیم الاسلام حضرت مولانا قاری محمد طیب صاحب دیوبندی، شیخ



الحديث حضرت مولانا فخر الحسن مراد آبادی، حضرت مولانا معراج الحق دیوبندی، شیخ عبدالاحد دیوبندی، شیخ الحدیث حضرت مولانا نصیر احمد خاں دیوبندی وغیرہ تصانیف

آپ نے بہت سے قیمتی اور اہم موضوعات پر درجنوں کتابیں و حواشی لکھے ہیں، جن میں سے چند یہ ہیں، حاشیہ نور الایضاح (عربی) حاشیہ دیوان حماسہ، حاشیہ دیوان الممتنی حاشیہ شروح النقایہ، حاشیہ مفید الطالبین، حاشیہ مقامات حریری، حاشیہ قدوری وغیرہ اور عربی ادب میں مشہور کتاب فتح العرب جو عربی مدارس میں داخل نصاب ہے۔

## وفات

آپ کی وفات ۱۳ رجب المرجب ۱۳۷۲ھ مطابق ۱۹۵۳ء منگل کی صبح میں دیوبند میں ہوئی اور مزار قاسمی میں مدفون ہوئے۔ ۱

## تذکرہ

حضرت شیخ مولانا مفتی سعید احمد صاحب پالنپوریؒ اور حضرت شیخ مولانا قمر الدین صاحب گورکھپوری مدظلہ

حجرت مولانا نصیر احمد خاں صاحبؒ اور مولانا شیخ عبدالحق اعظمی کے بعد دارالعلوم دیوبند میں دو حضرات بخاری شریف کا درس دیئے ہیں، جلد اول: حضرت اقدس مولانا مفتی سعید احمد صاحب پالنپوریؒ پڑھاتے تھے، انہوں نے شیخ فخر الدین مراد آبادیؒ سے پڑھی ہے اور جلد ثانی حضرت اقدس مولانا قمر الدین صاحب گورکھپوری مدظلہ پڑھا رہے ہیں، انہوں نے حضرت شیخ الاسلام مولانا حسین احمد مدنیؒ سے پڑھی ہے اور کچھ حصہ علامہ فخر الدین مراد آبادیؒ سے، پھر شیخ مراد آبادی اور شیخ مدنی دونوں حضرت شیخ الہند مولانا محمود حسن دیوبندیؒ سے روایت کرتے ہیں (حضرت مدنی و شیخ الہند کی سندیں اور رجال اسناد کے تذکرے باب دوم میں حضرت شیخ مولانا محمد یونس صاحب جو پرنپوریؒ کی سندوں کے تحت تفصیلی طور سے آچکے ہیں) اب صرف حضرت گورکھپوری کا تذکرہ باقی ہے وہ پیش ہے۔



## تذکرہ

## حضرت العلام شیخ قمر الدین صاحب گورکھپوری مدظلہ

نام و نسب

آپ کا نام قمر الدین بن حاجی بشیر الدین مرحوم گورکھپوری ہے۔

ولادت

آپ کی پیدائش ۲ فروری ۱۹۳۸ء میں گورکھپور کے قصبہ بڑیل گنج میں ہوئی۔

تعلیم و تربیت

آپ کے والد محترم دینی مزاج کے انسان تھے، اس لئے اپنے فرزند کو دینی تعلیم کے لئے مدرسہ میں داخل فرمایا، آپ نے ابتدائی تعلیم حضرت مولانا صفی اللہ صاحب سے پائی، بعدہ مدرسہ احیاء العلوم مبارکپور میں داخلہ لیکر ایک سال پڑھا، پھر شرقی یوپی کی مشہور درسگاہ دارالعلوم منو میں داخلہ لیا اور ایک حد تک درس نظامی کے مراحل طے فرمائے، اس کے بعد باقی ماندہ نصاب تعلیم کی تکمیل کے لئے دیوبند تشریف لائے، ۱۳۷۴ھ میں دارالعلوم دیوبند میں داخلہ لیا، اور تقریباً چار سال یہاں رہ کر یہاں کے ماہرین فن اور مشاہیر علماء عظام سے اکتساب فیض فرمایا، اور ۱۳۷۷ھ میں دورہ حدیث سے فراغت حاصل کی۔

دورہ حدیث کے خاص اساتذہ

آپ نے بخاری شریف حضرت شیخ الاسلام حضرت مولانا حسین احمد مدنی صاحب سے پڑھی پھر حضرت بدینی کی وفات کے بعد بخاری شریف کا مابقیہ حصہ حضرت شیخ فخر الدین مراد آبادی سے پڑھا، اور مسلم شریف حضرت علامہ مولانا ابراہیم بلیاوی صاحب سے پڑھی اور باقی کتب حدیث اس وقت کے مشائخ دارالعلوم سے پڑھیں۔

تدریسی خدمات

آپ دوران تعلیم حضرت علامہ بلیاوی کے خادم خاص تھے، لہذا فراغت کے بعد حضرت ہی کے حکم سے مدرسہ عبد الرب دہلی میں تدریس کا آغاز فرمایا، وہاں کم و بیش آٹھ سال تدریسی خدمات انجام دی، اور مؤقر کتابیں آپ سے متعلق رہیں، خاص کر وہاں آپ نے بخاری شریف کا درس بھی دیا، اور دہلی کی ایک جامع مسجد میں تفسیر قرآن کا سلسلہ



بھی جاری رکھا، جس میں کثرت کے ساتھ عوام الناس کی شرکت رہی۔

۱۹۶۶ء میں علامہ بلیاوی ہی کے توسط سے ازہر ہند دارالعلوم دیوبند میں تقرر ہوا، اور مختلف علوم و فنون کی کتابیں آپ نے پڑھائیں، خاص کر مسلم شریف، بیضاوی شریف، ہدایہ ثالث وغیرہ آپ کے زیر درس رہیں اور حضرت مولانا شیخ عبدالحق صاحب اعظمیؒ کی وفات کے بعد بخاری شریف جلد ثانی کا درس آپ سے متعلق ہے، نصف صدی سے زائد عرصہ سے آپ دارالعلوم کی مسند تدریس کی زینت بنے ہوئے ہیں، آپ کی ایک قابل رشک خصوصیت ہے کہ اس وقت دارالعلوم کے ۹۵ فیصد اساتذہ آپ کے تلامذہ ہیں۔

### بیعت و سلوک

منازل سلوک طے کرنے کے لئے علامہ بلیاوی صاحبؒ نے حضرت مولانا شاہ وحی اللہ صاحب کے پاس بھیجا، اور ایک رقعہ تحریر فرمایا کہ جو کچھ علوم ظاہری دینا تھا وہ میں نے دیدیا، اب علوم باطنی اور تزکیہ نفس کے لئے آپ کی خدمت میں بھیج رہا ہوں، اور میں اس سلسلہ میں کوئی سفارش بھی نہیں کرتا، حضرت شاہ صاحب نے اس پر مسکراتے ہوئے فرمایا یہ بھی تو ایک سفارش ہے، پھر بیعت فرمالیا، آپ کی نیک طبیعت اور اخلاق کریمانہ اور کسر نفسی کی بناء پر چند دنوں ہی میں آپ حضرت شاہ صاحبؒ کے منظور نظر بن گئے، اور ایک دن بڑی محبت میں ارشاد فرمایا کہ جب بھی کوئی بیعت ہو تو تم بھی شامل ہو جایا کرو، پھر حضرت شاہ صاحبؒ کے بعد حضرت محی السنۃ مولانا شاہ ابرار الحق صاحب ہردوئی سے اصلاحی تعلق قائم فرمایا، اور بہت جلد منازل سلوک طے فرماتے ہوئے اجازت و خلافت سے سرفراز ہوئے، آپ کو علامہ بلیاوی، حضرت مولانا قاری صدیق صاحب باندوی اور حضرت مولانا محمود صاحب خلیفہ حضرت مدنی سے بھی اجازت و خلافت حاصل ہے۔

### دعوتی و اصلاحی سرگرمیاں

آپ دعوت و اصلاح اور تبلیغ و ارشاد کی غرض سے ملک و بیرون ملک کے اسفار فرماتے رہتے ہیں کئی مرتبہ انگلینڈ بھی تشریف لے گئے ہیں، اور کئی سالوں سے رمضان کے اخیر عشرہ میں مسجد ہاشم آمبور میں اعتکاف فرماتے ہیں اور دل پذیر نصیحت اور حضرات اکابر کے واقعات سناتے رہتے ہیں، اور ان من الشعر حکمتہ کے مصداق اشعار سے مزین مواعظ حسنہ سے شہر و بیرون شہر کے سینکڑوں افراد کو مستفیض فرماتے ہیں۔



نیز دارالعلوم دیوبند کی مسجد طیب میں تقریباً دو دہائیوں سے زائد سے بعد نماز عصر آپ کی وعظ و نصیحت کی مجلس منعقد ہوتی ہے، جس میں طلباء دارالعلوم کا بڑا مجمع شریک ہو کر آپ سے استفادہ کرتا رہتا ہے، مگر ان سب فضل و کمال کے باوجود آپ سر اپا تواضع، حدیث رسول صلی اللہ علیہ وسلم من تواضع اللہ رفعة اللہ کے حقیقی مصداق ہیں۔

تصنیفات

حضرت والا کی کوئی مستقل تصنیف بندہ کے علم میں نہیں آ سکی ہے، البتہ آمبور تمل ناڈو کی جامع مسجد ہاشم میں جو بیان فرمایا ہے اسے جمع کر کے جواہرات قمر نام سے کئی جلدوں میں کتاب آئی ہیں، اللہ تعالیٰ آپ کا سایہ تادیر امت مسلمہ پر بایں ہمہ فیوض و برکات قائم و دائم رکھے۔ آمین

اسناد صحیح مسلم شریف

اس سے قبل دارالعلوم دیوبند میں مسلم شریف دونوں جلدیں، حضرت مولانا حبیب الرحمن صاحب اعظمیؒ پڑھاتے تھے، انہوں نے مولانا بشیر احمد صاحب سپر وھی ہے، انہوں نے حضرت علامہ انور شاہ کشمیریؒ سے، انہوں نے حضرت شیخ الہند سے، انہوں نے حضرت نانوتویؒ سے، انہوں نے حضرت شاہ عبدالغنی مجددیؒ سے، انہوں نے حضرت شاہ محمد اسحاق محدث دہلوی سے، انہوں نے حضرت شاہ عبدالعزیز محدث دہلوی سے، انہوں نے اپنے والد حضرت شاہ ولی اللہ محدث دہلوی سے پڑھی ہے۔

اخیر کے چھ حضرات کے تذکرے باب دوم سند بخاری کے تحت آچکے ہیں، اب شروع کے تین حضرات کے تذکرے باقی ہیں وہ پیش ہیں۔

تذکرہ

حضرت العلامة مولانا حبیب الرحمن صاحب اعظمیؒ

ولادت

آپ کی پیدائش ۱۳۶۲ھ مطابق ۱۹۴۲ء میں اپنے وطن جگدیش پور ضلع اعظم گڑھ میں ہوئی ہے

تعلیم و تربیت

بنیادی تعلیم پانے کے بعد عربی کی تعلیم اولاً مدرسۃ الاصلاح سرانے میر، پھر مطلع العلوم بنارس اور دارالعلوم میو میں



حاصل کی ۱۳۸۲ھ مطابق ۱۹۶۲ء میں دارالعلوم دیوبند میں دورہ حدیث مکمل کر کے فراغت حاصل کی۔

### دورہ حدیث کے اساتذہ

بخاری شریف حضرت مولانا فخر الدین صاحب مراد آبادی سے، مسلم شریف مولانا بشیر احمد صاحب بلند شہری سے، ترمذی جلد اول علامہ ابراہیم بلیاوی سے، ترمذی جلد ثانی اور ابوداؤد حضرت مولانا فخر الحسن صاحب سے، نسائی شریف حضرت مولانا شریف الحسن صاحب سے، طحاوی حضرت مولانا اسلام الحق صاحب کوپا گنجی سے، مؤطین حضرت مولانا عبدالاحد صاحب دیوبندی سے پڑھیں۔

### تدریسی خدمات

۱۹۶۵ء میں جامعہ اسلامیہ بنارس میں مدرس کی حیثیت سے تقرری ہوئی، تقریباً ۱۶ سولہ سال تک مختلف علوم و فنون کی کتابوں کا درس دیا، ۱۹۸۰ء میں موثر فضلاء دارالعلوم دیوبند کی طلب پر دیوبند تشریف لائے، اور عالمی موثر کی نظامت اور ماہنامہ القاسم کی ادارت کے فرائض انجام دینا شروع کیا، ۱۹۸۲ء میں دارالعلوم دیوبند میں مدرس مقرر ہوئے، پھر ماہ صفر ۱۴۰۵ھ میں تدریس کے ساتھ ماہنامہ دارالعلوم کی ادارت کی ذمہ داری بھی آپ کو سپرد کی گئی، جسے وفات تک حسن و خوبی کے ساتھ انجام دیتے رہے، ۱۴۲۰ھ میں ردیسیائیت کمیٹی کے نگران اور پھر ناظم مقرر کئے گئے۔

آپ نے تدریسی خوبیوں کے ساتھ بتدریج ترقی کرتے ہوئے دورہ حدیث کے استاذ مقرر ہو کر مختلف حدیث کی کتابوں کا درس دیا، وفات سے قبل مسلم شریف آپ کے زیر درس رہی، آپ کا سبق نہایت محقق، مدلل اور محول ہوتا تھا، خاص کر فن اسماء رجال پر آپ کو مہارت حاصل تھا، اس سلسلہ میں آپ کی بڑی شہرت تھی، آپ دارالعلوم دیوبند کے مایہ ناز محدث تھے۔

### تصانیف

آپ متعدد کتابوں کے مصنف ہیں، چھوٹی بڑی تقریباً تیس کتب در سائل آپ کے قلم سے صادر ہوئے ہیں، جن میں سے چند یہ ہیں، (۱) آپ کے مضامین کا مجموعہ مقالات حبیب کے عنوان سے تین جلدوں میں شائع ہو چکا ہے، اسی طرح شرح نزہۃ الخواطر، شرح مقدمہ شیخ عبدالحق، شیوخ الامام ابی داؤد السجستانی (عربی) تذکرہ علماء اعظم گڑھ، اجودھیا کے اسلامی آثار وغیرہ ذالک



وفات:

آپ کی وفات ۱۲ مئی ۲۰۲۱ء کو دیوبند میں ہوئی کل عمر ۸۰ سال ہوئی۔

تذکرہ

حضرت مولانا بشیر احمد خاں صاحب بلند شہری

نام و نسب

الشیخ بشیر احمد بن عبدالشکور خاں البرنی، بلند شہری ثم الدیوبندی

ولادت

معلوم نہیں ہو سکی۔

تعلیم و تربیت

ابتدائی تعلیم اپنی بستی میں پا کر عربی کی تعلیم شروع کی، پھر دارالعلوم دیوبند میں داخلہ لیکر ۱۳۴۰ھ مطابق ۱۹۲۱ء میں دارالعلوم دیوبند سے فراغت حاصل کی۔

تدریسی خدمات

مختلف جگہ تدریسی خدمات انجام دینے کے بعد ۱۳۶۲ھ مطابق ۱۹۴۳ء میں دارالعلوم دیوبند میں استاذ کی حیثیت سے تقرری ہوئی، مختلف کتابیں پڑھاتے ہوئے علیا کے استاذ بن کر حدیث کی مختلف کتابیں پڑھائیں، خاص طور سے مسلم شریف کا درس کئی سال تک رہا۔

۱۳۸۴ھ مطابق ۱۹۶۴ء میں آپ کو دارالعلوم دیوبند کا نائب مہتمم بنایا گیا، اور اخیر تک اس اہم ذمہ داری کو بحسن

خوبی انجام دیتے رہے

فضل و کمال

آپ حدیث و فقہ کے ساتھ علم ہیئت، علم کلام اور علم منطق میں مہارت رکھتے تھے، سادہ طبیعت، بااخلاق علم و عمل میں ہم آہنگ، متبع سنت تھے حضرت شیخ الحدیث مولانا نصیر احمد خاں صاحب بلند شہری کے برادر اکبر اور استاذ و مربی تھے۔



وفات

۸ جمادی الثانیہ ۱۳۸۶ھ مطابق ۲۴ دسمبر ۱۹۶۶ء میں انتقال ہوا اور مزار قاسمی میں مدفون ہیں۔ ۱۔

تذکرہ

امام العصر الشیخ المحدث حضرت العلامة المولانا محمد انور شاہ  
الکشمیری

نام و نسب

هو امام العصر مسند الوقت الجہد الكبير الشیخ العلامة محمد انور شاہ بن معظم شاہ بن  
الشاہ عبد الكبير الکشمیری ثم الدیوبندی رحمة الله عليه.

آپ کا سلسلہ نسب عارف باللہ شیخ مسعود زوری کشمیری سے جاملتا ہے، آپ کے آبا و اجداد کا اصل وطن بغداد تھا، وہاں سے لاہور کوچ کئے پھر وہاں سے ملتان آئے پھر وہاں سے کشمیر میں آ کر سکونت اختیار کی۔

آپ کے والد محترم حضرت مولانا معظم شاہ بہت بڑے عالم ربانی زہد و تقویٰ سے متصف اور اپنے علاقہ کے پیر و مرشد تھے، آپ کا خاندان علم و فضل کے لحاظ سے کشمیر میں ممتاز خاندان سمجھا جاتا تھا۔

ولادت

آپ کی پیدائش ۲۷ شوال المکرم ۱۲۹۲ھ مطابق ۱۶ اکتوبر ۱۸۷۵ء بروز شنبہ بوقت صبح اپنے نانہال میں بمقام  
دوداں، وادی لولاب مضافات کشمیر میں ہوئی۔

تعلیم و تربیت

جب آپ چار سال کے ہوئے تو اپنے والد محترم سے قرآن پڑھنا شروع کیا، آپ کے اندر غیر معمولی ذہانت و ذکاوت اور بے مثال قوت حافظہ شروع ہی سے موجود تھی، بنا بریں ڈھیڑھ سال کی قلیل مدت میں قرآن کریم کے ساتھ فارسی کی چند ابتدائی کتابیں ختم کر کے علوم متداولہ کی تحصیل میں مشغول ہو گئے، ابھی ۱۴ سال کی عمر تھی کہ اپنے وطن کو چھوڑ کر ہزارہ کے مدارس میں تین سال تک مختلف علوم و فنون میں دست گاہ حاصل کر لی، مگر دارالعلوم دیوبند کی شہرت سن



کردیو بند آنے کے لئے بے چین تھے، چنانچہ کشمیر سے دیوبند تشریف لائے۔

۱۳۱۰ھ مطابق ۱۸۹۲ء میں دارالعلوم دیوبند میں داخلہ لیا، اس وقت حضرت شیخ الہندؒ صدارت پر متمکن تھے، پہلی نظر میں استاذ نے شاگرد کو اور شاگرد نے استاذ کو پہچان لیا، حضرت شیخ الہندؒ اور دیگر مشائخ وقت سے تفسیر و حدیث کی کتابیں شروع کیں اور چار سال یہاں رہ کر یہاں کے ماہرین فن سے اکتساب فیض کیا، طالب علمی ہی کے زمانہ میں علمی گہرائی و گیرائی کے اعتبار سے تمام طلباء میں فائق نظر آ رہے تھے، بعض عارفین اور اہل باطن آپ کے متعلق یہ تاثر پیش کرتے نظر آ رہے تھے:

انہ عسی ان یکون له شان

اور بعض اہل دل اپنی فراست سے آپ کے متعلق کہتے تھے:

انہ سیکون غزالی عصرہ و رازی دھرہ۔

بہر حال اسی امتیازی شان کے ساتھ ۱۳۱۲ھ میں دارالعلوم دیوبند سے فراغت حاصل کی۔

فراغت کے بعد راہ سلوک

فراغت کے بعد حضرت امام ربانی مولانا رشید احمد گنگوہیؒ کی خدمت میں حاضر ہوئے، اور سند حدیث حاصل کرنے کے ساتھ باطنی فیوض سے بھی مستفیض ہوئے، اور روحانی اعتبار سے بھی اجازت و خلافت سے سرفراز ہوئے۔

درس و تدریس

دارالعلوم سے فراغت کے بعد ۱۳۱۵ھ میں جب مدرسہ امینیہ دہلی کی بنیاد رکھی گئی، تو آپ کا صدر المدرسین کے عہدے پر انتخاب کیا گیا، اور وہاں آپ نے ساڑھے چار سال تک مختلف علوم و فنون کی کتابوں کا درس دیا، پھر ۱۳۰۲ھ میں دہلی چھوڑ کر کشمیر تشریف لے گئے، اور وہاں اپنے علاقہ میں فیض عام نام سے ایک مدرسہ قائم کیا، اور تعلیم و تعلم کے ساتھ وہاں جو بدعات و خرافات رائج تھے اس کا خاتمہ کیا، اور لوگوں کی اصلاح حال کی برابر فکریں کرتے رہے۔

پھر ۱۳۲۳ھ مطابق ۱۹۰۵ء میں حج بیت اللہ کے لئے تشریف لے گئے، حج و عمرہ سے فراغت کے بعد کچھ مدت کے لئے وہاں قیام رہا، اور حجاز کے کتب خانوں سے استفادہ کیا، اور شیخ حسین بن محمد الجسر الطرابلسی صاحب الحمیدیہ سے سند حدیث حاصل کی، اس کے بعد وطن تشریف لے آئے، لیکن دل میں مدینہ میں قیام اور قرب نبی صلی اللہ علیہ وسلم کا



غلبہ تھا، اس لئے مدینہ کی طرف ہجرت کرنے کا ارادہ بنالیا، مگر اس سے قبل ۱۳۲۷ھ میں دیوبند تشریف لائے، اور حضرت شیخ الہندؒ سے اس خیال کا اظہار فرمایا تو حضرت شیخ الہند نے ارادہ فسخ کر کے دارالعلوم دیوبند میں قیام کا حکم صادر فرمایا، چنانچہ آپ دارالعلوم میں کئی سال تک درس و تدریس کی خدمت انجام دیتے رہے، اور بغیر تنخواہ کے تقریباً چھ یا سات سال تک دیگر علوم و فنون کی کتابوں کے ساتھ صحاح ستہ میں بعض کتب حدیث کا کامیاب درس خالص لوجہ اللہ دیتے رہے، اس وقت تک حافظ محمد احمد صاحبؒ کے مہمان رہے، ۱۳۳۳ھ کے اواخر میں جب حضرت شیخ الہند نے سفر جاز کا قصد فرمایا اور وہاں آپ کو لمبا قیام کرنا تھا، تو اپنی جانشینی کا فخر شاہ صاحب کو بخشا، چنانچہ تقریباً ۱۳ سال تک آپ نے دارالعلوم دیوبند میں حضرت شیخ الہند کی زیر درس کتاب بخاری شریف اور ترمذی شریف کا درس دیا، اور صدر المدرسین کے منصب پر بھی آپ ہی فائز رہے، اور نہایت تحقیق و اتقان کے ساتھ حدیث کی سند و متن سے متعلقات کتب شروح و حواشی کے سمندر کی تہہ تک پہنچ کر انمول موتی نکالتے اور طالبان علوم نبوت کو سیراب کرتے، ائمہ کے مذاہب اور ان کے دلائل کی چھان بین کرتے ہوئے متقدمین کی کتابوں سے باریکیاں نکال کر نقد و تبصرہ کرتے کہ طلباء عیش عیش کرنے لگتے

۱۳۴۶ھ مطابق ۱۹۲۷ء کے اوائل میں اہتمام دارالعلوم سے بعض اختلافات کے باعث آپ فرائض ضدارت سے دست کش ہو کر جنوبی ہند ڈھانیل گجرات تشریف لے گئے، اور آپ کے ساتھ بعض طلباء بھی ساتھ چلے گئے، وہاں ایک مدرسہ جامعہ اسلامیہ کے نام سے قائم تھا، حضرت کے تشریف لے جانے سے چار چاند لگ گیا، اور دور دراز سے طالبان علوم نبوت آ کر آپ سے اکتساب فیض کرتے اور سند حدیث حاصل کرتے، آپ نے وہاں ۱۳۵۱ھ تک درس کا سلسلہ جاری رکھا، پھر ڈھانیل کے قیام کے دوران ہی بوا سیر اور دیگر امراض نے آپ کو جکڑ لیا، تو آپ وہاں سے دیوبند (جس کو آپ نے وطن اقامت بنالیا تھا) تشریف لے آئے، اور درس و تدریس کا باضابطہ سلسلہ رک گیا۔

نامور تلامذہ

آپ کے تلامذہ کی تعداد تو ہزاروں سے متجاوز ہے، چند نامور یہ ہیں، حضرت حکیم الاسلام قاری محمد طیب صاحب، حضرت مولانا شاہ عبدالقادر صاحب رائے پوری، حضرت مولانا بدر عالم میرٹھی، حضرت مولانا یوسف بنوری، حضرت مولانا سعید احمد اکبر آبادی وغیرہم۔

علمی قدر و منزلت

آپ حفظ و اتقان کے اعلیٰ معیار پر فائز تھے، قدرت نے آپ کو ایسا عدیم النظیر حافظہ عطا فرمایا تھا، ایک مرتبہ جس



کتاب کو دیکھ لیتے برہا برس مطالب و مضامین تو درکنار عبارتیں تک مع صفحات و سطور کی یاد رہتیں، آپ کا مطالعہ اس قدر بڑھتا چلا جاتا تھا کہ جملہ علوم و فنون کے خزانے ان کے دامن جستجو کی وسعتوں کو مطمئن اور تشنگی علم کو سیراب نہ کر سکتے تھے، صحاح ستہ کے علاوہ اکثر کتابیں تقریباً برنوک زبان تھیں، حضرت شیخ الاسلام مدنی نے فرمایا کہ ایک مرتبہ تجھ سے حضرت شاہ صاحب نے فرمایا جب میں کسی کتاب کا سرسری مطالعہ کرتا ہوں ان کے مباحث محفوظ رکھنے کا ارادہ بھی نہیں ہوتا ہے، تب بھی پندرہ سال تک اس کے مضامین مجھے محفوظ رہتے ہیں، حضرت تھانویؒ نے فرمایا کہ جب شاہ صاحب میرے پاس آ کر بیٹھتے ہیں تو میرا قلب ان کی علمی عظمت کا دباؤ محسوس کرتا ہے۔

حضرت علامہ سید سلیمان ندویؒ نے حضرت شاہ کی وفات پر معارف میں لکھا تھا کہ ان کی مثال اس سمندر کی سی تھی، جس کی اوپر کی سطح ساکن لیکن اندر کی سطح موتیوں کے گراں قیمت خزانوں سے معمور ہوتی ہے۔

مصر کے مشہور زمانہ عالم سید رشید رضا صاحب جب دیوبند تشریف لاتے اور شاہ صاحب سے جب ملاقات ہوتی تو بے ساختہ بار بار کہتے تھے:

ما رأیت مثل هذا الاستاذ الجلیل، اور مصر جا کر اپنے رسالہ النار میں ان کی جلالت علمی و عظمت شان کا اعتراف کیا۔

### اصلاحی و سیاسی کارنامہ

آپ قادیانیت کے بالکل خلاف اور سخت نفرت کرنے والے تھے، قادیانیت کے خلاف آپ نے مناظرے بھی کئے اور رد قادیانیت پر کتابیں بھی لکھیں، اسی طرح ملکی سیاست میں بھی آپ نے حصہ لیا، اس سلسلہ میں آپ حضرت شیخ الہند کے پیروکار اور برطانوی حکومت کے سخت مخالف تھے، جمعیتہ العلماء ہند کے مجلس عاملہ کے آپ رکن اعلیٰ تھے۔

### تصانیف

آپ نے متعدد کتابیں بھی تصنیف فرمائی ہیں جیسے:

تعلیقات علی فتح القدیر لابن الہمام الی کتاب الحج، تعلیقات علی الاشباہ والنظائر، تعلیقات علی صحیح مسلم، عقیدۃ الاسلام فی حیاة عیسیٰ علیہ السلام، اکفار الملحدين فی ضروریات الدین، نیل الغرقدين، فی مسئلة رفع الیدین، کشف الستر عن صلاة الوتر، مشکلات القرآن.

اسی طرح کے آپ کی درسی افادات کو آپ کے خاص شاگردوں نے جمع کر کے لکھا ہے، جیسے درس ترمذی کا نام



عرف الشذی، جو مطبوع ترمذی کے ساتھ لاحق ہے، اور ذریں بخاری کا نام فیض الباری، جس کو علامہ بدر عالم میرٹھی نے جمع کیا ہے، اسی طرح ترمذی کی تقریر پر اضافہ کر کے علامہ یوسف بنوری نے معارف السنن تحریر کی ہے۔

وفات

آپ کی وفات ۳ صفر المظفر ۱۳۵۲ھ مطابق ۱۹۳۳ء کو ۶۰ سال کی عمر میں دیوبند میں ہوئی اور مزار نوری عید گاہ کے قریب مدفون ہوئے۔ ۱

## اسناد سنن ابی داؤد

دارالعلوم دیوبند میں، ابوداؤد شریف دو حضرات پڑھاتے ہیں۔

جلد اول، حضرت مولانا مفتی امین صاحب پالپوری مدظلہ، انہوں نے حضرت علامہ مولانا محمد حسین بہاری سے پڑھی ہے، ان سے حضرت مولانا سید اصغر حسین صاحب دیوبندی نے روایت کی ہے۔

جلد ثانی: حضرت مولانا مجیب اللہ گونڈوی مدظلہ پڑھاتے ہیں، انہوں نے حضرت مولانا عبد الاحد دیوبندی سے پڑھی ہے ان سے حضرت شیخ الاسلام مولانا حسین احمد مدنی نے روایت کی ہے، اور علامہ محمد حسین بہاری کو بھی حضرت مدنی سے اجازۃ سند حاصل ہے، پھر دونوں کو یعنی حضرت مولانا اصغر حسین دیوبندی اور حضرت مدنی کو حضرت شیخ الہند حضرت مولانا محمود حسن دیوبندی سے سند حاصل ہے ان کو حجۃ الاسلام حضرت نانوتویؒ سے ان کو شاہ عبدالغنی مجددی سے ان کو شاہ محمد اسحاق دہلوی سے ان کو شاہ عبدالعزیز محدث دہلوی سے ان کو اپنے والد حضرت شاہ ولی اللہ محدث دہلوی سے سند حاصل ہے (اخیر کے آٹھوں حضرات کے تذکرے اوپر آچکے ہیں)

تذکرہ

حضرت مولانا مفتی امین صاحب پالن پوری دامت برکاتہم

نام و نسب

آپ کا نام محمد امین، حضرت شیخ مولانا مفتی سعید احمد صاحب پالن پوریؒ کے بھائی ہیں اس لئے سلسلہ نسب بعینہ وہی ہے۔



## ولادت

آپ کی پیدائش ۱۵ جنوری ۱۹۵۲ء میں شمالی گجرات کے ضلع بناس کاٹھا کے علاقہ پالنپور کے ایک گاؤں کالیٹرہ میں ہوئی ہے۔

## تعلیم و تربیت

جب حضرت شیخ پالن پوری دارالعلوم دیوبند میں زیر تعلیم تھے، تو حضرت مفتی محمد امین صاحب اپنے برادر مکرم کے ہمراہ ۱۹۶۲ء میں دیوبند تشریف لائے، اور ابتدائی تعلیم کے بعد قرآن کریم دو سال میں حفظ کیا، جب حضرت شیخ مفتی سعید احمد صاحب پالنپوری دارالعلوم دیوبند سے فراغت کے بعد دارالعلوم اشرفیہ راندری سورت گجرات میں مدرس ہوئے، تو آپ بھی ان کے ہمراہ راندری سورت چلے گئے، اور وہاں حفظ قرآن کا دور مکمل کیا، اور فارسی کی کتابیں پڑھیں، اور عربی اول، دوم، سوم کی تعلیم دارالعلوم اشرفیہ راندری میں حاصل کی، پھر مدرسہ مظاہر علوم سہارنپور میں داخلہ لیا، اور شرح جامی علامہ صدیق کشمیری سے پڑھی، اور مختصر المعانی اور دیگر کتابیں مظاہر علوم میں پڑھیں، پھر اعلیٰ تعلیم حاصل کرنے کے لئے دارالعلوم دیوبند میں داخلہ لیا، مشکوٰۃ شریف ہدایہ آخرین وغیرہ کتابیں پڑھ کر اپنے برادر مکرم حضرت شیخ مفتی سعید احمد صاحب پالن پوری کے پاس راندری سورت چلے گئے، اور شرح عقائد نسفی اور ترمذی شریف مکمل حضرت مفتی صاحب پالن پوری سے اور جلالین شریف حضرت شیخ الحدیث شیخ طریقت حضرت مولانا محمد رضا صاحب اجمیری قدس سرہ سے پڑھیں، پھر ۱۳۹۲ھ مطابق ۱۹۷۲ء میں پھر دارالعلوم دیوبند آ کر دورہ حدیث میں داخلہ لیا اور ۱۳۹۳ھ میں دورہ حدیث سے فراغت کے بعد تکمیل ادب اور پھر مشق افتاء کیا۔

## دورہ حدیث کے اساتذہ

بخاری شریف آپ نے تین اساتذہ سے پڑھی ہے۔

حضرت مولانا فخر الحسن صاحب مراد آبادی سے، حضرت مولانا شریف الحسن دیوبندی اور حضرت مولانا مفتی محمود الحسن گنگوہی سے، مسلم شریف حضرت مولانا عبد الاحد صاحب دیوبند سے پڑھی ہے، ترمذی شریف بھی تین حضرات سے پڑھی، پہلے راندری میں حضرت مفتی سعید احمد صاحب پالن پوری سے، حضرت مولانا فخر الحسن صاحب مراد آبادی سے، اور حضرت مولانا معراج الحق صاحب دیوبند سے ترمذی کے ساتھ شامل بھی پڑھی، ابوداؤد شریف حضرت مولانا محمد حسین بہاری سے پڑھی ہے، نسائی شریف حضرت مولانا نعیم صاحب دیوبند سے اور ابن ماجہ حضرت مولانا انظر شاہ



صاحب کشمیری سے، طحاوی حضرت مولانا نصیر احمد خاں صاحب بلند شہری سے، موطا امام مالک حضرت مولانا مفتی نظام الدین صاحب اعظمی سے، موطا امام محمد حضرت مولانا سالم صاحب قاسمی دیوبندی (سابق مہتمم دارالعلوم وقف) سے پڑھی ہے، یہ تمام اساتذہ حضرت شیخ الاسلام مدنی کے شاگرد ہیں، ان کو حضرت شیخ الہند سے سند حاصل ہے (اور حضرت شیخ الہند کی سند اوپر گزر چکی)۔

### مدرسی خدمات

فراغت کے بعد ۱۳۹۵ھ مطابق ۱۹۷۵ء میں مدرسہ کنز مرغوب پٹن شمالی گجرات میں تقرری ہوئی، یہاں دو سال میں مشکوٰۃ شریف، نور الانوار وغیرہ کتابیں پڑھائیں، پھر دارالعلوم تاراپور گجرات چلے گئے، اور یہاں بھی دو سال میں ابوداؤد شریف، مشکوٰۃ شریف، ہدایہ وغیرہ کتابیں پڑھائیں، پھر دارالعلوم وڈالی ضلع ساہیوال گجرات میں بھی دو سال رہ کر مختلف کتابیں پڑھائیں۔

۱۴۰۲ھ مطابق ۱۹۸۲ء میں دارالعلوم دیوبند میں آپ کی تقرری ہوئی، اس وقت سے لیکر اب تک یعنی تقریباً چھتیس سال سے آپ نے دارالعلوم میں مختلف کتابوں کا درس دیا ہے، جیسے مشکوٰۃ شریف، ہدایہ آخرین، نسائی شریف وغیرہ، اس وقت دورہ حدیث میں ابوداؤد شریف جیسی مایہ ناز کتاب کا سبق آپ سے متعلق ہے، آپ کا درس اپنے براہِ محترم حضرت شیخ پالن پوری کے طرز و انداز میں محقق و مدلل مفصل اور مرتب ہوتا ہے، طلباء کے مابین آپ کا سبق بہت مقبول ہے۔

### آپ کی تصانیف

آپ درس و تدریس کے ساتھ تصنیف و تالیف کا بھی سلسلہ قائم کئے ہوئے ہیں، مختلف کتابیں مختلف موضوعات پر طبع ہو کر منظر عام پر آ چکی ہیں، جیسے (۱) اصلاح معاشرہ (۲) آداب اذان و اقامت (۳) الفوز الکبیر کی شرح الخیر الکثیر (۴) ادلہ کاملہ کی تسہیل (۵) ایضاح الادلہ کی تعلیق (۶) رضا خانیت کا تعارف و تعاقب (۷) فتاویٰ دارالعلوم دیوبند کی ۱۳ سے ۱۸ تک چھ جلدوں کی ترتیب و تعلیق (۸) مطبوعہ فتاویٰ دارالعلوم دیوبند کی جلد اول اور دوم کی ترتیب جدید و تعلیق (۹) دنیا کب تباہ ہوگی (۱۰) آب حیات (یہ موصوف کی خود سوانح اور مسلک دیوبند کی وضاحت ہے) (۱۱) تین نادر سبق (۱۲) تین نادر تحفے (۱۳) حیات امین۔

اللہ تعالیٰ آپ کا سایہ تادیر امت مسلمہ پر بایں ہمہ فیوض و برکات قائم و دائم رکھے۔ آمین۔ ۱



## تذکرہ

امام المنطق والفلسفہ حضرت مولانا محمد حسین شہیر علامہ بہاری صاحبؒ

نام و نسب

محمد حسین بن فرمان علی سینٹاڑھی، علامہ بہاری ملا بہاری سے ملقب تھے۔

ولادت

آپ کی پیدائش ۱۳۲۱ھ مطابق ۱۹۰۳ء میں بسا ضلع سینٹاڑھی بہار میں ہوئی ہے۔

تعلیم و تربیت

آپ نے ابتدائی تعلیم اپنے گاؤں بسا کے مکتب میں حاصل کرنے کے بعد مدرسہ اسلامیہ ڈھاکہ (چمپارن بہار) کا سفر کیا، وہاں آپ نے فارسی سے شرح جامی تک تعلیم پائی، پھر دارالعلوم مئو تشریف لے گئے، جہاں مختصر المعانی سے تعلیم شروع کی، اور یہاں کے اساتذہ خاص کر حضرت مولانا عبداللطیف نعمانی اور محدث کبیر حضرت مولانا حبیب الرحمن صاحب اعظمی سے مختلف کتابیں پڑھیں، پھر مدرسہ الشرح سنبھل میں تعلیم پا کر مدرسہ مظاہر علوم سہارنپور تشریف لائے، اور ایک سال رہ کر یہاں کے اکابر علماء سے اکتساب فیض فرمایا، پھر دارالعلوم دیوبند تشریف لائے، اور ۱۳۴۵ھ میں داخلہ لیکر مشکوٰۃ شریف وغیرہ کتابیں پڑھیں، اور ۱۳۴۶ھ تا ۱۳۴۷ھ میں دورہ حدیث سے فراغت حاصل کی۔

دورہ حدیث کے اساتذہ

بخاری شریف حضرت شیخ الاسلام مولانا حسین احمد مدنی سے پڑھی، دیگر کتب حدیث، حضرت مولانا اعزاز علی امروہی، علامہ ابراہیم بلیاوی، علامہ ادریس کاندھلوی (صاحب التعلیق صحیح) سے پڑھیں، اور حضرت مولانا سید اصغر حسین دیوبندی سے، ابوداؤد، علامہ مرتضیٰ حسن چاند پوری سے مؤطا امام مالک پڑھیں۔

تدریسی خدمات

فراغت کے بعد مدرسہ شاہ بہلول سہارنپور میں تقرری ہوئی، ایک سال کے بعد مدرسہ اشرفیہ راندر گجرات تشریف لے گئے، یہاں دو سال درس دیا، پھر مدرسہ صدیقیہ پھانگ جش خاں دہلی تشریف لے گئے، جہاں چودہ سال تک



پڑھایا، پھر ۱۳۶۷ھ مطابق ۱۹۴۸ء میں دارالعلوم دیوبند میں تقرری ہوئی، دارالعلوم دیوبند میں پینتالیس سال تک تدریسی خدمت انجام دی، نیچے سے اوپر تک کی تمام کتابیں پڑھائیں، دورۂ حدیث میں بخاری شریف کو چھوڑ کر تمام کتابیں پڑھائیں (بخاری شریف صدر المدرسین کے لئے وہاں مخصوص ہے اس لئے شاید موقع نہیں ملا)

### بیعت و سلوک

آپ نے اپنا اصلاحی تعلق حضرت شیخ الاسلام بدئی سے قائم کیا، اور منازل سلوک کو طے کیا۔

### تصنیف

آپ کی مستقل طور سے کوئی تصنیف نہیں ہے مگر ہزاروں تلامذہ جنہوں نے اکتساب فیض کر کے تصنیفی، سیاسی، اصلاحی دینی، سماجی اور دیگر علمی کارنامے انجام دیئے ہیں، یہ سب آپ کے لئے صدقہ جاریہ ہے

### فضل و کمال

آپ بڑے ذہین، ذی ہوش، بیدار مغز، بڑے علماء میں آپ کا شمار ہے، حدیث، فقہ کے علاوہ منطق و فلسفہ کے امام اور ماہر فن سمجھے جاتے تھے، عابد، زاہد اور ورع تقویٰ سے متصف تہجد کے پابند، صف اول میں نماز پڑھنے کے عادی تھے، آپ کی طبیعت کھلی ہوئی تھی، ملنسار اور ظریف الطبع انسان تھے۔

### وفات

آپ کی وفات ۵/۶ یا ۶/۷ رجب المرجب ۱۴۱۲ھ مطابق ۱۲/ جنوری ۱۹۹۲ء میں دارالعلوم دیوبند میں ہوئی، اور مزار قاسمی دیوبند میں مدفون ہیں، نوے سال سے زیادہ عمر پائی اللہ کروٹ کروٹ راحت نصیب فرما کر اعلیٰ علیین میں جگہ نصیب فرمائے۔ آمین۔ ۱

### تذکرہ

علامہ محدث سید اصغر حسین دیوبندیؒ

### نام و نسب

آپ کا نام اصغر حسین والد شاہ محمد حسن دیوبندیؒ ہیں، آپ میاں جی دیوبندی سے مشہور تھے، آپ کا خاندان تقدس ۱ حوالہ ماخوذ مستقار: ماہنامہ دارالعلوم دیوبند فروری ۱۹۹۲ء کاروانِ ہفتہ ۲۲۷



و بزرگیت میں مسلم رہا ہے، آپ کا گھرانہ علم و عمل میں یکساں تھا۔

ولادت

آپ کی پیدائش ۱۲۹۴ھ مطابق ۱۸۷۷ء میں دیوبند میں ہوئی۔

تعلیم و تربیت

بنیادی تعلیم ناظرہ قرآن شریف اور فارسی میں گلستاں تک اپنے والد محترم سے ہی حاصل کی

۱۳۱۰ھ مطابق ۱۸۹۲ء میں دارالعلوم دیوبند میں داخلہ لیکر عربی اول سے تعلیم کا آغاز فرمایا اور دورہ حدیث تک پوری

تعلیم دارالعلوم ہی میں مکمل کی، ۱۳۲۰ھ مطابق ۱۹۰۲ء میں دورہ حدیث سے فراغت حاصل کی۔

دورہ حدیث کے اساتذہ

آپ نے بخاری شریف، ترمذی شریف، حضرت شیخ الہند سے پڑھی، باقی تمام کتب میں حضرت شیخ الہند سے

اجازت سند حاصل ہے، اور دیگر حدیث کی کتابیں اس وقت کے دیگر مشائخ رحمہم اللہ سے پڑھیں۔

مدریسی خدمات

فراغت کے بعد حضرت شیخ الہند نے جون پور کی اٹالہ مسجد کے مدرسہ کے صدر المدرسین بنا کر بھیجا، سات سال تک

تشنگان علوم دینیہ کو سیراب کرنے کے ساتھ مسلمانان جو نیور کو اپنے علوم ظاہری و باطنی سے سرفراز کیا، ۱۳۲۸ھ میں جب

ارباب دارالعلوم نے ماہنامہ رسالہ القاسم جاری کرنے کا ارادہ کیا، تو آپ کو جون پور سے بلا کر اس کام پر مامور کیا، اسی

کے ساتھ مختلف کتابوں کے اسباق بھی سپرد تدریس کئے گئے، آپ کے زیر درس اکثر تفسیر حدیث کی کتابیں رہتی تھیں۔

آپ کو علوم دینیہ علم حدیث تفسیر، فقہ وغیرہ میں مہارت ہونے کے ساتھ علم فرائض میں خاص کر ملکہ حاصل تھا، آپ

کا ابوداؤد شریف کا درس بہت مشہور تھا، آپ کی تقریر مختصر مگر جامع ہوتی تھی، درس ابوداؤد اس انداز کا تھا کہ حدیث کا

مفہوم دل میں اتر جاتا اور تمام شبہات خود بخود کا فور ہو جاتے۔

فضل و کمال

آپ نہایت متواضع، منکسر المزاج، خوش اخلاق، علم و فضل، زہد و تقویٰ سے متصف اور اتباع سنت کے مجسم پیکر اور

حق و صداقت کے علمبردار تھے، پابندی اوقات میں بے مثال تھے، خاموش مزاجی اور سادگی آپ کی نمایاں صفات تھیں،



آپ کو تعویذات کے فن میں مہارت تامہ حاصل تھی، مسلمانوں کے علاوہ غیر مسلم آپ کے تعویذات سے فیض حاصل کرتے تھے، اس خدمت کا دائرہ بہت وسیع تھا۔

### بیعت و سلوک

آپ کا اصلاحی تعلق آپ کے اپنے بزرگ ماموں حضرت میاں جی منے شاہ صاحب سے تھا ان سے خلافت و اجازت بھی حاصل تھی، نیز آپ کو حضرت حاجی امداد اللہ مہاجر کی سے بھی اجازت و خلافت حاصل تھی۔

### دار المسافرین کی تعمیر

آپ نے دیوبند میں ایک مسافر خانہ تعمیر کرایا تھا، اور اپنے خاندانی مکتب جوان کے والد صاحب کے بعد بند ہو گیا تھا دوبارہ جاری کیا، اب یہ مدرسہ اصغریہ کے نام سے ایک بڑی تعلیم گاہ میں تبدیل ہو چکا ہے، جہاں حفظ و قرأت کی بہترین تعلیم ہورہی ہے۔

### تصانیف

آپ کی چھوٹی بڑی ۳۵ تصانیف ہیں جن میں سے چند یہ ہیں:

الورد الذکی (اس میں حضرت شیخ الہند کی تقریر ترمذی کو جمع کیا ہے) الفتاویٰ المحمدیہ (اس میں احادیث رسول صلی اللہ علیہ وسلم کو جمع کر کے جواب حدیث سے ہی دیا ہے) القول المتین فی الاقامة والتأذین، حیات شیخ الہند، مفید الوارثین فی الفرائض وغیرہ ذالک۔

### وفات

۱۳۶۳ھ کے اواخر میں اپنے متوسلین کی دعوت پر گجرات تشریف لے گئے، راندیر میں قیام تھا، اچانک حرکت قلب بند ہو گئی، اور ۲۲ محرم الحرام ۱۳۶۴ھ بروز دوشنبہ داعی اجل کو لبیک کہا وہیں مدفون ہوئے۔

### ابوداؤد جلد ثانی

حضرت مولانا مجیب اللہ صاحب پڑھاتے ہیں انہوں نے حضرت مولانا عبد الاحد دیوبندی سے پڑھی ہے، ان کو سند حاصل ہے حضرت مدنی سے ان کو حضرت شیخ الہند سے۔



## تذکرہ

## حضرت مولانا مجیب اللہ صاحب گوٹہ وی مدظلہ

## ولادت

آپ کی پیدائش ۱۹۵۲ء میں موضع جوڑھا ضلع گوٹہ یوپی میں ہوئی

## تعلیم و تربیت

ابتدائی تعلیم یعنی پرائمری پنجم تک مدرسہ عثمانیہ اثیا تھوک بازار گوٹہ میں پانے کے بعد مدرسہ نور الاسلام بہرائچ میں داخلہ لیکر عربی تعلیم کا آغاز فرمایا، اور عربی کی بنیادی کتابیں یعنی عربی سوم تک پڑھی (اس وقت درجہ بندی نہیں ہوتی تھی) اس کے بعد ۱۹۶۷ء میں دارالعلوم دیوبند میں داخلہ لیا، اور عربی چہام سے دورہ حدیث تک یہیں تعلیم پائی اور ۱۳۹۲ھ ۱۹۷۳ء میں دورہ حدیث سے فراغت حاصل کی اور ۱۹۷۳ء میں دارالعلوم میں مشق افتاء کیا۔

## دورہ حدیث شریف کے اساتذہ

بخاری شریف اولاً حضرت مولانا فخر الدین صاحب مراد آبادی سے شروع کی، ۲۱ صفر کو حضرت کا انتقال ہونے کے بعد ایک ہفتہ حضرت قاری طیب صاحب نے پڑھائی، پھر ایک ہفتہ حضرت مولانا فخر الحسن صاحب نے پڑھائی، پھر ہنگامی مجلس شوریٰ نے جلد اول بخاری کا درس حضرت مولانا شریف الحسن صاحب دیوبندی کے سپرد کیا، اور بخاری جلد ثانی حضرت مفتی محمود الحسن صاحب گنگوہیؒ نے مکمل پڑھائی، ترمذی شریف حضرت مولانا فخر الحسن صاحب نے، شمائل ترمذی حضرت مولانا معراج الحق صاحب نے، مسلم شریف حضرت مولانا شریف الحسن صاحب نے، ابوداؤد شریف حضرت مولانا عبدالاحد صاحب نے، نسائی شریف حضرت مولانا محمد حسین عرف ملا بہاری نے، ابن ماجہ مولانا نظر شاہ نے، طحاوی حضرت شیخ نصیر احمد خاں صاحب نے، موطا امام مالک حضرت مولانا نعیم احمد صاحب نے موطا امام محمد حضرت مولانا اسلام الحق صاحب نے، ان کے انتقال کے بعد حضرت مولانا سالم صاحب قاسمیؒ نے مکمل کرائی۔

## تدریسی خدمات

فراغت کے بعد اولاً مدرسہ اسلامیہ جوڈھپور راہ جستان میں ایک سال صدر المدرسین مقرر ہوئے، اور چند کتابیں



پڑھائی، پھر ۱۹۷۵ء میں مدرسہ فرقانیہ گوئڈہ منتقل ہو گئے، اور پانچ سال تدریسی خدمات انجام دیکر ۱۹۷۹ء میں جامع العلوم پٹکاپور کان پور میں مدرس مقرر ہوئے، تین سال کے بعد ۱۴۰۳ھ ۱۹۸۳ء میں دارالعلوم دیوبند میں مدرس کی حیثیت سے تقرری ہوئی، اور مختلف علوم و فنون کی کتابیں پڑھاتے ہوئے ۲۰۰۸ء میں درجہ علیا میں ترقی ہوئی، اور مجلس تعلیمی کا (ناظم تعلیمات) مقرر کیا گیا، جس پر آپ ۱۴۳۵ھ تک قائم رہے، اس وقت آپ کا دورہ حدیث کے اساتذہ میں شمار ہے، اور ابوداؤد شریف کا درس دیتے ہیں۔

### تصنیف

شرح عقائد کی شرح بیان الفوائد لکھی ہے جو اساتذہ و طلباء میں بے حد مقبول ہے بیان الحواشی شرح اصول الشاشی، بچوں کی تربیت قرآن و حدیث کی روشنی میں۔

### بیعت و سلوک

اولاً حضرت شیخ مولانا زکریا صاحب کاندھلویؒ سے بعدہ پیر ذوالفقار نقشبندی دامت برکاتہم سے ہے۔

### تذکرہ

## حضرت مولانا عبد الاحد صاحب دیوبندیؒ

### نام و نسب

آپ کا نام عبد الاحد ہے، آپ کے والد دارالعلوم دیوبند کے حدیث و فقہ کے استاذ حضرت مولانا عبد المسیح صاحب دیوبندیؒ ہیں۔

### ولادت

آپ کی پیدائش ۱۱/رمضان المبارک ۱۳۲۹ھ مطابق ۵/ستمبر ۱۹۱۱ء میں دیوبند میں ہوئی ہے۔

### تعلیم و تربیت

ابتدائی تعلیم اپنے والد کی نگرانی میں پاکر دارالعلوم دیوبند میں داخلہ لیا، ابتداء سے انتہاء تک تعلیم دارالعلوم دیوبند



میں ہی ہوئی ۱۳۵۵ھ مطابق ۱۹۳۶ء میں فارغ التحصیل ہوئے، اور اس کے اگلے سال فنون کی تکمیل کی۔  
دورۂ حدیث کے اساتذہ

حضرت شیخ الاسلام مولانا حسین احمد مدنی، حضرت مولانا اعجاز علی امر وہی صاحب وغیرہم آپ کے حدیث کے اساتذہ میں سے ہیں۔  
تدریسی خدمات

فراغت کے بعد ۱۳۵۷ھ مطابق ۱۹۳۸ء میں دارالعلوم میں عربی کے ابتدائی مدرس مقرر ہوئے، اور مختلف علوم و فنون کی کتابیں پڑھاتے ہوئے بتدریج بہت جلد علیا کے استاذ حدیث ہو گئے، ابوداؤد شریف اور اخیر میں مسلم شریف کا کئی سال تک درس دیا، آپ دارالعلوم میں بیالیس سال تک استاذ رہے۔  
فضل و کمال

آپ زہد و تقویٰ سے متصف اور سنت نبوی صلی اللہ علیہ وسلم پر عمل پیرا تھے، آپ کی شخصیت میں کشش تھی طلباء کے مابین مقبول اساتذہ میں سے تھے۔  
تصنیف

آپ نے کنز الفرائد کے نام سے شرح عقائد کی شرح لکھی ہے۔  
وفات

آپ کی وفات ۱۰ اذی قعدہ ۱۳۹۹ھ مطابق ۱۳ اکتوبر ۱۹۷۹ء میں ہوئی، ۱۔  
الاسناد الجامع الترمذی

اس وقت دارالعلوم دیوبند میں ترمذی شریف تین حضرات پڑھاتے ہیں۔

جلد اول: حضرت مولانا نعمت اللہ صاحب مدظلہ (کتاب النکاح تک) کتاب النکاح سے حضرت مولانا مفتی ابو القاسم صاحب نعمانی مدظلہ

جلد ثانی: حضرت مولانا سید ارشد مدنی صاحب مدظلہ، پھر ان تینوں حضرات نے علامہ ابراہیم صاحب بلیاوی سے



پڑھی ہے، انہوں نے حضرت شیخ الہند سے انہوں نے حضرت نانوتوی سے انہوں نے شاہ عبدالغنی مجددی سے انہوں نے حضرت شاہ محمد اسحاق دہلوی سے، انہوں نے حضرت شاہ عبدالعزیز محدث دہلوی سے، انہوں نے اپنے والد حضرت شاہ ولی اللہ محدث دہلوی سے پڑھی ہے (اخیر کے ساتوں حضرات کے تذکرے باب دوم اسناد بخاری میں آچکے ہیں) اب یہاں شروع کے تین حضرات کے تذکرے پیش ہیں۔

## تذکرہ

بحر العلوم حضرت مولانا نعمت اللہ صاحب اعظمی مدظلہ

نام و نسب

بحر العلوم، محقق و مدقق حضرت العلامة مولانا نعمت اللہ صاحب اعظمی۔

ولادت

آپ کی پیدائش ۱۳۵۶ھ مطابق ۱۹۳۷ء میں اپنے گاؤں پورہ معروف ضلع متو میں ہوئی ہے (پورہ معروف پہلا اعظم گڑھ ضلع میں تھا اس لئے آپ اعظمی کہلاتے ہیں)۔

تعلیم و تربیت

بنیات اور عربی کی اکثر کتابیں اپنے گاؤں پورہ معروف ہی میں پڑھیں، پورہ معروف بڑے بڑے جہال العلم، کبار محدثین اور شیوخ الحدیث کا مولد اور مرکز ہے، اس لئے آپ کی نشوونما علمی ماحول میں ہوئی، بنا بریں اس علمی فضاء سے آپ خوب مستفیض ہوئے، چنانچہ پورہ معروف کا مشہور مدرسہ اشاعت العلوم میں داخل ہو کر ابتداء سے مختصر المعانی اور ہدایہ تک تعلیم پائی، اس کے بعد دارالعلوم دیوبند تشریف لائے، اور ۱۳۷۰ھ میں داخلہ لیکر تین سال میں جلالین شریف، مشکوٰۃ شریف اور دیگر کتابیں پڑھ کر دورۂ حدیث کیا، اور ۱۳۷۲ھ مطابق ۱۹۵۳ء میں فراغت حاصل کی، فراغت کے بعد دو سال علوم و فنون کی تکمیل میں گزارے۔

حدیث شریف کے اساتذہ

بخاری شریف اور ترمذی جلد اول حضرت شیخ الاسلام مولانا حسین احمد مدنیؒ سے، ترمذی جلد ثانی مع شمائل اور



ابوداؤد شریف شیخ الادب والفقہ حضرت مولانا اعزاز علی امروہی سے اور مسلم شریف حضرت علامہ مولانا ابراہیم صاحب بلیاؤٹی سے، نسائی شریف اور موطا امام مالک حضرت مولانا فخر الحسن مراد آبادی سے اور ابن ماجہ شریف حضرت مولانا ظہور احمد صاحب سے، موطا امام محمد اور مشکوٰۃ شریف حضرت مولانا جلیل احمد صاحب کیرانوی سے پڑھی۔

### تدریسی خدمات

فراغت کے بعد ۱۳۷۵ھ میں مدرسہ مصباح العلوم کو پانچ ضلع منو میں تقرری ہوئی، مختلف کتابوں کا درس دینے کے بعد پھر مدرسہ حسینیہ تاؤلی میں مدرس مقرر ہوئے، اس کے بعد جامعۃ الرشاد اعظم گڑھ، مفتاح العلوم منو، دارالعلوم چھابی گجرات، مدرسہ مظہر العلوم بنارس وغیرہ مدارس میں کئی سال تک تدریسی خدمات انجام دیں، اور آسام میں بھی آپ نے کچھ دنوں تک پڑھایا ہے، پھر ۱۴۰۲ھ مطابق ۱۹۸۲ء میں دارالعلوم دیوبند کے علیاء کے مدرس مقرر ہوئے، مشکوٰۃ کی جماعت اور دورۂ حدیث شریف کی مختلف کتابوں کا درس دیا ہے، حدیث کی معیاری کتابیں مسلم شریف ابوداؤد شریف وغیرہ کا درس آپ سے متعلق رہا ہے، اس وقت ترمذی شریف جلد اول آپ کے زیر درس ہے۔

آپ نے دارالعلوم دیوبند کے علاوہ مذکورہ مدارس میں تمام درسی کتابوں کو پڑھایا ہے، آپ کا سبق خصوصاً درس حدیث بہت ہی عمدہ محقق، مدلل، نکتہ آفریں ہوتا ہے، طلباء میں آپ کا درس بہت مشہور و مقبول ہے۔

آپ دارالعلوم دیوبند کے مایہ ناز محدث ہیں، وسعت مطالعہ، کثرت معلومات، علمی، تحقیقی، تدقیقی اور نکتہ بینی میں اساتذہ و طلباء دارالعلوم کے علاوہ پورے عالم میں مشہور ہیں، طلباء کے علاوہ کبار علماء محدثین بھی آپ کی طرف مراجعت کر کے سیرابی حاصل کرتے ہیں۔

### صدر تخصص فی الحدیث

جب دارالعلوم دیوبند میں تخصص فی الحدیث کا شعبہ قائم ہوا تو آپ کو اس کا صدر اور نگران متعین کیا گیا، آپ کی نگرانی میں یہ شعبہ دن بدن علوم الحدیث اور تحقیقی میدان میں ترقی کی سمت رواں دواں ہے۔

### تصانیف و تالیفات

اردو و عربی زبانوں میں مختلف کتابیں آپ کے قلم سے صادر ہوئی ہیں، جن میں سے چند یہ ہیں، تقریب شرح معانی الآثار، نعمۃ المنعم شرح مقدمہ مسلم، درس بخاری، اور اصول فقہ وغیرہ من ذالک۔



اسی طرح تخلص فی الحدیث سے ترمذی شریف کی حدیث حسن، حدیث غریب اور حدیث حسن غریب اور

حدیث صحیح حسن پر نہایت وقیع اور تحقیقی کام آپ کی نگرانی میں پورا ہوا ہے۔ ۱۔

۱۔ حوالہ ماخوذ و مستفاد: الکلام المفید فی تحریر الاسانید ۵۰۶، ۵۰۵، دارالعلوم دیوبند کی جامع و مختصر تاریخ ۲۹۶

## تذکرہ

حضرت مولانا مفتی ابوالقاسم صاحب نعمانی دامت برکاتہم

میری درخواست پر حضرت والا نے اپنی سوانحی خاکہ خود تحریر فرما کر ارسال فرمایا (جزاہ اللہ عنا احسن الجزاء) اولاً

حضرت کا ارسال کیا ہوا من و عن پیش ہے، اخیر کا مضمون فضل و کمال بندہ (محمد کوثر علی سبحانی کی طرف سے ہے)

نام و نسب

ابوالقاسم نعمانی بن حاجی محمد حنیف صاحب بن قاری نظام الدین صاحب ساکن محلہ بازار سدا نند مدن پورہ شہر

بنارس (وارانسی) یوپی۔

ولادت

۱۲ جنوری ۱۹۲۷ء مطابق ۲۲ صفر ۱۳۶۶ھ بمقام بنارس میں ولادت ہوئی ہے۔

تعلیم و تربیت

ناظرہ قرآن پاک والدہ محترمہ مرحومہ سے اور جد امجد قاری نظام الدین صاحب سے پڑھا، والدہ مرحومہ گھر میں

بچپن کو قرآن پڑھاتی تھیں، اور دادا مرحوم حضرت مولانا قاری حمید الدین صاحب سنبھلی (والد گرامی مولانا برہان

الدین سنبھلی، ندوۃ العلماء لکھنؤ) کے تلمیذ اور بہترین قاری و مجود تھے، تجوید کی رعایت کے ساتھ تلاوت کرنے اور گھر کے

بچوں کو پڑھانے کا معمول تھا۔

پرائمری درجہ دوم میں جامعہ اسلامیہ مدن پورہ وارنسی میں داخلہ لے کر پرائمری درجات، فارسی اور عربی اول تک

تعلیم حاصل کی۔

شوال ۱۳۷۹ھ (۱۹۵۹ء) میں مشرقی اتر پردیش کی مشہور درسگاہ ((دارالعلوم منو ناتھ بھجن)) میں دوبارہ عربی اول

میں داخلہ لے کر اسی مدرسہ میں عربی اول اور دوم کی تعلیم حاصل کی، اور اسی مدرسہ میں جناب قاری محمد مصطفیٰ صاحب



مرحوم سے حفص اردو کی دو سال میں تکمیل کی۔

۱۳۸۱ھ (۱۹۶۱ء) میں دارالعلوم مئو میں انتظامیہ کی تبدیلی کی وجہ سے پیدا شدہ حالات کی بناء پر مئو کے دوسرے بڑے مدرسہ مفتاح العلوم مئو میں درجہ عربی سوم میں داخل ہو کر سال کی تکمیل کی اور اسی کے ساتھ اگلے سال دارالعلوم دیوبند میں داخلہ کی تیاری کی۔

شوال ۱۳۸۲ھ (۱۹۶۲ء) میں کنز الدقائق، اصول الشاشی، نور الانوار، شرح جامی بحث فعل وغیرہ جماعت میں دارالعلوم دیوبند میں داخلہ لیا، اور پانچویں سال ۱۳۸۷ھ میں یہیں سے دورہ حدیث سے فراغت حاصل کی اور اس سے اگلے سال دارالافتاء سے منسلک ہو کر تکمیل افتاء کیا۔

### دورہ حدیث کے اساتذہ کرام

حضرت علامہ محمد ابراہیم صاحب بلیاویؒ سے ترمذی جلد اول، مسلم مقدمہ و کتاب الایمان)

حضرت مولانا سید فخر الدین احمد مراد آبادیؒ سے بخاری شریف مکمل۔

حضرت مولانا فخر الحسن صاحب مراد آبادیؒ سے ابوداؤد مکمل، ترمذی جلد ثانی، شمائل ترمذی، تفسیر بیضاوی سورہ بقرہ۔

حضرت مولانا عبد الاحد صاحبؒ سے نسائی شریف۔

حضرت مولانا قاری محمد طیب صاحبؒ سے سنن ابن ماجہ و مسلسلات

حضرت مولانا اسلام الحق صاحب اعظمیؒ سے شرح معانی الآثار و ملاحسن

حضرت مولانا معراج الحق صاحبؒ سے موطا امام مالک و محمد

حضرت مولانا شریف الحسن صاحبؒ سے مسلم شریف مابعد کتاب الایمان و مشکوٰۃ شریف جلد اول مع شرح نخبة

وہبذی۔

حضرت شیخ زکریاؒ سے ۱۳۸۷ھ میں مسلسلات پڑھی، اسی سال حضرت قاری طیب صاحبؒ سے بھی پڑھی، حضرت

مولانا حبیب الرحمن صاحب اعظمیؒ نور اللہ مرقدہ سے جزء الاوائل سنبلہ پڑھ کر جملہ مرویات کی اجازت حاصل کی۔

دیگر اساتذہ

حضرت مولانا سید اختر حسین میاں صاحبؒ سے ہدایہ اولین و ہدایہ آخرین۔



حضرت مولانا نصیر احمد خاں صاحبؒ سے مختصر المعانی۔

حضرت مولانا وحید الزماں صاحبؒ سے صف عربی ابتدائی و ثانوی۔

حضرت مولانا خورشید عالم صاحبؒ دیوبندی سے شرح وقایہ، مقامات حریری، شرح عقائد نسفی۔

حضرت مولانا سید انظر شاہ کشمیریؒ سے قطبی، سلم العلوم، جلالین مکمل۔

حضرت مولانا محمد حسین صاحب بہاریؒ سے مشکوٰۃ شریف جلد ثانی۔

حضرت مولانا سعید احمد صاحب گنگوہیؒ سے شرح جامی، اضول الشاشی، نور الالانوار۔

حضرت مولانا بہاء الحسن صاحبؒ سے کنزل الدقائق، ترجمہ قرآن پاک۔

جناب نشی امتیاز احمد نسیمی سے خوش خطی۔

جناب قاری احمد میاں صاحبؒ سے فوائد مکیہ و مشق تجوید۔

تکمیل افتاء کے اساتذہ کرام میں سرفہرست حضرت اقدس مفتی محمود حسن صاحبؒ اور حضرت مفتی نظام الدین صاحبؒ ہیں

### تدریسی خدمات

دارالعلوم سے فارغ ہونے کے بعد حضرت مفتی محمود حسن صاحب گنگوہیؒ کے مشورہ سے اپنے وطن میں جامعہ اسلامیہ مدن پورہ دارالنسی میں بالکل آغاز سے تدریس کی شروعات کی، اور بخاری شریف تک تدریسی خدمات انجام دی

### دارالعلوم میں اہتمام کی ذمہ داری

۱۹۹۲ء میں دارالعلوم دیوبند کی مجلس شوریٰ کے رکن کی حیثیت سے دارالعلوم میں آمد و رفت شروع ہوئی، مجلس شوریٰ منعقدہ ۱۹ ربیع الاول ۱۴۳۲ھ مطابق ۲۳ فروری ۲۰۱۱ء میں بحیثیت مہتمم ذمہ داری سپرد کی گئی، اس طرح جامعہ اسلامیہ بنارس سے دارالعلوم دیوبند میں منتقلی عمل میں آئی۔

چونکہ ابتداء سے پڑھنے پڑھانے کا مزاج تھا، اس لئے اہتمام کی ذمہ داری کے ساتھ دارالعلوم میں دورہ حدیث کا ایک سبق ترمذی شریف جلد اول از کتاب النکاح تا اختتام (۱۰۲ صفحات) بندہ سے متعلق ہے ۱۴۳۳ھ مطابق ۲۰۲۱ء میں دارالعلوم دیوبند کا شیخ الحدیث کے منصب جلیلہ پر فائز کیا گیا ہے اور بخاری شریف جلد اول کا مایہ ناز درس آپ ہی سے متعلق ہے۔



## اصلاحی تعلق

۱۹۶۵ء میں شیخ الحدیث حضرت مولانا محمد زکریا صاحبؒ کے دست حق پرست پر بیعت کا شرف حاصل ہوا، لیکن باقاعدہ اصلاحی تعلق حضرت مفتی محمود صاحب سے ہی رہا، یکم جون ۱۹۸۵ء کو حضرت مفتی صاحب نے حکم فرمایا کہ اگر کوئی اللہ کا نام پوچھے تو بتا دینا۔

## تصانیف

کوئی باقاعدہ تصنیف نہیں ہے، جامعہ اسلامیہ بنارس سے ایک سہ ماہی مجلہ ”ترجمان الاسلام“ کے نام سے شائع ہوتا تھا، جس کی ادارت بندہ کے حوالہ تھی، اس میں کبھی کبھی مضامین آ جاتے تھے، جن کا مجموعہ ”مقالات نعمانی“ کے نام سے شائع ہو چکا ہے، اس کے علاوہ احباب نے بندہ کی تقریروں کے تین مجموعے ”خطبات نعمانی“ کے نام سے شائع کئے اور رمضان المبارک میں درس حدیث کے نام سے ہونے والی اصلاحی مجالس کو مرتب کر کے اسباق حدیث اول، دوم اور مواظظ نعمانی اول، دوم کے نام سے شائع کیا۔

## دیگر خدمات

فراغت کے بعد بنارس میں احباب کے ساتھ مل کر انجمن اصلاح المسلمین کے نام سے ایک انجمن قائم کی اور اس کے تحت پندرہ روزہ اصلاحی جلسوں کا سلسلہ شروع کیا، اس کے علاوہ محلہ کی مسجد اور عید گاہ میں جمعہ و عیدین کے موقع پر بیانات کا سلسلہ جاری رہا، محلہ کی مسجد (مسجد بلال) میں دیوبند آنے تک امام و خطابت کی ذمہ داری وابستہ رہی۔

## فضل و کمال

آپ کا چہرہ بہت ہی منور، معصومانہ شکل شبہات ہے، آپ خود متواضع مگر سب کی نظروں میں بارعب، ذی وقار، ذی شان، عالی مقام ہیں، بلند مرتبہ والے بااخلاق بلند کردار، خود دار عالم دین ہیں، آپ علم نحو، صرف، معانی، بلاغت، ادب، منطق وغیرہ علوم کے اندر مہارت کے ساتھ، علم فقہ، تفسیر اور حدیث کے متعلقہ مباحث سے واقف محقق و مدقق محدث ہیں، آپ کا درس شستہ شگفتہ خاموش دریا کے مانند بہتا ہوا مسلسل و مدلل اور محمول ہوتا ہے، طلباء میں آپ کا درس بیحد مقبول ہے۔

آپ دارالعلوم کی مسجد میں مجلس قائم کر کے طالبان علوم نبوت اور دیگر مسلمانوں کو اپنی روحانیت سے مستفیض



فرماتے ہیں اس کے علاوہ ملک و بیرون ملک میں اسفار کے ذریعہ لوگوں کو علمی و روحانی فیض پہنچاتے رہتے، اللہ تعالیٰ آپ کا سایہ تادیر امت مسلمہ پر بایں ہمہ فیوض برکات قائم رکھے۔ آمین

تذکرہ

حضرت مولانا سید ارشد صاحب مدنی دامت برکاتہم

نام و نسب

الشیخ الذکی الفطن السید ارشد بن شیخ العرب والعجم شیخ الاسلام المجاہد فی سبیل اللہ  
العلامة المحدث الجلیل الزاهد الورع الناسک السید حسین احمد المدنی رحمہ اللہ تعالیٰ

ولادت

آپ کی پیدائش ۱۳۶۰ھ مطابق ۱۹۴۱ء میں ہوئی ہے۔

تعلیم و تربیت

آپ نے ابتدائی تعلیم اور ناظرہ قرآن کریم کی تکمیل قاری اصغر علی سہارنپوری سے دیوبند میں کی اور حفظ قرآن  
آپ نے سات سال کی عمر میں مکمل کیا، پھر دارالعلوم دیوبند میں باضابطہ طور پر ۱۹۵۹ء میں داخلہ لیا اور پانچ سال تقریباً  
تعلیم مکمل کر کے ۱۹۶۳ء میں دورہ حدیث سے فراغت حاصل کی۔

اساتذہ حدیث

بخاری شریف فخر المحدثین حضرت مولانا سید فخر الدین احمد مراد آبادی سے مسلم شریف اور ترمذی شریف حضرت  
علامہ مولانا ابراہیم بلیاویؒ سے، اور دیگر کتب حدیث حضرت مولانا فخر الحسن مراد آبادی، مولانا عبدالاحد دیوبندی، مولانا  
ظہور احمد دیوبندی، مولانا بشیر احمد خاں البرنی سے پڑھیں ہیں، اور مشکوٰۃ شریف حضرت مولانا جلیل احمد کیرانوی سے  
پڑھی ہے۔

تدریسی خدمات

۱۹۶۵ء میں بہار کے مرکزی ادارہ جامعہ قاسمیہ گیا میں تقرری ہوئی چار سال میں مختلف علوم و فنون کی کتابیں  
پڑھائی، ۱۹۶۹ء میں جامعہ قاسمیہ مدرسہ شاہی مراد آباد شریف لائے، اور یہاں تقریباً دس سال میں مختلف علوم و فنون کی



کتابوں کے ساتھ کتب حدیث میں مسلم شریف وغیرہ کتابوں کا کامیاب درس دیا، پھر ۱۹۸۲ء میں دارالعلوم دیوبند میں علیا درس کی حیثیت سے آپ کا تقرر ہوا، اور مشکوٰۃ شریف مسلم شریف وغیرہ کتب حدیث کا درس آپ کے متعلق رہا، بعدہ ترمذی شریف جلد ثانی کا درس کئی سال سے آپ کے زیرِ درس ہے، آپ کا درس ولولہ انگیز پر مغز محقق و مدقق ہوتا ہے، درس حدیث میں آپ کے والد محترم حضرت شیخ الاسلام کی جھلکی نظر آتی ہے۔

۱۹۸۷ء سے لیکر ۱۹۹۰ء تک دارالعلوم کے نائب ناظم تعلیمات رہے، پھر ۱۹۹۶ء سے لیکر ۲۰۰۸ء تک ناظم تعلیمات کے عہدے پر فائز رہے، آپ کی نظامت میں دارالعلوم دیوبند میں اہم تعلیمی اصلاحات عمل میں آئیں، اور تعلیمات میں نمایاں ترقی ہوئی۔

۲۰۰۶ء میں جمعیتہ العلماء ہند کے قومی صدر منتخب ہوئے اور حضرت مولانا سید اسعد مدنی کے بعد ملک کی سیاست اور مسلمانان ہند کی قیادت کے حوالہ سے عظیم الشان خدمات انجام دے رہے ہیں، اس وقت ہندوستان کے جو حالات ہیں بہت سنگین اور پر خطر ہیں، ہر خونخوار کی نظر مسلمانوں پر ٹکی ہے، مسلمانوں کی جان مال، خاص کر شریعت و مذہب پر بڑی بے چینی اور اضطرابی کیفیت طاری ہے، ایسی صورت حال میں آپ شیخ الاسلام حضرت مدنی کی جانشینی کا صحیح حق ادا کر رہے ہیں، آپ جیسے قائدین ملک و ملت کو دیکھ کر ہم کمزوروں کی ڈھارس بندھ جاتی ہے، اللہ تعالیٰ بال بال آپ کی حفاظت فرما کر صحت و عافیت کے ساتھ آپ کا سایہ تادیر امت مسلمہ پر بایں ہمہ فیوض و برکات قائم و دائم رکھے۔ آمین

تصانیف و تالیف

تدریسی، علمی، سیاسی و سماجی اور تخلیقی خدمات میں مشغولیات کے ساتھ متعدد تصانیف و علمی خدمات بھی منظرِ عام پر آچکی ہیں، عقد الفرائد فی تکمیل قید الشرائد معروف بہ منظومہ ابن وہبان کے مخطوطہ کو اپنی تحقیق و تعلیق کے ساتھ دو جلدوں میں شائع کیا ہے، علامہ بدرالدین عینی کی کتاب نخب الافکار فی تنقیح مبانی الاحبار فی شرح معانی الآثار کے مخطوطہ کو مصر سے حاصل کر کے اپنی تحقیق و تعلیق کے ساتھ ۲۳ جلدوں میں عالم عرب سے شائع فرمایا ہے، اسی طرح ترجمہ شیخ الہند بھی مرتب فرمایا ہے۔

اسناد شمائل ترمذی

دارالعلوم دیوبند میں شمائل ترمذی حضرت مولانا عبدالخالق مداری صاحب پڑھاتے ہیں، انہوں نے حضرت مولانا



فخر الحسن مراد آبادیؒ سے پڑھی ہے، انہوں نے حضرت مولانا حسین احمد مدنیؒ سے، انہوں نے حضرت شیخ الہند سے انہوں نے حضرت نانوتویؒ سے، انہوں نے شاہ عبدالغنی مجددیؒ سے انہوں نے شاہ محمد اسحاق صاحب دہلویؒ سے، انہوں نے شاہ عبدالعزیز محدث دہلویؒ سے، انہوں نے اپنے والد حضرت شاہ ولی اللہ محدث دہلویؒ سے پڑھی ہے۔  
صرف دو حضرات جو شروع میں ان کے تذکرے باقی ہیں۔

## تذکرہ

### حضرت شیخ الادب مولانا عبدالخاق مدراسی مدظلہ

#### ولادت

آپ کی پیدائش ۱۹۵۰ء میں شمالی ارکٹ تمل ناڈو کی جدوال نامی بستی میں ہوئی۔

#### تعلیم و تربیت

ابتدائی تعلیم پانے کے بعد فارسی کی تعلیم مدرسہ الباقیات الصالحات بولیور مدراس میں پائی، پھر دارالعلوم سہیل الرشاد بنگلور میں داخل ہوئے اور عربی کی ابتدائی جماعت کے تین سال تک یہاں تعلیم حاصل کر کے مدرسہ داؤد تمل ناڈو میں داخل ہوئے، اور چند سال تعلیم پانے کے بعد ۱۹۶۹ء میں دارالعلوم دیوبند میں داخل ہو کر مشکوٰۃ شریف پڑھی، پھر ۱۹۷۰ء میں دورہ حدیث سے فراغت حاصل کی۔

#### حدیث کے اساتذہ

آپ نے بخاری شریف جلد اول حضرت مولانا فخر الدین احمد مراد آبادیؒ سے، بخاری جلد ثانی حضرت مولانا مفتی محمود الحسن گنگوہیؒ سے، مسلم شریف حضرت مولانا شریف الحسن دیوبندیؒ سے ترمذی مع شمائل حضرت مولانا فخر الحسن صاحب مراد آبادیؒ سے، ابوداؤد شریف حضرت مولانا عبد الاحد صاحب دیوبندیؒ سے، ابن ماجہ شریف حضرت مولانا اسلام الحق صاحب کوپا گنجی سے اور موطا امام مالک حضرت مولانا نصیر احمد خاں صاحب برنی بلند شہری سے، مشکوٰۃ شریف حضرت مولانا لقمان الحق فاروقی بجنوری صاحبؒ سے ان کے علاوہ علامہ حسین بہاری، مولانا وحید الزماں کیرانویؒ وغیرہ سے بھی پڑھی ہے۔



فراغت کے بعد

عربی ادب اور پھر مشق افتاء بھی کیا اور فنون بھی کیا۔

تدریسی خدمات

فراغت کے بعد ۱۳۹۳ھ مطابق ۱۹۷۳ء میں دارالعلوم دیوبند میں مدرس کی حیثیت سے تقرری ہوئی اور مختلف علوم و فنون کی کتابیں پڑھاتے ہوئے حدیث کے استاذ مقرر ہو کر مشکوٰۃ شریف اور اس وقت شامل ترمذی آپ سے متعلق ہے۔ تدریس کے ساتھ انتظامی ذمہ داریاں بھی آپ سے متعلق رہیں، چنانچہ ۱۴۰۸ھ مطابق ۱۹۸۷ء سے دارالعلوم کے شعبہ تعمیرات کی نظامت آپ سے متعلق ہے، اور ۱۴۱۸ھ مطابق ۱۹۹۸ء سے دارالعلوم کے نائب مہتمم کے عہدہ پر بھی فائز ہیں۔

دارالعلوم کی تعمیری ترقی

آپ کے نظام تعمیرات میں دارالعلوم دیوبند نے تعمیری اعتبار سے بہت ہی ترقی کی ہے، دارالعلوم کو مادی اور تعمیری اعتبار سے ترقی دینے میں آپ کا اہم کردار ہے۔

مسجد رشید کی تعمیر میں فنی مہارت، شیخ الہند لاہوری کی عظیم الشان تاریخی عمارت، ودیگر خوبصورت منقش بلندنگیں آپ کی تعمیری مہارت کا عکس ہے، اللہ تعالیٰ آپ کا سایہ تادیر امت مسلمہ پر بایں ہمہ فیوض و برکات قائم و دائم رکھے۔ آمین۔

تذکرہ

حضرت مولانا سید فخر الحسن صاحب مراد آبادی

ولادت

آپ کی پیدائش ۱۰ رجب المرجب ۱۳۳۲ھ میں قصبہ عمری ضلع مراد آباد میں ہوئی۔

تعلیم و تربیت

آپ نے بنیادی تعلیم اور ابتدائی اردو و فارسی کی کتابیں حضرت حافظ شمیم الدین اور حافظ عبدالقادر امرہی سے



پڑھیں، پھر ۱۳۳۵ھ میں مدرسہ شاہی مراد آباد میں داخلہ لیکر کچھ فارسی کی اور عربی کی ابتدائی کتابیں اپنے والد محترم سے پڑھیں، آپ کے والد اس وقت وہاں کے کتب خانہ کے ناظم تھے، پھر چند سال تعلیم پانے کے بعد مدرسہ مظاہر علوم سہارنپور میں داخل ہو کر متوسطات کی تعلیم حاصل کی۔

۱۳۳۳ھ میں دارالعلوم دیوبند میں داخل ہوئے، اور تقریباً پانچ سال یہاں تعلیم کو مکمل کر کے ۱۳۳۷ھ میں دورہ حدیث شریف سے فراغت پائی، آپ نے حدیث کی کتابیں حضرت شیخ الاسلام حضرت مدنی اور دیگر اکابر علماء محدثین سے سند حدیث حاصل کی ہے۔

### تدریسی خدمات

فراغت کے بعد مدرسہ عالیہ فتح پوری دہلی میں مدرس ہوئے، چند سال پڑھانے کے بعد مدرسہ شمس الہدی پٹنہ تشریف لے گئے، اور وہاں صحاح ستہ میں سے بعض کتب حدیث کا درس دیا، پھر دوبارہ مدرسہ عالیہ فتح پوری دہلی تشریف لے آئے، اور تدریسی خدمات میں مصروف ہو گئے، پھر دارالعلوم دیوبند میں علیاء کے مدرس کی حیثیت سے تقرری ہوئی، اور مسلم شریف، نسائی شریف، بیضاوی شریف وغیرہ کتب حدیث و تفسیر کا درس دیا، ۱۳۸۷ھ میں علامہ ابراہیم صاحب بلیاویؒ کی وفات کے بعد صدر المدرسین بنائے گئے، اور اخیر تک اس عہدہ پر فائز رہے۔

### اصلاحی تعلق

آپ نے اپنا اصلاحی تعلق حضرت مولانا عبدالقادر صاحب رائے پوریؒ سے قائم کیا تھا، اور اجازت و خلافت سے سرفراز ہوئے۔

آپ عالم کبیر زاہد فی الدنیا، ورع و تقویٰ سے متصف، اور بہترین واعظ اور مقرر تھے۔

### تصانیف

آپ نے بہت ساری کتابیں بھی تصنیف فرمائی ہیں، جیسے مشہور کتاب التقریر الحاموی فی شرح التفسیر البیضاوی آپ کی علمی فنی و تحقیقی شاہکار ہے۔

### وفات

آپ کی وفات ۱۳۹۸ھ میں دیوبند میں ہوئی۔



دارالعلوم دیوبند میں فی الحال نسائی شریف حضرت مولانا مفتی محمد یوسف تاؤلی صاحب پڑھاتے ہیں، انہوں نے حضرت مولانا نعیم احمد دیوبندیؒ سے انہوں نے حضرت مولانا عبدالشکور صاحب دیوبندی سے انہوں نے حضرت شیخ الہند سے انہوں نے حضرت نانوتوی سے انہوں نے شاہ عبدالغنی مجددی سے انہوں نے شاہ محمد اسحاق محدث دہلوی سے، انہوں نے حضرت شاہ عبدالعزیز محدث دہلوی سے انہوں نے اپنے والد حضرت شاہ ولی اللہ محدث دہلوی رحمہم اللہ سے پڑھی ہے۔

نوٹ:- شروع کے صرف تین حضرات کے تذکرے باقی ہیں پیش ہیں۔

## تذکرہ

حضرت مولانا مفتی محمد یوسف تاؤلی مدظلہ

نام و نسب

حضرت مولانا مفتی محمد یوسف بن عظیم الدین تاؤلی مظفرنگری۔

ولادت

آپ کی پیدائش ۱۳۷۵ھ مطابق ۱۹۵۶ء میں اپنے گاؤں تاؤلی میں ہوئی۔

تعلیم و تربیت

آپ نے ابتدائی تعلیم دارالعلوم حسینیہ تاؤلی میں حاصل کرنے کے بعد ۱۳۹۲ھ مطابق ۱۹۷۲ء میں دارالعلوم دیوبند میں داخلہ لیا، تقریباً تین سال تعلیم پا کر ۱۳۹۴ھ مطابق ۱۹۷۴ء میں دورہ حدیث سے فراغت حاصل کی، فراغت کے بعد حضرت مفتی محمود الحسن صاحب گنگوہیؒ سے افتاء کی تکمیل کی۔

دورہ حدیث کے اساتذہ

آپ نے خود تحریر فرما کر بھیجا ہے وہ مندرجہ ذیل ہیں:

حکیم الاسلام حضرت مولانا قاری محمد طیب صاحب دیوبندیؒ، حضرت مولانا مفتی محمود الحسن صاحب گنگوہیؒ، حضرت



مولانا شریف الحسن صاحب دیوبندی، حضرت مولانا فخر الحسن صاحب مراد آبادی، حضرت مولانا محمد سالم صاحب قاسمی، حضرت مولانا نسیم صاحب، حضرت مولانا عبدالاحد صاحب دیوبندی، حضرت مولانا مفتی نظام الدین صاحب اعظمی۔

### تدریسی خدمات

فراغت کے بعد مدرسہ مرادیہ مظفر نگر میں تین سال تک تدریسی خدمات انجام دیں، پھر دارالعلوم چلہ امروہہ میں سات سال تک علیاء کے مدرس رہے، پھر ۱۴۰۵ھ مطابق ۱۹۸۵ء میں دارالعلوم میں مدرس کی حیثیت سے تقرری ہوئی، اور مختلف علوم و فنون کی کتابیں پڑھاتے ہوئے حدیث کے استاذ ہوئے، اور اس وقت آپ سے متعلق نسائی شریف کا درس ہے۔ تدریس کے ساتھ دارالاقامہ کے ناظم، اور ناظم تعلیمات بھی رہے۔

### بیعت و سلوک

آپ نے اپنا اصلاحی تعلق حضرت مولانا مفتی محمود الحسن صاحب گنگوہی سے قائم فرمایا اور منازل سلوک طے کرتے ہوئے اجازت و خلافت سے بھی سرفراز ہوئے۔

### تصانیف و تالیفات

آپ نے چھوٹی بڑی کئی درجن کتابیں تصنیف فرمائی ہیں، چند یہ ہیں: فتاویٰ یوسفیہ ۴ جلدوں میں، جواہر البلاغ، شرح دروس البلاغ، بدائع الکلام فی بیان عقائد الاسلام، درس جلالین، الکلام المسوی لحل ما فی الموطا (عربی) الکلام المنظم فی توضیح مافی السلم، فی الحال نسائی شریف کی شرح عربی میں زیر تالیف ہے۔

اللہ تعالیٰ آپ کی عمر میں برکت عطا فرما کر آپ کا فیض تادیر قائم فرمائے۔ آمین۔

### تذکرہ

حضرت مولانا نعیم احمد صاحب دیوبندی

### ولادت

۷/ ذی الحجہ ۱۳۳۷ھ ۶/ اگست ۱۹۱۹ء کو دیوبند میں پیدا ہوئے۔



## تعلیم و تربیت

آپ نے ابتداء سے دورہ حدیث شریف تک پوری تعلیم دارالعلوم دیوبند میں حاصل کی، اور ۱۳۵۱ھ مطابق ۱۹۳۲ء میں فارغ التحصیل ہوئے۔

## تدریسی خدمات

فراغت کے بعد فیضان القرآن سہارنپور اور قاسم العلوم فقیر والی بھاول پور میں تدریسی خدمات انجام دیں۔  
ذی القعدہ ۱۳۶۶ھ مطابق ۱۹۴۷ء میں دارالعلوم میں مدرس مقرر ہوئے، اور تقریباً پینتیس سال تک اعلیٰ تدریسی خدمات انجام دیں، ۱۴۰۲ھ مطابق ۱۹۸۲ء میں دارالعلوم وقف دیوبند میں شیخ الحدیث کے عہدہ پر فائز ہو کر تیرہ سال تک بخاری شریف کا درس دیا۔

## تصنیفی خدمات

آپ نے تدریس کے ساتھ جلالین کی مشہور شرح لکھی جو کمالین کے نام سے طلباء و علماء کے حلقوں میں کافی مقبول ہے۔

## وفات

۹ شعبان ۱۴۲۸ھ مطابق ۲۳ اگست ۲۰۰۷ء کو شکاگو (امریکہ) میں انتقال ہوا۔

## تذکرہ

## حضرت مولانا عبدالشکور صاحب دیوبندیؒ

## نام و نسب

آپ ایک بلند پایہ عالم دین، مقبول مدرس اور بافیض استاذ تھے، دیوبند کے شیوخ خاندان سے تھے، آپ کے والد کا نام مولانا نور الحسن نقشبندی تھا، آپ کے دادا مولانا شمس الدین حضرت سید احمد شہید کے حلقہ بیعت میں شامل تھے۔

## ولادت

آپ کی تاریخ پیدائش معلوم نہیں ہو سکی ہے۔

## تعلیم و تربیت

آپ نے از اول تا اخیر دارالعلوم دیوبند میں تعلیم حاصل کی، اور ۱۳۲۹ھ مطابق ۱۹۱۱ء میں فارغ التحصیل ہوئے۔



## تدریسی خدمات

مدرسہ صدیقیہ دہلی اور مدرسہ حسین بخش دہلی میں مدتوں تدریس کی خدمات انجام دیں۔ پھر ۱۳۶۳ھ مطابق ۱۹۴۴ء میں دارالعلوم دیوبند میں مدرس کی حیثیت سے تقرری ہوئی، اور ایک لمبے عرصہ تک یہاں مختلف علوم و فنون کی کتابیں پڑھائیں، اور ترقی کرتے ہوئے کتب حدیث خاص کر نسائی شریف کا کامیاب درس دیا۔

## مدینہ کی طرف ہجرت

۱۳۶۷ھ مطابق ۱۹۴۸ء میں دارالعلوم کو چھوڑ کر مدینہ منورہ کی طرف ہجرت کر گئے اور وہاں مدرسۃ العلوم الشرعیہ مدینہ منورہ میں مدرس مقرر ہو گئے، حجاز میں اللہ تعالیٰ نے ان کے درس کو بڑی مقبولیت بخشی اور ہزار ہا عرب و عجم کے طلباء آپ کے درس سے فیض یاب ہوئے۔

## فضل و کمال

مولانا موصوف کی شخصیت اپنے علم و فضل، زہد و تقویٰ، ایثار و انکساری و سادگی کا ایک پرکشش مجموعہ تھی، ساری عمر قرآن و حدیث و فقہ دیگر علوم کی خدمات میں گزاری، قرآن کے جید حافظ تھے، جب ایک خاص کیفیت کے ساتھ تلاوت کرتے تو سننے والے پر وجد طاری ہو جاتا۔

## وفات

جمادی الاول ۱۳۸۳ھ ستمبر ۱۹۶۳ء میں مدینہ منورہ میں انتقال ہوا اور جنت البقیع میں مدفون ہوئے۔ ۱۔

## اسناد سنن ابن ماجہ

ابن ماجہ شریف ازیں قبل حضرت مولانا عبدالحق صاحب سنبھلی پڑھاتے تھے، انہوں نے حضرت مولانا سید انظر شاہ کشمیری سے پڑھی ہے انہوں نے حضرت مولانا ظہور احمد صاحب سے انہوں نے حضرت علامہ انور شاہ کشمیری سے انہوں نے حضرت شیخ الہند سے انہوں نے حضرت حجتہ الاسلام نانوتوی سے انہوں نے حضرت شاہ عبدالغنی مجددی دہلوی سے انہوں نے حضرت شاہ محمد اسحاق صاحب محدث دہلوی سے انہوں نے شاہ عبدالعزیز محدث دہلوی سے انہوں نے حضرت شاہ ولی اللہ محدث دہلوی سے پڑھی ہے (اخیر کے ساتوں حضرات کے تذکرے گزر چکے ہیں)



## تذکرہ

## حضرت مولانا عبدالخالق سنبھلی صاحبؒ

نام و نسب

آپ کا نام عبدالخالق والد محترم کا نام نصیر احمد جو باوقار خوش اطوار رقیق القلب متواضع شخص تھے۔

ولادت

آپ کی پیدائش ۲ جنوری ۱۹۵۰ء میں سنبھل کے محلہ سرائے ترین جھجران میں ہوئی۔

تعلیم و تربیت

محلہ کے مدرسہ وحید المدارس میں حضرت مفتی محمد آفتاب علی خاں صاحب سے تعلیم کا آغاز فرمایا جب مفتی صاحب وہاں سے منتقل ہو کر شمس العلوم آ گئے تو آپ نے بھی ان کے ہمراہ شمس العلوم میں آ کر داخلہ لیا، یہاں حافظ فرالدین صاحب سے حفظ قرآن کی تکمیل کی اور دوسرے اساتذہ سے اردو ہندی وغیرہ دینیات کی تعلیم حاصل کی، اور فارسی سے لیکر شرح جامی تک تمام عربی کتابوں کی تعلیم حضرت مفتی آفتاب علی صاحب سے حاصل کی، پھر ۱۹۶۸ء میں دارالعلوم دیوبند میں داخلہ لیا، اور دورہ حدیث تک یہاں رہ کر تعلیم مکمل کر کے ۱۳۹۲ھ میں دورہ حدیث سے فراغت حاصل کی، غیر معمولی دماغی قوت اور ذہانت کی وجہ سے طلباء میں امتیازی نمبرات سے کامیاب ہوئے، دورہ حدیث میں سوم پوزیشن لائے۔

دورہ حدیث کے اساتذہ

بخاری شریف آپ نے حضرت مولانا فخر الدین احمد صاحب مراد آبادی، حضرت مولانا قاری طیب صاحب دیوبندی، حضرت مفتی محمود الحسن صاحب گنگوہی، حضرت مولانا شریف الحسن صاحب یعنی ان چاروں حضرات سے پڑھی ہے۔

فراغت کے بعد عربی ادب سے خاص لگاؤ کی وجہ سے ایک سال حضرت مولانا وحید الزماں صاحب کیرانویؒ کی خدمت میں رہ کر استفادہ کیا

تدریسی خدمات

فراغت کے بعد ۱۹۷۳ء میں مدرسہ خادم الاسلام ہاؤس میں مدرس کی حیثیت سے تقرری ہوئی، اس وقت وہاں



حضرت مولانا عبدالرحیم صاحب سنبھلی بھی مدرس تھے، اس لئے استفادہ کا موقع ملا اور خوب ترقی کی، ابتداء سے علیا تک کی کتابیں پڑھائیں، چھ سال کے بعد ۱۹۷۹ء میں مدرسہ جامع الہدیٰ مراد آباد میں تدریسی خدمات کے لئے منتخب کئے گئے، یہاں تین سال رہ کر جلالین، مشکوٰۃ اور سراجی وغیرہ پڑھائیں، پھر ۱۹۸۲ء میں دارالعلوم دیوبند میں تقرری ہوئی، اور درجہ ادنیٰ کے مدرس بنائے گئے، اور بہت جلد ترقی کرتے ہوئے وسطیٰ اور پھر مدرس علیا میں شامل ہو گئے، اور آخری عمر میں دورہ حدیث میں ابن ماجہ شریف کا درس آپ سے متعلق رہا۔

### تصانیف

آپ نے کئی موضوعات پر مقالے وغیرہ تحریر کئے ہیں، اور کتب و رسائل تصنیف فرمائے، وہ یہ ہیں:

فتاویٰ عالم گیری کے کتاب الایمان کا اردو ترجمہ، تحسین المبانی فی فن علم المعانی کے ترجمہ میں ضمیمہ، عبدالمجید عزیز الزندانی یمنی کی کتاب التوحید کا ترجمہ جو تقریباً ۵۰۰ صفحات پر مشتمل ہے، ۵ حصوں میں ہے اور رد مودودیت پر محاضرہ تیار کیا جس کو دارالعلوم دیوبند نے شائع کیا۔

### حج بیت اللہ

۱۹۹۰ء میں حرمین شریفین کا سفر فرمایا اور حج و عمرہ کیا۔

### وفات

آپ کی وفات ۳۰ جولائی ۲۰۲۱ء میں ہوئی ۷۱ سال عمر پائی۔

### تذکرہ

حضرت مولانا سید انظر شاہ مسعودی، کشمیری صاحبؒ

### نام و نسب

آپ کا نام انظر شاہ ہے آپ حضرت علامہ محدث کبیر مولانا انور شاہ کشمیریؒ کے فرزند ارجمند ہیں والد محترم کا نسب نامہ آپ کا بھی ہے۔



## ولادت

آپ کی پیدائش ۱۲ شعبان المعظم ۱۳۴۷ھ مطابق ۲۹ دسمبر ۱۹۲۸ء میں شاہ منزل محلہ خانقاہ دیوبند میں ہوئی ہے۔

## تعلیم و تربیت

۵ پانچ سال کی عمر میں والد محترم کا انتقال ہو گیا، اس لئے حضرت مولانا اعزاز علی امر وہی اور دیگر اساتذہ کی سرپرستی میں تعلیمی مراحل طے کئے، اولاً پنجاب یونیورسٹی لاہور سے عصری تعلیم کی مختلف قسم کی ڈگریاں حاصل کرنے کے بعد عربی تعلیم حاصل کی، چنانچہ اول تا اخیر دارالعلوم دیوبند ہی میں تعلیم مکمل کی، اور ۱۳۷۲ھ مطابق ۱۹۵۳ء میں دورہ حدیث شریف سے فراغت حاصل کی اور حضرت مدنی سے بخاری، ترمذی وغیرہ کتب حدیث کی سند حاصل کی۔

## تدریسی خدمات

فراغت کے بعد حضرت مولانا اعزاز علی صاحب امر وہی کی سفارش پر ۱۳۷۳ھ مطابق ۱۹۵۴ء میں دارالعلوم دیوبند میں مدرس کی حیثیت سے تقرری ہوئی، اور مختلف درجات کی کتابیں پڑھاتے ہوئے ترقی کرتے رہے، اور درجہ علیا تک پہنچ کر ۴ سال تک بخاری شریف اور جامع ترمذی جلد ثانی کا درس دیا، آپ نے فلسفہ کے علاوہ ہر فن کی کتابیں دارالعلوم دیوبند میں پڑھائیں، اسی دوران دارالاقامہ کے ناظم اعلیٰ اور مددگار ناظم تعلیمات پھر ناظم تعلیمات اور قائم مقام مہتمم بھی رہے۔

## دارالعلوم دیوبند سے علیحدگی

۲۴ جمادی الاخریٰ ۱۴۰۲ء مطابق ۲۲ مارچ ۱۹۸۲ء میں جب دارالعلوم دیوبند میں دوسرے انتظامیہ کی عمل داری قائم ہوئی تو حضرت حکیم الاسلام حضرت مولانا قاری محمد طیب صاحب سابق مہتمم دارالعلوم دیوبند کی سرپرستی میں آپ اور حضرت مولانا سالم صاحب قاسمی نے دوسرا دارالعلوم وقف قائم فرمایا، چند سال جامع مسجد دیوبند میں یہ ادارہ چلا پھر مستقل تعمیر نو عید گاہ دیوبند میں سلسلہ چل پڑا، اب منظم انداز سے یہ دوسرا دارالعلوم اپنی تمام تر تحریکوں میں پوری تابانی کے ساتھ ترقی کی سمت رواں دواں ہے۔

خیر وقف دارالعلوم میں بھی دیگر کتابوں کے ساتھ بخاری شریف کا درس آپ سے متعلق رہا، دونوں دارالعلوم میں آپ سے حدیث پڑھ کر سند حدیث حاصل کرنے والے سات ہزار سے متجاوز علماء ہیں۔



آپ دارالعلوم وقف میں منصب شیخ الحدیث پر فائز ہونے کے ساتھ تعلیمی و تربیتی اور تعمیری ترقیات کے بہترین منتظم تھے آپ کی محنت سے اس ادارہ نے خوب ترقی کی اور طلباء کی کثیر تعداد اس میں داخل ہوتی چلی گئی۔

### فضل و کمال

آپ کے اندر شروع ہی سے بے پناہ قوت حافظہ بے مثال ذہانت و ذکاوت نے آپ کو ہم عصروں میں ممتاز کیا تھا، اخیر آپ اس باپ کے بیٹے تھے جس کا حافظہ ہمیشہ مشہور رہا ہے، آپ کو درس حدیث کا ملکہ حاصل تھا، زبان و بیان پر خوب قدرت حاصل تھی، آپ اپنے زمانہ کے محدث، کامیاب مدرس اعلیٰ درجہ کے خطیب و مقرر تھے، اور بلند پایہ صاحب قلم و مصنف تھے، آپ کی تحریریں رواں دواں ادب کی چاشنی کا نمونہ ہوئی تھیں، دیگر علوم میں درک کامل کے ساتھ تفسیر و حدیث آپ کا محبوب موضوع تھا آپ نہایت خوش اخلاق، نرم گفتار اور باغ و بہار طبیعت کے مالک تھے، آپ علمی وابستگی کے ساتھ ملکی سیاست سے بھی عملاً وابستہ تھے، سیاسی حلقوں میں آپ کی مقبولیت اور پذیرائی علمی دینی دائروں سے کم نہیں تھی۔

### معہد انور کا قیام

دارالعلوم وقف میں تعلیمی و تدریسی اور انتظامی ذمہ داریوں کے ساتھ آپ نے اپنے بڑے فرزند ارجمند مولانا احمد شاہ خضر کشمیری کے زیر تحریک دارالعلوم وقف کے جوار میں ایک بہترین ادارہ معہد انور کے نام سے قائم فرمایا جو دن بدن ترقی کی سمت رواں دواں ہے۔

### تصانیف

آپ گونا گوں مشغولیات کے ساتھ بہت ساری کتابوں کے مصنف بھی ہیں، جیسے:

الفیض الجاری، تراجم ابواب، تفردات کشمیری، لالہ و گل، نقش دوام، تقریر شاہی، تفسیر قرآن، اسماء حسنی کی برکات تذکرۃ الاعزاز، خطبات کشمیری فروع سحر وغیرہ نیز آپ نے بعض عربی و فارسی کتابوں کا ترجمہ بھی کیا ہے وہ یہ ہیں:

تعلیم المتعلم، تفسیر ابن کثیر، تفسیر مدارک، تفسیر طنطاوی، تفسیر جلالین تفسیر مظہری وغیرہ۔



۱۸ ربیع الثانی ۱۴۲۹ھ ۲۶ اپریل ۲۰۰۸ء بروز شنبہ دہلی میں انتقال ہوا، آپ کی نعش دیوبند لائی گئی، اور دارالعلوم دیوبند میں دارالحدیث تحتانی میں زیارت کے لئے رکھی گئی اور پھر حضرت مولانا سالم صاحب قاسمیؒ نے نماز جنازہ پڑھائی اور عید گاہ کے قریب اپنے والد ماجد کے پہلو میں مدفون ہوئے۔ ۱۔

## تذکرہ

### حضرت مولانا ظہور احمد صاحب دیوبندیؒ

نام و نسب

ظہور احمد بن منظور احمد جو حضرت مولانا خورشید عالم شیخ الحدیث دارالعلوم دیوبند کے والد محترم ہیں دیوبند آپ کا وطن ہے۔

ولادت

آپ کی پیدائش ۱۹ ربیع الاول ۱۳۱۸ھ مطابق ۱۷ جولائی ۱۹۰۰ء میں دیوبند میں ہوئی۔

تعلیم و تربیت

آپ کی پوری تعلیم دارالعلوم دیوبند میں ہوئی ہے، چنانچہ ۱۳۲۳ھ میں دارالعلوم کے درجہ تحفیظ القرآن میں داخل ہوئے، ۱۳۲۶ھ میں درجہ فارسی میں آئے، ۱۳۳۱ھ میں عربی درجہ میں داخل ہو کر تمام علوم و فنون کی کتابیں دارالعلوم کے ماہرین فن اساتذہ سے پڑھ کر ۱۳۳۷ھ میں فراغت حاصل کی۔

دورہ حدیث کے اساتذہ

آپ نے اکثر کتابوں کی سندیں حضرت علامہ انور شاہ کشمیریؒ سے اور اس وقت کے دارالعلوم دیوبند کے محدثین سے حاصل کی ہیں۔

تدریسی خدمات

فراغت کے بعد مدرسہ شاہ بہلول سہارنپور میں صدر مدرس بنائے گئے اس کے بعد مدرسہ قاسمیہ نگینہ ضلع بجنور



مدرسہ سعید یہ شاہ جہانپور وغیرہ مختلف مدارس میں تدریسی خدمات انجام دی۔

۱۳۴۹ھ مطابق ۱۹۳۱ء میں آپ کو دارالعلوم دیوبند بلا لیا گیا، تقریباً تیرہ سال دارالعلوم میں تدریسی خدمات انجام دینے کے بعد ۱۳۶۲ھ سے لیکر ۱۳۶۷ھ تک دارالعلوم دیوبند سے علیحدہ ہو کر ڈھائی گجرات چلے گئے، مگر پھر واپس دارالعلوم چلے آئے، آپ نے ابتداء سے انتہاء تک اکثر کتابیں پڑھائی اور حدیث شریف کی کتابوں کا بھی درس دیا۔

وفات

۲۹ ربیع الاول ۱۳۸۳ھ مطابق ۱۹۶۳ء میں انتقال ہوا اور مزار قاسمی میں تدفین عمل میں آئی۔ ۱۔

اسناد معانی الآثار (معروف بہ طحاوی)

ازیں قبل دارالعلوم دیوبند میں طحاوی شریف کا درس حضرت مولانا قاری محمد عثمان منصور پوریؒ دے رہے تھے، یہ حضرت مولانا اسلام الحق کو پانچویں عظمیٰ سے روایت کرتے ہیں، یہ حضرت شیخ الہندؒ سے یہ حضرت حجت الاسلام مولانا قاسم نانوتویؒ سے یہ حضرت شاہ عبدالغنی مجددیؒ سے یہ حضرت شاہ محمد اسحاق محدث دہلوی سے یہ حضرت شاہ عبدالعزیز محدث دہلوی سے یہ اپنے والد حضرت شاہ ولی اللہ محدث دہلویؒ سے روایت کرتے ہیں۔

تذکرہ

حضرت مولانا قاری سید محمد عثمان منصور پوریؒ

نام و نسب

آپ کا نام محمد عثمان ضلع مظفرنگر میں منصور پور آپ کا وطن ہے، اس کی طرف منسوب ہو کر منصور پوریؒ کہلاتے ہیں آپ سادات میں سے ہیں، حضرت شیخ الاسلام مولانا حسین احمد مدنیؒ کے خوش دامن داماد ہیں۔

ولادت

آپ کی پیدائش ۱۲ اگست ۱۹۴۴ء میں اپنے گاؤں منصور پور میں ہوئی۔

تعلیم و تربیت

بنیادی تعلیم میں قرآن شریف اردو وغیرہ اپنے وطن میں پا کر دارالعلوم دیوبند میں داخلہ لیا، اور فارسی و عربی کی پوری

ماخوذ و استفادہ: مشاہیر دارالعلوم دیوبند ۹۱، دیوبند کی تاریخی شخصیات ۷۰



تعلیم دارالعلوم ہی میں مکمل فرمائی، اور ۱۹۶۵ء میں دورہ حدیث سے فراغت حاصل کی۔ فراغت کے بعد ۱۹۶۶ء میں دیگر فنون کی تکمیل کے ساتھ تجوید و قرأت اور ادب عربی کی تعلیم حاصل کی۔

### تدریسی خدمات

اولاً جامعہ قاسمیہ گیا بہار میں پانچ سال تک تدریسی خدمات انجام دیں، پھر جامعہ اسلامیہ جامع مسجد امروہہ میں گیارہ سال تک مختلف علوم و فنون کی کتابیں پڑھائیں، ۱۹۸۲ء میں دارالعلوم دیوبند میں مدرس کی حیثیت سے تقرری ہوئی، درس و تدریس کے ساتھ مختلف انتظامی امور کی ذمہ داریاں بھی آپ سے متعلق رہیں، تدریسی دور میں ابتداء سے انتہاء تک مختلف علوم و فنون کی کتابیں پڑھاتے ہوئے دورہ حدیث کے استاذ منتخب ہوئے، مؤطا امام مالک، مشکوٰۃ شریف وغیرہ کتب حدیث پڑھائیں، آخری عمر میں شرح معانی الآثار معروف بہ طحاوی شریف آپ کے زیر درس رہی۔

۱۹۸۶ء میں عالمی اجلاس تحفظ ختم نبوت کے موقع پر آپ کو کل ہند مجلس تحفظ ختم نبوت کا ناظم مقرر کیا گیا، ۱۹۹۹ء میں آپ کو دارالعلوم دیوبند کا نائب مہتمم مقرر کیا گیا، اور ۲۰۰۸ء تک اس عہدہ پر فائز رہے، ۲۰۰۶ء میں جمعیتہ العلماء ہند میں جب اختلاف ہوا تو حضرت مولانا محمود مدنی صاحب مدظلہ کے گروپ جمعیتہ العلماء ہند کا صدر آپ کو بنایا گیا، آپ اس منصب کا خیال کرتے ہوئے بحسن و خوبی جمعیتہ العلماء ہند کی قیادت فرماتے رہے۔

وفات:

آپ کی وفات ۲۱ مئی ۲۰۲۱ء کو ہوئی اور مزار قاسمی میں مدفون ہوئے کل عمر ۷۶ سال پائی۔

### تذکرہ

حضرت مولانا اسلام الحق صاحب کوپا گنجی اعظمی

ولادت

آپ ۱۳۲۲ھ مطابق ۱۹۰۴ء میں اپنے وطن کوپا گنج اعظم گڑھ (اب ضلع مو) میں پیدا ہوئے۔

تعلیم و تربیت

ابتدائی اور متوسطات کی تعلیم اپنے وطن جوپور بعدہ کانپور میں حاصل کی، ۱۳۴۱ھ مطابق ۱۹۲۳ء میں مینڈھو میں



مشکوٰۃ شریف اور ہدایہ وغیرہ کتابیں پڑھیں، ۱۳۴۳ھ ۱۹۲۵ء میں دارالعلوم دیوبند میں داخلہ لیا، اور ۱۳۴۵ھ مطابق ۱۹۲۷ء میں حضرت علامہ انور شاہ کشمیری اور دیگر محدثین سے کتب دورۂ حدیث پڑھ کر فراغت حاصل کی۔  
تدریسی خدمات

فراغت کے بعد دارالعلوم منو میں مدرس ہوئے پھر اپنے وطن کو پانچ گنج میں مدرسہ مصباح العلوم میں مدرس بنائے گئے، پھر اس کے بعد جامعہ اسلامیہ ڈھانیل مدرسہ تعلیم الاسلام آئندہ گجرات اور مدرسہ احیاء العلوم مبارک پور میں استاذ حدیث کے ساتھ صدر المدرسین کے عہدہ پر بھی فائز رہے۔

۱۳۸۰ھ مطابق ۱۹۶۱ء میں دارالعلوم دیوبند بلائے گئے اور اخیر عمر تک یہیں درس و تدریس میں منہمک رہے اور حدیث و تفسیر وغیرہ کی کتابیں آپ کے زیر درس رہیں، آپ یکسو مزاج، ذی استعداد علمی انہماک اور خالص علمی رنگ کے محقق عالم تھے۔

### تصانیف

دیوبند کے زمانہ قیام میں تدریس کے ساتھ کئی اہم کتابیں تحریر فرمائیں، جیسے:

التوضیح الاحسن شرح ملاحسن، شرح قطبی، اور فیض الملہم مقدمہ مسلم لکھیں جو طبع ہوئیں، اس کے علاوہ نبراس شرح عقائد نفی کا سلیس ترجمہ بھی کیا جو طبع نہ ہو سکا۔

### وفات

۲۴ ربیع الثانی ۱۳۹۲ھ مطابق ۷ جون ۱۹۷۲ء کو اپنے وطن میں وفات پائی۔ ۱۔

### اسناد موطا امام مالک

دارالعلوم دیوبند میں ازیں قبل موطا امام مالک حضرت مولانا جمیل احمد سکروڑویؒ پڑھاتے تھے، یہ روایت کرتے ہیں حضرت مولانا نعیم احمد صاحب دیوبندیؒ سے یہ حضرت شیخ الاسلام مدنیؒ سے یہ حضرت شیخ الہند سے یہ حضرت نانوتویؒ سے یہ شاہ عبدالغنی مجدد دہلویؒ سے یہ حضرت شاہ محمد اسحاق دہلویؒ سے یہ حضرت شاہ عبدالعزیز محدث دہلویؒ سے یہ حضرت شاہ ولی اللہ محدث دہلویؒ سے روایت کرتے ہیں۔

نوٹ: تمام حضرات کے تذکرے گزر چکے ہیں صرف حضرت سکروڑوی کا تذکرہ باقی ہے وہ پیش ہے۔



## تذکرہ

## حضرت مولانا جمیل احمد صاحب سکروڑوی

نام و نسب

جمیل احمد بن جان محمد سکروڑہ، ضلع ہریدار کے رہنے والے تھے۔

ولادت

آپ کی پیدائش ۱۹۴۷ء میں ہوئی ہے۔

تعلیم و تربیت

آپ نے ابتدائی تعلیم پانے کے بعد مدرسہ کاشف العلوم جھٹمل پور ضلع سہارنپور میں تعلیم حاصل کی پھر مدرسہ مظاہر علوم سہارنپور میں داخل ہو کر چند سال تعلیم پائی، پھر ۱۳۸۵ھ مطابق ۱۹۶۶ء میں دارالعلوم دیوبند میں داخل ہوئے، تقریباً پانچ سال تعلیم پانے کے بعد ۱۳۹۰ھ مطابق ۱۹۷۰ء میں دورہ حدیث سے فراغت حاصل کی۔

دورہ حدیث کے اساتذہ

آپ نے بخاری شریف جلد اول حضرت شیخ مولانا فخر الدین احمد مراد آبادی سے اور جلد ثانی حضرت مولانا مفتی محمود الحسن صاحب گنگوہی سے اور باقی کتب حدیث حضرت مولانا فخر الحسن صاحب مراد آبادی سے حضرت مولانا شریف الحسن دیوبندی، حضرت مولانا عبدالاحد صاحب دیوبندی، مولانا معراج الحق صاحب دیوبندی حضرت مولانا محمد حسین صاحب بہاری، حضرت مولانا نصیر احمد خاں صاحب بلند شہری، حضرت مولانا نعیم احمد صاحب دیوبندی وغیرہم سے پڑھیں ہیں۔

تدریسی خدمات

فراغت کے بعد جامعہ حسینیہ پرانا بازار ہاپوڑ میں مدرس کی حیثیت سے تقرری ہوئی پھر مدرسہ کاشف العلوم جھٹمل پور اور پھر مدرسہ قاسم العلوم گاکھڑی ضلع سہارنپور میں صدر مدرس اور ناظم تعلیمات کی حیثیت سے خدمات انجام دیں، ۱۳۹۹ھ مطابق ۱۹۷۹ء میں دارالعلوم دیوبند میں مدرس کی حیثیت سے تقرری ہوئی، پھر دارالعلوم تقسیم کے بعد ۱۹۸۲ء



میں دارالعلوم وقف سے وابستہ ہو گئے، پھر ۱۳۲۰ھ مطابق ۲۰۰۰ میں دوبارہ دارالعلوم دیوبند میں مدرس مقرر کئے گئے، اور مختلف علوم و فنون کی کتابیں پڑھاتے ہوئے ترقی کرتے ہوئے علیا مدرس تک پہنچ گئے، اور اخیر میں دورہ حدیث میں آپ سے متعلق موطا امام مالک ربیع، آپ کا درس صاف سہرا مرتب ہوتا تھا، طلباء میں مقبول تھا۔

### بیعت و سلوک

آپ نے اپنا اصلاحی تعلق اولاً حضرت مولانا اسعد اللہ صاحب سابق ناظم اعلیٰ مدرسہ مظاہر علوم سے قائم فرمایا، پھر فقیہ الملت مولانا مفتی عبدالرحمن صاحب ڈھا کہ بنگلہ دیشی سے قائم کیا، اور اجازت و خلافت سے سرفراز ہوئے۔

### تصانیف

آپ نے تدریس کے ساتھ درسی کتابوں کی سہل اور مرتب انداز میں ایسی شرحیں لکھی ہیں کہ طلباء کے علاوہ مدرسین حضرات کو بھی فائدہ ہو رہا ہے، جیسے اشرف الہدایہ شرح ہدایہ آٹھ جلدیں اور تفہیم الہدایہ دو جلدیں، قوت الاخیار شرح نور الانوار دو جلدیں، فیض سبحانی شرح اردو منتخب الحسامی دو جلدیں، اجمل الحواشی شرح اصول النشاشی، تکمیل الامانی شرح مختصر المعانی ۳ جلدیں، تقریر الحادوی شرح بیضاوی، درس طحاوی (دو درسی تقریر ہے)

### وفات:

آپ کی وفات ۲۳ رجب المرجب ۱۴۴۰ھ مطابق ۳۱ مارچ ۲۰۱۹ء میں ہوئی۔

### اسناد موطا امام محمدؐ

اس وقت دارالعلوم دیوبند میں موطا امام محمدؐ کا درس حضرت مولانا خورشید انور گیاوی مدظلہ دیتے ہیں یہ حضرت مولانا نعمت اللہ صاحب اعظمی دامت برکاتہم سے روایت کرتے ہیں یہ شیخ الاسلام حضرت مدنیؒ سے یہ حضرت شیخ الہند سے یہ حجتہ الاسلام حضرت نانوتویؒ سے یہ حضرت شاہ عبدالغنی مجددی دہلوی سے یہ حضرت شاہ محمد اسحاق محدث دہلوی سے یہ حضرت شاہ عبدالعزیز محدث دہلوی سے یہ حضرت شاہ ولی اللہ محدث دہلوی سے (باقی سند موطا امام محمدؐ میں مذکور ہے)

### نوٹ

تمام حضرات کے تذکرے گزر چکے ہیں صرف حضرت مولانا خورشید انور گیاوی مدظلہ کا باقی ہے وہ پیش ہے۔



## تذکرہ

## حضرت مولانا خورشید انور گیاوی صاحب مدظلہ

راقم الحروف (محمد کوثر علی سبحانی) نے حضرت مولانا دامت برکاتہم کی خدمت میں درخواست بھیجی تھی اس پر حضرت نے مختصر مگر جامع تذکرہ تحریر فرما کر ارسال فرمایا، خود حضرت کا تحریر کردہ تذکرہ پیش ہے۔

## نام و نسب

خورشید انور بن حضرت مولانا محمد عادل صاحب مرحوم بن جناب مولوی عبدالغفور صاحب (مرحوم) ساکن ہردے چک سابق ضلع گیا حال ضلع ارول بہار، والد صاحب دارالعلوم دیوبند کے قدیم فاضل تھے، دورہ حدیث کے اساتذہ میں حضرت مدنی، حضرت شیخ الادب اور حضرت علامہ بلیاوی وغیرہ حضرات اکابر تھے، عرصہ دراز تک جامعہ عربیہ اشرفیہ نیا بھوج ضلع آ رہ بہار میں شیخ الحدیث رہے، کچھ عرصہ دوسرے مدارس میں رہ کر آخر میں مدرسہ انوار العلوم گیا میں ناظم رہے، دادا صاحب مرحوم پوری زندگی امارت شرعیہ پھلواڑی پٹنہ کے نقیب رہے۔

## ولادت

تمام رکارڈ میں سن ولادت ۱۹۶۴ء درج ہے، لیکن احقر کا خیال ہے کہ ولادت چند سال پہلے کی ہے۔

## تعلیم و تربیت

تعلیم کا آغاز والد صاحب کے ساتھ مدرسہ خیر العلوم چنداٹھری ضلع پلاموں جھارکھنڈ میں ہوا، پھر کچھ دنوں مدرسہ فیض الرشید سیسی سابق ضلع رانچی میں رہنے کے بعد گاؤں کے مدرسہ میں ناظرہ شروع کیا، ناظرہ مکمل ہونے سے پہلے ہی حفظ شروع کر دیا گیا، جس کی تکمیل مدرسہ انوار العلوم گیا میں ہوئی، کچھ فارسی اور ابتدائی عربی کی کتابیں پڑھ کر مدرسہ رحمانیہ روڑکی میں داخل ہوا، فارسی کی گلستاں، بوستاں، یوسف زلیخا، سیکندر نامہ اخلاقی محسنی، رسالہ عبدالواسع وغیرہ کے ساتھ سال سوم عربی تک کی تعلیم مکمل کی، پھر مدرسہ خادم العلوم باغونوالی میں دوم، سوم اور چہارم کی تعلیم مکمل کر کے دارالعلوم دیوبند آ گیا، دارالعلوم دیوبند میں ششم، ہفتم، (دومرتبہ) اور دورہ حدیث نیز افتاء کی تعلیم مکمل کی، دورہ اور افتاء میں اول پوزیشن سے بحمد اللہ کامیابی ملی۔



## سن فراغت

۱۹۸۴ء مطابق ۱۴۰۴ھ ماہ شعبان میں فراغت پائی۔

## دورہ حدیث کے اساتذہ

بخاری شریف اول، حضرت مولانا نصیر احمد خاں صاحب سے بخاری ثانی اور مولانا امام مالک حضرت مولانا عبدالحق صاحب اعظمی سے، مسلم شریف اول اور نسائی شریف حضرت مولانا سید ارشد صاحب مدنی سے، مسلم شریف ثانی حضرت مولانا قمر الدین احمد صاحب سے، ترمذی شریف اول نیز طحاوی شریف حضرت مولانا مفتی سعید احمد صاحب پالن پوری سے، ترمذی جلد ثانی حضرت مولانا معراج الحق صاحب دیوبندی سے، ابوداؤد شریف اول حضرت مولانا حسین صاحب بہاری سے ابوداؤد ثانی اور مولانا محمد حضرت مولانا نعمت اللہ صاحب اعظمی سے، ابن ماجہ شریف حضرت مولانا ریاست علی صاحب بجنوری سے اور شمائل حضرت مولانا عبدالحق صاحب مدراسی سے پڑھی ہیں۔

## تدریسی خدمات

شروع ہی سے دارالعلوم دیوبند میں البتہ تقریباً ڈیڑھ سال حضرت مولانا مفتی سعید احمد صاحب پالن پوری کے گھر حضرت والا کے صاحب زادوں کو پڑھایا۔

## دارالعلوم دیوبند میں باضابطہ تقرر

شعبان ۱۴۰۹ھ کی مجلس شوریٰ میں ہوا، البتہ اس سے پہلے بھی معین مدرس کے عنوان سے دو سال دارالعلوم دیوبند

میں پڑھایا۔

## تصانیف

مفتاح العوائل کی ترتیب

مفتاح التہذیب کی ترتیب، رسالہ حیاۃ الانبیاء اور مختلف موضوعات پر لکھے گئے بہت سے فقہی مقالے۔

حسن خاتمہ کی دعاؤں کے التماس کے ساتھ

















عن شيخنا الشيخ السيد محمد باقر الشيرازي في حاشية الفصح السني

في حاشية الفصح السني

الحمد لله الذي اكرم الانسان بنعمة العلم وعلمه بالمرئيات واداءه من الهداية عن طريق الانبياء والمرسلين وخاصة  
برأسه سيدنا ومولانا محمد خاتم الانبياء والرسل صلى الله عليه وعلى آله واصحابه اجمعين الذي بعثه الله تبارك وتعالى  
في خلق عظيم للانسانية، وجميع الشكر لذاته تعالى الذي انزل علينا كتابه الهادي وسمح لنا فرصة النجاح في الدارين  
ببعثه نبيه النبي، وليعلم ان اساس العلوم الدينية والشرعية هو علم القرآن والاخذ بشروطه النبي باقره وادعاه واخواله  
فانها شرح لكتاب الله تعالى ومنبع للعلوم الدينية، فوفقنا الله بالاعتصام بهما حتى نحصل على سعادة الدارين وبعده  
ان الاخ في الدين

استجاز في لرواية الصحيح الستة بعد ما قرأها في الاكاديت وقد وجدت فيه موهبة ومناجاة بالحديث الشريف  
فاجزته بامانيدي الاربعة المحصلة من مشايخي الكرام بامانيديهم المتصلة الى رسول الله صلى الله عليه وسلم ومنهم من  
اولا: التي قرأت المجلد الاول من صحيح البخاري على فضيلة الشيخ نصير محمد خان البلندي شيرازي والمجلد الثاني  
منه على والدي الدي المحترم فضيلة الشيخ فخر المحدثين السيد انظر شاه الكشميري ابن امام العصر في الحديث العلامة  
السيد محمد انور شاه الكشميري، ثم اجاز في فيها اجازها شيخها الكرام البررة، وسندهما معروف، وثانيا:  
عن الشيخ السيد محمد رضا البجنوري وهو يروي عن الشيخ العلامة انور شاه الكشميري وسنداه ايضا معروف، وثالثا:  
عن محقق العصر الشيخ عبد الفتاح ابو غدة الشامي وهو يروي عن شيخه العلامة زاهد الكوشري، رجهه الله تعالى  
اجمعين، ورابعا: اجاز في المحدثات الجليل الشيخ عبد الله بن احمد الناجي حفظه الله الساكن في بلدة جعدة  
من المملكة العربية السعودية، واخير اوصيه بتقوى الله في السر والعلن وان لا يسان في دعواته الصالحة  
وادعوا الله سبحانه وتعالى ان يوفقنا لاداء واجباتنا نحو خدمته صلى الله عليه وعلى خاتم النبيين وعلى آله واصحابه اجمعين

شيخ الحديث  
بالعلمة الامامية والعلوم برفعة يونس













بسم الله الرحمن الرحيم

# الاجازة المسند للكتب الحديثية المتداولة

عن فضيلة الشيخ  
قمر الزمان قمر العثماني، حفظه الله  
أستاذ الحديث الشريف بالجامعة الإسلامية دار العلوم وقف ديوبند، الهند

الحمد لله الذي فضل العلم والعلماء وجعل التقوي معيار المقربين والفضلاء، أشهد أن لا إله إلا الله وحده لا شريك له في الخلق والأمر ذو العزة والعظمة والكبرياء والجبروت، وأشهد أن سيدنا وسندنا وحبيب قلوبنا و نور عيوننا محمد بن عبد الله ورسوله صلى الله عليه وعلى آله وأصحابه ومن اقتدى به من الأتقياء، وبعد: فأقول أنا العبد المفتقر إلى رحمة الله تعالى قمر الزمان قمر العثماني، أستاذ الحديث الشريف بالجامعة الإسلامية دار العلوم وقف ديوبند الهند: إن الأخ في الله.....

استجازني لرواية الكتب المتداولة من الحديث النبوي الشريف، فأجزته بأسانيد المحصلة من مشايخي الكرام بأسانيدهم المتصلة إلى رسول الله صلى الله عليه وسلم أن يروي عني بشرط الضبط والإتقان واستقامة العقائد في البيان على ما كان عليه أهل السنة والجماعة: أولاً: أجازني المحدث الجليل شيخ الإسلام حسين أحمد المدني، ثانياً: أجازني المحدث الشيخ إبراهيم البلباوي، ثالثاً: أجازني شيخ الأدب إعزاز علي الأمروهي، عن رئيس المحدثين شيخ الهند محمود حسن الديوبندي، عن الإمام الهمام قدوة علماء الأئام حجة الإسلام محمد قاسم النانوتوي مؤسس الجامعة الإسلامية دارالعلوم ديوبند الهند، عن المحدث الكبير الشاه عبد الغني المجددي، عن فخر المحدثين الشيخ الشاه إسحاق، عن رئيس المحدثين الشيخ الشاه عبد العزيز الدهلوي، عن إمام المحدثين مسند الهند الشاه ولي الله الدهلوي، ومسنده معروف.

واني أجزه بكل ما عندي من أسانيد أوصيه بوصايا: الأولى: العمل بما علم بكل تفان وإخلاص، الثانية: التثبت في كل ما يقول ويكتب، الثالثة: استمرار الجهود العلمية والدعوية، الرابعة: أوصيكم بتقوى الله والاستقامة في طاعة الله والالتزام بالتدريس والتبليغ أبداً، الخامسة: أن لا ينساني ووالدي ومشايخي في دعواته الصالحة كما أدعوه السداد والتوفيق لما يحبه الله ويرضاه.

توقيع المجيز









الإجازة الملبسة

السائر في كتب الحديث والمصنفين

عَنْ فَضِيلَةَ ابْنِ أَبِي إِسْحَاقَ الْبَغْدَادِيِّ عَنْ مُحَمَّدٍ بْنِ عَارِفٍ الْقَاسِمِيِّ

[illegible][illegible][illegible]



# الْجَازَةُ اَفْلَسَكَ لَكُنَّ الْحَدِيثُ مُتَبَدِّلًا

عن  
العبد محمد بن سنان القاسمي

مخادم الحديث النبوي الشريف، بالجامعة الإسلامية دار العلوم وقف جليل

أَلْحَمْدُ لِلَّهِ الَّذِي أَنْزَلَ الْقُرْآنَ، خَلَقَ الْإِنْسَانَ وَعَلَّمَهُ الْبَيَانَ. أَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ خَالِقُ الْإِنْسِ وَالْجَانِّ، وَأَشْهَدُ أَنَّ سَيِّدَنَا وَمَوْلَانَا مُحَمَّدًا عَبْدَهُ وَرَسُولَهُ أَلْتَبِعُوكَ يَا هُدَى وَالْقُرْآنَ، صَلَّى اللَّهُ عَلَيْهِ وَعَلَى آلِهِ وَأَصْحَابِهِ مَا دَارَتْ الْقُرْآنُ وَبَعْدُ، إِنْ الْآخَ فِي اللَّهِ

..... استجازني لرواية الكتب المتداولة من الحديث النبوي  
فأجزأه بأسانيد المتصلة من مشايخي الكرام بشرطها المتروكة بين أهل العلم من الضبط والإثقان وغيرهما.  
أجازني خطيب الإسلام الشيخ محمد سالم القاسمي وفخر الحديثين الشيخ محمد أنظر شاه الكشميري والشيخ  
محمد نعيم الديوبندي كلهم عن شيخ الإسلام حسين أحمد المدني بصحيح البخاري وسنده معروف والشيخ  
خورشيد عالم الديوبندي عن الشيخ فخر الحسن المراد آبادي والشيخ محمد إسلام القاسمي عن الشيخ شريف  
الحسن الديوبندي كلاهما عن الشيخ العلامة محمد إبراهيم البليالي بالصحيح لئسليم وسنده معروف والشيخ  
محمد أسلم القاسمي بجامع الترمذي عن الشيخ العلامة محمد إبراهيم البليالي وسنده معروف وأيضا  
الشهابي للترمذي عن الشيخ عبد الجليل عن الشيخ أنور شاه الكشميري وسنده معروف والشيخ محمد حسن  
البالدوي عن شيخ الأديب محمد إعرار علي الأمرهوي بأي كاذب وجامع الترمذي والشيخ المفي أنوار الحق  
القاسمي عن فخر الحديثين الشيخ أنظر شاه الكشميري عن الشيخ فخر الحسن المراد آبادي بشن النسائي و  
سنده معروف والشيخ فريد الدين القاسمي عن الشيخ المفي محمد واصف عن فضيلة الشيخ سيد مبارك علي  
بالوطال الإمام محمد والشيخ غلام نبي الكشميري بالوطال الإمام مالك عن الشيخ العلامة حسن الباندوي عن  
الشيخ عبد الجليل وسنده معروف وشرح معاني الآثار عن الشيخ خورشيد عالم الديوبندي عن ظهور أحمد  
الديوبندي عن إمام العصر العلامة أنور شاه الكشميري عن شيخ الهند محمود الحسن الديوبندي عن  
حجة الإسلام الإمام محمد قاسم النانوتوي عن الشاه عبد الغني المجدي عن الشاه محمد إسحاق الدهلوي عن  
الشاه عبد العزيز الدهلوي عن مسند الهند الإمام الشاه ولي الله الدهلوي عن الشيخ أبي طاهر المدني عن النخلي  
عن البابل عن الزين عبد الله بن محمد التحرير عن الجمال يوسف عن زكريا عن أبي الفضل بن حجر عن  
الشريف أبي طاهر عن زينب بنت الكمال المقدسية عن محمد بن عبد الهادي عن الحافظ أبي موسى محمد بن أبي  
بكر البديني عن أبي الفتح إسماعيل بن الفضل بن أحمد السراج عن أبي الفتح منصور بن الحسين عن  
الحافظ أبي بكر محمد بن إبراهيم المقرئ عن الإمام الحافظ الشيخ أبي جعفر أحمد بن محمد سلامة الطحاوي عن  
أبي معمر عن عبد الوارث عن أيوب بن موسى المكي عن أبيه عن أبان بن عثمان عن عثمان بن عفان رضي الله عنه  
عن النبي صلى الله عليه وسلم.

أخيرا أوصيه بتقوى الله في السر والعلن واتباع سنة رسوله في العمل وأن لا ينساني في دعواته الصالحة وأدعو الله أن يوفقنا لما يحب  
ويرضى وصلى الله تعالى على خير خلقه وحببه سيدنا ومولانا محمد وعلى آله وأصحابه أجمعين. آمين يا رب العالمين

محمد بن سنان









بسم اللہ الرحمن الرحیم

ہندو نیپال کی سرحد پر تعلیم و تبلیغ کا عظیم الشان مرکز

## جامعۃ الفلاح دارالعلوم الاسلامیہ فاربس گنج بہار

جامعہ کے قیام کے چند اہم محرکات

(۱) ہندو نیپال کے سرحدی خطہ شمالی بہار کو سیما نیچل کہا جاتا ہے، اس علاقہ کے اسی (۸۰) فیصد لوگ گھاس پھوس کے چھپر میں زندگی بسر کرتے ہیں، تقریباً نوے (۹۰) فیصد گاؤں میں قرآن کو صحت کے ساتھ پڑھنے اور دینی تعلیم کا نظم نہیں ہے، گویا جہالت و غربت یہاں کا مقدر بن چکی ہے بعض لوگ مالدار تو ہیں لیکن انکے اندر دینداری نہیں ہے اکثر لوگ سود خوری میں مبتلا ہیں، غریبوں پر رحم کھا کر زکوٰۃ، صدقات، اور عشریات کے ذریعہ مدد کرنے کے بجائے لوٹ گھسٹ میں مبتلا ہیں، علماء و صلحاء کے وقار کو مجروح کرنے کی سازشیں کرتے رہتے ہیں، کام کرنے والے کے ساتھ حوصلہ شکنی کا رویہ اختیار کر کے انکی ہمتیں پست کر دیتے ہیں، مجبوراً بہ شکستہ ہمتیں اس علاقہ کو چھوڑ کر دور دراز نکل کر دینی و تدریسی خدمات میں لگ کر اپنی معیشت کی فکر میں مصروف ہو جاتے ہیں اور یہاں کے مکاتب و مدارس کے جھوپڑے زمین پر گر اپنے وجود ہی کو مٹا دیتے ہیں مسلم نو نہالان تعلیم و تربیت سے دور آوارہ گردی میں مبتلا ہو کر زندگی کے قیمتی اوقات کو ضائع کرتے نظر آتے ہیں، انہیں سنگین صورتحال کو احساس کر کے اس ادارے کو قائم کیا گیا ہے۔

(۲) اس علاقہ کی غربت و جہالت سے فائدہ اٹھا کر مختلف گمراہ فرقے خصوصاً عیسائی و قادیانی فتنے مال و زر کی لالچ میں پھنسا کر سادہ لوح مسلمان کو لپیٹ میں لے رہے ہیں، مسلم بچوں کو اپنے اسکولوں و کالجوں میں ساری سہولتیں مہیا کر کے ذہنی ارتداد پھیلا رہے ہیں، نیز بعض مسلمان غیر اسلامی ماحول میں رہنے کی وجہ سے ہندوؤں کے دیوتاؤں کو بھی مانتے ہیں ان کے میلوں میں جا کر مورتیوں کی زیارت کر کے چڑھاوا بھی چڑھاتے ہیں اور ان مورتیوں کو عقیدت و محبت کے انداز میں ہاتھ اٹھا کر پر نام بھی کرتے ہیں، نیز مزاروں پر جانا، ماہ محرم میں تعزیہ داری کرنا، فاتحہ پڑھنا، مردوں کے سامنے نذر و نیاز کرنا وغیرہ خرافات و بدعات میں لوگ آئے دن پھنستے جا رہے ہیں انہیں شرکیات و بدعات کو دور کرنے کے لیے اس جامعہ کا قیام عمل میں آیا۔

(۳) فاربس گنج سرحدی علاقے کی بڑی منڈی اور مرکزی شہر ہے، اکابرین ملت کا جب بھی ورود ہوتا تو علماء و دانشوران قوم کو زبردست انداز میں مخاطب فرماتے کہ اس علاقے کی رہنمائی اور اس شہر کی قیادت کے لیے کوئی باکمال اور ہنرمند شخص



چاہئے کیونکہ یہ شہر اپنے اندر ایک دارالعلوم مانگتا ہے، کافی عرصہ انتظار کیا گیا کہ کوئی باہمت اور مہوق شخص اس کے لیے کھڑا ہو مگر اس سلسلے میں کچھ آثار نظر نہیں آ رہے تھے تو والد محترم (حاجی محمد کلیم صاحب) نے اپنے گاؤں کی ایک زمین اس کے لیے بہہ کی اس کو بیچ کر اور اپنی کتاب خزینۃ الفقہ کو چھپوا کر گجرات کے مدارس میں بھیجا، اللہ جزائے خیر عطا فرمائے ذمہ داران مدارس کو کہ ہماری حوصلہ افزائی فرما کر اچھی مقدار میں کتاب کا آڈر فرمایا، ان رقومات کو جمع کر کے شہر فاربس گنج میں اولاً تھوڑی زمین خرید کر اس مدرسہ کو ٹین پترے کی شکل میں شروع کر دیا گیا، الحمد للہ تقریباً سترہ سال کے قلیل عرصہ میں بہت زیادہ ترقی ہوئی اور رفتہ رفتہ زمین کی خریداری اور تعمیری کام اور جامعہ کے سارے نظام کو چلاتے ہوئے آج جامعہ کے پاس بڑی مہنگی وسیع اراضی اور تین بلڈنگیں ہیں جس میں تعلیم و تربیت و تبلیغ دین اور اصلاحی پروگرام کے ذریعہ یہ ادارہ اس علاقہ میں الحمد للہ عظیم الشان خدمات انجام دے رہا ہے یہ ادارہ جہاں پر قائم ہے تقریباً ستر سال سے ہر طرح کی برائی کا اڈہ بنا ہوا تھا خاص کر یہاں ایک محلہ بازاری غورتوں کا ہے جو مسلمان ہیں اس طویل عرصہ سے اجرت پر زنا کاری میں وہ عورتیں مبتلا تھیں تو حضرت والد مرحوم (حاجی محمد کلیم صاحب) نے یہاں مدرسہ قائم کرنے کا حکم صادر فرمایا بندہ نے اولاً منع کیا کہ لوگ بدنام کریں گے کہ رنڈی محلہ میں مدرسہ قائم کیا گیا، والد محترم نے ڈانٹتے ہوئے کہا کہ اچھی جگہ تو سب مدرسہ بناتا ہے خراب جگہ کون بنائے گا اور مدرسہ کے قیام کا مقصد محض تعلیم ہی نہیں بلکہ معاشرہ کی اصلاح بھی ہے اس لیے یہیں مدرسہ قائم کرو چنانچہ جب مدرسہ شروع کیا گیا تو گمان کے مطابق چاروں طرف سے اشکالات و شبہات کے بوجھار شروع ہو گئے، عوام تو درکنار بعض علماء نے بھی تنقیدی اور طنزیہ کلمات سے حوصلہ شکن رویہ اختیار کرنے لگے والد صاحب نے فرمایا کسی کو جواب دینے کی ضرورت نہیں ہے کام میں لگے رہو بندہ نے انہوں نے تو کچھ بھی نہیں کیا کیونکہ یہاں سے ہزاروں کیلومیٹر دور گجرات اور پھر مظاہر علوم سہارنپور میں تدریسی خدمت میں مصروف ہوں، اللہ تعالیٰ حضرت والد صاحب کو اور بعد ازاں یہاں کے مدرسین حضرات کو جزائے خیر عطا فرمائے کہ مدرسہ میں دعوت کا کام ہر ہفتہ تبلیغی و اصلاحی پروگرام ہونے لگا اور ہر ماہ مستورات کا اجتماع ہونے لگا، الحمد للہ اس کا اثر ظاہر ہوا اور آج مدرسہ کے قیام کو ۷۱ سال ہونے جا رہے ہیں کہ نوے فیصد محترمہ خواتین نے بدکاری سے تائب ہو کر پاکدامنی کی زندگی گزارنے والی بن گئیں اور صوم و صلوة کی پابندی، پردہ نشیں خواتین میں شمار ہونے لگی ہیں، اللہ تعالیٰ حضرت والد صاحب کو اس کا بہترین بدلہ عنایت فرمائے اور قبر کو نور سے منور کر کے کروٹ کروٹ راحت نصیب فرمائے اور اس بندہ کو بھی اور جن جن حضرات نے اس ادارے کے لئے تعاون کیا اور کر رہے ہیں اور آئندہ کریں گے ان سبھوں کو اجر عظیم عطا فرمائے۔ آمین



## جامعہ عائشہ للبنات

بیادگار: شیخ عبدالرحیم متالاً

اس علاقہ میں مردوں کے مقابلے میں عورتوں کے اندر زیادہ بددینی اور بے پردگی ہے پچانوے (۹۵) فیصد عورتیں دین سے دور ہیں نماز، روزہ وغیرہ اعمال سے بیزاری کے علاوہ عقائد اور ایمان بھی صحیح نہیں ہے، مختلف قسم کے شرک و بدعات اور ہندوانہ رسم و رواج میں مبتلا ہیں اسی ضرورت کا احساس کر کے اس ادارہ کا قیام عمل لایا گیا ہے اس ادارہ کے ذریعہ نابالغہ بچوں کی مختصر مگر ٹھوس اور بقدر ضرورت عصری تعلیم کا نصاب بنا کر سات سال میں قرآن کو صحت کے ساتھ پڑھ کر نحو و صرف، فقہ، تفسیر اور منتخب احادیث کی کتابیں پڑھ کر فضیلت کی سند فراہم کی جائیگی اور ساتھ ہی ساتھ عصری و اسکولی تعلیمی کورس کو مکمل کر کے میٹرک کا امتحان دلوا کر سرٹیفکٹ بھی دیا جائے گا، تعلیم موقوف کر کے اس مدرسہ میں مستورات کا اصلاحی پروگرام کر کے عقائد و اعمال اور اخلاقیات کی درستگی کی فکر کی جاتی ہے۔

## جامعہ میں مختلف تعمیری کام جاری ہے

(۱) (السجد الجامع للشیخ زکریا) ۸۰ بابی ۸۰ (فٹ) مسجد کی تعمیر چھت تک مکمل ہو کر ٹین ڈال دئے گئے ہیں جامعہ کے طلباء کے علاوہ اطراف کے مسلمان بھی اس میں پنج وقتہ نمازیں اور جمعہ ادا کرتے ہیں کیونکہ قرب و جوار میں دور دور تک مسجد نہیں ہے خاص کر جمعہ میں دیہاتوں سے بھی آکر جمعہ ادا کرتے ہیں مکمل مسجد بننے کے لئے تقریباً پچاس (۵۰) لاکھ کا تخمینہ ہے۔

(۲) رواق شیخ یونس جو پوری دوسری منزل مکمل ہو کر تیسری منزل کی تیاری ہو رہی ہے طلبہ کی بڑھتی ہوئی تعداد کے پیش نظر اس تیسری منزل کا کام بھی جلدی مکمل کرانا بیکار ضروری ہے

(۳) جامعہ عائشہ للبنات ۴۰ بابی ۴۰ کا ہال اور ۱۶ بابی ۱۶ کے ۶ کمرے پر مشتمل پہلی منزل مکمل ہو کر دوسری منزل کی تیاری ہے۔

(۴) وضو خانہ، غسل خانہ اور بیت الخلاء مسجد سے متصل زیر تعمیر ہے اسباب مہیا نہ ہونے کی وجہ سے کام بند ہے، طلباء و عام نمازیوں کو بڑی دشواری اٹھانی پڑتی ہے اہل خیر حضرات کو اس طرف توجہ دینے کی سخت ضرورت ہے۔

(۵) بانڈری اور گیٹ جامعہ میں چہار دیواری اور صدر گیٹ بنا ہوا نہیں ہے جس کی وجہ سے جامعہ کا ساز و سامان اور طلباء غیر محفوظ ہیں جس کی وجہ سے ہمیشہ جان و مال کا خطرہ لاحق رہتا ہے لہذا آپ برادران اسلام سے دعاء کے ساتھ تعاون کی درخواست ہے۔

ان الله لا يضيع اجر المحسنين



# سجانی کی دیگر تالیفات

- ① خزینۃ الفقہ فی مسائل النکاح ..... جلد اول
- ② خزینۃ الفقہ فی مسائل الطلاق ..... جلد دوم
- ③ خزینۃ الفقہ فی مسائل الوقف ..... جلد سوم
- ④ الحجۃ البکوثری علی ختم البخاری
- ⑤ محسن مومن قوم حضرت پیر مشائخ رحمۃ اللہ علیہ
- ⑥ سلسلہ شاریہ اور اس کے چند بزرگان
- ⑦ تذکرہ حضرت شیخ عبدالرحیم متالاؒ کچھ یادیں اور باتیں
- ⑧ دینی کارندوں کیلئے رہنما
- ⑨ آدمیرے والد حاجی محمد کلیم رحمۃ اللہ علیہ
- ⑩ اجتماعی کام کے ذریعے اصول
- ⑪ الجواہر المفید فی تحقیق الاسانید